

جالالدين به هرام

# ناتوانلار

شېنجاڭ ياشلار-ئۆسمۈرلەر نەشرىياتى




57

## مۇندەرىجە

1	..... بىرىنچى قىسىم ئاداۋەت قۇربانلىرى
213	..... ئىككىنچى قىسىم كېچىككەن پۇشايىمانلار
351	..... ئۈچىنچى قىسىم مۇزلىغان يۈرەك
427	..... تۆتىنچى قىسىم كىچىك ناتىۋاننىڭ كەچمىشلىرى
558	..... خاتىمە:

بىرىنچى قىسىم

# ئاداۋەت قۇربانلىرى







تاڭ سەھەر سەپكىلىپ ئۆتكەن يامغۇرنىڭ سوغۇقى بولسا كېرەك، دولنى قورۇپ تۇراتتى، كىچىك قوش قاناتلىق دەرۋازىدىن ئوتتۇز بەش ياشلار ئەتراپىدىكى ئورۇققىنا قارىغۇمچاق بىر ئايال ئالدىراپ چىقىپ كەلدى. ئۇنىڭ كۆك گۈللۈك چىت كۆڭ-لەك ئۈستىگە يېپىنچاقلىۋالغان مایسارەڭ پوپايىكىسىنىڭ قوپاللىقىدىن ئۆزى كونا يۇڭ يىپلاردىن توقۇۋالغانلىقى بىلىنىپ تۇراتتى. ئۇ، ئاپقۇتىنى دەسسەپ كېيىش قىلىۋالغان خورمارەڭ بە-تىنىكىسىنى شاقىلداتقىنىچە كېلىپ بىر تۈپ سېدە تۈۋىدىكى تاخ-تايلىرى قاغىدىراپ كەتكەن كونا دەرۋازىنىڭ ھالقىسىنى شاراقلاتتى:

— ھوي گۈلسۈمخىندە، گۈلسۈمخان ھەدە، ئۆيدە ئادەم بارمۇي؟ بىرەر كىم مۆرەپمۇ قويمايدا، بولمىسا دەرۋازىلىرى ھاڭغىرقاي ئوچۇق.

ئايال دەرۋازا ھالقىسىنى تېخىمۇ قاتتىقراق شاراقلاتتى.

— تىۋا، قاق سەھەردىلا جىن ئەپچاچتىمۇ بۇ خەق-نى، ئوۋۇش...

ئايال ھويلىغا ئۈسۈپلا كىرمەكچى بولۇشى، ئۆي ئىچىدىن «ھە، مانا» دېگەن ئاۋاز ئاڭلاندى - دە قىرىق بەش - قىرىق ئالتە ياشلار ئەتراپىدا، ئوتتۇرا بوي، قاڭشارلىق، بادام قاپاق بىر ئايال چىقىپ كەلدى. ئۇنىڭ يەڭلىرى تۈرۈلگەن بولۇپ، بىلەك مۈسكۈللىرىنىڭ تاش توقماقتەك چىڭ، پارقىراپ تۇرۇشى ئېغىر ئەمگەكتە پىشقانلىقىدىن دېرەك بەرسە، قارا پىنجىكىنىڭ قاتىرىسىغا ئېتىلگەن تۈگمىلىرىنىڭ ئۈزۈلۈپ چۈشىدىغاندەك تار-تىشىپ تۇرۇشى، تولغان بەدىنىنى نامايان قىلىپ تۇراتتى.

— ۋىيەي، پەزىلەتبۇۋمۇسىز، — گۈلسۇمخان قىزارغان كۆزلىرىنى ئۇۋۇلىدى، — سىزنى ساقلىتىپ قويۇپتىمەن، قارىد-مامدىغان.

— گېلىم يىرتىلغۇدەك ۋارقىرىدىم، ھالقىنى شاراقلاتتىم. مۇشۇ كەمگىچە قانمايدىغان قانداق ئۇيقۇ ئۇ ... ئەگەر ئېرىڭىز بولغان بولسا ئىش بارمۇ نېمە ... پەزىلەتبۇۋى ئۆزىنىڭ چاقچىقىدىن ئۆزى قاقاقلاپ كۈلۈپ كەتتى.

— نېمىلەرنى دەپ يۈرىدىغانسىز، ئەتىگەن كېلىپلا ياستۇققا ئارانلا ئۈلگۈردۈم دەڭا. قىزىم گۈلبانۇم ماشىنىچىخانغا كەتتى. ئىككى ئوغلۇم قاچانلاردا چىقىپ كەتتى، بۇلارنى تۇپماي ئۇخلاپ كېتىپتىمەن.

— كوچا سۈپۈرگەنىگىمۇ شۇنچىۋالا ھېرىپ كېتەمدۇ كىشى، يە قېلىپ كۆتۈرۈپ كېسەك تۆكىسىڭىز. تاڭ ئاتقۇچە بىركىمنى يۈدۈپقۇ يۈرمىگەنسز، ھا... ھا... ھا...

— شۇنداق دېگىنىڭىز بىلەن شەھەر كوچىلىرىنى بۆلۈپ بەردى. ئوتتۇرا كېچە بىلەن چىقىپ سۈپۈرۈپ، ئەخلىتىنى تۆك-كىلى تۇرسام، سەھەرگە يېقىن ۋەزىپەمنى ئارانلا تۈگىتىمەن. ھە، كېلىپ قاپسىز، يۈرۈڭ ئۆيگە كىرىلى.

— بولدى كىرمىەي، — دېدى پەزىلەتبۇۋى، — مەھەللىمىزگە بىر ياغاچچى بالا كەپتىكەن، خەقلەر ئۆيىمۇ ئۆي چاقىرىپ «مەدەنىيەت زور ئىنقىلابى» دا «تۆت كونا» دەپ چېقىد-ۋەتكەن ئىشىك - دېرىزە، ئورۇندۇق، كارىۋات، جوزا، ئۈستەل-دەك نەرسىلەرنى ياستىۋاتىدۇ. ئۆتكەندە سىزمۇ «ياغاچچى تاپ-سام بولاتتى» دېگەندەك قىلىۋېدىڭىز.

— ئۇنى بىر دېمەك، ئوغلۇم بۇ ئۆيلەرنى سالدۇرغاندا ئۈستاملار ھۆل ياغاچنى ئىشلەتكەنىدىكىن مانا ئەمدى قېيىپ ئىشىك - دېرىزلەر ئېچىلماس - يېپىلماس بولۇۋالدى. ئۇنىڭ

ئۈستىگە تاماق ج-وزامنىڭ پۇتلىرى، تاختايللىرى بوشى-  
شىپ، شالاڭلاپ قالدى. ئىشەنچلىك ئولتۇرۇپ تاماق يېگىلى  
بولمايدۇ.

— ئۇ بالا ئىشنى شۇنچىلىق سىلىق - سىپتە قىلىدىكەنكىن  
پوھۇي ... قاراپ ئولتۇرغۇدەكلا، تېخى ئۇ ئاشپەزلىكىنىمۇ بىلد-  
دىكەن دېسە، باي كوچىسىدىكى سالاھىدىن مەخسۇمنىڭ ئوغلى-  
نىڭ تويىنىڭ پولۇسىنى ئېتىپ بېرىپتىكەن. مېھمانلار تامىقىنى  
تامىشپىلا قاپتۇ. سالاھىدىن مەخسۇم خۇشلۇقىدا ئوتتۇز سوم  
بەرسە، ئالغىنى ئۇنىماي تەستە ئاپتۇ.

— خويمارا، خۇدايىم بەرگەنلا بالىكەن ئەمىسە.

— «قانچە ھەق بېرىمەن» دېسە، «چاڭلاپ بەرسىلە» دەپلا  
تۇرىدىكەن، — پەزىلەتبۇۋى ياغاچچىنى ماختىماقتا ئىدى، —  
بەرگىنىڭنى ئالىدىكەن، باھا تالاشمايدىكەن، ئۆزىمۇ كۈلۈپ،  
قورۇلۇپلا تۇرىدىغان يۈزى تۆۋەن بالىكەن. مۇساپىر - يېتىمچى-  
لار ئاشۇنداق مۆمىن - ياۋاش بولامدىكىناتاك.

— مۇساپىر - يېتىمچى؟ — گۈلسۈمخان دەرھاللا  
سورىدى، — نەلىكەن ئۇ بالا؟

— قەشقەرلىككەن.

— قاشقالىق؟! — گۈلسۈمخاننىڭ بۇغداي ئۆڭ چىرايى  
بىردىنلا ئوڭۇپ، قاپاقلىرى مىژزىدە تۇرۇلدى، — ئوھۇش،  
بولدىلا قىلدۇرمايمەن.

— ۋىيەي، قەشقەرلىك بولسا نېمە بوپتۇ، — دېدى پەزى-  
لەتبۇۋى ئاچچىقىدا، — ناھايىتى چۈشلۈك تامىقى بىزدىن ھەم  
پۇل بېرىمىز، ئۇنى ھەق ئىللاللاغا ئىشلەتمىسەك.

— قاشقالىققا ئىشەنمەيمەن، ئۇ خەقتىن خۇشۇم  
كەتكەن...

گۈلسۈمخان بايىقى «خويمارا»، «خۇدايىم بەرگەنلا بالى-  
كەن» دېگەندەك ماختاشلىرىنى كۆز يۇمۇپ - ئاچقۇچە ئۇنتۇپ،

بۆرە جۇۋىسىنى تەتۈر كىيدى.

— ھە، ماقۇلە، «ئۆيۈمنى بۇزغان قەشقەرلىك خوتۇنلار» دەپ پىتىنىڭ ئاچچىقىنى جۇۋىدىن ئېلىۋېتىپسىز-دە، ئۇ ياغاچچى بالىچۇ...

— بولدى ئۇ خەقنى ماڭا ماختاپ بەرمەڭ...


— ئەمىسە مەيلىڭىز، ئالدىڭىزغا كەلگەن ياخشى ھۈنەرۋەننى قاقچۇرۇپ قويۇپ كېيىن ئارماندا قالماڭ، ئۇ بالا ئەتە كەچ باشقا مەھەللىگە يۆتكىلىپ كەتمەكچى.

گۈلسۈمخان پەزىلەتبۇۋىنىڭ ئارقىسىدىن نەشتەردەك تىكىلىپ بىر ھازا قاراپ تۇردى - دە، يەرگە شالاقىدە تۈكۈرۈپ، نېمىلەرنىدۇ غوتۇلدىغاچ ئۆيىگە كىرىپ كەتتى. بىراق، ئۇ بىر كۈن كەچكىچە خىيالىدىن باش كۆتۈرەلمىدى. مېھمانخانا ئۆيىنىڭ ئىككى دېرىزىسىنىڭ قاپقى بولمىغاچقا سوغۇق يۇقۇشماي كەتتى. يۇقۇشماي چىقىپ كېتىۋاتىدۇ. ئۆزى ئۆيەر - بۇ يەرلىرىدىن نى مىخلاپ بېكىتىۋالغان ئىشكى قىش كۈنلىرى ھوردىشىپ ئېچىلمايدىغان، ياز كۈنلىرى قاغىراپ يېپىلمايدىغان بولۇۋالدى. ئاستىغا پارچە تاختايلارنى مىخلاپ ئىشلىتىۋاتقان جۈزىسىمۇ مىدىرلاپ، تاماق يەپ بولغۇچە چىنىلەردىكى چاي، سۇيۇقلۇقلار تۆكۈلۈپ بىزار قىلىۋەتتى. گۈلسۈمخان ئۇ نەرسىلەرنى ياستىش ئۈچۈن ياغاچچىلىق كارخانىسىغا بارغانىدى، ئۈستام ئاغزىغا كەلگەننى دەپ ئۇنى چۆچۈتۈۋەتتى. كوچا سۈپۈرۈپ تاپقان ئازغىنا مائاش بىلەن تۆت جاننى بېقىۋاتقان بىر تول ئايال ئوشۇقچە چىقىمنى كۆتۈرەلمەيتتى. ھەتتا بەزى ئايلاردا بىر پۇلنىڭ كۆزدىن مېڭىپ قېتىم ئۆتكۈدەك بولۇپ كېتەتتى. ئەمدى بەرگىنىنى ئالدىغان بۇنداق ساخاۋەتچى ياغاچچىنى نەدىن تاپىدۇ؟ تېخى ئۆيىگە كېلىپ ئىشلىسە «ئەسقاتار» دەپ يىغىپ قويغان كونا تاختاي، كۆتەكلەرنى تىلىپ ئىشلەتسە، ھۈنەر پۇلىنىلا ئالىدۇ. بىراق ئۇ بالا...

گۈلسۈمخاننىڭ ئەنە شۇ «بىراق» تىلىنى باغلاپ، پۇت -  
قولنى چۈشەپ قويۇۋاتاتتى. «قاشقالىق» دېگەن بۇ سۆز ئۇنىڭ  
ۋەيران بولغان قىسمەت - تەقدىرىنى ئېسىگە سېلىپ، يۈرەك  
جاراھەتلىرىنى قوزغايتتى، ئىچ - باغرىغا ئوغىدەك ئۇيۇپ كەت-  
كەن كۆڭۈل ئاغىرىق، ھەسرەت - نادامەت، كۈنداشلىق  
زەھەر - زوقۇملىرى، خورلۇقلار خۇددى تۈنۈگۈن يۈز بەرگەندەك  
ئۇنتۇلغىنى يوق. قىسقىسى، «قەشقەرلىك» دېگەن بۇ سۆز تىلىد-  
غا ئېلىنىمايدىغان بىرەر يىراق جايغا كەتسە، قۇلىقىمۇ ئاڭلىمىد-  
سا، كۆزىمۇ كۆرمىسە بەس.

لىڭگىرتاقتاق خىياللار ئىلكىدە ئىككى ئويلۇق بولۇپ قالغان  
گۈلسۈمخان. كەچ كىرىپ قالغىنىنى سەزمەيلا قالدى. ئۇنىڭ  
ماشىنىچىلىق دۈكىنىدا كېسىمچىلىكنى ئۆگىنىۋاتقان قىزى  
گۈلبانۇمۇ قايتىپ كەلدى. ئۇ: «ئاپا، مەن كەلدىم» دېگىنىچە  
كىيىم يەڭگۈشلەش ئۈچۈن ئېچكىرىدىكى ئۆيگە كىرىپ كەتتى.  
گۈلبانۇم ئون توققۇز ياشنى تۈگىتىپ يىگىرمىگە قاراپ ماڭغان،  
سەن - سىپاتى قاملاشقان، غۇنچە بوي، ئاپىسىنىڭ سىزىقىدىن  
چىقمايدىغان، كۆڭلى يۇمشاق، نومۇسچان، خۇش پېئىل قىز  
ئىدى. ئۇنىڭ ھال رەڭ نېپىز لەۋلىرى، پارقىراپ تۇرغان ناچىد-  
دەك بۇرنى، بولۇپمۇ ئۇزۇن قايرىما كىرىپكىلىرى ئارىسىدىن  
خۇمارلىشىپ كۆرۈنىدىغان چوڭ كۆزلىرى، قاپقارا توم قاشلىد-  
رى، تۇخۇمىسمان ئاق يۈزىنى گۈلدەك ئېچىۋەتكەنىدى. سۈزۈك  
پىشانىسىدە پەيدا بولۇپ قالغان ئۇششاق قىزغۇچ «قىز چېچىكى»  
ئۇنىڭ كامالغا يېتىپ قالغانلىقىدىن دېرەك بېرىپ تۇراتتى.  
— ئاپا، ئەسقەر بىلەن ئەكبەر كۆرۈنمەيدىغۇ، — ھاۋارەڭ  
كوپتا، قارا گارمون ئېتەك يوپكا كىيگەن گۈلبانۇم بوسۇغىدا  
پەيدا بولدى، — ئۇلار تېخى كەلمىدىما؟

— ئەسقەرنىڭ بۇ ئۆيدە بولغىنىدىن بولمىغىنى بىزگە ئارام-  
لىق، قىزىم، — گۈلسۈمخان ئۇھ تارتىپ قويدى، — ھەممىمىز



بىلەن ئۇرۇشۇپلا يۈرگەن. ئەكبەر بولسا مەشچىلىك دۈكىنىدا داس - چېلەكلەرنى تۈۋىلەپ ئولتۇرامدىكىن بىچارە بالا.

ئەسقەر گۈلبانۇمنىڭ چوڭ ئىنىسى بولۇپ، بۇ يىل ئون سەككىز ياشقا كىرىپ قالدى. ئۇنىڭ خۇي - پەيلى دادىسىغا تارتقانمۇ نېمە، غورا قاپاق، تەتۈر ئۈستىخان، سەپرا مېجەز، قوماچتەك ئېتىلغىنى ئارانلا تۇرىدىغان قارىمۇتۇق، ئاغزى ئەسكى بالا ئىدى. ئەكبەر بولسا ئون ئالتە ياشقا كىرىپ قالغان بولسىمۇ تىلى چىققىنىغا ئەمدىلا ئىككى يىلدەك بولدى. شۇنداقتىمۇ ئۇ، ھازىرغىچە مەقسىتىنى تولۇق ئۇقتۇرالماي چىققىلىپ، قىزىرىپ كېتىدۇ، گۈلسۈمخان ئۇنى ئون ئىككى يېشىدىلا مەشچىلىك دۈكىنىغا ھۈنەر ئۆگىنىشكە بېرىۋەتكەنىدى. ئەكبەر بىرەر قۇردە قىممۇ ئازار بەرمەيدىغان كۆيۈمچان، ياۋاش بالا. ئۇ تۆت يىلدىن بېرى ھۈنەرنى ياخشى ئۆگىنىپ ئۈستامنىڭ قول - قانىتى بولۇپ قالغاچقا، ئايدا خەجلە دەپ بەرگەن ئون - يىگىرمە سوم پۇلنىمۇ ئاپىسىغا بېرىتتى. ئەمما كىچىكىدىن تارتىپ ئوقۇماي، كوچا چىڭداپ، خەقلەرنىڭ كەپتەر، توخۇلىرىنى ئوغرىلاپ، ئۇچرىغاننى قاقشىتىپ يۈرگەن باغرى تاش ئەسقەر تىلىسىز ئۈكىسى ئەكە. بىەرنى داۋاملىق بوزەك قىلاتتى، گەپلىرىنى دوراپ تېرىكتۈرەتتى. ھەتتا ئۇ يېقىندىن بېرى ئەتىگەن چىقىپ كەتسە قاراڭغۇ چۈشكەندە، بەزىدە ئوتتۇرا كېچە بىلەن قايتىپ كىرىدىغان بولدى، ئىننامىغا پانقانەك ئوشۇق - تۆشۈك گېپىمۇ يوق ئىدى. ئۇنىڭ يامان ئادەم، يامان ئىشلارغا ئارىلىشىپ قېلىشىدىن ئەنسىرەپلا يۈرىدىغان گۈلسۈمخان بىر كۈنى ئۇنىڭدىن:

— مۇشۇ كۈنلەردە قاراڭغى كۆرسەتمەسلا بولۇپ كەتتىڭ.

نېمە ئىشلارنى قىلىپ يۈرىسەن؟ — دەپ سورىدى.

— نېمە ئىش قىلاتتىم، ئوغرىلىق قىلسام سولايدىكەن،

ئادەم ئۆلتۈرسەم ئاپىرىپ ئاتىدىكەن، شۇڭا ئىشلەۋاتىمەن، —

دېدى ئەسقەر كۆزلىرىنى ئالايتىپ.

— نېمە ئىش قىلىۋاتىسەن ئەمەسمە؟ — ياندۇرۇپلا سورىدى گۈلسۈمخان.

— قۇرۇلۇشلارغا خىش توشۇۋاتقان تراكتورچىلارغا ياردەم-لىشىپ، تراكتور ھەيدەشنى ئۆگىنىۋاتىمەن شۇ.

— ئوبدان قىلىپسەن، بالام، ھالال ئىشلەپ يېگەننىڭ يۈزى يورۇق، گېپى يوللۇق بولىدۇ، مۇبادا ...

— ۋابولىدىلا، تولا ۋازۇھا ئوقۇپ سەپرايمىنى ئۆرلەتمىگەنە، كاپ، كاپ، نېمە تولا كاپ، كاپ بۇ ... لاۋزا قوغۇننىڭ ئۇرۇقى كۆپ دەپ، قۇمدەك سۆزلەيدىكەنسەن.

گېپىنى ئەمدىلا باشلىغان گۈلسۈمخان غىققىدە بولۇپ، دېمى ئىچىگە چۈشۈپ كەتتى. گۈلبانۇم ئاپىسىنىڭ چىرايىغا قاراپ بىر قىسىملا بولۇپ قالدى. ئۇ ئەسقىرگە بىرنەچچە ئېغىز تەنبىھ بەرمەكچىمۇ بولدى، ئەمما ئۆزىنىڭ سەت تىل ئىشتىپ قېلىشىدىن قورقتى. دېمىسىمۇ بۇ غالجىر ئىت ئالدىغا ئۇچرىغاننىڭ ھەممىسىنى تالايىتى.

خىيال دېگەن شۇنداق ئۇچقۇر نېمىكەن، كۆز يۈمۈپ - ئاچقۇچە بولۇپ ئۆتكەن ئىشلارنى كۆڭۈل ئەينىكىدىن ئۆتكۈزگەن گۈلبانۇم، كاڭدا كۆرپە يۆمەۋاتقان ئاپىسىغا قارىدى - دە ئىچىدە بىر يېرى «پىزىدە» ئېچىشقاندەك بولدى. چۈنكى گۈلسۈمخاننىڭ چىرايىنى بىر خىل غەم تۇمانى قاپلىغانىدى.

— ئاپا، خامۇش كۆرۈنسەنغۇ، — گۈلبانۇم سۇپىدا ئولتۇردى، — مىجەزلىك يوقمۇ نېمە؟

— بەك سەزگۈرغۇ مۇشۇ قىزىم، — گۈلسۈمخان، گۈلبانۇمغا لەپىيدە قارىدى - دە، پىسىڭىدە كۈلۈپ قويدى. ئۇ قىزىغا قارىسىلا كۆڭلى ئېچىلىپ قالاتتى، — ئەتىگەن پەزىلەتبۇۋى كىرىپتىكەن.

گۈلسۈمخان ياغاچچى توغرىلۇق بولۇنغان گەپلەرنى سۆزلەپ بەردى. لېكىن ئۇ پەزىلەتبۇۋىنىڭ ھۈنەرۋەن بالىنى ماختىغانلىق.

رىنىڭ بىرىنىمۇ دېمىدى. گۈلبانۇم ئاپىسىنىڭ سۆزلىرىنى ئاڭ-  
لاپ ئىككىلىنىپ قالدى. «قەشقەرلىك» دەپ ئۇ بالىنى ئەكەلمە-  
سە بۇنداق ئەپلىك پۇرسەت يەنە كەلمەيدۇ. ئەكەلەي دېسە ئۆز-  
نىڭمۇ كۆرەر كۆزى يوق. چۈنكى ئۇمۇ كىچىك چاغلىرىدا قەش-  
قەرلىك خوتۇنلارنىڭ خورلۇقىنى بولدى دېگۈچە تارتقانىدى.

— بولدىلا، ئاپا، بۇ ئىش توغرۇلۇق باش قاتتۇرۇپ يۈرمى-  
گىن، — گۈلبانۇم قول سىلكىدى، — ئۇنى ئەكەلپ قويۇپ  
كونا يارىلىرىنىڭ قوزغىلىپ قالمىسۇن يەنە.

— مەنىمغۇ شۇنداق ئويلانغان، بىراق، — گۈلسۈمخاننىڭ  
بېشى مەيدىسىگە چۈشتى، — ياغاچچىلىق كارخانىسىدىكىلەر بىر  
پاتمان پۇلنىڭ گېپىنى قىلىۋاتسا، ئىشىك - دېرىزىلەرنى ئوڭلى-  
مىساق، قىش يەنە كېلەر.

— بۇ دېگىنىڭمۇ توغرا، مەشكە قانچە ئوت قالغان بىلەنمۇ  
ئۆيلەر بىردەمدىلا سوۋۇپ كېتىدۇ، — دېدى گۈلبانۇم دېرىزى-  
لەرگە قاراپ قويۇپ، — ئەمىسە ياغاچچى ئۈستام ئۆز ئايىغى  
بىلەن كېلىپ قايتۇ، شاق - شۇقلا ياستىمۇ ئالمادۇق.

— شۇنداق قىلامدۇق؟

— ئەمىسە سەن بېرىپ سۆزلىشىپ كەلگىن.

— ياق، مەن بارماي، — گۈلسۈمخان كۆزلىرىنى ئېلىپ  
قاچتى، — سەن ئەتە ئەتىگەن پەزىلەتبۇۋىنىڭ قېشىغا بېرىپ  
ئېيتقىن، ھۈنەرۋەن بالا بىلەنمۇ سۆزلەشكىن، ئۇ بالا ئەتە كەچتە  
باشقا مەھەللىگە يۆتكىلىپ كېتىدىكەن.

گۈلسۈمخان ئانىنىڭ «ھۈنەرۋەن بالا بىلەن سۆزلەشكىن»  
دېگەن ماقۇللۇقى «بوران» قىلىقىنى ئېچىۋەتتى. بۇ بوراننىڭ  
كۈچ - قۇدرىتى شۇنچىلىك ھەيۋەتلىك بولدىكى، ھاياتلىق دەپ  
ئاتالغان ئۆمۈر مەنزىلىدە ئەگرى - توقاي يوللارنى، قايناق تۈر-  
مۇش پاجىئەلىرىنى، نادانلىق ھەم قاشاقلىقلارنى پەيدا قىلدى.  
چۈنكى، بۇ «بوران» نادانلىق، تەپرىقچىلىك، يۇرتۋازلىق،



مەزھەپ، ھېرس، مۇناپىقلىقتەك بەتبۇي ھاۋا ئېقىملىرىنى ئۇ-  
چۇرۇپ كېلىپ قارا كۈچكە ئايلانغانىدى. قىسقىسى ھەممە  
بەختسىزلىك ئۆز خۇي - پەيلىمىزدىن ... بارلىق پالاكەت  
نادانلىقىمىزدىن ... قۇمدەك چېچىلىشىمىز تەپرىقچىلىق ھەم  
دۆتلۈكىمىزدىن كېلىپ چىققان تراگېدىيىدۇر.

## 2

ياش ئۇستام ئەنزەرنىڭ بۇ ھويلىدا ئىشلەۋاتقىنىغا ئۈچ كۈن  
بولدى. ئۇ ھويلىنىڭ چەت بۇلۇڭىدىكى ئوتتۇن، كۆمۈر، كونا  
نەرسىلەرنى قويدىغان لەمپە ئالدىنى توسۇپ، بىر ئەپلىك «دۇ-  
كان» قىلىۋالدى. كەلگەن كۈنىلا ياسايدىغان دېرىزە قاپقاق،  
ئىشىكلەرنى ئۆلچەپ قەغەزگە يازدى. ئاندىن كونا - يېڭى تاخ-  
تاي، تىلىپ ئىشلىتىشكە بولىدىغان كېسىم كۆتەكلەرنى مۆلچەر-  
لەپ چىقتى. ئۇ تەييارلىق ئىشلىرىنى بىر قۇر سەرەمجانلاشتۇر-  
غاندىن كېيىن ئۆلچەم بويىچە تاختايلارنى تىلىشقا باشلىدى. تۈنۈ-  
گۈندىن بېرى تەييارلىغان ماتېرىياللىرىغا رەندە سېلىپ بىر چەتكە  
دۆۋىلەۋاتاتتى.

ئەنزەر ئۈلۈشكۈن ئەتىگەندە كېلىپلا دېرىزە قاپقاق، ئىشىك  
كىشەنلىرىنى ئۆلچەۋاتقاندا ئۆي خوجايىنى گۈلسۈمخاننى تاسادد-  
پىيلا كۆرۈپ قېلىپ تېنى شۈركۈنۈپ كەتتى. بۇ خوتۇن ئۇنىڭغا  
شۇنداق سەت ئالايدىكى، گويا «ھېلىلا كۆزۈڭنى چوقۇيمەن»  
دېگەندەك قادىلىپ، نېمىلەرنىدۇر غۇتۇلدىغاچ ئىچكىرىكى ئۆيگە  
كىرىپ كەتتى. ئەنزەر كۆڭلىدە: «سەل ئىسەرى بار ئايال ئوخ-  
شايدۇ، بولمىسا بوسۇغىسىغا دىۋانە كەلسىمۇ سىياپە مۇئامىلە  
قىلىدىغۇ كىشى» دەپ ئويلىدى. لېكىن گۈلبانۇم ئاپىسىدەك  
قىلىمىغان بولسىمۇ چىراي ئاچمىدى. ئۇ، ئۈلۈشكۈن چۈشتە  
پەتۈستىكى بىر ئاپقۇر ئەتكەنچاي بىلەن ناننى، تىلىنغان تاختاي-

لار ئۈستىگە قويدى - دە: «چاي ئىچىڭ، ئىشتىن كېچىكىپ كەلگەچكە تاماق ئېتەلمىدىم» دەپلا كېتىپ قالدى. ئەنەر كىيىدىنش، تەلەپپۇز ئاھاڭلىرىدىن شىمال پۇرىقى كېلىپ تۇرغان بۇ سۇباتلىق قىزغا تىكىلىپ قارىيالمى، يەر باققىنىچە: «رەھمەت، خېنىم» دەپ قويدى. بىراق تۈنۈگۈنكى چۈشلۈك تاماق «ۋەزىيەتتى» بىرقەدەر ئىللىق بولدى. گۈلبانۇم چوڭ تەخسىدە لەڭمەن، يېرىم ئاپقۇر ئاش سۈيى كۆتۈرۈپ كېلىپ نەگە قويارىنى بىلمەي تۇراتتى، ئىشقا بېرىلىپ كەتكەن ئەنەر دەرھال قايرىلىپ: «كەچۈرسىلە، خېنىم» دېدى - دە تاختايلارنى رەتلەپ پەتنۇسنى قولغا ئالدى. شۇ چاغدا ئۇنىڭ ھۈنەردە پىشقان بارماقلىرى قىزنىڭ نازۇك، ئاپئاق سۈزۈك بارماقلىرىغا تېگىپ كېتىپ خۇددى چوغقا يېقىۋالغاندەك قولىنى دەرھال تارتىۋالدى. بۇ ھال گۈلبانۇمنىڭ كۈلكىسىنى قىستىدى. ئۇ لاپىدە قارىدى - دە كۆزلىرىنى ئېلىپ قاچتى. ئەمما يىگىتنىڭ چاسىغا مايىل قىزىل يۈزى، قاپقارا قويۇق قاشلىرى، قىزلاردىمۇ كەم تېپىلىدىغان روشەن چوڭ كۆزلىرى ئۇنىڭ كۆڭۈل خاتىرىسىگە ئابىدە خېتىدەك ئويۇلۇپ قالدى.

— يالغۇز ئىشلەپ زېرىكمەمسىز؟ — گۈلبانۇم تۇنجى قېتىم ئېغىز ئاچتى. بۇ ئەسنادا ئۇ، تامغا ئېسىپ قويۇلغان راۋابقا كۆز تاشلىدى، — بۇ نەرسىنى راۋاب دەيدىغۇ. بەك مۇڭلۇق چالدىدەكەنسز.

ئەنەر ھەر چۈشلۈك تاماقتىن كېيىن ئارام ئالغۇچ بىر - دەم - يېرىمدەم راۋاب چېلىپ قويايتتى. ئۇ، تۈنۈگۈن تاماق سىڭدۈرگەچ ئازراق تىرىڭشىتىپ قويغانىدى.

— يالغۇزچىلىقتا بەزىدە ئىچىم پۇشۇپ چېلىپ قويدىمەن، — ئەنەر كۈلۈپ قويدى، — باشقىلار زېرىكسە، ئىچى پۇشسا تاماكا چېكىدىكەن، ھاراق ئىچىدىكەن. مەن بۇ كەپپەلەرنى ئۆگەنمەپتىمەن.

— شاگىرتلىرىڭىز يوقمۇ؟  
 — بىر ئىنىم بار ئىدى، لېكىن ئۇ ئاشخانىدا ئىشلەيدۇ.  
 — ئۆيىڭىز نەدە؟  
 — قارادۆڭدە.  
 — ھە، قەشقەرلىكلەر مەھەللىسىدىكەن — دە.  
 — خوش، خېنىم.  
 — قېنى تاماق يەڭ، لەڭمەنىنى ۋاقتىدا يېمىسە ئۇيۇپ قالىدۇ.

— رەھمەت، خېنىم.  
 گۈلبانۇم ئىپادىسىزلا جىلمىيىپ قويۇپ كېتىپ قالدى.  
 لېكىن قىز تېنىنىڭ ئۆزگىچە ئىللىق ھىدى يىگىتنىڭ دىماغىغا  
 رىغا ئۇرۇلدى. مۇشك — ئەنئەنىۋىي شېرىن ھىدىنىڭ تۇنجى  
 قېتىم سۆيۈپ ئۆتۈشى، ئۇنى ناگىھان بىر ھالەتتە قالدۇرۇپ،  
 پۈتۈن ۋۇجۇدىنى دەپ ئېيتقۇسىز جەننەت ھۇزۇرى چىرمىۋالدى.  
 ئەنئەنىۋىي ئۇزۇن ئىككى ئۆرۈمە چاچلىرىنى يوتلىرىدا چايقاپ كېتىدۇ.  
 ۋاتقان قىزنىڭ ئارقىسىدىن ئوغرىلىقچە قاراپ قويدى. مانا بۇ.  
 گۈن چۈشمۇ بولاي دېدى، ئەنئەنىۋىي قىزنىڭ يولىغا قارماقتا ئىدى.  
 ئۇنىڭ قورسىقىمۇ ئانچە ئېچىپ كەتمىدى. بىراق ھېلىقى «جەن-  
 نەت» ھىدى يىگىرمە بەش ياشلىق يىگىتنىڭ ئىشتىھاسىنى غە-  
 دىقلاپ ئارامسىزلاندۇراتتى. شۇڭا، ئۇ، پات — پات پېشايۋانلىق  
 ئۆيگە قاراپ قويانتى. مانا چوڭ سىرلىق لېگەن كۆتۈرگەن قىز  
 پەلەمپەيدىن تاقىلداپ چۈشۈشكە باشلىدى. لېگەندە چەينەك بىلەن  
 پىيالە چوقچىيىپ تۇراتتى. ئاڭغىچە يىگىت كىيىملىرىنى قېقىش-  
 تۈرۈپ، يۈزلىرىنى سىپىاشتۇردى. ئاندىن يىرىك قارا چاچلىرى-  
 نى بارماقلىرىدا ئارقىغا تاراپ قويدى.

— سىزگە بۈگۈن گۆشنان پىشۇرغانىدىم، ئوخشىدى-  
 مىكىنىڭ، — گۈلبانۇم ئوچۇق چىراي ھالدا لېگەننى تاختاي  
 ئۈستىگە قويدى، — قارىمامسىز، ئىسمىڭىزنىمۇ سورىماپتە-

مەن. پەزىلەتبۇدەم سىزنى «نەزەر» دېگەندەك قىلىۋىدى.  
— ئەنەر، — تۈزەتتى يىگىت قىزغا قارىيالمى، — قانداق

غەلىتىمكەن؟

— ياق، قاملاشقان ئىسىمكەن، — گۈلبانۇم قىزىرىپ يەر-  
گە قارىۋالدى.

— سىلىنىڭچۇ، خېنىم؟

— گۈلبانۇم.

— پاھ، ئەجەب يېقىملىق ئىسىمكىنا.

— قېنى سوۋۇپ قالمىسۇن، ئىسىقىدا يەۋىلىڭ، ئوخشى-  
مىغان بولسىمۇ.

— تۈنۈگۈنكى لەڭمىنىڭىزغۇ بەك ئوخشاپتىكەن، تەخسىنى  
يەۋەتكۈدەك بولدۇم.

گۈلبانۇم چىن كۆڭلىدىن چىقىرىپ كۈلۈۋەتتىيۇ، ئەمما شۇ  
ھامان ئويماقتەك كىچىك ئاغزىنى تۇتقىنىچە، بېشىدىكى ھىلھىلە  
رومىلىدەك قىزىرىپ كەتتى.

— تاماقنى ئانىلىرى ئېتەمدۇ؟

— ياق، مەن ئېتىمەن، ئاپام ئۇخلاۋاتىدۇ.

— نېمە، ئۇخلاۋاتىدۇ؟

— چۈشكىچە ئۇخلايدىكەن، دەپ ھەيران بولۇۋاتامسىز؟

گۈلبانۇم يالتىدە ئۆي تەرەپكە قاراپ قويدى. ئۇنىڭ ئاپىسىنىڭ  
كۆرۈپ قىلىشىدىن ئەنسىرەۋاتقانلىقى چىرايىدىن چىقىپ تۇرات-  
تى، — ئاپام كېچىسى ئىشلەپ، كۈندۈزى ئارام ئالىدۇ.

— نەدە ئىشلەيدۇ؟

— ئاپام، — گۈلبانۇمنىڭ ئاپىسىنى «كوچا سۈپۈرىدۇ»

دېيىشكە تىلى بارىمىدى، — زاۋۇتتا ئىشلەيدۇ.

— ھە، ماقۇلە، كېچە ئىسمىنىدا ئىشلەيدىكەن — دە،

سلىچۇ، خېنىم.

— مەن ماشىنىچىلىق دۇكىنىدا كېسىمچىلىكنى ئۆگىنىۋا-

تىمەن.

— ھۈنەرلەرنىڭ ئىچىدە ئەڭ پاكىزى ھەم ئۇلۇغى تىككۈچىلىك.

— رەھبەت ماختىغىنىڭىزغا، — گۈلبانۇم سائىتىگە قاردى، — مەن ماڭاي، ئىش ۋاقتى بولۇپ قاپتۇ.

شۇ كۈنى گۈلبانۇمدا ماشىنىچىلىق دۇكىنىغا بارغىچە غەلىتە بىر ھالەت يۈز بەردى. ئۇ خۇددى يۈزىگە بىرەر قارا - قۇرا نېمە سوۋۇشۇپ قالغاندەك، كىيىملىرىنىڭ قەيىرىدۇر يىرتىلىپ كەتەنەدەك، ئادەملەرگە خۇدۇكسىنىپ قارايتتى. تۇرۇپلا: «ئەجەب يېقىملىق ئىسىمكىنا»، «خوش، خېنىم» دېگەن شۇنچە يۇمشاق، تاتلىق سۆزلەر قوللىقىدا قايتا تەكرارلانغاندەك بولاتتى. شۇنداقلا كۈلۈپ، تارتىنىپ، قورۇنۇپ تۇرغان قىزىل يۈزلۈك مۇلايىم چىراي كۆز ئالدىدا ئەلەڭلەپ، زادىلا كەتمەيتتى. ئۇ دۇكاندا ئىشلەۋاتقاندا قايچا تۇتقان قوللىرىنىڭ سۇس تىترەۋاتقانلىقىنى ئۆزىمۇ سەزدى. ئۈستام چېغىدا:

— بۈگۈن سىزگە زادى نېمە بولدى؟ قارىڭا ئاقىۋېنى شۇنچىۋالا ئويۇۋەتكەن بارمۇ؟ — دەپ كايىپلا كەتتى.

گۈلبانۇم كېسىۋاتقان رەختكە قاراپ قورقۇپ كەتتى. ئۇسەتەم يالاندى سوپۇندا سىزىپ بەرگەن سىزىقتىن خېلىلا ئىچكىرى ئويۇپ كېسىۋېتىپتۇ. بۇ دېگەن قىممەت باھالىق سارجا تۇرسا، ئەمدى قانداق قىلغۇلۇق؟

گۈلبانۇم دۇكاندا قويغان - پۈتكىنىنى بىلمەي كەچ بولۇپ كەتتى. ئۇ، گۈگۈم بىلەن تەڭ ئۆيىگە خامۇش قايتتى. كۆڭلىدە بولسا يەنىلا قانداقتۇر زىددىيەتلىك خىياللار داۋاملىشىپ كەلمەكتە ئىدى. ئادەم ئەپتىدىن بىلىنۇر دېگەندەك قەشقەرلىك يىگىت. نىڭ قىزىرىپ، تاتىرىپ، يەر بېقىپ تۇرۇشى، سىلىق مۇلايىم تەلەپپۇزى، بەزى بېزەڭ ئەرلەردەك كۆزىنىڭ ئىچىگە قادىلىپ تۇرۇۋالماستىقى، غەرەزسىز مۇئامىلىسى ئۇنىڭ تەربىيە كۆرگەن

ياخشى ئائىلىنىڭ بالىسى ئىكەنلىكىدىن دېرەك بېرىپ تۇراتتى. بىراق ئۇ ... گۈلبانۇم ئاخىرىنى ئويلاشقا جۈرئەت قىلالمايتتى ... ھەم ئويلاشتىنمۇ قورقاتتى. شۇنداقسىمۇ ئۇ: «نېمىشقىدۇ ئاشۇنداق پەزىلەتلىك بالىلار غۇلجىدىن كەم تېپىلىدىغاندۇ؟ مۇلا-يىم، ئەخلاقلىق بولۇشىغا نېمە كەملىك قىلىدىغاندۇ؟ ياكى بولمىسا ئۇچراتىمىدۇ؟» دېگەنلەرنى كۆڭلىدىن ئۆتكۈزەتتى. گۈلبانۇم مەھەللىسىدىكى تېشى پال - پال، ئىچى غال - غال، قاشاڭ، قېلىن يىگىتلەردىن بەكمۇ بىزار ئىدى. ئۇلار باشلانغۇچ، ئوتتۇرا مەكتەپلەرنى چالا - بۇلا ئوقۇپلا: «باقاللىق قىلىمىز»، «تېرە سېتىپ جاللايلىق قىلىمىز»، «ئوقەت ئېقىدۇ» دېيىشىپ مەكتەپتىن چىقىۋالغان بولۇپ، بىرىنى ئې-غىر، بىرىنى پاسكىنا، دەپ ئىش ياراتماي ئۆزىنى خار قىلىپ كوچا چىڭدايتتى. قىسقىسى ھەرقانداق ئىشقا كۆتى چىدىماي، ئاتا - ئانىسىنى قىيىناپ تەييارغا ھەييار بولۇپ يۈرۈشەتتى. بۇ ئالەكلەر كوچا دوقمۇشلىرىغا توپلىنىپ قارتا، قاتار ئوينىشاتتى. ئۆتكەن - كەچكەن قىز - چوكانلارغا قاش ئېتىپ، كۆز قىساتتى. ئەيمەنمەي ئارقىسىدىن ئۇشقىرتىپ خۇددى ئۆچكىدەك مەرد-شىپ كۈلۈشەتتى. گەرچە ئۇلار يانچۇقىدا بىر پۇڭ يوق، قورسىد-قى ئېچىپ كاڭ - كاڭ ئەسنەپ تۇرسىمۇ قىزلارغا قانات سۆرەپ پوخۇرلۇق قىلاتتى.

— بېشىڭنى يەيدىغان ئەبگار، سولتەكلەر ئەجەبمۇ كۆڭلۈم-نى ئېلەشتۈرىدىغۇ، — دەيتتى گۈلبانۇم تۇمشۇقلىرىنى ئۇچلاپ، چىرايلىق كۆزلىرىگە ياش ئېلىپ.

گۈلبانۇم خىيال بىلەن ئۆيگە كېلىپ قالغىنىنى تۇيمايلا قالدى. ئەمما دەرۋازا ئالدىدىكى بەندىگە بىر كىمنىڭ ئولتۇرغان-لىقىنى كۆرۈپ يۈرىكى بىردىنلا سېلىپ كەتتى. گۈگۈم پەردىسى ئاستىدا غۇۋا كۆرۈنگەن بۇ سېيما ياغاچچى ئۈستام ئەنزەر ئىدى. — تېخى قايتىمىدىڭىزما؟ — ھەيران بولۇپ سورىدى

گۈلبانۇم.

— خېنىم، ئۆزلىرىنى ساقلاپ.

— مېنىمما؟ نېمىشقا؟

— ھېلىقى چوڭ ياغاچنى تىلىمىساق، شال يەتمەيدۇ.

شۇڭا ئۆزلىرىنى بىرەر قول ھارۋىسى تېپىپ بېرەمدىكىن

دەپ، — ئەنزەر گېپىنىڭ ئاخىرىدا ئاڭلىنار — ئاڭلانماس ئاستا

غودۇڭشىپ قويدى، — ئانىلىرىغا دېيىشكە قورقتۇم.

— شال دېگەن نېمە ئۇ؟

— تاختايچۇ.

— ئۆزىڭىز تىلالماسىز؟

— جادىھەرە بىلەن تىلغىلى بولىدۇ، لېكىن ئىككى ئادەم

كېتىدۇ.

— مەن ياردەملەشەمچۇ.

— بولمايدۇ، قوللىرى قاپىرىپ، تېشىلىپ كېتىدۇ. قول

ھارۋىسىنى تېپىپ بەرسىلە، كۆتەكنى ئەكەتسەم، خەنزۇ بازىرىد-

دىكى توك ھەرىسىدە تىلدۇراتتىم.

— توختاڭ ئەمىسە، مەن ھازىرلا كېلىمەن.

پەزىلەتبۇۋىنىڭ تاشكا ھارۋىسى ئېسىگە كەلگەن گۈلبانۇم

دەرھاللا يۈگۈرۈپ كەتتى. ئۇ ئانچە ھايال بولمايلا ھارۋىنى سۆ-

رەپ ئەكەلدى. ئۇلار ھويلىغا كىرىپ كۆتەكنى ھەرقانچە قىلىپ

كۆتۈرەلمىدى.

— گۈلبانۇم، ئۆزلىرى ھارۋىنىڭ شوتىسىنى ئېگىز كۆتۈ-

رۇپ، ئالدىغا ئىتتىرىپ تۇرسىلا، — دېدى ئەنزەر ھارۋىنىڭ

ئارقىسىنى كۆتەككە توغرىلاپ، — مەن پىشاڭ بىلەن يۈمىلىتىپ

چىقىراي.

ئۇلار خېلىلا تىرمىشىپ يۈرۈپ كۆتەكنى ھارۋىغا چىقىرد-

ۋالدى. پېشانلىرى مونچاق — مونچاق تەرلەپ كەتكەن ئەنزەر

كۆتەكنى قىمىرلىماس قىلىپ باغلىغاندىن كېيىن، ئىككىسى

ھارۋىنى ئىتتىرىپ كۈچىغا چىقتى. بۇ چاغدا گۈلسۈمخان پېشاي-  
ۋاندا پەيدا بولۇپ قەھرى بىلەن قىزىغا ۋارقىردى:

— گۈلبانۇم، ئۆيگە كىر، تۈگىمەيدىغان قانداق پاراڭ ئۇ.

— ھە، مانا، — گۈلبانۇم ئەندىكىپكىنە ئارقىسىغا

قارىدى، — ھازىر بۇ ياغاچنى نەگە ئەكىتىسىز؟

— قارادۆڭدىكى ئۆيگە.

— ۋاي خۇدايىم قارادۆڭگە. مۇشۇ كېچىدىما؟

— ھېچ ۋەقەسى يوق، ئەتە پەن زاۋۇتىدا تىلدۇرۇپ كەلمد.

سەم ئىشىم ئاقساق قالدۇ.

— ئەمەسە يوللاردا دىققەت قىلارسىز ... جاپا چېكىدىغان

بولدىڭىز.

ئەزەر ھارۋىنى ئىتتىرىپ، بارغانسېرى ئۇزاپ كەتتى.  
گۈلبانۇم ئۇنىڭ قارىسى قاراڭغۇلۇقتا غايىب بولغىچە قاراپ تۇ-  
رۇپ، ئۆيىگە قايتىپ كىردى. سۈپىدا بېغىررەڭ يۇڭ ئىشتاننى  
سۆكۈپ، يىپىنى يۆگەپ ئولتۇرغان گۈلسۈمخان قىزىغا لەپىدە  
قاراپ قويۇپ دىمىقىنى قاقتى:

— ھېھى، ئۇنىڭ بىلەن ئەجەب پاراڭلىشىپ كەتتىڭا، ئادەم

تېپىلمىغاندەك، — دېدى گۈلسۈمخان زەردە بىلەن، —

سۈيۈقئاش ئەتكەندىم، سوۋۇپمۇ كەتكەندۇ.

— ۋاي ئاپا، قەشقەرلىك بولغىنى بىلەن ئىشچان بالىكەن.

قارىغىنا مۇشۇ كېچىدە يوغان كۆتەكنى قارادۆڭگە ئەكەتتى.

— ئاشۇنداق ئىشلەيمەن، دەپ شە ئاتلاپ كەلگەندۇ؟ بولمىسا

مۇساپىر خەق قانداق جېنىنى جان ئېتىدۇ.

— ئۆز يۇرت، ئۆز ماكان تۇرۇقلۇق مەشەدىكى تەييارتاپ

بالىلار شۇنداق ئىشلەمدۇ؟ — گۈلبانۇم ئاپىسىنىڭ تۈتۈلۈۋاتقان

چىرايىغا پەرۋا قىلمىدى، — ھەممە شەرت - شارائىتى تولۇق

بولغاندىن كېيىن ئىشلەپ يېسە بولىدۇ. ئائىلىسىگە يۈك بولۇ-

ۋالماي، تېخى ھېچقانداق ئىش ئورنى يوق لەقۇاللار «ئۆيلەپ



قوي» دەپ ئاتا - ئانىسىغا بېسىم ئىشلىتىشلىرىچۇ.  
— بولدى قىل، ئاۋۇ مۇساپىر ساڭا ئېزىتقۇ سۈيى ئىچۈر-  
گەنمۇ نېمە؟

— جېنىم ئاپا، نېمىلەرنى دەۋاتسەن، — ئاپىسىنىڭ تېخى-  
مۇ چوڭىنى چىقىرىشىدىن ئەندىككەن گۈلبانۇم سۆزىنى دەرھاللا  
يۆتكىدى، — قارا، ئاپا، بۈگۈن ئىشتىن قايتىپ كېلىۋېتىپ  
ئۇكام ئەسقەرنى كۆردۈم. خىش باسقان تراكتورنى بەخۇدۇك  
ھەيدەپ كېتىۋاتىدۇ.

— ۋاي خۇدايىم ئۇ شۇم بېشى چوڭلۇق قىلىپ بىرەر  
پالاكەتكە يولۇقمىغىدى.  
— ئەنسىرىمە، ئاپا، ئۈستىسىمىكىن، يېنىدا بىر ئادەم  
ئولتۇرىدۇ.

ئۇلارنىڭ سۆھبىتى داۋاملاشقانمۇ بولاتتى. لېكىن گۈلبا-  
نۇمنىڭ كىچىك ئىنىسى ئەكبەر، يۈزلىرى مەينەت ھالدا كىرىپ  
كەلدى. ئۇ، بويى ئۆسكىلەڭ، ئاق سېرىق، يۇمشاق سارغۇچ  
چاچلىرىنى خېلىلا ئېگىز ئالدۇرغاچقا، پۆپۈكلۈك توخۇلاردەك  
چوققىسىدا بىر تۇتام چاچ دىڭگىيىپ تۇراتتى. ئەكبەر ئاپىسىنىڭ  
«ھېرىپ كەتكەنسەن، بالام» دېگەن سۆزىگە ھىجىيىپ قويۇپلا  
چۆگۈننى ئالدى - دە سىرتقا چىقىپ كەتتى. ئۇ يۈزىنى چالا  
يۇيۇپ كىرگەندە گۈلبانۇم ئىككى ئاپقۇر سۇيۇقئاش بىلەن ناننى  
جوزىغا ئەكەلىپ قويغانىدى. ھەدە - ئىنى ئىككىسى ئاشكۆكى  
ھىدى گۈۋۈلدەپ پۇراپ تۇرغان سۇيۇقئاشنى ئىشتىھا بىلەن  
ئىچىشتى.

— ئاپا ... بىرمۇ ... ماينىڭ ... چې ... چىلىكىنى ...، —  
ئەكبەر چىڭقىلىپ، قىزىرىپ تەستە سۆزلەشكە  
باشلىدى، — تۆۋ ... تۆۋ ... لەپ بەرسەم ... بىر ... بىر سوم  
بەرگەن ئا ... ئالمىدىم.

— ساۋابلىق ئىش قىلىپسەن، بالام.

— مەن ... مەن ... جىق ... پۇل ... پۇل ... تېپىپ، —  
ئەكبەرنىڭ كۆزلىرى چەكچىيىپ كەتتى، — ھە ... ھەدەمگە ۋې-  
پىت، ھە، ھە ... ۋېپىت ئېلىپ بېرىمەن.  
— رەھمەت، جېنىم ئۇكام، — گۈلبانۇم گاچا ئىنىسىدىن  
سۆيۈنۈپ كەتتى، — سەن ماڭا ۋېلىسىپىت ئەمەس، ئاسماندىكى  
ئاينى ئېلىپ بەرگەندەك خۇش بولدۇم.  
— ھې ... ھې ... ھې، — ئەكبەر ساددىلىق بىلەن  
كۈلۈۋەتتى.

ئەكبەر ئۇخلاش ئۈچۈن ئىچىدىكى ئۆيگە كىرىپ كەتتى.  
گۈلسۈمخان بىلەن گۈلبانۇم دالان ئۆيدىلا يېتىپ قېلىشتى. ئۇلار  
ماشىنىچىخانا، مۇھىت ئاسراش ئىدارىسىدىكى ئۆز ئىشلىرى  
ھەققىدە بىردەم سۆزلىشىپ ياتقاندىن كېيىن جىمىپ قېلىشتى.  
گۈلسۈمخان تورۇسقا قاراپ يېتىپ چوڭقۇر ئۇھ تارتتى. چۈنكى  
ئېرى مەرۇپ تۆمۈرچى ھەم ئۇنىڭ قېشىدا قالغان بالىلىرىنىڭ  
تەقدىرى ئېسىدىن كەچكەندى.

چوڭ ئوغۇل ئەنەيتۇللا بۇ يىل ئوتتۇز بىر ياشقا كىرىپ  
قالدى. ئۇ «مەدەنىيەت زور ئىنقىلابى» دىكى ئەڭ ئېغىر يىللاردى-  
مۇ «قاراڭغۇ بازارچى» ھايانكەش، «مەككار» دېگەن قالپاق،  
بېسىم، تەقىب قىلىشلاردىن قورقماي تىجارەتكە كىرىشىپ نۇر-  
غۇن جاپالارنى تارتقاندى. «مەدەنىيەت زور ئىنقىلابى» ئاخىرلى-  
شىپ بازارلار قويۇپ بېرىلگەندىن كېيىن بىر يوللا يول تېپىپ  
كاتتا سودىگەر بولۇپ قالدى. ئەنەيتۇللا ھازىر ئىككى ئاغىنىسى  
بىلەن بىرلىشىپ، ئىچكىرى ئۆلكىلەردىن مال ئەكەلىپ، ئوتتۇ-  
را ئاسىيا شەھەرلىرىگە چىقىرىش ئارقىلىق خېلىلا بېيىپ  
قالغانىدى.

ئەنەيتۇللانىڭ كىچىكى تايغوجا بولسا، ئاكىسىدىن كېيىن  
تىجارەتكە كىرىشكەن بولۇپ ئىچكىرىدە ئەتكەسچىلەرگە باغلى-  
نىپ، ئەتكەس ماللارنى يۆتكەش جەريانىدا تۇتۇلۇپ قالغاچقا،

ھازىر گۇاڭجۇدىكى بىر تۈرمىدە مەھبۇس بولۇپ ئۆزگىرىۋاتىدۇ. تايجوچىنىڭ سىڭلىسى گۈلزەبەر توققۇزتاراغا ياتلىق بولۇپ كەت-كەنچە ئايدا - يىلدا بىر كىرمەيدۇ. تۆتىنچى بالا مۇبارەك بولسا ئون ئالتە يېشىدا بىر يىگىت بىلەن قېچىپ كەتكەنچە تا ھازىرغىچە خەۋىرى بولمىدى. گۈلبانۇم ئاشۇ يەتتە بالىنىڭ بەشىنچىسى ئىدى. بىر ئاتا، بىر ئانىدىن بولغان بۇ بالىلار شەھۋانىي نەپسى بالاسىنىڭ قۇربانلىرى بولۇپ تالى مەجنۇن پوتلىسىدەك تۈزۈپ كەتتى.

«ئۇھ... خۇدا، ئۇلارنى ھەر جايدا بولسا ئامان قىلغايىسەن.»

گۈلسۈمخانىنىڭ پىچىرلاپ ئېيتقان سۆزىنى گۈلبانۇم ئېنىق ئاڭلىدى. چۈنكى ئۇمۇ ئۇخلىمىغانىدى. ئۇنىڭ خىيال ئەينىكىدە: قاراڭغۇ كېچىدە چىلىق - چىلىق تەرگە چۆمۈلگەن بىر يىگىتنىڭ جان - جەھلى بىلەن ھارۋا سۆرەپ كېتىۋاتقان سېپىما-سى ئايدىلەڭ كۆرۈنمەكتە ئىدى. «ئەزەر ھەقىقەتەن ياخشى بالىدەكەن» ئىچىدە زىكرى قىلدى گۈلبانۇم. دەرۋەقە بۇنداق تىرىش-چان، ئەخلاقلۇق، نومۇسلۇق بالا بىلەن بىرگە ئۆتكىنىڭ-گە جاپا - مۇشەققەت، يوقسۇزلۇق بىلىنمەيدۇ، ئەكسىچە كۈندى-رىڭ شادلىقتا ئۆتىدۇ، خار بولمايسەن! شۇنداق، گۈلبانۇمنىڭ پاك تۇيغۇلىرى ھازىرغىچە ئۇنى ئالداپ باققىنى يوق. ئادەمنىڭ ئىچىدە ئادەم بار. چىرايدىن چاقنىغان سەممىيلىك زەرلىرى، كۆزلىرىدىن پارلىغان ۋاپادارلىق چېقىنلىرى، پېشانىسىدىن چېچىلغان نۇرلار - پاكىز يۈرەكنى، ساپ ئېتىقادلىق قەلبىنى، غۇبارسىز كۆڭۈلنى مانا مەن دەپ كۆرسىتىپ تۇرمامدۇ. ئاھ خۇدا، شۇنداق دىيانەتلىك بىر بالا نېمىشقىمۇ قەشقەرلىك بولۇپ قالغاندۇ؟ ئۇنىڭ زۇۋۇلىسىنى نېمە ئۈچۈن يۇرتىمىزدىن ئالما-غانسەن؟!

گۈلبانۇم خىيال چېگىشلىرىنىڭ تۈگۈچىنى يېشەلمەي ئويان

ئۆرۈلە، بۇيان ئۆرۈلە قاچانلاردۇر ئۇخلاپ قالدى. ئۇ، ئەتىگەندە تۇرغاندا ئاپىسى بىلەن ئىنىسى ئەكبەر ئاللىبۇرۇن ئىشقا كەتكەندى، گۈلبانۇم دېرىزىدىن قارىغانىدى، لەمپە ئاستى جىمجىت بولۇپ، بىراۋلارنىڭ قارىسى كۆرۈنمىدى. شۇڭا، ئۇ چېيىنى ئىچىپ بولۇپ ئانچە ئالدىراپ كەتمىدى. قاچا - قۇچىلارنى يۇيۇپ تاختىۋېشىغا تىزدى. ئۆيگە ھۈنەرۋەن سالغانلىقىنى ئاڭلىغان ئۈستام ئۇنىڭغا ئەتىگەن - چۈشلەردە ئېيتىبار قىلاتتى. گۈلبانۇم كىيىملىرىگە دەزمال سېلىپ، ئۆزىنى ئانچە - مۇنچە پەردازلاپ ھويلىغا چىقىشى ئەنەر تاختاي بېسىلغان ھارۋىنى ئىتتىرىپ كىرىپ كەلدى. ئۇ تەرلەپ كەتكەنلىكتىن تېخىمۇ قىزىرىپ كەتكەنىدى.

— تازا جاپا تارتىڭىز - ھە؟ — گۈلبانۇم ئەنەرگە لەپىدە قاراپ قويدى، — قىزىرىپ تەرلەپ كېتىپسىز...  
— ئاشۇ بىر ئېغىز گەپلىرى بىلەن ھاردۇقۇم چىقىپلا قالدى.

ئەنەرنىڭ مەنە بىلەن ئېيتىلغان بۇ سۆزىدىن گۈلبانۇم ئۇنىڭدىن ئۆتە قىزىرىپ كەتتى - دە ئالمان - تالمان گېپىنى يۆتكىدى:  
— قانچە پۇلغا تىلىپ بەردى؟ ئاخشام پۇل بېرىشىمۇ ئۆز-تۈپتىمەن.

— ھېچقانچە پۇل كەتمەيدۇ.  
— دەڭا، پۇلىڭىزنى بېرىۋېتەي.  
— دېدىمغۇ ھېچقانچە دەپ، ئېغىزغا ئالغۇچىلىكى يوق، — ئەنەرمۇ دەرھاللا گەپنى ئېلىپ قاچتى، — تېخى ئىشقا ماڭماپ-تىلىغۇ، كېچىكىپ قالسىلا گەپ ئىشتىپ قالمىسىلا يەنە.  
— ئەنەرەكا، مېنى بۇنىڭدىن كېيىن «سىلى، ئۆزلىرى» دېمىسىڭىز قانداق؟ — گۈلبانۇم تۇمشۇقىنى دومىسايتتى، — چوڭ خوتۇنلارنى شۇنداق دېسە قاملىشىدۇ. مېنىڭ ئۇياتقىم

كېلىدىكەن.

— شۇنداقمۇ؟ بىزنىڭ يۇرتلاردا ھۆرمەتلىگەن ئادەملىرىدە  
مىزگە شۇنداق سىلىق مۇئامىلە قىلىمىز، ئەمەسمە، كەچۈرۈڭ،  
مانا سىزلىدىم. خاتىرجەم بولغانلا.  
— ئەنە، ئەنە.

— ۋاي يەنە دەپ سالىدىم — ھە.

گۈلبانۇم ھارۋىنى ئىتتىرىشىپ بەرمەكچى بولۇۋىدى، ئەنە.  
زەر «قوللىرىنى پاسكىنا قىلىۋالسىز» دېدى، ئۆزى ئىتتىرىپ  
لەمپە ئاستىغا ئەكەلدى. شۇنداقتىمۇ گۈلبانۇم تاختايلارنى بىللە  
چۈشۈرۈپ بەردى. ئاندىن ھارۋىنى ئىگىسىگە ئاپىرىپ بەرمەكچى  
بولدى.

— ئەنەزەركا، مەن ھارۋىنى تاپشۇرۇۋېتىپ، ئاشەدىنلا ئىشقا  
كېتىمەن، — دېدى گۈلبانۇم قايرىلىپ قاراپ، — چۈشتە بالا.  
دۇرراق قايتىپ كېلىمەن.

گۈلبانۇم ئالدىغا قاراپلا چۆچۈپ كەتتى. چوڭ چىغ سۈپۈرگە  
كۆتۈرگەن گۈلسۈمخان ئۇنىڭغا قاراپ تۇراتتى. ئۇنىڭ چىرايى  
تاتىرىپ، كالىپكلىرى چىڭ يۇمۇلغانىدى. «ئاپا، ئىشتىن كەل-  
دىڭىزما؟» دېگەن سۆزىنىمۇ ئاڭلىمىغاندەك ھويلا ئوتتۇرىسىدا  
قاققان قوزۇقتەك تىكىلىپ تۇراتتى. ئاپىسىنىڭ ئەلپازىدىن تېنى  
شۈركۈنۈپ كەتكەن گۈلبانۇم ئاستىلا ھارۋىنى يانداپ سۈرەپ  
چىقىپ كەتتى.

گۈلبانۇم چۈشتە بالدۇرراق قايتىپ كەلدى. بىراق ئۆيدە  
ئاپىسى يوق ئىدى. ئۇ ئاخشاملا: «ئەتە ئىدارىدە چوڭ يىغىن  
بار» دېگەندەك قىلىۋىدى. «تەخسىنى يەۋەتكۈدەك بولدۇم» دېگەن  
سۆز ئېسىدىن كۆتۈرۈلمىگەن گۈلبانۇم لەڭمەننىڭ تەييارلىقىنى  
قىلىپ تاماققا تۇتۇش قىلدى. ئۇنىڭ قولى ئىشتا بولسىمۇ كالىد-  
سىدا: «ئاپام كېلىپ قالمىسا بولاتتىغۇ...» دېگەن ئەندىشە بار  
ئىدى. شۇنداقتىمۇ ئۆزىگە تەسەللى بېرىپ: «باشلىقلار بۇ سۆز-

لەپ ئۇنىڭغا، ئۇ سۆزلەپ بۇنىڭغا ئۆتكۈزۈپ بەرگىچە بىرۋاخ بولىدۇ» دەپ ئۆز - ئۆزىنى ئالدايتتى.

چۈشلۈك تاماقمۇ تەييار بولدى. گۈلبانۇم چوڭ بىر تەخسە لەڭمەنىنى كۆتۈرۈپ لەمپە ئاستىغا كەلدى. رەندە سېلىنغان ياغاچ - لارنى ياپسا رەندىگە سېلىۋاتقان ئەنزەر ئۇنىڭغا يەر ئاستىدىن قاراپ قويۇپ: «بەك تېزغۇ» دەپ كۈلۈپ قويدى.

— قېنى تېزرەك يەڭ، — دېدى گۈلبانۇمۇ پىسىڭىدە كۈلۈپ.

— سىز قاراپ تۇرسىڭىز ...

— ۋىيەي خۇدايىم، تاماق يېگەنگىمۇ ئىزا تارتامدۇ. ھە، بوپتۇ، مەن سىزگە ئاش سۈيى ئەكەلەي.

گۈلبانۇم ئېشىنى يەۋالسۇن دېدىمۇ سەل ھايال بولۇپ بىر ئاپقۇردا يېرىمراق ئاش سۈيى ئەكەلدى. ئەنزەر بىكارلانغان تەخ - سىگە ئازراق ئاش سۈيى قويۇپ، تەتۈر قارىغىنىچە ئىچىۋەتتى.

— دادام رەھمەتلىك «ئالدىڭدا بىركىم تىكىلىپ تۇرسا، ئۇنى قارىتىپ قويۇپ، ماكاچلىتىپ تاماق يېسەڭ ئەيىب بولىدۇ» دەيدىغان، — دېدى ئەنزەر تەخسىنى سۇنۇۋېتىپ، — پاه - پاه لەڭمىنىڭىز زەپمۇ ئوخشايتۇ. مەن تېخى خېلى - خېلى ئۆستاملارنى ئۆزۈمگە تەڭ قىلمايدىغان ئاشپەز دەپ يۈرسەم، ئۆستام بۇ يەردىكەن ئەمەسمۇ.

— تولا مازاق قىلماڭا، — گۈلبانۇم ھارۋىنى ئاپىرىپ بەرگىنى بارغاندا پەزىلەتبۇۋىنىڭ سۆزلەپ بەرگەنلىرىنى ئەسكە ئالدى، — ھە راست، سالاھىدىن مەخسۇمنىڭ ئوغلىنىڭ تويىدا پولۇنى سىز ئېتىپسىز - ھە؟

ئەنزەر سالاھىدىن مەخسۇمنىڭ ئوغلىنىڭ تويىدا بولغان بىر ئىشنى قىزىقارلىق قىلىپ سۆزلەپ بەردى. ئۇ، پولۇغا باسدىغان گۆشنى بىرنەچچە ئاياللار قىيما قىلىپ بەرسە، بىر ئوچاقتا چوڭ قاسقانلارنى ئېسىپ، يەنە بىر قازاندا پولۇنى دۈملەشنى ئېيتقاندا -

دى. توي ھارپىسى ياردەمگە كەلگەنلەر بىر - بىرىگە قارشىپىلا قالدى. سالاھىدىن مەخسۇم قىزىقچى ئادەممۇ نېمە، ئەنزەرگە چاقچاق قىلىشقا باشلىدى:

— ھوي قاشقالىق، سېنىڭ قەشقىرىڭدە توي ئەھلىنى شۇنداق ئۇزىتامدۇ؟

— ئىككى ئادەمگە بىر لېگەن پولۇ، ئۈستىگە تۆت مانتا بېسىپ قويساق تۇز تامىدۇ، مەخسۇم دادا، — چۈشەندۈردى ئەنەر، — مانا بۇنى ئاشمانتۇ دەيمىز. ئۇنىڭ ئۈستىگە جامائەت: «پولۇ، مانتا، ئىككى خىل تاماق قىپتۇ» دېسە، سىلىنىڭ ھۆر-مەتىلىرى دەرەخ بويى ئۆسىدۇ دېسىلە.

— پاھ، پاھ قاراڭلار ماۋۇ قاشقالىقنىڭ تاپقان پەتۋاسىنى، — سالاھىدىن مەخسۇم ئۆچكە ساقلىنى تۇتالماپ كۈلۈپ كەتتى، — شۇنچە خەققە مانتا ئۆلگۈرتكىلى بولامدۇ - ھە!

— ئاستىدىكى قاسقانى بىكارلاپ، تۈگۈلگەن مانتىلارنى تىزىمىز - دە قاسقانلارنىڭ ئۈستىگە قوندۇرىمىز، — ئەنزەرنىڭ سۆزلىرى باشقىلارنى قايىل قىلماقتا ئىدى، — ئاخىچە ئاستىدىكى قاسقان تەييار بولىدۇ، ئۇنىڭغا مانتىلارنى تىزىپ ئۈستىگە ئالىمىز. بۇ خۇددى چاقپەلەكتەك چۆرگىلەپلا تۇرىدۇ. پولۇنى دۈملىگەندە ئاش ئۈستىگە بىر قات مانتا تىزىمىز. ئۇنىڭدىنمۇ نۇرغۇن مېھمانلارنى ئۇزىتىمىز دېسىلە. بۇنىڭدا گۆشمۇ تېجەپ قېلىنىدۇ. لېكىن «پولۇغا گۆش بېسىپتۇ» دەپ ھېچكىم سىلەنىڭ ھۆرمەت - تۆھپىلىرىنى قىلمايدۇ. چۈنكى پولۇغا گۆش بېسىش قەدىم - ئايەمدىن كېلىۋاتقان ئادەت.

سالاھىدىن مەخسۇم قايىل بولۇپ قالغانىدى.

— ھوي ئەقلىڭ بار قاشقالىقتەك قىلىسەن، — دېدى سالاھىدىن مەخسۇم ئەتراپىدىكىلەرگە قاراپ قويۇپ، — بۇمۇ بىر يېڭىلىقكەن، قىلىپ باققۇلۇق، ناھايىتى تۆت - بەش خوتۇننىڭ

ئىشكەن.

— سىلىمۇ مەخسۇم دادا، ئۇمىچى يوق مازارغا شەيخ بولماي-  
لا، «گۆش تېجىلىپ قالدۇ» دېگەن گەپنى ئاڭلاپلا بۇ كېچىككە  
كىرىدىلىغۇ دەيمەن.

ئەنەرنىڭ بۇ چاقچىقى سەۋزە قەلەم قىلىۋاتقانلار، كالا،  
قوي سويۇپ، ئوچاق كولاۋاتقانلارنى كۈلدۈرۈپ تېلىقتۇرۇۋەتتى.  
— پاھ، پاھ، پاھ، ماۋۇ قاشقالىقنىڭ چاقچىقى ھىڭدىن  
سېسىق ئىكەن، — سالاھىدىن مەخسۇم قىزىرىپ كەتكەن-  
دى، — ياۋاشنىڭ چىشى قولىتۇقىدا دەپ، تۇيۇقسىزلا يانپاشقا  
ئالدا بۇ پىپى تۇماق.

— مەخسۇمكا، ئاڭلىمىغانمۇ، — دېدى ئوچاق كولاۋاتقانلار.  
دىن بىرى، — «قالماق ئېتى بوغۇز يېمەس، بوغۇز يېسە توۋۇر  
تېشەر» دېگەن گەپنى.

— شۇنى دەيمىنا، ماراپ چىشلەيدىكەن ئەمەسمۇ بۇ خۇمىسى.  
... ئەنەرنىڭ بەندىگىدە ئولتۇرۇپ، ئىش قىلغاچ سۆزلەپ  
بەرگەنلىرى گۈلبانۇمنى كۈلدۈرۈپ، كۆزلىرىدىن ياش  
چىقىرىۋەتتى.

— ئەنەركا، سىز غۇلجىغا كەلگەنگە نەچچە يىل بولدى؟  
— يەتتە يىلدىن ئېشىپ قالدى. ئون سەككىز يېشىمدا  
ئانامنى، ئىنىمنى، سىڭلىمنى ئەكەلگەن.

— شۇڭا شېۋىڭىز ئۆزگىرىپ بىزدەك سۆزلەيدىكەن-  
سىز - دە.

— ئەمما ئانام ھېلىمۇ قەشقەر شېۋىسىنى ئۆزگەرتىمىدى.  
— دادىڭىز قاچان ئۆلۈپ كەتكەن؟

— «مەدەنىيەت زور ئىنقىلابى» نىڭ «بىرگە زەربە بېرىش،  
ئۈچكە قارشى تۇرۇش» باسقۇچىدا ئۆلتۈرۈۋەتكەن.  
— باشلىقىمىدى؟

— تولۇق ئوتتۇرا مەكتەپنىڭ ئىلمىي مۇدىرى ئىدى.



— ئەمىسە سىز نېمە ئۈچۈن ئوقۇماي ھۈنەرۋەن بولۇپ قالغان؟

— مەن تولۇق ئوتتۇرا مەكتەپنى سىنىپ ئاتلاپ ئون بەش يېشىمدا پۈتتۈرگەن. لېكىن ئەكسىلىنىقلاپچىنىڭ بالىسى بولغاچقا، يۇقىرى ئۆرلەپ ئوقۇشتىن مەھرۇم قالغان. شۇڭا بىر يىلدىن ئارتۇقراق ياغاچچىلىققا شاگىرت كىرىپ ئىشلىدىم. ئۈس-تام ئۆلۈپ كېتىپ، ئاشپەزلىككە ئىشتىياقم چۈشۈپ قالدى. بۇ ھۈنەرنىمۇ بىر يېرىم يىلدەك ئۆگەندىم.

گۈلبانۇم. ئەنەرنىڭ غەمكىن چىرايىغا قاراپ ئىچى ئاغرىپ قالدى. قارىماققا ئۇنىڭ يۈرەك جاراھىتى خېلىلا ئېغىردەك قىلاتتى. شۇڭا ئەپلىك بىر پۇرسەت تېپىپ «مۇڭدىشىش» نى كۆڭلىدە پۈكتى.

— مەن سىزنى قۇرۇق گەپلەرگە تۇتۇپ، ئىشقا كېچىكىپ قالدىڭىزغۇ دەيمەن، — ئەنەزەر مەيۇس ھالدا قاراپ قويدى، — سىزمۇ كونا يارا ئىزلىرىنى تاتىلاپ قويدىڭىز. مەنمۇ ئۆزۈمنى تۇتالماي قالدىم.

— ھېچقانچە گەپ بولۇنمىدىغۇ.

ئەنەرنىڭ «كونا يارا ئىزلىرىنى تاتىلاپ قويدىڭىز» دېگەن بىر ئېغىز سۆزى بىلەن ئۇنىڭ مىسكىن چىرايى گۈلبانۇمنى مۇڭلاندۇرۇپ، يۈرىكى خۇددى ئوت ئۈستىدىكى مايدەك ئېرىپ كەتتى. ئۇ، ئەتىسى چۈشلۈك تاماقنى ئەكەلگەنگە قەدەر باشقىچىلا بىر گۈلبانۇمغا ئايلىنىپ قالدى. ئۇنىڭ پۈتۈن ۋۇجۇدىنى قانداق تۇر چىڭىش، ھەسرەتلىك ئويلار چىرىمىۋالغان بولۇپ، بەكمۇ خىيالچان كۆرۈنەتتى.

— ئەنەزەركا، بۈگۈن سەل كەچرەك كېلىشىم مۇمكىن، — دېدى گۈلبانۇم يەر باققىنىچە، — ماشىنىچىخانىدىكى دوستلىرىم بىلەن دەريا بويىغا بېرىپ ئويناپ كەلمەكچىدۇق.

— ئوبدان بوپتۇ، — ئەنەزەر قىزغا قاراپ، بىئىختىيار

تىكىلىپ قالدى، — مەنمۇ ئىككى — ئۈچ كۈن ئىچىدە ئىشلىرىمنى تۈگىتىپ، باشقا يەرگە يۆتكىلىمەن.

شۇ كۈنى چۈشتىن كېيىن خامۇش ئىشلىگەن ئەنزەر پات — پات دەرۋازا تەرەپكە قاراپ قويايتتى. كەچ كىرىش بىلەن ئۈمىدى ئۈزۈلۈپ، ۋېلىسپىتكە مىندى — دە كېتىپ قالدى. ئەتىسى چۈشتە بىر كوزا سۇيۇقئاش بىلەن داستىخاندا نان كۆتۈرۈپ كەلگەن گۈلبانۇم، گويا ئون يىل ئايرىلىپ كەتكەن سىردەشى بىلەن ئۇچراشقانداك كۈلۈپ — يايىراپ سۆزلەپلا كەتتى.

— ۋىيەي، ئەنزەركا، دەريا بويىنىڭ چىرايلىق بولۇپ كەتكىنىنى سورىمايلا قويۇڭ، — گۈلبانۇمنىڭ كۆزلىرىمۇ كۈل-مەكتە ئىدى، — سۇ ئۈستىگە ئاشخانا، چايخانا، راۋاقلار سېلىپ ئىپ كېتىپتۇ، تېخى دەريا كۆۋرۈكىدىن ئۆتسىڭىز «كىچىك چۇقۇر»، «چوڭ چۇقۇر»لار بەجايدىكى بىر جەننەت دەڭزا. سەيلە — ساياھەت قىلىۋاتقانلارمۇ شۇنداق كۆپ ئىكەن. جۈپ — جۈپ ياشلار گارمون، گىتار چېلىشىپ، ناخىلارنى ئېيتىپ شۇنداق قىزىتىۋېتىپتۇ. سىز كۆرۈپ باققانمۇ؟ ۋاي ئىست، كۆرسىڭىز كۆزلىرىڭىزگە ئىشەنمەيلا قالسىز.

— ئۇنداق يەرلەرگە بېرىشقا نەدە ۋاقىت ماڭا. كۈنلىرىم ئىشلەش بىلەنلا ئۆتىدۇ، — ئەنزەر، قىزنىڭ بىردىنلا سولتىيىپ قالغانلىقىنىڭ تېگىگە يەتتى، — ئەمما مېنىڭمۇ بىر كۆرۈپ قانغۇدەك ئويناپ كەلگۈم بار.

— ھازىر دەريا بويىغا چوڭ ئاپتوبۇس، بولىكۋايمۇ قاتنايدىكەن، ئۆگۈنلۈككە مەن دەم ئالىمەن، — گۈلبانۇم گېيىنىڭ ئاخىرىنى دېيەلمەي ھۈپپىدە قىزىرىپ كەتتى ...

— بولىدۇ، ئەمما ئاپتوبۇستا بارماي، مېنىڭ ۋېلىسپىتىم —

دە ئەتراپنى كۆرگەچ بېرىپ ئويناپ كېلەيلى.

— ماقۇل، — گۈلبانۇمنىڭ تال چىۋىقتەك بەرنا سېماسىدەنى ئىسسىق بىر ھارارەت ئېقىم بولۇپ كېزىپ ئۆتتى، — مەنمۇ

ئاپامغا ئەنەيتۇللا ئاكىمنىڭكىگە بارىمەن، دەپ قويماي. ئۇ، ئەڭ چوڭ ئاكىمىز بولىدۇ.

— ئەمىسە شۇنداق كېلىشتۇق.

— رەھمەت سىزگە، — گۈلبانۇم يۈگۈرگىنىچە ئۆيىگە كىرىپ كەتتى — دە، دېرىزىدىن ئۆز ئوۋىنى تاماشا قىلىشقا باشلىدى.

### 3

ئەنەر بىلەن گۈلبانۇم ئىلى دەرياسىنىڭ ھەيۋەتلىك كۆۋرۈكى ئالدىدا ۋېلىسىپىتتىن چۈشۈشتى. دەريانىڭ ئىككى قاسقىندىكى بۈك ئورمانلىق، توقايلىقلارغا شەكلى ئۆزگىچە رەڭدار قۇرۇلۇشلار سېلىنماقتا ئىدى. قىزىل، يېشىل پاياندازلار تارتىلغان تىك پەلەمپەيلىك ئىككى قەۋەت ئاشخانا، چايخانىلار، ئادەتتىكى ناۋايخانا، سامسپەزخانا، كاۋاپخانىلار، خىلمۇ خىل يېمەكلىكلەر بوتكىلىرى، سۈنئىي كۆللەر ۋە بالىلار، ياشلار، قىزىقىدىغان ئويۇنخانىلار ئورمان ئارا كۆتۈرۈلگەن ۋە كۆتۈرۈلۈپ مەكتەپ ئىدى. كىچىك ماشىنا، بولكىۋاي، خادىك ھارۋىلاردا چۇقان — سۈرەن كۆتۈرۈپ كېلىشكەن ساياھەتچىلەر توپ — توپ بولۇشۇپ دەريا بويى يېشىل قورغان ئارامگاھلىرىغا ئاقاتتى. يول بەندەرلىرى، دوقمۇشلارغا ئورۇنلاشقان سۈرەت تارتقۇچىلار: «ئىلى دەريا ۋادىسىنىڭ بېھىشتەك مەنزىرىلىرى ئۆمۈر خاتىرىدە. ئىزنىڭ ئۇنتۇلماس يادنامىسى بولۇپ قالسۇن» دەپ خېرىدار چاقىرىشاتتى.

ئەنەر سوغۇق ئىچىملىك ھەم سامسا، ئارىسىغا گۈلە — قاق مۇرابباسى ئېلىنغان بولكىلارنى ئېلىپ سومكىغا قاچىلىغاندىن كېيىن گۈلبانۇم ئىككىسى ۋېلىسىپىتنى يېتىلەپ كۆۋرۈككە قەدەم ئالدى. ئۇلار كۆۋرۈك سالاسۇنىغا يۆلىنىپ ئۆركەشلىنىپ

ئېقىۋاتقان ھەيۋەتلىك سۇغا قارىدى. ئىيۇننىڭ باشلىرى بولۇپ، دەريا سۈيىنىڭ راسا كۆپىيىۋاتقان ۋاقىتلىرى ئىدى. كۆز يەتكۈ-سىز ئىككى قىرغاققا لىغشىپ ئېقىۋاتقان سۇ دەريا ئوتتۇرىلىرىدىكى چوقچىيىپ تۇرغان ئاراللارنىمۇ كۆمۈۋەتكەنىدى. ھەر يىلى ئادەم يەپ دەندەپ قالغان دەريا، گويا لوقما تەلپ قىلغاندەك سۈرلۈك ئېقىۋاتقان سۇدىن بىر خىل ۋۇشلىدىغان ئاۋاز بىلەن تەڭ قىرغاقلارغا ئۇرۇلغان دولقۇنلارنىڭ شاپىلداشلىرى ئاڭلىنىپ تۇراتتى. دەريانىڭ ئۇ قاسنىقىدىكى بۈك چاتقال، كۆپكۆك ئورمان ئارىلىقلىرىدىن كۆرۈنگەن قىزىل، سېرىق، ئاق راۋاق، شىپاڭ، قۇببە شەكىللىك ئۆگزىلەر خۇددى چىمەن ئىچىدىكى ھەرخىل گۈللەرنى ئەسلىتەتتى.

— قاراڭ، ئەنەزەركا، — گۈلبانۇم سۇدا دولقۇن يېرىپ، ئۇچقانداك كېتىۋاتقان كاتېرنى كۆرسەتتى، — نېمىدېگەن قورقۇنچلۇق — ھە؟

دېمىسىمۇ كاتېر ئوقتەك ئۈزۈپ كۆۋرۈك تېگىنى ئايلانغاندا شۇنداق يانتۇ بولاتتىكى، ئۇنىڭدا ئولتۇرۇشقان ئادەملەرنىڭ ھەممىسى سۇغا تۆكۈلۈپ كېتىدىغاندەك ۋارقىرىشىپ — چىرقىرىشىپ كېتىشەتتى.

— يۈرۈڭ، ئىككىمىز چۈشۈپ كۆرەيلىمۇ، — دېدى ئەنەزەر گۈلبانۇمنىڭ بىلىكىدىن تۇتۇپ.

— ياق، قورقىمەن، — قورقۇشتىن قىزىقىش ئۈستۈن كەلگەن گۈلبانۇم ئەنەزەرگە قاراپ قويدى.

— قارىڭا، قىزلار تۇرماق، كىچىك بالىلارمۇ چۈشۈپتىغۇ، يۈرۈڭ.

ئەنەزەر گۈلبانۇمنىڭ يالاڭ بىلىكىدىن بوشراق ئۇچلاپ تارتتى. ئۇلار ۋېلىسىپىتنى يېتىلەپ تىك پەلەمپەيلەر ئارقىلىق كاتېرلارنى رەتلىك باغلاپ قويغان كاتېر پرېستانىغا چۈشتى. ئەنەزەر ۋېلىسىپىتكە قۇلۇپ سېلىپ چەتكە توختىتىپ قويغاندىن

كېيىن، بوتكا تۆشۈكىدىن بېلەت سېتىۋالدى.  
ئەنەزەر بىلەن گۈلبانۇم كاتېرنىڭ ئوتتۇرىسىدىكى ئورۇندۇق-  
تا يېقىن ئولتۇرۇشتى. ئۇلارنىڭ ئارقىسىدا يەنە بىر جۈپ ياش  
بار ئىدى. كاتېر ھەيدىگۈچى ماتورنى ئوت ئالدۇرۇپ دەسلەپتە  
ئاستىراق ماغدۇردى، كېيىن خۇددى مىللىقتىن ئېتىلغان ئوق-  
تەك بىردىنلا تېزلىتىۋەتتى. گويا قىلچىتا كەسكەندەك دولقۇن  
يېرىپ كېتىۋاتقان كاتېر سۇ ئۈنچىلىرىنى چاپرىتىپ، ھەيۋەت  
بىلەن قۇيۇندەك ئىلگىرىلىمەكتە ئىدى. گۈلبانۇم قورققىنىدىن  
ئەنەزەرنىڭ توم بىلەكلىرىنى چىڭ تۇتۇۋالدى. بىراق كاتېر كۆۋ-  
رۇك ئاستىدىن ئۆتۈپ ئارقىغا ئايلانغاندا شۇنداق يانتۇلۇق ھاسىل  
قىلىدىكى، چەتتە ئولتۇرغان گۈلبانۇمنىڭ بېشى بىلەن سۇ ئارىلى-  
قى بىر غېرىچمۇ قالمايدى، دەھشەت قورقۇشتىن چىرقىرىۋەتكەن  
گۈلبانۇم ئەنەزەرنىڭ بېلىدىن قۇچاقلاپ، بېشىنى ئۇنىڭ كەڭ  
كۆكرەكلىرىگە قويۇۋالدى. ئەنەزەرمۇ نازۇك بەللەرنى قاماللىدى.  
كاتېر پىرىستان سۇپىسىغا قايتىپ كەلدى. ئەنەزەر گۈلبانۇم-  
نىڭ قولىدىن تۇتۇپ قىرغاققا چىقارغاندا ئۇنىڭ چىرايى قەغەز-  
دەك ئاقىرىپ كەتكەنىدى.

— بېشىڭنى يەيدىغان، چىقىدىغان بىرنەمە ئەمەس ئىكەن  
بۇ، — گۈلبانۇمنىڭ ھال رەڭ لىۋۇلىرى ھېلىمەم تىت-  
رەيتتى، — جېنىمنى ئېلىپ يېنىمدا قويدىغۇ.  
ئەنەزەر گۈلبانۇمنى باشلاپ دەريا بويىدىكى تاشتا ئولتۇرغان-  
دىن كېيىن، سومكىسىدىن ئاپپىلىسىن شەرىپتى قۇتسىنى ئېلىپ  
ئاغزىنى ئاچتى.  
— قېنى مۇزەككىدە ئىچىۋېلىڭ، كۆڭلىڭىز ئارامغا  
چۈشىدۇ.

بىر ئازدىن كېيىن ئەسلىگە كەلگەن گۈلبانۇم ئەنەزەرگە قاي-  
رىلىپ تاتلىققىغا كۈلۈمسىرەپ قويۇپ: «ئەسكى، تېخى ھىجىد-  
ۋاتىدۇ» دەپ ئەرگىلىدى. قىزنىڭ بۇ ناز - ئىستىغىغا بىلەن

بېقىشى يىگىتىنى ئوتقا تاشلىغاندىن بەتتەر پۈتۈن تېنىنى كۆيدۈ-  
رۇپ ئۆتكەن ئاتەشلىك بىر ھارارەت ئۇنىڭ يۈرىكىنى ئوينىتىۋەت-  
تى. بولۇپمۇ مۇشۇ ياشلىغىن بولغۇچە ئايال زاتىنىڭ قولىنى  
تۇتۇپ باقمىغان ئەزەر ئۈچۈن سەرۋىدەك نازۇك بىر قىزنىڭ  
ئۇنى قۇچاقلاپ، كۆكرىكىگە باش قويۇشى جەننەت لەززىتىنى ئاتا  
قىلغانىدى. گۈلبانۇمۇ بايقى ئىشىدىن ئويلىپ ئاپئاق توپلىد-  
دىن كۆز ئۈزمەي يەر بېقىپ ئولتۇراتتى. ئەزەرنىڭ سىلىق،  
يۇمران بەللەردىن قاماللاپ ئۆزىگە تارتقان چاغدىكى سىرلىق  
ھۇزۇر ئېقىنى غۇبارسىز سېيمانى دەمۈدەم لەززەتكە سېلىپ  
ئەركىلەتتى.

— گۈلبانۇم، كەچۈرۈڭ ...


— نېمىنى كەچۈرگۈدەكمەن؟


— بايا ...

— بولدى قىلىڭە ... مەنمۇ ... ، — گۈلبانۇم ئالقانلىرىدا

يۈزىنى توسۇۋالدى.

ئۇلار ۋېلىسپېتىنى مىنىپ دەريا كۆۋرۈكىدىن ئۆتۈپ بىر ئاز  
ماڭغاندىن كېيىن «كىچىك چۇقۇر» غا يېتىپ كېلىشتى. ئەزەر  
بۇ يەرگە تۆت يىلنىڭ ئالدىدا ئاغىنىلىرى بىلەن كېلىپ ئويناپ  
كەتكەنىدى. ئۇ چاغلار «مەدەنىيەت زور ئىنقىلابى» ئەمدىلا ئا-  
خىرلاشقان بولۇپ، ھەممىلا ئادەمنىڭ چىرايىدىن بىر خىل شاد-  
لىق جىلۋىلىنىپ تۇراتتى. ھازىرقى «كىچىك چۇقۇر» ئۇ چاغدى-  
كىگە ئوخشاشمايتتى. ئەزەر تونۇغىسىز ئۆزگىرىپ كەتكەن  
چۇقۇرغا قاراپ ھەيرانلا قالدى. ئەتراپتىكى ئورمانلار تېخىمۇ  
قويۇقلىشىپ، دەريانىڭ تارام - تارام بۆلۈنۈپ ئاققان تارماقلىرى  
تېخىمۇ كۆپىيىپ كەتكەندەك قىلاتتى. تاراملارنىڭ قىرغاقلىرىنى  
يالپۇز، سۆسۈن رەڭ ئېچىلغان ياۋا يېدە، تۇتقۇلاق، قىرچىنتال-  
لار قاپلىغان بولۇپ، سۇ ئوتتۇرىسىدا چوقچىيىپ قالغان  
كىچىك - كىچىك دۈمچەك ئاراللاردا ھەرخىل ياۋا گۈللەر ئېچىد.







لىپ كەتكەچكە گوياكى گۈل سېۋىتىگە ئوخشايتتى. قارا بۇلۇت - تەك ئورماننىڭ كۆپكۆك چىملىقلىرىغا كىگىز - گىلەم سېلىپ، ئۇسسۇل، ئانىسىغا چۈشۈپ كەتكەن ئەر - ئاياللار، ئۇششاق بالىلار ھەممىلا يەردە ئۇچرايتتى. كاۋاپدانلاردىن ئىس كۆتۈرۈۈپ، قازانلاردا قورداق قاينايتتى. ئۇنئالغۇ، گارمون، گىتار ئاۋازلىرى ئورماندىكى بۇلبۇللارغا تەڭكەش بولۇپ، ئومۇمىي سىمفونىيىگە ئايلانغانىدى. ئۇلار كوللېكتىپ ساياھەتكە چىققان ئىدارە - جەمئىيەت كادىرلىرى ئىكەنلىكى ئوچۇقلا تۇراتتى. مەجنۇتاللارنىڭ پىنھان سايىلىرىدە بىر توپ ياشلار ھاراق ئىدەپ، ئىلىنىڭ چاتما چاقچاقلىرىنى باشلاپ، ئورماننى چاڭ كەلتۈرۈپ كۈلۈشەتتى. دەرەخ دالدىلىرىدا، چاتقال تۈۋىلىرىدە ئانچە - مۇنچە «ئاشىق - مەشۇق» لارمۇ ئۇچراپ قالاتتى. گەنزەر بىلەن گۈلبانۇم ئورمانغا ئىچكىرىلەپ كىرىپ «غەيىرىي كۆزلىر» دىن خالىي بىر چىملىققا كېلىپ ئەدىيالىنى سالىدى. گېزىتىنى داستىخان قىلىپ ئۈستىگە ئەكەلگەن نېمەتلەرنى تىزىشتى. ئۇلار سامسا، قاقلىق بولكىلارنى يېگەچ سوغۇق ئىچىملىك - لەردىن ئوتلىغاچ ئولتۇرۇشتى. لېكىن سۆھبەت راسا قۇۋۇشۇپ كەتمىدى.

— ئۆزىڭىزگە پىۋىدىن ئېلىۋالمايسىزغۇ، — سورىدى گۈلجانۇم، — ئۆتكەندە ھاراق ئىچمەيمەن دېگەندەك قىلىۋىدىڭىز. — مەن ھەرقانداق ئىچىملىك، چېكىملىككە يوق، — كۈلدى ئەنزەر، — بەزىلەر ھېچقانداق كەيپى يوق ئەرنى، ئەردەپ - گىلى بولمايدۇ، دېيىشىدىكەن، ئەمما زادىلا ئۆگىنەلىدىم. — ئۇ دېگەن ھاراق - شارابقا بېرىلگەن پىيەنچۈكلەرنىڭ تاپقان پەتۋاسى.

— توۋا دەيمەن، غۇلجىدىكى ياش بالىلارنىڭ كۆپىنچىسى مەستلا يۈرىدىكەن، ھەتتا بەزىلىرى نەشمۇ چېكىدىكەن. — نەق ئاشۇنداقلار ئىش - ئوقتى، ھەتتا ھۈنرىمۇ يوق

بىكار تەلەتلەر، — دېدى گۈلبانۇم قوشۇمىلىرىنى تۇرۇپ، —  
تېخى ئۇلارنىڭ سۆلىتىنى ئات تارتالمايدۇ.

ئۇلار جىمىپ قېلىشتى. ئەنئەنىنىڭ ئۆتكەندە «دادامنى،  
«مەدەنىيەت زور ئىنقىلابى، دا ئۆلتۈرۈۋەتكەن»، «ئەكسىلىتىنىم»  
لاپچىنىڭ بالىسى بولغاچقا، ئالىي مەكتەپتە ئوقۇشتىن مەھرۇم  
قالغان» دېگەن سۆزلىرىنى ئاڭلاپ يۈرىكى ئېچىشقان گۈلبانۇم  
ئەنئەنىنى تولۇقراق چۈشىنىش، ئۆتمۈشىنى بىلىشنى ئارزۇ قىل-  
غانىدى. مانا ئەمدى بۈگۈنكى ساياھەت ئەپلىك پۇرسەت يارىتىپ  
بەرگەن بولسىمۇ گېپىنى نەدىن باشلاشنى بىلمەي تۇراتتى.

— ئەنئەنى، — گۈلبانۇم نېمە ئۈچۈندۇر «ئاكا» دېيىشنى  
خالىمىدى، — ئۆتكەندە «دادامنى ئىنقىلابتا ئۆلتۈرۈۋەتكەن»  
دېگەندەك قىلىۋېتىڭىز، زادى نېمە بولۇپ ئۆلتۈرۈۋەتكەن؟

ئەنئەنى قولىدىكى ئىچىملىك قۇتىسىنى گېزىتكە قويۇپ،  
دەرمەھەل بىرنېمە دېيەلمەي تۇرۇپ قالدى. چۈنكى بەزى جەريان-  
لارنى ئېنىقراق دېگەندە گۈلبانۇمنىڭ زىتىغا تېگىپ، رەنجىتىپ  
قويۇشتىن ئەنسىرىدى. شۇڭا ئىنچىكە تەرەپلەردىن ئايلىنىپ ئۆ-  
تۈپ كېتىپ، ئائىلىسىنىڭ بېشىغا كەلگەن دىشۋارچىلىقلارنى  
ئىلاجى بار يېپىقراق ھالدا سۆزلەشنى كۆڭلىگە پۈكتى.

— بۇنى سوراپ قالدىڭىز، نېمە دېسەم بولار؟ — ئەنئەنى  
گويا يىراقتىن مۇڭ بىلەن ئاڭلىنىۋاتقان كاككۇك ئاۋازىنى تىڭ-  
شاۋاتقانداك جىمىپ قالدى، — بوپتۇ، يادىمدا بارلىرىنى سۆز-  
لەپ بېرەي...



... «مەدەنىيەت زور ئىنقىلابى» باشلىنىپ زىيالىيلار تالاپەت  
تارتىۋاتقان يىللىرى ئەنئەنى ئوتتۇرا مەكتەپنىڭ ئىككىنچى يىللى-  
قىدا ئوقۇيتتى. دادىسى مەخەت ئەپەندى بولسا تولۇق ئوتتۇرا

مەكتەپنىڭ ئىلمىي مۇدىرى بولۇپ، يۇقىرى يىللىق سىنىپلارغا خىمىيە دەرسى بېرەتتى ھەم خىمىيە تەجرىبىخانىسىنى باشقۇراتتى. مەخەت ئەپەندى ئىلىم نوپۇزلۇقى دېگەن سەۋەب بىلەن تارتىپ چىقىرىلىپ كۈرەشكە تارتىلىۋاتقان بىر كۈنى ئەنزەرنىڭ ئاچىسى نۇرئامىنەم سوتقا چاقىرتىلدى. نۇرئامىنەمنىڭ يولدىشى تاشمەمەت جەنۇبىي شىنجاڭ ھەربىي رايونى ئارقا سەپ بۆلۈمىدە پەيچاڭ دەرىجىلىك كادىر ئىدى. ئۇ قېيناتىسى مەخەت ئەپەندى تارتىپ چىقىرىلغان كۈندىن باشلاپ، خۇددى سۆيۈملۈك ئايالى نۇرئامىنەم، بىر ياشلىق ئوماق قىزى ساباھەت ئەزەلدىن بولۇپ باقمىغاندەك قېيناتا - قېيناتىلىرىنىڭ بوسۇغىسىغا قەدەم ئېلىپ باقمىدى. مانا ئەمدىلىكتە قېيناتىسىدىن چەك - چېگرىنى ئايرىش ئۈچۈن سوتقا ئاجرىشىش ئەرزى سۇنغانىدى. نۇرئامىنەم: «بىر ياشلىق قىزىمىزنى ئويلاڭ، ئۇنى يېتىملىك كوچىسىغا تاشلىماڭ...» دەپ قانچە يېلىنغان بولسىمۇ يۈرىكى تاشتىن يارالغان تاشمەمەت دېگىنىدە چىڭ تۇرۇۋالدى.

نۇرئامىنەم بىلەن تاشمەمەت ئاجرىشىپ ئۇزۇن ئۆتمەيلا مەخەت ئەپەندى قويۇپ بېرىلدى. چۈنكى بىر يىلدەك ئېلىپ بېرىلغان ئىنقىلاب «كاپىتالىزم يولىغا ماڭغان ھوقۇقدارلارنىڭ ئۆزىنى قوغداپ قېلىش ئۈچۈن ئاممىغا يۈرگۈزگەن ئەكسىيەتچى لۇشىيەن» بولۇپ خۇلاسىلەندى...

ئەركىنلىككە چىققان مەخەت ئەپەندى، قىزى نۇرئامىنەمنىڭ بارغانسېرى چۈشكۈنلىشىپ كېتىۋاتقانلىقىغا تاقەت قىلالماي بىر كۈنى تاشمەمەتنى ئىزدەپ ئىدارىسىگە باردى. لېكىن سۆيۈملۈك ئايالى، ئوماق قىزىدىن ئەمەل خۇمارى ئۈستۈن كەلگەن تاشمەمەت: «ئۆزىنىڭ كەلگۈسى ئىستىقبالىنىڭ پارلاق ئىكەنلىكى، گېنېرال بولۇشنى ئويلىمايدىغان ئەسكەرنىڭ ياخشى ئەسكەر ئەمەسلىكى، بۇ يولدا ھەتتا ئۆز ئاتا - ئانىسىنىمۇ قۇربان قىلىدۇ. خاتالىقى...» ھەققىدە بىر ھازا كاسىلىدى.

— مەن بىر ھەربىي ئىكەنمەن، سىياسىي جەھەتتىن پاك، ساغلام بولۇشۇم كېرەك، — دېدى تاشمەمەت ئىشخانىسىدا ئۇياق-تىن - بۇياققا مېڭىپ، — تارىخى ناپاك، سىنىپىي كۈرەش ئوبيېكتىسى بولغان ئائىلە بىلەن بولغان تۇغقانچىلىق مۇناسىۋىتى بۇنىڭدىن كېيىنكى ئىقبال - ئارزۇلىرىمنى بوغۇپ قويۇشنى خالىمايمەن.

ئەمەل يولىدا ھەممە نېمىسىنى قۇربان قىلىشقا تەييار تۇرغان پەسكەش تاشمەمەتكە غەزىپى تاشقان مەخەت ئەپەندى ئۇنى ئاياپ ئولتۇرمىدى:

— ۋۇي مۇناپىق كاززاپ، قىزىمنىڭ ئارقىسىغا يىللاپ كىرىۋېلىپ، كۈرمىڭ قەسەملەرنى ئىچىپ، كۆرسەتمەكچى بولغان ئەھدە - ۋاپالىرىڭ شۇمۇ؟ مانا مەنمۇ ئاقلىنىپ چىقتىمغۇ. سەن ئىبلىسنى خۇدا كەچۈرمەيدۇ. خارۋازار بولۇپ ئۆلۈكۈڭ كۈچىدا قالىدۇ.

— ھەي قېرى، ئاقلاندىم دەپ كۆرەڭلەپ كەتمە، — تاشمەمەتنىڭ سۈپ - سۈر تەلەتتىدىن شۇملۇق يېغىپ تۇراتتى، — ئۇلۇغ مەدەنىيەت زور ئىنقىلابى تېخى ئاخىرلاشقىنى يوق.

خۇدا دىيانەتسىز مۇناپىقلارنىڭ بۇ دۇنيالىقنى بەردىم، دەپ بىر مەزگىل تەنتەنە قىلدۇرامدۇ، نېمە، ئۇزۇن ئۆتمەيلا تەرەپباز تەشكىلاتلار قۇرۇلۇپ ئەلەم كۈرىشى باشلاندى. ھەر ئىككىلا تەرەپ ھەرخىل قوراللار بىلەن قوراللىنىپ يەرلىك بومبا، گرا-نات، پارتلاتقۇچ مىنا ياساشقا كىرىشىپ كەتتى. بىر كۈنى بىلەن كىگە قىزىل پەتتە باغلانغان بىر توپ تەلۋىلەر «ئىسيان كۆتۈرۈش يوللۇق» دېگەن ناخشىنى ئېيتىپ مەخەت ئەپەندىنىڭ خىمىيە تەجرىبىخانىسىغا باستۇرۇپ كىردى. ئۇلار ۋارقىرىشىپ - جار-قىرىشىپ مەخەت ئەپەندىنى باغلاپ تۇتۇپ كېتىپ ئۇنى: «بومبا، گرانات ياساپ بېرىسەن...» دەپ قىستاشتى. مەخەت ئەپەندى:

«بۇنداق نەرسىلەرنى ياساشنى بىلمەيمەن» دېگەن سۆزدە ئاخىردىن غىچە چىڭ تۇردى.

— قەشقەر تەۋەسىدە سەندەك خىمىيىچى يوق. بىلمەيمەن دېگىنىڭگە كىم ئىشىنىدۇ؟ — ۋارقىرىدى بىر كۆزى قارىغۇ ئىسيانچى.

— بىلمەيمەن دېدىم بىلمەيمەن. تېررورلۇق بىلەن ئىقرار قىلدۇرۇش ئازابىدا تاياق زەربىسى ئىچىگە ئۆتۈپ كەتكەن مەخەت ئەپەندى يىگىرمە ئىككى كۈن بولغاندا قويۇپ بېرىلدى. ئۇ ئەلەك - سەلەك ماڭغىنىچە مەكتەپكە كەلدى. ئەمما خىمىيە تەجرىبىخانىسىنى كۆرگەن مەخەت ئەپەندى ئۆز كۆزلىرىگە ئىشەنمەيلا قالدى. چۈنكى، تەجرىبىخانا خارابىدە لىككە ئايلىغان بولۇپ، تەجرىبە سايىمانلار چېقىلىپ، چوڭ ئەپەندەك ۋارونكىلاردىكى تەجرىبىگە ئىشلىتىدىغان ھەرخىل دورىلار بۇلانغانىدى.

مەخەت ئەپەندى ئۈچ يىلدەك قان تۆكۈرۈپ ئۆيىدە دەم ئالدى. بۇ چاغلار ھەممىلا يەرنى ئەلەم كۈرىشى قاپلىغاچقا ئوقۇش-لارمۇ توختىغانىدى. ئەمما 1969 - يىلىنىڭ ئاخىرى ئەلەم كۈردى. شى ئاياغلىشىپ، قوراللار يىغىۋېلىندى؛ ئارقىدىنلا تەرەپپاز تەشكىلاتلار تارقىتىۋېتىلدى. لېكىن ئىنقىلابنىڭ «بىرگە زەربە بېرىش، ئۈچكە قارشى تۇرۇش» باسقۇچى باشلىنىش بىلەن بارلىق ئوتتۇرا - باشلانغۇچ ۋە ئالىي مەكتەپلەر، ئىدارە - جەمئىيەت، دوختۇرخانا ۋە زاۋۇت - كارخانىلارغا «كەمبەغەل دېھقان، تۆۋەن ئوتتۇرا دېھقانلار تەشۋىقات ئەترىتى»، «ئىشچىلار تەشۋىقات ئەترىتى»، «ھەربىي تەشۋىقات ئەترىتى» قاتارلىق خىزمەت گۇرۇپپىلىرى ئورۇنلاشتى. ئەنئەنىۋىي ئوقۇۋاتقان مەكتەپكە «ھەربىي تەشۋىقات ئەترىتى» دىكىلەر خىزمەت گۇرۇپپىسى بولۇپ ئورۇنلاشتى. ئۇنىڭ باشلىقى مەخەت ئەپەندىنىڭ سابىق كۈيىغۇغلى تاشمەمەت ئىدى.

«مەدەنىيەت زور ئىنقىلابى» باشلىنىپ مەخەت ئەپەندىنى ئۈچىنچى قېتىم تۇتۇپ كېلىشتى. ئۇنى كۈرەش مەيدانىغا باغلاپ ئەكىرگەندە تاشمەمەت رەھبەرلىك سالاھىيىتى بىلەن ئەڭ ئالدىدا ئولتۇراتتى. ئۇ سابىق قېيناتىسىنىڭ بىر چاغلاردىكى: «ۋۇي كاززاپ مۇناپىق، سەن ئىبلىسنى خۇدا كەچۈرمەيدۇ... خارۇزار بولۇپ ئۆلۈكۈڭ كۈچىدا قالدۇ...» دېگەن ئاچچىق تىلىنى ئۇتۇپ قالمىغانىدى. شۇڭا ئۇنىڭ كەسلەنچۈكتەك بەترەڭ چىرا- يىدىن رەھىم - شەپقەتنىڭ سايىسىمۇ كۆرۈنمەيتتى. ھەتتا مەخەت ئەپەندىنىڭ ئۆزىگە بىرنەچچە يىل «ئاتا» بولغانىڭمۇ يۈز - خاتىرىسىنى قىلىدىغاندەك ئەلپازدا ئەمەس ئىدى. گەرچە مەخەت ئەپەندىنىڭ خىمىيە تەجرىبىخانىسىدىكى ھەر خىل دورىلارنىڭ كىمىلەر تەرىپىدىن بۇلانغانلىقى تاشمەمەتكە بەش قولىدەك ئايان بولسىمۇ ئۇ قەستەن «قايسى قوراللىق ئەكسىيەتچى تەشكىلاتنى قانچىلىك پارتلاتقۇچ دورا بىلەن تەمىنلىدىڭ؟» دېگەن سوئالغا چىڭ يېپىشىۋېلىپ مەخەت ئەپەندىنى ھەپتىدەك قىيىن - قىستاققا ئالدى. ئەزەلدىنلا قان تۆكۈرۈپ ئەلەڭ - سەلەڭ يۈرگەن بۇ ئادەم كۈنلەپ كۈرەشكە تارتىلىش، ئاچ - توق قېلىش، كېچىلىرى ئارام ئالماي مەسلىسىنى يېزىش، تەن جازاسىغا ئۇچراش ئارقى- لىق توققۇزىنچى كۈنى كېچىسى ھوشىدىن كېتىپ يىقىلغانچە قايتا ھوشىغا كېلەلمىدى... ئەمما تاشمەمەت ئۇنى قانداقتۇر بىر ماتېرىيالغا بارمىقىنى باستۇرۇۋالدى. بۇ ئويدۇرۇلغان قورقۇنچ- لۇق جىنايى پاكىت مۇنداق مەزمۇندا ئىدى:

«ئاخۇنۇف رەھبەرلىكىدىكى مېجىت سىلىڭنىڭ قوراللىق ئەكسىيەتچى تەشكىلاتىنى<sup>①</sup> خىمىيىلىك پارتلاتقۇچ دورا بىلەن تەمىنلىگەن...»

① بۇ ئەكسىيەتچى تەشكىلات قوراللىق چەت ئەلگە قاچقاندا، چېگرىدا باستۇرۇل-  
غان.

ئەتىسى سەھەر، ئورۇقلاپ بىر تېرە، بىر سۆڭەك بولۇپ قالغان كىچىككىنە جەسەتنى ئون ئالتە ياشلىق ئەنەر ھاپاش قىلغىنىچە ئۆيىگە ئەكەتتى ...

... كىچىك چۇقۇر ئورمانلىقىدا ئادەم زاتى يوقتەك جىمىپ كەتكەنىدى. ھەتتا ئورماننى چاڭ كەلتۈرۈپ سايىراۋاتقان بۇلبۇل، كاككۇك، ئىلى تورغايلىرىمۇ بۇ ئېچىنىشلىق پاجىئەنى ئاڭلاپ كۆز - ياش تۆكۈۋاتقانداك ئۇنى ئۆچكەندى. دەممۇ دەم ئېسەدەپ يىغلاۋاتقان گۈلبانۇم، ئەنەرنىڭ نەلەرگىدۇر قادىلىپ قالغان كۆز قارىچۇقلىرىدىكى مۆلدۈرلەپ تىسۇرغان ياشلارنى كۆردى. پەقەت ئىلى دەرياسىلا غەزەپلىك نەرە تارتىپ شاۋقۇنلايتتى ...

— دادامنى يەرلىكىگە قويۇپ ئىككى كۈندىن كېيىن، —

دېدى ئەنەر يۈزلىرىدىكى ئېقىۋاتقان ياشلىرىنى سۈرتىپ، —  
ئاچام نۇرئامىنمۇ ئۆزىنى تۈمەن دەرياسىغا تاشلاپ ئۆلۈۋالدى.  
— نېمە؟! — گۈلبانۇم چۆچۈپ كەتتى، — نېمىشقا ئەمەس؟  
دى؟ ئاشۇ ۋاپاسىز تاشمەمەت ئۈچۈنمۇ؟

— ئۇ ئىل - مەھەللە، ئانام ئالدىدا نومۇسقا چىدىمىدى،  
چۈنكى ئاچام، ئاتا - ئانامنىڭ توسقىنىغا ئۈنماي تەگكەن ئېرى  
تاشمەمەت دادامنىڭ جېنىغا زامىن بولغانىدى.

— ۋاي خۇدايىم نېمە كەلگۈلۈك بۇ ...، — گۈلبانۇمنىڭ  
ئەقلى لال بولدى، — ئارقا - ئارقىدىن، ھە؟! —

— دادام رەھمەتلىك بىر تال قىز دەپ ئاچامغا بەك ئامراق  
ئىدى، — ئەنەرنىڭ ئاۋازى بوغۇلۇپ قالغانىدى، — ئۇنى يېنىغا  
ئەكەتتى. ئۇلار بىر - بىرىگە قوشنا ... قاراڭ ئۈچ - تۆت كۈن  
ئىچىدىلا ئائىلىمىزدىن ئىككى كىشى بىزنى تاشلاپ كېتىشتى.  
ئەنەر بىلەن گۈلبانۇمنىڭ يۈزلىرىدىن بىر - بىرىنى قوغ-  
لىشىپ چۈشۈۋاتقان ياشلار ئېڭەكلىرىدىن ساقىپ ياقا - مەيدىلە-  
رىگە تۆكۈلمەكتە ئىدى. ئەنەرنىڭ يۈرەك جاراھىتىنىڭ بۇنىچە-  
لىك ئېغىر ئىكەنلىكىنى بۇرۇن تەسەۋۋۇر قىلمىغان باغرى يۈم-

شاق گۈلبانۇم قولىياغلىقى بىلەن يىگىتنىڭ يۈزلىرىنى سۈرتۈۋات-  
قاندا ئەنەرمۇ قىزنىڭ چوڭ كۆزلىرىدىكى لىپمۇ لىپ ياشلارنى  
سۈرتۈۋاتاتتى.

— ئاچىڭىز نۇرئامىنەمنىڭ قىزى ھازىر نەدە؟ ياكى دادىسى  
ئەكەتتىمۇ؟ — گۈلبانۇم يېتىم قىزنىڭ تەقدىرىگە قىزىقىپ قال-  
غانىدى، — مېنىڭ ئۇنى بىر كۆرگۈم بار.

— ئۆتكەندە مەن سىزگە بىر سىڭلىم بار دېمىگەنمىدىم.  
ئۇ ئاچامنىڭ قىزى، ئىسمى ساباھەت، — ئەنەزەر ئۆزىنى تۇتۇۋال-  
دى، — قولۇمدىكى ئىشلىرىمنى تۈگىتىپ بولغاندا سىزنى ئاپ-  
رىپ كۆرسىتىپ كېلەي، ئاچامنىڭ ئۆزىلا.

— ھېلىقى ۋاپاسىز تاشمەمەت دېگەنچۇ؟  
— ئۇ... ئۇ ھازىر قەشقەردە بولسا كېرەك...، — ئەنەزەر  
بۇ ھەقتە سۆزلىشىشتىن قاچقانداك، دەرھاللا تېمىنى يۆت-  
كىدى، — گۈلبانۇم، سىزدىن بىر ئىشنى سورىسام خاپا بولار-  
سىزمۇ؟

— سوراڭ، سىزدىن ھېچنېمىنى يوشۇرمايمەن.  
— پەزىلەتبۇۋى ئاچامنىڭ دېيىشىگە قارىغاندا، ئاچىڭىز  
قەشقەرلىككە بەك ئۆچ ئوخشىمامدۇ؟

گۈلبانۇمنىڭ ئۇنى ئىچىگە چۈشۈپ كەتتى. ئۇنى ئەنسىرد-  
تىپ تۇرغىنىمۇ ھەم ئەندىشە ئىسكەنجىسىدە قىسىپ ئازابلانغاندا-  
نىمۇ نەق مۇشۇ سوئال ئىدى. بۇ ئىشنى ئۆز يولى بىلەن سۆزل-  
سە، ئەنەزەرنىڭ كۆڭلىگە ئازار بېرىپ ئۈمىدسىزلىك گىردابىغا  
ئاپىرىپ تاشلايتتى. سۆزلىمىسە ئۆزى ياخشى كۆرۈپ قالغان  
يىگىتنى گۇمانغا سېلىپ قويىاتتى، شۇنداقتىمۇ ئېيتماي  
بولمايتتى.

— ئەنەزەر، سىزنىڭ كۆڭلىڭىزنى ئاغرىتىپ قويۇشتىن ئە-  
سەرەيمەن، — گۈلبانۇمنىڭ ئىختىيارسىز بېشى مەيدىسىگە ئې-  
گىلدى، — مېنىڭ دادام ئاپامنى يەتتە بالا بىلەن قويۇۋەتكەن.



بۇنىڭغا بىر قەشقەرلىك ئايال سەۋەب بولغان. ئۇ ئايال ئاپامنىڭ ئاھ - زارىغا، بالىلىرىدىن ئايرىلىشتەك نادامەتلىرىنىڭ ۋابالىغا قالماي دېگەنمۇ دادامدىن ئاجرىشىپ قەشقەرگە كەتتى. بىراق دادام شۇنىڭدىن كېيىن كۇچا، ئاقسۇ، خوتەن، قەشقەرلىك بو-لۇپ يەنە بەش خوتۇن ئالدى. كۈنلار كۇچا، ئاقسۇ، قەشقەر، خوتەنلىكلەرنىڭ ھەممىسىنى قەشقەرلىك دەپ قارىغاچقىمۇ، ئاپام ئالتە خوتۇننىڭ ھەممىسىنى قەشقەرلىك دەپ قاراپ، «ئۆيۈمنى بۇزغانمۇ، يەتتە بالامنى يېتىم قىلغانمۇ قەشقەرلىك»، «بېشىمغا قارا كۈنلەرنى سېلىپ مېنى كوچىغا تاشلىغانمۇ قەشقەرلىك» دەپ قارايدۇ. مەن ئون بەش يېشىمغىچە دادامنىڭ قېشىدا تۇرغاچقا ئىشتىن باش كۆتۈرەلمەي ئوتتۇرا مەكتەپنى ئارانلا تۈگەتكەن. — مۇنداق دەڭ... — ئەزەر سوغۇق ئىچىملىك قۇتىسىغا قارىغانچە خېلىغىچە گەپ قىلىمدى. كېيىن ئاڭلىنار - ئاڭلانماس بوش ئاۋازدا: «ئۇنداقتا...» دەپ گېپىنىڭ ئاخىرىنى قىلالىمدى.

— گەپ ئىككىمىزگە باغلىق... — گۈلبانۇم بۇ بىر ئېغىز گەپنى قانداق دەۋەتكەنلىكىنى ئۆزىمۇ ئاڭقىرالماي قالدى. ئۇ ھۈپپىدە قىزىرىپ تەتۈر قارىۋالدى.

— رەھمەت سىزگە، گۈلبانۇم، — ئەزەر قىزنىڭ قولىدىكى رىنى تۇتتى، — سىز ماڭا ئىشەنچ، خۇشاللىق ئاتا قىلدىڭىز... — يېڭىت قىزنى تولىمۇ يۇمشاق باغرىغا باستى.

— ئەزەر، سىز ئۈچ - تۆت كۈندە ئىشىڭىزنى تۈگەتسىڭىز راستتىنلا كېتەمسىز؟ — پىچىرلىدى گۈلبانۇم، — ئۇ چاغدا بىز...

— ھەرقانچە يىراقلارغا كەتسەممۇ سىزنى يوقلاپ تۇرىمەن، ئۇنىڭسىزمۇ سىزگە شۇنچىلىك باغلىنىپ قالدىمكى، تاقەت قىلالمايمەن.

— راستما؟

— گېپىمگە ئىشەنمىسىڭىز، يۈرىكىمدىن سوراڭ...  
گۈلبانۇم بېشىنى يىگىتنىڭ كۆكرىكىگە قويۇپ خېلىغىچە  
ئۈنچىقمىدى. بىر چاغدىلا ئۇ لەپىدە قايرىلىپ قارىدى.  
— ئەنەر، ئاپام تاماق جۈزىسىنىڭ گېپىنى قىلىۋاتاتە-  
تى، — قىزنىڭ يىگىتتىن ئايرىلىشقا كۆزى قىمايۋاتاتتى، —  
ياساپ بېرەلەمسىز؟

— تاماق جۈزىسىغا ئەڭ ياخشى ماتېرىيال ئۈجمە ياغىچى.  
تەبىئىي گۈللۈك ھەم رەڭدار چىقىدۇ، — دېدى ئەنەر بىرەر  
كۈن بولسىمۇ قىزدىن ئايرىلمايدىغانلىقىغا خۇش بولۇپ، —  
مېنىڭ ھويلىدا تىلىنغان ئۈجمە تاختىيى بار. ئۆتكەنكى ھارۋىنى  
ئاچىقسىڭىز بىللە ئەكەلمەمدۇق. شۇ باھانىدە ئانام سىزنى كۆردى-  
دۇ. سىزمۇ ساياھەت بىلەن تونۇشۇۋالسىز.  
— قاچان؟

— ئىشك - دېرىزە قاپاقلىرىنى بېكىتىپ، سىرلاپ بول-  
غاندىن كېيىن بارايلى، بولامدۇ؟ ناھايىتى ئىككى - ئۈچ كۈن-  
لۈك ئىش.

قۇياش ئورمانلارنى ئارقىسىغا قىڭغىيىپ، قەدىمىي دەرەخ  
غوللىرى ئارىلىقلىرىدىن چۈشكەن قىپپاش شولىلار قويۇق ئور-  
مان ئىچىنى بىنەپشەرەڭ نۇر تۇمانى بىلەن بېزىدى، چاتقاللار  
روجەكلىرىدىن كۆرۈنگەن دەريا سۈيى خۇددى كۆكتىن تۆكۈلگەن  
ئۈنچە - مەرۋايىت ئۇۋاقلىرىدەك ۋىلىقلىداپ كۆزنى چاقاتتى.  
كەلگۈسى ئاقىۋەتلەر يۈرىكىنى ئەنسىزلىككە سېلىپ تۇرغان قەش-  
قەر يىگىتى بىلەن تارانچى قىزى بۈگۈنكى ساياھەتتىن كۆڭلى  
مەمنۇن بولۇپ چىرايلىرىدا بەخت كۈلكىسى يېلىنچاپ تۇرسىمۇ،  
قەلبىدە دېگىلى بولمايدىغان بىر خىل غۇۋالىق ھۆكۈمران ئىدى.  
ئۇلار ئورۇنلىرىدىن تۇرۇپ چوڭ يولغا چىقتى، ئاندىن ۋېلىسىد-  
پىتكە مىنىپ شەھەرگە قاراپ يۈرۈپ كەتتى.

دەريانىڭ ئۇ قاتىدا،  
 كۆرۈنگەن تېرەك بىزنىڭ.  
 سىزنىڭ كۆيىمگەن بىلەن ھوي بالا،  
 كۆيىدۇ يۈرەك بىزنىڭ.  
 گۈلبانۇم خېنىم كۆيدۈرۈۋەتتىڭ يۈرەكنى.

ئورنىتىلغان ئىشىك، دېرىزە قاپاقلىرىنى ئوچۇق ھاۋارەڭ  
 سىردا سىرلاپ بولۇپ، گۈلبانۇمنىڭ كېلىشىنى كۈتۈپ ئولتۇر-  
 غان ئەنزەر لەمپە ئاستىدا راۋابىنى تىرىڭلاتقاچ بوش ئاۋازدا ناخشا  
 ئېيتىۋاتاتتى. تۈيدۈرماي كىرىپ كەلگەن گۈلبانۇممۇ شەپە چى-  
 قارماي توسۇق تاختاينىڭ ئارقىسىغا يوشۇرۇندى. ئۇ ئاۋاز چىقىد-  
 ىرىۋەتمەسلىك ئۈچۈن ئاغزىنى تۇتۇۋالغانىدى.

سەگىدەيدۇ يۈرەكلەر،  
 بولغاچ ھويلاڭ ھاۋالىق.  
 سۈمبۈل چاچلىق قارا كۆز ھوي بالا،  
 ماڭا كۆيەر ۋاپالىق.  
 گۈلبانۇم خېنىم بىللە كېتىلى ئەمدى.

.....

ئۆچكە بالىسى ئوغلاق،  
 ئوتنىڭ ئۈچىنى يەيدۇ.  
 تارانچىدىن تۇتقان يار ھوي بالا،  
 كۆزنىڭ يېغىنى يەيدۇ.  
 گۈلبانۇم خېنىم كاۋاپ بولىدىغۇ يۈرەك ...

گۈلبانۇم تاقەت قىلالماي پۇسۇققىدە كۈلۈۋەتتى. ئەنزەر

چۆچۈپ قايرىلدى - دە، راۋابىنى قويۇپ توسۇق ئارقىسىغا قاردى.

— ھوي بالا، — گۈلبانۇم ناخشىنى دورىدى، — كاۋاپ بولغان يۈرىكىڭىزنىڭ پۇرىقى ھويلنى بىر ئاپتۇ.

— ئەستاغپۇرۇللا، سىزنىڭ ماراپ تۇرغانلىقىڭىزنى بىلمەي قاملاشمىغان غەزەلنى توۋلاۋېرىپتەن، — ئەنەر قۇلاقلىرىغىچە قىزىرىپ كەتتى، — قارىسام ئانىڭىز ئىدارىگە بارامدىكىن، بايا كىيىنىپ چىقىپ كەتتى. شۇڭا ئۈنۈمنى قويۇپ بېرىپتەن. — تەشنا يۈرەكلەرنى قاندۇرغۇدەك مۇڭلۇق ناخشا ئېيتىدۇ. — كەنسز، بۇ چاغىچە نېمىشقا شۇنداق خەقلەر ئاڭلىغۇدەك ئېيتمايسىز؟

— ئانىڭىزنىڭ راۋابىنى تونۇرغا تۇتۇرۇق قىلىپ، ئارقامغا تېپىپ ھويلدىن قوغلاپ چىقىرىشىدىن قورقۇپ، زېرىكسەم ئىچىمدە غىگىشىپ يۈردۈم، — دېدى ئەنەر ھەزىل بىلەن، — بۇ ھويلدىن چىقساملا خۇددى يۈرىكىم مۇشۇ لەمپە ئاستىدا قالىدۇ. غاندەك ئازابلىنىپ كېتىمەن.

— بولدى قىلىڭ، ئەنەر، — گۈلبانۇمنىڭ بايقى شادلىقى يوقىلىپ، ئۈنۈم بىردىنلا پەسلەپ كەتتى، — مەنمۇ بەزى ئىشلارنى ئويلىسام يۈرىكىم سۇ.

— قېنى باشقا كەلگەندە كۆرمەيمىزمۇ، — ئەنەرنىڭ قاشلىرى ھىمىرىلدى، — ئەمىسە ماڭامدۇق؟

ئۇلار تۈنۈگۈن قارادۆڭدىكى ئۆيگە بېرىپ تاختاي ئەكىلىشنى دېيىشىپ قويغاچقا، ئاخشام گۈلبانۇم پەزىلەتبۇۋىنىڭ ھارۋىسىنى ئاچىقىپ قويغانىدى. ئۇلار دەرۋازىغا قۇلۇپ سېلىپ يولغا چىقتى. مەھەللىدىن چىقىپ كەتكۈچە ئەنەر ئالدىدا، گۈلبانۇم بىرنەچچە قەدەم ئارقىدا ماڭدى. لېكىن بېدە بازىرىدىن ئۆتۈش بىلەنلا ئۇلار پاراڭلىشىپ بىللە مېڭىشتى. بۇ تۆت كۈندىن بېرى گۈلبانۇم لەمپە ئاستىغا كۆپ كەلمىدى، چۈشلۈك تاماقنىمۇ

ئاپىرىپ بېرىپلا، ئۆيىنىڭ دېرىزىسىنى ئىشارە قىلىپ ئارقىغا ياندىغان بولدى. چۈنكى گۈلسۈمخان بىرەر شەپىنى سېزىپ قالمىۇ ياكى قىزىنىڭ ياسىنىپ - تارىنىشلىرىدىن، گەپ - سۆزلىرىدىن گۇمانلاندىمۇ ئەيتاۋۇر ئىككى - ئۈچ كۈندىن بېرى قاپقى يامغۇر بۇلۇتىدەك تۇتۇلۇپ، قىرىچە - يېنىچە تېگىپ يۈرەتتى. ئۇلۇشكۇن ئاشام بىر چاغقىچە كۈتۈلۈپ چىقتى:

— جۇۋاينىمەك كەتكۈر پەزىلەتبۇۋى «گۈلبانۇم ئەنەرگە راسا ماس كەلگۈدەك» دەپ تىلىنى ئۇششۇتۇۋاتامدا، تىلىغا مەرەز چىققۇر، — گۈلسۈمخان ئاچچىقىدا ئېغىر پۇشۇلدەدى، — ئەمدى ئۆتەپ - تېشىپ قىزىمنى قاشقالىققا بېرىمەنمۇ، ئاغزىڭىزنى يېپىپ، تاماقنى ئاپىرىپ بېرىپلا ئوچۇق چىراي ئاچما. ئۇ قاشقالىق بىلەن قىلىمسا بولمايدىغان قانداق پاراك ئىكەن ئۇ - ھە؟! ياكى ھېلىقى دىۋانە نەغمىسى بىلەن تاڭگادەك سوزۇپ ئېيتىدىغان ناخشىسىغا ئاشىق بولۇپ قالىدىكمۇ؟

— جېنىم ئاپا، بولدى قىلغىنا، بۇنىڭدىن كېيىن پاراڭلاشمايمىسام بولىدىمۇ.

— مېنىڭ جېنىم تۇيۇپ تۇرۇۋاتىدۇ. سەنمۇ شۇ كۈنلەردە غەلىتىلا بولۇپ قالدىڭ، ئەگەر ئۇكاڭ ئەسقەر بىلىپ قالدىغان بولسا خۇدا ساقلىسۇن، يوغان بالا تېرىيدۇ ئۇ شۇم، مېنىڭمۇ بۇ دۇنيادا تۇرۇشۇم ھارام بولىدۇ.

گەرچە گۈلسۈمخاننىڭ بېسىمى بولۇۋاتسىمۇ بۇ تۆت كۈندىن بېرى ئۇلار ئىككى نۆۋەت كېچىسى ئۇچرىشىپ خىلى بىر ۋاھلار - غىچە مۇڭداشتى. بۇمۇ گۈلبانۇمنىڭ يالغان ئېيتىشىدىن كەلگەن ئەپلىك پۇرسەت ئىدى. ئۇ بىرىنچى قېتىم «بىر دوستۇمنىڭ مەسلىھەت چىيىغا بارىمەن» دېگەن بولسا، ئىككىنچى قېتىم «دوستۇم زەينەپنىڭ بىر كۆڭلىكى بار ئىكەن، پىچىپ بېرىپلا يېنىپ كېلىمەن» دېدى. ئۇلارنىڭ ئوغرىلىقچە ئۇچرىشىشلىرىمۇ پەقەت گۈلسۈمخان ئانىنى ئېرىتىشنىڭ پىلانلىرىنى مەسلىھەت

قىلىش ئىدى. مانا ھازىر قارا دۆڭگە كېلىۋېتىمۇ يەنىلا شۇ ئادەمنى زەردىگۆش قىلىدىغان ئىشلارنى سۆزلىشىپ كېتە-  
ۋاتاتتى.

ئۇلار قارادۆڭنىڭ بارغانسېرى يۇقىرى ئۆرلەۋاتقان يولىدا ھارۋىنى ئىتتىرىپ خېلى ماڭغاندىن كېيىن ئوڭ تەرەپتىكى تار كوچىغا قايرىلىشتى. ئازادلىقتىن ئىلگىرى قارادۆڭدە قەشقەر-لىكلەر ئورۇنلاشقان بىرنەچچە كوچا بولۇپ، نامراتچىلىق، ۋەيرانچىلىق، پاسكىنچىلىق يېغىپ تۇراتتى. ھازىر بىر - بىرىگە تۇتىشىپ كەتكەن كوچىلار، سېلىنىپ كەتكەن بىر - بىرىدىن ھەشەمەتلىك قورۇ - جايىلار، ھەرخىل پاسوندىكى ئۆيلەر، تال بوستانلىق، پېشايۋانلىق گۈللۈك ھويلىلار ئادەمنىڭ بەھرىنى ئاچاتتى. ئەنئەنىۋىي گۈلبانۇمنى باشلاپ «ھېجرى» مەھەللىسىگە يېتىپ كېلىپ، ئالدىدا بىر ئېرىق سۇ ئېقىپ تۇرغان، ئۆزگىچە نەقىشلەنگەن قوش قاناتلىق يېشىل دەرۋازا ئالدىدا توختىدى. ئۆتكەندە ئەنئەنىۋىي ئېغىر كۆتەكنى شۇنچە يىراققا سۆرەپ كېلىشى، قارادۆڭنىڭ داۋان يولىدىن قانداق تارتىپ چىققانلىقى گۈلبانۇمنى ھەيران قالدۇردى. ئۇ، خېلىلا ھېرىپ قالغانىدى.

ھويلا كىچىكرەك بولسىمۇ، ئۇدۇلدىكى پېشايۋانلىق ئۈچ ئېغىز ئۆي، ئۇنىڭ ئۆگزىسىگە تىيەك قويۇپ ياماشتۇرۇلغان تال بوستان، كوچا تېمىغا يانداپلا سېلىنغان، ئامبار، چايخانىلار ئاپئاق ئاقارتىلغان بولۇپ، پېشايۋان تۈۋرۈكلىرى، ئىشىك - دېرىزىلەر سۇس بېغىررەڭ سىرلانغانىدى. بولۇپمۇ تال بوستاندا ئېسىلىپ تۇرغان قارا چاراس، ئات باغرى، كۆك ئۈزۈملەر تېخى يېتىلمىگەن بولسىمۇ ھويلىغا ھۆسن قوشۇپ تۇراتتى.

ھويلىدىكى شەپنى ئاڭلىغان بولسا كېرەك، ئۆيىدىن ئېگىز-گىنە، بادام يۈزلۈك، ئورۇقمۇ ئەمەس، سېمىزمۇ ئەمەس قىرىق بەش ياشلار چامىسىدا بىر ئايال چىقىپ كەلدى. ئۇنىڭ قارائەت-لىك ئىچىدىكى تولىغان بەددىنى، سۈزۈك ئاق يۈزى، بولۇپمۇ

كۆز - قاشلىرىنىڭ چاقناپ تۇرۇشىدىن ياشلىقىدا نۇخسانسىز بەرنا قىز ئىكەنلىكىدىن دېرەك بېرىپ تۇراتتى. قوللىرىغا قويغان قىپقىزىل خىنە قارىداپ چېچەكلەشكە باشلىغانىدى. ئايالغا سوڭ-دېشىپلا ئون تۆت - ئون بەش ياشلاردىكى بىر قىزمۇ چىقىپ گۈلبانۇمغا كۈلۈپ قاراپ قويدى. قىزنىڭ ئىنچىكە تۈز قاشلىرى، مەرمەردەك يارقىن مەسۇم چىرايى، جىنەستىدەك كىچىك ھال رەڭ لەۋلىرى، غۇبارسىز كۆزلىرىنى كۆرگەن گۈلبانۇم، ئەنزەرنىڭ: «ساباھەت ئاچام نۇرئامىنەننىڭ ئۆزىلا» دېگەن سۆزلىرىنى ئەسكە ئالدى.

— گۈلبانۇم، — ئەنزەر پېشايۋاندا سۈرلۈك قاراپ تۇرغان ئايالغا قارىدى، — مېنىڭ ئانام مۇئەتتەرخان بولىدۇ.  
— ئەسسالامۇئەلەيكۇم، چوڭ ئاپا، — گۈلبانۇم ئېگىلىپ تەزىم قىلدى.

— ۋەئەلەيكۇئەسسالام، — مۇئەتتەرخاننىڭ چىرايى سەل ئېچىلدى، — تىزلىقىما، تىز - ئامان تۇردىڭىزما، ئۆي ئىچىڭىز تىزلىقتۇ.

— ئانا، بۇياق، — ئەنزەر گۈلبانۇمغا قاراپ قويدى، — مەن ئىشىنى قىلىۋاتقان خوجايىننىڭ قىزى بولىدۇ. ئىسمى گۈلبانۇم. ئۇلار تاماق جۈزىسى ياساتماقچىكەن، ئۈجمە تاختىسىغا كەلگەن.

— ئوبدان بوپتۇ، بالام، قېنى مېھماننى باشلىمامسەن.  
ئايال ساھىبخاننىڭ سۈرلۈك قارىشىدىن قورققان گۈلبانۇم «رەھمەت» دېمەكچى بولىدۇ، ئەنزەرنىڭ شەرەت قىلىشىدىن قورۇنۇپقىنا ئوتتۇرىدىكى مېھمانخانىغا قەدەم ئالدى. مېھمانخانا كونا ئادەت بويىچە گىلەم بىلەن بېزەلگەن بولۇپ، چۆرگىلىتىپ تاۋار، دەپنەزە كۆرىپىلەر سېلىنغانىدى. گۈلبانۇم تامدىكى چوڭايىتىلغان رەسىم رامكىسىدىكى شالاڭ چاپلىرى چارلاشقان، كۆز ھەم قوۋۇزلىرى ئولتۇرۇشقان سالاپەتلىك ئادەمنىڭ سۈرىتىگە

كۆز تاشلىدى - دە، ئەنزەرگە ئوغرىلىقچە قارىۋالدى. بۇ ئەسنادا ساباھەت كىچىك شىرەنى يۇمىلىتىپ ئەكېلىپ، پاكىز گۈللۈك داستىخاننى سالدى. ئاندىن تاتلىق - تۇرۇملەرنى تىزىپ، پەتە-نۇستا چاي ئەكىردى. ئۇ نازۇك قوللىرى بىلەن گۈلبانۇمنىڭ چىنىسىگە بىر كالىك ناۋات سېلىپ قويدى.

— مەزەلەرگە بېقىڭا، ئاچا، — دېدى ساباھەت قول قوش-تۇرغان ھالدا، — بەك چىرايلىق ئىكەنسز، ئاكامنىڭ نەچچە كۈنىڭىغا ئېچىلىپ - يېيىلىپ يۈرۈشىنىڭ سەۋەبىنى ئەمدى بىلىدىم.

گۈلبانۇم بىلەن ئەنزەر تەڭلا كۈلۈۋەتتى.

— مۇشتەك تۇرۇپ بۇنىڭ يامانلىقىنى، — ئەنزەر باش چاپقىدى.

— ۋاي جېنىم ئون بەش ياشقا كىرگەن تۇرسام، ئۈنچىلىك ئىشلارنى سېزلەلمەمدىم. گۈلبانۇم ئاچا، سىزنىڭ تېگىڭىز نەلىك؟

— غۇلجىلىق.

ساباھەت ئەنزەرگە يالتىدە قاراپ قويۇپ، سىرتقا چىقىپ كەتتى ھەم ئانچە ھايال بولمايلا قايتىپ كىردى. ئەمما شۇنىڭدىن كېيىن ئېغىز ئاچمىدى. جىيەن سىڭلىسىنىڭ گەپ - سۆز، ھەرىكەتلىرى ئەنزەرنى گۇمانغا سېلىپ قويدى.

ئەنزەر بىلەن گۈلبانۇم چايلارنى ئىچىپ، چىنىلىرىنى يىغىشتۇرۇپ، تاختايلارنى ھارۋىغا باسقۇنچە مۇئەتتەرخان چىقىمىدى. بىراق ئۇلار ھارۋىنى سۆرەپ كوچىغا چىقىشى بىلەن ئاق سېرىق، قىزىلكۆس يۈزى پارقىراپ تۇرغان يىگىرمە ئىككى - يىگىرمە ئۈچ ياشلاردىكى ئۆسكىلەك بىر بالا يۈگۈرۈپ ئۇلارنىڭ ئالدىغا كەلدى.

— ئاكا، كەلگەنمىنىڭ؟ — بالا گۈلبانۇمغا گۇمان بىلەن قاراپ قويدى.



— ئۆتكەندە مەن سىزگە ئاشخانىدا ئىشلەيدۇ، دېگەن ئىنىم شۇ، — ئەنەر گۈلبانۇمغا قاراپ قويدى، — ئىسمى ئابدۇسەمەت.

— ياخشىمۇسىز؟ — گۈلبانۇم كۈلۈپ باش ئەگدى.

— ياخشىمۇسىز.

— ھە، ھاسىراپ كېتىپسەنغۇ، — ئەنەر، ئابدۇسەمەتنىڭ تەرلەپ كەتكەن پېشانىلىرىگە قاراپ قويدى.

— ئۆيدە بىر نەرسەم ئۇنتۇلۇپ قاپتىكەن.

گۈلبانۇم ئابدۇسەمەتنىڭ كۆزلىرى، بادام يۈزى ئاپسىنىڭ كىگە ئوخشايدىغانلىقىنى ھېس قىلدى. ئۇ، ئوچۇق دەرۋازىدىن ھويلا ئىچىگە كۆز تاشلىشى مۇئەتتەرخان دالان ئۆيىدىن چىققانچە، گۈلبانۇمغا ئالايغاندەك قىلىپ قاراپ غىپىدە كىرىپ كەتتى. ئۇنىڭسىزمۇ ئانىسىنى مېھماننىڭ ھۆرمىتىنى قىلماي مېھمانخاندەك قەدەم ئالمايغانلىقى، ھەتتا «خوش» دەپ ئۇزىتىپ قويمايغانلىقىدىن يەرگە كىرىپ كەتكۈدەك بولغان ئەنەر، بۇ ھالدىن تېخىمۇ نومۇس ئوتىدا پۇچىلاندى. ئۇلار تار كوچىدىن چىقىپ، چوڭ يولغا قايرىلىدىغان دوقمۇشقا كەلگەندە گۈلبانۇم ئارقىسىغا قارىغانىدى، دەرۋازا ئالدىدا ئۇلارغا قاراپ تۇرغان مۇئەتتەرخان قايرىلىپلا ھويلىغا ئۆزىنى ئالدى. بۇ سىرلىق مۇئامىلىدىن كۆڭلى سۇنغان گۈلبانۇمنىڭ يۈرىكى ئەنسىز دۈپۈلدەپ كەتتى.

گۈلبانۇمنىڭ ئەنسىرىگىنى ئورۇنلۇق ئىدى. مۇئەتتەرخان دالان ئۆيىگە كىردى — دە سۈپىدا ئولتۇرۇپ كىمىندۇر ئاچچىق تىللىدى. بايا ئۇ، گۈلبانۇمنى كۆرۈپلا، غۇلجا تارانچىلىرىنىڭ پۇشتى دەپ ھېس قىلدى بولغاي ئوچۇق چىراي ئاچمىدى. شۇڭا، ساباھەتكە: «تېگى نەلىك، گەپكە سېلىپ باققىن، قىزىم» دەپ بۇيرۇغانىدى، يېشىغا يېتىپ قالغان بۇ قىزىمۇ چاندۇرماي گەپ ئېلىپ مومىسىغا يەتكۈزدى. شۇندىلا مۇئەتتەرخان مېھماننىڭ ئالدىغىمۇ چىقمىدى، ئۇزىتىپمۇ قويىمىدى. ئەگەر ئوغلى ئەنەر

يالغۇز بولغىنىدا ئىدى، كېلىشتۈرۈپ كىچىتىغا سېلىشتىن  
يانمايتتى.

— ساباھەت! — ۋارقىرىدى مۇئەتتەر خان، — قېنى سەن؟  
مېھمانخاندىكى جوزا، چىنە - قاقىلارنى يىغىشتۇرۇۋاتقان  
ساباھەت مومىسىنىڭ چۈس مېجەزىنى بىلگەچكىمۇ «مانا مەن»  
دېگىنىچە يۈگۈرۈپ كىردى.

— ھېلىقى پاخپاق «تېگىم غۇلجىلىق» دېدىما؟  
— شۇنداق، ئانا، — ساباھەت كىچىكىدىن مومىسىنى ئانا  
دەپ چوڭ بولغانىدى.

— ئۇلاردىن گەپ ئېلىپ باقمىدىڭما، راستتىنلا چىقىشىپ  
قالغاندەك تۇرامدا؟

— مەن ئۇ قىزغا: «بەك چىرايلىق ئىكەنسز، ئاكامنىڭ  
ئېچىلىپ - يايىراپ يۈرۈشىنىڭ سەۋەبىنى ئەمدى بىلىدىم» دېسەم  
ئىككىلىسى كۈلۈپ كەتتى.

— ئاكاڭ بىرىنچە دېمىدىما؟  
— ئۇ، «مۇشتەك تۇرۇپ بۇنىڭ يامانلىقىنى» دېگەندەك  
قىلدى.

— ھە بىلىدىم، ھەممىسى ئېنىق بولدى، خەپ، ئەنزەر،  
خەپ، ئەنزەر.

— ئانا، بىراق ئۇ قىز شۇنداق مۇلايىم، ئوچۇق - يورۇق  
ئوبدان قىز ئىكەن.

— يوقال قانچۇق! مۇلايىم، ئوچۇق - يورۇقلۇقى قۇرۇپ  
كەتسۇن، — قىز ئالمان - تالمان چىقىپ كەتتى، لېكىن مۇئەتتەر  
خان غايىبانىسىگە ۋارقىرىغىلى تۇردى، — ئۆز زامانىسىدا  
سېنىڭ داداڭ دېگەن غۇلجىلىق تارانچىمۇ شۇنداق مۇلايىم، ئو-  
چۇق - يورۇق، تىلى تاتلىق، مۇئامىلىسى ئىللىق، ئايىغىدا  
قۇرت ئۆلمەيدىغان شېرىن - سۇخەن كازاپ ئىدى. ئۇ، ئاشۇ  
ھىيلىلىرى بىلەن قىزىم نۇرئامىنەم ھەم بوۋاڭنىڭ بېشىنى

يېگەن.

مۇئەتتەر خان غەزەپ ئاچچىقىدا ۋارقىرىغانسېرى كونا جارا-  
ھەت ئېغىزى ئېچىلىپ، كۆڭۈلسىز ئەسلىمىلەر ئۇنى تېخىمۇ  
ئەسەبىيلەشتۈرۈۋەتتى. قىزى نۇرئامىنەنىڭ بىر كۆزىدىن قان،  
بىر كۆزىدىن نادامەت زەردابلىرى ئاققان شۇ كۈنلەر، مەخەت  
ئەپەندىنىڭ يەرلىك قاراڭغۇ تۈرمىسىدە تارتقان ئازابلىرى، تاياق،  
تاسما، ئارغامچا سىم دەستىدىن قان ئويۇپ كەتكەن تېنى! قارد-  
داپ كەتكەن جەسەت! مانا بۇلارنىڭ ھەممىسى تاش يۈرەك تاشمە-  
مەتنىڭ شان - شۆھرەت، ئەمەل ئۈچۈن كەلتۈرگەن خورلۇق -  
نادامەتلىرى ئىدى. ئادەمنىڭ ئەقلى لال بولىدۇ، ئۇ نېمانچە تېز  
ئۆزگىرىپ كەتكەن - ھە؟!

«مەن ... مەن نۇرئامىنەم بىلەن ئۆمۈرلۈك جۈپتى ھالالدىن  
بولۇشقا قەسەم قىلىمەن! كۆزىدىن بىر تامچە ياش ئاققۇزسام ئىت  
بولاي! تۈزكۈر بولۇپ كېتەي. بېشىمغا دوزاخ ئوتى ياقسىمۇ،  
بالاىبەتتەرلەر گەجگەمدىن باسسىمۇ مەڭگۈ ۋاپا رىشتىمنى ئۆز-  
مەيمەن! ئۇنى ئاسرايمەن، قوغدايمەن، ئەبەدىلىككە ھىماتى بولىد-  
مەن!...»

مانا بۇ، مەخەت ئەپەندى بىلەن مۇئەتتەر خان تويغا قوشۇلدى-  
غاندىن كېيىن تاشمەمەتنىڭ پەردىشەپنى قايرىپ قويۇپ، ئۆيگە  
ئۆسۈپ كىرگەنچە تىزلىنىپ ئولتۇرۇپ ئېيتقان سۆزلىرى، ئەھ-  
دە - ۋاپالىرى ئىدى!

تاشمەمەت ئەنە شۇنداق شېرىن تېلى، ھېلى بىلەن يۇغۇرۇل-  
غان يۈرىكىدىن چىققان ۋەدىلەرنى كۈرمىنىڭ قېتىم قىلىپ، ساد-  
دا، ئاق كۆڭۈل نۇرئامىنەننىمۇ ئىسكەنجىگە ئېلىۋالغانىدى.  
بىر كۈنى مۇئەتتەر خان قىزى بىلەن ئايرىم سۆھبەتلىشىپ  
ئائىلىق نەسىھەتنى قىلدى:

— قىزىم، سىز ئەمدىلا ئون ئالتە ياشنى تۈگەتتىڭىز، ئۇ  
بالا بولسا غۇلجىلىق ھەم ھەربىي ئىكەن. بىر كۈنلەرگە كەلگەندە

ھەربىي سەپتىن چېكىنىپ، يۇرتىغا قايتىدۇ. ئۇ چاغدا سىز مۇساپىرچىلىق تارتىپ قالسىز. ئۇنىڭ ئۈستىگە بىز سىزگە قانداق چىدايمىز، بولۇپمۇ دادىڭىز سىزگە بۆلەكچىلا ئامراق. — تاشمەمەت، — پىچىرلىدى نۇرئامىنەم، — يۇرتىغا كەت. مەيدىغانلىقىنى ئېيتتى. ئۇنىڭ غۇلجىدا تارتىشقۇدەك ئاتا — ئانىسى، قېرىنداشلىرىمۇ يوق ئىكەن...

— سىز ئىشەندىڭىزما؟  
— ئۇ... ئۇ... ھەرگىز يالغان ئېيتمايدۇ... ئۇنىڭغا ئۆزۈمدىنمۇ بەكرەك ئىشىنىمەن.

ئارىدىن ئىككى يىل ئۆتكەندە نۇرئامىنەمنىڭ بۇ پاك ئىشەنچىگە تاشمەمەتنىڭ سوتتا بەرگەن جاۋابى:

— مەن كەلگۈسى ئىقبالىم، شان — شۆھرىتىم ئۈچۈن ئەكسىلىتىنقىلاپچى ئائىلىدىن چەك — چېگرىنى ئاجرىتىمەن. چۈنكى گېنېرال بولۇشنى ئويلىمايدىغان ئەسكەر ئۇ ياخشى ئەس. كەر ئەمەس.

— تاشمەمەت، بەرگەن قەسەملىرىڭىزنى، ئەھدە — ۋاپالىرىڭىزنى ئۇنتۇدىڭىزمۇ؟ ئۇنداق باغرى تاشلىق قىلماڭ، بىر ياش. لىق قىزىمىزنى ئويلاڭ، — يامغۇردەك ياش تۆكتى نۇرئامىنەم. — تىل دېگەننىڭ سۆڭىكى يوق، ئادەم بالىسىنىڭ مىزانى، بىرەر مەنپەئەتكە ئېرىشمەكچى بولغاندا تىل دېگەننى ئېغىز ئىچىدە قانچىلىك ئويناتسا بولۇۋېرىدۇ...

بىچارە ناتىۋان قىزنىڭ ئاق كۆڭلى، ساب قەلبى، غۇبارسىز ئىشەنچسى ئاخىرى بېرىپ شامۇ سەھەرلەردە، پىنھان تۈنلەردە تۆككەن كۆز ياشلىرىغا، ياش ھاياتىغا زامىن بولدى.

... مۇئەتتەر خان بۇلارنى قانداقمۇ ئۇنتۇپالسىن! بالىنىڭ تىرىنقى كېسىلسە ئانىنىڭ يۈرىكى تىلىنمىدۇ! شۇنداق بۇ مېھرىبان ئانىنىڭ يۈرىكى سۆيۈملۈك كىشىلىرىنىڭ قەبرىستانلىقىغا ئايلاندى. مەخەت ئەپەندى، قىزى نۇرئامىنەم ئۇنىڭ قەلب قەب.

رىستانلىقىغا كۆمۈلدى، ئەڭ دەھشەتلىكى ئۆمۈرلۈك ۋاپادارى مەخەت ئەپەندى راسا قىيىناققا ئېلىنىۋاتقان چاغلار بولدى. سەۋر - ئاقىتى چېكىگە يەتكەن مۇئەتتەرخان بىر كۈنى «ھەربىي تەشۋىقات ئەترىتى» نىڭ باشلىقى تاشمەمەتنىڭ ئىشخانىسىغا بېسىپ كىردى. ئۇ، قاپقى يامان قاراۋۇللار، ئېسىقلىق تۇرغان قوراللارنىڭ سۈرىدىن قورقۇپ قالمىدى.

— سىز مەخەت ئەپەندىنى نېمە گۇناھى ئۈچۈن شۇنچە قىيىناققا ئالسىز؟ — مۇئەتتەرخاننىڭ كۆزلىرىدىن ئۇچقۇنلار چاچرىدى، — بىلىمەن، ئۇنىڭ قىزىنىڭ كۆز يېشىغا چىدىيالماي سىزگە دەپ سالغان بىرنەچچە ئېغىز تىلى ئۈچۈن ئۇنىڭدىن ئۆچ ئېلىۋاتىسىز.

— بىز غۇلجىلىقلار كەڭ قورساق، بىلىملىك، مەدەنىيەتلىك خەق، ئاداۋەت دېگەننى بىلمەيمىز، توغرا، مەخەت مېنى: «مۇناپىق، كازاپ، ئىبلىس، خارۋازار بولۇپ ئۆلۈكۈڭ كۈچىدا قالىدۇ» دەپ تىللىغانىدى، بىراق مەن بىر ئوبدان ياشاۋاتام-دېم، — تاشمەمەت بىردىنلا ئەسەبىيلەشتى، — مەن ساڭا دەپ قوياي، كىمنىڭ خارۋازار بولۇپ ئۆلۈشىنى ئىنقىلاب بەلگىلەيدۇ. — بۇ گېپىڭچە ئۇنى ئۆلتۈرمىگۈچە كۆڭلۈڭ ئەمىن تاپماي-دىكەن - دە، — مۇئەتتەرخاننىڭ چوڭ كۆزلىرى غەزەپتىن چاچراپ چىقىپ كەتكۈدەك بولدى، — غۇلجىلىق سەندەك قارا نىيەت، ۋىجدانىسىز، ۋەدىسىگە ۋاپا قىلمايدىغان بولىدىغان بولسا، شۇ خەق بار كۈچىغا قارايدىغان بولسام يۈزۈم قارا بولۇپ كەتسۇن!...

ئاچچىق تۇتۇۋالغان مۇئەتتەرخان جالاقلاپ تىترەپ ئىشخاندىن چىقىپ كەتتى. ئۇ شۇنىڭدىن باشلاپ ھەپتىگىچە سۇدىن باشقا نەرسە ئىچمەي يېتىپ قالدى. تاشمەمەت دېگەننى قىلدى، ئارىدىن بىرنەچچە كۈن ئۆتۈپلا مەخەت ئەپەندىنىڭ ئۆلۈكىنى ئون ئالتە ياشلىق ئەنەر يۈدۈپ كەلدى. بۇ چاغدا ئۇ تولۇق ئوتتۇرا

مەكتەپنى پۈتتۈرگەن بولسىمۇ «ئەكسىلەنقىلاپچى» نىڭ پۇشتى بولغاچقا يۇقىرى ئۆرلەپ ئوقۇشقا ئىمكان بولمىدى. شۇڭا ياغاچ-چىلىققا شاگىرت كىردى، ئۈستىسى قازا قىلغاندىن كېيىن بىر ئاشپەز ئۈستامغا يېلىنىپ ھۈنەر ئۆگەندى.

مەخەت ئەپەندى ئالەمدىن ئۆتكەندىن كېيىن ئۇنىڭ ئائىلىسىگە ئاسايىشلىق بولمىدى. «بىرگە زەرەبە بېرىش، ئۈچكە قارشى تۇرۇش» چوڭقۇرلىشىپ ئەكسىلەنقىلاپچىلارغا زەرەبە بېرىش، قېزىپ چىقىرىش ھەرىكىتى يېزا، كەنت، كىچىك ئەترەت-لەرگىچە، شەھەرلەردە مەھەللە، ئاھالە كومىتېتلارغىچە كېڭەيىپ شىددەتلىك قۇيۇنغا ئايلاندى. تاشمەنتنىڭ ئىچكى جەھەتتىن ئىس قويۇپ بېرىشى بىلەن ئەكسىلەنقىلاپچىنىڭ ئايالى مۇئەتتەرخان بىلەن ئوغۇللىرى ئەنزەر، ئابدۇسەمەتلەر بىرقانچە قېتىم تارتىپ چىقىرىلىپ كۈرەشكە تارتىلدى، كۈچىدا سازايى قىلىندى. ئۇلارنىڭ سىرت بىلەن بولغان ئالاقىسىنى ئۈزۈش ئۈچۈن ئىشكىگە: «ئەكسىلەنقىلاپچى، سىنىپىي دۈشمەن قارا ئۇۋىسى» دەپ يېزىلغان تاختا ئېسىلدى.

بىر كۈنى ئەنزەر، ئانىسى ھەم ئون ئالتە ياشلىق ئىنىسى ئابدۇسەمەتكە مۇنداق دېدى:

— ئانا، بىز قەشقەردىن كېتەيلى، ئاشۇ لەنتى «ئەكسىلەنقىلاپچى» دېگەن قالپاق بار ئىكەن، بۇ يەردە بىزگە كۈن يوق، ھەرگىز چىرىغىمىز ئۆرە كۆيمەيدۇ.

— نەگە كېتىمىز، بالام؟

— غۇلجىغا، ئۇ يەردە ھۈنەرۋەن ئاز ئىكەن، مەن سىلنى گۈلدەك بېقىپ كېتەلەيمەن.

— غۇلجىغا؟! — مۇئەتتەرخاننىڭ بىردىنلا چىرايى ئۆڭ.

دى، — يەنە شۇ غۇلجىغىما، ئاشۇ خەقنى كۆرەر كۆزۈم يوق، بالام.

— جېنىم ئانا، ھەممە يۇرتتا ئەسكىمۇ بار، ياخشىمۇ بار.

ئويلاپ كۆرسىلە، سىلىنىڭ يۈزلىرىگە قارا سۇۋاپ كۈرەش قىلغان، رەھىم - شەپقەت قىلماي ئۇرغان ئەر - خوتۇنلارمۇ قەشەقەرلىققۇ.

— راست، ئانا، ئاكام توغرا دەيدۇ، — كۈرەش مەيدانىدا كۆپ تاياق يەپ كەتكەن ئابدۇسەمەت دەرھاللا ئاكىسىنىڭ تەرىپىدىن ئالدى، — ئىشىكىمىزگە ئېسىلغان ئاشۇ تاختاي بار ئىكەن، كۈرەش سەھنىسىدىن چۈشەلمەيمىز. ئۇلار تېخى سىزنى ... — ھە، ئۇلار مېنى يەنە نېمە قىلماقچىكەن؟ — كۈرەش، پىيەننىڭ ۋەھشىيىتىدىن قورقۇپ كەتكەن مۇئەتتارخان چۆچۈپ سورىدى، — دېگەن قېنى، ئادەمنى رەللە قىلماي. — ئۇلار... ئۇلار... سىلىنى «قوتۇر ئېشەككە تەتۈر مىندۈرۈپ، ئەسكى داسنى چالدۇرۇپ سازايى قىلساق بۇ خوتۇننىڭ ھەيۋىسى چۈشىدۇ» دەيدۇ.

— نېمە، نەدىن ئاڭلىدىڭ؟

— ئاكتىپلارنىڭ ئىشخانىسى ئىشىكى ئالدىدا.

— ئانا، ئارىسالدى بولمىسىلا، — دېدى ئەنزەر جىددىيلىشىپ.

— كېتىمىز دەپلا كەتكىلى بولامدۇ، بالىلىرىم، — قوتۇر ئېشەكنىڭ گېپىنى ئاڭلىغان مۇئەتتەرخان يۇمشاپ قالغانىدى، — يۇرتتىن يۇرتقا كېتىش ئاسان دەپ ئويلايمىسىلەر، ئاڭلىسام غۇلجا دېگەن يەرگە ئۆتكۈزمەيمىش.

— مەن بۇنىڭ يولىنى قىلىپ قويدۇم، — ئەنزەر پەس ئاۋازدا سۆزلەشكە باشلىدى:

ئەنزەرنىڭ كىچىكىدىن تارتىپ تولۇق ئوتتۇرا مەكتەپكىچە بىر پارتىدا ئولتۇرۇپ ئوقۇغان نۇرمۇھەممەت دەيدىغان جانجىگەر ئاغىنىسى بار ئىدى. ئۇنىڭ دادىسى ئېلاخۇن دوپپا - تۇماق بازىرىدا يازدا دوپپىچىلىق، قىشتا تۇماقچىلىق قىلاتتى. 1963 - يىلى غۇلجىلىق شەمىشىدىن دەيدىغان شوپۇر بالا قەشقەر.

گە يۈك تارتىش جەريانىدا ئېلاخۇن تۇماقچىنىڭ قىزى مۇبارەكخان بىلەن تونۇشۇپ قالغانىدى. كۈنلىرىنى غورىگىل ئۆتكۈزۈۋاتقان ئېلاخۇن تۇماقچى «نىكاھ غايىب» دېگەن ئەقىدە بويىچە چىرايلىق توي قىلىپ قىزىنى غۇلجىغا يولغا سېلىپ قويدى. شۇنىڭدىن بېرى شەمشىدىن ھەر قېتىم كەلگىنىدە مۇبارەكنى ئەكىلىپ، نۇرغۇن سوۋغا - سالاملار بىلەن قېيناتا - قېينانىسىنى يوقلاپ تۇراتتى.

— توۋا قىلىدىم خۇدايىم، مۇنداقمۇ غۇلجىلىقلار بارىدەكەن — ھە؟ — مۇئەتتارخان ياقىسىنى تۇتتى، — ئاۋۇ تاشمە مەت دېگەن شاۋۇچى نەدىن تۆرىلىپ قالغان بولغىيتتى. — ئۇنداق گۇيلار، — دېدى ئابدۇسەمەت، — ھەممە يەردىن تېپىلىدۇ، ئانا.

— ئۇلۇشكۈن ئاغىنەم نۇرمۇھەممەت بىلەن كۆرۈشكىلى ئۆيىگە بارغانىدىم، — ئەنزەر سۆزىنى داۋاملاشتۇردى، — شەمشىدىن قەشقەرگە ئاق ئوغۇت يۆتكەش سەۋەبىدىن يالغۇز كېلىپ قاپتۇ. ئۇ، ئائىلىمىزنىڭ بېشىغا كەلگەن كۈلپەتنى ئاڭلاپ: «سىلەر سىياسەت ئايدىڭلاشقىچە بىرنەچچە يىل قەشقەردىن ئايرىلىپ بىر يەرگە كەتمەسەڭلار، بۇ ئىنقىلاب سىلەرگە كۈن كۆرسەتمەيدۇ» دەپ ئېيتتى، شۇڭا ئېلاخۇنكام بىلەن نۇرمۇھەممەت ئۇنىڭغا غۇلجىغا ئەكىتىشنى ئېيتقاندى. ئۇ: «چاتاق يوق، قېينانامغا قىزىنى كۆرسەتكىلى ئەكىتىۋاتىمەن، بۇلار بولسا ئايا-لىمنىڭ ئىنلىرى» دەيمەن. ئۇنىڭ ئۈستىگە تەكشۈرۈش ئورنىدا مېنىڭ ئاغىنىلىرىم بار، دەيدۇ.

— ئانا، شۇنداق قىلايلى، — دېدى ئابدۇسەمەت يېلىنىپ، — بۇ يەردە دەككە - دۈككىدە ئۆلۈمنى كۈتۈپ ياتمايلى. — شەمشىدىنكامنىڭ دېيىشىچە، غۇلجىدىكى قارادۆڭ، توپا - دەرەخلەردە قەشقەرلىكلەر ئولتۇراقلاشقان مەھەللىلەر ئىنتايىن كۆپ ئىكەن، — دېدى ئەنزەر ئىشەنچ بىلەن.



— ئۇ شوپۇر قاچان ماڭىدىكەن؟ — مۇئەتتارخان قايىل بولۇپ قالغانىدى.

— قەشقەردىن ئۈرۈمچىگە يۆتكەيدىغان يۈك بار ئىكەن. شۇ ھەل بولغان ھامان ماڭىدىغان ئوخشايدۇ، — ئەنزەر ئىشنى خېلىلا پۇختا قىلغاندەك قىلاتتى، — بەلكىم ئىككى - ئۈچ كۈن كېتەر.

— بوپتۇ، بالام، — كىندىك قېنى تۆكۈلگەن ئانا تۇپراققا كۆزى قىيمىغان مۇئەتتەر خان يىغلىدى، — قارا كۈنلەر ئۈچۈن يىغىپ قويغان ئازراق پۇلمۇ بار، ئالتۇن زىبۇزىننە تلىرىمنى ساتسام، ئۇ يەردە ئۆي - ماكانلىق بولۇپ قالارمىز، ھەممە يەر خۇدانىڭ زېمىنى.

... يۈرەك زېدىسى بولۇپ كەتكەن مۇئەتتەر خان ئانا قارا كۈندىن لىھەرنى ئەسلەپ ياش تۆكۈپ ئولتۇرغان مۇشۇ پەيتتە، ئەنزەر بىلەن گۈلبانۇم بەيتۇللا ئالدىدىكى بىر ئاشپۇزۇلدا پېتىرمانتا يېپ ئولتۇراتتى. ئۇلار ئۈجمە تاختىنى بېسىلغان تاشكا ھارۋىسىنى كۆرۈنگۈدەك يەرگە قويۇپ قويغانىدى.

— ئەنزەر، مەن تويۇپ قالدىم، بەك شورپىلىق كەن، — دېدى گۈلبانۇم تەخسىسىنى ئېرى ئېتىتىرىپ.

— ئازلا قاپتۇغۇ، غەيرەت قىلىڭ، — ئەنزەر قىزنىڭ مايلىشىپ كەتكەن قوللىرىغا قارىدى، — بۇ ئاشپۇزۇلنىڭ مانتىدىسىنىڭ داڭقى بار، مەن پات - پاتلا ئانامغا ئالغاچ كېتىمەن. ئۇلار سۆزلىشىپ تۇرۇشىغا ئاشخانغا بىر جۇلدۇر كېپەن دىۋانە كىرىپ كەلدى. ئۇنىڭ ئۆڭۈپ رەڭگىنى يوقانغان مائىسارەڭ چاپىنىنىڭ قولىتۇق، يەڭلىرى يىرتىلغان بولۇپ ئىسلىشىپ قاردىغان مازلار ساڭگىلىشىپ تۇراتتى. چاپىنىنىڭ ئىككىلا پېشىدا ماۋزېدۇڭنىڭ ھەرخىل ئىزناكلىرى، قەلەي تۈگمە، قۇتا ئېغىزلىرى، سۇلياۋ گۈللەر شالدىرلاپ ئېسىلىپ تۇراتتى، چىڭشىلىشىپ كەتكەن قىزغۇچ بۇزغۇر ساقاللىرى كىر بويۇنلىرىنى،

قوتۇر باسقان ئېڭەك - يۈزلىرىنى بېسىۋالغان بولۇپ سەرسان كۆزلىرىدىن ئۇنىڭ سەۋدايى ئىكەنلىكىنى بىلىۋالماق تەس ئەمەس ئىدى. ئۇ تاماق جۈزلىرى ئوتتۇرىسىدىكى يولدا قېتىپ تۇردى - دە، ئوڭ قولىنى شارىلا كۆتۈردى:

— ئالدىغا بۇرۇل، ئالغا قاراپ ئاتاكا، ھۇررا! ...، — ساراڭ جۈزىلارنى قۇيۇندەك ئايلىنىپ يەنە ئورنىغا كېلىپ تۇردى، — گېنېرال بولۇشنى ئويلىمايدىغان ئەسكەر ياخشى ئەسكەر ئەمەس! ...

— چىقىپ كەت خۇمىسى، بۇ سېنىڭ ئۇرۇش مەيدانىڭ ئەمەس، — ۋارقىرىدى ئاش توشۇپ، جۈز سۈرتۈپ يۈرگەن بالا، دەسمال بىلەن ئۇنىڭ گەجگىسىگە ئۇرۇپ، — مەدەنىيەت ئىنقىلا. بىدىكى ئۇرۇش ئاپام بىلەن دادامنىڭ بېشىنى يېگەن، ۋۇ شۇم. لۇقنى تىلەيدىغان نىجىس.

سەۋدايى ساراڭ يۈز - بويۇنلىرىغا شاپىلداپ تېگۈۋاتقان دەسمالغا پەرۋا قىلماي يەنە قېتىپ تۇراتتى.

— قېنى ئۇرۇشتا ئوردىن - مېداللار بىلەن شان - شۆھرەت قازانغان گېنېرالغا سەدىقە - پېتىر ئاتا قىلىڭلار ...

بايا ساراڭ كىرگەندىلا چىرايى تاتىرىپ كەتكەن ئەنزەر، گۈلبانۇمنىڭ ئالدىدىكى ئاشقان مانتا بىلەن ئۆزىنىڭ تەخسىسىدىكى بىرنەچچە مانتىنى قوشۇپ ئۇنىڭ سۇلياۋ خالتىسىغا تۆكۈپ بەردى.

— ياخشى، مانا بۇ ئەسكەرنى پەيچاڭلىققا كۆتۈردۈم، — ساراڭ قاسماق قوللىرىنى ئەنزەرنىڭ مۇرىسىگە قويغانىدى، ئۇ ئاستا چۈشۈرۈۋەتتى، ئاڭغىچە ئاشپەز ئۈستام بىلەن بىرنەچچە مۇلازىملار ساراڭنى ئىتتىرىپ سىرتقا چىقىرىۋەتتى. بىراق ئۇنىڭ:

— خەپ ئەكسىلىنىقلا بىچىلار، قىزىم ساباھەت سەنلەرنىڭ ئەدىپىڭلارنى بېرىدۇ، — دېگەن ئاۋازىنى ئاڭلىغان ئاشپەز،

مۇلازىمەتچى، خېرىدارلارنىڭ ھەممىسى پاراقلاپ كۈلۈشۈپ كېتىشى.

— يۈرۈڭ، كېتەيلى، — دېدى ئەنەر روھسىز ھالدا.  
— ۋۇي نېمە بولىدىڭىز، چىرايىڭىز بىز قىسمىلا بولۇپ كېتىپتۇغۇ، — سورىدى گۈلبانۇم.

ئەنەر جاۋاب بەرمەيلا گۈلبانۇمنى باشلاپ چىقتى — دە، ھارۋىنى ئىتتىرىپ كېتىشتى. ئۇنى بۇنداق ھالەتتە كۆرمىگەن گۈلبانۇم ھەيرانلىق ئىچىدە جىمجىت ماڭدى. ئۇلار خېلى بىر يەرلەرگىچە ئۇن — تىنىسىز مېڭىپ بېدە بازىرىدىن ئۆتكەندىلا، ئەنەر بېشىنى كۆتۈرۈپ گۈلبانۇمغا قارىدى:

— گۈلبانۇم، سىز ئىككىمىزنىڭ ئىشى توغرۇلۇق قانداق ئويغا كېلىۋاتىسىز؟ — ئانىسىنىڭ بايقى سىرلىق ھەرىكەتلىرىدىن ۋەھىمىگە چۈشكەن ئەنەر بەكمۇ روھسىز ئىدى.

— مەن بۈگۈن كېچە ئاپامغا ئېيتايلىكىن دەيمەن، — ئۈمىدىنىڭ يوقلۇقىدىن كۆڭلى ئەلەمزا دە بولغان گۈلبانۇم ئېغىر خۇرسىنىدى، — بەربىر بىر كۈنى ئاشكارىلىنىدىغان گەپ.  
— ھازىرچە ئېغىز ئاچماڭ.

— نېمىشقا؟

— مەن ئىشىمنى تۈگىتىپ كەتكەندىن كېيىن بولسۇن، نېمىشقا دېسىڭىز، مەن بار چاغدا ھويلىڭىزدا بىرەر كۆڭۈلىسىز-لىكىنىڭ تۇغۇلۇشىنى خالىمايمەن. كۆز ياشلىرىڭىزنى كۆرگۈم يوق.

— ماقۇل، ئەمىسە سىزچۇ؟

— كۆڭلۈم تۈيۈپ تۇرۇۋاتىدۇ. بۈگۈن ئانام سىز توغرۇلۇق گەپ ئاچىدۇ. مەنمۇ بېشىمغا كەلگىنىنى كۆردۈم.  
— نېمە، ئاپىڭىز ئۈنمەسمۇ؟ گېپىڭىزنىڭ ئۇرامى شۇنداق چىقىۋاتىدىغۇ.

— مەن ئۇنداق دېمىدىمغۇ، لېكىن ئانامنىڭ قورسىقىغا كىرىپ چىقسام، قەشقەرلىك قىزلاردىن ئېلىپ بەرگۈسى بار.

— مۇنداق دەڭ.

نامازدىگەر ۋاقتى بولۇپ قالغانىدى، تاختاي بېسىلغان ھار-  
ۋىنى لەمپە ئاستىغا قويۇپ قويغاندىن كېيىن ئەنزەر ۋېلىسىپىتىنى  
يېتىلەپ ماڭدى. گۈلبانۇم ئۇنى ئۈزىتىپ چوڭ كوچىغا بىللە  
چىقتى. ئۇلار بىر - بىرىگە تىكىلىپ ئۇزاق قارىشىپ تۇرۇشتى.  
— گۈلبانۇم، بېشىمغا بالا تېغى ياغسىمۇ، جېنىم تېنىمدىلا  
بولدىكەن، مەن سىزدىن ئايرىلمايمەن.

— ۋاپا - ئەھدىم يۈرىكىمنىڭ قات - قاتلىرىدا، ئۇنى  
ھېچكىم چىقىرىۋېتەلمەيدۇ. بۇ مېنىڭ قەسىمىم!  
تالاغا قارىغان دېرىزىدىن گۈلسۇمخانىنىڭ قەھر - غەزەپ  
بىلەن ۋارقىرىغان دەھشەتلىك ئاۋازى ئاڭلاندى:  
— گۈلبانۇم!!!

ئىككى دەردىمەن چۆچۈپ كەتتىيۇ، ئاندىن بىر ھازا تېڭىر-  
قاپ قېلىشتى...

## 5

مېھمانخانىنىڭ گىلەم سېلىنغان سۈپىسىدا ئانا - بالا روبىرو  
ئولتۇرۇشاتتى. مۇئەتتارخاننىڭ كۆزلىرى چەكچەيگەن، ھاسىد-  
راشتىن بۇرۇن تۆشۈكلىرى كېڭەيگەن، چىرايلىق قاشلىرى تۈ-  
رۈلگەن بولسا، ئەنزەر گىلەم گۈللىرىگە باققىنىچە ئۇنى ئىچىگە  
چۈشۈپ كەتكەنىدى. ئۇلارنىڭ مۇشۇنداق تىرىكشىۋاتقىنىغا ئىك-  
كى سائەتتەك بولدى. ئابدۇسەمەت بىلەن ساباھەت بەلكىم شېرىن  
ئۇيقۇغا غەرق بولغان بولسا كېرەك. مۇئەتتارخاننىڭ دېمىگەن -  
ئەتمىگىنى قالمىدى. ئۇ: «تاشمەننىڭ تىزلىنىپ ئولتۇرۇپ  
ياش تۆككىنىچە قىلغان قەسەم، ئەھدە - ۋاپالىرىنى ئىككى يىل  
بولماي ئۇنتۇپ، سوتتا نۇرئامىنەمگە كەلتۈرگەن ھاقارەتلىرى،  
قىزنىڭ ئازابىغا چىدىمىغان مەخەت ئەپەندىنىڭ ئىككى ئېغىز گەپ

قىلىپ قويغىنىغا تۆت يىل ئاداۋەت ساقلاپ، «بىرگە زەربە بېرىش، ئۈچكە قارشى تۇرۇش، ھەرىكىتىدە ئۈچ ئېلىپ جېنىغا زامىن بولغانلىقى...» قاتارلىقلارنى يۇم - يۇم ياش تۆككەن ھالدا سۆزلەپ ئۆتتى. ئوغلىنىڭ كۆزلىرىدىن تامچىۋاتقان قەتىرلەرنى كۆرگەن مۇئەتتارخان بىر ئاز بوشىشىپ پەسكارغا چۈشتى. — داداڭ بىلەن ئاچاڭنىڭ قاتىلى تاشمەت ئىكەنلىكىنى بىلمەسەن، يوق؟

— بىلىمەن.

— ھەببەللى، مانا ئاشۇ قاتىل غۇلجىلىق، يەنە كېلىپ ھەربىي دېگىنە. تەربىيە كۆرگەن ھەربىي شۇنداق شۇملۇقنى قىلغان يەردە، باشقىلىرىدىن گەپ ئاچقىلى بولامدا؟ — جېنىم ئانا، گۈلبانۇم ئوخشىمايدۇ.

— نېمىشقا ئوخشىمايدىكەن - ھە؟ — مۇئەتتارخاننىڭ غەزەپى يەنە ئۆرلىدى، — ھەممىسى ئىلى دەرياسىنىڭ سۈيىنى ئىچكەن، تۈزىنى يېگەن، ھاۋاسىدىن نەپەسلەنگەن، بۇ گەپچە گۈلبانۇم دېگەن ئالۋاستىدىن كېچەلمەيسەن، شۇنداقمۇ؟ — كېچەلمەيمەن، — ئەنزەر تولىمۇ ئاستا شىۋىرىلغان بولسىمۇ، مۇئەتتارخان ئېنىق ئاڭلىدى.

— يوقال سۈيدۈك پۇراپ قالغان ئېشەك، سېنى كۆرەر كۆزۈم يوق!

ئەنزەر ئەتىسى ئىشقا كەتتى. ئۇ جىددىي تۇتۇش قىلىپ تاماق شېرىسىنىڭ يۇمىلاق مەنزىسىگە رەندە سېلىپ سىلىقلاۋاتقاندا، گۈلبانۇم ئەتكەنچاي بىلەن نان كۆتۈرۈپ كەلدى. ئۇ، ئەنزەرنىڭ ئىشىشىپ قالغان قاپاقلىرىغا، قىزارغان كۆزلىرىگە قاراپ، ئۇنىڭ كېچىچە كىرىپك قاقماي چىققانلىقىنى سەزدى.

— قانداقراق ئەھۋالىڭىز؟ — گۈلبانۇمنىڭ يۈرىكى ئەينەك ئۈستىدىكى سىمابىتەك تىترەپ تۇراتتى.

— ياخشى، — ئەنزەر سۇسلا جاۋاب بەردى، گۈلبانۇمنىڭ «قانداق ئەھۋالىڭىز» دېگىنى «ئىشلىرىڭىز قانداقراق بولدى» دەپ سورىغىنى ئىدى. ئەنزەرنىڭ كۆڭلىدە بىرنەچچە كۈن تىر-كىشىپ چۈشەندۈرسەم، ئانام ئەھياغا كېلىپ قالار دېگەن خام تەمە بولغاچقا، ئانىسى بىلەن بولغان ئاخشامقى سۆھبەتنى دېگۈسى كەلمىدى. قىسقىسى گۈلبانۇمنىڭ يۈرىكىگە يىڭنە سانجىپ، دىلىنى خىرە قىلىشنى خالىمىدى.

— ئاخشام ئۆيگە مېھمان كېلىپ قېلىپ سۆزلىشەلمىدىم.

— ئەمىسە كۆزلىرىڭىزچۇ؟

— سىزنى خىيال قىلىپ، زادىلا ئۇخلىيالمىدىم.

گۈلبانۇم ھۈپپىدە قىزاردى.

— مېنىڭ ئاپامۇ ماڭا ماي تارتىپ گەپ قىلماي يۈرىدۇ.

ۋاي خۇدايىم كۈنلارنىڭ كاللىسى نېمانداق قاتمالدۇر.

— گۈلبانۇم، سەۋر قىلىڭ، ئۇلارنىڭ كاللىسىدىكى بۇ

قاتماللىق ھاياتىدىكى پاجىئە ۋە ئازاب - ئوقۇبەتلەرنىڭ قالدۇرغان

تامغىسى. ئاسان ئۇنتۇپ كېتەلمەيدۇ، — ئەنزەر ئىشىنى داۋام

ئەتكەچ سۆزلىمەكتە ئىدى، — ئويلاپ كۆرۈڭ، سىزنىڭ ئاپىد-

ئىزمۇ، مېنىڭ ئانامۇ ئوخشاشلا ئوتتۇز ئۆت - ئوتتۇز بەش

يېشىدا تۈل قالغان. «ئايال كىشى دېگەن بىرەر ئەرنىڭ پېشىنى

تۇتۇپ، ئۇنىڭ خىزمىتىنى قىلغىنىدا ئۇلارنىڭ يۈرىكى پۈتۈن،

كۆڭلى توق بولىدۇ» دېگەن گەپنى ئاڭلىغانمەن. شۇڭا كۈنلار

تۈل خوتۇن ئوتى ئۆچكەن ئوچاق دەپ بىكار ئېيتىمغان. شۇ

سەۋەبتىن بولسا كېرەك ئۆزلىرىنى، ئەنە شۇنداق بەختتىن مەھ-

رۇم قىلغانلارنى مەڭگۈ ئۇنتۇپالمايدۇ ھەم كەچۈرەلمەيدۇ.

ئەنزەر شۇ كۈنى كېچىدە ئانىسى بىلەن سۆھبەتلىشىپ يەنىلا

كۆڭلى تىنغۇدەك جاۋاب ئېلىش ئەمەس، بەلكى ئۈمىدلىرى كۆ-

پۈككە ئايلاندى. ئۇ، ئەتىگەندە ئىشقا كېتىپ تاماق شىرەسىنى

پۈتتۈردى - دە، قايتماقچى بولدى. گۈلبانۇم ھۈنەر ھەققى تەڭ-

لىگەندى. ئۇ «يېنىڭىزغا سېلىپ قويۇڭ، لازىم بولغاندا ئىشلىد-  
تەرمىز» دەپلا ۋېلىسىپىتىنى يېتىلەپ چوڭ يولغا چىقتى.  
— ئەنەر، ئەمدى بىز قانداق كۆرۈشەرمىز؟ — دەپدى قىز  
ئۈمىدسىز ھالدا، — مېنى ئىزدەپ كەلسىڭىز يولنىڭ چېتىدىكى  
بوتكىنىڭ ئارقىسىدا ساقلاڭ، لېكىن ۋېلىسىپىتىڭىزنى بوتكى-  
نىڭ ئالدىغا قويۇڭ، مەن ئۇنىڭدىن سىزنىڭ كەلگىنىڭىزنى  
بىلەلەيمەن.

— بولىدۇ، ئەڭ ياخشىسى، مەن ماشىنىچىخانغا باراي.  
— بەك ياخشى بولدى.

ئەنەر ۋېلىسىپىتىنى مىنىپ يۈرۈپ كەتتى. گۈلبانۇم بولسا  
بىردىنلا ئۆپكىسى ئۆرۈلۈپ ئۈنسۈز يىغلىۋەتتى. يولنىڭ يىراق  
ئىزناسىدا غايىب بولغان سېيماغا تەلمۈرۈپ تۇرغان گۈلبانۇمنىڭ  
يۈزلىرىدىن ئارقا - ئارقىدىن قوغلىشىپ چۈشۈۋاتقان ياشلار  
ئېگەكلىرىدىن تامچىلىماقتا ئىدى.

گۈلبانۇمنىڭ ھەسرەتلىك مەسۇم چىرايى كۆز ئالدىدىن زا-  
دىلا كەتمىگەن ئەنەر ۋېلىسىپىتىنىڭ پېدالىنى زەرب بىلەن ئايلاند-  
دۇرۇپ كېتىۋاتاتتى. چۈنكى ئۇنىڭ قاراڭغۇ كۆڭلىنى خۇددى  
پارقىراق قوڭغۇزدەك كىچىككىنە بىر نۇر يورۇتۇپ ئۆتكەندى.  
بۇ بولسىمۇ ئوبلاستتىن ئويۇشتۇرغان ئاھالە كومىتېت جۈربىلى-  
رىنى تەربىيەلەش كۇرسىغا قاتنىشىش ئۈچۈن چۆچەككە كەتكەن  
نېغمەت ئاكا بولۇپ، ئۇ قارادۆڭ ئاھالە كومىتېتىنىڭ جۈربىنى  
ئىدى. ئۇ قىرىق سەككىز ياشلاردا بولۇپ، مۇئەتتارخاندىن ئۈچ  
ياش ئەتراپىدا چوڭ بولسىمۇ، ئانىسى ئۇنى قەۋەتلا ھۆرمەتلەيت-  
تى. ئۇلار دەسلەپتە قەشقەردىن كېلىپ شەخسلەرنىڭ ئۆيىدە  
ئىجارە ئولتۇرۇۋاتقان چېغىدا نېغمەت ئاكا ھازىرقى قورۇنى  
قەرەزگە بوغۇلغان بىر قىمارۋازدىن ئەرزانلا ئېلىپ بەرگەندى.  
كېيىن ئۆيلەرنى قايتىدىن سېلىش ئىشلىرىدا خۇمداندىكى ئاغىنى-  
لىرى ئارقىلىق بىرتال خىشنى ئىككى - ئۈچ تىيىن ئەرزان

ئېلىپ بېرىشتىن سىرت، ئۆرۈلگەن ئىمارەتلەرنىڭ خىشلىرىنى بىكارغا يىغىۋېلىشنى سۆزلىشىپ بەردى. گەنەر، ئابدۇسەمەت، ساباھەتلەر بىرنەچچە كۈننىڭ ئىچىدىلا خىشلارنى تاغدەك دۆۋىلىدە ۋەتتى. شۇنىڭ بىلەن ياغاچ - تاشلارغا پۇلنى تېجەپ قالدى. ھەتتا مەھەللىدىكى بالىلارنى يىغىپ: «بۇ قېتىم ئەمگەك ئىدارىدە سىدىن سان كەلسە سىلەرنى ئىشقا تونۇشتۇرۇپ بېرىمەن» دېيىش ئارقىلىق ئۆيىنىڭ تامچىلىق، سۇۋاقچىلىق ئىشلىرىغا ياردەملەشتۈردى. مۇئەتتارخان ئۇلارغا پەقەت چۈشلۈك تامىقىنى ئوبدان قىلىپ بېرىپ، كەچتە ھاردۇق ئېشى ئېتىپ ئۆزى تاتتى. نېغمەت ئاكىنى ماختىمايدىغان ئادەم يوق ئىدى. ئۇ ھەممىگە يېتىشلىك بولۇپ، قىش - قىرو، يامغۇر - يېشىنلىق كۈنلەردە ئاھالە كومىتېتىدىكى ئەر - ئايال كادىرلارنى باشلاپ قارىغۇچىسى يوق، ئاجىز، مېيىپ، نامرات ئائىلىلەرنى يوقلايتتى، كەم - كۈسىلىرىنى قىلىپ بېرەتتى. يۇقىرىدىن ياردەم پۇلى چۈشكەن ھامان ئوتۇن، كۆمۈر، مەش، كىگىز - كېچەكلەر بىلەن ئۇلارنى خۇشال قىلاتتى. بىراق بۇنداق ياخشى ئادەملەرنىڭ تەلىپى تەتۈر كېلەمدۇ، نېمە، بۇلتۇر ئايالى «قىلتاماق» كېسىلى بىلەن قازا قىلدى. ئۇنىڭ چوڭ قىزى ئاقسۇغا، كىچىك قىزى «ھاجى بولۇس» مەھەللىسىگە ياتلىق بولۇپ كەتكەچكە، ئۇنى پات - پات يوقلاپ كېلەلمەيتتى. شۇڭا ئۇ تەنھالىق دەردىنى ئۇنتۇلدۇرۇش ئۈچۈن بولسا كېزەك كۈنلىرىنى خىزمەت بىلەنلا ئۆتكۈزەتتى. نېغمەت ئاكا ئېگىز، گەۋدىلىك ئادەم بولۇپ، بۇغداي ئۆڭ چىرا - يىغا كاپكازچە قىسقا بۇرۇتنى يارىشىپ، ئۇنى ئون ياش ياشارتىۋەتە - كەندى. ئۇ خۇش چاقچاق، تۈز كۆڭۈل، مەردلىكى بىلەن پەرقلىنىپ تۇراتتى.

— ھاي مۇئەتتارخان، مۇنۇ سورتلۇق ئۈزۈملەرنىڭ كۆتىكى. بالىلار نەق مەشگە يېرىم مېتىر چوڭقۇرلۇقتا ئورەك كولىسۇن. مەن ئۈزۈم كۆمۈپ بېرىمەن.



— ھاي مۇئەتتارخان، ھۆسن تۈزەپ قىز بالىغىلا ئوخشاپ قاپسىز. ھا... ھا... ھا... بالىلار كونا دەڭگە بېرىپ يىگىرمە تال چەڭزە بار ئەكەلىۋالسۇن، بىر سەھەرلىقتىن ئەرزانلا ئېلىدۇ. ئالدىم... باراڭسىز تال ئەرسىز چوكانغا ئوخشايدۇ جۇمۇڭ. ئۇنداق دېسەم سىزگە دەز كېتىپ يۈرمىسۇن يەنە.

«مۇشۇ كۈنلەردە نېغمەت ئاكام بولسىچۇ، كاشكى، — ئويلىدى ئەنەر ئۆي ئالدىغا كەلگەندە، — ئانام ئۇنىڭ گېپىنى يىرالمايتتى.»

كۆڭلىدە كىچىككىنە ئۈمىد چىرىغى يېنىپ تۇرغان ئەنەر كەچلىك تاماقتىن كېيىن «ئۆزلىرىگە دەيدىغان گېپىم بار ئىدى» دەپ ئانىسىنى مېھمانخانغا باشلاپ كىردى.

ئەنەر گېپىنى نەدىن باشلاشنى، نېمە دېيىشنى كۆڭلىگە پۈكۈۋالدى. ئۇ ھەرقانداق يۇرتتا ياخشى — ياماننىڭ بولىدىغانلىقىنى ھەققىدە سۆزىنى يىراقلاردىن ئايلاندۇرۇپ، ئۆزلىرىنى پۇل خەلەتمەي قەشقەردىن يۆتكەپ كەلگەن شەمشىدىنىڭ ئادەمگەر-چىلىكىنى ماختىدى. ئاندىن ئۆز مەھەللىسىدىكى غۇلجىلىق قوشنىلىرى بىلەن ياخشى ئۆتىۋاتقانلىقىنى سۆزلەپ كېلىپ، نېغ-مەت جۈرپىنىڭ ئىسمىنى چىقىرىش بىلەن مۇئەتتارخاننىڭ يۈزى قەشقەر ئانىرىدەك قىزىرىپ كەتتى.

— جېنىم ئانا، ئۆزلىرىمۇ «ئەگەر نېغمەت بولمىسا بۇنچە-لىك روزغارغا، خاتىرجەملىك كۈنلەرگە ئېرىشىشىمىز تەس ئىدى» دەيتتىلىغۇ، بولۇپمۇ نوپۇس، ئاشلىق رەسمىيەتلىرىمىزنى ھەل قىلىشقا ئاشۇ ئادەم قانچىلىك جاپا تارتىمىدى.

— نېغمەت دېگەننىڭ ئەسلىدى تېڭى يەكەنلىك ئىدى. كەن، — نېغمەتنىڭ گېپى چىقىش بىلەن گەپتە تۇتۇلۇپ قالغان مۇئەتتارخان قەستەن تەتۈرلۈك قىلدى.

— ئانا، ئۇ دېگەن غۇلجىلىق تارانچى ئەۋلادى تۇرسا.

— نېمە سەن ئۇنىڭ بۆشۈكىنى تەۋرىتىپ بەرگەندەك گەپ

قىلىسەنغۇ.

— ئۆتكەن ئەتىيازدا ھويلىمىزغا بىر تۈپ گىلاس كۆچىتى تىكىپ بەرگەندە، سىلى: «تارانچى، تارانچى دېسە ئايدىن چۈش-كەن ئادەممىكىن دېسەم ناھايىتى شۇ «بۇغدايچى» دېگەن گەپ ئىكەنغۇ» دېۋىدىلە، ئۇ: «توغرا دەيسىز، تارانچى دېگەن ئۈچ خىل بولىدۇ. بىرى، غۇلجىنىڭ ئەسلىي يەرلىك تارانچىلىرى، يەنە بىرى، چېلەك تارانچىلىرى، ئۈچىنچىسى بولسا، نوزۇگۇم ۋاقتىدا قەشقەر، يەكەنلەردىن يۆتكىگەن جەنۇبىي شىنجاڭ تارانچىلىرى. مانا مەن چېلەك تارانچىلىرىنىڭ پۇشتى بولىمەن» دېمىدىمۇ.

— نېمىلا دېگەنبىلەن غۇلجىلىق ئەمەس — دە، — ئەنەرنىڭ سۆزلىرىدىن ئوسال ھالغا چۈشۈپ قالغان مۇئەتتارخان يەنە تەتۈرلۈك قىلدى، — ۋۇي گەپ قىلىمىسام تېنەپ قالغان ۋېتىلداقتەك سايراپلا كەتتىڭا. جىننىڭ قەستى شاپتۇلدا دەپ ماڭا ئېزىپ ئىچۈرۈپ، يەنە شۇ گۈلبانۇم دېگەن شەپشەكنىڭ گېپىنى قىلماقچىمۇ سەن؟ خام خىيال قىلما، مەن ئاللىبۇرۇن «غۇلجىلىق بار كۈچىغا قارىسام يۈزۈم قارا بولسۇن» دەپ قەسەم قىلغان.

— ئانا، گۈلبانۇم ئۇ...

— بولىدى بەس، — مۇئەتتارخان شاپىپدە ئورنىدىن تۇردى، — ئەگەر ئاشۇ رەسۋانى ئالىمەن دەپ تۇرۇۋالساڭ. مانا مۇشۇ تۇرقىدا تەرتىم بىلەن تۇرۇپتىمەن، بىر كېچە بەرگەن ئاق سۈتۈمگە رازى ئەمەس. مەن ئەتىدىن باشلاپ سېنىڭ بېشىڭنى ئوڭلاشنىڭ كويىغا كىرمىسەم بولىمىدى.

ئەنەزەر: «بىر كېچە بەرگەن ئاق سۈتۈمگە رازى ئەمەس» دېگەن ئېغىر بازغان ئاستىدا ئېزىلىپ ئولتۇرۇپ كەتتى. بۇ ئەلۋەتتە ئىسلام ئەخلاقى مىزانىدا سەل قاراشقا تېگىشلىك ئادەتتىكى سۆز ئەمەس ئىدى. ئانىنىڭ ئۇلۇغلۇقى ھەممىگە

ئايان! ئۇ پەرزەنتىنى توققۇز ئاي توققۇز كۈن ئېغىر قورساق كۆتۈرۈپ، ئاچچىق تولغاق يەپ تەۋەللۇت قىلىدۇ. شۇڭا دانالار: «ئانىنىڭ سوغۇق بۆشۈكىنى قۇچاقلاپ، بىر كېچە بەرگەن ئاق سۈتى ئۈچۈن، پەرزەنت ئۇنى ھاپاش قىلىپ مەككىگە يەتتە قېتىم ئاپارماق كېرەك» دەپ بىز ئەۋلادلارغا بېشارەت بەرگەن، ھەتتا رىۋايەتلەردە ئېيتىلىشىچە: «ئانا ياتقان ئۆيىنىڭ ئۆگزىسىگە بىسۈرۈپ چىقىش جايىز ئەمەس، بۇ مۇقەررەركى ئانىنىڭ بېشىغا دەسسەگەنلىك بىلەن باراۋەردۇر» دېيىلگەنكەن.

ئەزەر ئۈچ كۈندەك ھېچ يەرگە بارماي، پۇرسەت تاپسىلا ئانىسى بىلەن سۆزلەشتى. ئۇنىڭ گۈلبانۇمغا خۇش خەۋەر يەتكۈزۈش ئۈمىدى بار ئىدى. بىراق مۇئەتتارخان تاش چىشلەپ تۇرۇۋالدى. ئۇ: «بىر كېچە بەرگەن ئاق سۈتۈمگە رازى ئەمەس» دېگەن سۆزىدىن ھەرگىز يانمىدى. ئەمدى قانداق قىلغۇلۇق؟ ئانىنىڭ بۇ بىر ئېغىز سۆزى مۇسۇلمان پاك ئېتىقادى بىلەن دىلىنى يورۇتۇپ، دىيانەت بىلەن كېلىۋاتقان ئەزەر ئۈچۈن مىڭ ياتمان ئۈمۈتتەك زەربە بولدى. بىراق ئۇ گۈلبانۇمدىن ھەرگىز كېچەلمەيتتى. قايسىدۇر بىر دانا: «ھەرقانداق ئادەمنىڭ روھىدا: ئاتا - ئانىغا، ئېتىقادقا، غايىگە، يېقىن دوستىغا ۋە مۇھەببەتكە بولغان ھېسسىيات تۈۋرۈكلىرى بولىدۇ...» دېگەنكەن. ئەلۋەتتە ئاتا - ئانىغا بولغان مۇھەببەت قانداشلىققا تالىق مۇھەببەتتۇر. ئېتىقادقا بولغىنى ئاللاغا سېغىنىش مۇھەببەتتۇر. غايىگە بولغىنى ئىقبال - ئارزۇلىرىغا يېتىش يولىدىكى مۇھەببەت. لىكى مۇقەررەر. يېقىن دوستىغا بولغان مۇھەببەت بولسا مېھىر - شەپقەت، سەمىمىي - سادىقلىققا تالىق مۇھەببەتلىكى ئېنىق. ئەمدى مۇھەببەتكە تالىق ھېسسىيات بولسا يۈرەككە تالىق مۇھەببەتتۇر. شۇنىڭغا سەمىمىيلىك بىلەن ئىقرار دۇرۇمىزكى، يۈرەك: گۈزەل ئارزۇ - ئارمانلار، شېرىن ھېس - تۇيغۇلار، يۈكسەك سۆيگۈ شەربەتلىرى، ئۇلۇغ ئېتىقاد مىزانلىرى، روھىي

مۇھەببەت ئازابلىرى بايلىقى ساقلانغان تەن قەسرلىرىدىكى خەزىنىدىدۇر. بىرەر كىمگە ئىشقى سەۋدايى چۈشكەنكى بۇمۇ ئاللاننىڭ ئىلتىپاتىدۇر. ئۇنداق ئىكەن ئەنئەنە نېمە ئۈچۈن كۆڭلىگە نۇر ئاتا قىلغان سۆيگۈسىدىن كېچىدىكەن؟! ياق، بۇ ھەقتە ئۇ قانچىلىك تىل - ئاھانەت، دىشۋارچىلىقلارغا يولۇقسۇن، ھەممە - گە بەرداشلىق بېرەلەيدۇ.

ئەنئەنەنىڭ دىمىقى زىڭگىدە ئېچىشىپ، مۇلايىم كۆزلىرىگە ياش يۈگۈردى. تۇنجى قېتىم ئۆز يۈرىكىدە ئۆستۈرۈلگەن مۇھەببەت بىخىنى بىراۋلار يۇلۇۋېتىش ئالدىدا تۇرغاندا، نېمە ئۈچۈن تەندىن بىرنەچچە تامچە مۇھەببەت شىرنىسى چىقىمىسۇن؟! ئەنئەنە كېچىچە تۈزۈكرەك ئۇخلىيالمىغانلىقى ئۈچۈن بەكمۇ خامۇش ئورنىدىن تۇردى. ئاندىن ئاشتىمۇ قىلماي سولغۇن ھالدا ۋېلىسىپىتىنى يېتىلەپ چىقىپ كەتتى. خەنزۇ بازىرىدىن ئۆتۈپ توغرا كۆۋرۈككە كەلدى. ئۇ يەردىن ئۇدۇللاپ ستالىن كوچىسىدىن ئىككى قاسنىقى سۇۋادان تېرەكلىك يولدىن ئۇدۇللاپ، تاتار مەكتىپى قېشىدىكى ماشىنىچىخانا ئالدىدا ۋېلىسىپىتىدىن چۈشتى. چوڭ پەردىلىك دېرىزىدىن ئەنئەنەنى كۆرگەن گۈلبانۇم بىر ئاز ھايال بولغاندىن كېيىن، ھاۋا رەڭ ھىلىمە ياغلىقىنى ئارتىپ چىقتى.

— ياخشىمۇسىز ئەنئەنە، بىرنەچچە كۈندىن بېرى يوقىلىپلا كەتتىڭىز، — دېدى گۈلبانۇم يىغلامسىراپ، — يولىڭىزغا قاراپ كۆزلىرىم تېشىلەي دېدى.

ئۇلار ستالىن كوچىسىدىكى كىچىك ئاشخانىدا تاماق يەپ چىققۇچە چۈشمۇ بولۇپ قالغانىدى.

— يۈرۈڭ، ۋاڭ قادىر بېغىغا بارايلى، — گۈلبانۇم ۋېلىسىپىتىنىڭ ئارقىسىغا قونۇشى، ئەنئەنەنى پېدالىنى تەپتى. باغ بۇ يەردىن كۆرۈنۈپلا تۇراتتى. شۇڭا بىردەمدىلا يېتىپ باردى. ئۇلار ئاكاتسىيە ئورمانلىقى ئىچىگە ئورنىتىلغان يېشىل شادا ئورۇند.

دۇقلارنىڭ بىرىگە كېلىپ ئولتۇرۇشتى. گۈلبانۇم يىگىتنىڭ خۇش خەۋىرىنى ئاڭلاشقا شۇنچە تەقەززا ئىدى. بىراق ئەنزەرنىڭ ھەسرەت زەرلىرى ئۇچقۇنداپ تۇرغان كۆزلىرىدىن ئۈمىدسىزلىك چىقىپ تۇراتتى. ئۇ نەلەرگىدۇر تىكىلىپ ئۇزۇنغىچە ئېغىز ئاچمىدى. تاقىتى تاق بولغان گۈلبانۇم تۈيۈقسىزلا ئالمىقانلىرىدا يۈزىنى توسۇپ يىغلىۋەتتى.

— تۇرقىڭىزدىن ئەھۋالنى چۈشەندىم، — دېدى گۈلبانۇم يېشىنى سۈرتۈپ، — شۇنداقتىمۇ نېمە بولغانلىقىنى دېسىڭىز. چۇ، يۈرىكىمنى سىقماي.

— ئانام... — ئەنزەر گېپىنىڭ ئاخىرىنى دېيەلمەي بىر چاغدىلا بېشىنى كۆتۈردى، — غۇلجىلىقكەن دەپ زادى رازىلىق بەرمەي تۇرىدۇ.

— ئاھ خۇدايىم، بىرى «قەشقەرلىك» دەپ يەكلىسە، يەنە بىرى «غۇلجىلىق»نى يامان كۆرسە، زادى نېمە ئىش بۇ؟! — گۈلبانۇمنىڭ تەلەپپۇزى قاتتىق ئىدى، — دىنىمىز، مەككىمىز، قىبلىمىز بىر مۇسۇلمانلار، تىلىمىز، ئادىتىمىز، ئىسمىمىز ئوخشاش ئۇيغۇرلار دېيىشمەي قاچانغىچە مۇشۇنداق چېچىلىپ ئۆتەرمىز.

— راست دەيسىز، گۈلبانۇم، — ئەنزەرنىڭ كۆزلىرى غەزەپتىن قىسىلغانىدى، — دادام رەھمەتلىك سۆزلەپ بەرگەن مۇنۇ رىۋايەت زادى ئېسىمدىن چىقمايدۇ. بىر تاغدا قارا، ئاق، سېرىق ئۈچ كالا ياشايدىكەن، گەرچە تاغنىڭ ئوت - چۆپلىرى، سۇلىرى مول بولسىمۇ، ئۇلار بىر - بىرىدىن قىزغىنىشىپ زادىلا ئەپ ئۆتمەيدىكەن. بىر كۈنى تاغدىن قىيان كېلىپ سېرىق كالىنى ئېقىتىپ كېتىپتۇ. سېرىق كالا: «مېنى قۇتقۇزۇڭلار، ھەممە. مىز ئوخشاش كالىغۇ» دېگەنىكەن، قارا كالا: «سەن دېگەن سېرىق كالا، مەن دېگەن قارا كالا» دەپ ئۇنىماپتۇ. ئاق كالىغا يالۋۇرغانىكەن، ئۇمۇ قارا كالىغا ئوخشاشلا جاۋاب بېرىپتۇ...

سېرىق كالا: «سېلەر مۇشۇ ئەقىدەڭلار بىلەن پۇشايمانغا قالسىدەلەر» دەپتۇ - دە، قىيان سۇدا ئېقىپ ئۆلۈپتۇ. دېگەندەك بوراندلىق بىر كۈنى ئۆرۈلۈپ چۈشكەن بىر قارىغاي ئاق كالانى بېسىۋاپتۇ. ئاق كالا يالۋۇرۇپ: «سادىغاڭ كېتەي قارا كالا، ئۈستۈمدىكى قارىغايىنى مۈڭگۈزۈڭ بىلەن ئىتتىرىۋەت، بىز ئوخشاش كالىغۇ...» دېگەنكەن، قارا كالا: «سەن دېگەن ئاق تۇرساڭ، نەرىڭمۇ ماڭا ئوخشىسۇن» دەپتۇ - دە، كېتىپ قاپتۇ. ئۇ ئەمدىلا بىر تاغ قاپتىلىغا كىرگەنكەن. نۇرغۇنلىغان ئاچ كۆز بۆرىلەر ئۇنىڭغا ئېتىلىپ كەپتۇ... قارا كالا: «ئاق كالا، سېرىق كالا، قېنى سېلەر، مېنى قۇتقۇزۇڭلار...» دەپ قەچچىپتۇ ھەم، - سېرىق كالا بىلەن ئاق كالا توغرا دەپتىكەن. بىز بەربىر بىر كالا ئىكەنمىز...» دەپ قاتتىق پۇشايمان يەپتۇ...

- بۇ رىۋايەت، - دېدى گۈلبانۇم ئېغىر خۇرسىنىپ، - بىزنىڭ ھازىرقى ھالىتىمىزنىڭ ئەينەن سۈرىتىكەن.

- تارىختا «ئاق تاغلىق، قارا تاغلىق» دېيىشىپ قانچىلىك رىيازەتلەرنى چەكمىدۇق، يەنىلا بۇرىمىزغا سۇ كىرمەيدىغان خەق ئىكەنمىز.

- ئەنەزەر دەپ بېقىڭا، ئاندىن غۇلجىلىققا نېمانچىۋالا ئۆچ؟ - گۈلبانۇمنىڭ تەلەپپۇزى قاتتىقراق چىقتى، - مېنىڭ زادىلا، ئەقلىم يەتمەيدۇ...

- دەريا بويىدا مەن سىزدىن بىر ئىشنى يوشۇرغان.

- نېمە ئىشتى ئۇ؟

- دادام بىلەن ئاچامنىڭ ئۆلۈمىگە سەۋەبچى بولغان تاشمە.

مەت ئەسلىدە غۇلجىلىق ئىدى.

- مۇنداق دەڭ، ۋاپاسىز دۆيۈز.

- ئۇ ھازىر غۇلجىدا.

- نېمە؟ «قەشقەردە بولسا كېرەك» دەۋاتمامتىڭىز.

— ئېسىڭىزدىمۇ، ئۆتكەندە ئاشخانىدا تاماق يەۋاتقاندا بىر ساراڭ كىرىدىغۇ. مانا شۇ تاشمەمەت.

— ۋاي خۇدايىم، دۇنيادا ئەجەب ئىشلار بولىدىكەن، — گۈلبانۇم ياقىسىنى تۇتتى، — دادىڭىزنىڭ قارغىشىغا كېتىپتۇ. قاراڭ، كوچىلاردا خارۋازار بولۇپ يۈرگەننى.

1972 - يىلىنىڭ ئاخىرى «بىرگە زەربە بېرىش، ئۈچكە قارشى تۇرۇش ھەرىكىتى» ئاخبارىلىشىپ زىيالىيلار ئۈستىدىن توقۇلغان يالغان، قارا ئەزىلەرنى ھەدەپ پەيدا قىلىپ، بېكىتىدۇ. ۋاتقان ھالقىلىق بىر پەيتتە مەركىزىي كومىتېت مەدەنىيەت ئىدى قىلماي ئىشخانىسىدىن ئارقا - ئارقىدىن تارقىتىلغان ھۆججەت بۇ تېررورلۇق ھەرىكەتكە خاتىمە بەردى. ھۆججەتتە: «خاتالىقى بار لېكىن تارتىۋېلىشقا بولىدىغانلىرىنى ئىلاجى بار قۇتقۇزۇۋېلىش، يالغان ھەم خاتا قىلىنغان ئەزىلەرنى دەرھال كۆيدۈرۈپ، ئۇۋال قىلىنغۇچىلارنى ئەسلىگە كەلتۈرۈش، شۇنداقلا كەچۈرۈم سوراڭ» قاتارلىق ماددىلار بار ئىدى. شۇڭا جايلارغا خىزمەت گۈرۈپپىسى ھەم تەشۋىقات ئەترىتى بولۇپ چۈشكەنلەرنىڭ كاتتىۋاشلىرى «چەكتىن ئاشۇرۇۋېتىش» خاتالىقى ئۈچۈن ئۆزىنى تەكشۈردى، ئېغىرلىرى جازالاندى. شۇ قاتاردا تاشمەمەت ھەربىي ئىچىدە ئۆزىنى بىرنەچچە قېتىم تەكشۈردى. بىراق ئۇ رەھبەرلىك قىلغان تولۇق ئوتتۇرا مەكتەپ ئوقۇتقۇچى، ئوقۇغۇچى، ئىشچى - خىزمەتچىلىرىنىڭ ئارقا - ئارقىدىن يوللىغان ئەرزنامە، پاش قىلىش ماتېرىياللىرى ئىنتايىن كۆپ بولۇپ، ھەتتا ئۆلگەن، مېيىپ بولغان، ئېغىر تالاپەت تارتقانلارنىڭ ئەنت - قىساسىنى ئېلىش ئۈچۈن ئۆلۈم جازاسى تەلەپ قىلغانىدى. شۇڭا ھەربىي ئىدارە قىلىش باش ئورگىنى ئۇنىڭ خاتالىقى ئېغىر بولسىمۇ كەڭچىلىك قىلىپ، ھەربىي سەپتىن چېكىندۈرۈپ، ئۆز يۇرتىغا قايتۇردى. شان - شۆھرەت، نام - ئەمەل كويىدا ئۆزدەنىڭ ئەڭ ئېسىل نەرسىلىرىنى يوقاتقان تاشمەمەت يۇرتىغا كېلىپ

بىرەر يىل بولار - بولمايلا ئېلىشىپ سۆزلەپ قالدى. ئۇ كوچىدا  
ئۇچرىغانلىكى ئايالنى كۆرسە «نۇرئامىنەم» دەپ ئېسىلاتتى.  
قىز - چوكانلار قېچىپ كەتكەندىن كېيىنمۇ كوچىنىڭ  
ئوتتۇرىسىدا تىزلىنىپ، مەيدىسىگە ئېسىۋالغان جالدۇر -  
جۇلدۇر تۆمۈر - تەرسەكلەرنى كۆرسىتىپ ۋارقىرايتتى:  
— نۇرئامىنەم، ئوردىن - مېداللىرىمنى سىزگە بېرىي.  
مەن بىلەن ئۆيگە كېتىشكە!...  
تاشمەت كىچىك بالىلارنى كۆرسە، دەرھال كۆتۈرۈۋېلىپ:

— بالام، گېنېرال داداڭنى تونۇدۇڭمۇ؟ قارا بۇ شان -  
شۆھرەت ئوردىنىلىرىغا، — دەپ قاقاقلاپ كۈلۈپ كېتەتتى.  
... ئەنەر سۆزىنى تۈگىتىپ «ئۇھ» دېگىنىچە جىمىپ  
قالدى.

— ئەنەر، ئەمدى قانداق قىلىمىز، — سورىدى گۈلبا.  
نۇم، — بىرەر چارە - ئامال يوقمىدۇر؟  
— تېخى سىزنىڭ ئاپىڭىز نېمە دەيدۇ، «قاشقالىق» دەپ  
قانداق جېدەللەرنى تېرىۋېتەر، — دېدى ئەنەر روھسىز  
ھالەتتە، — مېنىڭ ئۈمىدىم بىرلا نېغمەتكامدا قالدى.  
ئەنەر نېغمەتنىڭ كىم ئىكەنلىكىنى، ئانىسىنىڭ ئۇنىڭغا  
قانداق قارايدىغانلىقىنى قىسقىلا سۆزلەپ بەردى.

— ئۇنداقتا ئانىڭىز نېغمەتكامنىڭ لەۋزىنى يەردە قويىمىغۇ.  
دەك، — دېدى گۈلبانۇم بىر ئاز جانلىنىپ، — مېنىڭدىن خاتىرە -  
جەم بولۇڭ، مەن بىر ئامال قىلىپ ئاپامنى ماقۇل كەلتۈرىمەن.  
بىر كۈن كەچكىچە يەر - زېمىننى، باغۇ بوستانلارنى قىز -  
دۇرغان قۇياش، ھاردۇق يەتكۈدەك كۆجۈم باغلار ئارقىسىغا يو -  
شۇرۇنغانىدى. ئۇنىڭ ئاكاتسىيە ئۆچلىرىدىكى ئاخىرقى سارغۇچ  
شولىلىرىمۇ ئاستا - ئاستا كۆتۈرۈلۈپ يوقىلىش ئالدىدا تۇراتتى.  
تەلەيسىز ئىككى ئاشىق - مەشۇق ئورۇنلىرىدا تۇرۇپ تۇنجى



قېتىم قۇچاقلاشتى ھەم بىردەم شۇندىلاشقاندىن كېيىن ئايرىلدى.

گۈلبانۇم ئۆيىگە قايتتى. ئۇنىڭ كەيپى زاۋال ۋاقتىنىڭ گۈگۈملۈقى بىلەن بىللە تېخىمۇ تۇتۇلۇپ كەتتى. ئاپىسى ئۇنىڭغا ھازىرغىچە باتناپ، قاپاق ئاچماي يۈرەتتى. يېقىندىن بېرى بىرەر ئىشنى سەزدىمۇ، گۇمان قىلىدىمۇ ياكى بىرەر سېغىزخان خەۋەر يەتكۈزدىمۇ، ئىشقىلىپ ئاغزى بېسىقماي كۈتۈلدايتتى. گۈلبانۇم كۆڭلىدە: «بۈگۈن زادى ئوچۇق - يورۇق گەپلىشىمەن» دەپ ئويلىدى. ئۇ ئۆيگە كىرگەندە گۈلسۈمخان سۇپۇر تاختىدا ئۈگرە كېسىۋاتاتتى. گۈلبانۇم دەرھاللا قولىنى يۇيۇپ ئاپىسىنىڭ قولىدىن پىچاقنى ئالماقچى بولۇۋىدى، ئۇ سىلكىشلەپ زادىلا ئۈنىمىدى. شۇڭا نېمە قىلارنى بىلمەي سۇپىدا شۈمشىيىپ ئولتۇردى. تاماقنىڭ تەييار بولۇشى مەشچىلىك دۈكىنىدىكى ئەكبەر كىرىپ كەلدى. ئۇلار خۇددى خانقادىكى ئەرۋاھ ئېشىغا تۇتۇش قىلغاندەك جىمجىت ئولتۇرۇپ تاماق يېيىشتى. لېكىن، گاچا سۆزلەشكە ئامراق دېگەندەك، ئاق كۆڭۈل، ساددا ئەكبەر كېكەچەلەپ سۆزلىگىنى تۇردى:

— ئاپپا، مەن... مەن، تۆت داس، — ئۇ تۆت بارمىقىنى كۆرسەتتى، — ئىككى چى... چىلەك ھە، ھە، چىلەكنى تۈۋ... تۈۋلىدىم. ئۇس... ئۇستام مېنى ماخ... ماختىدى. ھى... ھى... ھى...

ئەكبەرنىڭ سۆزى ئاخىرلاشمايلا ھويلىدا ئەسقىرنىڭ ئەسەبىي ۋارقىرىغىنى ئاڭلاندى:

— قېنى ھېلىقى پاسكىنا، مەن سېنى بوغۇزلىۋەتمەيدىغان بولسام...

ئۆيگە تاپتاقتىر قىردۇرغان بېشىغا بېغىررەك مانچىستىر دوپپا كىيگەن، كىيىملىرى ماي يۇقى ئەسقىر غالجىر ئىتتەك ئېتىلىپ كىردى - دە، گۈلبانۇمنىڭ كاختىغا بىرنى سالىدى.

نېمە بولغىنىنى بىلمەيلا قالغان گۈلسۈمخان مەڭدەپ قالغانىدى.  
ئەكبەر: «ھە - ھەدەمنى، نېمىشقا ئۇرىسەن» دەپ بولغىچە،  
ئەسقەر ئۇنىڭ ياقىسىدىن بىرلا تارتىپ پەگاھقا يىقىتىۋەتتى.  
— ئېيتە جالاپ، قايسى پاهىشۋازنىڭ ۋېلىسىپىتىگە مە-  
نىپ، ۋاڭ قادىرنىڭ بېغىغا باردىڭا؟ — ئەسقەر جېدەلخور كۆز-  
لىرىنى تىكەندەك قارىدى، — شۇنچە ئاغىنىلەرنىڭ ئوتتۇرىسىدا:  
«ئالا دوپپىلىق بىر ئاداش ھەدەڭنى ۋېلىسىپىتنىڭ ئارقىسىغا  
ئولتۇرغۇزۇپ ۋاڭ قادىرنىڭ بېغىغا ئەكىرىپ كەتتى» دېگەن  
گەپنى ئاڭلاپ يۈزۈمگە پوق سۇۋىغاندەك بولۇپ كەتتىم.  
ئۆمرىدە ئاپىسىدىنمۇ بىر كاچات تاياق يېمىگەن گۈلبانۇم  
غەزەپ ئاچچىقىغا پايلىماي: «نېمە دەيتتىڭ، ئەنەر بىلەن بار-  
دىم» دېمەكچى بولدى، دەرھاللا بۇ ئويىدىن ياندى. چۈنكى  
ئاپىسى بىلەن ئىنىسى ئەكبەرنىڭمۇ گۇمانىنى كۈچەيتىپ قويۇش-  
تىن ئەنسىرىدى. شۇڭا ئۇ يالغان ئېيتىشقا مەجبۇر بولدى.  
— يالغان! — ۋارقىرىدى گۈلبانۇم قىزىرىپ كەتكەن يۈزدە-  
نى تۇتۇپ، — قايسى ئائەھلى ئۈستۈمدىن تۆھمەت قىلىپتۇ.  
— تۆھمەت؟ ھەي بۇزۇق، كوچا دوقمۇشىدا قارتا ئويناۋات-  
قانلارنىڭ ھەممىسى يالغان ئېيتامدا؟ — ئەسقەر مۇشتۇمىنى  
تەڭلەپ تۇراتتى، — بىلىمەن، سەن ھېلىقى قەشقەلىك بىلەن  
بۇزۇقچىلىق قىلىۋاتىسەن.

— بالام، گەپ بولسا چىرايلىق دېمەمسەن.  
— سەن تولا كاسىلىدىما، — ئەسقەر ئاپىسىنى سىلكى-  
ۋەتتى، — ھەممىنى قىلغان سەن، ۋاي قىزىم دەپ پەپىلەپ،  
ئەركىلىتىپ، مانا ئەمدى نەلەردە پوق دەسسەپ يۈرۈپتۇ.  
— ھەي لۈكچەك، كىم بۇزۇقچىلىق قىلىپتۇ، كىم پوق  
دەسسەپ يۈرۈپتۇ. ئاغزىڭغا بېقىپ سۆزلە، — گۈلبانۇم سەۋر  
قىلالىمىدى. — بىلىپ قوي، ئەنەر سەندەك غالىجىر ئىت ئە-  
مەس. قانداق، ۋاڭ قادىرنىڭ بېغىغا باردۇق، گەپلەشتۈق، ئۆل-

تۈرىدىغان بولساڭ قېنى قول سالمامسەن!

«گاچلا» قىلىپ چېكىگە تەگكەن مۇشتتىن گۈلبانۇمنىڭ كۆزىگە قىزىللىق تىقىلدى. ئۇ سەنتۇرۇلۇپ كەتتى - دە ئورنىدىن تۇردى. ئاڭغىچە ئەسقەر ئۇنىڭ گەجگىسىدىن قاماللاپ تاپسىغا سۆرەپ چۈشۈرۈپ قارىقويۇق ئۇرۇپ كەتتى. يەردە تۈگۈلۈپ ياتقان گۈلبانۇمنىڭ بىقىن، قورساق، يۈزلىرىگە تېپىك ھەم مۇشت چۈشمەكتە ئىدى. ئەلپازى بۇزۇق، ۋەھشىي ئەسقەرگە كۈچى يەتمىگەن گۈلسۈمخان قىزىنى قوغداش ئۈچۈن قۇچاقلىۋالغانىدى، ئۇنىڭغىمۇ ھارام مۇشت تېگىپ كەتتى. بۇنى كۆرۈپ دەسلەپتە ئېسەنكىرەپ قالغان ئەكبەر ئۇچقاندەك ئېتىلىپ كېلىپ ئەسقەرنىڭ ئارقىسىدىن قۇچاقلىۋالدى. بىراق ئەسەبىيلىكى تۈتەقان ئەسقەر جەينىكىنى ئارقىسىغا غەزەپ بىلەن بىرلا شىلتىپ ئەكبەرنىڭ بۇرىنىنى قانتىپ، كالىپۇكىنى يېرۋەتتى. قاننى كۆرگەن ئەكبەر غەلىتىلا ئاۋازدا ھۆركىرەپ يىغلاپ، تاختىۋېشىدىكى پىچاقنى ئېلىپ ئېتىلىپ كەلدى، ئەقىل - ھوشى يېتىلمىگەن بۇ بالىنىڭ ئەسقەرنىڭ ئارقىسىدىن پىچاق ئۇرۇۋېتىشى قاش - كىرىپك ئارىلىقىدا قالغانىدى. گۈلبانۇم ئورنىدىن دەپتۇردى - دە ئىنىسىنى قۇچاقلىۋالدى. ئەكبەر نېمىلەرنىدۇر دەپ ۋارقىرايتتى، بۇلجىناتتى، ئۇ ئاچچىقىدا سۈپ - سۈر تاتىرىپ كەتكەنىدى. گۈلسۈمخان ئەسقەرنى ئىتتىرىپ ھويلىغا چىقىپ كەتتى.

ئەسقەر بىر قەپەس قانلىق ۋەقە تۇغدۇرۇپ قاپاققىدۇر يوقالدى. ئەكبەر يۈزىنى يۇغاندىن كېيىن بۇرنىغا كالىك پاختىنى تىقىپ، دۇكاندا يېتىش ئۈچۈن چىقىپ كەتتى. چۈنكى ئوغرى - يالغاندىن ساقلىنىش ئۈچۈن ئۇستامنىڭ ئوغلى بىلەن نۆۋەتلىشىپ دۇكاندا قوناتتى. ھويلا بىر پەس گۆرىستان تىمتاسلىقىغا چۆمدى، گۈلسۈمخان قىزىنىڭ قان بىلەن بويالغان يۈزىنى كۆرۈپ ئەندىكىپ قالدى.

— مەن ساڭا ئىسسىق سۇ تەييارلاپ بېرىمەن، يۈز - بويۇنلارنىڭ  
رىڭنى يۇيۇۋال، — دېدى گۈلسۈمخان، چايداندىن چۆگۈنگە  
قايناق سۇ قويۇۋېتىپ، — جۇۋايىمەك كەتكۈر يىرتقۇچ ھايۋان.  
لىغۇ، ۋاي، ۋاي ئەكبەرنى تۇتۇۋالمىغان بولساڭ، بالانىڭ يوغىدى  
نى چىقاتتى.

گۈلبانۇم ئاپىسىنىڭ سۆزىنى ئاڭلىمىغاندەك ئورنىدىن قىل-  
مىرلاپمۇ قويمىدى، دېرىزىدىن سىرتقا قاراپ ئولتۇراتتى. ئەمدىلا  
سىمىلداپ يېغىۋاتقان يامغۇر لاپاسسىز ئۆيىنىڭ دېرىزە كۆزىگە كەل-  
دى. چىكىپ ئۆتەتتى. چىكى، جاۋايلىرىدىن يول - يول ساقى-  
غان قان ئېڭەكلىرىدە قېتىشىپ قالغان گۈلبانۇمنىڭ لىپمۇلىپ  
سۈزۈك ياشلارغا تولغان چوڭ كۆزلىرىدىن تامچە - قەترىلەر  
دومىلاپ چۈشمەكتە ئىدى.

ئادەتتە بۇ قانداق قىسمەت! ئېلىپنىڭ سۇنۇقىنى بىلمەيدىغان  
بىر قارا قورساق ئېلىس تەرىپىدىن گۈلبانۇمنىڭ ساپ مۇھەببەت-  
تى نابۇت بولارمۇ؟ ئاپىسىغۇ ئۆتمۈشنى ئۇنتۇپالماي ئاداۋەت  
ساقلىسۇن، ئەمدى مۇنۇ چىلبۆرە نېمىگە شۇنچە ياۋۇزلۇق قىلىد-  
دۇ. ئەنئەنىۋى ھاقارەتلەپ گۈلبانۇمنىڭ يۈزىگە نەشتە ئورد-  
دۇ. قېنى «ئەركىن ئائىلە قۇرۇش»، «ئۆزئارا مۇھەببەتلى-  
شىش»، «بىر - بىرىنى چۈشىنىش» دېگەن گەپلەر قەغەزدىكىلا  
ئىبارلەرمۇ؟ ئۆز ئىرادەڭدە چىڭ تۇرساڭ: «ئاق سۈتۈمگە رازى  
ئەمەس»، «ئۆلىمەن - ئۆچمەن» دەپ قورققان سېلىۋاتسا، بىز  
زادى قانداق خەق؟!

— گۈلبانۇم قىزىم، يۈزلىرىڭنى يۇيۇۋال، — گۈلسۈمخان  
گېپىنى تەكرارلىدى.


— مەن جېنىمدىن جاق تويىدۇم، شۇ تۇرقىدا ئىلى دەرياسى-  
نىڭ شاۋقۇنلىرى قۇلقىمغا ئاڭلىنىپ، مېنى چاقىرىۋاتىدۇ،  
چوڭقۇر قاينايمىلىرى مېنى ساقلاۋاتىدۇ... — گۈلبانۇم ھۆڭ-  
گىرەك ئېتىپ يىغلىۋەتتى.

قىزىنىڭ سۆزلىرىدىن گۈلسۈمخاننىڭ تېنى شۈركۈنۈپ كەتتى. ھەر نېمە دېگەن بىلەن ئۆز جىگىرىدە، ئۈچ قىزىدىن ھازىر مۇشۇ قىزىلا ئۇنىڭ كۆڭلىنى ئاۋۇتۇپ تۇرۇپتۇ. چوڭ قىزى گۈلزەپەر توققۇزتاراغا ياتلىق بولۇپ كەتكەندىن بېرى بىرەر قېتىمىمۇ دىدارىنى كۆرەلمىدى. ئۇنىڭ كىچىكى مۇبارەك بولسا ئاقسۇلۇق بىر تىجارەتچى بالا بىلەن قېچىپ كەتكەنچە يوقالدى، ھازىرغىچە ئۆلۈك - تىرىكىدىن خەۋەر يوق. ئەمدى ئانىنىڭ بىردىنبىر تەۋەنىدىغان قىزىدىن ئايرىلىپ قېلىشى دوزاخ ئازابى - دە! ھەتتىكىنەي «بايگۈل» دىكى تۇغقانلار ئوغلى ھادىلغا سورتىپ ئەلچى كىرگۈزگەندە تويىنى قىلىۋەتسىمۇ بوپتىكەن، ئۇ چاغدا قىزىغا كۆزى قىيمىغان گۈلسۈمخان: «قىزىمىز ماشى - ئىچىخانىدا كېسىمچىلىكنى ئۆگىنىۋاتىدۇ، ھۈنرى چالا بولۇپ قالمىسۇن، تويى بولغاندىن كېيىنلا سەھراچىلىقتا ئۆي ئىشى تۈگىمەيدۇ. بىرەر يىل سەۋر قىلىپ بەرسەڭلار» دەپ ئەلچىلەرنى ئۆزى بىلەن قايتۇرغانىدى. ھېلىمۇ بولسا ئەتىدىن باشلاپ، بۇ توي ئىشىنىڭ يولىنى مېڭىش كېرەك.

— گۈلبانۇم، ئورۇن سېلىپ قويدۇم، يانقاچ پاراڭلىشايدىكى، — دەيدىغان گۈلسۈمخان ئورنىدىن تۇرۇپ، — مېنىڭمۇ ساڭا دەيدىغان گەپلىرىم بار، ئاڭلاپ باققىن.

گۈلبانۇم ھويلىغا چىقىپ يۈزىنى يۈيۈپ كىرگەندىن كېيىن، ئورۇن ئۈستىدە تىزلىرىنى قۇچاقلاپ، چوقچىيىپ ئولتۇردى. گۈلسۈمخان بولسا ئىككى ياستۇققا يۆلىنىپ پەس ئاۋازدا گېپىنى باشلىدى.

ئىچكىرىدە سودا بىلەن شۇغۇللىنىۋاتقان چوڭ ئوغۇل ئەنەي - تۇللا ئۇلۇشكۈن ئاپىسىنى يوقلاپ كەلدى. گۈلسۈمخان ئۇنىڭ كەلگىنىگە ئىككى ھەپتە بولغانلىقىنى ئاڭلاپ ھەيران بولدى. چۈنكى ئون كۈننىڭ ئالدىدا بولسا كېرەك. گۈلبانۇم «ئاكامنىڭ ئۆيىنى يوقلاپ كېلىمەن» دەپ كەتكەنىدى. بۇنى ئاڭلىغان ئەنەي -



تۇللا، «گۈلبانۇم بىزنىڭكىگە كەلمىدى، مەن يوق چاغدا كەلگەن بولسا نۇربىيە ماڭا دېمەمدۇ» دېدى. بۇ جاۋابتىن قورسىقىغا جىن كىرگەن گۈلسۈمخان، زەينەپنىڭ ئۆيىگە باردى. ئۇمۇ: «ياقەي مەن گۈلبانۇمنى كۆرمىگىلى خېلى ئۇزۇن زامانلار بولدى» دەپ جاۋاب بەردى. گۈلسۈمخان ئاچچىقىدا يىقىلىپ چۈشكىلى تاسلا قالدى. قىزىنىڭ «ئاكامنىڭ ئۆيىنى يوقلايمەن»، «زەينەپنىڭ كۆڭلىكىنى پىچىپ بېرىپلا قايتىپ كېلىمەن» دېگەندەك يالغانلار. نى ئېيتىپ ئۆزىنى ئالدىغانلىقىنى بىلدى.

— توغرا، ئاپا، شۇ چاغلاردا سېنى ئالداپ ئەنزەر بىلەن كۆرۈشتۈم، — گۈلبانۇم ھەممە بالاىبەتتەلەرنى بېشىغا ئېلىپ قويدى، — سېنىڭ، مېنىڭ ئارقامغا چۈشۈپ بۇنچىۋالا زىغىرلاپ كېتىشىڭنىڭ سەۋەبىنىمۇ بىلىمەن. سەن مېنى قەشكەرلىككە بەرمەسلىك قازىنىنى ئېسىۋاتسەن. بىراق مەن ئەنزەر بىلەن قەتئىي توي قىلىمەن.

گۈلسۈمخان ئۇخلاپ قالغاندەك ئۇزۇنغىچە گەپ قىلماي جىم قالىدى. بىر چاغدىلا ئۇ خۇددى ئۆزىگە — ئۆزى سۆزلەۋاتقاندا دەك تورۇسقا قارىغىنىچە غودۇڭشىدى:

— راست، سىلەر ئىككىڭلار سوتقا ئەرز قىساڭلارمۇ، ئاھالە كومىتېتىغا بارساڭلارمۇ چوقۇم سىلەرنى قوللايدۇ، مېنى ئەيىب-لەيدۇ. لېكىن شۇنى ئۇنتۇمىغىنكى، سېنى چاقىرىۋاتقان، كۈتۈۋاتقان ئىلى دەرياسىنى مەنمۇ بىلىمەن!!!

ئەلۋەتتە گۈلسۈمخاننىڭ بېشىغا كەلگەن كۈلپەت — خورلۇق. لارنى باشقىلار ھېس قىلالماسلىقى مۇمكىن. مەرۇپ تۆمۈرچى ئۇنى ئوتتۇز ئالتە يېشىدا يەتتە بالا بىلەن قويۇۋەتتى. گۈلسۈمخاننى ئۆيىدىن قوغلاپ چىقارغاندا ئۈچىسىدىكى بىر چىت كۆڭلەك، تامبال، سېلىپ ياتقۇدەك سېلىنچا ھەم ئۈچ ياشلىق بولغان ئەكبەرلا بار ئىدى. ئۇ گۆرى زىنداندىن قۇتۇلۇپ چىققانغا قەدەر قانچىلىك تىل — تاياق ھەم خورلۇقلار قارار تاپتى؟ بۇ بەش —

ئالتە ياشلىق گۈلبانۇمغىمۇ سىر ئەمەس! ھەتتا قاتتىق ئۇرۇش-  
تىن ئىككى قوۋۇرغىسى سۇنۇپ جان ئازابىدا ياتقان گۈلسۈمخان  
يان ئۆيدىكى قەشقەرلىك چوكاننىڭ ناز - كەرەشمە، شېرىن  
توۋلاشلىرىنى ... ئىگراش - چىرقىراش، سازلىرىنى ... ئاڭلاپ  
ياتتى ... ئەتىسى ئەتىگەندە بويىنى سۇغا سالغان يۇندىنى  
گۈلبانۇم تۆكتى ... بۇنداق خورلۇقلار بۇ ئاتىۋان مەزلۇمنىڭ  
بېشىغا كەلگەن قارا قىسمەتلەرنىڭ مىڭدىن بىرى دېسەك ھەرگىز  
ئاشۇرۇۋەتكەنلىك بولمايدۇ. توغرا ئۇ تارتتى، تارتقاندىمۇ خور-  
لۇق - نادامەتلەرنى ھەقدادىغا يەتكۈزۈپ تارتتى...

دەرۋەقە مەرۇپ تۆمۈرچى گۈلسۈمخاننى يولغا سالغاندىن  
كېيىن ئاشنا ئويناش ئارقىلىق ئالتە خوتۇن ئالدى. ئۇلار گەرچە  
قەشقەرلىك، كۈچالىق، ئاقسۇلۇق، خوتەنلىك بولسىمۇ، گۈل-  
سۈمخان ئۇلارنىڭ ھەممىسىنىلا «ئالتە شەلىك، قەشقەرلىكلەر»  
دەپ بىلەتتى. قىسقىسى، بۇ ئاتىۋان ئايالنىڭ تەقدىر پېشانىسىگە  
بېسىلغان قارا تامغا ئۇنىڭ يۈرىكىنى بىر پارچە مۇزغا ئايلاند-  
دۇرغانىدى...

گۈلسۈمخان ئېسەدەپ - ئېسەدەپ يىغلىدى. ئۇنىڭ يىغىسى  
كىشىنىڭ ئىچىنى سىيرىلدۇرۇۋەتتى. بىراق ئاشۇ ئىشلار ئۈچۈنلا  
ئەمەتنىڭ ئاچچىقىنى سەمەتتىن ئالغاندەك گۈلبانۇمنىڭ تەقدىرىد-  
نى ئۆزى خالىغانچە ھەل قىلسا، خورلۇق ئاداۋىتىنىڭ قۇربانى  
قىلىپ قان يىغلانسا بۇ ئادىللىقمۇ؟ ھەرقانداق جايدا ياخشى -  
ياماننىڭ بولىدىغانلىقىنى چۈشەنمەيدىغاندۇر؟ ياق، چۈشىنىدۇ،  
ئەمما قان - قېنىغا سېڭىپ كەتكەن يۇرتۋازلىق، تەپرىقچىلىق،  
مەزھەپلەر بىز خەقنىڭ بىر پۈتۈن يۇقۇملۇق كېسىلىگە  
ئايلانغان!

گۈلبانۇم ئەتىسى ئورنىدىن تۇرغاندا بىر كۆزى قاپقارا قان  
ئۆيۈپ تۇخۇمدەك پۇلتىيىپ چىققان بولۇپ، چېكە - يۈزلىرىدىمۇ  
كۆپكۆك ئىششىقلار تۇراتتى. ئۇ، بۇ قورقۇنچلۇق سىياقى بىلەن

تالا - تۈزلەرگە چىقىشى مۇمكىن ئەمەسدى. ئۇقۇمىغانلار: «بۇ-  
زۇق خوتۇن ئوخشايدۇ، ئېرىدىن ئۆلگۈدەك تاپاق يەپتۇ» دېيىشى  
تۇرغانلا گەپ. شۇڭا يۈزىدىكى جاراھەت ھەم كۆك ئىزلىرى  
يوقالماي ئىككى ھەپتىگىچە ئۆيدىن تالاغا چىقالماي ئولتۇرغان  
گۈلبانۇم ئىنتايىن تەقەززا بولدى. «خاپىچىلىقتا ئەنزەر نېمە  
بولۇپ كەتكەندۇر؟» دەپ ئويلىسىلا ئۆزىنى قويار جاي تاپالمايت-  
تى. ئۇ، يۈزىگە ماسكا تاقاپ چىقىپ باقماقچىمۇ بولدى. لېكىن  
چېكىسىدىكى كۆك ھەم قان تارقىماي قاپقارا پۇلتىيىپ تۇرغان  
كۆزىنى يوشۇرالمىدى. بۇ كۈنلەردە سەھەر ئىشتىن قايتقان ئاپد-  
سى كۈندۈزكى ئۇيقۇسىدىن كېچىپ نەلەرگىدۇر يوقىلىپ كېتەت-  
تى ھەم كەچ گۈگۈم بىلەن تەڭ قايتىپ كېلەتتى. ئۇ، كۈتۈلد-  
مىغان، ۋارقىراپ - جارقىرىمىغىنى بىلەن ھەرىكەتلىرى سىر-  
لىق ئىدى.

بۈگۈن شەنبە ئىدى. ئەتىگەندە ئورنىدىن تۇرغان گۈلبانۇم،  
ئاپسىنىڭ ئىشتىن كېلىپلا ئوچاق بېشىدا سەۋزە قىرىۋاتقانلىقى-  
نى كۆرۈپ ھەيران بولۇپ سۈرىدى:

— ئاپا، ئەتىگەندىلا پولۇ تەييارلىقنى قىلىپ قويماي،  
دېدىڭما، مەن ئۆزۈم قىلاتتىم ئەمەسمۇ.

— سەھرادىن بىرنەچچە تۇغقانلار بارىمىز دەپ گەپ ئېيتىپ  
بېرىپتۇ. بالدۇرراق تەييارلىقنى قىلىپ قويماي.  
— ياردەملىشىيمۇ؟

— ياق، ئۆزۈم يېتىشلەيمەن، — گۈلسۈمخان قىزىنىڭ  
يۈزىگە قاراپ قويدى، — رومالىڭنى ئارتىپ، مەھەللە داۋالاش  
پونكىتىغا بېرىپ كەلسەڭ بولارمىكى، يۈزۈڭدىكى قارا - قۇرا  
داغلار يوقالماي تۇرىدۇ. بۇنداق كېتىۋەرسە قىز بالا ئۈچۈن  
ئەيىب.

گۈلبانۇم ئويلىنىپ قالدى. راست، بۇ چاغغىچە مەھەللە  
داۋالاش پونكىتىغا بېرىش نېمىشقا خىيالغا كەلمىگەن بولغىيت-



تى. ئۇلارنىڭ داۋالاش سەۋىيىسى ئانچە يۇقىرى بولمىسىمۇ ئەڭ بولسا كۆزنى تېگىپ قويۇشقىمۇ ئەسقاتار، دېگەن خىيال بىلەن ئۇ رومىلىنى چېكىلەپ تاڭدى. نېپىز رومىلىدا يۈزنى ئوراپ چىقتى. ئۇ ئەمدىلا مېڭىشىغا گۈلسۇمخان ئۇنى چاقىردى:

— گۈلبانۇم، داۋالاش پونكىتىدىن ئۇدۇل پەزىلەتبۇۋىنىڭ ئۆيىگە بارغىن. ئۇ ئېرىنىڭ كونا - ياغان كىيىملىرىنى سۆكۈپ قويۇپتەكەن، ئىككى ئوغلۇمغا ئىشتان پىچىپ بەرسە دەيدۇ.

گۈلبانۇم داۋالاش پونكىتىدىن سۇۋايدىغان دورا ئېلىپ ھەم كۆزنى تاڭدۇرۇپ، پەزىلەتبۇۋىنىڭ ئۆيىگە باردى. ئۇنىڭ ئېرى سۇۋاقچى بولۇپ، قۇرۇلۇشتا ئىشلىگىلى كەتكەنىدى. ئىككى بالىسى بولسا مەكتەپتە ئوقۇۋاتاتتى. پەزىلەتبۇۋى راستىنلا ئېرىنىڭ ئىشتىنىنى سۆكۈپ، يۇيۇپ، دەزمال سېلىپ قويغاندەكەن. ئۇ، گۈلبانۇمنىڭ يۈزلىرىنى كۆرۈپ ئەسقەرنى تىللىدى ھەم گۈلسۇمخانىدىن ئاڭلاپ بەكمۇ ئاچچىقى كەلگەنلىكىنى سۆزلەپ بەردى. پەزىلەتبۇۋى ئۇستا كۆرمىگەن ماشىنىچى بولسىمۇ خېلى - خېلى ئىشلارنى قول ماشىنىسى بىلەن تىكلەيتتى، ئەمما پىچىشقا كەلگەندە قىيىنلاتتى.

— يېڭى رەختلەرنى پىچىپ تىكەشكە قارىغاندا، كونا كىيىملەرنى ئۆزگەرتىپ تىكەش تەس، — دېدى گۈلبانۇم، كونا رەختىنى كىگىز ئۈستىگىلا يېيىپ، — قېنى بىر ئامالنى قىلىپ باقاي بالىلىرىڭىزنىڭ كىيىۋاتقان ئىشتانلىرىنى ئەكەلىڭ، ئۇزۇن - قىسقىلىقىنى ئۆلچىۋالاي.

— توۋا بىرەر يىل كىيە - كىيمەيلا ئوشۇقىغا چىقىپ قاپتۇ دەيسە، — پەزىلەتبۇۋى ساندۇقتىن بالىلىرىنىڭ ئىشتىنىنى ئەكەلدى، — ئەقلىم ھەيران.

— قادىركامىنىڭ بويى ئۆسكەن ئوخشايدۇ.

— توۋا دەڭا، ئەمدى بولغاندا، — پەزىلەتبۇۋىنىڭ توغاجتەك يۇمىلاق ئاق يۈزى پۈرۈشتى، — تولا يۇيۇپ كىرىشىپ

قالغان گەپ.

گۈلبانۇم ئىككى ئىشتاننى ئۆلچەپ، كېسىپ، كەملىگەن يەرلەرگە پارچە رەختلەرنى سەپلەپ بولغىچە چۈش بولدى. ئۇلار بىر تەخسە ياڭيۇ قورۇمىسى بىلەن ئەتكەنچاي ئىچىشتى. راست گەپنى قىلغاندا پەزىلەتبۇۋى، گۈلبانۇمنىڭ تۇرمۇش ئۇستازى، سىردىشى دېسە ھەرگىز ئارتۇق كەتمەيتتى. ئۇ، يىگىتلەر، قىز-لار ھەققىدە، ئۇلارنىڭ ئوتتۇرىسىدىكى تۇرمۇش مەسىلىلىرى، توي ھەم تويىدىن كېيىنكى قىزلارنىڭ قىلىشقا تېگىشلىك ئىشلىرى، قانداق قىلغاندا ئەرنى ئۆزىگە مايىل قىلىپ، كۈچىغا قارىداس بولىدىغانلىقى قاتارلىق نۇرغۇن - نۇرغۇن نەرسىلەرنى بىلەتتى ھەم سۆزلەيتتى. تۇنجى قېتىم ئەنەر توغرۇلۇق سۆزلەپ بەرگىنىمۇ شۇ ئىدى. ئۇ، ئەنەرنىڭ سالاھىدىن مەخسۇمنىڭ توي ئېشىنى ئېتىپ بەرگەن چاغدىكى ئىشلارنى شۇنداق قىزىقارلىق قىلىپ ئېيتىپ بېرىپ، گۈلبانۇمنى كۈلدۈرۈپ، تېلىقتۇرۇپ قويغانىدى، خۇلاسىگە كالام نېمە بولدى؟ گۈلبانۇم خۇددى تاش چۈشكەندەك قەلب كۆلىنىڭ تەۋرەپ كەتكەنلىكىنى ئۆزىمۇ سەزمەي قالدى. راست گەپنى قىلغاندا ئۇنىڭ يۈرىكىدە ئەنەرگە نېسبەتەن سىرلىق بىر قىزىقىش پەيدا بولدى. شۇ چاغدا پەزىلەتبۇۋى يېقىملىققىنا كۈلۈپ قويۇپ:

— گۈلبانۇم بۇنداق ئەخلاقلق، قولى ئىشلىق بالىنى كۈندۈزى پانۇس يېقىنچىمۇ تاپالمايسىز جۇمۇڭ، قانداق بىر چېكىپ كۆرمەيسىز؟ — دېدى.

— قويۇڭا، ھەدە، ئەدىكى گەپلەرنى تاپىدىكەنسىز، — گۈلبانۇم قىزىرىپ كەتكەن بولسىمۇ كۆزلىرى كۈلۈپ تۇراتتى، — ئاتام كۆرمىگەن، ئانام كۆرمىگەن بالىلارنى... — تۇرمۇش دېگەن شۇ، — پەزىلەتبۇۋى ئالىقانلىرىغا ئۇردى، — تونۇمىغان، بىلىمگەنلەر بىلەن كۆز بېقىش، سۆز تاشلاش، پىسىڭىدە كۈلۈپ يۈرىكىنى ئوينىتىش ئارقىلىق تونۇش.

ئىدىغان گەپ، مەنىچۇ قارالڭ، قادىر ئاڭىڭىز بىلەن بىر تويىدا تونۇشقان، قارىسام تىكىلىپلا تۇرىدۇ، كۆزلىرىمنى ئېلىپ قېچىپ باقسام، بېشىڭنى يەيدىغان سارالڭ كۆڭلۈم، «قاراۋەر، ھېچنېمە بولمايدۇ. قارىساڭ كۆزگە پايدا، سۆزلىسەڭ يۈرەككە» دەپ مېنى دەيدەيگە سالىدۇ. بىراق قارىساملا پۈتۈن بەدىنىم جىمىرلاپ، يۈرەكلىرىم تېپىچەكلىپ كېتىدۇ. قانداق قىزىق-مىكەن؟

مانا كۆرۈپ تۇرۇپسىز، گۈلبانۇم بىلەن پەزىلەتبۇۋى ئەنە شۇنداق يۈرەكتىكى سىرلارنى، كىشىگە دېگىلى بولمايدىغان شېرىن - لەزىز كەچمىشلەرنى دېيىشلەيدىغان سىرداش، مۇڭداشلاردىن ئىدى. بىراق بۈگۈن نېمە ئۈچۈندۇر پەزىلەتبۇۋى پات - پاتلا كۆزلىرىنى ئېلىپ قېچىپ، گەپلىرىدىن ئېزىپ، قولىدا قايچا تۇرسا، قايچا ئىزدەپ، پەۋەزنى پۇچقاققا كۆكلەپ، ئىش - كۈشىدىن، گەپ - سۆزلىرىدىن ئېزىپلا تۇراتتى. — پەزىلەتبۇۋىدە، بۈگۈن سىزگە نېمە بولدى؟ — گۈلبانۇم گۇمان بىلەن قارىدى، — بىر ئىشنى مەندىن يوشۇرغاندەكلا قىلىسىز.

— بەك يامان جۈمۈڭ سىز، — پەزىلەتبۇۋى دەرگۇماندا بولۇپ خېلىغىچە گەپ قىلالىدى. — مۇنداق ئىش قارالڭ. ئەسلىدە ئاپىڭىز سىزنى يېرىم كۈن بىر يەرگە چىقارماسلىقىمنى ماڭا تاپشۇرغان.

— نېمىشقا ئەمدى؟ — ھەيرانلىقتىن گۈلبانۇمنىڭ كۆزلىرى چوڭ ئېچىلدى.

— ئەگەر بۇ ئىشنى دەپ قويسام، گۈلسۇمخېنىدەم ماڭا ئۆمۈر بويى ئاداۋەت قىلىدۇ.

— قەسەم قىلىپ بېرەي، ھەرگىز سىرنى ئاشكارىلىمايمەن.

— ئەمىسە قارالڭ، بۈگۈن ئەتىگەن ئۆيۇڭلارغا بايىكۇلدىن ئەلچى كەلمەكچى.

— ئەلچى؟ ! ... — گۈلبانۇم گاڭگىراپلا قالدى، — شۇڭا ئەتىگەندىلا پولۇغا تۇتۇش قىلىپتىكەن — دە، مېنى داۋالىنىشقا، سىزنىڭ ئۆيىڭىزگە سايە قىلغىنى بىر قىلتاق ئىكەن. — سىزنىڭ ئەنەر بىلەن بولغان ئىشلىرىڭىزنى ئوبدان بىلىمەن. ئۇ بالىمۇ، سىز تالا — تۈزلەرگە چىقالمىغان ئون نەچچە كۈندىن بېرى نەچچە قېتىم سىزنىڭ ئۆيىگە كېلىپ، سىزنى چاقىرىپ تىپ بېرىشىمنى ئۆتۈنگەنىدى، — پەزىلەتبۇۋى خۇرسىنىپ قويىدى، — مەن: «گۈلسۈمخېنىدەم ئىشقا بارمىدى، ئۇنىڭ ئۈستىگە ئەسقەر ھەدىسىنى پايدىلاپ ئۆيىدىن ئىپرى كەتمەيدۇ» دەپ ئۈنىمىدىم.

— ئەسقەرنىڭ گېپىنى نېمىشقا چىقىرىپ يۈرىسىز، — گۈلبانۇم ئۆگدى، — ئۇنداقلا ئۆتكەندە چىققان جېدەلىنىمۇ دەپسىز — دە؟

— سىزنىڭ يۈزىڭىزدىكى جاراھەتلەرنى كۆرمىسۇن، دەپ شۇنداق قىلدىم، — دەپ پەزىلەتبۇۋى، — تېخى ئەسقەر ئەنەر-نى ئىزدەپ خەنزۇ بازىرىدىكى ئىنىسى ئىشلەيدىغان ئاشخانىسىغا بېسىپ كىرىپ ئەنەرنى ئۇرۇپتۇ. ئاندىن ئاشخانىدىكى بالىلار ئەسقەرنى كېلىشتۈرۈپ ساپتۇ. ئەمما ئەنەر ئۇنى قۇتقۇزۇۋېلىپ يولغا سېلىپ قويۇپتۇ.

— توۋا، ماۋۇ غالىجر ئىتنىڭ قىلىپ يۈرگەن ئەسكىلىكىدىن، — گۈلبانۇم يىغلىۋەتتى، — جېنىم پەزىلەتبۇدە، قانداق قىلارمەن؟

— بىرلا يول بار، — پەزىلەتبۇۋى ئويغا پاتتى، — بىلىمىدىم جۇرئىتىڭىز بارمۇ، يوق؟

— ئېيتىڭا قانداق يول؟

— قېچىش! بىر مەزگىلدىن كېيىن قايتىپ كېلىش. ئۇ چاغدا ئاپىڭىز ئامالسىز توي قىلىشىڭلارغا قوشۇلىدۇ. بولمىسا گۈلسۈمخېنىدەم ئۆلىمۇ رازى بولمايدۇ. چۈنكى ئۇ قەش-

قەرلىكلەرگە ئۆچ .

قېچىش ! گۈلبانۇمنىڭ بېشى چىرايلىق كۆكسىگە ئېگىلدى .  
بۇ ھېچقانداق نىجات يولى قالمايغاندا قەدەم باسىدىغان يول !  
غۇلجىدا توي ھەشەمىتىنىڭ كۆپلۈكى ، سېلىقنىڭ ئېغىرلىقى ،  
ئاق چېپى ، توي چېپى ، چىللاق ، ھاردۇق چېپى ، غوجۇر كۆپ -  
سى ، كىچىك چاي ، سالام دېگەندەك قائىدە - يوسۇنلارنىڭ تولى -  
لىقى تۈپەيلىدىن نۇرغۇن قولى قىسقا ئاتا - ئانىلار قىز -  
ئوغۇللىرىنىڭ ئۆمۈرلۈك ئىشىنى قىلىشقا ئاقايىل بولۇۋاتىدۇ .  
ئاتا - ئانىغا يۈك بولۇۋاتقان قىز - يىگىتلەرمۇ تەڭلىك ، خىجا -  
لەتچىلىك ، نومۇس ئىسكەنجىسىدە ئامالسىز ئەنە شۇ «قېچىش»  
يولىغا ماڭدى . غۇلجىدا بۇ «نورمال» ئىش بولۇپ قالدى . بۇلار -  
نى گۈلبانۇم چۈشەنمەمدۇ ؟ چۈشىنىدۇ . شۇنداقتىمۇ ئۇ قاچقان  
قىزلارنى كۆڭلىدە : «ئاتا - ئانىسىنىڭ ، قېرىنداشلىرىنىڭ يۈزدە -  
نى سۆرۈن قىلىپ ، بۇ نېمە رەسۋاچىلىق» دەپ ئەيىبلەيتتى .  
مانا ئەمدىلىكتە بۇ «يول» نىڭ ئۆز تەقدىرىگە باغلىنىپ قالغانىدە -  
قىنى كۆرۈڭ . گۈلبانۇم قارىسىغا ئەيىبلىگەن ئاشۇ قىزلارنىڭ  
ئالە - پىغانى ئۇنى تۇتىشىمۇ يە ! ھېچنېمە دەپ بولمايدۇ . چۈنكى  
«ئۆزگە سانساق كۆزگە» دېگەن گەپ بار ئەمەسمۇ . ھەرھالدا  
ھەيران قالارلىق ھەرقانداق سەتچىلىكلەرگە دۇچ كەلگەندە ، ھاي -  
ھايلىمايلى ، ئاغزىمىزنى ئېتىپ ، پىتنە - پاسات قىلمايلى . ئۆزدە -  
مىزگە يېنىپ قالمىسۇن ، ھېزى بولايلى .

— گۈلبانۇم ، جىمىپ كەتتىڭىزغۇ ، — پەزىلەتبۇۋى باش  
چايقىدى ، — بۇ گەپلەرنى دېمىسەم بوپتىكەن .

— مەن چىقاي ، — گۈلبانۇم ئورنىدىن تۇردى ، — ئەگەر  
ئەزەر كېلىپ قالسا ، بىرەر ئىشنى باھانە قىلىپ بىزنىڭكىگە  
كىرەرسىز . مەن ئۇنىڭ بىلەن كۆرۈشمىسەم بولمايدۇ .

— گۈلبانۇم ، مەن دېگەن گەپلەر ...

— خاتىرجەم بولۇڭ ، ھەدە ، ئىچىمدە سېسىپ كەتسە كېتىدە .

دۇكى پۇرىقى چىقمايدۇ.

گۈلبانۇم يۈرىكى بوغۇزىغا كەپلىشىپ قالغاندەك تېلىقىقىغا ئۆيىگە قايتىپ كىرگەندە گۈلسۈمخان مايلىق لېگەنلەرنى يىغىش-تۈرۈپ، داستىخاننى قاتلاۋاتاتتى. ئۇ قىزىغا غىل - پاللا قاراپ قويۇپ كۆزىنى قاچۇردى. بىراق گۈلبانۇم پەتنۇستىكى قاتلانغان رەخت، پەس پاشىنىلىق مېغىزرەك بەتىنكە ھەم ئىككى كالىكە ناۋاتنى كۆرۈپ يەنە بىر قېتىم يۈرىكى سېلىپ كەتتى.

بۇ نەرسىلەرنى گۈلسۈمخاننىڭ رازىلىقىدىن كېيىن ئەلچىلەر قويغان «رەھمەت تەزىم» ى ئىدى. بىراق گۈلبانۇم ئۆزىنى خېلىلا تۇتۇۋالغاندەك قىلاتتى. گەپنىڭ راستىنى قىلغاندا ئۇنىڭ يۈرىكىنى «قېچىش» تىن ئىبارەت ئاخىرقى چىقىش يولى بەزلەپ تۇراتتى.

— ئاپا، پەتنۇستىكى نېمىلەر ئۇ؟ — گۈلبانۇم قەستەن بىلمەسكە سالىدى، — مېھمانلار ئادىمەتچىلىك قىلىپ ئەكەپتىما؟ گۈلسۈمخان لېگەن، سىركايىلەرنى يۇغاچ خېلىغىچە گەپ قىلىمىدى. ئۇ «ھەئە» دەپ يالغان ئېيتماقچى بولدى، بىراق ھامىنى ئاشكارىلىنىدىغان گەپ. يەنە كېلىپ توي كۈنىنى بېكىد-تىپ بولغان تۇرسا، قىز بالا دېگەننىڭ ئۆزىنىڭ شەخسىي تەييارلىقى بولمامدۇ. زادى بۈگۈن تۇۋاقنى ئېچىپ قازاندا نېمە بارلىقنى كۆرسىتىش كېرەك. گۈلسۈمخان ئىچىدە: «توققۇز ئاي توققۇز كۈن قورساق كۆتۈرۈپ تۇغۇپ، ئاق سۈت بېرىپ بېقىپ شۇ دېمەتلىك قىلمىغىم ئاسانمۇ! قېنى شەتەتە - پەتەتە دەپ تىلىنى چاپناپ باققىنىنى كۆرەي» دەپ چوت سوقتى.

— ياق ئادىمەتچىلىك ئەمەس، — گۈلسۈمخاننىڭ كۆزلىرى بىسەرەمجان ئىدى، — بۈگۈن كەلگەنلەر ئەلچىلەر، توي كۈنىنى بېكىتتۇق.

— تايلىغىن يەنە شۇ «بايكۆل» دىن كەلگەندۇر؟  
— شۇنداق، ھادىلجان «گۈلبانۇم بىلەن توي قىلمىسام

ئۆلمەن - ئۆچمەن» دەپ تۇرۇۋاپتۇ.

گۈلبانۇم ئاپىسىنىڭ قىزارماي - تاتارماي يالغان ئېيتىۋات-  
قانلىقىنى بىلىپ ئىچى - ئىچىدىن يىغا ياماشتى. ئەسقەر جېدەل  
چىقارغان كۈنى قىزىنىڭ راست گېپىنى ئاڭلىغان گۈلسۈمخان  
بايكۆلگە بېرىپ جىم ياتقان يىلاننى ئويغىتىپ كەلگەنلىكى ئۇنىڭغا  
بەش قولىدەك ئايان ئىدى. گۈلبانۇم ئاپىسىنىڭ چىرايىدىكى قەت-  
ئىيلىك، جىددىيلىك ھەم جاھىللىق ئىپادىلىرىنى كۆرۈپ، پە-  
زىلەتبۇۋىنىڭ «قېچىش» دېگەن سۆزلىرىنى يەنە بىر قېتىم  
ئەسلىدى.

— مېنى ئاشۇ ھاراقكەش توكۇرغا بېرىشقا قانداقمۇ كۆڭلۈڭ  
چىدىغاندۇر، — يۈرىكى تاشتەك قاتقان گۈلبانۇمنىڭ كۆزىدىن  
مىت قىلىپ ياشمۇ چىقمىدى، — ئالدىنقى ئايالىنىڭ پۈتۈن  
بەدىنىدىن كۆك كەتمەي بىر يىل بولا - بولمايلا ئاجراشقانلىقىنى  
بىلسەنغۇ.

— ئۇ دېگەن كونا ئىشلار، ئەلچىلەرنىڭ دېيىشىچە، ھازىر  
ھادىلجان ئىچىملىك، چېكىملىكنى تاشلاپ بەش ۋاخ ناماز بولۇپ  
كېتىپتۇدەك، — قىزنىڭ غوۋغا كۆتۈرمىگەنلىكىدىن كۆڭلى  
تىنىچىغان گۈلسۈمخاننىڭ ئاغزىغا غەيرەت كىردى، — گېپىمنى  
ئاڭلىغىن، قىزىم، ئەر دېگەننىڭ قېرىسى، سېتى، مېيىپى  
بولمايدۇ. ۋاقتى كەلگەندە سەكسەن ياشلىق قېرى يىگىت بولالايدۇ.  
دۇ، لېكىن يىگىرمە ياشلىق جۇۋان قىز بولالمايدۇ. ھادىلجان  
نېمىلا دېگەن بىلەن ئۆز يۇرتلۇقىمىز، تۇغقان، غۇلجىلىق تاران-  
چى، قاشقالىقلاردىن ئۆلۈكى ئارتۇق. بايكۆللۈكلەر «ۋاي ھادىل-  
جان رېمونتچى» دېسە شۆلگەيلىرى ئېقىپ كەتكەننى تۇيماي ماخ-  
تىشىدىكەن. قىسقىسى، يېگىنى ئالدىدا، يېمىگىنى كەينىدە،  
ھويلا - ئارامى ئازادە، ئات، ھارۋىسى تاراق - تۇرۇق دېگەندەك  
باياشاتچىلىق، كۈنلىرىنىڭ بەھۇزۇر راھەتتە ئۆتىدۇ. مەن ساڭا  
بىكاردىن - بىكار جاۋاۋاتقىنىم يوق.

— توپنى قاچانغا بېكىتتىڭلار؟ — گۈلبانۇمنىڭ چىرايىدىن ئازراقمۇ خاپا بولغانلىق ئىپادىسى كۆرۈنمەيتتى.  
— بۈگۈن يەتتىنچى ئايغا ئون سەككىز بولسا يەنە ئون ئۈچ كۈن بار. ئاڭغىچە يۈز — كۆزلىرىڭمۇ ساقىيىپ قالار. گېپىمنى ئاڭلا قىزىم، ھادىلجان... گۈلسۈمخان يەنە تۈگىمەس پەندى — نەسىھەتلىرىنى باشلىماقچى بولۇپ بېشىنى كۆتۈرگەندە گۈلبانۇم يوق ئىدى. ئۇ ئاللىبۇرۇن ھويلىغا چىقىپ كەتكەن بولۇپ، بىراۋلار ئۇنىڭغا قاراپ كۈلۈپ تۇرغاندەك لەمپە ئاستىغا تىكىلىپ تۇراتتى.

بۈگۈن كېچە گۈلبانۇم تۈن نىسپىغىچە زادىلا ئۇخلىالمىدى. ئۇ توي ئىشىنى ئاڭلاپ ئاپىسى بىلەن ئۇرۇشمىغىنىمۇ بىر ھېسابتا ياخشى بولدى. بولمىسا گۈلسۈمخان تەرسا مىجەزىگە ئېلىپ ئۇدۇل دەريا تەرەپكە يۈگۈرەتتى. خۇددى «ئۆگزىگە چىقىپ پالاس قاقسام توپىسى تۇرپانغا كەتتى» دېگەندەك بىردەمدىلا ئەل — مەھەللىگە ئاڭلىنىپ كۈسۈر — كۈسۈر، مىش — مىش گەپلەر تارقىلىپ كېتەتتى. بولۇپمۇ ئەسقىر ئاڭلىسا بالايىئاپت ئېغىزى ئېچىلىپ، توسۇۋالغىلى بولمايتتى.

گۈلبانۇم يېنىدا ئوڭدىسىغا يېتىپ بوش خورەك تارتىۋاتقان ئاپىسىغا قارىدى، گۈلسۈمخان «بۇ ئىشلار خۇددى پايپاقنىڭ يېپىنى سۇغارغاندەك ئەجەب ئوڭۇشلۇق بولدى» دېگەندەك بەخۇ-دۈك ئۇيغۇغا كەتكەنىدى. توۋا دۇنيادا ئەجەب ئانىلار بار — ھە! ئۆز قىزىنى ھېچ ئايانمايلا بىر ھاراقكەش تاياقچىغا بەش قوللاپ سۇنۇۋاتقىنىنى، «ھادىل پىيەنچۈك» دېسە بايىقۇللۇكلەرنىڭ ھەممىسى ھەزەر ئەيلەيدۇ. ئەسلىدە ھادىل گۈلسۈمخاننىڭ ھەدىسىنىڭ ئوغلى بولۇپ، ۋېلىسىيىت، رادىئو، تراكتور، دېھقانچىلىق سايمانلىرىنى رېمونت قىلىشتا داڭ چىقىرىپلا قالماي ھاراق ئېچىشتىمۇ «داڭ» چىقارغانىدى. ئۇ ھاراق ئىچمىگەن كۈنلىرى سالام — سەھتى جايىدا، تۈزۈكلا ئادەم، بىراق ئاغزى ھاراققا



تەگدىمۇ خوتۇننى كۈچىمۇ كۈچا قوغلاپ ئۇرۇپ، ئۆيدىكى جاپ-  
دۇقلارنى ئېتىپ سۇندۇرۇپ، دېرىزە كۆزنەكلىرىنى چېقىپ بە-  
ئەينى بىر ياۋا توڭگۇزنىڭ ئۆزىلا بولاتتى. ھەتتا بىر قېتىم  
مەستلىكتە كەتمەننى ئېلىپ ئۆگزىنىڭ ئۈستىنى ئېچىۋېتىپ،  
ئۆزى ئۆيگە گۈلدۈرلەپ چۈشۈپ كەتكەندى، ئۇنىڭ بىر پۇتى  
كېسىلىپ ياغاچ پۇت بولۇپ قېلىشقۇمۇ ھاراق ئىچىش سەۋەب  
بولغان. بىر قىشلىقى ئېغىر مەست بولۇپ قالغان ھادىل ماشىنا  
تېگىگە كىرىپ كېتىپ، دوختۇرخانىدا ئوڭ پۇتىنىڭ تىزىنىڭ  
يۇقىرىسىدىن كېسىپ تاشلانغانىدى. مانا شۇنىڭدىن تارتىپ ھەر  
ئۈچ يىلدا بىر قېتىم ئۈرۈمچىدە ئالماشتۇرۇپ تۇرىدىغان ياغاچ  
پۇتى ماڭسا غىچىرلاپ تۇرغاچقا ئۇنىڭ «پىيەنچۈك» دېگەن لەقدە.  
مىگە يەنە بىر لەقەم قوشۇلۇپ، «ھادىل غىچىر - غىچ» بولۇپ  
قالدى.

گۈلبانۇم ئاۋاز چىقارماي ئېغىز خۇرسىنىدى. ئەمدىلىكتە  
ئۇنىڭ خىيال قۇشى ئەنەر تەرەپكە ئۇچۇپ كەتكەنىدى. ئۇ،  
يۈزى، كۆزىنىڭ جاراھەتلىنىشى تۈپەيلىدىن ئىككى ھەپتىدىن  
بېرى كۆرۈشەلمىدى. پەزىلەتبۇۋىنىڭ ئېيتىشىغا قارىغاندا ئەنەر  
نەچچە قېتىم كېلىپ كۆرۈشەلمەي كەتكەنلىكى مەلۇم. ئۇ ھازىر  
قانچىلىك تەقەززا بولۇۋاتقاندىر؟ ئىككىمىزنىڭ ئىشى توغرىلۇق  
قانداق ئىرادىگە كەلگەندۇر؟ ئەگەر ئانىسى مۇئەتتارخانىدىن قور-  
قۇپ «بولدى قىلايلى» دېسە گۈلبانۇمنىڭ تىرىكلا ئۆلگىنى شۇ.  
ئەنەر ئەتىگىچە كېلىپ قالارمۇ؟ كەلسىلا پەزىلەتبۇدەم خەۋىرىنى  
يەتكۈزىدۇ. ئۇ «قېچىش» قا قانداق قارايدىكەن ياكى ئانىسىنى  
رەنجىتىشنى خالىماي گۈلبانۇمنى ئوتقا تاشلاپ قويارمۇ؟

گۈلبانۇم ئەمدىلا ئۆرۈلۈپ ياتماقچى بولۇۋىدى. بىر شەپ-  
دىن چۆچۈپ تورۇسقا تىكىلىپلا قالدى. چۈنكى ئۆگزىگە بىر  
نەرسە چۈشكەندەك بولدى. ئارىدىن كۆپ ئۆتمەيلا يەنە «پوككىدە»  
قىلىپ تاشلانغان چالمنىڭ ئاۋازى ئېنىق ئاڭلاندى. يۈرىكى

قورقۇش، شادلىق ھاياجىنىدا تېز سېلىپ كەتكەن گۈلبانۇم كۆز قۇيرۇقىدا ئاپىسى تەرەپكە قارىدى. گۈلسۇمخان ئالدىنى تام تە- رەپكە قىلىپ تۈگۈلۈپلا ئېغىر ئۇيقۇغا كەتكەنىدى. بۇ ئەسنادا ئۆگزىدىكى شەپە يەنە بىر قېتىم تەكرارلاندى. گۈلبانۇم سىلىق ھەرىكەت بىلەن رۇباشكىسىنىڭ ئۈستىگە چاپىنىنى كىيدى، ئادە- دىن ئىسسىق يوتقاندىن ئاستا سۇغۇرۇلۇپ چىقتى.

## 6

بىر سائەتتىن بېرى ئۆي ئىچىدە كۆتۈرۈلگەن بوران توختايدىغاندەك ئەمەس ئىدى. ئانىنىڭ ۋارقىراش، تىللاش، قارغاش، يىغلاشتەك ئاۋازى زاسا قىيامىغا يەتتى. ئىشك تىۋۇسىدە تىڭنىڭلاۋاتقان ئابدۇسەمەت ھەربىر شەپىدىن چۆچۈپ تۇراتتى. — زادى تۇرسۇڭۇل بىلەن توي قىلساڭمۇ قىلىسەن، قىل- مىساڭمۇ قىلىسەن. قىلمايمەن دەپ بويۇنتاۋلىق قىلىپ باققى- نىڭنى مەن بىر كۆرەي. — قىلمايمەن، ئانا...

— نېمە، ھەددىڭ ئەمەس. ھەممە ئىشنى توغرىلاپ بولغاندا سەن مېنى بىر پارچە سېسىق پوققا ئايلاندۇرماقچىمۇ — ھە، دۆيۈز...

— مەن بىلەن نېمىشقا مەسلىھەت قىلمىغان بولغىتتىلا، ئانا.

— نېمە، تېخى مەن ساڭا يېلىنمىمەنما، ئۇقۇپ قوي، سەن بالا، مەن ئانا. قانداق، تۇرسۇڭۇلنى ئالامسەن، يوق؟ — ئالمايمەن، ئانا!

— كۆزۈمدىن يىت شاۋۇچى! — ئۆيدىكى تاراق — تۇرۇق شەپىدىن چۆچۈگەن ئابدۇسەمەت غىپلا قىلىپ تالاغا چىقىپ كەتتى.

ئىشكىنىڭ زەربى بىلەن تاراققىدە ئېچىلىشى ھەم گۇپلا قىلىپ غەزەپلىك يېپىلىشى بىلەن تەڭ ئەنزەر ئىشكىتىن سەنتۇرۇلۇپ چىققىنىچە، پېشايۋان پەلەمپىيىدە پۇتلىشىپ ھويلا ئوتتۇرىدە سىغا يىقىلدى. ئۇنى ئانىسى ئىتتىرىپ چىقىرىۋەتكەندى. ئار-قىدىنلا مېھمانخانىدىن مۇئەتتارخانىنىڭ قەھرى بىلەن ۋارقىرىغان ئاۋازى ئاڭلاندى:

— ھەي تۈزكۈر مۇناپىق، مەن سېنى قېچىرچى<sup>①</sup> دە تۇغدىم. غان جۇما. قەشقەرنىڭ بېھلىك باغلىرىدا تۇغقان. ۋۇي تېزەك پۇراپ قالغان ئەركەك ھايۋان. سەن تېخى غۇلجىلىق شاپاقچىنى ئېلىپ قېچىر بالا تاپماقچىما، گۇي.

ئەنزەر كىيىمىدىكى توپىلارنى قېقىشتۇرۇپ ئورنىدىن تۇردى. ئۇ گۈلبانۇم بىلەن كۆرۈشەلمىگەن ئون نەچچە كۈندىن بۇيان، بۇ ئانىسىغا يالۋۇرۇپ ئېلىپ بارغان يەتتىنچى قېتىملىق سۆھبىتى ئىدى. ئەمما مۇئەتتارخان مەھەللىسىدىكى ياسىن ناسىكال دېگەن بىر يۇرتلۇقنىڭ قىزى تۇرسۇنگۈلنى ئېلىپ بېرىمەن دەپ تاش چىشلەپ تۇراتتى. تۇرسۇنگۈل ئولتۇرۇپ قالغان قىز بولۇپ ئەنزەردىن ئۈچ ياش ئەتراپىدا چوڭ ئىدى.

ئەنزەر خۇددى تۈگمەن تېشى ئېسىپ قويغاندەك ئېغىرلىشىپ كەتكەن پۇتلىرىنى ئارانلا يۆتكەپ دەرۋازىدىن چىقتى ھەم چۆچۈپ قارىدى. ئىنىسى ئۇنى كوچىدا ساقلاپ تۇراتتى. ئابدۇ-سەمەت ئاكىسىنىڭ دۈمبىسىدىن ئاستا تۇرتۇپ بازارغا ئەكەتتى. — ئاكا، سەن ئانام بىلەن ھەر قېتىم سۆھبەت ئېلىپ بارغاندا مەن ئىشك تۈۋىدە بار، — دېدى ئابدۇسەمەت كېتىۋېتىپ، — ساڭا ئوچۇق گەپنى قىلاي، ئانامنى يۇمشىتىمەن دېيىدۇ. شىڭ خۇددى ئىتقا مانتا تاشلاپ بەرگەندەك قۇرۇق ئاۋازدەك گەرچىلىك.

① قېچىرچى — جاي نامى. ئېيتىشلارغا قارىغاندا ئۇتۇشتە قىزلىرىنى يات مىللەتكە بەرگەندىن كىتىن شۇنداق ئاتىلىپ قالغان دېيىلىدۇ.

— راست دەيسەن، ھەرگىز قوشۇلمىغۇدەك.

— گۈلبانۇم ھەقىقەتەن ياخشى قىز ئىكەن. ئۇنىڭ بىلەن توي قىلساڭ بەختىڭ ئېچىلاتتى، — ئابدۇسەمەت خەيرخاھلىق بىلەن ئاكىسىغا قاراپ قويدى، — ئانامنىڭ ئالدىدا دېگىلى بولمايدۇ، تۇرسۇنكۈلنىڭ يامان ئاتىقى چىقىپ قالغان قىز. ئاتا - ئانىسىنىڭ «ھېچقانداق تويلۇق ئالىمەن دەپ ئاۋارە بولماڭلار، قىزىمىزنىڭ قولىدىن يېتىلتىپلا قويىمىز» دېگەن گېپىدىنلا چىقىپ تۇرمامدۇ، لېكىن ئانام «چىقىمىز توي» دەپ ئېسىلىۋالدى.

— مەنمۇ ئاڭلىغان، — ئەنزەر قىزدىرىپ يەرگە قاردى، — كەچ ئىشتىن قايتقان چاغلىرىمدا بىرنەچچە قېتىم چېلىقتۇرۇپ قالدىم.

— ئەمدى قانداق قىلاي دەيسەن؟

— ئويلاپ - ئويلاپ زادىلا تېگىگە يېتەلمەي تۇرىمەن، لېكىن تۇرسۇنكۈلنى مەجبۇرىي ئېلىپ بەرمەكچى بولىدىكەن، قېچىپ كېتىمەن.

— ئۆزۈڭ قېچىپ كەتسەڭ گۈلبانۇم قانداق قىلىدۇ؟ ئۇنىڭدىن كۆرە...

— نېمە دېمەكچى سەن؟ — ئابدۇسەمەتنىڭ بېشارىتى ئەد - زەرنىڭ ئېسىنى كىرگۈزدى، — ئۇنداقتا...

— ئىككىمىز يىغقان پۇلدىن بىر ئاز بېرەي. ئۇنىڭ ئۈستىگە سېنىڭ ئەجىرىڭ كۆپ، — ئابدۇسەمەت ئاكىسىنىڭ غەم - كىن چىرايىغا نەزەر تاشلىدى، — بىرەر - ئىككى ئاي يوقىلىپ كېتىپ كەلسەڭلا، ئانام ئامالسىز قوشۇلارمىكەن دەيمەن. ئەڭ بولمىسا تۇرسۇنكۈلدىن قۇتۇلسەن.

ئەنزەر بىلەن ئابدۇسەمەت ئىككىسى ئايرىم ئاشخانا ئېچىش ئۈچۈن خېلىلا كۆپ پۇل يىغقاندى. ئەنزەر ھەر قېتىم ھۈنەر ھەققى ئالغاندا ئايلىق خىراجەتكە يەتكۈدەك پۇلنى ئانىسىغا بېرىپ

قالغىنىنى ئىنىسى ئابدۇسەمەتكە: «ئانكىغا قويۇۋەت» دەپ تاپىد-  
لايتتى. قەشقەردە كۆرگەن كۈنلىرىنى ئۇنتۇپ قالغان ئابدۇ-  
سەمەت بىر پۇلنىڭ كۆزىدىن مىڭ ئۆتۈپ، خېلىلا قاغاجالما بولۇپ  
قالغانىدى.

— سەن قايتىپ كېلىپ بولغۇچە مەنمۇ دۇكان ئايرىپ  
چىقىپ بولىمەن، — ئابدۇسەمەت ئاكتىسىغا كۆزىنى قىسىپ قويدى،  
— نېغمەت جۈرپەن ھەممە رەسمىيەتلەرنى ئۆزۈم بېجىرىپ  
بېرىمەن دېگەن. بەلكىم ئاغىچە ئۇمۇ چۆچەكتىن كېلىپ قالار.  
— قانداق دۇكان كۆردۈڭمۇ؟

— جۈرۇ، بىللە بېرىپ كۆرۈپ كېلەيلى، خەنزۇ بازىرى  
ئۆستەڭ بويىدا، ئادەم راسا قىزىدىغان جاي دېگەنە.  
ئۇلار ئىجارىگە ئالماقچى بولغان دۇكاننى كۆرۈپ بولغاندىن  
كېيىن ئابدۇسەمەت ئىشلەۋاتقان ئاشخانىغا كېلىپ لەڭمەن يې-  
مىشتى. ئاندىن كۆز باغلىنىش بىلەن بازار رەستىلىرىنى ئايلان-  
دىق قايتىپ كەلدى — دە، كىچىك ھۇجرىدا ئىككىسى بىللە  
يېتىپ قېلىشتى.

گۈلبانۇم ئۇخلىيالمىغان بۇ كېچە ئەنزەرنىڭمۇ كۆزىگە ئۇيقۇ  
كەلمىدى. ئۇ، ئون بەش كۈندىن بېرى دەريا بويى مەھەللىسىگە  
نەچچە قېتىم بېرىپ گۈلبانۇم بىلەن كۆرۈشەلمىدى. پەزىلەتبۇۋى-  
نىڭ ئۇنى كۆرۈشتۈرمەسلىكىدە بىرەر سەۋەب بارلىقىنى ئويلاپ  
يەتكەن ئەنزەر ئەندىكىپ ئورنىدىن تۇرۇپ كەتتى. توغرا، «بىر  
كېچىدىلا نىكاھ قىلىپ تويىنى قىلىۋەتسىچۇ.»

ئەنزەر يېنىدا ئۇخلاۋاتقان ئىنىسىنى ئويغىتىۋەتمەسلىك ئۈ-  
چۈن شەپە چىقارماي كىيىملىرىنى كىيدى. ئاندىن پۇتىنىڭ ئۈ-  
چىدا دەسسەپ ئىشىك تۈۋىگە كېلىشى، ئىنىسىنىڭ ئاۋازىدىن  
چۆچۈپ كەتتى:

— ئاكا، دەريابويى مەھەللىسىگە بارامسەن؟ بولدى كېت-  
ۋەر، دەرۋازىنى مەن تاقىۋالىمەن، — دېدى ئابدۇسەمەت ئۇيقۇ-

لۇق ئاۋازدا، — لېكىن ھېلىقى ئەسقەر دېگەن ئۇششۇق ئوغرىدىن ھېزى بول، ئۆتكەندە ئارىغا كىرمىگەن بولساڭ راسا ئەدەپنى بېرەتتۇق.

ئەنەر ۋېلىسىپىتكە مىنىپ تار كوچىدىن چوڭ يولغا چۈ- شۈپ كۆزدىن غايىب بولغاندىن كېيىنلا ئابدۇسەمەت دەرۋازىنى قۇلۇپلاپ ئۆيگە كىرىپ كەتتى.

ئاپئاق ئايدىڭ كېچە ئىدى. ئەنەر ۋېلىسىپىتنىڭ پېدالىنى كۈچەپ تېپىپ خەنزۇ بازىرى، تاشلەيكە، بەيتۇللا مەدرىسى، بېدە بازارلىرىدىن ئۆتۈپ كەتتى. ئۇ جىددىيلىشىش، مەھبۇبىسى بىلەن كۆرۈشۈش ھاياجىنىدا تەرلەپ كەتكەنىدى. شۇنداقتىمۇ تۈن نىسپىدە دەريابويى مەھەللىسىگە يېتىپ كەلدى. ۋېلىسىپىتنى يول چېتىدىكى ئورمان ئىچىگە يوشۇرۇپ قويغاندىن كېيىن، گۈلبانۇمنىڭ ئۆيىنىڭ ئارقىسىغا كەلدى.

ئەنەر ئۆگزىگە چالما تاشلاپ بولۇپ، دەرۋازا تەرەپكە قاردى. غىنىچە بىردەم تىڭشىدى، ئاندىن يەنە تاشلىدى. ئۇ ئۈچىنچى قېتىم تاشلاپ بولۇپ دەرۋازىنىڭ يوقۇقىدىن ھويلا ئىچىگە قاردى. ئۇ، كۆڭلىدە ئەگەر ئەسقەر دەرۋازىدىن چىقىپ قالغۇدەك بولسا، كوچىدىكى بىر تۈپ سېدىننىڭ ئارقىسىغا يوشۇرۇنماقچى بولدى. دەقىقىلەر بەكمۇ ئاستا ئۆتمەكتە ئىدى. ھويلىدىن ھېچ قانداق تىۋىش ئاڭلانمىدى. تاقەتسىزلەنگەن ئەنەر تۆتىنچى قېتىم چالما تاشلىماقچى بولۇۋىدى. كونا دەرۋازا غىج قىلىپ ئېچىلىپ بىر سايە كۆرۈندى. بۇ نازۇك سېيما ئەنەرنىڭ يۈرىكىنى توسۇن ئاتتەك ئوينىتىپ ئۇنىڭ ئالدىغا ئېتىلىپ باردى.

— گۈلبانۇم! — ئەنەر قىزنى باغرىغا باستى. قىزمۇ چىڭ يېپىشتى.

— ئەنەر، بۇ دۇنيادا بارمۇسىز؟

— يۈرۈڭ، ئاۋۇ سېدە ئارقىسىدا پاراڭلىشايلي.

— بولمايدۇ، ئەنەر، تۈن نىسپىدىن ئۆتتى، — گۈلبانۇم  
ھايان ئىزىدا تىرەۋاتتى، — ئاپانىڭ ئىشقا ماڭىدىغان  
ۋاقتى بولۇپ قالدى. مەن كىرىپ كەتمەسم بولمايدۇ.  
— مېنىڭ سىزگە دەيدىغان نۇرغۇن گەپلىرىم بار. مەسلە-  
ھەت قىلمىساق زادى بولمايدۇ.

— مېنىڭمۇ ئېيتىدىغانلىرىم كۆپ. ئەنەر، مۇنداق بول-  
سۇن، — گۈلبانۇم يۇلتۇزلار ئۆچۈۋاتقان كۆك ئاسمانغا قاراپ  
قويدى، — تاڭ ئېتىشىمۇ ئاز قاپتۇ. سىز بۈگۈن ئەتىگەن  
پەزىلەتبۇدەمنىڭ ئۆيىدە مېنى ساقلاڭ.

— ئۇ ...

— خاتىرجەم بولۇڭ مەن دەپ قويغان.

گۈلبانۇم قامەتلىك يىگىتكە ئېسىلىپ بىر ئۆپۈش ھەدىيە  
قىلدى - دە، تېزلا كىرىپ كەتتى. ئەنەر قاققان قوزۇقتەك  
ئۆز ئورنىدا تۇرۇپ قالدى. ئۇ مەھبۇبىسىنىڭ ھىدىنى قايتا  
ھىدىلماقچى بولغاندەك خېلىغىچە ئورنىدىن قوزغالمايدى. بىر  
چاغدىلا ئېغىرلاشقان پۇتلىرىنى ئارانلا يۆتكەپ ۋېلىسىپتىنى ئال-  
دى. ئۇنىڭ ئۆيىگە قايتىش نىيىتى يوق ئىدى. ئەگەر دەرۋازىنى  
قاققان ياكى ھالقىسىنى شاراقلىغان تەقدىردە ئانىسىنى ئويغىتىپ  
قويۇش خەۋپى تۇغۇلاتتى. شۇڭا ۋېلىسىپتىنى مىنىپ سالقىن  
ماڭغىنىچە ۋاڭ قادىر بېغى تەرەپكە يول ئالدى. ئۇ يەردىن شەرق  
مەھەللىگە، شەرق مەھەللىدىن قايرىلىپ «پايتىما كۆۋرۈك» قە-  
شىدا ۋېلىسىپتىتىن چۈشۈپ ئۆستەڭدە يۈز - قوللىرىنى يۇدى.  
تاڭمۇ سۈزۈلۈپ، كۈنچىقىش تەرەپ سۇس قىزىل رەڭدە تاۋلىنىپ  
تۇراتتى. كۆۋرۈك سالاسۇنغا يۆلىنىپ تۇرغان ئەنەر تېز بىر  
ئۆپۈش ھەدىيە قىلغان مەڭزىنى سىلاپ، جانلىرى سۆيۈنۈپ كەت-  
تى. ئۇ ۋېلىسىپتىنى مىنىپ يەنە بىرنەچچە كوچىلارنى مەقسەت-  
سىزلا ئايلىنىپ بولغۇچە كۈن چىقىپ، نەيزە بويى ئۆرلىدى.  
ئەنەر دەرۋازا بوسۇغىسىدىن ۋېلىسىپتىنى كۆتۈرۈپ، ئەي-

مىنىپكىنە ھويلىغا كىرگەندە پەزىلەتبۇۋى داستاننى ئۈزۈم باراڭ تېگىدىكى ئېرىققا قېقىۋاتاتتى. ئۇنىڭ «سىر» دىن خەۋىرى بولغاچقىمۇ، تېنەپ - تەمتىرەپ كەتمىدى.

— قانداق ئەھۋالىڭىز، ئەزەر، — پەزىلەتبۇۋى ئۇنىڭ سولغۇن چىرايىغا زەن سالىدى، — ۋىيەي، ئۆتكەنكىدىن خېلىلا جۈدەپ قاپسىز.

— سورىماڭ، ھەدە، ئەھۋالىم خاراب، — ئەزەر ۋېلىسىد. پىتىنى تامغا يۆلىگەچ يەرگە قاراپ گەپ قىلىۋاتاتتى، — نېمە بولۇپ كەتتىكىنىڭ بۇ ئانىلارغا، بىرى، «قاشقالىق»، بىرى، «غۇلجىلىق» دەپ تاش چىشلەپ تۇرغان. بولمىسىغۇ ھەممىمىز بىر مۇسۇلمان، بىر ئۇيغۇر.

— بولدى كۆڭلىڭىزنى يېرىم قىلماڭ، بۇلارنى ئويلىسا ئادەم خۇن بولۇپ كېتىدۇ، — پەزىلەتبۇۋى ئۆيىنى ئىشارە قىلىپ مەنىلىك كۈلۈپ قويدى، — ئۇ سىزنى ساقلىغىلى نېكەم. ئەزەر ئۆيگە كىرىش بىلەن كارىۋات قىرىدا ئولتۇرغان گۈل-جانۇم ئورنىدىن دەرھال تۇرغان بولسىمۇ، يۈگۈرۈپ كېلىپ يىگىتكە ئۆزىنى ئاتالمىدى. چۈنكى باشقىلارنىڭ ئۆيىدە بۇنداق قىلىش ئۆي ئىگىسىگە تەركى ھۆرمەت بولۇپ قالاتتى. ئۇلار بىر - بىرىگە قاراپ ئېغىر خۇرسىنىدى. دېمىسىمۇ گۈلبانۇمۇ خېلىلا جۈدەپ كەتكەن بولۇپ، يۈز - كۆزىدىكى جاراھەت ئىزلىدى. ئۆزۈل - كېسىل ساقايىمىغانىدى. ئاخشام ئۇنىڭ يۈزىنى تۈزۈكرەك كۆرەلمىگەن ئەزەر ئەندىكىپ سورىدى.

— گۈلبانۇم، بۇ ... بۇ نېمە ئىش، شۇنچىۋالامۇ بولۇپ كەتكەن بارمۇ؟

— ئەسقەر ئوردى، — گۈلبانۇمنىڭ كۆزىدىن ئىككى تامچە ياش قوغلىشىپ چۈشتى، — بۇ تېخى ياخشى بولۇپ قالغىنى. دەسلەپتە كۆزۈمدىن مەنمۇ ئەنسىرىگەن، ئاڭلىسام ئۇ ئىت سىز بىلەنمۇ ئۇرۇشۇپتىغۇ؟



— ئۆزۈممۇ ئۇقمايلا قالدىم، مەن بۇرۇن ئەسقەرنى كۆرۈپ باقمىغان — دە، بەلكىم ئاشخانغا تاماق يېگىلى كىرگەن خېرىدار ئوخشايدۇ، دەپ قاپتىمەن، — ئەنەر كۈلۈپ قويدى، — تۇيۇقسىزلا بىر مۇشت سېلىۋىدى، بۇرنۇم ئوقتەك قاناپ كەتتى. ئاغىچە مۇلازىم بالىلار ئۇنى ئاشخانا، كوچىدا يۈمىلىتىپ سېلىپلا كەتتى. ئەگەر ئارىغا كىرىپ تۇرۇۋالمىغان بولسام، خېلىلا قاتتىق ئۇرۇۋېتەتتى.

— قويۇپ بەرسىڭىزچۇ، ئۇ غالىجراسا ئەدىپىنى يېمىگۈچە چۆچۈمەيدۇ، — گۈلبانۇمنىڭ قاشلىرى مىژزىدە تۇرۇلدى، — تاسلا قالدى كۆزۈمنى قۇيۇۋەتكىلى.

ئۇلار بىر پەس جىمىپ قالدى. بۇ ئەسنادا پەزىلەتبۇۋى جۈزىنى كۆتۈرۈپ كىرىپ، چاي قويدى، سىركايىلەرگە قەنت سېلىپ، توقاچلارنى ئوشتۇدى.

— بۇ سىلەرگە يامان تەستە كەلگەن پۇرسەت، — دېدى پەزىلەتبۇۋى، — شۇڭا قانداق قىلىش — قىلماسلىقىنى راسا ئويلىشىپ، مەسلىھەتلىشىۋېلىڭلار، بۇ يەردە بىر — بىرىڭلارغا قاراپ ياش تۆكۈپ، دەرد ئېيتىپ ئولتۇرغىنىڭلار بىلەن بەختىڭلارنى بىرىكىم ئاسماندىن تاشلاپ بەرمەيدۇ. بۇ ئۆيدە ئۇچرىشىۋېرىشكىمۇ بولمايدۇ. بىرى كۆرمىسە، بىرى كۆرىدۇ. ئۇ چاغدا توقۇناق بالاغا مەن قالىمەن. خۇدا ساقلىسۇن بۈگۈنكى مۇشۇ ئىشنى گۈلسۈمخان ھەدەم ئۇقسا چېچىمنى بىر تالدىن يۇلۇپ قولۇمغا ئېلىپ بەرسە، ئېرىم قادىرنىڭ تايىقىدا ئۆلىمەن.

پەزىلەتبۇۋى دەيدىغاننى دەۋىلىپ چىقىپ كەتتى. گۈلبانۇم مۇشۇ كۈنلەردە نېمە ئۈچۈن سىرتقا چىقالمىغانلىقىدىن باشلاپ، ئاپىسىنىڭ توي ئىشىغا تۇتۇش قىلىۋاتقانلىقى، ھەتتا ئەلچىلەر-نىڭ ئەكەلگەن سوۋغا — سالاملىرىنى قوبۇل قىلغانلىقىغا قەدەر دەردىنى تۆكتى.

— توپنى قاچانغا بېكىتتى؟ — سورىدى ئەنەر ئەندىكىش

ئىچىدە.

— مۇشۇ ئاينىڭ ئوتتۇزىنچى كۈنى، ناھايىتى بىر ھەپتە قالدى، — گۈلبانۇم ئەنەرگە مەيۈس قارىدى، — قانداق سىز ئانىڭىز بىلەن سۆزلەشتىڭىزمۇ؟

— ئۈمىد يوق، مېنى ئۆيىدىن قوغلاپ چىقاردى.

ئەنەر ئانىسىنىڭ ئوينىۋاتقان ئويۇنلىرىنى بىر - بىرلەپ سۆزلەپ بەردى. ئۇ ئۆز مەقسىتىگە يېتىش ئۈچۈن، ئوغلىنىڭ ئۆمۈرلۈك ئىشىنى يېنىكلىك بىلەن بىر تەرەپ قىلىپ قانداقتۇر ئەخلاقى ياخشى بولمىغان، ھەتتا ئۆزىدىن نەچچە ياش چوڭ بىر قىزنى ئېلىپ بېرىشتا چىڭ تۇرۇۋالغانلىقى، بۇ ھەقتە ھەر كۈنى بېسىم ئىشلىتىۋاتقانلىقىنى بايان قىلىپ ئۆتتى. ئەنەر ئاخىرىدا ئىنىسى ئابدۇسەمەتنىڭ مەسلىھەتىنى ئېھتىياتچانلىق بىلەن ئوتتۇرىغا قويدى، چۈنكى، ئۇ گۈلبانۇمنىڭ ئاچچىقلاپ قېلىشىدىن ئەنسىرىگەنىدى. بىراق بۇ سۆزنىڭ گۈلبانۇمنى ۋە يىلۇن دوزاخ ئازابىدىن قوتقۇزىدىغانلىقىنى ئۇ ھېس قىلالىمىغانىدى. «ئەگەر ھېچ ئامال بولمىغاندا، قېچىش چارىسىگە ئەنەر قانداقمۇ قارار ياكى ئانىسىنى رەنجىتىشنى خالىماي، شۇم تەقدىرگە بويسۇنار. مۇ» دېگەن قورقۇنچلۇق ئوي، گۈلبانۇمنىڭ يۈرىكىدىن بىر يولسىلا كۆتۈرۈلدى. ئەلۋەتتە قېچىش چارىسىنى ئىپپەت - نومۇس - لۇق بىر قىزنىڭ ئوتتۇرىغا قويۇشى تولمۇ ئەپسىز ئىدى.

— ئەنەر، ئېيتىڭا، نەگىمۇ بارارمىز؟ — قارارلاشقان «قېچىش» ئەمەلىيەتكە ئايلىنىش ئالدىدا تۇرغاندا گۈلبانۇمنىڭ بىردىنلا يۈرىكى سېلىپ كەتتى، — ئەگەر تۇتۇلۇپ قالساق... — ياق، تۇتۇلمايمىز، — دېدى ئەنەر ئىشەنچ بىلەن، — دەريادىن ئۆتۈپ يېرىم كۈن ماڭساق بىر تارانچىلار مەھەللىسى بار، ئۇ يەر بەكمۇ خىلۋەت.

بازار قويۇۋېتىلگەن يىللاردىن بېرى ياغاچچىلىق سايمانلىرىدا نى ۋېلىسىپىتكە ئارتىپ بارمىغان سەھرا - كەنتلەر قالغان

ئەنەر ئۆزىگە ئىشىنەتتى. ئۇنىڭ «بەكمۇ خىلۋەت» دېگەن يېرىدە مۇ ئۆزىگە بەش قولىدەك ئايان ئىدى. ئۇ ئالدىنقى يىلى ئۇ يەردە يەتتە ئايدەك ھۈنەر قىلدى. دېھقانلارنىڭ ھارۋىلىرى، شامال ساندۇقى، ساپال، تىرىلىرى، يېڭى سالغان ئۆيلىرىنىڭ ئىشىك - دېرىزىلىرى ھەتتا تۇلۇق جازىلىرىغىچە ياساپ، ھەممە بىلەن تونۇشۇپ كەتكەنىدى. بولۇپمۇ ئۇ يەرگە ئورۇنلىشىپ قالغانىغا ئون يىلدىن ئاشقان قوغانلىق سەمەندەر قۇلىنىڭ بىر ئېغىز ئۆيىدە قايتىپ كەتكەنگە قەدەر ئولتۇردى. بۇ ئادەم ئەنەرنىڭ ئۆز ئاتىسىدەك ھىمات قولىنى سوزغانىدى. شۇڭا دېھقانلار ئارىسىدا: «ئەنەر دېگەن قەشقەرلىك بالا، سەمەندەر قەشقەرلىكنىڭ تۇغقىنىكەن» دېگەن گەپلەرمۇ تارقالدى.

— ئۇ يەردىكى دېھقانلار قوپال بولغىنى بىلەن، — دېدى ئەنەر پەخىرلەنگەن ھالدا، — كۆڭلى ياخشى. ناھايىتى شۇ: «ھېلىقى قاشقالىق ياغاچچى ئايالىنى ئېلىپ، ھۈنەر قىلغىلى كەپتۇ» دېيىشى تۇرغانلا گەپ.

— مۇشۇنداقلا بىر ئۆيگە كىرىۋالساڭ قانداق بولار؟ — ئىسلام ئەقىدىسى قانلىرىغا سىڭىپ كەتكەن گۈلبانۇم قورقۇپ تۇراتتى، — بەك زىيىنى بار جۇمۇڭ.

— خاتىرجەم بولۇڭ، مەنمۇ يامان بولىدىغانلىقىنى بىلىمەن، — دېدى ئەنەر گۈلبانۇمغا تەسەللى بېرىپ، — سەمەندەر كام كەنت بويىچە خېلىلا ھۆرمىتى بار ئاخشۇنۇم. ئۆلۈم - يېتىم، نەزىر - چىراغلاردا قۇرئان - تىلاۋەت قىلىدۇ. تويىلاردا بولسا نىكاھ - پاتىھە ئوقۇيدۇ. ئۇنىڭغا راست گەپنى قىلساق بىزنى قوللايدۇ.

جاھالەت ئەقىدىلىرىنىڭ قۇربانلىرى بولغان ئىككى ياش ئاخىرى «قېچىش» ئىرادىسىگە كېلىشتى. ئۇلار قايسى كۈنى مېڭىش، نېمىلەرنى ئېلىۋېلىش توغرىسىدا مەسلىھەتلىشىدۇ. ئالغاندىن كېيىن ئورۇنلىرىدىن تۇرۇشتى. بۇ ئۆيدىن دەرھال

چىقىپ كەتمىسىمۇ بولمايتتى. ئەگەر قادىر ئاخۇن سۇۋاقچى چۈشلۈك تاماققا كېلىپ قالغۇدەك بولسا ئۆزلىرىگىمۇ، پەزىلەت- بۇۋىگىمۇ تۈگىمەس دەردىسە بولاتتى.

— ئۇنداق بولسا ئېسىڭىزدە چىڭ تۇتۇڭ، — ئەنەرنىڭ چىرايى جىددىي ئىدى. — مەن كۈن ئولتۇرۇش بىلەن دەريا كۆۋرۈكىدىن ئۆتۈپ ئۆتكەنكى كىچىك چۇقۇر ئورمانلىقى ئەتراپىدا ساقلانغان. شەھەر ئىچىدە بىللە مېڭىشقا بولمايدۇ. ئۇ تەرەپتە بىزنى ھېچكىم تونۇمايدۇ.

— كۈندۈزى ماڭساق بولمامدۇ، بىزنى ھېچكىم تونۇمىغان. دىن كېيىن، — گۈلبانۇمنىڭ يۈرىكى ئەنسىزلىك ئىچىدە ئۇرۇپ تۇراتتى، — كېچىسى يول يۈرسەك خېيىمخەتەر بولۇپ قالامدىكىن دەيمەن.

— بولمايدۇ، كۈندۈزى ئۆتكەن — كەچكەنلەر كۆپ، كۆزىگە چېلىقىپ قالساق ئىز قوغلاپ ئاسانلا ئاشكارىلىنىپ قالىمىز. پەزىلەتبۇۋى كۈچىغا قارىۋېتىپ، بېشىدا بەلگە بەرگەندىن كېيىن ئەنەرنى ۋېلىسىپىتىنى ئېلىپ تېزلا چوڭ يولغا چىقىۋالدى. ئارىدىن بىر ئاز ۋاقىتنى ئۆتكۈزۈپ، يۈزىنى رومالدا ئورىۋالغان گۈلبانۇممۇ ئۇزاپ چىقتى.

## 7

«گۈلبانۇم بىر قاشقالىق بالا بىلەن قېچىپتۇ» دېگەن بىر ئېغىز سۆز خۇددى ھېيت كۈنلىرى چېلىنىدىغان ناغرىخاننىڭ ناغرا ئاۋازىدەك ھەممە يەرگە ئاڭلىنىپ كەتتى. دەريابويى كۈچىدىن تارقالغان بۇ خەۋەر دۆڭمەھەللىدىكى باي كۈچىسى، خۇمىدىن كۈچىسى، غاز كۈچىسى قاتارلىق كوچا — كويلاردا ئومۇمىي تېمىغا ئايلىنىپ قالدى. بولۇپمۇ خوتۇنلار غەيۋەت — شىكايەت خەزىنىسىنى تېپىۋالغاندەك ئىشنىڭ ئالدىلىرىغا توپلىنىپ، ئۆيلىدى.

رىدە شاما چاپىنغاچ كۈسۈر - كۈسۈر قىلىشاتتى، خىرقىرىشىپ كۈلۈشەتتى. بىرى: «توۋا، گۈلبانۇم شەھەر كوچىلىرىدا غەتە تاڭشىپ، ئۆزىنى شامالغا سالىدىغان قىزلارغا ئوخشاشمايتتى، مانا ئەمدى...» دېسە، يەنە بىرى: «ۋاي... دوستەك، بۇ ئاي، بۇ كۈنلەردە ئادەمگە ئىشەنگىلى بولامدۇ. بەزى كۆرسە يېمەيدىغان مۈشۈك نەدىكەن؟» دېيىشتى. «ھەرقانچە بولسىمۇ ئادەم تېپىل- مىغاندەك قاشقالىق بىلەن قاچقىنى نېمىسى» دەپ ئوت قوياتتى يەنە بىرى. چوڭ كوچىدا بىر كۈن كەچكىچە تام يۆلەپ قارتا ئوينىيدىغان بىكار تەلەتلەر چېغىدا غەيۋەتكە ئۇرۇق سېلىشاتتى.

— ئاڭلىدىڭلامۇي، مەرۇپ تۆمۈرچىنىڭ قىزى قېچىپتە- مىشقۇ.

— قايسى قىزىنى دەيسەن، ئۇنىڭ ئۈچ قىزى بولىدىغان.  
— قايسى بولاتتى، ھېلىقى چېچىنى تاراپ، ئەپچىل ياسە- نىپ، رەڭگى - رۇخسارى دائىم پاكىز يۈرىدىغان چىرايلىق قىزچۇ.

— ئەمدى ئاڭلاۋاتامسەن، بىر قەشقەلىك بىلەن قاچقىنىغا ھەپتە بولۇپ قالدى.

— قاشقالىق بىلەن؟

— ھېلىقى بىزنىڭ مەھەللىدە ياغاچچىلىق قىلىپ يۈرگەن كەم سۆز، مۇلايىم بالىچۇ، سۆزلىرىدىن قارىغانلىق پۇراپ تۇردى- دىغان.

— ئۇنداقتا ئوقۇغان نېمىكەن - دە.

مەھەللىدە داۋاملىق لاغايلاپ يۈرىدىغان، قۇرۇق سۆلەت بالىلارنىڭ بەزىلىرى ھەسەت قىلىپ تامىقىنى چاكىلداتسا، بەزدە- سى ھەۋەس قىلىپ ئاغزىنى بىرھازا تامشىتىپ چىكىلداپ كېتەتتى. بۇ چاغىچە گۈلبانۇمغا قانات سۆرەپ يۈرگەن ئالىقاناتلار بولسا: «پاھ - پاھ بۇ جانىۋارنىڭ پەيزىنى قاشقالىق

سۈرۈپتۈ - دە» دېيىشىپ دەردىنى يۇناتتى. قىسقىسى، ھەممە -  
نىڭلا ئاغزىدا «گۈلبانۇم، گۈلبانۇم» لا ئىدى.

دەرۋەقە بۇ چاغقىچە دۆڭمەھەللىدىن قاچقان، قىز ئەپچىلىپ  
ئەكەلگەنلەر ئازمۇ؟ ئۇلارنىڭ بىرەر - ئىككى كۈن داۋرىنى  
بولۇپ ياكى ئازغىنا قۇلاق ياقىتى گەپلەر بىلەن چەكلەنگەنىدى.  
لېكىن گۈلبانۇمنىڭ قېچىشى گويا كۇيىقاپنىڭ ئاغزىنى ئېچىۋەت -  
كەندەك پىتنە - پاسات، غەيۋەت - شىكايەت، تەنە - كىنايىلەر  
بورىنى ھەممە يەرنى قاپلىدى. تېخى گۈلبانۇم يوقىلىپ كېتىپ  
ئۈچىنچى كۈنى پەيدا بولغان ئەسقىر شۇنداق غوۋغا كۆتۈردىكى،  
مەھەللىنىڭ ئىتلىرى قاۋاپ، توخۇلىرى قاقاقلىشىپ كېتىشتى.  
ھەتتا چاشقانلارمۇ خۇددى يەر تەۋرىگەندەك تۆشۈكلىرىدىن قېچىپ  
چىقىشتى. ئۇ ھويلىدىكى گۈل تەشتەكلىرىنى ئۇرۇپ - چېقىپ،  
تاماق جوزىلىرىنى پېشايۋاندىن ئېتىپ، چايخانىدىكى تاختىۋېشىنى  
ئۆرۈپ، ئۇنىڭ ئۈستىدىكى چىنە - قاچا، تاۋاق - لېگەنلەرنى  
چۆل - چۆل قىلىۋەتتى.

— ھەممىنى قىلغان سەن ئالۋاستى، — ئاپىسىغا دېۋەيلەپ  
كەلدى ئەسقىر. ئۇنىڭ چىشلىرى غۇچۇرلاپ، زانچىلىرى لىپىل -  
داپ، ئاغزىدىن كۆپۈكلەر چاپراپ تۇراتتى، — ئۇ ئىنەكنى  
ئەتمەۋارلاپ، پەپىلەپ، بىزنى مۇشۇ كۈنگە قالدۇردى. ئەمدى بۇ  
يۈزنى قەيەردە كۆتۈرۈپ يۈرمىز؟ خەققە قانداق قارايمىز؟ ئۇ  
پاسكىنا جالاپ بىزگە سېسىق نىجاسەتنى سۇۋاپ قويۇپ قەيەرلەردە  
يىلاق يالاپ يۈرىدۇ.

— جېنىم بالام، ئۇ جۇۋايىنمەكنىڭ كاسسىدىكى گۆشىنى  
يۈزىگە چاپلاپ مۇنداق رەسۋاچىلىقنى قىلىشنى نەدىن بىلەي، —  
ئامالسىز قالغان گۈلسۈمخان يۈم - يۈم ياش تۆكۈپ  
تۇراتتى، — مەنمۇ تىرىكلا گۆرگە كىرىۋالغۇدەك يەرگە يەتتىم.  
— سەن تىزلا يۈرىكىمنى تىتما. قاچۇرۇۋەتكەن ئۆ -  
زۇڭ! — ئەسقىرنىڭ چىرايى تاتىرىپ كەتكەنىدى، — بولمىسا

ئەنئەنىنى ئۆيۈڭگە باشلاپ پولۇ - مانتا بىلەن باقامتىڭ؟ ! نېمادە.  
داق زىدى پەس نېمىسەن، سېنىڭ نەرىڭ ئانا؟  
بۇ چاغدا دەرۋازا ئالدىغا توپلىنىۋالغان ئەر - خوتۇنلار،  
ئۇششاق بالىلار بەزىلىرى ئىچ ئاغرىتىپ، بەزىلىرى قىزىقسە.  
نىپ، يەنە بەزىلىرى تاماشا كۆرۈپ قاراپ تۇرۇشاتتى. تويۇق.  
سىزلا پۈزۈر ياسىنىۋالغان چوڭ ئوغۇل ئەنەيتۇلا كېلىپ قال.  
دى، بۇ بەتنام تالا - تۈزلەرگە پۇراپ چىققاندىن كېيىن، ئۇ  
ئاپىسىدىن ئەنسىرەپ ھەر كۈنى دېگۈدەك كېلىپ تۇراتتى، توپ  
ئارىسىدىن قارىمۇتۇق بىر يىگىت ئۇنىڭغا ياخشىچاق بولاي دېدىمۇ  
ئۆزىچە نەسىھەت قىلدى:

— ھوي ئەنەيتۇلا بايۋەچچە، ئاۋۇ توم - تۇۋاق، ئالچۇقا  
ئىنىڭنى ھاي دېگىن، تىلىنى تېپسۇن، ئانىنىمۇ شۇنداق تىلاپ،  
سىلىكىشلەپ، دۆشكەلسە بولامدۇ - ھە؟ توۋا قىلدىم، قىپقىزىلا.  
لا ساراڭغۇ ئۇ.

ئىنىسىنىڭ تەلۋىلىكىدىن جان - پېنى چىقىپ كەتكەن ئە.  
نەيتۇلا كەلگەنچە ئەسقىرىنىڭ گەجگىسىدىن قاماللاپ بىر تارتىد.  
شى، ئۇ ئارقىسىغا سەنتۈرۈلۈپ يىقىلغىلى تاسلا قالدى.

— ماڭە ھوي لۈكچەك، ئاپامغا ئۆلمەك ئۈستىگە تەپمەك  
قىلىپ بېرەمسەن - ھە؟ - ئەنەيتۇلالدىن ھەممە قېرىنداشلار  
تەپ تارتاتتى، شۇڭا ئاچچىقىدا تېترەپ تۇرغان ئەسقىرمۇ غىڭ  
قىلالىدى، — قاچسا گۈلبانۇم قېچىپتۇ، ئاپامغا نېمە تاۋان  
تاشلايسەن، تېخى بۇ يەردە شۇنچە خەققە ھاي - ھايلاپ.

ئاكىسىدىن دەككىسىنى يېگەن ئەسقىر ئاچچىقىنى توپلاشقان.  
لاردىن ئېلىپ: «ماڭە ئاناڭنى ... بۇ يەردە پالانى نېمە بارمۇ،  
جالاپ خوتۇنىنىڭ بالىلىرى» دەپ ۋارقىرىدى - دە، دەرۋازىدىن  
ئوقچۇپ چىقىپ كەتتى. ئۇنىڭ كېتىۋېتىپ: «ئەمدى بۇ ئۆيگە  
قەدەم ئالدىغان بولسام كاپىر بولۇپ كېتەي» دېگەن قەسىمىنى  
ھەممە ئاڭلىدى. ئەمما، ئاغزى بىلەن ئارقىسىنىڭ پەرقى يوق

ئەسقىرىنىڭ بۇ سۆزىگە ھېچكىم ئىشەنمەيتتى. ئۇ بۇرۇنمۇ خەق-  
لەرنىڭ توخۇ - كەپتەرلىرىنى ئوغرىلاپ، تۇتۇلۇپ قالغانلىرىدا  
بۇنداق قەسەملەردىن كۈرمىگىنى ئىچىپ، ھېچ مەسلىھەتنى قويمىغانىدى.

ئەنەيتۇللا گۈلسۈمخانىنى ئۆيىگە باشلاپ كىرىپ سۇپىغا ئول-  
تۇرغۇزدى - دە تەسەللى بەردى. ياشلىرىنى سۈرتتى، ئەسقىرىنىڭ  
تېخى كىچىك ئىكەنلىكىنى، نېمىدەپ، نېمە قويغىنىنى ئۆزىمۇ  
بىلمەيدىغانلىقىنى ئېيتىپ ئاپىسىنىڭ كۆڭلىنى تەسكىن تاپقۇز-  
دى. شۇنداقتىمۇ ئانىنىڭ چانمىنى قورۇق باسقان كۆزلىرىدىن  
ياشلار تۆكۈلۈپلا تۇردى.

— ئاپا، قىزلار قاچسا يىگىتنىڭ ئۆيىگە بېرىۋالىدىغان، —  
دېدى ئەنەيتۇللا ئاپىسىغا، — گۈلبانۇم ئەنزەرنىڭ ئۆيىدىمۇ -  
يە؟

— ئېھتىمال شۇ يەردە بولسا كېرەك، بالام، مەن ئەتە  
ئىزدەپ باراي دەيمەن.

— ئەگەر بارغۇدەك بولساڭ، قۇدا بولغۇچىلار ھەم ئەنزەر  
بىلەن ئۇرۇشمىغىن، گۈلبانۇمنىمۇ تىللاپ باشقىلار ئالدىدا يۈزد-  
نى سۆرۈن قىلما.

— ئېزىپ ئىچۈرمىسەڭمۇ بىلىمەن، بالام.

كېچىچە كوچا سۇپۇرۇپ تېنىدە مىسقالچە ماغدۇر قالمىغان  
گۈلسۈمخان ئەتىسى ھېرىپ - ئاچقىنىغا باقماي قارادۆڭگە بار-  
دى. ئۇ ئۆتكەن - كەچكەنلەردىن سۈرۈشتە قىلىپ، كىچىك قوش  
قانائىلىق ھويلىغا كىردى.

ئۆيىدىن ئىللىق چىراي بىلەن چىققان مۇئەتتارخان، كۆڭلى  
بىر شۇملۇقنى تۇيغاندەك، پېشايۋان سۇپىسىدىن چۈشمەي مېھ-  
مانغا ئالىيىپ قاراپ تۇردى.

— ئەسسالام، — گۈلسۈمخان بۇ سۇباتلىق ئايالدىن قورۇ-



نۇپ، سەل ئېسەنكىرەپ قالدى، — ئۆزلىرى ئەزەرنىڭ ئاپىسى بولىدىلىغۇ دەيمەن.

— قېنى ئۆيسەن چىرىلى، — مۇئەتتەرخان سوغۇقلا تەكلىپ قىلدى.

ئۇلار دالان ئۆيىدىكى گىلەم سېلىنغان قوش كارىۋاتتا بىر — بىرىگە روبىرو قارىشىپ ئولتۇرۇشتى. بارغانسېرى جەھلى قېتىپ، ئۆزىنى ئاران — ئارانلا تۇتۇپ ئولتۇرغان مۇئەتتارخان، گۈلسۇمخاننىڭ چىرايىدىكى ئەنسزلىكنى كۆرۈپ، ھەممىنى چۈشىنىپ بولغانىدى.

— قالسىام ئۆزلىرى گۈلبانۇمنىڭ ئانىسى ئوخشىمام-لا؟ — مۇئەتتارخان تۇيۇقسىز زەربىگە ئۆتتى، — قانداق قىز بالا ئۇ، نومۇسنى بىلمەيدىغان، يۈزى تۆۋەن، ئاغزىدا ئىلمى، قولىدا ھۈنرى بار ئوغلۇمنى ئازدۇرۇپ نەلەرگە ئېلىپ قاچتى — مەن. ئۇلارنى قىۋەگە سولاپ قويدىلا؟

مۇئەتتارخاننىڭ تۇلۇمدىن توقماق چىققاندىكى، نومۇسنى بىلمەيدىغان، ئوغلۇمنى ئېلىپ قاچتى، قەيەرگە سولاپ قويدىلا، دېگەن سۆزلىرى گۈلسۇمخاننىڭ يۈرىكىگە غاسسىدا پىچاق ئۇرغاندەك تۇيۇلدى. يەنە بىر تەرەپتىن قىزىنىڭ بۇ يەرگە كەلمىگەنلىكى ئايان بولدى. مۇئەتتارخاننىڭ ھېڭىدىن سېسىق گەپلىرىدىن بىر ئۆزىگە كېلىپ، بىر كېتىپ تۇرغان گۈلسۇمخاننىڭ كۆز ئالدى قاراڭغۇلىشىپ خېلىغىچە ئەسلىگە كېلەلمىدى.

— مېنىڭ قىزىمنى ھاقارەتلەشكە ھەققىلىرى يوق، — گۈلسۇمخاننىڭ ئاۋازى تولىمۇ زەئىپ ئىدى، — ئويلاپ باقسىلا، قىز بالا ئوغلۇم بالىنى ئېلىپ قاچامدۇ ياكى ئوغلۇم بالىمۇ؟ — قالسىلا، يىغىنىمۇ تۈز قىلىپ بەرمىسە يىپ ئۆتكۈز-گىلى بولمايدۇ، جۈمۇسىلا، يىغىنە قايان ماڭسا، يىپمۇ شۇيان ماڭىدۇ ئەمەسمە، — مۇئەتتارخان تېخىمۇ سېسىغىنى چىقارغىلى

تۇردى، — چىشقاق پاقلانغا چىۋىن ئەگىشەر، كۈلگەك چوكانغا يىگىت دەپ، غىلجىڭلاپ، ئويناقشىمىغان بولسا بۇ پالاكەت يوق. — ۋاي خۇدايىم ئاغىزلىرى نېمانداق يامان، مەن سىلى بىلەن ئۇرۇشقىلى كەلمىدىم، پەقەت قىزىمنىڭ دېرىكىنى قىلغىلى كەلدىم.

— سىلى قىزلىرىنىڭ دېرىكىنى مەندىن سورىسلا مەن ئوغلۇمنىڭ دېرىكىنى چىمدىن سورايمەن، — مۇئەتتارخاننىڭ چىرايلىق قاشلىرى مىزىدە تۇرۇلدى، — مەن ئۇ شاۋۇچىنى: «غۇلجىلىقتىن قىز ئالساڭ بىر كېچە بەرگەن ئاق سۈتۈمگە رازى ئەمەس» دەپ ئۆيىدىن قوغلاپ چىقارغان. مانا نەچچە كۈنلەر بولدى، ئاقتىمۇ يوق، كۆكتىمۇ يوق. قەۋەگە كەتكەنلىكىنى شايا-تۇنمۇ بىلمەيدۇ.

— سىلىگە غۇلجىلىق نېمە يامانلىق قىلغان؟ توۋا. — سىلىگە قەشقەرلىك نېمە يامانلىق قىلغان؟ — مۇئەتتارخان ياندۇرۇپلا سورىدى، — كىچىك ئوغلۇم ئابدۇسەمەت-نىڭ دەپ بېرىشچە، سىلىمۇ قەشقەرلىكنى جىننى كۆرگەندەك كۆرىدىكەنلىغۇ - مېنە.

— مېنىڭ دېگەن سەۋەبى بار ئىش. — مەنمۇ سەۋەبىمىز ئۆچ بولمىغان. شاۋۇچى غۇلجىلىق كۈيئوغلۇم، ئېرىمنىڭ، قىزىمنىڭ بېشىنى يېگەن! ئىشك تاراققىدە ئېچىلىپ ئابدۇسەمەت كىرىپ كەلدى. ئىشك تۈۋىدە تۇرۇپ بولۇنغان گەپلەرنىڭ ھەممىسىنى ئاڭلىغاندا. لىقى ئۇنىڭ خىجىللىق قاپلىغان چىرايىدىن چىقىپ تۇراتتى. — بولدى دەتالاش قىلماڭلار، — ئابدۇسەمەت ئانىسىغا قايرىلدى، — ئانا، ئۆزلىرىڭمۇ دېدىمغۇ، سىلى غۇلجىلىق كۈيئوغلۇللىرىدىن ھەسرەت - نادامەت تارتقان بولسىلىرى، گۈل-سۇمخان ئانىمىزمۇ قەشقەرلىك ئاياللاردىن خورلۇق تارتقان.

شۇڭا باشتىلا گۈلبانۇم ئاچىمىز بىلەن ئەنزەر ئاكىمىنىڭ توپىغا قوشۇلمىغان. مۇنداقچە ئېيتقاندا ئىككىلىرىنىڭ نىيىتى بىر. بىراق خۇدا ئىككىسىنىڭ كۆڭلىگە ئىشقى - سەۋدانى سېلىپ قويسا بۇنىڭغا نېمە ئامال، خۇدانىڭ ئىرادىسىز قىل تەۋرەنمەيدۇ. غۇ، — ئابدۇسەمەت ئانىسىنىڭ بىر ئاللىشى بىلەن پەدىنى توغرىلىدى، — ھەر ئىككىلىرى ئۇقۇشماسلىقتىن ئېگىز - پەس گەپلەر ئۆتۈلۈپ قالدى. بۇنى ھەرقايسىلىرىدىن كۆرگىلى بولمايدۇ. ھەممە گۇناھ ئاشۇ ئىككىسىدە، كۆڭۈللىرىنى بىئارام قىلىشىمىسىلا، چوڭلىدا توختىغۇدەك ئىش يوق.

ئابدۇسەمەتنىڭ زىخىمۇ كۆيمەيدىغان، كاۋاپمۇ كۆيمەيدىغان لەزىز سۆزلىرى ھەر ئىككى قىساسخورنى پەيلىدىن لاسىدە ياندۇردى. بولۇپمۇ گۈلسۈمخان ئانا كۆڭلىدە: «پاھ ئەجەبمۇ لەۋزى تاتلىق بالىكەن» دەپ ئويلىدى. شۇنداقتىمۇ ئابدۇسەمەتنىڭ «خۇدا سالغان ئىشقى - سەۋدا»، «خۇدانىڭ ئىرادىسىز قىل تەۋرەنمەيدۇ» دەپ تۇيدۇرماي ئۇرغان نەشتىرى ھەر ئىككى ئانىنىڭ يۈرىكىدە يېشىلمەي قالغان تۈگۈچ بولۇپ قالدى. گۈلسۈمخان ئانا قايتماقچى بولۇپ ئورنىدىن تۇرۇۋىدى. مۇئەتتارخان سەمەرقەنت تەكلىپ قىلىپ بولسىمۇ بىرەر پىيالە چاپنىمۇ سايە قىلمىدى.

ئابدۇسەمەت گۈلسۈمخاننى ئۆزىتىپ خەنزۇ بازىرىغىچە بىللە كەلدى. ئۇ ئاشخانىدىن گۆش، كۆكتات توشۇيدىغان ئۈچ چاقلىق ھارۋىنى ئاچىقىپ «قېنى چىقسىلا» دېۋىدى، گۈلسۈمخان خېلىلا تۈزۈت قىلىپ تۇرۇۋالدى. بىراق ئۆزىمۇ كېچىچە ئىشلەپ، ئەتىگەنلىكى پىيادە قارادۆڭگە كېلىپ، مەھەللىمۇ مەھەللە چۆرگەلەپ شۇنداقلا ئۇيقۇسىزلىقتا خېلى بەك چارچاپ كەتكەنىدى. ئابدۇسەمەت ئۈچ چاقلىق ھارۋىنى ھەيدەپ ماڭغاچ، ئائىلىسىنىڭ بېشىغا كەلگەن جەبىر - زۇلۇم ئەستىلىكلىرىنى سۆزلەپ

ماڭدى. گۈلسۈمخان بۇ ئېچىنىشلىق ھېكايىنى ئاڭلىغانسېرى،  
ئۆزىمۇ بىلىمەي «بېشىڭنى يەيدىغان، غۇلجىلىقنىڭ شەنىگە چىچىد-  
دىغان تاش بېغىر» دەپ تاشمەنتى تىللىۋەتتى.

— شۇنداق، گۈلسۈمخان ئانا، خۇدايىم ياخشى - ياماننى  
ھەممە يەرگە تەڭ چېچىۋېتىپتىكەن، — دېدى پېدالىنى كۈچەپ  
تېپىۋاتقان ئابدۇسەمەت، — مەنمۇ دەسلەپتە ئانامنىڭ دېيىنى  
چېلىپ، ئېرىقنى ياقلاپ ئاشۇنداق ئۇ يەرنىڭ ئادەملىرى يامان،  
بۇ يەرنىڭ ياخشى دەپ قارايتتىم. كېيىن ئويلىسام بۇ خۇدايىمغا  
ناشۈكۈرلۈك قىلغان بولىدىكەن.

ئابدۇسەمەتنىڭ ئاخىرقى سۆزلىرى گۈلسۈمخانغا خوپ كەل-  
مىدىمۇ ياكى تەرگە چۆمۈلۈپ قالغان ئابدۇسەمەتتىن خىجىل  
بولدىمۇ، ئىشقىلىپ، مىرسالى دېگەن ئەنجانلىقنىڭ تۈگمىنىدىن  
ئۆتۈپ، دۆڭمەھەللىنىڭ دۆڭىگە كەلگەندە ھارۋىدىن  
چۈشۈۋالدى.

— ۋۇي نېمە قىلغانلىرى بۇ، سىلنى دەريابويى كۈچىسىغە-  
چە ئاپىرىپ قويماي دېگەن.

— رەھمەت، مەھەللىگە كېلىپ قالدىم. ئۆيۈمۇ يېقىنلا.  
گۈلسۈمخان، مۇئەتتەر خاندىن ئاڭلىغان تىل - ئاھانەت،  
خورلۇقلىرىنى ئويلاپ ئۆيىگە كېلىشى، ئۇنىڭغا سوڭدەشپىلا ئە-  
نەيتۇللا پەيدا بولۇپ قالدى. ئۇ، ئاپىسى: «ئەتە ئەتىگەن قارا-  
دۆڭگە بېرىپ گۈلبانۇمنىڭ ئىز - دېرىكىنى قىلىمەن» دېگەچكە  
ئۇنىڭدىن ئەنسىرەپ چۈشكەچە بولغان ئارىلىقتا ئىككى قېتىم  
كەلدى. ئەنەيتۇللا ئۈرۈمچىدە خېنەنلىك لوبەندىن ئوتتۇز تاغار  
ئادىداس ئېلىپ ماشىنىغا باستى. ئاندىن شوپۇر بىلەن غوجىدارغا  
قورغاس چازىدا ساقلاشنى ئېيتىپ ئۆزى كىچىك ماشىنىدا قايتىپ  
كەلگەنىدى. ئەنەيتۇللا سىڭلىسى گۈلبانۇمغا ئامراق بولۇپ  
پات - پات پۇل بېرىپ، كىيىم - كېچىكىنى قىلىپ بېرەتتى.

بۇ قېتىم سىڭلىسىنىڭ قىلغان ئۇياتلىق ئىشىدىن كۆڭلى خىرە بولغان بولسىمۇ لېكىن ئاپىسىدىن كۆپرەك ئاغرىندى. ئۇنىڭ قانداقتۇر كونا كۆڭۈل ئاغرىقلارغا ئاداۋەت ساقلاپ، گۈلبانۇمنى ياخشى كۆرگەن ئادىمىگە بەرمىگەنلىكىدىن خاپا ئىدى. يۈز تۈرانە گەپ قىلاي دېسە ئاپىسىنىڭ جۇدۇنىنى ئۆرلىتىپ قويۇشتىن قورقاتتى. شۇڭا ئۇ بۈگۈن ئاپىسى بىلەن خوشلاشقاچ ئۇنى «چې-كىپ» باقماقچى بولدى.

گۈلسۈمخان ئۆيىگە كىرىپ بىر نوگاي سوغۇق سۇنى گۈپۈل-دېتىپ ئىچىۋېتىپ، ئېتىكىدە يۈزىنى يەلپۈپ ئولتۇردى. تەر-دېنىمۇ ياكى ياشتىنىمۇ ئەيتاۋۇر ئۇنىڭ قىزىرىپ كەتكەن يۈزلىرى ھۆل ئىدى.

— ئاپا، يىغلىدىڭمۇ نېمە؟ كۆزلىرىڭ ئېلىشىپ، ياش يۇقى تۇرىدۇ، — ئەنەيتۇللانىڭ ئاۋازى پەس ئىدى، — قانداق، گۈلبا-نۇمنىڭ خەۋىرىنى ئالالىدىڭمۇ؟

— ياق، ئۇياتسىز قانجۇق ئۇ يەردىمۇ يوق ئىكەن، — گۈلسۈمخاننىڭ زەردىسى قاينىدى، — بېشىڭنى يەيدىغان ھېلىقى خوتۇننىڭ ئاغزىدىن ئاق ئىت كىرىپ، قارا ئىت چىقىۋاتىدۇ. قورققان ئاۋۋال مۇشت تەڭلەپتۇ دەپ بېرىشىمغا تالاپلا كەتتى. — نېمىشقا ئەمدى؟

گۈلسۈمخان، مۇئەتتەرخان بىلەن بولغان كۆڭۈلسىز سۆھ-بەتنى، ئابدۇسەمەتنىڭ يولدا كەلگۈچە سۆزلەپ بەرگەن ھېكايى-سىنى تەپسىلىي بايان قىلىپ ئۆتتى. مۇئەتتەرخان ئائىلىسىنىڭ بېشىغا كەلگەن ئېغىر قىسمەتنى ئاڭلىغان ئەنەيتۇللا ئاپىسىغا نەسىھەت قىلىش ئويىدىن ياندى. ئەلۋەتتە گۈلسۈمخاننىڭ يۈرد-كىگە ئۇيۇپ كەتكەن توغنى ئېرىتىش ئانچە ئاسان بولمىسىمۇ، ھەر ھالدا ئۇرۇنۇپ باقماقچىدى. ياخشى سۆز تاشنى يۇمشىتار دېگەندەك، يوللۇق نەسىھەت بۈگۈن بولمىسا ئەتە، ئەتە بولمىسا

ئۆگۈن ئۇنى ئويغا سېلىپ ئىللىتىپ قويۇشى مۇمكىن. ئەمدى-  
لىكتە ئۇنىڭ ئورنى قالمىدى. ئاپىسىنى ھەرقانچە رازى قىلغان  
بىلەنمۇ، «غۇلجىلىق بىلەن توي قىلساڭ، بىر كېچە بەرگەن ئاق  
سۈتۈمگە رازى ئەمەس» دەپ قەسەم قىلغان مۇئەتتەرخانىنى «ما-  
قۇل» دېگۈزۈش، قوچقارنى قوزىلىتىشتەك بىكار ئاۋارىچىلىك  
ئوخشايدۇ.

ئەنەيتۇللا ئاپىسىنىڭ كۆڭلىنى ياساپ، بىرنەچچە ئېغىز  
گەپ قىلماقچى بولۇپ ئاغزىنى ئۆمەللەپ تۇرۇشى، دەرۋازىنىڭ  
قاتتىق جالالىغان ئاۋازى بىلەن تەڭ ھويلىدا ۋارقىرىغان ئاۋاز  
ئاڭلاندى:

— ھوي رەسۋا خوتۇن، قىزىڭنى قاشقالىق بىلەن قاپچۇرۇۋې-  
تىپ ئىنامىڭغا پاتىتىڭما، چىق بۇياققا.  
گۈلسۈمخان بىلەن ئەنەيتۇللا پېشايۋان سۇپىسىغا چىقىپ  
داڭ قېتىپ تۇرۇپ قالدى. مەرۇپ تۆمۈرچى چىقىن چىقىپ  
تۇرغان كۈل رەڭ چېقىر كۆزلىرىنى چەكچەيتىپ ھويلا ئوتتۇردى-  
سىدا تۇراتتى. ئۇ ئېگىز، قامەتلىك، كەڭ كۆكرەك، قىزىل-  
كوس، ئات يۈزلۈك ئادەم ئىدى. ئۇزۇن يىللار بازغان، بولقا  
بىلەن سەندەلدىن ئۇچقۇن چاپرىتىپ ئۆتكەن مەرۇپ تۆمۈرچىنىڭ  
قوللىرى گۈرىزىدەك ئۇزۇن، ئالقانلىرى قاداقلاشقان بولۇپ،  
دۈمبىسى سەل دوكراق كۆرۈنەتتى.

— گەپ قىل، پاسكىنا خوتۇن، — مەرۇپ تۆمۈرچىنىڭ  
شالاڭ، قىزغۇچ بۇرۇنلىرى دىردىيىپ تۇراتتى، — دادىسى باش-  
قۇرمىغاننىڭ پوردىقى چوڭ، ئانىسى باشقۇرمىغاننىڭ ئەمچىكى  
دەپ، قىزىڭنىڭ كۆكىنى سېتىپ خەجلەش ئۈچۈن مەندىن تازى-  
دۇرغانمىدىڭ، يۈزۈمنى تاپلىما تېزەك قىلىۋەتتىڭۇ ئۇ نومۇسنى  
بىلمەيدىغان قانچۇقۇڭ.

— ھەي قېرى دۆيۈز، مەن سەن بىلەن ئادا - جۇدا بولغىلى

ئون ئىككى يىل بولدى، — مەرۇپ تۆمۈرچىنىڭ سەت تىللىرى تىك كەلگەن گۈلسۈمخانىمۇ يۈز — خاتىر قىلىمىدى، — بوسۇغامغا پوق بار دەپ كەلدىڭمۇ؟

— بۇ دورام بىر ۋىراقى يەتمىش پۈشتۈڭنى قويغىلى كەل-  
دىم، — مەرۇپ تۆمۈرچى پات — پاتلا تۈكۈرۈكىنى يۇتۇپ  
كانىيىنى نەملەپ قوياتتى، — قىزىڭ قاشقالىق بىلەن  
ئىرمىشىپ — چىرمىشىپ يۈرگەندىلا سۈت ئۇيقۇڭنى ئاچساڭ  
بولمامدۇ. مانا ئەمدى موللا چاقىرىپ تىلاۋەت قىلدۇرغىنىڭ  
بىلەنمۇ بىكار.

— ھوي چاۋاش دوڭ، ئۆزۈڭ قەشقەرلىكنىڭ شوۋىسىغا  
چىلىشىپ قالغان تۇرۇقلۇق، يەنە قەشقەرلىك دەيسىنا، پېشانەڭ-  
نى سىلىۋېتىپ گەپ قىل.

باياتىن بېرى ئاتا — ئانىسىغا گەپ قىلىپ گېپىنى يېگۈزەل-  
مىگەن ئەنەيتۇللا دادىسىنىڭ بىلىكىدىن ئۆچلىدى.

— دادا، قولۇم — قوشنىلار تام، ئۆگزە، دەرۋازىلاردىن  
ماراشقىلى تۇردى. سەتنى بىلسەڭچۇ، — ئەنەيتۇللانىڭ ئاۋازى  
پەس لېكىن زەردە بىلەن چىقتى، — جۈرۇ، ھەرقانچە گەپ بولسا  
ئۆيدە پاراڭلىشايلي.

— گېپىمنى تولا چاپۇتلىما، گەپ تېخى ئارقىدا، — مەرۇپ  
تۆمۈرچى بىلىكىنى سىلكىپ تارتىۋالدى — دە، گۈلسۈمخانىغا  
كۆزلىرىنى خەنجەردەك قادىدى، — ھاي بىشەم خوتۇن، ھەرقانچە  
شاش ئاتمۇ بىر — ئىككى قامچىنى كاردىن چىقىرىپ ياۋاشلاپ  
قاتلاتتى. سەنزە قانچىلىغان قامچىلارنىڭ سېڭىرىنى ئۇيان، تاس-  
مىلىرىنى بۇيان قىلىۋېتىپمۇ تېخىچىلا ھورۇڭدىن چۈشمەپسەنە.  
— مەن نېمىشقا ھورۇمدىن چۈشكۈدەكمەن، سېنىڭ نېنىڭ-  
نى يەۋاتىمىسام، — گۈلسۈمخانىنىڭمۇ جەھلى قاتقاندى، —  
بىلىپ قوي، جاپا تارتساممۇ ئۆز كۈچۈمگە تايىنىپ ھالال ياشاۋا.

تىمەن. ئاغزىم لىق قان بولسىمۇ سېنىڭ ئالدىڭدا تۈكۈرمەيمەن،  
ئارقامچە يىقىلسام، يىقىلمەنكىن ساڭا ئېگىلمەيمەن.

— بولدى قىلىڭلار، — قاتتىق ۋارقىرىدى ئەنەيتۇللا،  
ئاچچىقىدىن ئۇنىڭ چىرايى قىزىرىپ كەتكەنىدى، — نېمانداق  
نومۇسنى بىلمەيدىغان خەق سىلەر. دادا، سېنىڭ چېچىڭ نەدە  
ئاقارغان؟ ئۇيات — نومۇس دېگەننى بىلىشكە بولمامدۇ. سەن  
ھەممىمىزنى، ئۆزۈڭنى رەسۋا قىلغىلى، ھاي — ھايلىغىلى،  
بازارغا سالغىلى كەلگەنىدىڭ، قارىغىنا دەرۋازا ئالدىغا يىغىلىپ  
كەتكەن خەقنى.

— يوقال جالاپ خوتۇننىڭ بالىلىرى! — مەرۇپ تۆمۈرچى  
ئەسقىرىنىڭ ھالىغا چۈشۈپ قالغانىدى. بۇ تەرسا بوۋاي قانچە  
كاج، بىغەرەز بولسىمۇ چوڭ ئوغلنىڭ سۆزلىرىدىن يۈزى قىچ-  
زاردىمۇ پەيلى بۇرۇنقىدىن بوشىشىپ قالدى. ئۇ، سوغۇققىنا  
دىمىغىنى قاقتى — دە، دۈمچەك دۈمبىسىنى لوكۇلدىتىپ،  
گۈرس — گۈرس دەسسەگەنچە دەرۋازىدىن چىقىپ كەتتى.

گۈلسۈمخان شۇ كۈنى كەچكىچە ئەلەڭ — سەلەڭ يۈردى،  
يۈرىكى سىقىلىپ يېنى يەر تارتىپلا تۇراتتى. كىچىك ئوغلى  
ئەكبەرنىڭ ئىشتىن كېلىدىغان ۋاقتىمۇ بولۇپ قالدى. ئۇنىڭ  
قورسىقى ئېچىپ ئارانلا كېلىدىغانلىقىنى بىلىپ تۇرسىمۇ گۈل-  
سۈمخاننىڭ ھېچقانداق ئىشقا قولى بارمايتتى. ھايال ئۆتمەيلا  
يۈزلىرى قارا — قۇرا بويىلىپ كەتكەن ئەكبەر كىرىپ كەلدى.  
ئۇ، ئاپىسىنىڭ رومىلىنى يېپىنىپ ياتقىنىنى كۆرۈپ، ئۇن —  
تىنىسىزلا چىقىپ كەتتى — دە، بىر باغلام كەسمە چۆپ كۆتۈرۈپ  
كىردى.

— ئاپپا... — ئەكبەر دۇدۇقلاپ، چىڭقىلىپ  
دېدى، — ئاخشام... ئاش... ئاشقان، قورۇما ھەم قورۇمىنى  
قازانغا سېلىپ، سۇ قۇيسام... ئۇس... ئۈستىگە بۇ چۆپنى



سالسام ... ئاش بولامدۇ؟

— بولسۇن، بالام، — گۈلسۇمخان ئارانلا بېشىنى كۆتۈردى، — مەجەزىم يوق، بالام، بىردەم يېتىپ ئارام ئېلىۋا. لاي... كېچىدە يەنە ئىشقا بارمىسام بولمايدۇ.

ئەكبەر غورىگىل تامىقىنى يەپ دۇكاندا قونۇش ئۈچۈن چەقىپ كەتتى. گۈلسۇمخان «ئۆھ» دەپ ئۇلۇغ - كىچىك تىنغىنىدە چە ئۆرۈلۈپ، تورۇسقا تىكىلىپ ياتتى. گۈلبانۇم قېچىپ كەتكەندىن كېيىنكى خوتۇنلارنىڭ خىرقىرىشى، پىخىلدېشىپ كۈلۈشلىرى، بىر ئىش تېپىلغۇسىز قوشنىلارنىڭ تاپا - تەنە، مىش - مىش گەپلىرى، بايىكۆلدىكى توغقانلارنىڭ تويۇق كىيىم - رەختلەرنى ئەكەتتىش ئۈچۈن ئۆيگە باستۇرۇپ كىرىپ قىلغان سېسىق گەپلىرى، بولۇپمۇ ئەسقىرنىڭ ئاھاننى، مۇئەتتەرخاننىڭ ئاچچىق سۆزلىرى، مەرۇپ تۆمۈرچىنىڭ سەت تىللىرى... گۈلسۇمخاننىڭ تېنىنى تاغدەك باسقاندى. ئۇ ئۆزىنىڭ بۇ جىمجىت غەمخانىسىدا تەنھا قالغىنىدا تېلىقىپ - تېلىنىپ، بوغۇلۇپ - ئېسەدەپ يىغلىدى. بىر - بىرىنى قوغلىشىپ دومىلاپ چۈشۈۋاتقان ياشلار ئۇنىڭ شامالدا يېرىلغان مەڭزى ھەم قۇلاقلىرىدىن ساقىپ ياستۇقىنى ھۆل قىلىۋەتتى.

«ئاھ دەردىڭىي، ئۇ قېرىپتۇ، سىن - سىپاتىدىن قېلىپ، چاچلىرى كۈمۈشتەك ئاقىرىپ، بەللىرى ئېگىلىپتۇ، لېكىن ئۆتمۈشىدىن يادنامە بولۇپ سەپىرالىغىلا قاپتۇ... توۋا بۇ يىللارنى...»

گۈلسۇمخان پىچىرلاۋاتقاندا، ئۇنىڭ كۆزلىرىدىن ياشلار يەنە تۆكۈلدى. ئەنە ئاشۇ ئاچچىق، زەرداب ياشلار ئۇنىڭ دەرەخ ئۈچىدىكى كۈن نۇرىدەك غىل - پاللا ئۆتۈپ كەتكەن تاتلىق ياشلىقىدىكى، قان - ياشلار بىلەن تولغان قىسمەتلىرىنى قىيان سۈدەك ئېقىتىپ كەلدى...

بۇ ناتىۋان تۇل خوتۇن يىغلىماي كىم يىغلىسۇن؟ ئۇ، تاشپۇرچاقتەك راسا تولغان، كۆڭۈل رىجىلىرى باھار چېچەكلىدە. رىدەك پۇراق چاچقان، ئىشقى لەززەتلىرىگە ئاقەتسىز تەلپۈنۈۋاتە. قان ئوتتۇز بەش يېشىدا ياخشى كۆرگەن ئېرى، يەتتە بالىسىدىن ئايرىلدى. ئۇ ئېرىنى چىن ئېتىقادى بىلەن سۆيەتتى، بولۇپمۇ مەرۇپ تۆمۈرچىنىڭ بويىنىنىڭ تۆمۈردەك قاتتىقلىقى، بىلەكلىدە. رىنىڭ بەللەرنى ئوشتۇۋەتكۈدەك كۈچلۈكلۈكى، بالىلارغا ئامراقلىقى، ھەرىكەتلىرى قوپال بولسىمۇ ئۆزىنى ئىشقا ئۇرۇپ تۇردە. دىغانلىقى، قىلچە كىبىرسى يوقلۇقى گۈلسۈمخانىنى ھەيرەتتە قالدۇرغان. ئۇ، سۆرەلىملىك قىلىپ لەلەڭلەپ يۈرمەيتتى، ئۆيگە كىرسە قاچا بىكار قىلىپ، تەرەتخانىغا كىرسە قورساق بىكار قىلىپ يۈرىدىغان سوبۇ ئەرلەرگە ھەرگىز ئوخشاشمايتتى.

گۈلسۈمخانىنىڭ تېخى تۈنۈگۈنىكىدەكلا ئېسىدە تۇرۇپتۇ. ئۇنىڭ دادىسى ئەكرەم مەخسۇم شىنجاڭدا تۇنجى قېتىم ئىنچىكە يۇڭلۇق قوي يېتىشتۈرگەن چارۋىدار ئىدى. كىچىكىدىن تارتىپ گۆش - ماي ئىچىدە چوڭ بولغاننىڭ خاسىيىتىمۇ نېمە، كىچىك گۈلسۈم ئون ئىككى - ئون ئۈچ يېشىدىلا يېتىلىپ، بەدىنى چىڭ، ھۆسنى كامالغا يەتكەن قىز بولۇپ قالدى. پېشانە، يۈزلىرىگە ئۇششاق قىز چېچىكى چىقىپ، كۈندىن - كۈنگە تولۇۋاتقان قىزىدىن ئەنسىرىدى بولغاي، ئەكرەم مەخسۇم ئۇنى ئون تۆت يېشىدىلا، يىگىرمە ئالتە ياشلىق مەرۇپكە نىكاھلاپ بەردى. توي بولغان كېچىسى مەرۇپ گۈلسۈمنى دەس كۆتۈرۈپ ھۇجرىغا ئەكىردى، تىرىسىدە چىڭ بىلەكلىرىدىن ئۇچلىدى، مەڭزىلىرىنى سىلىدى ھەم ھاياجان تىترىكى بىلەن «گۈلسۈم» دەپ ئاستا شىۋىرلىدى... گۈلى ئېچىلىش ئالدىدا تۇرغان بۇ قىزنىڭ يۈزى ۋىلىدە قىزىرىپ، يۈرىكى دۈپۈلدەپ، پۈت -

قوللىرى كالۋالىشىپ بېھوش سىياق بولۇپ قالدى. مەرۇپ ئۇنى يەنە قۇچاقلاپ كۆتۈرۈپ، تېكەت كىگىز ئۈستىگە سېلىنغان يوتقانغا ئاستا ياتقۇزدى...

توغرا، كۈنلار «ئۆمۈر ئاتقان ئوق» دەپ بىكار ئېيتماپتەن. كەن. مەرۇپ تۇنجى قېتىم ھاياجان بىلەن «گۈلسۈم» دەپ چاقىرغان بۇ قىز ئون ئالتە ياشقا كىرە - كىرمەيلا ئەنەيتۇللانى تۇغدى، ئارقىدىن تاغوجا دۇنياغا كەلدى. شۇنىڭ بىلەن بىر - ئىككى يىل ئارىلىق قالدۇرۇپ گۈلزەبەر، مۇبارەك، گۈلبانۇم، ئەسقەر، ئەكبەرلەر ئارقا - ئارقىدىن يورۇق دۇنياغا كۆز ئاچتى. قاراك بۇ يىگىرمە يىلنىڭ خاسىيىتىنى! چېچىغا جىگدە يېلىمى چېپىپ، خۇددى ئاسلاننىڭ قۇيرۇقىدەك ئىككى ئورۇۋالىدىغان ئون تۆت ياشلىق نارەسىدە قىز كۆزنى يۇمۇپ - ئاچقۇچە يەتتە يىلنىڭ ئانىسى بولۇپ قالدى.

گۈلسۈمنىڭ ئۆمرى تاماق ئېتىش، كالا سېغىش، ئېغىل تازىلاش، ئارى كۈندە بىر قىزىق تونۇرغا باش تىقىپ نان يېقىش، بالىلىرىنىڭ كىيىملىرىنى يۇيۇپ، ياماپ كىيگۈزۈش، ھويلا - ئاراملارنى سۈپۈرۈپ، ئەخلەتنى ئېلىش، ھەر كۈنى قازان باشلىدىرىنى كالا پوقى ئارىلاشتۇرۇلغان سېغىز لايدا سۇۋاش، ئېرىنى كۈتۈشتەك تۈگمەس كاكۇنچىلىق بىلەن ئۆتتى. شۇنداقتىمۇ ئۇ ۋايسىمىدى، ئۆز نېسىۋىسىگە شۈكۈرى - قانائەت قىلىپ كۈنلىرىنى بىر ئۈندە، بۇ تۈندە دېگەندەك تىنىش - تىۋىشىسىز ئۆتكۈزدى. بىراق مەرۇپ تۆمۈرچى ئونياردىكى ئاپىسى جەننەتخاننى يېنىغا ئەكەلمەۋالغاندىن كېيىن، گۈلسۈمنىڭ ياش ھاياتى قاردا قالغان پىدىگەندەك سولاشتى. جەننەتخان ئاتىش سەككىز ياشلارغا كىرىپ قالغان بولسىمۇ ئوغلىغا ئوخشاشلا تەتۈر ئۈستىخان، خۇددى تۈگمەننىڭ خامپىسىدەك كېلەڭسىز، لېكىن تىمەن، زۇ - ۋاندازار ئايال ئىدى. ئۇنىڭ كىرىپكىسىز قىياق كۆزلىرى، شالاڭ سارغۇچ قاشلىرى، ئارقىسىغا ئۆرۈلۈپ قالغان قېلىن كالا.

چۈكلىرى، يېيىلىپ تۇرغان بۇرۇن چاناقلىرى سۈر پەيدا قىلغان بولسا، دۈيدۈگىلەك قىزغۇچ گۆشلۈك يۈزى، پىشىپ ۋاقتى ئۆتكەن ھالدا قوغۇنغا ئوخشايتتى. ياڭاق مەڭزىدىكى ئۇرۇقچىدەك قاپقارا مەڭ ۋە ئۇنىڭدىن دىردىيىپ تۇرغان تۈكلەر قوغۇنغا چۈشكەن يۇڭلۇق قۇرتنىڭ ئۆزىلا ئىدى.

جەننەتخان، گۈلسۈمنىڭ ھەممە ئىشىدىن قۇسۇر تېپىپ، ئوغلىنى كۈشكۈرتۈپ قوياتتى. قويال مەرۇپمۇ ئالدى - كەينىنى سۈرۈشتە قىلمايلا خوتۇننى ئۇرىدىغان خۇينى چىقىرىۋالدى. قېينانلىق ھۆكۈمرانلىقىنى ئىشلىتىشكە چېۋەر بۇ يوغان خوتۇن بەزىدە توي - تۆكۈن، مەرىكە، نەزىرلەردىن قايتىپ كېلىپلا گەپ سېستىپ گۈلسۈمنى ھەرىدەك چاقاتتى.

— ۋىيەي... ۋىيەي، مەن بۈگۈن بىر چوكاننى كۆردۈم، جېلىلىۋىزنىڭ ئاق ئۆرۈكىدەك سۈزۈك، سۈيىدىڭنىڭ ئالمىسىدەك مەڭزىلىرى قىزىل، كۆزىنىڭ چاققانلىقى، گېپىنىڭ تاتلىقلىقى، قولىنىڭ چېۋەرلىكى، خۇدايىم نېمىشقىمۇ مېنى شۇنداق كېلىنلەردىن ئېيتىمىغان بولغىتتى. خۇدا پاناھ بەرسۇن ئاغزى - بۇرۇنغا چېۋىن ئولاشتۇرۇپ يۈرىدىغان گالۋاڭ، ئەزىمە، ئىنجۇمارۇق خوتۇنلاردىن... — دېيىش بىلەن تەڭ ئادەمنىڭ جان - پېنىدىن ئۆتۈپ كېتىدىغان بىر خىل بىشەملىك كۈلكىسى بىلەن پىخىلداپ كۈلۈپ كېتەتتى ھەم قىياق كۆزلىرىنى يالتىتىدە ئوينىتىپ، قورققىنىدىن قورۇنۇش ئىلكىدە قاچا - قۇچىدەلارنى يۇيۇۋاتقان گۈلسۈمنى كېلىشتۈرۈپ چېقىۋالغانلىقىدىن كۆڭلىدە مەزىزە قىلاتتى.

قېينانىسىنىڭ يۈرەكنى خۇن قىلىدىغان بۇنداق گەپلىرى كۆپەيگەنسېرى گۈلسۈمنىڭ كۈنلىرى ھامان دەككە - دۈككە ئىچىدە ئۆتىدىغان بولدى. ئانىسىنىڭ دېيىغا ئۇسسۇل ئوينىۋاتقان مەرۇپمۇ بارغانسېرى تاپتىن چېقىشقا باشلىدى. ئۇنىڭ ھال - ئوقىتى ياخشى تۇرۇقلۇق ئۆينى پۇل - پۇچەكتىن قىسىدىغان،

بالىلىرىنىڭ ئوقۇشى بىلەن كارى بولمايدىغان خۇيلارنى چىقىرىدۇ. ۋالدى. قانداقتۇر ئەرزىمەس ئىشلارنى باھانە قىلىپ گۈلسۈمنى خورلايتتى. ئون سەككىز ياشقا كىرىپ خېلى ئىشلارنى بىلىپ قالغان ئەنەيتۇللا ئاپىسىغا قارىسىلا يۈرىكى ئېچىشىپ، دادىسى بىلەن مومىسىغا نەپرەت كۆزىدە قارايتتى. بىر كۈنى ئۇ مەھەللەدىكى ئاغىنىلىرىدىن دادىسىنىڭ توپادەڭلىك بىر قەشقەرلىك چوكان بىلەن ئاشنا ئوينىدىغانلىقىنى ئاڭلاپ، بىر كېچە ئۈنسۈز يىغلاپ چىقتى. ئۇ تولۇق ئوتتۇرا مەكتەپنى پۈتتۈرۈش ئالدىدا تۇرسىمۇ ئوقۇشنى تاشلاپ ئۆيىدىن چىقىپ كەتتى. بۇ چاغلار «خۇسۇسىيلىققا قارشى تۇرۇپ، شىۋىجىڭجۇيىنى پىدەن قىلايلى»، «ئېلىپساتار ھايانكەشلەرگە زەربە بېرەيلى» دېگەن شوئارلار بازار تاپقان راسا قىيىن ھەم قىستاق يىللار ئىدى. بىرەر كىم تۇرمۇشى ئۈچۈن كىيىم - كېچەك تىكىپ تىرىكچىلىك قىلسا ياكى بازارغا بىرەر سېۋەت يەل - يېمىش ئەكىرسە، ئەقەللىسى بىرەر تال ياغاچ ساتسىمۇ جىۋسادۇي<sup>①</sup>، بازار باشقۇرۇش خادىملىرى تۇتۇۋېلىپ، ئۇرۇپ، نەرسىلىرىنى مۇسادىرە قىلىپ، ئۆزىنى بىرنەچچە كۈن ياكى ئايلاپ سولاپ قويۇشاتتى. شۇنداقتىمۇ بىر قىسىم تىجارەتچىلەر يوشۇرۇن سودا قىلىپ ئائىلىسىنى باقاتتى. ئەنەيتۇللامۇ دەسلەپتە تاماكا، ئاشلىق بېلىتى، رەخت بېلىتى، ۋېلىسىپىت بېلىتى دېگەندەك ئۇششاق نەرسىلەرنى ئېلىپ ساتتى. ئاندىن غۇلجا يۇڭ توقۇمىچىلىق فابرىكىسىدىن چىقىدىغان تۆت سوم ئاتىمىش تىيىنلىق يۇڭ ياغلىقنى جەنۇبىي شىنجاڭدا نەچچە ھەسسە قىممەت ئالدىغانلىقىنى ئاڭلاپ توقۇمىچىلىق فابرىكىسىنىڭ ئامبارچى، كاسسىرلىرىغا مەنپەئەت يەتكۈزۈش ھېسابىغا نۇرغۇن يۇڭ ياغلىق، تور رومالنى يۆتكەپ قەشقەر، خوتەن، ئاقسۇلاردا ئوتتۇز - قىرىق سومدىن ساتتى.

① جىۋسادۇي - يەرلىك تەشكىلات، مەھەللىلەر قۇرۇۋالغان يەرلىك ساقچىلار.

ئوقەتنىڭ ئوبدانلا ئېيىنى ئېلىپ قالغان ئەنەيتۇللا كېيىنچە ئىچ-  
كىرىدىن يوشۇرۇنچە مال يۆتكەپ ئەكىلىپ شىنجاڭنىڭ ھەرقايسى جايلىرىدا پۇل قىلدى. بۇ جەرياندا ئۇ قانچە قېتىملاپ تۇتۇ-  
لۇپ، سولىنىپ، تايلاق يەپ، ماللىرى مۇسادىرە قىلىنىپ پېشىپ  
كەتتى. «مەدەنىيەت زور ئىنقىلابى» ئاخىرلىشىپ، ئىسلاھات  
يۈرگۈزۈلۈپ بازارلار قويۇۋېتىلگەندىن كېيىن خۇددى يولۋاسنى  
تاغقا قويۇۋەتكەندەك ئەنەيتۇللا تېزلا يول تېپىپ كۆزگە كۆرۈنۈش-  
كە باشلىدى. دەرۋەقە ئۇنى سودا - تىجارەت جەھەتتە ئەڭ بالدۇر  
ئويغانغان ياش دېيىشكە بولاتتى. بىراق ئەنەيتۇللا ئۆيىدىن چىقىپ  
كېتىپ ئارىدىن ئىككى يىل ئۆتكەندە ئۆيىدىكى جەڭگى - جېدەلنى  
كۆرەر كۆزى يوق تايغوجا، ئاكىسىنىڭ يولىدىن مېڭىپ ئىچكىردە-  
گە بىر كىرىپ كەتكەنچە ئىز - دېرىكى بولمىدى. تۆت يىل  
ئۆتكەندىلا ئۇنىڭ: «ئەتكەسچىلەرگە ئارىلىشىپ قېلىپ، تۈرمىگە  
كىرىپ كەتكەنلىك» خەۋىرى كەلدى.

گۈلسۈمنىڭ بىر ئىش زادىلا ئېسىدىن چىقمايدۇ. ئەنەيتۇللا  
ئۆيىدىن چىقىپ كېتىدىغان كېچىسى يىغلاپ تۇرۇپ: «ئاپا، مەن  
كەتتىم، ئۆزۈڭنى ئاسرىغىن، دادام ئادەم ئەمەس ئىكەن» دېگەن  
سۆزى ھېلىھەم قولىقىدا تۇرۇپتۇ. شۇ چاغدا ئوغلىنىڭ نېمە  
ۋەجىدىن كېتىدىغانلىقىنى سوراپ بىلەلمىگەن گۈلسۈم، تۇخۇم  
ھەم سۈت سېتىپ يىغىپ قويغان ئون ئۈچ سوم پۇلنى ئەنەيتۇللا-  
نىڭ قولىغا تۇتقۇزدى. بىراق ئوغلىنىڭ «دادام ئادەم ئەمەس  
ئىكەن» دېگەن بىر ئېغىز سۆزى بۇ ئاتىۋان ئانىنىڭ كۆڭلىنى  
چىۋىن يەۋالغاندەك غەش قىلىپ قويدى. دەرۋەقە ئەنەيتۇللانىڭ  
دېگىنىچە باركەن، گۈلسۈم، ئوغلى كېتىپ ئۇزۇن ئۆتمەيلا ئېرە-  
نىڭ توپادەڭلىك بىر قەشقەرلىك چوكان بىلەن چاتاقلىشىپ يۈر-  
گەنلىرىنى قوشنىلىرىدىن ئاڭلىدى. شۇنىڭدىن باشلاپ مەرۇپ  
تۆمۈرچى گۈلسۈمنى كۈنجۈتتەك كىچىك ئىشلارنى باھانە قىلىپ  
ئۇراتتى. ئۇرغاندىمۇ مېيىپ بولۇپ قالار، ئۆلۈپ قالمىسۇن

دېمەي قەھر - غەزىپى بىلەن قول - پۇتلىرى بىردەك ھەرىكەتكە كېلەتتى. بازغان ھەم بولغا تۇتقان بۇ قوللار چو يۈندەك قاتتىق ئىدى. قانغا چىلىشىپ، يۈز - كۆزلىرى قازان قۇرۇمىدەك قارىداپ كەتكەن گۈلسۈم نەچچە كۈنلەپ ئورۇن تۇتۇپ يېتىپ قالاتتى. جەننەتخان پات - پاتلا كىرىپ:

— ھەي ئۇششۇق كۆكەرمە، لالىيىپ ياتامسەن، سەن تۈر-غۇچىدا تاماقنى مەن ئېتىپ، كىر - قاتنى مەن يۇيمايمىم، كۆرمىدىڭمۇ شۇنچە چوڭ ھويلا - ئاراملارنىڭ پاسكىنىچىلىققا توشۇپ كەتكىنىنى، بىلىپ قوي، ئەر دېگەن يېرىم خۇدا، شۇڭا كۈنلەر: «ئەر رازى - خۇدا رازى» دەپ بىكار ئېيتىمىغان. ئېرىڭ ئۇرغان يەرلەردىن ئۇ دۇنيادا قىزىل گۈل ئۇنىدۇ، — دەپ چالۋاقاپ كېتەتتى. ھېلىمۇ ياخشى مەرۇپ تۆمۈرچى «ھويلىدىكى ئىشلارنى تالاغا توشۇمايدۇ، تىنچ خەق» دەپ بىر ئېغىز ئۆيىنى ئېرى قۇرۇلۇشتا ئىشلەيدىغان ياكى خۇڭمېي ئىسىملىك بىر خەندىزۇغا ئىجارىگە بەرگەنىدى. گۈلسۈم تاياق زەربىسىدىن كۈنلەپ يېتىپ قالغاندا، ياكى خۇڭمېي كىرىپ ئۇنىڭدىن خەۋەر ئېلىپ، ئاش - تامىقىنى يېگۈزۈپ قوياتتى. ئۆيىدىن ھەر خىل تابلېتكا دورىلارنى ئاچىقىپ ئىچۈرەتتى. ھەتتا تەرەتخانىلارغا يۆلەپ ئاپىد-راتتى. ئۇ بىر كۈنى:

— ھەي سىز شۇ بەنسچۇغا بارسۇن، بولمىسا ئۆلىدۇ، — دېگەن گەپنى ئارانلا ئوقتۇرالىدى. گۈلسۈم ئۇنىڭغا جاۋابەن: — ئۇنداق قىلسام ئۇ مېنى قويۇۋېتىدۇ، مەن بالىلىرىمغا چىدىمايمەن. ئۇنىڭ ئۈستىگە ھازىر ھەممە يەر قالمايىقانچىلىق، ئىنقىلاب بولۇۋاتسا، كىمنىڭ گېپىنى كىم ئاڭلايدۇ، — دەپ ئۈنسز يىغلىغانىدى.

مەرۇپ تۆمۈرچىنىڭ قەشقەرلىك چوكان بىلەن بېرىش - كېلىشى كۆپەيگەنسېرى گۈلسۈم تايماقتىن قۇتۇلالمايدىغان بولدى. ئۇ، زەئىپ ئىگراپ يانتىنىدا ئەتراپىغا دۈيلىشىپ يىغلىشىۋاتقان

گۈلزەبەر، مۇبارەك، گۈلبانۇم، ئەسقەر، ئەكبەرلەرنى گىرىم - سىدىم كۆرۈپ، ئىچىدە قەشقەرلىك چوكاننى قارغاپ: «خۇدا پانىي دۇنيادىكى ئۇ بۇزۇققا جازا بەرگىن» دەپ تىلەيتتى ھەم پات - پاتلا: «شۈنچىمۇ يامان ئېزىتقۇكىنا، يەتتە بالىسى بار ئادەمنى ياۋۇز مەخلۇققىلا ئايلاندۇرۇپ قويدىغۇ» دەپ تەك-رارلايتتى.

بىر كۈنى ئەمدىلا ئەلەك - سەلەك ئورنىدىن تۇرغان گۈلسۈم نان ياقىتى. ئۇ، يۈز - بويۇنلىرىنى كونا روماللاردا ئوراپ قىزىق تونۇرغا باش تىقاتتى، پىشقانلىرىنى سويۇپ، ئورنىغا نان چاپلايتتى. ئۇنىڭ پۈتۈن بەدىنى ئۈگە - ئۈگىلىرىدىن ئاجراپ كەتكەندەك، ھەممىلا يېرى سىر قىراپ ئاغرىيتتى. كۆزلىرى ئېلىشىپ ھېلىلا تونۇرغا چۈشۈپ كېتىدىغاندەك ئىدى. بۇ ئەسنادا ئۆردەك-تەك ئىرغاڭلاپ كېلىپ قالغان جەننەتخان تونۇر ئىچىگە تىكلەپ قويغان كۆمەچ ناننى كۆرۈپ ۋارقىراپلا كەتتى:

— ھە ماقۇلە، «ئېرىم ئوردى» دەپ ئەنت - قىساسىڭنى مۇشۇنداق ئالماقچىمۇسەن، بۇ نانلارنى كۈلدە كۆمەچ قىلىپ يېگۈزەي دېدىڭما؟ ۋۇي زىدى پەس دىۋانە، — جەننەتخان چاپخاندەك ئوتۇن پارچىلاۋاتقان ئوغلىغا ۋارقىرىدى، — ھوي، مەرۇپ، ماۋۇ خوتۇنۇڭغا تېھامسەن، يوق، قارىغىنا يېگەن تايىقىنى نانلار-دىن ئېلىپ چۈچىلا قىلىپتۇ. ئىت - مۈشۈكمۇ يېمەيدۇ. توۋا قىلىدىم خۇدايىم، توۋا، مۇنداقمۇ ئىچى زەھەر خوتۇنلار بولىدۇ-كىنا.

بۇنچىلىك باھانە - سەۋەبى تاپالماي تۇرغان مەرۇپ ئۇچقان-دەك يېتىپ كەلدى - دە گۈلسۈمنىڭ گەجگىسىدىن قاماللاپ سۆرىگەنچە تونۇردىن يەرگە يىقىتتى. كۆز يۇمۇپ - ئاچقۇچە ئاغزى - بۇرنى قان بىلەن بويالغان گۈلسۈم ۋارقىراشقىمۇ ئۇل-گۈرمەي بېقىنىغا تەگكەن دۇمبا - تېپىكتىن ھوشىدىن كەتتى. گۈلسۈم ئۈچ كۈنگىچە قول - پۇتلىرىنى مىدىرلىتىشقىمۇ



قورقاتتى. چۈنكى بىقىنىدا قانداقتۇر بىرنېمە سانجىلىپ چوڭقۇر-  
راق تىنىشقىمۇ قويمايتتى. ئەگەر ياك خۇڭمېي ئەتىسى - ئاخشى-  
مى كىرىپ ھالىدىن خەۋەر ئالمىغان بولسا ئۇنىڭ ھاياتى خەۋپ  
ئاستىدا قالغانىدى. شۇڭا ياك خۇڭمېي ئون بەش ياشلىق گۈلزە-  
بەر بىلەن گۈلسۈمنى قول ھارۋىسىغا سېلىپ دوختۇرخانىغا ئاپار-  
دى. دوختۇر ئىككى قوۋۇرغىنىنىڭ سۇنغانلىقى، ئوپىراتسىيە قىل-  
مىسا ئۇزۇن ۋاقىت ئاغرىق توختىمايدىغانلىقىنى ئېيتتى. لېكىن  
گۈلسۈم: «دورا بېرىپ، تېڭىپ قويۇش» نى ئېيتىپ چىڭ تۇرۇ-  
ۋالدى. ئامال قانچە، دوختۇر ئۇنىڭ تەلىپى بويىچە ئىچىدىغان،  
سۇۋايدىغان دورىلارنى بېرىشتىن سىرت ئۇنىڭ قورسىقىنى تېڭىپ  
قويدى.

توۋا دەپ ياقا تۇتماقتىن باشقا چارە يوق، بەزى ھاللاردا  
ئادەمدىن ياۋۇز، رەزىل، قاباھەت مەلئۇن بولمايدىكەن. گۈلسۈم  
ئايلاپ ئورۇن تۇتۇپ ياتقان كۈندۈز ھەم كېچىلەردە مەرۇپ تۆ-  
مۈرچى قەشقەرلىك چوكاننى باشلاپ كىرىپ، ئاشكارا ناشايان  
ئىشلارنى قىلدى. خوتۇنىنى ئاڭلىسۇن، بىلسۇن، كۈندەشلىك  
ئازابىدا ئۆلسۇن دېگەندەك يان ئۆيدە ھەر كۈنى دېگۈدەك ئىشرەت  
شالتيقىغا چۆكتى. ئۇ گۈلسۈمنى ئون تۆت ياش ئارەسىدە چېغىدا  
ئالغانلىقىنىڭ ياكى يەتتە بالىنىڭ يۈزىنى قىلمىدى. جان ھەلقۇ-  
مىغا كېلىپ، زەئىپ ئىگراپ ياتقان گۈلسۈم ئۈچۈن كېسەل  
ئازابىدىن خورلۇق ئازابى ئېشىپ كەتتى. ئارىتام ئۆيدىن ئاڭلى-  
نىۋاتقان بىر چوكاننىڭ خۇلق بىلەن تىۋۇلغان نازلىرى،  
شېرىن - لەززەت چۈچۈك تىللىرى، تاتلىق كۈلكىلىرى، پومداقلا-  
شقان ۋاقتىدىكى شەپىلەر ئۇنى يەتتە دوزاخ ئوتىدا كۆيدۈرگەندىن  
بەكرەك ئازابلدى. تاڭ ئاتماس بۇ كېچىلەر گۈلسۈمنىڭ پاك  
يۈرىكىگە مەڭگۈ ئۆچمەس قارا تامغا بولۇپ بېسىلدى.

گۈلسۈمنىڭ تەلىپى بويىچە تالاق قىلىندى. مەرۇپ تۆمۈر-  
چى ئۈچ ياشقا كىرگەن تىلىسىز ئەكبەرنى ئۇنىڭغا قولتۇقلىتىپ

قويۇپ گۈلزەبەر، مۇبارەك، گۈلبانۇم، ئەسقەرلەرنى ئېلىپ قال-  
دى. چۈنكى گۈلسۈمنىڭ بارار - تۇرار يېرى ياكى قورسىقىنى  
باققۇدەك ئىش - ئوقىتى يوق ئىدى. دادىسى ئەكرەم مەخسۇم  
ئۈچ يىل ئالدىدا ماشىنا ھادىسىسىدە قازا قىلغان بولۇپ، ئاپىسى  
بۇرۇنلا ئالەمدىن ئۆتكەنىدى.

خۇددى بىر كېچىدىلا چۈشىدە قارا باسقاندەك تالادا قالغان  
گۈلسۈم بىر كۆزىدىن ياش، بىر كۆزىدىن قان ئاققان ھالدا  
ناغرىچىدىكى بىر تۇغقان ئاكىسى ھاشىر تۆگىنىڭ ئۆيىگە پاناھلىق  
تىلەپ باردى. گۈلسۈمنىڭ جەددى - جەمەتىدىن تەۋەررۈك قالغان  
مۇشۇ بىرلا ئەر قېرىندىشى بولۇپ، يەنە بىر ھەدىسى بايىكۆلگە  
ياتلىق قىلىنغاندىن كېيىن بېرىش - كېلىش ئازىيىپ يات قاتارىدا  
بولۇپ قالدى. قالغان ئىككى سىڭلىسى بىلەن بىر ئىنىسى قارا  
كېزىك تارقالغان يىللاردا، بۇ ئالەمنىڭ دىشۋارچىلىقلىرىنى تە-  
رىكلەرگە قالدۇرۇپ كېتىپ قالغانىدى. ھاشىر تۆگە كوممۇنىدا  
دېھقان ئىدى. ئۇنىڭ ھال - كۈنى خۇددى تولا سېغىپ خالىتىل-  
شىپ كەتكەن ئۆچكىنىڭ يېلىنىغا ئوخشايتتى. كوممۇنىنىڭ تۈ-  
گىمەس - پۈتمەس سېلىقلىرى، ھاشىر، سەيسىلىرى بۇ بىر  
ئائىلىنى ئەنە شۇنداق تازىلىق قىلىپ قويغانىدى. شۇڭا ھاشىر  
تۆگە بۇ بىر تۇغقان سىڭلىسىنى سوغۇقلا قارشى ئالدى. دېمىس-  
مۇ ئۇنىڭغا سەككىز ۋىتەك جان ئاغزىنى ھاڭ ئېچىپ تۇرسا،  
گۈلسۈم بېشىغا كەلگەن كۈلپەتلەرنى، مەرۇپ تۆمۈرچىنىڭ ئاشا-  
يان قىلىقلىرىنى سۆزلەپ يىغلاپ سالدى. پەگاھدا تىزلانغان يېتى  
ئۆكچىسىگە زوڭزىيىپ ئولتۇرغان ھاشىر تۆگە پېپى ئورغان  
تاماكىسىنى شورغاچ: «ئەجەب بىر بەتقىلىق ئادەمكەن» دەپ  
قويدى. شۇنداقتىمۇ ئاكىسىنىڭ سوغۇق تەلەتنى، تەڭلىك ئىس-  
كەنجىسىدە قالغان قايغۇلۇق ھالىتىنى كۆرۈپ ئۇنىڭ كەيپىنىڭ  
چىگىش ئىكەنلىكىنى پەملىدى. شۇڭا گۈلسۈم سۈلكەت قىلىپ  
ئولتۇرمىدى:

— ئاكا، مەن سېنىڭ ھالىڭغا يېتىمەن، ساڭا ھەرگىز يۈك بولۇپ قالمايمەن، — دېدى گۈلسۈم ئىشەنچلىك ھالدا، — ئۆيلىرىڭ جىق بولغاندىن كېيىن پەقەت ماڭا بىر ئېغىزنى بىكار قىلىپ بەرسەڭ، ئەڭ بولمىسا تەسكەيدىكى ئەسكى — تۈسكى قويغان كىچىك ئۆيۈڭنىڭ يېرىمىدا بولسىمۇ، يېتىپ — قوپقۇدەك ئورۇن بەرسەڭ، مەن ئۆزۈم ئىشلەپ، ساڭا ئېغىرلىقىمنى سالا-ھاي بالامنى باقمەن. ئەگەر ئوبدانراق ئىش ئورنى تېپىۋالسام، ئۆيۈڭنىڭ ئىجارە ھەققىنىمۇ تۆلەيمەن.

— غەلىتە خۇيۇڭ بار — دە سېنىڭ، تۈكى يوق پاراڭنى قوي، — ھاشىر كۆڭۈلىسىزگىنە كۈلۈپ قويدى، — ئەپلەپ — سەپلەپ بارنى تەڭ كۆرمەيمىزمۇ.

تەسكەيدىكى كونا ئامباردىن ئالغاندەك ياتار جايغا ئىگە بولغان گۈلسۈمنىڭ كۆڭلى ئارامغا چۈشتى. شۇ كۈندىن باشلاپ ئۇنىڭ نىم ئەر، نىم ئاياللىق ھاياتى باشلاندى. ئۇ ئەتىگەنلىكى ئۈچ ياشلىق تىلىسىز ئەكبەرنى كۆتۈرۈپ، ئىدارە — جەمئىيەت، مەكتەپلەردىكى بويتاقلارنىڭ ياتاقلىرىغا كىرىپ، ئىنقىلاپچىلارنىڭ توپلاشقان ئورگانلىرىغا بېرىپ، كىر يۇيۇشنى باشلىۋەتتى. تىلىسىز مېيىپ بالىنىڭ، مىڭ يەردىن ئاچچىق ياشلار تۆكۈلۈپ تۇرغان ياش تۇل خوتۇننىڭ دەردىگە يەتكەن كىشىلەرمۇ ئىش ھەققىنى كۆڭۈل تىنغۇدەك بەردى. گۈلسۈمنىڭ: «ھەرگىز كىشىلەرنىڭ چېڭىدا قالمايمەن، ئۆز كۈچۈمگە تايىنىپ ياشايمەن» دېگەن تەرسا مىجەزى ئۇنى ھەر كويلارغا سالىدى. ئۇ ھەتتا موپكا زاۋۇتىنىڭ سۈيدۈك، چىلە، دورا پۇراپ تۇرىدىغان كۆلچەكلىرىدە بىر كۈن كەچكىچە سېسىق سۇغا چىلىشىپ يۇڭ يۇدى، ئەكبەر بولسا ئۇنىڭ ئەتراپىدا چۆرگىلەپ ئوينايتتى. پەقەت قورسىقى ئاچقاندا ئاغزىنى، سىيگۈسى كەلگەندە ئالدىنى كۆر-سىتەتتى.

گۈلسۈم كەچتە ھېرىپ — ئېچىپ، كۆزلىرىنىڭ خۇنى قاچ-

قان ھالدا قايتىپ كېلەتتى - دە، قاراڭغۇ بازاردىن ئالغان نان، تۇخۇم، كۆكتاتلىرىدىن ئاكىسىنىڭ ئۆيىگە ئەكىرىپ بېرەتتى. مىننەتدارچىلىقتىن ئېرىپ كەتكەن ھاشىر:

— ۋۇي، بۇ نېمە قىلغىنىڭ، ئۆيدە نان تۈگىگەنلىكىنى بىلگەندەكلا ئىش قىلىپسەن، خويمۇ ئوبدان بولدى. ئىش - كۈشلىرىڭ سەرەمجان تاپقان ئوخشىمامدۇ؟ كۆڭلۈم ئەمدى ئەمىن تاپتى، — دەپ كۈلۈپ - قورۇلۇپ سىڭلىسىنىڭ كۆڭلىنى قوبۇل قىلاتتى.

ئارىلاپ - ئارىلاپ تەكرارلىنىپ تۇرغان «كۆڭۈل» دىن دەندەپ قالغان ھاشىر تۆگە ئىنساپقا كەلدىمۇ نېمە، كۈنگەي تەرەپ-تەككى بىر ئېغىز ئۆيىنى بىكارلاپ، كونا بىر پارچە كىگىز، ئۆي سەرەمجانلىرىدىن بىر قوللۇق ئەكىرىپ بەردى. گۈلسۈم ئاماننى زامانغا بەرمەي تىرىكچىلىك يولىغا كىرگەن بۇ كۈنلەردە مەرۇپ تۆمۈرچى قەشقەرلىك چوكاننى نىكاھ قىلىپ ئۆيىگە ئەكىرىپ بولغانىدى.

گۈلسۈم قېقىلىپ - سوقۇلۇپ، ئاچ - توق قېلىپ، تۈر-مۈشنىڭ غەلۋىرىدە راسا تاسقىلىۋاتقان كۈنلىرىدە ئوغلى تايغوجىدىنىڭ گۇاڭجۇدىكى تۈرمىدە مەھبۇس ئىكەنلىكىنى ئاڭلاپ قان - قان يىغلىدى. چوڭ ئوغلى ئەنەيتۇللا بولسا: «بۇ ئۆي ئەمدى ماڭا ھارام» دەپ چىقىپ كەتكەنچە خۇددى بوران ئۇچۇرغان چېچەكلەردەك غايىب بولدى. ئەندى گۈلزەبەر، مۇبارەك، گۈلبا-نۇم، ئەسقىرلەر ئۆگەي ئانىنىڭ قولىدا نېمە كۈنلەرنى كۆرۈۋات-قاندۇر؟ «ئاپام نەدىدۇر؟» دەپ يوللارغا تەلمۈرۈپ قارامىدىغان-دۇر. كالا ساغقان ئېغىللار، سۈپۈرۈپ تۇرىدىغان ھويللار، نان ياققان تونۇرلاردىن ئاپىسىنىڭ ھىدىنى ھىدلاپ، ئىزلىرىنى ئىز-دەمدىغاندۇر؟! ئۇلار تېخى كۆك تىرىناق غۇبارسىز نارەسىدىلەرغۇ!

تاپقىنىدا ئانا - بالا قورساق پوملاپ، ئەتىكى رىزقىنى ئاللاغا

تاپشۇرغان بۇ بىتەلەي ئايالنىڭ كۈنلىرى ئەنە شۇنداق زاۋال ۋاقتىدەك مانانىلىق بولسىمۇ بىراق بالا كويىدا سەرسان بولغان شەپقەتلىك ئانا ئىدى. ئۇ بىر كۈنى كۈن قىياپىتىدا بەش ياشلىق تىلىسىز ئەكبەرنى كۆتۈرۈپ قەدىناس مەھەللىسىگە قاراپ ماڭدى. مەرۇپ تۆمۈرچىنىڭ چوڭ قورۇسى جايلاشقان ئۇزۇن كوچىنىڭ ئارقا تەرىپى كەتكەنلا بېدىلىك، قوراي باسقان بوزلۇق ھەم سەۋزە - پىياز تېرىيدىغان تاختا ئېتىزلار ئىدى. گۈلسۈم چەت - ياقا يوللار بىلەن كوچىنىڭ ئارقا تەرىپىدىكى بېدىلىككە كەلدى - دە مەرۇپ تۆمۈرچىنىڭ تەسكەيدىكى ئۆگزىسىگە ئېڭىش - كەن باراقسان قېرى جىگدە تۈۋىدە توختىدى. ئۇ، ئوغلى ئەكبەر - گە «قىمىرلىماي جىم ئولتۇر» دېگەن مەقسىتىنى ئىمما - ئىشارە - لەر بىلەن ئۇقتۇرغاندىن كېيىن ئايىغىنى سېلىۋېتىپ قېرى جىگدە غولىغا ياماشتى. گۈلسۈم يۇقىرىغا ئۆرلىگەنسېرى جىگدە - نىڭ شوخا - تىكەنلىرى ئۇنىڭ يۈز - قوللىرىغا، يالاڭ پۇتلىرىغا سانجىلىپ، جىجاپ قانىتىۋەتتى. شۇنداقتىمۇ ئۇ بالىلىرىنى يى - راقىتىن بولسىمۇ كۆرۈش ئىستىكىدە ئۆزىنى ئۇنتۇغانىدى.

گۈلسۈم ئەپلىك بىر غولنى قۇچاقلاپ ھويلىغا تەلمۈرۈپ قارىدى. ئەنە چوپچوڭلا بولۇپ قالغان چوڭ قىزى گۈلزەبەر بىلەن ئون ئۈچ ياشلارغا كىرىپ قالغان ئوتتۇراڭچى قىزى مۇبارەك كالا پوقلىرىنى سېسىق سامانغا ئارىلاشتۇرۇپ پوم ياساپ تامغا چاپلاۋا - تىدۇ. قاپقارا كۆسەينى ئات قىلىپ ئوينىۋاتقان ئەسقەر بولسا گۈلبانۇمنى قوغلاپ يۈرىدۇ. گۈلسۈم ئۇلارغا قاراپ مۆل - مۆل يىغلىدى ھەم كۆز نۇرلىرى تۆكۈلگۈدەك بولۇپ تويماي قارىدى. بىر چاغدىلا ئۆيدىن چىققان قەشقەرلىك خوتۇن پېشايۋاندا تۇرۇپ: «بالىلار، ھەي گۈلزەبەر، مۇبارەك، گۈلبانۇم، ئەسقەر، قوللى - رىڭلارنى يۇيۇپ تاماق يەڭلار» دەپ ۋارقىرىدى. قورسىقىغا ئام - راق ئەسقەر ئەڭ ئالدى بىلەن يۈگۈرۈپ كىرىپ كەتتى. قىزلىرى قوللىرىنى يۇيۇپ بىر - بىرلەپ غايىب بولغانغا قەدەر ناتىۋان

ئانا كۆز - ياشلىرىنى بوراندەك تۆكۈپ جىگىدىن چۈشمىدى.  
ئۇ: «بالىلىرىم، جىگەرلىرىم، باغىرلىرىم...» دەپ نالە قىلغان.  
سىپىرى ئىچى - ئىچىدىن ئۆرتىنىپ چىققان ئوتلۇق بىر ئىدا پۈتۈن  
تېنىنى كۆيدۈرۈپ ئۆتتى. ئانا ئۈچۈن بالا پىراقى شۇنچىلىك  
يامامۇ، گۈلسۈم جىگدە غولىنى قۇچاقلاپ، يىغلاۋېرىپ پەستە  
ئولتۇرغان ئوغلىنى ئۇنتۇغانىدى. يۇمىلاق، يۇمران يۈزىنى پۈ-  
رۈشتۈرۈپ، ئاغزىنى يوغان ئېچىۋالغان ئەكبەر ھەدەپ بويۇن،  
ياللاڭ پاچاقلىرىنى تاتلايتتى. ئۇ تىلسىز بولغاچقا ھەرقانچە چىڭ-  
قىلىپ يىغلىسىمۇ ئاۋازى چىقمايتتى. گۈلسۈم بالىسىنى پاشا  
تالاپ كەتكەنلىكىنى بىلدى - دە، ھاپىلا - شاپىلا جىگىدىن  
چۈشۈپ ئەكبەرنى كۆتۈرۈپ ئەكەتتى.

ھەپتە - ئون كۈندە، بەزىدە بىرەر ئايدا بىر قېتىم بالىلار-  
نى جىگدە ئۈستىدىن كۆرۈش گۈلسۈم ئۈچۈن خۇددى ھېيت -  
ئايەم كۈنلىرىدەك خۇشاللىق تۇيۇلاتتى. گەرچە ئۇ باغرىغا بېسىپ  
سۆيەلمىسىمۇ، ئانىلىق مېھرى بىلەن ئەركىلىتەلمىسىمۇ ھەر  
ھالدا بىرنەچچە كۈنلەرگىچە كۆڭلى تەسكىن تېپىپ قالاتتى. بۇ  
ئادەت داۋاملىشىپ يەنە بىر يىل ئۆتتى. غۇلجا باغلىرى ئاپئاق،  
ھال رەڭ ئالما، شاپتۇل چېچەكلىرىگە پۈركەنگەن بىر كۈنى  
ئۇنىڭ غەمخانىسىغا بۇچۇنلا بىر ئايال كىرىپ كەلدى. ئۇ، ئوتتۇ-  
را بوي، بۇغداي ئۆڭ، قاڭشارلىق، قوشما قاشلىق ئوتتۇز ياشلار  
ئەتراپىدىكى قاملاشقان ئايال بولۇپ، يۇقىرىقى لەۋلىرى ئۈستى-  
دىكى يۇمران، يۇمشاق قارا تۈكلەر بۇرۇت ئىزناسىنى پەيدا  
قىلغانىدى. گۈلسۈم تۆرگە كۆرپە سېلىۋېتىپ: «توۋا بىر يەردە  
كۆرگەندەكلا قىلىمەنغۇ» دېگەنلەرنى كۆڭلىدىن ئۆتكۈزدى.  
— قېنى يۇقىرى ئۆتسە.

— رەھمەت، مەن مۇشۇ يەردىلا ئولتۇراي، ھېلىلا تۇردى-  
مەن، — ئايال سۈپىدا پۇتىنى ساڭگىلىتىپ ئولتۇردى - دە،  
خېلىغىچە ئون - تىنسىز جىمىپ كەتتى. ئۇ بىر چاغدىلا بېشىنى

كۆتۈرۈپ، ھېچ ئىشتىن، ھېچ ئىش يوق، — مەن ئۆزلىرىدىن  
گۇناھىمنى تىلەپ كەلدىم، — دەپ قويدى.

— ئۆزلىرى كىم بولىدىكەن، مەن ھېچ تونۇيال.  
مىدىم؟ — سورىدى گۈلسۈم كۆڭلى ئۈيگەندەك بولۇپ.

— مەن سىلىدىن ئۆتۈنۈپ قالاي، ئۆزلىرىنى تۇتۇۋالسىلا،  
مېنىڭ گەپلىرىمنى ئاڭلاپ بولۇپ، ئاندىن ئاچچىقلاملا، تىللاملا،  
ئۇراملا، ئۆيلىرىدىن قوغلاپ چىقىراملا، ئالدىلىرىدا تۇرۇپتە.  
مەن، لەپ قىلىپ كۆز ئالائىتىسام ئىت بولاي، بىراق مەن ياخشى  
نەيەت بىلەن كەلدىم.

ئايالنىڭ تامىدىن تارىشا چۈشكەندەك تاققا — تۇققا گەپلىرى  
گۈلسۈمخاننى تېخىمۇ ساراسىمىگە سېلىپ قويدى. «بۇ زادى كىم  
بولدۇ؟ نېمە دېمەكچى، قانداق غەيرىي خىيال ئۇنى بۇ يەرگە  
ئەكەلدى» دېگەن مەشۇم ئويلار كۆڭلىدىن كەچكەن گۈلسۈمنىڭ  
بىردىنلا كۆز ئالدى قاراڭغۇلىشىپ، دېمى كېسىلگەندەك بولدى.  
چۈنكى تاڭ سەھەر يورۇق چۈشكەندە ھويلا ئوتتۇرىسىدا مەرۇپ  
بىلەن قۇچاقلىشىپ خوشلاشقان ھەم دەرۋازا ئالدىدا ئېسىلىپ  
سۆيگەن ئايال شۇ ئىدى. گۈلسۈم ئۇنى دېرىزىدىن ئاشكارا كۆر-  
گەن! يەنە يىراقتىن بولسىمۇ جىگدە ئۈستىدىن بىر — ئىككى  
قېتىم چېلىقتۇرغان. گۈلسۈمنىڭ چىرايى بىردىنلا ئوڭا يېگەن-  
دەك كۆكىرىپ، تاتىرىپ ھەم سارغىيىپ، نەپەس ئېلىشى تېزلى-  
شىپ كەتتى. چۈنكى يان ئۆيىدىن تاڭ ئاتقۇچە كېلىۋاتقان ناز —  
كەرەشمىلىك «ناخشا — سازلار» ئۇنىڭ قۇلاق تۈۋىدە قايتا ئاڭلان-  
غاندەك تۇيغۇ پەيدا بولغانىدى.

— بىلىدىم، سىلى مەرۇپنىڭ خوتۇنى! — گۈلسۈمنىڭ  
كالىپۇكلىرى تىترەپ، كۆزلىرىدىن ئوت چاقناپ تۇراتتى، —  
مېنى ئارامىدا قويماي بۇ يەرگە نېمىشقا كەلدىلەر؟ سالغان  
زۇلۇم — ستەملىرىڭلار، يەتكۈزگەن خورلۇق — ئازابلىرىڭلار  
تېخى يەتمىگەنمۇ؟ مېنى قاڭقىر قاقشىتىپ، يەتتە بالامنى يېتىم

قىلىپ، ئىسسىق ئۆيۈمنى بۇزۇپ ئەرشەلەپ چىقتىلىما؟ ! كىچىككىنە جانىۋار قۇشقاچنىڭ ئۇۋىسىنى بۇزسىمۇ دەپ ئېيتقۇسىز يامانغۇ. سىلى مۇسۇلمان پۇشتىدىن تۆرەلگەنمۇ ياكى ئىمانسىز جوھۇتتىنمۇ؟ !

ئايالنىڭ چىرايىدا، يۇمىلاق كۆزلىرىدىن گۈلسۈمنىڭكىگە ئوخشاشلا ياشلار قۇيۇلماقتا ئىدى.

— مەن ئۆزۈمنى ئاقلاش كويىدا بولۇۋاتقىنىم يوق، خۇدا ئالدىدا كەچۈرگۈسىز گۇناھ قىلغانلىقىمنى كېيىنلا بىلىدىم، — ئايال ياشلىرىنى سۈرتىمەي، پات - پات بۇرنىنى تارتىپ قوياتتى، — شۇڭا سىلىگە باشتىلا دېدىمغۇ.

ئايال ھەسرەت - نادامەتلىك مۇڭلىرىنى ئېسەدىگەن ھالدا تۆكۈشكە باشلىدى:

سەيدىنىساخان ئىسىملىك بۇ ئايال مەرۇپ تۆمۈرچىنىڭ ئازا-دە ھويلىسىغا كىرگەندىن كېيىن كۈنلىرى بەھۇزۇر، راھەتتە ئۆتسىمۇ، بىراق روھىي جەھەتتىن زادىلا خۇشال ئۆتەلمىدى، گويا ئۆزىنى قانداقتۇر ئوتلۇق زەنجىرلەر قاماللىۋالغاندەك ئەر-كىن نەپەس ئالالمىدى. ئۇنىڭ ئالدىدا ئوت بالا مۆلۈلدەپ تۇراتتى. كىچىك ئەسقىرىنى ھېسابقا ئالمىغاندا ئۈچ قىز بىر - بىرىدىن چىرايلىق، مۇلايىم، سەۋر - تاقەتلىك ناتىۋانلار ئىدى. بولۇپمۇ ئۈچىنچى قىز گۈلبانۇم ھەممىدىن ئەقىللىق، مۇلايىم بولۇپ، ھەدىلىرىگە قارىغاندا ئوشۇق - تۆشۈك گېپى يوق ئىدى. ئەمما كېچىلىرى تولا جۈيۈيۈيتتى. ئۇنىڭ: «ئاپا، جېنىم ئاپا، ئۇرسىڭىزمۇ، تىللىسىڭىزمۇ مەيلى، مېنى ئەكەتنىڭ»، «ئاپام سۇدا ئېقىپ كەتتى...»، «دادا، ئەمدى ئاپامنى ئورماڭ...» دەپ ۋارقىراپ تۇرۇپ كېتىشلىرى سەيدىنىساخاننىڭ نەق يۈرىكىگە مىخ قاققان دەك بىلىنەتتى. قىزلار مەكتەپتىن قايتىپ كېلىپلا ھەرقايسىسى ئۆز ئىشلىرىنى تېپىپ قىلىشاتتى. بىرى كالا ئېغىد-لىنى تازىلىسا، بىرى كالا پوقلىرىدا پوم ئېتىپ تامغا چاپلايتتى.



گۈلبانۇم بولسا داۋاملىق ھويلا - ئاراملارنى تازىلايتتى  
 ياكى قاچا - قۇچىلارنى يۇيىتتى. ئۇنىڭ ھەدىلىرى گۈلزەبەر،  
 مۇبارەكلەر كۆكتات ئادالاپ، تاماق تەييارلىقىنى قىلىشىنىمۇ ئۇز-  
 تۇمايتتى. ئۇلار گويا ئۆگەي ئانىنىڭ بۇيرۇقىنى ئەدنامسى ئاۋا-  
 زىنى ئاڭلىغۇسى كەلمىگەندەك سەيدىنساخاننى زادىلا گەپ قىل-  
 دۇرمايتتى. ھەتتا بىر كۈنى ئۇ قىزلارغا: «بالىلار كوچىدا  
 ئويىۋاتىدۇ، سىلەرمۇ ئويناپ كىرسەڭلار بولمامدۇ» دېگەنىدى.  
 ئۈچ قىز كۆڭۈلسىزگىنە جىلمىيىپ قويۇپ، ئۆز ئىشىنى قىلد-  
 ۋەردى. بالىلاردىكى بۇ سۈكۈت سەيدىنساخان ئۈچۈن ھۆل تاپاق-  
 تا ئۇرغاندىنمۇ بەكرەك قاتتىق تېگەتتى. شۇنىڭدىن باشلاپ ئۇ  
 غەلىتە خىياللارغا بېرىلىدىغان بولۇپ قالدى. شۇنداق، ئۆر-  
 سۇن، تىللىسۇن، دۆشكەلىسۇن ياكى ئۇ ساراڭ، مېيىپ، ئازا-  
 زۇل بولسۇن ئۆز ئانا - دە! چۈنكى ئاتنىڭ تەپكىنىگە ئات  
 چىدايدۇ، دېگەن گەپ بار ئەمەسمۇ. بارا - بارا سەيدىنساخان  
 شەھۋانىي نەپسىنىڭ كەينىگە كىرىپ يەتتە بالىنى يېتىم قىلغان  
 مەرۇپ تۆمۈرچىگە ئۈچ بولۇپ قالدى. ئۆزىگە بولسا ۋىجدان  
 ئازابىنى ئارتىۋالدى. ئۇنىڭغا يونىغاندەك بىر كۈنى جىگدە ئۆس-  
 تىدىن ھەدەپ ھويلىغا بويۇنداۋاتقان بىر ئايالنى كۆرۈپ قالدى.  
 بۇ جىگدە سارغىيىدىغان چاغلار بولماي، بەلكى ئەمدىلا چېچىكى  
 تۆكۈلگەن باھار ئايلىرى ئىدى. شۇنىڭدىن باشلاپ ئۆي دېرىزىسى-  
 دىن ھېلىقى يوغان جىگدىگە پات - پاتلا قارايدىغان بولدى.  
 دېگەندەك يەنە بىر - ئىككى قېتىم ئاچىماق غولدا ھېلىقى ئايال-  
 نىڭ يېڭىدە كۆزلىرىنى سۈرتۈپ تۇرغان ھالىتىنى چېلىقتۇردى.  
 بۇ ئىش ئۇنىڭ كۆڭلىنى غەش قىلىپ ئىشتىھاسىنى بوغدى.  
 مۇشۇنداق كۆڭۈلسىز كۈنلەرنىڭ بىرىدە ھويلىدا دانلاپ يۈرگەن  
 چار مېكىياننىڭ قاتتىق قاقاقلاپ، قاناتلىرىنى پاقىلدىتىپ ئۆر-  
 غانلىقى ئاڭلاندى. سەيدىنساخان دەرھال دېرىزىدىن قارىغانىدى.  
 ئامدىن سەكرەپ چۈشكەن بىر ئوغرى مۈشۈك، تۇخۇمدىن ئەمدىلا

چىققان يۇمران چۈجىلىرىگە خىرىس قىلىۋاتاتتى. بىراق مېكىيان ئۇنىڭ بوغۇۋېتىشىدىن قورقماي ھەدەپ مۈشۈككە ئېتىلاتتى. ئۇنى چوقۇپ، قاناتلىرى بىلەن ئۇرۇپ، پۇتلىرىدا تېپەتتى. مۈشۈك ئۆتكۈر تىرناقلىق پەنجىلىرىنى شىلىتكەندى. توخۇنىڭ پەيلىرى تۈزۈپ چۈشتى. بىراق ئۇ شىددەت بىلەن يەنە ئېتىلدى. ئاخىرى مۈشۈكنى قاچۇرۇۋەتتى. سەيدىنساخاننىڭ كۆڭلىدىن: «ئۇمۇ بىر ئانا» دېگەن خىيال ئۆتتى بىلەن بالىلىرىنى بىر كۆرۈۋېلىش ئۈچۈن جىگدىنىڭ تىكەنلىك غولىدا ياش تۆكۈپ تۇرغان ئانا يادىدىن كەچتى. بىراق شۇ كېچىسى سەيدىنساخان ۋارقىراپ ئويغىنىپ كەتتى. ئۇ، قورقۇنچلۇق بىر چۈش كۆرگەندى. ھېلىقى مېكىيان ئۇنى ھويلىدا سۈر - توقاي قىلىپ قوغلاپ يۈرگۈدەك، «بالىلىرىمنى بەر» دەپ ۋارقىرىغۇدەك. سەيدىنساخان قاچقۇدەك - قاچقۇدەك، شۇنچە قاچسىمۇ بىر ئىزدىن نېرى قوزغىلاپتۇ. مېكىيان بولسا ئۇنى چوقۇپ، تېپىپ قانغا بويىۋېتىپتۇ...

يوچۇن ئايالنىڭ ئۇزۇن ھېكايىسىنى ئاڭلىغان گۈلسۈم ئۇنى ئەيىبلەشنى ياكى تىللاشنى بىلەلمىدى. ئەلۋەتتە ئۆلمەكنىڭ ئۈس-تىگە تەپمەك يوق. ئۇمۇ پۇشايمانلىق ئىلكىدە ئازابلىنىۋاتسا، ئەمما بىرىكىم كاپىتىڭغا بىرنى سېلىپ ئارقىدىن «سېنى ئۇرۇپ سالىدىم خاپا بولما» دېسە كىمنىڭمۇ كاللىسىدىن ئۆتسۇن. — سىلى مۈشۈگە پىلەرنى دېگىلى كەلگەنمۇ؟ — دېدى گۈل-سۈم ئۆزىنى بېسىۋېلىپ.

— يوقسۇ، مەن مەرۇپتىن ئاجرىشىپ كېتىمەن، — سەيدىنساخان قەتئىي نىيەتكە كەلگەندەك قىلاتتى، — بۇ پەقەت سىلى ئۈچۈنلا. شۇڭا مەرۇپ بىلەن بولۇشۇپ بالىلىرىنى قاناتلىدىرى ئاستىغا ئالغان بولسىلا مېنىڭمۇ كۆڭلۈم ئارام تاپقان بولار ئىدى.

— ياخشى كۆڭۈللىرىگە رەھمەت، مەن ئۇنداق قىلالا.

مايمەن، — گۈلسۈمنىڭ ئاۋازى ۋەزىمىنلەشتى، — مېنىڭ يۈردىكىم، مەرۇپ ھەم سىلنىڭ سالغان خورلۇقلىرىدىن جاراھەت بىلەن قاپلىنىپ كەتكەن. ساقايمىقى تەس. مەن گەمدى ئۇنى تاتلاپ قايتا قاناتقىم يوق.

— زادى مۇمكىن بولماسمۇ؟

— مۇمكىن بولىدىغان يېرىنى ئەر - خوتۇن ئىككىڭلار، توي قىلماستىن بۇرۇنلا قويىمىغان.

— شۇنداقتىمۇ مەن بەربىر ئاجرىشمەن، — ئايال ئېغىرلاشقان تېنىنى ئارانلا كۆتۈرۈپ ئورنىدىن تۇردى، — بولمىسا ئازابلىرىم كۈندىن - كۈنگە ئېغىرلىشىپ كەتكۈدەك.

سەيدىنىساخان تېلىقىپىنا چىقىپ كەتتى. گۈلسۈم ئۇنىڭ ئارقىسىدىن ئۆزىنى تېمىمۇ قويىمىدى. «خام سۈت ئەمگەن ئىنسان» دەپ كىنلار بىكار ئېيتماپتۇ. ئادەم ھاياتلىقتا خۇددى قوتۇر ئېشەكتەك سۇۋانمايدىغان يېرى قالمايدىكەن. كۆڭلى خۇش بولىدىغانلا ئىش بولسا ئالدى - ئارقىغا قارىماي، كېيىنچە پۇشايمان زەردابلىرىنى ئىچىدىغانلىقىنى، كىچىككىنە خۇشاللىق ئۈچۈن بىر ئۆمۈر ئازاب تارتىدىغانلىقىنى، بىر خۇشاللىققا بىر كۈشەندە يار ئىكەنلىكىنى، بەرمەكنىڭ ئالمىقى، ئەجىرسىز كەلگەن ئامەتنىڭ قۇسمىقى، ھارام دۇنيانىڭ ھېسابى، بىراۋلارغا قىلغىنىنىڭ ئۆزۈڭگە ياندىغانلىقى، بىراۋنى قان يىغلىتىپ يەتكەن بەختىنىڭ قارارسىزلىقى، قىسقىسى، بۇ دۇنيانىڭ ئۆتتە ئالەم ئىكەنلىكىنى ئويلاپمۇ قويۇشمايدىكەن. مانا، سەيدىنىساخان كۈندەشلىك بوسۇ - غىسىدا گۈلسۈمدىن ئۆزىنىڭ غالىب كەلگەنلىكىنى نامايان قىلىش ئۈچۈن نېمە رەسۋاچىلىقلارنى قىلىمىدى. ھېيىقماي، نومۇس قىلماي نەق كۈندىشىنىڭ ھويلىسىدا مەرۇپنى قۇچاقلدى، سۆيدى. «ئاڭلىسۇن، بىلسۇن، تېرىكىپ ئۆلسۇن» دېگەندەك يان ئۆيىدىكى قەستەن ئوينىغان ئويۇنلىرىچۇ! ... ئۇ، ئاشۇنداق ھاياسىزلىق قىلمايمۇ كۆزلىگەن رىجىسىگە يېتەلەيتتى ھەم يەتتى. ئەمما ئۇنى

شەيتىنى دەمدەيگە سالسا، ئۇمۇ مەنمەنلىك تونغا ئورنىلىپ ئۆزىگە  
ئوخشاشلا بىر ناتىۋاننى قان يىغلالتتى. بۈگۈنكى كۈندە مىسكىن،  
بىچارە ھالغا چۈشۈپ قالغان سەيدىنساخان بۇنداق ۋىجدان سورى-  
قىغا قېلىشنى ئويلاپ باققانمىدى! ئويلانغان، ئويلاشنىمۇ خا-  
لىمىغان! ئەقەللىيسى ئوڭىدا كۆرگەن چار مېكىياننى چۈشىدە  
ئاپان قىلىپ دەھشەت ئىزتىراپقا سېلىشى، خۇدانىڭ سەيدىنسا-  
خان ۋە سەيدىنساگۈللەرگە بەرگەن بېشارىتىدۇر.

گۈلسۈمخان يىغلاپ - قاقشاپ قىشنى ئۆتكۈزۈۋالدى. ئەتە-  
ياز كېلىپ ئەگىزلەر يول بويلاپ ئاققىنى تۇرغاندا ئۇنىڭ ئۈچى-  
سىدىكى پاختىلىق كونا چاپان، پۈتىدىكى ياماق ئۈستىگە ياماق  
چۈشۈپ رەڭگى، شەكلىنى يوقاتقان ئەرچە باجىڭگىر ئېغىر كې-  
لىشكە باشلىدى. بۇ چاغلاردا مەرۇپ تۆمۈرچىنىڭ قارادۆڭلۈك  
يەنە بىر قەشقەرلىك ئايال بىلەن توي قىلغىنىغا ئۈچ ئاي بولغانى-  
دى. بىر كۈنى يەتتە ياشلىق ئەكبەرنى يېتىلىگەن گۈلسۈم موپكا  
زاۋۇتتىن كەچلەپ قايتىپ كەلگەندە دەرۋازا ئالدىدىكى لاي سۈپىدا  
ئون ئۈچ ياشلىق گۈلبانۇم مۈگدەپ ئولتۇراتتى.

— جېنىم قىزىم، ئالتۇنۇم، ساقام، — گۈلسۈم گۈلبانۇم-  
نى باغرىغا بېسىپ يىغلاپلا كەتتى، — نېمە، ئۆيىدىن قېچىپ  
كەلدىڭما، نېمىشقا؟

— دادامنىڭ خوتۇنى نىساخان، سەيدىنساخانغا ھەرگىز  
ئوخشاشمايدىكەن، — گۈلبانۇم ئېسەدەپ كەتتى، — ئۇ، ئۇرد-  
دۇ، نان بەرمەيدۇ. شۇڭا ئەسقىر ئۇكامنىڭ قورسىقى توپماي  
داۋاملىق ئوغرىلىق قىلىدۇ. خەقلەر دادالاپ كىرسە، دادام ئۇرد-  
دۇ. بىر قېتىم مۇبارەك ھەدەمنىڭ بېشىغا لاخشىگىر بىلەن  
ئۇرۇپ پېشانىسىنى يېرىۋەتكەنىدى. ئۇ شۇ كۈندىن باشلاپ ئۆيگە  
كىرمىدى. دادام بىر - ئىككى كۈن ئىزدەپ ئاخىرى: «ئۇ جىگدە  
پۇراپ قالغان قانچۇق ئاقسۇلۇق بىر بالا بىلەن قېچىپ كېتىپتۇ»  
دېدى. شۇڭا دادام «گۈلزەبەرنىڭ تويىنى قىلىۋەتمەسم بۇ شۇممۇ

پوق دەسسەيدىغان ئوخشايدۇ» دەپ چېچىلىپ كەتتى.  
— ئاھ خۇدا بۇ نېمە كەلگۈلۈك، ئەنەيتۇللا ئۆيىدىن چىقىپ كەتكەنچە ئىز - دېرەكسىز يوقالدى. تايغوجا گۇاڭجۇ تۈرمىسىدە، مۇبارەك كىچىك تۇرۇپلا غايىب بولدى، — گۈلسۈمخان پىغان بىلەن يىغلىدى، — ئەمدى گۈلزەبەرنى نەلەرگە بېرىۋېتەر. بۇ ئاشۇ خوتۇنلارنىڭ ئويۇنلىرى بولماي نېمە؟ ئۇلار بالىلىرىمنى توزۇتۇۋەتمەكچى.

«كۆتۈرەلمىسەڭ ساڭگىلىتىۋال» دېگەندەك ئارانلا جان ئې-تىپ كېتىۋاتقان گۈلسۈم ئۈچ جان بولۇپ قالدى. گۈلبانۇمنىڭ كىيىم - كېچىكى، قورسىقى، ئوقۇش راسخوتلىرى ئۇنىڭ زىم-مىسىگە يۈكلەندى. ئارىدىن ئىككى ئايىمۇ ئۆتمەي گۈلزەبەرنى توققۇزتاراغا ياتلىق قىلغانلىق خەۋىرىنى ئاڭلىغان ئانا بىر نەچچە كۈنلەرگىچە يىغلاپ يۈردى، ئەمدىكى غېمى ئەسقىدە قالغانىدى.  
«خۇدايىمنىڭ بەزى كۈنلىرىدىن ئۆرگۈلۈپ كېتەي، بەزى كۈنلىرىنىڭ كۆتىگە تېپەي» دېگەن گەپنى بەلكىم بېشىدىن كۆپ ئىسسىق - سوغۇقلار ئۆتكەن ئادەم دېگەن بولۇشى مۇمكىن. تىلىسىز ئەكبەر ئون ياشقا كىرگەن يىلى، گۈلسۈمخان ئۈچۈن ئون سەككىز مىڭ ئالەم تىللاغا توشۇپ، ئاسماندىن چەلپەك ياققانداك بىر خۇشاللىق كۈن بولدى. كاستۇم - بۇرۇلكا، ئاپئاق كۆڭلەكلەرنى كىيىپ، گالىستۇك تاقىۋالغان ئەنەيتۇللا چامادان كۆتۈرگەن ھالدا، گۈلسۈمخاننىڭ نامراتلىق يېغىپ تۇر-غان ئۆيىگە كىرىپ كەلدى. ئۆيدە بىر ھازا يىغا - زار كۆتۈرۈل-دى. شەپقەتلىك ئانا بىساتىدا بارىنى چىقىرىپ پولۇ ئەتتى، ئاچچىق چاي دەملىدى. تاماقتىن كېيىن ئۇ چاماداننى ئېچىپ ھەممىسىگە ئەكەلگەن سوۋغاتلىرىنى بەردى. ھەتتا تىلىسىز ئەك-بەرگىمۇ بىر قۇر ماتروسلار كىيىمىنى ئەكەلگەندى. خۇشاللىق-قىدىن قىن - قىنىغا پائىماي قالغان ئەكبەر ئەمدىلا ئاۋازى چىققى-نىغا باقمىي: «ئاكى كو، ئاكى كو» (ئاكام خو) دەپ چوڭ

بارمىقىنى چىقىرىپ ئۆي ئىچىدە سەكرەپ كەتتى. گۈلبانۇم بولسا قۇچىقىدىكى كىيىملەرگە قاراپ مۆل - مۆل يىغلاپ ئولتۇراتتى. توغرا، ئۇ مۇشۇ ياش بولغۇچە بۇنداق ئېسىل كىيىملەرنى ساۋاقداشلىرىنىڭ ئۈچىسىدا كۆرۈپ قەۋەتلا ھەۋەسلەنگەن بولسىمۇ ئۆزى ئۈچىسىغا سېپىپ باقمىغانىدى.

— ئاپا، چوڭ ئۆيدىكى ئىشلارنىڭ ھەممىسى ئۇقتۇم، — دېدى ئەنەيتۇلا ياش يۇقى كۆزلىرىنى سۈرتۈپ، — نېمىلا بولسا ھايات ئىكەنسەن. بىراق تايغوجا، گۈلزەبەر، مۇبارەكلەر يوق. ئەسقىرىنى بولسا تېخى كۆرمىدىم، ئۇلارغا ئەكەلگەن سوۋغاتلىرىمنى سەن ئېلىپ قال، ساتامسەن، ساقلامسەن ئۆزۈڭ بىل.

ئەنەيتۇلا سۇلياۋ خالتىلارغا قاچىلانغان كىيىم - كېچەك، ئاياغلارنى ئاپىسىغا قوش قوللاپ تۇتتى - دە، يىغلىۋەتتى. بەل - كىم بۇ ئاق كۆڭۈل بالىنىڭ غايىب بولغان قېرىنداشلىرى بىلەن دىدارلىشالمىغانلىقىدىن كۆڭلى ئەلەمزادە بولغان بولۇشى مۇمكىن. ئۇ بىر سىقىم پۇلنى ئاپىسىنىڭ قولىغا تۇتقۇزۇۋېتىپ: — ئاپا، ئەمدى يوقسۇزلۇق تارتمايسەن. مەن قاچانكى غۇل -

جىغا ئۈنسەم سېنى يۆلەپ تۇرىمەن، — ئەنەيتۇلا ئاپىسىنىڭ ئىشتا پىشقان يىرىك قوللىرىنى تۇتتى، — ئاپا، ساڭا يەنە بىر خۇش خەۋەر. مەن ئىككى يىل ئالدىدا ئىچكىرىدىن كېلىپ دەريا - بويى كۆچىسىدىن ئالتە پۇڭ يەرنى ئەزانلا ئېلىپ تاشلاپ قويغانىدىم. بۇ قېتىم ئۇستاملار بىلەن سۆزلىشىپ قويدۇم. ئىككى ئايغا قالماي ئۈچ ئېغىز ئۆي ھەم چايخانلىرىنى پۈتتۈرۈپ بەرمەكچى.

— جېنىم بالام، خۇدايىم بىر جېنىڭغا مىڭ جان بېرەر. ئۆمرۈڭ ئۇزۇن، دۆلىتىڭ زىيادە بولسۇن. لېكىن ئىنىڭدەك ھارام ئىشلارغا ئارىلىشىپ قالما، ھۆكۈمەتنىڭ چىشىغا تېگىدەنغان ئىشلارنى قىلما.

— ئاپا، خاتىرجەم بول، مەدەنىيەت ئىنقىلابى ئاخىرلاشتى.

بازارلار قويۇپ بېرىلدى. ئەگەر نىيىتىڭ دۇرۇس، يولۇڭ توغرا، ھالال ئىشلەپ تېپىپ، بىر ھارۋا ئالتۇننى سۆرەپ ماڭساقمۇ بىر كىم يولىمىزنى توسۇمايدۇ. مەن ھازىر چوڭ ئىشلارنى تەۋرىتىش ئۈچۈن تەييارلىنىپ قويدۇم.

... گۈلسۈمخان، قىزى گۈلبانۇم، ئوغلى ئەكبەرلەر بىلەن يېڭى ئۆيلەرگە كۆچۈپ خۇددى جەننەتتىن ماكان تۇتقاندەك خۇشال بولۇشتى. ئۇلارنىڭ خۇشاللىقىغا يەنە بىر شادلىق قېتىلىپ قورسىقىغا ئامراق ئەسقەر قېچىپ كېلىۋالدى. ئەمدى ئۇلار تۆت جانلىق بىر ئائىلە بولۇپ قالغانىدى. ئەلۋەتتە ئەنەيتۇللانىڭ بەرگىنىگە قاراپ ئولتۇرغىلى بولمايتتى. شۇڭا گۈلسۈمخان ئاھالە كومىتېتىغا ئۈچ ئاي قاتناپ «مۇھىت ئاسراش ئىدارىسى» نىڭ كوچا تازىلىغۇچى ئىشچىسى بولۇپ قالدى.

گۈلسۈم ئىشتاتلىق ئىشچى بولۇپ ئىشلەپ ئۈچ يىل بولغاندا مەرۇپ كۇچالىق، قەشقەرلىك، خوتەنلىك بولۇپ ئۈچ خوتۇن ئېلىپ بولدى. ھازىر قولىدىكى ئاقسۇلۇق خوتۇنى گۈلسۈمخاندىن كېيىنكى ئالتىنچى خوتۇنى ئىدى.

## 9

ئەنئەنە بىلەن گۈلبانۇمنىڭ بۇ خىلۋەت كەنتتە تۇرۇۋاتقىنىغا بىر ئايدىن ئاشتى. كەنتنىڭ ئەتراپى چەكسىز كەتكەن بىر تۇتاش قارا چىلان تۇپراقلىق مۇنبەت تېرىلغۇ يەرلەر ئىدى. ئېتىز ئوتتۇرىلىرىدا تاغ تېرىكى، سۆگەت، قارىياغاچ قاتارلىق دەرەخلەر ئۆيەر - بۇيەردە يالغۇز چوقچىيىپ تۇرۇشاتتى. يىراقتىن ئايدىلەڭ كۆرۈنۈپ تۇرغان چوڭقۇر ئېدىرلار، يانپاش غوللار، سارغۇچ كۆرۈنىدىغان ئېگىز - پەس بىنەملىكلەر بۇ تەنھا كەنتنى قورشاپ تۇراتتى. كەنتتىكى پاكار ئۆگزىلىك دېھقان ئۆيلىرى تولىمۇ رەتسىز سېلىنغان بولۇپ، ئۇلارنىڭ قورۇ، ئېغىل،

باغۋارانلىرى شورا بولۇپ كەتكەن سوقما تاملار بىلەن ئاھادە قىلىنغانىدى. ئۆگزىلەرگە بۇلتۇر بېسىلىپ، قارىداپ كەتكەن مەڭگەن، بېدە، قوراي، ئوت، سامانلار ئىچىگە كىرىۋالغان ھۇ. رۇن ئىتلار ناۋان - ناۋاندا قاۋاپ قويۇپ، ئاندىن تۇمشۇقنى چىۋىسىگە تىقىپ ئۇخلىشاتتى. ھەربىر ھويلا ئالدىلىرىدا تۇلۇق تاش، كونا ساپان، بۇزۇلغان شامال ساندۇقى، ئېرگۈلۈ چاقلىرى قاتارلىقلار قالايمىقان تاشلاپ قويۇلغان بولۇپ، كۈچىغىلا قوزۇق قېقىپ ياكى موما تىكلەپ باغلاپ قويغان كالىلار ئۆزلىرىنىڭ تېزەكلىرىدە ئېغىنىشىپ مەيۈس مۆرەيتتى. كەچ تەرەپلەردە بولسا ھەربىر ئۆينىڭ تۇرخۇنلىرىدىن چىققان مەڭگەننىڭ ئىسى، كەنت ئۈستىدە لەيلىشىپ، تۇتاش پەردە ھاسىل قىلاتتى. قوپال ئاقارغان ئۆتۈك، باجىڭگىر ياكى سەندەل كىيىپ، چاك ياقىلىق كۆڭلىكىنىڭ مەيدىسىنى ئېچىۋەتكەن دېھقانلار داۋاملىق بىر - بىرى بىلەن ئۆتنە - يېرىم قىلىشاتتى.

ئەنزەر بىلەن گۈلبانۇم سەمەندەر قۇلىنىڭ ھەمقان بولۇشى بىلەن نىكاھ قىلىپ چۈپتى ھالاللاردىن بولدى. بۇ ئىككى «قاچ» - قۇن» ساددا، ھەزىلەش، دىلىكەش دېھقانلار ئارىسىدا ھۆرمەت - ئىناۋىتى بار، ھەممىنىڭ ئاغزىدا «ۋاي» دەيدىغان كاسىپقا ئايلاندى.

سەمەندەر قۇلىنىڭ تەيپۇنەم زامانىسىدىكى كونا بىر سىنىتتىرال تىكىش ماشىنىسى بار ئىدى. ئۇنى پەقەت سۆكۈلگەن، يىرتىلغان كونا كىيىم، يوتقاننىڭ ئەستەر - تاشلىرىنى تىكىش، ياماش ئۈچۈنلا ئىشلىتەتتى. سەمەندەرنىڭ ئىككى قىزى ھەم ئايالىمۇ ماشىنىچىلىقتىن خەۋىرى يوق ئىدى. گۈلبانۇم ئۇزۇن زامان ئىشلەتمەي زاپچاسلىرى كىرلىشىپ كەتكەن ماشىنىنى چۇۋۇپ - تازىلاپ ھەم مايلاپ چاقىلداپ ماڭىدىغان قىلدى. ئۇنىڭ ئۈستىدا ماشىنىچى ئىكەنلىكىنى بىلگەن چوڭ قىز راھىلەم شەھەردە تىك - تۈرىمەن دەپ ئېلىپ قويغان رەختىنى «كۆڭلەك تىكىپ بېرىڭ»



دەپ يالۋۇردى. گۈلبانۇم قېتىرقىنىپ پىچىپ، شەھەرنىڭ يېڭى پاسونىدا «قىلىچ ياقىلىق» كۆڭلەك تىكىپ بەردى. بۇنى كۆرگەن كىچىك قىز رازىيە دادىسىغا دەپ رەخت ئالدۇردى. گۈلبانۇم ئۇنىڭكىنى ئايسىمان يېرىم ئويما ياقا قىلىپ تىكىپ بەردى. بۇ بىر جۈپ قىزنىڭ ياش قۇرامى، بوي - تۇرقى ئوخشاشمىدى. سىمۇ چىرايلىرى ئوخشاپ كېتەتتى. ئۇلار كەنت كۈچلىرىدىن ئۇياقتىن - بۇياققا ئىككىلا ئۆتۈۋىدى، كەنتنىڭ چوڭ - كىچىك قىز - چوكانلىرىنىڭ خامىنىغا ئوت كەتتى. ئۇلار رەختلىرىنى قولىتۇقلاپ كېلىشەتتى. كىيىم تىكتۈرمەيدىغانلارمۇ زوق - ئىشتىياقى قوزغىلىپ قارىشىپ تۇرۇشاتتى. ھەر كۈنى سەمەندەر قۇلىنىڭ قورۇسى ئاۋاتلىشىپ، گۈلبانۇمنىڭ ئەتراپىنى پەرۋا. ئىندەك ئورۇنلاشتى. ھەممىنى بىلىشكە زوقمەن، زېھنىياتلىق ئوقۇرمەنلىرىم بەلكىم سەھراھ قىزلىرىنىڭ گەپ - سۆزلىرىنى ئاڭلىغۇڭىز باردۇر؟ تەھقىق تەقەززا بولۇۋاتىسىز، ئەمەسە نەزىر. رىڭىز گۈلبانۇمنىڭ ئەتراپىدىكى قىزلاردا بولسۇن!

— ھەي، دۈرنەم، سەنمۇ كۆڭلىكىڭنى رازىيەنىڭ كۆڭلىكىدەك ئويما ياقىلىق قىلساڭ بولمامدۇ. خويمۇ چىرايلىقكەن. — ۋىيىيەي، ئادەمنىڭ ئۇياتقىسى كەلمەمدۇ، قويغىنا نېرى، مەھەللىسىدىكى ئالەكلەر «ھويت - ھويت» دەپ ماڭغىنى قويايما. — ئەمەسە ئاپاڭ ئۇلۇش يىل قولىدا يۆمەپ تىكىپ بەرگەن ھېلىقى كۆڭلىكىڭدەك تىكتۈر، — قىزلار پىخىلداپ كۈلۈشتى. چۈنكى دۈرنەمنىڭ ئۇ كۆڭلىكىنى ھەممە بىلىشەتتى. كەنتتىكى يىگىتلەر ئۇنى مازاق قىلىپ: «خاماندىن بۇغداي ئوغرىلىغان ئوغرىلار دۈرنەمنىڭ كۆڭلىكىنىڭ ئىچىگە بوشۇرۇنۇۋالسا ھېچكىم تاپالمايدۇ» دېيىشەتتى.

— ۋىيىيەي، بولدىلا، تولا يېغىرىمنى ئاچما، — دۈرنەم دومسايدى، — شۇڭلاشقىمىغۇ ئۇ كۆڭلىكىنى ئۇچامغا ساپماسلا بولدۇم، ھەرقايسىڭلاردەك شۇم ئېغىزلاردىن ئەندىكىپ.

— ۋىيەي، بولدىلا، ئەڭگىزلىكىڭ تۇتتىغۇ، بىلەتتىم، ئاشۇ پەيلىڭگە ئالدىغانلىقىڭنى، چاقچاق قىلغاننىمۇ بىلمەمسەن. بۇ يەردە ئوغاڭنى قايناققۇدەك گەپ بولمىدى، — ئەمدى گەپ ئوماي ئىسىملىك قىزغا يۆتكەلدى.

— ھەي ئوماي، كۆڭلىكىڭنى بۇنداق پاسوندا تىكتۈرسەڭ، كوچىدا ياسىنىپ — تارىنىپ ماڭالامسەن؟

— بەللى، ئەمىسە ئەبگاردەك كىيىنىپ يۈرسەم بولامتى، كۆرۈپ تۇر، مەھەللىدىكى ھېلىقى ئايپاغۋاش پاختەكنىڭ كۆزدىن ئوت چىقىرىۋەتمەيدىغان بولسام.

— بولدىلا، ئوماي، ئۇ ساڭا قارىماي قويغانلىقى ئۈچۈنلا زەردەڭ قايناپ شۇنداق دەۋاتسەنغۇ دەيمەن. بولمىسا دانى خېلى ئوبدان يىگىت.

— ۋىيەي، تولا سەتلەشمىگەن، — ئوماي بويىنىدا شىلتىڭ قېقىپ، تۇمشۇقىنى ئۆرۈدى، — ئۇ خام كالىغا قارايدىغان ئوماي چۈشۈپ قالماپتۇ. توۋا قىلدىم، شەھەردىكى ھەدەم تىكتۈرۈپ بەرگەن كۆڭلەكنى كىيسەم: «ھوي ئەرگە — تاي تاڭ، نايىنق خېنىم، تامبال كىيمەپسىز، ئېتىكىڭىز كالتىكەن، پەخەس بولۇڭ، ئالدىڭىزغا كىرىپە چاپلىشىۋالمىسۇن» دېمەمدە. — دېمىدىڭمۇ، ئۆزۈم پەپىلەپ — باققان كىرىپەم بار، دەپ، — مۇكەررەم ئىسىملىك چوكاننىڭ ھەزىلىنىڭ چوڭقۇرلۇقى ھەم ھازىر جاۋابلىقى ھەممىنى كۈلدۈرۈپ تېلىقتۇرۇۋەتتى.

— بېشىڭنى يەيدىغان دانى ساراڭنىڭ گېپىنىڭ سېسىقلىقىدىن كۆرمىدىغان، — ئوماي يەنە ئەزۋەپلىدى، — ئۇ نىجىس ھارامزادىنىڭ ئاشۇ شۇم ئېغىزىنى چىشلەپ ئۈزۈپ، پۈركۈۋەتكۈم كەلدى.

— ئۇنداق قىلساڭ دانىنىڭ چېپى چېچەكلەپ بۆكىنى ئاسمانغا ئاتىدۇ شۇ.

— نېمىشقا ئەمدى؟

— ئاغزىنى چىشلەيمەن دەپ تۇمشۇقۇڭنى ئۇچلىساڭ، «مې-  
نى سۆيمەكچىكەن» دەپ بىلىپ سۆيۈۋالىدۇ، شۇ.  
بىبىنۇر ئىسىملىك بۇ قىزنىڭ چاقچىقى ھەممىنى كۈلدۈرۈ-  
ۋەتتى.

مانا كۆردىڭىزمۇ گۈلبانۇمنىڭ بىر ئېغىز ئۆيى كۈندە شۇنداق كۈلكە - چاقچاق بىلەن ئاۋات.

ئەمدى ئەنزەرگە كەلسەك، ئۇ كەلگەندىن بېرى بىرەر كۈنمۇ زېرىكىپ قالغىنى يوق. ئۇنى دېھقانلار ئۆيىمۇ ئۆي چاقىرىپ ئەكېتىپ تۇلۇق تاش جازىسى، شامال ساندۇقى، تىرنا، سۆرەم قاتارلىق دېھقانچىلىق سايمانلىرىنى ھەم تاماق جوزىسى، ئىشك - دېرىزە كىشەكلىرى، يېڭى ئۆي سالغانلار ئۆيىنىڭ ياغاچچىلىقى قاتارلىق ئىشلارنى قىلدۇراتتى. ئەنزەر قەيەرگىلا بارمىسۇن، شۇ ھويلا دېھقانلارنىڭ سورۇنىغا ئايلىناتتى. ئۇمۇ گەپ خۇمار، كىچىك پىئىل، ئاق كۆڭۈل بولغاچقا دېھقانلار بىلەن ئاسانلا ئېچىكىپ كەتتى. بولۇپمۇ كەچ تەرەپلەردە، ياغاچ تاش، سۇپا، يەرلەردە ئولتۇرۇپ كەتكەن دېھقانلار ئاچچىق تاما-كىسىنى ئۈزمەي چېكىپ ئالەمنى بىر تاسقاپ چىقاتتى.

— ۋۇي مەخپىر، موخۇركاڭدىن بىر ئورام بەرگىنە، — دېدى «قانجۇق» لەقەملىك ئەلتاي، قوچقار مۇڭگۈزىدەك بۇ-رۇتلىرىنى ھېمىرىپ، — ھېلىقى ئازىنباقىنىڭ موزىيى ئەجەب سىير بوپتا. پاھ، پاھ، يېلىنلىرى قازاندەك، ھەر ئەمچەك، ھەر ئەمچەك... ئالىقانلىرىڭغا پاتمايدۇ.

— ئەمچەك كۆرمىگەن نېمىلەر ھەرنېمە دەيدۇ، — مايلاشقان مانچىستىر دۈپپىلىق، چار ساقال «پو» لەقەملىك شايسىكامنىڭ بۇ چاقچىقى ئومۇمىي كۈلكە كۆتۈرۈۋەتتى، — بىز كۆرگەن ئەمچەكلەرنى كۆرسەڭ يۈرىكىڭ تاراسسىدە يېرىلىپ كېتەمدۇ نېمە، مادامىكى تۆگىنىڭ لوكىسى بىكار... يەنە كېلىپ

سەپسىن ئورۇس خوتۇنلىرىنىڭ دېگىنە.

دېھقانلارنىڭ ھەممىسى ئاسمانباقىتى بولۇپ كۈلۈشتى.

— ھەي شايىكا، سېنى نىلقا ئۇرۇشىغا قاتناشقان دېيىش.

دۇ، — سورىدى تاقىرباش بېشىرگول، — بۇ چاقچاق ئەمەس.

تۇر. نىلقىدىكى بال يىغىدىغان، يايما قاق سالىدىغان ئورۇس

خوتۇنلىرىنىڭ ئەمچىكىنى ئېگەر قىلىپ مىنگۈدەك يوغان دەپ

ئاڭلايمەن، سەن شۇ يەردە كۆرگەنمىدىڭ؟

— ھوششەرە تاپتىڭ، خوتۇن تالاق، ئۇ چاغدا مەن قالتىس

مەرگەنتىم دېگىنە، گوم قىلاتتىم پوكلا چۈشەتتى، گوم — گوملا

قىلاتتىم پوك — پوكلا چۈشەتتى، گوم، گوم، گوملا قىلاتتىم،

پوك، پوك، پوكلا چۈشەتتى.

— ئاتە پونى، شاى، سېنى بىكارغا پىو دېمەيمىز —

دە، — دېدى بايتۇر ئىسىملىك دېھقان كەكە ساقىلىنى سىيپاپ

قويۇپ، — سەن ئۆكەملەردە ئاپاڭنى چاپۇتلاپ يىقىتىپ ئېمىۋالدى.

دىغان ئون نەچچە ياشلىق بالا تۇرساڭ، سەن مىلتىقنى كۆتۈرەم.

سەن، مىلتىق سېنىمۇ؟

— شاىكام بارغۇ قارا، ئون ياش چېغىدا، دادىسى بىلەن

شەھەرگە چاغان كۈنى كۆمۈر سائىقلى كىرىپ، — ئەلىتاي

قانجۇق ھەزىلگە كۆز چىقاردى، — خەنزۇ بازىرىدا ئېتىلغان

پوچاڭزىلارنى كۆرۈپلا، «ئۇرۇشقا قاتناشتىم» دەپ تۇرۇۋالغان

نېمە بۇ.

سورۇندىكىلەر قاقاقلاپ كۈلۈشتى. ئۇلار بىر پەردە چاق.

چاق، كۈلكىدىن كېيىن بىردەم — يېرىمدەم تاماكا ئۆتنە — يېرىم

قىلىشىپ چېكىشتى. تاقىرباش ياش دېھقان بېشىرگول، لەقىمى

ئۆزىگە سىڭىشىپ كەلگەن ساددا، گوللاردىن ئىدى. ئۇ، ئەنەر.

گە لەپىدە قاراپ قويۇپ، ئاغزىنى ئۆمەللىدى:

— توۋا، سەمەندەرقۇل باقمىچىلىق قىلىپ، قىلىقسىز باي

بولۇپ كېتىپتا. خۇدايىم ئامەت بېرىپتۇ ئۇ قاشقالىققا. بىز

بولساق دۇم چۈشەرمىزمىكىن دېگەن ۋەسۋەسىدە خەقنىڭ چېڭدا قاپتىمىز.

— ھوي، ئۇ باي بولماي يەنە كىم بولاتتى، — دېدى ئەلئاي قانجۇق — كېچىنى كۈندۈزگە ئۇلاپ يەرگە ئىشلىسە، خوتۇن - قىزلىرى توخۇ، كەپتەر، توشقان باقسا، ئارى كۈندە بىر شەھەر - دىن ماشىنىلار كېلىپ، قىپقىزىل تىزنى ساناپ بېرىپ ئەكېتىدۇ. ۋاتسا...، ھېلىمۇ بوسۇغىسى ئالتۇندىن بولۇپ كەتمىدى ئۇ خۇنپەرنىڭ.

— سەنمىچۇ قارا، كاڭشىۋېرىدىكەنسەن، — بايتۇر، ئەلە - تاينىڭ لەقىمىنى چىشلەپ تارتتى، — ئىلىدىكى سۇلتان بېگىم بايانداي سېپىلىنى سالدۇرغاندا قارا، ئۆكە، توپىنى ئىچىدىن ئالماي سىرتىدىن ئالدۇرغانىكەن. شۇڭا سىرتتىن كەلگەنلەر باي بولماي يەنە كىم بولسا بولاتتى؟ مانا ئەنەرە بىلەن بىر ئاي ئىچىدە غىچىچىدە پۇلغا ئىشلىۋالدى. بۇنداق دېسەم، ئەنەرە ئۆكە، ساڭا تېگىپ كەتمىسۇن يەنە. مۇھەببەت بولسۇن، دەپ مۇنداقلا دەپ قويدۇم.

— مېنىڭ ئاچچىقىم كەلمەيدۇ، — دېدى ئەنەرە تۈز كۆڭلى بىلەن، — بىراق ئۇزۇڭلار نامراتچىلىققا ئامراق ئىكەنسىلەر ئەمەسمۇ، ئويلاپ بېقىڭلار سىلەرنىڭ ئۆلكە يەرلىرىڭلار<sup>①</sup> بەك ئاز، بىنەم يەرلىرىڭلار<sup>②</sup> ئىنتايىن كۆپ. بىنەمگە كۈزدە ئۇرۇق - نى چېچىۋېتىپ كەلسەڭلار قىشچە مەشرەپ ئوينايىسىلەر، ھەتتا بىنەم بۇغداي پىششىق يازدىمۇ ئاساسىي جەھەتتىن بىكار دېسەك ئارتۇق كەتمەيدۇ. شۇڭا كوچا دوقمۇشلىرىدا قارتا، قاتار ئويناي - سىلەر، ھويلا، باغلىرىڭلارنى قوراي، ئوت بېسىپ كەتكەن، كۆكتات، گۈل تېرىپ قويماي دېمەيسىلەر، خوتۇن - بالىلىرىڭلار «تاماق ئېتەتتۇق، ئوتياش يوق» دېسە، سىلەر تاماكاڭلارنى پۇر -

① ئۆلكە يەرلەر — ئېرىق - ئۆستەڭلەر بىلەن سۇغىرىلىدىغان يەرلەر.  
② بىنەم يەرلەر — يامغۇر سۈيى بىلەن بولىدىغان تاغ - ئېدىرلاردىكى يەرلەر.

قىرىتىپ چېكىپ، شامانلارنى چاپىنغاچ، «ۋۇي، روزاخۇن تۇڭ-  
گاننىڭ ھويلىسىدىن ئاۋانسىغا ئالغاچ تۇرماسىدىن» دەپىسلەر.  
ئەلۋەتتە روزاخۇن تۇڭگاننىڭ قورۇسىدا ئاينىغان كۆكتاتلار،  
بىزنىڭكىدە ئاينىماسمۇ دەپ ئۇزۇڭلاردىن سورىمايسىلەر، ئەلە-  
تايكامنىڭ دېگىنى توغرا، سەمەندەرقۇل كېچىنى كۈندۈزگە ئۇ-  
لاپ تەر ئاققۇزغانلىقى ئۈچۈنلا ھاللىق دېھقان بولۇپ قالدى.  
بۇنىڭ بايانداي سېپىلى بىلەن ھېچقانداق مۇناسىۋىتى يوق.  
— بايتۇركامنىڭ خوتۇنى باياندايدىن بولغاچقا، — دېدى  
بېشىرگول گەدىنىنى قاشلاپ قويۇپ، — ھەممە خوتۇن بايانداي-  
دىن چىقىدىغان ئوخشايدۇ، دەپ باياندايدىن نېرى كېتەلمەيدۇ.  
بېشىرگولنىڭ چاقچىقى بىلەن يەنە كۈلكە - ھەزىل  
باشلاندى.

ئەنەر بۇ كەنتنىڭ دېھقانلىرىغا ئاپىرىن ئوقۇيتتى ھەم  
كۆڭلى سۇ ئىچمەيدىغان يەرلىرىمۇ بار ئىدى. بىنەم پىشقاندا  
ھەممىسى قازان - قومۇچ، يوتقان - كۆرپىلىرىنى ئېلىشىپ  
كۆچۈپ دېگۈدەك مېڭىشاتتى. ئۇلار پىژ - پىژ ئاپتاپتا قېلىن  
چاپان ئۈستىدىن پوتىلىرىنى نەچچە ئوراپ باغلايتتى - دە، ئور-  
مىغا چۈشۈپ كېتەتتى. قارا تەرگە چىلىشىپ قالغان ئەر - ئايال  
دېھقانلار شۇنداق ئىشلەيتتىكى، چارچاش دېگەننى بىلمەيتتى.  
تېخى كېچىلىرى ئورما ناخشىسىنى ئېيتىپ تاڭ سۈزۈلگىچە نەچ-  
چە مو يەرنىڭ بۇغدىيىنى ئورۇپ، ئاياللىرى باغ باغلاپ، خامانغا  
يۆتكەيتتى. قارىماققا ئۇلار ھەممە بەخت - ئاممىنى بىنەمگىلا  
باغلاپ قويغانىدى. پۇل بولىدىغان، كۈننى ياخشىلايدىغان باقىم-  
چىلىق، بورداقچىلىق، كۆكتاتچىلىق، باغۋەنچىلىك قاتارلىق  
ئىقتىسادىي زىرائەتلەر بىلەن چاتىقى بولمايتتى. قىشچە ئۆي  
بېسىپ خانەيلۇنغا ۋارقىراپ، «يار سېنىڭ دەردىڭ يامان» دەپ  
ئاھ ئۇرۇشۇپ، بالا تېخى گەجگىسىدىن باسسۇمۇ چاقچىقىنى،  
كۈلكىسىنى تاشلىماي ئۆتسە، يازىچە تام يۆلەپ، قارىياغاچ يۆلەپ

قارتا، قاتار ئوينىشاتتى. تېخى كەنتكە بىر ئادەم كۆچۈپ كېلىپ قالسا: «ھوي ئاغىنىلەر، يېڭى كەلداخۇندىن بىرى پەيدا بولۇپ قالدى. مەھەللىدىن گىدىيىپ ئۇياققا ماڭىدۇ، بۇ ياققا ماڭىدۇ. خورىكى ئۈستۈن بىرنېمە ئوخشىمامدۇ. لەقىمى نېمىدۇ؟ بىلسەك يانپاشقا ئالانتۇق ئۇ كىسىپۇرۇشنى» دېيىشەتتى - دە، ئېرىنمەي بىرەر ياشنى ئاتقا مىندۈرۈپ ئۇ ئادەم كەلگەن كونا جايغا ئەۋەتەتتى. ئۇنىڭ لەقىمى توخۇمۇ، كالىمۇ ياكى تۈلكىمۇ ئەيتاۋۇر بىرنېمە بولۇپ چىقاتتى. كەچتە بىرەرەي يېڭى كەلگەن ئادەمنى: «جۈرۇڭ، ئاغىنە، بىردەم - يېرىمدەم كۆڭۈل ئاچىلى، يېقىن بۇرادەرلىرىڭىز يوق زېرىكىپ قالغانسىز» دەپ بىرەر ئۆيگە باشلاپ كىرەتتى. ئاندىن ناخشا، چاقچاق ياشلىناتتى:

— ھوي ئاغىنىلەر، كەنتىمىزگە تۈلكە پەيدا بولۇپ قاپتۇ.  
— شۇ ئەمەسمۇ، ئەمدى توخۇ - تۇمانغا ئاراملىق يوق دەڭلار.

تۈلكە لەقەملىك يېڭى كەلداخۇن خۇدۇكىسىنىپ، سەل قىمىرلاپ قويغان ھامان...

— مانا، مانا تۈلكىمۇ ھەرىكەتكە كېلىپ قالدى، — دەيتتى - دە، چاقچاقنى چوڭقۇرلىتىپ قانچۇق لەقەمنى چىشلەيتتى، — كەنتىمىزگە ئەلتاي قارسۇنىمىكىنتاڭ.

— مەنچە بېشىرمۇ بىللە قارسۇن، — دېدى شايبكام «گول» لەقەمنى شېپى كەلتۈرۈپ، — ئەلتاي قاياققا قاراپ قاۋىسا ئۇ كېتىۋېرىدىغان نېمە...

... ئەنزەر بۇ كەنتنىڭ دېھقانلىرىنىڭ ياشاش مىزانى، خا-راكتېرى، مىجەز - خۇلقلىرى جەنۇبىي شىنجاڭ دېھقانلىرىنىڭدىن ئاسمان - زېمىن پەرقلىنىدىغانلىقىنى ھېس قىلدى. ئەگەر خوتەن، قەشقەر، ئاقسۇلاردا نامرات دېھقانلارنى قۇتقۇزۇش خىزمەت گۇرۇپپىلىرى كېلىپ قالسا بىچارە، مۆمىن دېھقانلار خۇددى ئاسماندىن پەرىشتە چۈشكەندەك خۇشال بولۇشۇپ قىلىدىغان

قىلىق تاپالماي قالاتتى. ئۇلار ئاشلىق، كىگىز، يوتقان - كۆر-  
پە، كونا كىيىم - كېچەك قاتارلىقلارنىڭ بىرەرى قولىغا تەگكەن  
ھامان توققۇز تەزىم قىلىپ، كىملەرنىدۇر مەدھىيىلەپ، ماخ-  
تاپ، كۆز ياش قىلىپ، ئادەمنىڭ ئىچىنى سىيرىلدۇرۇۋېتەتتى.  
ئەمما بۇ كەنت دېھقانلىرى يۇقىرىدىن بىرەر باشلىق ياكى تەكشۈ-  
رۇش گۇرۇپپىلىرى كەلسە قېتىغىمۇ ئالماي خىرامان يۈرۈۋېرەت-  
تى. ئۈچ ھەپتە ئىلگىرى ۋىلايەتتىن «نامراتلارنى يۆلەش» قۇتقۇ-  
زۇش ئۆمىكى كەلدى. ئۇلار كەنت ئاقساقاللىرى بىلەن مەس-  
لىھەت قىلىپ ياردەم بېرىشكە تېگىشلىك ئائىلىلەرنى  
تىزىملاپ چىقتى. لېكىن بىرىمۇ كەنت تەشكىلىگە بارغىلى ئۇند-  
مىدى. ئامالسىز قالغان كادىرلار كەنت ئاقساقاللىرىغا بىر -  
بىرىدىن چاقىرىپ كېلىشنى ئېيتتى. لېكىن ئۇلار كېچىدە ئەل  
ئايىغى بېسىققاندا بارىلى دەپ يەنە كەلمىدى. بىر كۈنى كەنت  
ئاقساقىلى ئەڭ نامرات دېھقاندىن بىرنى ئالدىغا سېلىپ ئەكەلدى.  
ئۆزى ۋىجىككىنە، يازدىمۇ قۇلاقچا كىيىۋالغان بۇ دېھقان تەشكىل-  
گە كىرىپ ئۆزىگە ياردەم قىلىنغان چوڭ سۇلياۋ تاغارنى تۇتۇپ  
بېقىپ سورىدى:

— نېمە ۋۇي بۇ؟ كادىر ئەپەندىم.

— گۈرۈچ.

— نەچچە كىلوگرام كېلەر؟

— ئەللىك كىلوگرام.

— ھەي تاڭھەي...

— ئەمدى ئەكەتسىڭىز بولىدۇ.

— نېمە، ئەكەت دەيسىزغۇ، نېمىدە ئەكەتتىمەن ئۇ

نەرسىنى؟

— ئاقساقال، — دېدى كادىر كەنت باشلىقىغا قاراپ، —

بىرەر ھارۋا تېپىلارمۇ؟

— ۋۇي ھارۋا دەيسىزغۇ، نېمىدە پىشۇرىمەن ئۇنى.



— ئەستاغپۇللا، كەنت باشلىقى بۇ ئادەمگە ئازراق كۆمۈر،  
ئوتۇن ھەل قىلىپ بەرگەن بولسىڭىز.

— ھە، مۇنداق دېمەمسىز. ھەي، ھەي مۇشۇنى شەھەردىن  
كۆتۈرۈپ چىققۇچە، تاشلەپكىنىڭ ئالدىدىكى قىزىرىپ پىشقان  
گىردىدىن ئاچىقساڭلارچۇ.

قارالڭ بۇ كەنتنىڭ دېھقانلىرىغا! ئاشلىقتىن ئۆلۈپ قالسىمۇ  
بىركىمگە چىراي سارغايىتىپ بارىدىغان ئادەملەردىن ئەمەس. بۇ  
ئۇلارنىڭ ياشاش مىزانىدىكى گاڭگۇڭلۇقى!

ئەنزەر بۇلارنى ئويلىغىنىدا ئۇلاردىن پەخىرلىنەتتى. شۇنداق،  
ھازىر كەمبەغەللىك نومۇس ھېسابلىنىدىغان زامان بولۇپ  
قالدى. بىراق كەمبەغەللىككە قارىغاندا بىچارىلىك ئەيىب! غۇرۇ-  
رىنى، ئىززەت - نەپىسىنى ئاياغ ئاستى قىلغان مىللەت خورلۇق  
كىشىنىدىن قۇتۇلالمايدۇ.

ئەنزەر بۇ كەنتكە كەلگىنىگە ئوتتۇز يەتتە كۈن بولدى.  
ئۇنىڭ كۈنلىرى ھۈنەر قىلغۇچ ھەزىل - چاقچاق، كۈلكە بىلەن  
ئۆتمەكتە. ئەر - خوتۇن ئىككىسى دېھقانلارنىڭ ئاتىغىنىنى ئال-  
غان بولسىمۇ خېلىلا پۇلغا ئىشلىۋالدى. بىراق، ئۇ ئانىسىدىن  
ئەنسىرىمەكتە ئىدى. مۇئەتتەر خاننىڭ چۈس مېجەزى ئۇنى چۆچۈ-  
تۈپ ئەندىشىگە سالاتتى. ئەگەر ئالىمادىس ئۆزىنى بىرىنچە قىلد-  
ۋالسا ئەنزەر بىر ئۆمۈر ۋىجدان ئازابىغا قالاتتى. ھېلىمۇ ئائىلى-  
سىدە نېمە ئىشلار بولۇپ كەتتىكىن؟ ئىنىسى ئۆز ئالدىغا ئاشخانا  
ئېچىپ يەككە تىجارەت قىلىۋاتامدىكىن. ئۇنداقتا، ھەر خىل  
قورۇمىلارنى قورۇش، خېمىر تارتىشتەك ئىشلارغا ئابدۇسەمەت  
يالغۇزلۇق قىلىپ سىرتتىن ئۇستام ياللىغان بولۇشى مۇمكىن.  
ئەگەر ئەنزەر بېرىپ قالسا ئاشخانىنى قولغا ئېلىپ، ياغاچچىلىق  
ھۈنرىنى تاشلايتتى. بولىدىغان ئىش بولدى، ئەمدى مۇئەتتەر-  
خانمۇ تاش چىشلەپ تۇرۇۋالماس ياكى تەختىپەرىدىن چۈشمەي  
تۇرۇۋالارمۇ؟ ئۇنداقمۇ بولماس. باغرىنى يېرىپ چۈشكەن

ئوغلىنى ئوتقا ئىتتىرىۋېتىشنى قانداقمۇ ئانا راۋا كۆرسۇن؟! بۇ ئەندىشلەر گۈلبانۇمدىمۇ ئېغىر ئىدى. گەرچە ئۇنىڭ ھازىرقى ھاياتى بەخت ئىچىدە، ئۆزى ياخشى كۆرگەن، تەخىرسىز چىن دىلىدىن سۆيگەن ئادىمى بىلەن ئۆتۈۋاتسىمۇ، يۈرىكىنىڭ تەڭ ياتىسى ئاپىسى بىلەن قالغانىدى. ھازىر گۈلبانۇم قىزلىق ئىپتىتىنى يوقاتتى، ئەمما ئۇ ئۆكۈنمەيدۇ. بىر قىز بالا نەچچە ئەرگە تېگىپ چىقسىمۇ، خۇددى «بىرىگە چالما كۆرۈنسەڭ، بىرىگە ئالما» دېگەندەك يەنىلا ئۇ خېرىدارلىق بولۇۋېرىدۇ. چۈنكى تۆشۈك مونچاق يەردە قالمايدۇ. لېكىن قېچىپ قويغان قىزنىڭ نامى بۇلغىنىپ، يامان ئاتاققا قالدۇ. ئەگەر ئۇ، ئەل - جامائەت ئالدىدا نىكاھ ئوقۇتۇپ، بىر ئۆيگە كىرسە «يۈزى ئېچىلغان» بولۇپ ئوخشاشلا يەنە خېرىدارلىق بولۇپ قالدۇ. ئۇنداق بولمىغاندا، قاچقان قىز مەڭگۈ بەختسىزلىك ئىچىدە ياشايدۇ. بۇنى ئەلۋەتتە گۈلسۇمخان چۈشىنىدۇ. ئەمدى گەپ بىرلا مۇئەتتە تەرخاندا قالدى.

كەچلىك تاماقتىن كېيىن ياش ئەر - خوتۇنلار مۇڭداشتى. — گۈلبانۇم، ئاپىڭىزنى سېغىنىدىڭىزمۇ؟ — ئەنەرە ئايالغا قارىدى.

— ئۇنى بىر دېمەڭ، كۆزۈمدىن ئۇچۇپلا كەتتى، سىزچۇ؟  
 — مېنىڭمۇ كۆرگۈم كەلدى، شۇڭا...  
 — كېتىلى دېمەكچىمۇسىز؟  
 — بىر ياقىتىن قورقۇپ تۇرىمەن...  
 — مەن قورقمايمەن، نېمىشقا دېسىڭىز، ئاپام ئەمدى ئىككىمىزنىڭ تويىغا ئۆزى يول ماڭىدۇ، — گۈلبانۇم نېمە ئۈچۈن ئىكەنلىكىنى چۈشەندۈردى.  
 — لېكىن مېنىڭ ئانام بەك جاھىل، دېگەن گېپىدىن زادى يانمايدىغان ئايال.

— ئىش مۇشۇ دەرىجىگە يەتكەندىمۇ، يەنە جاھىللىق قىلارمۇ؟

— ھېچنېمە دەپ بولمايدۇ.

— ھېلىقى كىم ئىدى، ھە راست، قارادۆڭ ئاھالە كۆمىد-تېت باشلىقى نېغمەتكامنى بەك ماختاۋاتتىڭىزغۇ، ئۇنىڭمۇ گېپىنى ئىلىك ئالماسمۇ؟


— توغرا، — ئەنزەر خۇشلۇقىدا ئورنىدىن تۇرۇپ كەتتى، — ئاش كەلسە ئىمان قېچىپتۇ دەپ ئەجەب يادىغا كەل-مەپتا. نېغمەتكام بۇ چاغقىچە چوقۇم قايتىپ كەلدى.

— ئەمىسە قارالڭ، ئەنزەر، — گۈلبانۇمنىڭ خۇشلۇقى كۆزلىرىدىن بىلىندى، — سىزنىڭ ئانىڭىزنىڭ ئوزايدىن-ئەلچى ئەۋەتمەسلىكى ئېنىق. شۇڭا مېنىڭ ئاپام قىزىنىڭ يۈزىنى ئېچىد-ۋېلىش ئۈچۈن ئادەم ئەۋەتتى تۇرغانلا گەپ. ئەگەر ئانىڭىز ئۇنىمىسا ئاندىن نېغمەتكامنى ئىزدەڭ. بولمىسا ئانىڭىز «ماڭا بويۇن ئېگىپ كەلمەي، باشقىلار ئارقىلىق بېسىم ئىشلەتتى» دەپ جەھلى قېتىپ قالمىسۇن.

— پاه، پاه، ئاجايىپ ئەقىللىق جۇمۇڭ سىز، — ئەنزەر ئايالىنىڭ دائىم پاكىز تۇرىدىغان رۇخسارىنى ئالىقانلىرىغا ئې-لىپ، لەۋلىرىگە تەلمۈرۈپ قارىشى، گۈلبانۇم شارىلا ئۆزىنى قاچۇرۇپ، سىرتىنى ئىشارە قىلدى.

— قارالڭ، سەمەندەركام.

يالغان ئېيتىپ ئېرىنى چۆچۈتۈۋەتكەنلىكىدىن خۇشال بولۇپ كەتكەن گۈلبانۇم قاقاقلاپ كۈلۈپ، ئورنىدىن تۇرۇپ قاچتى. ئۆزىنىڭ ئالدىنغانلىقىنى بىلگەن ئەنزەر دەرھال ئايالىنى كۆتۈ-رۈپ، بىر پىرقىرىتىپ كارىۋات ئۈستىدە پومداقلىشىپ كەتتى. كىچىك ھۇجرىدىن چىرىقىرىغان، پىخىلداپ كۈلگەن ھەم شېرىن شىۋىرلاشلار خېلى بىر ۋاخلارغىچە ئاڭلىنىپ تۇردى...



قىزنىڭ قايتىپ كەلگەنلىكىدىن خۇش بولغان، يەنە بىر تەرەپتىن نومۇس ئوتىدا پۇچىلانغان گۈلسۈمخان ئانا، غوۋغا كۆ- تۈرۈپ ھويلىنى بېشىغا كىيگەن ئەسقىرگە يېلىنىپ - يالۋۇرۇپ، قىزنىڭ يۈزىنى ئېچىۋېلىش ئىشىنى چۈشەندۈردى. ئاخىرىدا بولالمىغاندا «گۈلبانۇم بىلەن ئىككىمىزنى ئۆلتۈرۈۋەت» دەپ قىغراقنى تۇتقۇزۇپ قويدى. شۇنىڭدىمۇ ئەسقىر ياۋۇز نىيىتىدىن يانمىدى. مانا شۇ چاغدىلا ئەمدىلا ئۈرۈمچىدىن كەلگەن ئەنەيتۇللا ئۆيگە كىرىپ كەلدى. ئۇ ئانىسىغا بېشەملىك قىلىۋاتقان ئەسقىر- نى كۆرۈپ ئەرۋاھى قىردىق گەز ئۆرلىدى - دە، غەزەپ ئاچچىقىدا:

— ۋۇي ئىچىدە توڭگۇز قاترايدىغان كاززاپ، سەن بەتنىيەت دادامنى دورىماقچىما؟ يوقال بۇ ئۆيدىن، بۇنىڭدىن كېيىن ئاپام بىلەن گۈلبانۇمنى تاڭ ئېتىپ چېكىدىغان بولساڭ، ئىككى پۇ- تۇڭنى بىر ئۆتۈككە تىقىپ، جاچاڭنى يەيدىغان يەرگە ئاپىرىپ سولىتىۋېتىمەن، — دەپ ئەسقىرنى كېلىشتۈرۈپ بىر كاچات سالىدى. ئەزەلدىنلا ئەنەيتۇللانىڭ قاپقىدىن ئەندىكىپ تىرناق تاتىلايدىغان ئەسقىر بىردەمدىلا ھورىدىن چۈشۈپ، غىپىدە تىكىد- ۋەتتى. گۈلسۈمخان، ئەنەيتۇللانىڭ مەسلىھەتىنى ئېلىپ شۇ كۈ- نلا پەزىلەتبۇۋى بىلەن يەنە بىر قوشنا ئايالنى مۇئەتتەرخاننىڭ ئۆيىگە ئەۋەتكەنىدى. ئۇلار دەشەنەم يەپ قايتىپ كېلىشتى.

— ئوھۇي، ئۇ خوتۇننىڭ جاھىللىقى، ئاغزىنىڭ ئەسكىلىد- كىگە ھېچنېمە يەتمەيدىكەن، — دېدى پەزىلەتبۇۋى چىشلىرىنى غۇچۇرلىتىپ، — قىلمىغان دۇنيادىكى چىرايلىق گەپ قالمىدى. ئۇ ھازىرغىچە ئوغلىنى ئۆيىگە كىرگۈزمەپتۇ. ئەزەر ئىنىسىنىڭ ئاشخانىسىدا قونۇۋېتىپتۇ.

— مەنمۇ گۈلبانۇمنى ئىزدەپ بارغىنىمدا، گۈلسۈمخان

ئېغىر تىندى، دېمىگەن - ئەتىمكىنى قالمىغانىدى. بۇ خوتۇندىن ھەزەر ئەيلىسە بولغۇدەك.

گۈلبانۇمنىڭ ئىچكىرىكى ئۆيدىن چىقماي ياش تۆكۈپ ئول-  
تۇرغىنىغا ئون كۈندىن ئاشتى. قىزنىڭ كۈن كۆرمىگەن گى-  
ياھتەك سارغىيىپ، سولشىپ كېتىۋاتقانلىقىنى كۆرۈپ چىدد-  
مىغان گۈلسۈمخان بۈگۈن ئەتىگەندىلا قارادۆڭگە باردى. ئۇنى  
ساباھەت مېھمانخانىغا باشلىدى. بىراق ئۇ بىرەر سائەتتەك ئول-  
تۇرغان بولسىمۇ مۇئەتتەرخان ئالدىغا چىقمىدى. تاقىتى تاق  
بولغان گۈلسۈمخان دالان ئۆيگە ئۈسۈپلا كىرىپ تەكەللۈپسىزلا  
كارىۋاتقا ئولتۇردى. ئامالسىز قالغان مۇئەتتەرخان غىل - پاللا  
قاراپ قويۇپ، يەنە يەرگە قارىۋالدى.

گۈلسۈمخان پەس ھەم مۇلايىم ئاۋازدا سۆزلەشكە باشلىدى.  
گۈلبانۇمنىڭ تەقدىر - ئىقبالى مۇئەتتەرخاننىڭ قولىدا ئىدى.  
ئەگەر ئۇ ئىنساپقا كېلىپ: «بويۇتۇلا بىر قىزنىڭ بەختىگە ئولتۇ-  
رۇپ قويماي» دېگىنىدە جەننەت ساۋابىغا ئېرىشكەن بولاتتى.  
ئەگەر ئەنزەر بىلەن گۈلبانۇمنى مۇشۇ ئايرىۋەتكەنچە بولدى قىل-  
غاندا، ئوغۇل بالىغىغۇ ھېچ گەپ ئەمەس، كەلگۈلۈك قىزغا  
بولاتتى. ئۇ ئۆمۈر بويى يامان ئاتاق بىلەن بەختسىزلىك ئازابىنى  
تارتىپ ئۆتىدۇ. بۇنىڭغا دىلىدا پاك ئىمانى بار، پاكىز ئېتىقادلىق  
مۇسۇلمان ئېچىنىدۇ ھەم خەيرخاھلىق قىلىدۇ. ئەلۋەتتە  
ئاياللار - ئاياللارنىڭ قاياشى، بىر - بىرلىرىنىڭ دەرد - ھەس-  
رەتلىرىگە يېتىشى كېرەك. «ھەدىس» تىمۇ «ئازمايدىغان بەندە  
يوق» دېيىلىدىغۇ.

مۇئەتتەرخاننىڭ بۇلۇتتەك تۇتۇلۇپ كەتكەن چىرايى بۇ گەپ-  
لەرنى ئاڭلاپ سەل يورۇغاندەك قىلغان بولسىمۇ، بىراق چىش  
يېرىپ بىرنەمە دېمىدى. گۈلسۈمخان ئۈمىد بىلەن ئۇنىڭغا بىر  
ھازا تەلمۈرۈپ تۇردى. ئەمما يەردىن زۇۋان چىقسا چىقتىكى  
ئۇنىڭدىن زۇۋان چىقمىدى.

— قارىسلا، مۇئەتتەرخان، بالىلار مۇشۇنداق بەگۋاشلىق قىلىپ قويۇپتۇ. ئامال قانچە؟ — گۈلسۈمخان مىچچىدە يىغلىدى، — ئەمدى قىزىم گۈلبانۇمنىڭ يۈزىنى ئېچىۋالمام، ئۇ ئۆمۈر بويى شەرمەندە بولىدۇ.

— ئۆزىگە ئاز، ئوغلۇم ئەنزەرنى ئازدۇرۇپ...  
— ئۇنداق دېمىسىلە، مۇئەتتەرخان، — ھاجەتمەن گۈلسۈم-خان يەنىلا مۇلايىم ئىدى، — ئەلۋەتتە چاۋاك ئىككى قولىدىن چىقىدۇ. ئۇ ئىككىسى...

— توختىسىلا، — مۇئەتتەرخاننىڭ كۆزلىرىدىن زەھەرلىك ئۇچقۇنلار چاچرىدى، — غۇنچىن تەلمۈرۈپ قارىمىسا، بۇقا ئارغامچىنى ئۈزەمدە، ئادەمنى تولا رەللە قىلمىسىلا.

— ئەل - جامائەت ئالدىدا نىكاھ قىلىپ، بىرەر - ئىككى ئايدىن كېيىن ئاجراشتۇرۇۋېتىشكىمۇ قوشۇلمايلا.

— بولمايدۇ دېدىم بولمايدۇ مېنە، مەن دېگەن قەسەم ئىچىمەن، قەسەمىدىن يانغاندىن كۆرە ئۆلگىنىم تۈزۈك. ئۆتمەس مائادەك قىزلىرىنى تاڭماقچىما؟

— ئۇنداق تاش بېغىرلىق قىلمىسىلا، بىر قىزنىڭ ئۇۋالىغا قالىدىلا.

— ئۇۋالىغا؟! — مۇئەتتەرخاننىڭ كۆزلىرى چەك-چەيدى، — ئېرىم بىلەن قىزىمنى ئۆلتۈرگەن تاشمەتمە «ئۇۋا-لىغا قالماي» دەپ بېقىپتىكەنما؟ تولا كۆزۈمگە جىندەك كۆرۈندىمەي ئۆيىدىن چىقسىلا، غۇلجىلىق تارانچى دېگەننى كۆرەر كۆزۈم يوق!

قىزىنىڭ تەقدىرىدىن ئەنسىرەپ تۇرغان گۈلسۈمخان ئۆزى-نىڭ ئىتتەك قوغلىنىۋاتقانلىقىدىن يەر قاتتىق، ئاسمان يىراق كۆرۈنگەن بولسىمۇ، خورلۇققا چىداپ ئولتۇردى. بۇنى كۆرگەن مۇئەتتەرخان شاپپىدە ئورنىدىن تۇرۇپ، ئىشكىنى قاتتىق ياپقانچە سىرتقا چىقىپ كەتتى. ئىشك خۇددى يۈزىگە، ياق، يۈرىكىگە

ئۇرۇلغاندەك غۇرۇرى زەرەرلەنگەن گۈلسۈمخانىم ئورنىدىن تۇردى. ئۇ، ئىچى ئاچچىق بولغان ھالدا: «ۋاي ئىسىت سۇنغۇسى كەلگەن چىنە تاشقا تەگكەندەك، دادىخاھلىق قىلىپ كەلگەن يېرىمنى كۆرمەيدىغان» دەپ ئويلىدى.

گۈلسۈمخان تار كۆچىدىن قايرىلىپ چوڭ يولغا چىققاندىلا ئۇنىڭ ئارقىسىدىن يۈگۈرۈپ كەلگەن ئابدۇسەمەت ئۇنىڭغا يانداشتى.

— مەن ئەنئەنىنىڭ ئىنىسى ئابدۇسەمەت بولىمەن، مېنى تونۇغانلا؟

— نېمىشقا تونۇماي، سەن مېنى ھارۋىدا دۆڭمەھەللىگىچە ئاپىرىپ قويغان تۇرساڭ.

— خاپا بولمىسىلا، — ئابدۇسەمەت خىجىللىق ئىچىدە ئۆز-رە ئېيتتى، — دادام بىلەن ئاچامنىڭ دەردىدە ئانام شۇنداق سەپرا، ئەڭگىز، ئاچچىقى يامان بولۇپ قالدى. ئانام ئۈچۈن سىلىدىن كەچۈرۈم سورايمەن.

— بولدى كۆڭلۈمنى ياسىمىغىن، — دېدى گۈلسۈمخان روھسىز ھالدا، — قىزىمغا ئۇۋال بولىدىغان بولدى. قانداقمۇ قىلارمەن؟

— سىڭلىم ساياھەت ئىككىمىز تىل ئىشتەكمۇ، تايلاق يېسەكمۇ جىق گەپ قىلدۇق. بىراق ئانام ئېرىيدىغاندەك ئەمەس. بۇنداق دېسەم تېخىمۇ بىئارام بولىدىلا، لېكىن خاتىرجەم بولسىلا، ئاكام بىلەن بىر ئامالنى قىلىمىز.

— ھەي تاغھى، مۇئەتتەرخاننىڭ خۇي - پەيلى، ئەلپازى شۇ بولسا ئۈمىد يوقتەك قىلىدۇ.

— ماڭا ئىشەنسە، گۈلبانۇم ئاچامنىڭ لەۋزى بويىچە ئاكام تەخىر قىلىپ تۇرغان. مانا ئەمدى نېغمەت جۈرپىن بىلەن كۆرۈشىدۇ. ئانام بۇ ئادەمنىڭ سۆزىنى يىرىۋېتەلمەيدۇ.

ئابدۇسەمەت نېغمەتنىڭ كىم ئىكەنلىكىنى، ئانىسىغا، ئايدى-

لىسىگە قىلغان ياردەملىرىنى سۆزلەپ بەردى.  
— مېنى ئەجەبمۇ خۇش قىلىۋەتتىڭ، بالام، بولسا تېزرەك تۇتۇش قىلىڭلار.

— ئاكام ئاشخانىدا، كۆرۈشۈپ قوياملا؟  
— خوش، بالام، مەن كېتەي، گۈلبانۇمدىن ئەنسىرەپلا تۇرىمەن.

— گۈلسۈمخان ئانا، ئەگەر ئەجرىمىز روياپقا چىقىپ قالسا، — ئابدۇسەمەت قورقۇپراق سورىدى، — گۈلبانۇم ئاچىمىزنى يەنە ئاجراشتۇرۇۋالىمەن، دەپ يۈرمەيدىغانلا؟

— ۋاي... بالام، ئىش بۇ دەرىجىگە يەتكەندە ئاسمانغا مىخ قاققاننىڭ پايدىسى نېمە! ئەمما بىرەر ئايلىق نىكاھقىمۇ قوشۇلمايۋاتقان مۇئەتتەرخان ئاناڭنىڭ غېمىنى قىل.

— گۈلبانۇم ئاچامغا سالىمىنى يەتكۈزۈپ قويسىلا، — ئابدۇسەمەتنىڭ خۇشاللىقى يۈزىگە تەپتى، — تولا يىغلاپ بىئارام بولمىسۇن.

— رەھمەت، بالام.

گۈلسۈمخان بىلەن ئابدۇسەمەت خەنزۇ بازىرى ئۈستەڭ بويىدىكى ئاشخانا ئالدىدا خوشلاشتى. ئابدۇسەمەت ئاشخانىغا كىرىشى ئەنئەنىۋىي ئۇنىڭ ئالدىغا چىقتى. چۈنكى ئۇ، دېرىزىدىن سىرتىنى كۆرسىتىپ تۇرغانىدى. ساباھەت بىكار بولغان قاچىلارنى يىغىپ، شىرەلەرنى تازىلاپ يۈرەتتى. ئابدۇسەمەت بۇ قىزغىمۇ ئىش ھەققى بەلگىلەپ بەردى. چۈنكى ئۇ قەشقەردە باشلانغۇچ مەكتەپنىڭ تۆتىنچى سىنىپىغا چىققان يىلى غۇلجىغا قايتىپ كەلدى. غۇلجىدىكى ئوتتۇرا مەكتەپكە كىرگەن بولسىمۇ، «تېلىنى ئۆگىنەلمەيىدىكەنمەن» دەپ مەكتەپكە بارغىلى ئۇنىمىغانىدى.

ئاكا - ئىنى ئىككىسى ئاشخانىنىڭ بۆلۈڭىدىكى شىرەگە كېلىپ پاراڭلاشتى. گۈلسۈمخاننىڭ «ئىش بۇ دەرىجىگە يەتكەندە، ئاسمانغا مىخ قاققاننىڭ پايدىسى نېمە» دېگەن سۆزىنىڭ



تېگىگە يەتكەن ئەنەزەر ئېيتقۇسىز خۇشال بولغان بولسىمۇ، لېكىن ئانىسىنىڭ گۈلسۈمخاننى: «تولا كۆزۈمگە جىندەك كۆ-رۈنمەي ئۆيدىن چىقسىلا، غۇلجىلىق تارانچى دېگەننى كۆرەر كۆ-زۈم يوق» دەپ ھاقارەتلەپ ئۆيدىن قوغلىشى مۇسۇلماندارچىلىققا مۇخالىپ قارا يۈزلۈك ئىدى. ئېگىلگەن باشنى قىلىچ كەسمەس، ئىشك ئالدىڭغا كەلگەن دىۋاننىڭمۇ كۆڭلىگە ئازار بېرىش ئەھلى مۇسۇلماننىڭ ئىشى ئەمەس، ئەلۋەتتە. بىراق ئانىسىنىڭ نېمە قىلغان ئىشى بۇ. بۇ بىر تاپتىن چىققانلىققۇ. بۇنداق قىلسا گۈلسۈمخان ئەمەس ھەرقانداق ئەقىل - ھوشى جايىدا ئادەممۇ «قەشقەرلىك دېگەن مۇشۇنداق قائىدە ئوقمامدۇ» دېيىشى تۇرغانلا گەپقۇ. ئەنەرنىڭ تۇنجى قېتىم ئانىسىغا قارىتا كۆڭلىدە چۈشەن-دۈرۈپ بەرگىلى بولمايدىغان ئوي - خياللار تۇغۇلدى ھەم ئىچىدە بىر يېرىگە قوقاس چۈشكەندەك ئېچىشىپ تولىغىنىپ كەتتى.

— ئاكا، نېغمەتكەمنىڭ قېشىغا بارمىساڭ بولىمىدى. ئانام ئۇ ئادەمنى كۆرسە نامازشام گۈلدەك ئېچىلىپلا كېتىدۇ، — ئابدۇسەمەت ھىيلىگەرلىك بىلەن كۆزىنى قىسىپ قويدى.

— نېمە؟ — لىپ قىلىپ ئۆتۈپ كەتكەن گۇماندىن ئەنەزەر تېڭىرقاپ قالدى، — ھەي نېمىدەپ بىلجىرلاۋاتسەن، شۇنداق ئىش بارمۇ - يە؟

— ۋاي، نېمىلەرنى ئويلاپ كەتتىڭ، — ئابدۇسەمەت غو-دۇڭشىپ قويدى، — شۇنداق بولسىغۇ تۈز تامىتتى. بىراق ئۇنداق ئىش يوق. ئەممازە ئۈچ يۈز ئاتىش كۈن قاپقىدىن قار يېغىپ تۇرغان ئانام، نېغمەتكەم بىلەن پاراڭلاشتىمۇ ئاۋازلىرى يېقىم-لىق، كۈلكىلىرى جاراڭلاپ، خۇشلۇقى تېرىسىگە سىغ-ماي قالدۇ...

— نېغمەتكەم خۇش پېئىل، قىزىقچى، چاقچاق قىلماي

تۇرالمايدىغان ئادەم، — دېدى ئەنەر ئىنىسىغا، —  
باشقىلارنىڭ: «نېغمەت ئۆكۈزۈنى كۈلدۈرىدىغان ئادەم»  
دېگىنى بىكار ئەمەس — دە.

— ئاكا، نېغمەتكامغا مېنىڭ مىننەتدارلىقىمنى يەتكۈزۈپ  
قويغىن. مۇشۇ ئاشخانىنىڭ رەسمىيەتلىرىنى بىر ئاي يول مې-  
خىپ، مىڭ تۆشۈككە تەلمۈرۈپ ھەل قىلالىغانىدىم. نېغمەتكام  
ئىشخانىسىدا تەرەپ — تەرەپكە تېلېفون بېرىپ بىر كۈندىلا ھەل  
قىلىۋەتتى.

— بولىدۇ، ئۇنىغۇ دەي، لېكىن مېنىڭ سوئالىمغا ھىيل-  
گەرلىك قىلماي جاۋاب بەر، — ئەنەر ئىنىسىنىڭ كۆزىنىڭ  
ئىچىگە قارىدى، — مەن ئاشخانىدا يېتىۋاتقىلى ئون نەچچە كۈن  
بولدى. يۇمىلاققىنا ئاق يۈزلۈك بىر قىز سېنى ئىزدەپ  
كېلىدۇ، ئۇ كىم؟

— ئۇ... ئۇ، ۋاي بولىدىلا، ئاكا، — ئابدۇسەمەت قىزىرىپ  
كەتتى، — بىرەر تاماق يەيدىغان خېرىداردۇر.

— مانا، مانا، نېمانچە قىزىرىسەن، راست گەپنى قىل،  
سەنمۇ يىگىرمە ئۈچ ياشلارغا كىرىپ قالدىڭ. كۆڭلۈڭدىكىنى  
دېسەڭ مەن ساڭا ھۆرۈ — پۆرۈ دەرمەنمۇ؟  
— ئۇ... ئۇ دېگەن روشەنگۈل...

— روشەنگۈللىكىنى بىلىدىم، ئەمىسە ئۇ قانداق روشەنگۈل،  
نېمە ئىش قىلىدۇ، نەلىك؟

— ئۇ... باشلانغۇچ مەكتەپنىڭ مۇئەللىمى، ئۆيى دۆلەتباغ  
مەھەللىسىدە.

— نەلىككەن؟

— غۇلجىلىق تارانچى...

— ئۇ، كۆرۈڭ ما ئىشنى، ئانام ئەمدى: «تېرىق پاتىمىغان  
گېلىمگە ئات كاللىسى غولدىر — غوپ» دەيدىغان بوپتۇ — دە.  
— شۇڭا سېنىڭ ئىشىڭغا كۈچۈمنىڭ يېتىشىچە ھەمقان

بولۇۋاتىمەنغۇ.

— ھە، ماقۇلە، جىننىڭ قەستى شاپتۇلدا ئىكەن - دە.  
سەن تېخى ئۆزۈڭگە يول ئېچىشنىڭ كويىدا يۈرۈپسەن.  
— ئەگەر ئاناڭ نېغمەتكەم بىلەن ئەپلىشىپ قالسىغۇ. ئىككى-  
مىزگە نازا پەيزى بولاتتى - دە.

دەردمەن ئەنەر ئۆزىمۇ بىلمەي كۈلۈۋەتتى. كۆرۈڭ بۇ  
ئىشلارنى، مانا بۇ تۇرمۇش، مانا بۇ ھايات يولى، مانا بۇ رېئال-  
لىق، ھاياتلىق خۇددى جاھان ئەتتارلىرىنىڭ دۈكىنىغا ئوخشايدۇ.  
دىكەن. مەنپەئەتلىكلىرىنى ئىزدىگەندە كۆزدىن يىراق، قولۇڭ  
يەتمەيدۇ. ھاجەتسىزلىرى پۈتلىشىدۇ. دەردىڭگە دەرمان، رەد-  
جىڭگە شىپا بولىدىغانلىرىنى قىسمەت ئەتتارلىرى بەرمەيدۇ. سەن  
سەسكەنگەنلىرىنى بولسا قوش قوللاپ تاڭىدۇ. قاراڭ، ئەنەرنىڭ  
ئانىسى نېغمەتنى كۆرسە گۈلقەھلىرى ئېچىلىپ كېتىكلىك تۇ-  
رۇقلۇق ئوغلىنى غۇلجىلىق قىزغا ئۆيلىنىشكە قويمايدۇ يۇ،  
پەزىلەتسىز تۇرسۇڭۇلنى تاڭىدۇ. گۈلسۇمخان ئانا بولسا، گۈل-  
بانۇمنىڭ يۈرىكىدىكى دۇررى - گۆھەرنى يەرگە ئۇرۇپ - چې-  
قىپ ئۇنى قانداقتۇر ھاراقكەش، ياۋۇز تەلۋىگە تاڭماقچى بولىدۇ.  
بۇ دەردىسە ئىشلارنى بىلىپ تۇرۇقلۇق. خۇددى چاشقان تۈشۈك-  
گە پاتىمىسا، قۇيرۇقىغا غەلۋىر ئېسىۋالغاندەك ئابدۇسەمەتنىڭ  
غۇلجىلىق تارانچى قىزنى تېپىۋالغىنىنى قارسامسىز. ئەمدى بۇ  
ساددا بالا ئۆز بەختىنىڭ چېچەك ئېچىشى ئۈچۈن ئانىسىنىڭ  
نېغمەت بىلەن ئەپلىشىپ قېلىشىنى خۇدادىن تىلەۋاتىدۇ. ئۇنىڭ  
تىلىكىنى ئاللا مەقبۇل كۆرەمدۇ، يوق. بۇ بىزگە قاراڭغۇلۇق.  
شۇنداقتىمۇ بۇ غۇبارسىز يىگىتنىڭ ئارزۇ - تىلەكلىرىنىڭ ئىچا-  
بەت بولۇشىنى بىر ئالادىن تىلەيمىز!

ئەنەر نېغمەتنىڭ ئۆيىگە بېرىپ دەرد - پىغانلىرىنى تۆكۈپ  
كەلگەندە قاراڭغۇ چۈشۈپ كەتكەنىدى. ئابدۇسەمەت ئاكىسىنىڭ  
كېلىشىنى كۈتۈپ ئاشخانىدا ساقلاپ تۇراتتى. ئۇلار بىردەم مۇڭ-

دېشىپ بۇنىڭدىن كېيىنكى پېشكەللىكلەر ئۈستىدە كېلىدۇ. شۇنداقلا. بىر كۈن كەچكىچە ئاشخانىدا پالاقلاپ يۈرۈپ ھېرىپ كەتكەن ئابدۇسەمەت پات - پاتلا ئەسنەيتتى.

— بولدى ھېرىپ كېتىپسەن، ئۆيگە قايت، — دېدى ئەنەر ئۇنى ئىشىك تۈۋىدە ئۈزۈتۈپتې.

— ئاكا، ئەگەر ئانام نېغمەتكامنىڭمۇ گېپىنى ئىلىك ئالمايدۇ. سا قانداق قىلىسەن؟ — ئۆز تەقدىرى ئۈستىدە پەرىشان بولۇۋاتقان ئابدۇسەمەت ئۈچۈن ئاكىسىنىڭ جاۋابى مۇھىم ئىدى.

— گۈلبانۇمنى يەنە ئېلىپ قاچمەن. بىراق بۇ قېتىم گۈلبانۇم ئىككىمىز كەلمەسلەرگە يوقىلىمىز. چۈنكى بۇ تۇپراق، بۇ يۇرت بىزگە ھارام بولىدۇ.

ئەنەر كېچىچە غەيرىي خىياللار ئىلىكىدە خېلىغىچە ئۇخلايدۇ. يالامىدى. كۆزى ئېلىنىپ كەتكەندىن كېيىن بولسا قارا باستى...

... باش كۆزلىرى قان نېغمەت كوچىدا قېچىپ يۈرگۈدەك، يوغان نوغۇچنى كۆتۈرۈۋالغان ئانىسى ئۇنى رەستىمۇ رەستە قوغلاپ، يەتكەن يەردە ھېچ ئايانماي سېلىۋاتقۇدەك. نېغمەت بولسا: «نېمە يوق يەپ سېنىڭ ئىشىڭغا ئارىلىشامەن، خالايق، مېنى قۇتقۇزۇڭلار» دەپ پەرياد كۆتۈرگىنىچە يىغلاپ قېچىۋاتقۇدەك... «ئانا، مېنى ئۇرۇڭ، نېغمەتكامدا گۇناھ يوق!...» ئەنەر چۆچۈپ ئويغىنىپ كەتتى. ئۇ ئۆزىنىڭ جۈپلۈپ سالغانلىقىنى بىلدى. شۇنداقلا ئۆزى: «چۈش دېگەن تەتۈرسىگە ماڭىدۇ»، دەيدىكەن، شۇنىڭغا قارىغاندا ئىشلىرىم ئوڭۇشلۇق بولغۇدەك» دەپ ئۆزىگە ئۆزى تەسەللى بەردى.

تاڭمۇ سۈزۈلۈپ قالغانىدى. ئابدۇسەمەت، قورۇمىچى ئۆسەتمە، يەنە بىر مۇنچە بالا بىلەن ساياھەت بەك سەھەر كېلىپ بازار تەييارلىقىنى قىلاتتى. ئەنەر يۈزلىرىنى يۇيۇپ، تۈنۈگۈن ئېشىپ قالغان لەڭمەن چۆپىنى مۇچ قىيامى، ئاچچىقسۇغا مىلەپ

يەۋالدى. ئاندىن دۆشىدە گۆش توغرىدى. بۇ ئەسنادا باشقىلار يېتىپ كېلىپ، ھەممىسى ئۆز ئىشىغا كىرىشىپ كەتتى. ئەنزەر گۆش توغراۋېتىپ قولىنى كېسىۋالدى. ئابدۇسەمەت ئۇنىڭغا: «بولدى قىل، كاللاڭ بۇ يەردە ئەمەس» دېگەندەك مەنىدە قارىدى - دە، ئۇنىڭ قولىدىكى چەيدونى ئېلىۋالدى. ئەنزەر كوچىغا چىقىپ بىر غۇلاچ كۆتۈرۈلگەن كۈنگە قارىدى. قارىغانسېرى تېرىكىپ، گويا كۈننى پىشاڭ قويۇپ كۆتۈرۈۋەتكۈسى كېلىپ كەتتى. ئۇ ئىچىدە: «نېغمەتكام سەھەر تۇرىدۇ، بەلكىم ھازىر ئانام بىلەن سۆزلىشىۋاتقاندۇر» دەپ ئويلاۋاتقان مۇشۇ پەيتتە نېغمەت قوش قاناتلىق دەرۋازىنى ئېچىپ قورۇغا كىرىپ كەلدى.

— ھاي مۇئەتتەرخان بارمۇسىز؟ — نېغمەت ئادىتى بويىچە ھويلىغا ۋارقىرىغانچە كىرىپ كەلدى، — سەرۋىدەك بويىڭىزنى كۆرسەتمەيسىزا.

مۇئەتتەرخان ئۈستىدە قارا شىپۇڭ دۇخاۋا كۆڭلەك، بېشىدىكى ھاۋا رەڭ نېپىز رومال ئۈستىگە چىمەندوپپا قوندۇرۇلغان، لىغىرلاپ تۇرىدىغان ئۇزۇن يېشىل دەمبىزە تامبال بىلەن پېشايەۋاندا پەيدا بولدى.

— ۋاي خۇدايىمەي نېغمەت جۈرپەنكەنغۇ بۇ، توۋا قىلدىم ئەتىگەندە قايسى شامال ئۇچۇرغاندۇر سېلىنى، باشلىرىدىن تەمەچ ئۈشتۈۋىتەيمۇ يا. قېنى ئۆيسەن چىرىلى.

— پاه، پاه، سىزنىڭ ئاشۇ «چىرىلى» دېگەن تاتلىق گېپىڭىز ئۈچۈن بولسىمۇ كۈندە كېلىۋالغۇم بار. قەشقەرلىك ئاياللارنىڭ تىلى نېمانچە تاتلىقتۇر - ھە، — نېغمەت مېھمانسا-رايغا كىرىپ گىلەم ئۈستىگە سېلىنغان كۆرپىدەلا ئولتۇردى - دە دۇڭغا قول كۆتۈردى، — ھە، مۇئەتتەرخان، قانداق تۇرىدىڭىز، مۇبارەك تېنىڭىز ساقىتۇر؟

— خۇداغا شۈكرى، بىراقزە بىرنەچچە كۈن بولدى، تازا

تاۋىم يوق، — مۇئەتتەرخان نېغمەتنىڭ ئۇدۇلىغا كېلىپ ئولتۇردى، — بېشىم قېيىپ، كۆڭلۈم ئېلىشىپلا تۇرىدۇ. — سىزنىزە كۆكتېرەكتىكى يايلاۋغا ئاچىقىپ بىر ئوينىتىپ كەلگۈم بار ئىدى. قارىمامسىز نەس باسقاندەك قارادۇڭلۇكنىڭ ئىشىنىڭ سېلىكمىگىنىنى، — نېغمەت چىرايلىق چەكتۈرۈۋالغان كاپكازچە قاپقارا بۇرۇتنى سىلاپ قويدى، — ئۇ يەردە سۈت — قايماق، ئايران، قىمىز، سۈزمە دېگەن ئەلۋەك. بىر ئايلا تۇرسەن ئىز ئابراىنىڭ ئاھۈسىدەك قىيغىتىپ يايلاپلا كېتىسىز. — ۋاي نېغمەت جۇرېن، ئويۇن — تاماشىلار بىزگە نەدە تۇرۇپتۇ.

— بەللى سىزلا ماقۇل دېسىڭىز، ئەتىلا ئاپىرىپ ئوينىتىپ كېلەي. لاتا پىكاپكەن دېمىسىڭىزلا.

— سىزنىڭ ئارقىڭىزدىن سوكۇلداپ يۈرسەم بىر بىمەزە ئىش بولار، — مۇئەتتەرخان ئاغزىنى تۇتۇپ كۈلدى، — ئەللەر ماڭا قالسا، مەن يەرگە قالاپ قالارمەن.

— شۇمۇ گەپ بوپتۇ مانا، — نېغمەتنىڭ ئەگىتمە گەپلەر بىلەن خۇشى يوق ئىدى، — ئېرىم دەۋەرمەمسىز يا مەندىن نومۇس قىلامسىز؟

— يائاللا، نېغمەت جۇرېن، مۇشۇنداق پەلىپەتىش قېلىن گەپلەرنى قىلىپمىغۇ مېنىمۇ قېلىن قىلىۋەتتىلە، — مۇئەتتەرخاننىڭ يۈرىكى لاسسىدە ئېغىپ كەتتى، — باشقا بىراۋ بولغان بولسا ئاغزىغا ئوت ياقاتتىم.

— مەنسىچۇ قاراڭ، مۇئەتتەرخان، جاھان كۆرگەن، ئىس-سىق — سوغۇق بېشىدىن ئۆتكەن ئادەمگە ھەزىل — چاقچاق قىلغۇم كېلىدۇ، — ئۇزۇن يىل يەرلىكتە ئىشلىگەن نېغمەت كۆڭلى تارتقان ئادەملەرگە تۈزۈت قىلىپ ئولتۇرمايتتى، — شۇڭا سىزنى كۆرسەملا ئاغزىم قىمىشىپ ئولتۇرالمىي قالىمەن. ئۇنىڭ ئۈستىگە سىز شۇنداق سۇباتلىق، لاتاپەتلىك، شەرەنداز ئايال تۇرسىڭىز، بىراقزە بىھۈدە ئۆتۈپ كېتىۋاتقان ياش ئۆمرىڭىزگە

ئادەمنىڭ ئىچى ئاغرىدۇ جۇمۇڭ.

— ۋاي... سادىغاڭ كېتەي، نېغمەت جۇرپىن، خۇدانىڭ تەقدىرى شۇنداق ئوخشايدۇ. بۇنىڭغا ئەلھۆكەملىلا دېمەي ئىلاج قانچە؟

مۇئەتتەرخان، نېغمەتنىڭ سۆزلىرىدىن ئۆزىنى كۆكتە ئۇ-  
چۇۋاتقانداك ھېس قىلدى. دېمىسمۇ ئۇ ھەر قېتىم كەلگىنىدە  
تۈز كۆڭلى بىلەن قىلغان قوپال، لېكىن ئادەمنىڭ روھىنى  
كۆتۈرىدىغان، تەسەللى بېرىدىغان بولۇپمۇ ئاياللارنىڭ زوق -  
شوقىنى قوزغايدىغان چاقچاقلىرىغا ئامراق ئىدى. ھازىر بولۇنغان  
ماختاشلار ئىچىدىكى: «ياش ئۆمرىڭىزگە ئادەمنىڭ ئىچى ئاغرىد-  
دۇ» دېگەن بىر ئېغىزلا سۆز مۇئەتتەرخاننىڭ ئوتتۇز بەش يېشى-  
دىن قىرىق ئالتە ياشقىچە بولغان ئارىلىقتىكى بىھۇدە ئۆتۈپ  
كەتكەن قىران چاغلىرىنى ئەسكە سالدى. ئۇ، ئېغىر تىندى.  
شۇنداق ئەمەسمۇ، ئېستېتىك زوقلارغا ھېرىس، يۈرەككە تەئەل-  
لۇق ئارمانلارغا تەلپۈنگەن، ئەر تېنىنىڭ تەنلەرنى ياپراتقۇدەك  
ھىدلىرىنى سېغىنغان ئاشۇ يىللار قانداق تەستە ئۆتكەن بولغىنىد-  
تى!... بۇ يىل ئەتىيازدا ھويلىنىڭ تاللىرىنى باراڭغا ئېلىپ،  
تاراپ بېرىۋاتقان نېغمەت چاقچاققا يۆلەپ، تۈپتۈزلا سورىدى:  
— مۇئەتتەرخان، ئەلچى كىرگۈزسەم، مېنى لەت قىلىپ  
قويمىدىغانسىز؟

— قويۇڭا، نېغمەت جۇرپىن، — مۇئەتتەرخان ئالايدى، —  
نېمىلەرنى دەپ يۈرىدىغانسىز. بۇنداق گەپلەرنى قىلىس-  
ڭىز، بۇنىڭدىن كېيىن بوسۇغامغا دەسسگۈچى بولماڭ.  
مۇئەتتەرخان گەرچە شۇنداق دەپ نېغمەتنىڭ پالتا - كەك-  
سىنى قاقتۇرۇپ، بېسىنى ياندۇرۇپ چىقىرىۋەتكەن بولسىمۇ،  
نەچچە كۈنلەرگىچە غەلىتىلا بولۇپ قالدى. كېچىلىرى ئويغىنىپ  
كېتىپ خىيالغا پاتىدىغان، قويغان - پۈتكىنىنى بىلمەيدىغان،  
يۇمشاق بەدىنىگە قانداقتۇر سىلىق ئەمما چىڭ تەنلەر تەگكەندەك  
تاتلىق شۈركۈنۈپ كېتىدىغان ئالامەتلەر يۈز بېرىپ تۇردى.

شۇنىڭدىن تارتىپ نېغمەت بۇ ئۆيگە ئانچە كەلمەيدىغان، تاسادىپىي بىرەر ئىشلار بىلەن يولۇقۇپ ئۆتكىنىدە مۇئەتتەرخاننىڭ بەھرىنى ئاچىدىغان، سۇنۇق كۆڭلىگە مەلەم بولىدىغان بىرنەچچە ئېغىز دەبدەبىلىك چاقچاق - ھەزىللەرنى قىلىپ قوياتتى. ئەمما ھېلىقىدەك ئادەمنىڭ كۆڭلىنى پاراكەندە قىلىدىغان، تۈنلەپ ئويغا سا- لىدىغان گەپلەرنى قىلمايدىغان بولدى. شۇنداق مۇئەتتەرخان قانچە تەمە قىلىپ باقتى، لېكىن نېغمەتتىن ئۇنداق گەپ چىقىمىدى. مانا بۈگۈن ئىككىنچى قېتىم: «ئېرىم دەۋەرمەمسىز» دېگەن سۆزى ئۇنى كۆكلەردە پەرۋاز قىلدۇرغان بولسىمۇ، بالىلىرىنىڭ چوڭ بولۇپ قالغانلىقى، ئەل - مەھەللىنىڭ سۆز - چۆچىكىدىن قورقتى. ياق، مۇھىمى نېغمەتنىڭ غۇلجىلىق بولۇپ قېلى- شى ئۇنىڭ جەھلىنى قاتۇرۇپ، تەن بەرگۈزمەيتتى.

— ھە، مۇئەتتەرخان، جىمىپ قالدىڭىزغۇ، — نېغمەت ۋاللىدا قاراپ قويدى، — مەن سىزگە تىك كەلگۈدەك گەپ قىلمىغاندىمەن؟

— يوقسۇ، نېغمەت جۈرپەن، «ياش ئۆمرىڭىزگە» دېگەن سۆزىڭىز مېنى ئويغا سېلىپ قويدى، — مۇئەتتەرخان ھەسرەت- لىككەنە كۈلۈپ قويدى، — ئۇ ياشلىق نەدە قالدى، مەن نەدە؟ قېرىپ كەتتىم.

— توۋا قىلدىم، مەن قىرىق سەككىزگە كىرگەن تۇرۇقلۇق ئۆزۈمنى ياش يىگىتلەرگە تەڭ قىلمايمەن، — نېغمەت تۈز كۆڭلى بىلەن كۈلۈۋەتتى، — سىز مەندىن ئىككى - ئۈچ ياش كىچىك تۇرسىڭىز نەدىن كەلگەن قېرىلىق ئۇ. بىلىسىڭىز سىزنىڭ راسا گۈلدەك ۋاقتىڭىز، ئىككى ئوغلىڭىزنى ئۆيلەپ، ئۆي ئايرىپ بېرىپ، ئاندىن سىزمۇ ھەمراھلىق بولۇۋېلىڭ. ساباھەت بولسا تېخى كىچىك، قانداق ئەنەر، ئابدۇسەمەتلەرنىڭ لايىقى بارمىكەن؟

— ۋاي... جۈرپەن، ئۇ گەپلەرنى سورىماڭ، ئەنەر قىز ئەپچىلىپ، يۈزۈمنى تاپلىما تېزەك قىلدى، — مۇئەتتەرخان



مىچىدە يىغلىدى، — ساپاھەتنىڭ دېيىشىگە قارىغاندا ئابدۇسە-  
مەتنىڭمۇ لايىقى بار ئوخشايدۇ.

— مانا دېمىدىممۇ، ئىككىسىنىڭ شاق - شۇقلا تويىنى  
قىلىۋەتسەك بولىمىدىمۇ، ھە، ئەنەر ئەپچىپ كەلگەن  
قىز ھازىر ئۆيدىمۇ؟

— ياق ئۆز ئۆيىدە. مەن ئوغلۇمنىڭ ئۇ قىز بىلەن توي  
قىلىشىغا قوشۇلماي تۇرىمەن.

مۇئەتتەرخاننىڭ گۈلبانۇمنى غۇلجىلىقكەن دېيىشكە تىلى  
كۆيدى بولغاي، گۈلسۇمخان بىلەن مەرۇپ تۆمۈرچىنىڭ تېگىنىڭ  
ياخشى ئەمەسلىكى، ئىش - ئوقتىنىڭ تايىنى يوقلۇقى، كېيىن-  
چە ئەنەرگە يۈك بولۇپ قالدىغانلىقىنى زەردىسى قاينىغان ھالدا  
خېلىلا كۆپتۈرۈپ سۆزلىدى. بۇ ئىشلاردىن ئاللىقاچان خەۋەر  
تاپقان نېغمەت سوغۇققىنا كۈلۈپ قويۇپ ئاخىرغىچە ئاڭلىدى.  
— قىزنىڭ ئىش ئورنى يوق بىكارچىكەن، ئانىسى بولسا

تۈل خوتۇن بولۇپ، كوچا سۈپۈرىدىغان تازىلىق ئىشچىسىكەن.  
ئۇ ئازغىنا مائاشى بىلەن تۆت جاننى تۇمشۇق تىرەپ ئارانلا قامداپ  
كېتىۋېتىپتۇ. بۇ ئائىلە ئاخىرى بېرىپ ئەنەرگە يۈك بولۇپ  
قالدىغاندەك تۇرىدۇ. قىزنىڭ دادىسى يەتتە خوتۇن ئالغان راسا  
خوتۇنپۇرۇش بىرنەمكەن. ئۇ، قىلىمىغان ناشايان ئىشلىرى قال-  
مىغان نومۇسىز بىر مەخلۇقكەن. ھەممىنى ئېنىقلاپ كەلدىم.

مۇئەتتەرخاننىڭ سۆز ئورانىدىن ئۇنى قايىل قىلىش مۇمكىن  
ئەمەستەك قىلاتتى. ئەنەرنىڭ ئېيتىشىغا قارىغاندا، ئانىسىنىڭ  
بۇ ھەقتە قەسەم قىلغانلىقى ھەم «ئۆلۈۋالمەن» دېگەنلىكى نېغ-  
مەتنى چۆچۈتۈپ قويغانىدى. شۇڭا ئۇنىڭغا پەندى - نەسىھەت  
قىلغان بىلەنمۇ خۇددى ئۆلۈككە ياسىن ئوقۇغاندەك، ئېشەكنىڭ  
قۇلىقىغا ساتار چالغاندەك بولىدىغانلىقىنى چۈشەنگەن نېغمەت  
مۇئەتتەرخانغا قورقاق سېلىش ئارقىلىق مەسلىنى ھەل قىلىدۇ-  
غانلىقىغا كۆزى يەتتى.

— مۇئەتتەرخان، سىزنى خېلى ئەقىللىق، ھوشيار ئايال

دەپ ئويلايتتىم، — ئاھالە كومىتېتىدا تەربىيە خىزمىتىنى كۆپ ئىشلىگەن نېغمەت سۆزگە چېۋەر ئىدى، — لېكىن بىر چوڭ خاتالىققا قەدەم ئاپسىز. چاتاق، بەك چاتاق بوپتۇ.

— نېمە چاتاق، قانداق خاتالىققەن ئۇ؟ — مۇئەتتەرخان چۆچۈپ قارىدى.

— قىز ئەگەر سوتقا دەۋا قىلسا قانداق قىلغۇلۇق؟ ئەنزەرنى قولغا ئالدىڭ، شۇ.

— نېمە؟! — مۇئەتتەرخان قورقۇپ كەتتى، — شۇنداقما بولما؟

— ئويلاپ بېقىڭ، قىز: «ئەنزەر مېنى ئالىمەن دەپ ئەپقاچ-قان، لېكىن ئۇ ئىپپەت - نومۇسۇمنى دەپسەندە قىلىپ بولۇپ، ئانام ئۈنىمىدى ئالمايمەن» دەپ تۇرۇۋالدى» دېسە، ئەنزەر قانۇن بويىچە كېسىلىپ كېتىدۇ. چۈنكى بۇ ئالداپ ئەپقېچىش جىنايىتىگە ياتىدۇ.

— ۋاي خۇدايىم، سىياسەتنىڭ مۇنداقمۇ ئىنچىكە يەرلىرى بار ئىكەن، ئەمەسە قانداق قىلغۇلۇق؟ بۇنىڭ باشقا ئامال - چارىسى بارمىدۇر؟

— ئۇلار توي قىلىشتىن باشقا چارە يوق، — نېغمەت مەقسەتنى ئوچۇقلا ئېيتتى، — بولمىسا ئىش يامىنىغا ئۆرۈلۈپ، ئەنزەردىن ئايرىلىپ قالسىز.

— توي قىلىش؟! — مۇئەتتەرخاننىڭ شۇ ھامان يۈزىنى بۇلۇت قاپلىدى، — ئاھ خۇدا، ئاشۇ دىۋانلەرنىڭ قىزىنى - ھە؟!

مۇئەتتەرخاننىڭ سىياقىدىن گاڭگىراپ قېلىش بىلەن بىللە دېلىغۇللۇق چىقىپ تۇراتتى. بۇ ھۇجۇمغا ئۆتۈشنىڭ ئەڭ ئەپلىك پۇرسىتى ئىدى.

— مۇئەتتەرخان، ياپسام پىشارمۇ، كۆمسەم پىشارمۇ دەپ ئارىسالدى بولماي، بىر قارارغا كېلىڭ، — نېغمەت ھۇجۇمنى چوڭقۇرلىتىپ دەرھاللا يالغاندىن بىرنى توقۇدى، — تېخى مەن

قولۇم - قوشنىلارنىڭ پىتىدە - ئىغۋاسى دەپ ئىشەنمەي  
يۈرۈپتىمەن.

— ئۇلار نېمە دېيىشىپتۇ؟

— «ئەزەر ئەپقاچقان قىزنىڭ ئانىسى كەپتىكەن، مۇئەتتەر-  
خان تىللاپ قوغلىۋېتىپتۇ. ئۇ ئايال قىزىمنىڭ نومۇسىنى ئاقلاش  
ئۈچۈن سوتقا ئەرز قىلمىسام بولمىغۇدەك، دەپ كېتىپ قالدى»  
دېيىشىپ يۈرۈشىدۇ.

مۇئەتتەر خان گەرچە ئەزەرنى قوغلاپ، ئۆيىدىن چىقىرىۋەت-  
كىنى بىلەن ئۇنىڭغا چىدىمايتتى. نېمىلا بولسا باغرىنى يېرىپ  
چۈشكەن بالا - دە. ئۇ، پىت - بۈرگىلەرگە يەم بولۇپ تۈرمىدە  
ياتسا، ئۇنىڭ يۈرەك - باغرى ئۆرتەنمەسمۇ، ئەلۋەتتە بالىنىڭ  
تىرنىقى كېسىلسە، ئانىنىڭ يۈرىكى تىلىنمايدۇ! شۇڭا ئۇنى  
ھەرقانچە بەدەل تۆلىسىمۇ قۇتقۇزۇۋېلىش كېرەك.

بىردىنلا مۇئەتتەر خان گۈلسۇمخاننىڭ: «ئەل - جامائەت  
ئالدىدا نىكاھ قىلىپ، بىر - ئىككى ئايدىن كېيىن ئاجراشتۇرۇ-  
ۋېتىشكىمۇ قوشۇلمايلا» دېگەن سۆزلىرىنى ئەسكە ئېلىش بىلەن  
ئۇنىڭدىكى ئارىسالدىلىق كۆتۈرۈلدى.

— بوپتۇ، ئاددىيغىنە تويىنى ئۆتكۈزەيلى، ئەمما بىر ھەپتە-  
دىن كېيىن ئاجراشتۇرۇۋېتىمەن.

مۇئەتتەر خاننىڭ باشتىكى سۆزىدىن، نېغمەتنىڭ كۆڭلى تىد-  
غان بولسىمۇ، ئاجراشتۇرۇۋېتىش نىيىتى ئۇنى بىئارام قىلىپ  
قويدى. ئەگەر تويىدىن كېيىنكى ۋاقىت ئۈستىدە گەپ ئاچسا  
نەسەب، يۇرتتازلىق، مەنمەنچىلىك قانلىرى پۈتۈن تېنىگە يامراپ  
كەتكەن بۇ جاھىل ئايالنى گۇمانغا سېلىپ قوياتتى. شۇڭا نېغ-  
مەت: «قېنى ئاۋۋال توي قىلىۋالمايمۇنمۇ، ئۇنىڭدىن كېيىن بىر  
گەپ بولار» دەپ ئويلىدى. نېغمەت ئۇزاپ چىقىشى، ئەزەردىن  
ئەنسىرەپ قالغان مۇئەتتەر خانمۇ كىيىملىرىنى ئالماشتۇرۇپ ئال-  
دىراپ دەرۋازىنى قۇلۇپلىدى. ئۇ، ئابدۇسەمەتنى گۈلسۇمخاننىڭ  
قېشىغا ئەۋەتىپ توي كۈنىنى بېكىتمەكچىدى.

ئىككى بىتلەي ياش بىر ھەپتىلىك توي قىلدى، بۇنىڭدىن  
 ئەنزەر بىلەن گۈلبانۇم ھەسرەتتە. لېكىن پەرۋايى پەلەك ئىككى  
 ئانا ئۆز غەلىبىلىرىدىن خۇشال. مۇئەتتەرخان: «ھەر نېمە بولسا  
 ئوغلۇمنى تۈرمە ئازابىدىن قۇتۇلدۇرۇۋالدىم» دەپ شادلانسا،  
 گۈلسۈمخان قىزىنىڭ يۈزىنى ئېچىۋالغانلىقىدىن كۆڭلى ئەمىن  
 تاپتى. مانا ھەش - پەش دېگۈچە تۆت كۈن بولۇپ قالدى. ئىككى  
 جاھىل خوتۇننىڭ غوغۇغا كۆتۈرۈشىگە ھېچقانچە قالمىدى. ئەنزەر  
 بىلەن گۈلبانۇمنىڭ يۈرىكى سۇ، لېكىن ئەنزەر ئۆزىنى تۇتۇۋال-  
 غاندىك قىلاتتى. چۈنكى توي بولىدىغان كۈنى ئابدۇسەمەتنىڭ:  
 «ئاكا، بىر ھەپتىدىن كېيىن قاراپ باق. ئىككى خوتۇنغا خۇدايىم  
 ئىنساپ بېرىپ پەيلى بوشىشىپ قالسا تەلىيىڭ، بولمىسا، مەن  
 ئىككىڭلارنى قاچۇرۇۋېتىمەن. ھۈنرىڭ بار، نەدىلا بولسا جان  
 ئېتەلەيسەن» دېگەن سۆزلىرى ئۇنىڭ يۈرىكىنى پۈتۈن قىلىپ  
 تۇراتتى. ئەنزەر بىلەن گۈلبانۇم كېلىش ئالدىدا تۇرغان جۇدالىق-  
 نىڭ زەھەر - زوقۇمى بىلەن ۋىسالنىڭ شېرىن - شەربەتلىرىنى  
 قوشۇپ ئىچىۋاتقان بەشىنچى كۈنى چۈشتە گۈلبانۇم ئارقا -  
 ئارقىدىن قۇرۇق ھۆ بولۇپ، كۆزلىرىدىن تارام - تارام ياش  
 تۆكۈلدى. قورقۇپ كەتكەن ئەنزەر ئۇنى دەرھال دوختۇرخانىغا  
 تەكشۈرتكىلى ئەكەتتى. گۈلبانۇمنىڭ ھامىلىدار بولۇپ قالغىنىغا  
 بىر ئايدىن ئاشقاندى. بۇ خۇش خەۋەر ياش ئەر - خوتۇنلارنى  
 قەۋەتلا خۇش قىلىۋەتتى. چۈنكى ھەرقانداق قانۇن ئورۇنلىرى بالا  
 تۇغۇلمىغۇچە ئاجراشتۇرمايتتى. ئەمما بۇ خەۋەر بالىلىرىنى ئاج-  
 راشتۇرۇۋېتىش خىيالىدا بىتاقەت بولغان ئىككى ئانا ئۈچۈن  
 خۇددى: «مەن ئالدىرايمەن ماڭغىلى، ئېشىكىم ئالدىرايدۇ ياتىد-  
 لى» دېگەندەك بىر ئىش بولدى. گۈلسۈمخان ئەنزەرنىڭ دېگىنى  
 بويىچە ئۇدۇللا نېغمەت جۈرپىنى ئىزدەپ باردى. نېغمەت ئۇنىڭ-

غا: «قەۋەتلا ئوبدان ئىش بوپتۇ. خاتىرجەم بولۇڭ، مەن مۇئەتتە-  
تەرخانغا گېيىمىنى يېگۈزەلەيمەن» دەپ قايتۇردى.  
ھالال ئەر - خوتۇنلارغا قىسمەت دائىما يار - يۆلەكتە  
بولامدۇ، نېمە، ئەنزەر بىلەن گۈلبانۇمنىڭ قولىغا بىر يىللىق  
بەخت تۇتقۇزۇلدى، ئۇلار خۇشاللىقىدىن بىر - بىرىنى قۇچاقلدى-  
شىپ يىغلىشىپ كېتىشتى. ئۇلار بۇ خۇشاللىقنى تەبرىكلەش  
ئۈچۈن ئەنزەر گۈلبانۇمنى ۋېلىسىپىتىگە مىندۈرۈپ ئىلى دەريا  
بويى «ساي قۇيۇلۇش» ئېغىزىدىكى ئورمانلىققا ئەكەلدى. گەرچە  
كەچ كۈز بولۇپ قالغان بولسىمۇ ئىلى دەريا ۋادىسى ئۆزگىچە  
لاتاپەتكە كىرگەنىدى. ساپسىرىق ساراغىغان سۆگەت، كۆك تې-  
رەكلەر، قىپقىزىل رەڭدار ياۋا ئۆرۈك ھەم، ئېرغاي يوپۇرماقلى-  
رى، قوڭۇررەڭ تاۋلانغان ئارچا، قىرچىنتالار، تىزغىچە چۆ-  
كۈپ كېتىدىغان يۇمشاق مىسىل، تۇتقۇلاقلار ھادىس گۈزەل  
مەنزىرىنى ھاسىل قىلغانىدى. بولۇپمۇ دەريانىڭ بۆلۈنۈپ ئاققان  
تاراملىرى، تاراملار ئوتتۇرىسىدا چوقچايدىغان كىچىك ئاراللار،  
ئاراللارنى ئورنىۋالغان قومۇش ھەم يېكەنلەر، بىر - بىرىنى  
قوغلىشىپ ئۈزۈپ يۈرگەن ياۋا ئۆردەكلەر كىشىنى سېھىرلەندۈ-  
رۈپ، يۈرەك تارلىرىنى تىرىتەتتى. لۆمۈش ئېقىۋاتقان سۈ-  
زۈك دەريا سۈيى ھايات مەنزىرىنى ئەسكە سالاتتى. ئۆمۈرمۇ ئەنە  
شۇنداق ئالدىغا ئاقاتتىكى، ھەرگىز كەينىگە قايتمايتتى. بۇ ھەق-  
تە ئۆمەر ھەيىام ھەزرەتلىرى مۇنداق نالە قىلغانىدى:

بىر - ئىككى كۈنلۈك ئۆمۈر ئۆتىدۇ دەرھال،  
دەريادا سۇ كەبى يا چۆلدە شامال.  
كەتكەن ۋە كەلمىگەن ھەر ئىككى كۈننىڭ،  
غېمىن يەپ، ئۆزۈڭگە بولمىغىن زاۋال.

ئەنزەر بىلەن گۈلبانۇم بۈك ئورمان روجەكلىرىدىن، دەريا-

نىڭ ئۇ قاسناقلىرىدىكى خۇددى قىزىل، سېرىق، ئاق، قوڭۇر شەپەرلەرنى يېپىۋەتكەندەك چاتقاللارغا، توقايلىقلارغا، قاپقارا، قىپقىزىل مېۋىلىرىنى پارقىرىتىپ تاۋلانغان ئالقات ھەم قارىقات تىكەنزارلىقلىرىغا توپماي قارايتتى. ئىلى دەريا ۋادىسىنىڭ بۇ كۆز مەنزىرىسىگە قارىغانسېرى ئادەمنىڭ ئۆپكىسى ئۆرۈلۈپ كۆز-لەرگە ياش تولاتتى. ئاشۇ ئاخىرقى ئۆمرىنى ياشاپ شىرتىلداپ تۆكۈلۈۋاتقان ياپراقلار ئۆمۈر مەنزىرىگە بېسىپ ئۆتكەن يوللىرىنىڭ ئىسكە سالاتتى. بۇ مائىنەلىك دۇنياغا، قۇياشلىق ئاسمانغا، ھاياتلىققا تولغان كائىناتقا قاراپ توپمايسەن، راست، بۇ دۇنياغا كىم تويۇپ ئۆتكەن! مىڭ يىل ياشىغان لوقمان ھېكىممۇ ھاياتلىققا كۆزى قىيماي ئۆلۈمگە ھىيلىلەر قىلىپتىكەنغۇ. ئۆمەر ھەيىاممۇ ئۆكۈنۈش ھەم ھەسرەت ئىچىدە:

كەلمەك قولدا بولسا، كەلمەستىم بىردەم،  
 كەتمەك قولدا بولسا، كەتمەس ئىدىم ھەم.  
 بەك ياخشى بولار ئىدى، بۇ غەمخانىغا،  
 كەلمىسەم، تۇرمىسام، كەلمەسەم - كەتمىسەم.

دەپ يېزىپ، خۇشاللىقىدىن خاپىلىقى تولا بۇ دۇنياغا توپمىغانىكەن.

— گۈلبانۇم، — دېدى ئەزەر كۆز مەنزىرىسىدىن كۆز ئۆزمەي، — ھايات نېمىدېگەن گۈزەل، ياشاش قانچىلىك بەخت!  
 — شۇنداق، بۇنىڭغا خاتىرجەملىك قوشۇلۇپ كەلسە... —  
 گۈلبانۇم خيالغا پاتتى، — تېخىمۇ مەنىلىك بولغۇسى!  
 — راست دەيسىز، ئامرىقىم، بىزنىڭ قولىمىزدا يەنە بىر يىللىق خاتىرجەم ھاياتىمىز بار...

— ئۇنىڭدىن كېيىنچۇ؟  
 — ئىرادىمىزگە باغلىق... بەك بېسىم ئاستىدا قالساق يەنە

قاچمىز .

ئەنزەر بىلەن گۈلبانۇم دەريا ساھىللىرىنى ئايلىنىپ ئېگىز يار تېگىدىكى چاققانغىنا بۈك ئارچا ئورمانلىقىغا كەلدى . بىر - بىرىدىن چىرايلىق رەڭ ئالغان سېرىق ، بىنەپشەرەڭ ، قىزىل يوپۇرماقلارنى تېرىپ بىر - بىرىگە كۆرسىتىشتى . ئەنزەر ئۆزى كىچىك ئەمما ساپسېرىق ، ئاچماق تاللىرى قىزغۇچ بىر ئارچا يوپۇرمىقىنى ئېلىپ « بەك چىرايلىقكەن » دەپ سۆيۈملۈك ئايالىغا بەردى . گۈلبانۇم ئۇنى ئېرىگە تۈيدۈرماي قولىغا ئاۋايلاپ ئوراپ يانچۇقىغا سېلىۋالدى . ئۇلار بىر غېرىچ قېلىنلىقتا چۈشكەن ھەر خىل يوپۇرماقلار ئۈستىدە ئولتۇرۇشتى . گۈلبانۇم سومكىدىن توقاچ ، پېچىنە ، سامسا ، سوغۇق ئىچىملىك قاتارلىق يېمەكلىكلەرنى ئېلىپ تىزدى ، بىر - بىرىگە تەكەللۈپ قىلماي يېيىشتى . ئاندىن ئورماننى يەنە بىر قېتىم ئايلىنىپ قايتىپ كېتىشتى .

ئەنزەر ئەتىسى سەھەر تۇرۇپ ئاشخانغا ماڭدى . ئۇ ، سەھەر رادىئو قايتىپ كەلگەندىن بېرى ئاشخاننىڭ خوجايىنلىقىنى ئۈستىگە ئالغانىدى . ئاشخانغا سېلىنغان مەبلەغنىڭ كۆپ قىسمى ئەنزەرنىڭ بولۇپ ، ئۇ يىللاردىن بېرى تاپقان پۇلنى ئىنىسى ئابدۇسەمەتكە تاپشۇرۇپ كەلدى . يەنە بىر تەرەپتىن ئابدۇسەمەت ئاكىسىنىڭ ئۆزىدىن ئەقىللىق ، ئېغىر بېسىق ، تەجرىبىلىك ئىكەنلىكىگە قايىل ئىدى .

ھەش - پەش دېگۈچە دېكابىر ئېيىنىڭ ئاخىرى بولۇپ قالدى . بىر كۈنى چۈشتىن كېيىن ، خېرىدارلار سېلىككەن چاغدا مۇئەتتەر خان ئاشخانغا كىيىملىرى جۈلجۈل ، ئۆزى ياغاچتەك جۈدەڭ بىر قىزنى باشلاپ كىردى . ئۇنىڭ كىيىۋالغان چىت كۆڭلىكى بىلەن قارا جىلتىكىسى خۇددى كۈلگە پۇچىلىغاندەك كىر ۋە مەينەت بولۇپ ، مۇشۇ تاڭ - تاڭ سوغۇقتا پۇتدا يىرتىق ئاق چۇخەي تۇراتتى . ئابدۇسەمەت بىلەن ساباھەت ئۇڭى ئاق

سېرىق، بويى ئۆسكىلەك، ياۋاش، مۇلايىملىقى يۇمىلاق قوڭۇر قارىچۇقلۇق كۆزلىرىدىن چىقىپ تۇرغان قىزغا سىنىچىلاپ قاراپ قالدى. ئەنەر ئۆپلەنگەندىن بېرى ئانىسى ئۇنىڭغا قارىمايتتى ھەم ئۇنى كۆرسىلا مېجەزى قوداڭشىپ قالاتتى. شۇڭا ئۇ، ئوچاق بېشىدا ئىش قىلغاچ دەرىپەردىلىك دەرىزىدىن ئاشخانغا قاراپ قويدى.

— بۇ قىز مەھەللىمىزدە تىلەمچىلىك قىلىپ يۈرۈپ-تىكەن، — مۇئەتتەرخان دادام قاپاقلىرىنى سۈزۈپ گېپ باشلىدى، — «بالا باقساممۇ، ئۆي ئىشلىرىنى قىلساممۇ بولىدۇ. مېنى ئېلىپ قالسىلا، مېنىڭ قورسىقىم تويىسىلا بولدى، ئىش ھەققى تەلەپ قىلمايمەن» دەپ يىغلاپ تۇرۇۋالدى. شۇڭا ئاشخاندە يۈگۈر - يېتىم ئىشلىرىنى قىلسۇن، دەپ قېشىڭلارغا ئەكەل-دىم. ئۇنىڭ ئۈستىگە بىر يۇرتلۇق ئىكەنمىز.

— سىز قەشقەرلىكىمىز، — سورىدى ساباھەت قىزنىڭ تۇرقىغا ئىچى ئاغرىپ، — ئىسمىڭىزچۇ؟

— قەشقەر يېڭىساردىن، ئىسمىم گۈلنىساخان.

— ئاتا - ئانىڭىز يوقمۇ؟ — ئابدۇسەمەت ياندۇ-رۇپلا سورىدى.

— دادام بار، ئانام ئۆلۈپ كەتكەن، — قىزنىڭ كۆزلىرىدىن ئۈنچىدەك ياشلار تۆكۈلدى، — ئۆگەي ئانام بەك زۇلۇم سېلىپ بولالىقىمنى قويمىدى، شۇڭا قېچىپ چىققان.

— كېيىنچە دادىڭىز كېلىپ غوۋغا كۆتۈرسە قانداق قىلىد-مىز؟ — ئىش - ئوقەتكە پىشىپ قالغان ئابدۇسەمەت ئاقىۋىتىد-دىن ئەنسىرىگەندى، — «ئۆز ئىختىيارىم بىلەن كەل-گەن، دەۋا - دەستۇرۇم يوق» دەپ تىلخەت قىلىپ بېرەلمەيسىز؟ — خەت بىلمەيمەن.

— ھەي، نېمانچىۋالا ئاسماقچىلاپ سوراق قىلىپ كەتتىڭ، ئەمدىلا ئون ئالتە ياشقا كىرگەن قىز تۇرسا، — مۇئەتتەرخان



ئورنىدىن تۇردى، — ئەمىسە شۇنداق بولسۇن، ئادەم يېتىشمەيدۇ، دەپ قاقشايتتىڭلارغۇ، مەن كەتتىم.

مۇئەتتەر خان ئۇزاق چىقىشى ئىشىك ئارقىسىدا تۇرغان قىزغا تىكىلىپ قالدى. قىزنىڭ ئاپئاق يۇمىلاق يۈزى، سوغۇقتا قىزىرىپ كەتكەن بولۇپ، بېغىررەڭ يۇڭ ياغلىقىدىن چىقىپ تۇرغان بۇجۇغۇر چاچلىرىنى، ئۇزۇن كىرىپكىلىرىنى قىرو باغلىغانىدى. بەرنا سېماسىغا يېپىشىپ كەلگەن يېشىل پەلتوسى ئۇنى تېخىمۇ ئوماق كۆرسىتىپ تۇراتتى. قىز يېقىملىققىنا كۈلۈپ قويدى. بىراق ئوغلىنى بىرنەچچە قېتىم ئىزدەپ كەلگەن بۇ قىزغا مۇئەتتەر خان شۇنداق ئالايدىكى، ھېچقانداق روھى تەييارلىقسىز تۇرغان بىچارە قىز ھودۇققىنىدىن ئۇجۇقۇپلا كەتتى. ئانىسىنىڭ ئارقىسىدىن ئۈزىتىپ چىققان ئابدۇسەمەتۇ دىمىقىپ يەرگە قارىدى. مۇئەتتەر خان ھەر ئىككىسىگە كۆزلىرىنى مىختەك قاداپ، ئاستا كېتىپ قالدى.

— ۋىيەي، ئاپىڭىزنىڭ ئەلپازى نېمانداق يامان، — قىز ئۇزاق كەتكەن مۇئەتتەر خاننىڭ ئارقىسىدىن قاراپ قويدى، — شۇنداق قورقۇپ كەتتىم يا بىزنىڭ ئىشىمىزنى بىلىپ قېلىپ، شۇنداق قىلامدۇ؟

— بىلسە بىلمەمدۇ، چاتىقىمىز نېمە، — ئابدۇسەمەتنىڭ ئانىسىغا خېلىلا ئاچچىقى كەلگەنىدى، — ئالچىپ قالغان سەپرا، ئاشخانىدا سەن - پەن دېيىشىپ قالغان، شۇنىڭ دەردىنى ئالمادۇ.

— مۇنداق دەڭ، سىزمۇ ئاپىڭىز بىلەن تەڭ تۇرمىسىڭىز بولمامدۇ، ئۇ دېگەن ئانا تۇرسا، — قىز ئابدۇسەمەتنىڭ ئامالسىزلىقتىن دېگەن يالغىنىغا ئىشەنگەنىدى، — سىز ھەرگىز ئاكىڭىزغا ئوخشاشمايسىز، مەجەزىڭىز چۇس، قوماچتەك ئېتىلغىنى ئاران تۇرىسىز. تېخى ئاپىڭىزنى سەپرا دەپ تىللايسىز. — بولدى، خاپا بولماڭ، قارىڭا تۇمشۇقلىرىڭىزنىڭ دومىسى.

يېپ كەتكىنىنى، — قىزنىڭ مۇئەتتەرخاندىن ئەدەپ يەپ تۇرۇپ يەنە ئۇنىڭ تەرىپىنى ئالغانلىقىدىن ئابدۇسەمەت سۆيۈ-  
نۇپ كەتتى، — ھە، روشەنگۈل، كېلىپ قاپسىزغۇ، مەن تېخى  
ئىشتىن چۈشۈپ سىزنى ئىزدەپ بارماقچىدىم.

— ئەرزىمەسلا بىر ئىش قاراڭ، — روشەنگۈل پىسىڭىدە  
كۈلدى، — ياشلار كۈلۈپدا بۈگۈن كەچ پاكىستاننىڭ كىنوسىنى  
قويىدىكەن، بارىلىمۇ؟

— بارىلى، مەن ئىشتىن چۈشكەچە بىلەت ئېلىپ  
قوبۇڭ، — ئابدۇسەمەت يانچۇقىغا قول سالغانىدى، روشەنگۈل  
دەرھاللا ئۇنى توستى.

— بولدى، مەندە بار، بۈگۈن مائاشىم چىققان.

— مېنى بىر مېھمان قىلاي دەپسىز — دە، جېنىم، ئالتۇ-

نۇم، ئاپچىقىم، ئانۇش — ئانۇش...

ئابدۇسەمەت روشەنگۈلنىڭ مۇزلاپ كەتكەن يۇمران ئېڭىكىد-  
نى تۇتۇپ ئەركىلەتكەنىدى. قىز ئۆتكەن — كەچكەنلەرگە ياللىتىدە  
قارىدى — دە، ئۇنىڭ قولىنى ئاستا چۈشۈرۈۋەتتى.

— بولدى، سەتلەشمەڭا، قېلىن تەرسا.

قىز ئۇششاق دەسسەپ كېتىپ قالدى. ئابدۇسەمەت ئۇنىڭ

ئارقىسىدىن قاراپ ھىجايغىنىچە قالدى. روشەنگۈل راست دەيدۇ.

ئابدۇسەمەت ئاكىسىغا ھەرگىز ئوخشاشمايدۇ. ئەنەر ياۋاش،

مۇلايىم، ئانىسىغا بولغان ھۆرمەت — ئەقىدىسى چەكسىز، ئايىغىد-

دا قۇرت ئۆلمەيدىغان بالا. مۇئەتتەرخان ۋارقىرىسىمۇ، تىللىسىد-

مۇ ھەتتا قولى تېگىپ كەتسىمۇ ئانىكۇم — مۇنىكۇم بولۇپ باش

ئېگىپ تۇرىدۇ. دىنىغا ياقمايدىغان گەپلەرنى قىلىپ تەتۈرلۈك

قىلىسىمۇ «خوش، ئانا، سىلى ئۆزلىرى...» دېگەندەك تەكەللۇپ

سۆزلەر ئاغزىدىن مارجاندەك تۈكۈلۈپ تۇرىدۇ. ئەمما ئىنىسى

ئۇنىڭغا ھەرگىز ئوخشاشمايدۇ. ئابدۇسەمەت غۇرۇرىغا تېگىدىغان

گەپ — سۆزلەر ياكى ئەقىلگە سىغمايدىغان ئىشلارنى كۆرگەندە

ھەتتا ئانىسىغىمۇ يۈز - خاتىر قىلىپ ئولتۇرماي: «ئادەمدەك گەپ قىلسىلا، ئانا»، «نېمانداق پەلپەتەش گەپلەرنى قىلىدىلا دەيمەن، نومۇس قىلمايلا»، «قويسىلا ئۇنداق گەپلىرىگە كىم خۇشتار» دەپ گۈركىرەيتتى. ئەگەر ئاكا - ئۇكا ئىككىسىنىڭ مەجەز - خاراكىتى، خۇي - پەيلى، ياشاش مىزانلىرىنى سېلىشتۇرسىڭىز، ئەنئەنىۋىي تىنىق كۆل سۈيى بولسا، ئابدۇسەمەت شاۋقۇنلۇق دەريا، ئۇنىڭ بىر قولىدا ئوت، بىر قولىدا سۇ. ئېنىقراق قىلىپ ئېيتقاندا قەھرىمۇ بار، زەھرىمۇ بار. قارالغى يىگىرمە ئۈچ ياشلىق بالا بىر ئاشخانىنى ئېپى - جېپى بىلەن باشقۇرۇپ كېتىۋاتامدۇ. ئۇ ئېلىم - بېرىم ئىشلىرىدا كەسكىن بولۇپلا قالماي، بەلكى ئىجتىمائىي مۇناسىۋەتتەمۇ ئوچۇق - يورۇق، تارتىنىپ - قورۇنۇپ ئولتۇرمايدۇ. كىچىككەنە مەنپەئەتنى دەپ يالغان سۆزلىمەيدۇ، ئىچىدە غۇم ساقلىمايدۇ. شۇڭا ئابدۇسەمەت روشەنگۈل بىلەن تونۇشۇپ ئۇزۇن ئۆتمەيلا قەستەن قەشقەر شېۋىسىدە سۆزلەپ:

— خېنىم، سەمىلىرىگە سېلىپ قويماي، مەن قەشقەرلىك جۇما. كېيىنچە تۇخۇمنىڭ سېرىقى ئىككى چىقىپ قېلىپ، «ئا-نام ئۇنىمدى» دەپ تىلىمىزنى چاپنىساق بولمايدۇ، دەيمەن، — دېگەنىدى.

ئۇنىڭغا جاۋابەن شوخ روشەنگۈلۈم:

— قەشقەرلىكمۇ مۇسۇلمانمۇ ياكى ئۇيغۇرچە گەپ قىلىدۇ. —  
غان كاپىرمۇ؟

— مەن، ئۆزلىرى تۇمۇچۇقتەك چىرايلىقكەنلا، تىللىرى نېمانداق ھىڭدىن سېسىق؟

— ھا، ھا، ھا، — روشەنگۈل كۈلۈپ كۆزلىرىدىن ياش چىقىپ كەتتى، — سىز قەشقەرلىكچە سۆزلىسىڭىز ئەجەب غەلىتە ئاڭلىنىدىكەن. مەن سىز بىلەن تونۇشقانىڭىزغا ئۇيغۇرچە سۆز-لەيتىڭىز، ئەجەبا بۈگۈن قەشقەرلىكچە سۆزلەپ قاپسىز.

— مانا، مانا دېمىدىمما، قەشقەرلىك ئۇيغۇر بولماي نېمەۋۇ؟

— ۋاي خۇدايىم، غۇلجىلىقتەك سۆزلەيتىشىز دېمەكچىدىم، — روشەنگۈل قىزىرىپ كەتتى، — بىر - بىرىنى ياخشى كۆرۈش دېگەن يۇرت، مىللەت، ۋەتەن ئايرىمايدىكەن. مەن تو-  
لۇق ئوتتۇرا مەكتەپتە ئوقۇغان چاغلىرىمدا بىر كىتابتا كۆرگەن.  
— مانىكا شۇنداق ئەمەسمە، — ئابدۇسەمەت قىزىقچىلىقىنى توختىتىدىغاندەك ئەمەس ئىدى، — ئۆزلىرى تېگىمەن دېگەندىن كېيىن بوپتۇ ئېلىپ قويماي، ئۇنى - بۇنى يەپ سەمرىپ قالارلا.  
— ئۆلۈك، گېپى سېسىق...

شۇ چاغدا ئىككىسى تەڭلا كۈلۈشۈپ كەتكەنىدى. مانا قال-  
راڭ، ئۇلار ئوتتۇرىسىدا نە تارتىنىش، نە تەكەللۇپ، نە سۈلكەت يوق. ئەسلىدىمۇ مۇھەببەت ئۆز تەبىئىيلىكىنى، ساپلىقىنى، رەڭدارلىقىنى ساقلاپ قالغىنىدا ئەنە شۇنداق تاتلىق بولىدۇ. ئەمما ئەنەرنىڭ مۇھەببىتى ئۆزگىچە نەپىس بولۇپ، ئۇ خۇددى يەر ئاستىدىن سىرغىپ چىققان سۈزۈك بۇلاق سۈلىرىدەك يوشۇ-  
رۇن، پىنھان ھەم سىرلىق ئىدى.

ئابدۇسەمەت، ئاكىسى بىلەن گۈلبانۇمنىڭ ئوتتۇرىسىدا بو-  
لۇۋاتقان تۇرمۇش سورۇقچىلىقىنى كۆردى. راست، تارتقان دىش-  
ۋارچىلىقى ئاز ئەمەس. شۇنداق تۇرۇقلۇق ئۇلار ئۆز تەقدىرىنى ئويلىماي ئانىلىرىنى دەپ قايتىپ كەلدى. ئەمما ئانىلار ئۇلارنى ئويلىدىمۇ؟ ياق، ئويلاش ئەمەس، بەلكى ئۆزلىرىنىڭ پەس ئارزۇ - ھەۋەسلىرى يولىدا قۇربانلىق قوي قىلىشتى.  
كونىلاردا: «ئاتا - ئانا بەخت ياسىمايدۇ، تەخت ياسايدۇ» دېگەن گەپ بارغۇ. بۇ، تويىنى قىلىپ ئۆيدىن ئىبارەت تەختكە ئولتۇر-  
غۇزۇپ قويمىدۇ، دېگەنلىك، ئەلۋەتتە. بەختىنى بولسا قىز -  
ئوغۇللار ئۆزلىرى ئەجىر بىلەن ئىزدەپ تاپىدۇ. مانا خۇلاسىە  
كلام نېمە بولدى؟ ئەنەزەر ھەم گۈلبانۇملار بىر يىللىق ئەر -

خوتۇنلار بولۇپ قالدى. بۇمۇ مىڭ بىر مۈشكۈلات ئىچىدە قولغا كەلگەن ۋاقىتلىق ئامەت! شۇنداق ئىكەن نېمىچۇن بىرنەچچە يىل ھەتتا مەڭگۈلۈك بولسىمۇ بەختكە ئېرىشىشنى ئويلىمايدۇ. بۇ ئىشلار ئابدۇسەمەتنىڭ كالىسىدىن ئۆتمەيدۇ. پەقەت: «نېمە-چۈن ئۇلار جۈرئەتلىك ئەمەستۇر» دېگەن سوئالنى كۆڭلى غەش ھالدا ئويلايدۇ.

ئابدۇسەمەت ئىككى ئوتتۇرىدا بولغان جېدەل - غوۋغالارنى كۆردى، ئانىسىنىڭ قەسەملىرىنى ئاڭلىدى. شۇنداق تۇرۇقلۇق ئۇ تەپ تارتماي، ئالدى - ئارقىسىغا قارىماي، چىرايى تانارماي دۆلەتۋاغ مەھەللىسىدىكى تارانچى قىزى روشەنگۈلگە تەقدىرىنى باغلاپ قويدۇ. ئانىسى، ئاكىسىنىڭ بېشىغا سالغان بالايىبەتتەر-لەرنى ئۇنىڭ بېشىغا سالماسمۇ؟! ئۆلمەن - ئۆچمەن دەپ ئۇششۇقلۇق، كۆكەرمىلىك، ئۆكتەملىك قىلماسمۇ؟ قىلىدۇ! لېكىن ئابدۇسەمەت قورقمايدۇ. ئۇنىڭدا ئەنە شۇنداق ئۆزىگە ئىشىنىش شىجائىتى بار. ئۇ پەقەت ۋاقىت - سائەتنىڭ پىشىپ يېتىلىشىنى كۈتۈۋاتىدۇ. ۋاقىت ئۇچۇپ كەلگەندە ھەرقانداق بېسىم، قورقۇتۇش، ئاچچىقلاش، تىل - تاياق ئۇنىڭ ئىرادىسىدىن سۇندۇرالمىدۇ. ئۇ كۆكرەك كېرىپ جەرەستاندا ئۆز گېپىنى قىلىدۇ. قىزىق گەپ كىم ئېيتالايدۇ «مۇئەتتەر خاننىڭ ھايات چىرىغى ئۆچمەيدۇ» دەپ، كىملىر كەتمىگەن بۇ دۇنيانى تاشلاپ. كېتىشتى - كېتىشتى خەۋىرى بولدىمۇ؟ ياكى يەر ئادەم، يەپ تويۇپتىمۇ! ئەمدى ئانىسى ئۇنى ئۆز كېچىكىگە كىرگۈزۈپ قويۇپ خاتىرجەم كۆز يۇمغىنى بىلەن ئابدۇسەمەتنىڭ كۈنلىرى خاتىرجەم ئۆتەرمۇ؟ ئۇنىڭ يېڭىنىدىن يېمىگىنى كۆپ! كىيگىنىدىن كىيىمىگىنى كۆپ، كۆرگىنىدىن كۆرمىگىنى، ئوينىغىنىدىن ئوينىمىگىنى تولا. شۇنداق، كەلگۈسى كۈنلەر ئۇنىڭغا ساقلاپ تۇرۇپ-تۇ. پاھ! ئاشۇ ساخاۋەتلىك كۈنلەرگە ئۆزى ياخشى كۆرگەن، دىلىدىن تەخىرسىز سۆيگەن، يۈرەك پارىسى، مەھبۇبىسى بىلەن

بىللە بارسا، بىللە ياشىسا، بىللە كۈلسە ئۇلار ئۈچۈن دوزاخ جەننەتكە ئايلانمايدۇ! توغرا دوزاخ ئازابىدەك دىشۋارچىلىقلار ئۈچۈنچە بىلىنمەس!

ئابدۇسەمەتنىڭ «ئانام نېغمەتكام بىلەن توي قىلسا بەك پەيدى-زى بولاتتى» دېگىنىنىمۇ ئوقۇرمەنلەر ئوبدان چۈشىنىدۇ. ئۇ چاغدا مۇئەتتەرخاننىڭ ئاغزى ئېتىلىدۇ. بولمىسا بىر ئوغۇل بالا، ياش ئانىسىنى ئەرگە سايە قىلامدۇ! بۇمۇ ئۆز بەختىگە ئېرىشىش ئۈچۈن كىرگەن تارچۇق يول. ئەگەر بۇ ئىش روياپقا چىقمىغىنىدا ئابدۇسەمەتكە بىرلا ئامال قالىدۇ. ئۇ بولسىمۇ «پارتلاپ چىقىش، پەشنى قېقىپ كېتىش، ئاندىن كېچىش»... ئاشخانا ئىشىكى ئالدىدا خىيالغا پېتىپ قالغان ئابدۇسەمەت، كۆز يۇمۇپ - ئاچقۇچە مەھبۇبىسى روشەنگۈلنىڭ ئارقىسىدىن قاراپ جاھاننى بىر تاسقاپ چىقتى. ئەگەر قورۇما قورۇۋاتقان ئاكىسى: «ئابدۇسەمەت قېنى سەن؟» دەپ ۋارقىرىمىغان بولسا ئۇ ئورنىدا قاچانغىچە تۇراتتىكىن!



قىشقىچە ئۆيىدە ماشىنىچىلىق قىلغان گۈلبانۇمنىڭ قورسىقى بارغانسېرى كۆتۈرۈلمەكتە ئىدى. ئۇ، ئەنزەر ئېلىپ بەرگەن ماشىنىدا ئولتۇرۇپ پات - پات قورسىقىنى سىلاپ قوياتتى. يۈز - مەڭزىلىرىگىمۇ قوڭۇر رەڭ داغلار چۈشكەن بولۇپ، بۇ ئانىلىق بېشارەت چېچىكى ئىدى. ئاپىسى ئارىلاپ كېلىپ، ئىسىسىقۇمۇ ئەمەس، سوغۇقمۇ ئەمەس ئىلمان چىرايى بىلەن: «سەندىكى ئالامەتلەرگە قارىغاندا قىز تۇغىدىغان ئوخشايسەن» دەپ قويايتتى. مەيلى قىز بولسۇن ياكى ئوغۇل، بۇ گۈلبانۇم بىلەن ئەنزەر-نىڭ قىسقىغىنە ھەسرەتلىك مۇھەببىتىنىڭ يادنامىسى، ئەلۋەتتە. شۇڭا ھەر ئىككىلىسى خۇشال بولۇشى، ئاتا - ئانا بولۇشتەك

ئۇلۇغلۇققا نائىل بولغىنىدىن ئۆزلىرىنى جاھاندىكى ئەڭ بەختلىك ئەدەملەردىن دەپ بىلىشى كېرەككۇ. ئەمما خۇشاللىقى كۈندىن - كۈنگە ئوتقا چۈشكەن مايدەك ئېرىپ يوقماقتا ئىدى. گۈلبانۇمنىڭ قورسىقى يوغىنىغانسېرى ئۇلارغا قانداقتۇر خەۋپ، بالايى - قازا، يىرتقۇچ مەخلۇق يېقىنلىشىۋاتقانداك چىرايلىرىنى ئەندىشە، ۋەھىمە، قورقۇنچ باساتتى. ئۇلارنىڭ غەم باسقان يۈزلىرىدىن «مۇشۇ بالا بىر كۈن بولسىمۇ كېيىن تۇغۇلسا، بولسا تۇغۇلماي مەڭگۈ قورساققا تۇرسىكەن» دېگەن ئالامەتلەرنى بىلىۋالماق ئانچە تەس ئەمەس ئىدى. ئۇلارنى بۇنچىۋالا ناگىھان ھالەتتە قىيناۋاتقىنى بىر يىللىق سۈرۈكلا ئەمەس، بەلكى ھەر ئىككى ئاينىڭ ئوخشاشمىغان ئۇسۇلدا بالىلىرىغا كەلتۈرۈۋاتقان تىل - ئاھانەت، تەنبىھ، خورلۇقلىرى، تۈگىمەس نەسىد-ھەتلىرى ھەددىدىن زىيادە كۆپىيىپ كەتتى.

ئەنئەنىۋى بىلەن گۈلبانۇم قاچقاندىن كېيىن گۈلسۈمخاننىڭ بايىكۈلىدىكى ھەدىسى شەرىپخان بىرنەچچە خوتۇننى باشلاپ كىرىپ، ئاغزىنى بولۇشچە قويۇپ بېرىپ، سىڭلىسىنى ھەم گۈلبانۇمنى ئاغزىغا كەلگەننى دەپ تىللاپ تويلۇق تاۋىقىنى غالۋاراپ ئاچىقىپ كەتكەنىدى. ئۇلار: «كۆرۈپ قوي، قىزىڭ بۇزۇق قاچقان بولسا ھادىلغا تىرناققا توختىغۇدەك قىز ئېلىپ بېرىمىز» دېگەن سۆزىنى ئەمەلدە كۆرسىتىش ئۈچۈن ئۇزۇن ئۆتمەيلا ئوغلىنىڭ ئىككىنچى جۇۋان تويىنى قىلغانىدى. بىراق ھادىل خوتۇنى بىلەن ئۈچ ئاي ئۆي تۇتالىدى. بىر كۈنى ھاراق ئىچىپ كىرىپ شۇنداق دەسسەپ - چەيلەپ ئۆردىكى، خوتۇننىڭ بىر قولى بىلەن ئىككى قوۋۇرغىسىنى سۇندۇرۇۋەتتى. شەرىپخاننىڭ جەددى - جەمەتى سوتتا بىرەر ئايدەك سوتلىشىپ دوختۇر پۇلى، تۇرمۇش راسخوتى دېگەندەك بىرمۇنچە تۆلەم تۆلەپ ئاجراشتى. ئەمدى گۈلسۈمخان بولسا «تىللىسىمۇ، ئۆرسىمۇ ئۆز قېرىندىشىم» دېگەن ئەقىدە بىلەن قىشچە بايىكۈلگە قاترىدى.

«ۋاي ھازىر قىزىم گۈلبانۇم بەكمۇ پۇشايمان قىلدى. پەقەت ئۇ، بالا تۇغۇۋالغۇچە بۇ ئۆيدە تۇرۇپ ئاندىن ئاجرىشمەن» دەۋاتىدۇ، دېگەندەك يالغان - ياۋىداق گەپلەر بىلەن ئۆچكەن ئوتلارنى پۈۋلەپ ياندۇرماقتا ئىدى. گۈلسۈمخاننىڭ بۇنداق خېمىغا يېنىۋېلىشىمۇ تاسادىپىي ئەمەس ئىدى. ئارىلىقتا مۇئەتتەرخان كېلىپ دېمىگەن - ئەتمىگەننى قالمىدى. ئۇ، دىۋانە، قەلەندەر، كوچا سۈپۈرىدىغان پاسكىنا دېگەندەك ھاقارەتلەرنى ياغدۇرۇۋەتتى. مانا شۇنىڭدىن باشلاپ جەھلى قاتقان گۈلسۈمخان بايىكۆلگە بېرىپ بۇزۇلغان نىكاھنى ئەسلىگە كەلتۈرمەكچى بولدى. بۇ ئىش ھادىلغا موكل ياقىتى.

ھادىل بىر قېتىم تراكتور زاپچاسلىرىنى ئېلىش ئۈچۈن شەھەرگە كىرىپ چوچوڭلا بولۇپ قالغان گۈلبانۇمنى كۆرۈپ قالدى. شۇنىڭدىن تارتىپ ھەر قېتىم شەھەرگە كىرگەندە «كى-چىك ئاپا، سېنى يوقلاپ كەلدىم» دەپ بىرەر پىيالە قايماق، سۈزمە قاتارلىق نەرسىلەرنى كۆتۈرۈپ كېلەتتى. ئاندىن: «كى-چىك ئاپا، ئاپام بىلەن بىر قورساق قېرىنداش تۇرۇپ بىر - بىرىڭلارنى يوقلاشمايسىلەر، بولمىسا ئاپام كۈندىلا سېنىڭ گې-پىڭنى قىلىدۇ. قېرىنداش - قېرىنداشنىڭ قاياشى دېگەن گەپ بارغۇ. پات - پات گۈلبانۇمنى ئېلىپ بېرىپ مېھمان بولۇپ كەت» دېگەندەك ياغلىما گەپلەرنى قىلاتتى - دە، ياغاچ پۈتىنى غىچىرلىتىپ، دىڭگۈس - دىڭگۈس ماڭغىنىچە چىقىپ كېتەتتى. گۈلبانۇمنى قاچتى دەپ ئاڭلىغان ھادىل نەچچە كۈنلەرگىچە خۇددى ئاچچىق ياغ ئىچىۋالغان موزايدەك تېپىرلاپ كەتتى ھەم زادىلا ئۇنتۇپتۇرالمىدى. شۇڭا ئۇ كىچىك ئاپىسىنىڭ خەۋىرىدىن بۆلەكچىلا خۇشال بولۇپ، ئاپىسىغا دېگەنمۇ نېمە، گۈلسۈمخان كېيىنكى قېتىم چىققاندا شەرىپخان:

— بوپتۇ، ھادىلجان بالامۇ قىزىڭنىڭ يۈزسىزلىكىنى كۆڭلىدىن چىقىرىۋېتىپ ئاجراشقىچە ساقلايدىغان بولدى، —



دېدى. بۇ جاۋابتىن خۇددىنى يوقاتقان گۈلسۈمخان ھەر قېتىم گۈلبانۇمنى يوقلاپ كەلگەندە ھەدىسى شەرىپىخاننىڭ ئائىلىسىنى، رېمونتچى ھادىل پىيەنچۈكنى ماختاپ ئاغزىلىرىدىن كۆپۈك قايدىنىپ كېتەتتى.

— ۋاي خۇدۇيۇم، ئالتاۋۇسكى نەسىللىك كالىلاردىن ئىككى سىير ساغىدىكەن، سۈت - قايماق دېگەن تالقان تۆكتىكەن ئىچەمسەن، يوق. ھەدەم، قىزى بىلەن كىچىك كېلىنىنىڭ ئۆيى. لىرىگە ئەتىگەندە بىر كورىدىن سۈت سۇنۇپ بېرىدىكەن. ئۆيلىرىدە تاغار - تاغار ئاشلىق، ئامبارلىرىدا سەي - كۆكتات دېگەن زاپاس، قويللىرى مەرىشىپ تۇرغان، ئىتىلىرى قاۋاپ، توخۇ - تۇمانلىرى قاقاقلىشىپ دېگەندەك ئەلۋەكچىلىك، تېخى ھادىلجاننىڭ دۈكىنى ئالدىدا ماشىنا، تراكتور، ۋېلىسپېتلار دۈيلىنىپ كەتكەن، پۇلىنى سۈدەك خەجلەيدىكەن...

گۈلبانۇم بۇ گەپلەرنىڭ ئورانىدىن ئاپسىنىڭ نېمە دېمەكچى، قانداق غەرىزى بارلىقىنى بىلمەمدۇ؟ ئەلۋەتتە بىلىدۇ. بىراق ئۇ سۈكۈت قىلىپ ئاڭلايدۇ. قورسىقى يوغاناپ، ئۆزى ئېغىرلىشىپ، نەپەسلىرى چوڭقۇرلاشقاندىن بېرى ئۇنىڭدا بۇ چاغ-قىچە كۆرۈلمىگەن تەمكىنلىك، ئېغىر - بېسىقلىق، سالماقلىق ھالەتلىرى پەيدا بولدى. شۇنداقتىمۇ سەۋر - تاقەتنىڭ چېكى بولىدۇ. چىداپ - چىداپ تاشمۇ بىر كۈنى ۋاككىدە يېرىلىدۇ دېگەن گەپ بار. ئاپىسى تولا ئەزۋەيلەپ كەتكەن كۈنلەرنىڭ بىرىدە گۈلبانۇم بىردىنلا چېچىلىپ قالدى.

— ئاپا، مېنىڭ ئالدىمدا باشقا ئەرلەرنىڭ گېپىنى قىلما. مەن دېگەن ئەرلىك ئايال، — گۈلبانۇم سۈلكەت قىلىپ ئولتۇرىدى، — ئەمدى قايتا ئەرگە تەگمەيمەن. ئىززەت بىلەن ئۆتكىنىم ئۆتكەن. سەن باشقىلارنى ماختاپ كۆككە كۆتۈرگىنىڭ بىلەن قېتىمغىمۇ ئالمايمەن، غېرىب مۇيۇم تەۋرەپمۇ قويمايدۇ. — سەن قىلغان لەۋزىڭدىن يېنىۋالماقچىمۇ - ھە؟ بىر

يىللىق ۋەدە بىلەن، بالا يەرگە چۈشۈۋالغىچە ئۆي تۇتمەن دېمە-  
گەنمىدىك، — گۈلسۈمخان قاتتىق چالۋاقاپ كەتتى، — سەن  
مېنىڭ يۈزۈمنى پوق قىلماقچىمۇ، ھەدەم قىلغان رەسۋاچىلىقلى-  
رىڭنى كۆڭلىگە ئالماي كېلىن قىلىۋالماقچى بولۇۋاتسا، ھادىل-  
جان ساڭا ساقلاپ تۇرسا، ئەمدى يەنە نېمىگە تىلىڭنى چاپنايسەن.  
— توغرا، مەن ئەنزەر بىلەن توي قىلالماسلىقىمدىن ئەنسى-  
رەپ شۇنداق دېگەن. ئەمدى توي قىلىۋالدىممۇ ھەرگىز ئاجراش-  
مايمەن.

— پوق يەپسەن، ھېلىقى قاشقالىق خوتۇننىڭ ئۆتكەندە ھوي-  
لىغا بېسىپ كىرىپ سالغان خورلۇق، ئىپلاس ھاقارەتلىرىنى  
ئۇنتۇپ قالدىڭمۇ؟ قېنى ۋاقتانىۋاق كەلسۇن قانداق ئاجراشتۇرۇ-  
ۋېتىمەنكىن، — گۈلسۈمخان غەزىپىنى باسالمدى، — ئۇ خەققە  
نېمانچە شەيدا بولۇپ كەتتىڭكىنناڭ. ئەنزەر دېگەن ئوغرى ئىس-  
سىقلىق قىلىپ سېنى ئۆزىگە رام قىلىۋالغانلىقى ئېنىقلا نۇرمام-  
دۇ. خەپ ئۇ خەق ئوقۇتقان داخانى مەنمۇ تاپالايمەن. شۇنداق  
ئوقۇتايكى، ئېرىڭنى كۆرسەڭ نىجاسەتنى كۆرگەندەك سەسكىنىپ  
كېتىدىغان بولىسەن.

— ئاپا، بۇ ئاسانلىغۇ، سەن داخان ئىزدەپ ئاۋارە  
بولغۇچە، — گۈلبانۇم زەردىسى بىلەن كۈلدى، — ئاۋۇ ھادىل  
دېگەن ھاراقەشكە دەپ قويساڭ، شۇلا ئىسسىقلىق قىلسا بولمام-  
دۇ. مەن ئۆز ئايىغىم بىلەن ئۇنىڭ ئۆيىگە بېرىۋالسام.  
— سەن تېخى مېنى مەسخىرە قىلغۇدەك بولدۇڭمۇ، ھوي  
جۇۋاينىمەك، — گۈلسۈمخان گېپىنىڭ ئاخىرىنى چۈشۈ-  
رەلمىدى.

گۈلبانۇم قورسىقىنى تۇتقىنىچە، چىرايى سارغىيىپ تىكىش  
ماشىنىسى ئۈستىگە بېشىنى قويدى. ئۇنىڭ قورسىقى مۇجۇپ بالا  
قاتتىق تەۋرەپ كەتكەندى.  
قورقۇپ كەتكەن گۈلسۈمخان بىردەمدىلا چاي دەملەپ ئى-

چۈردى. قىزىنى كارىۋاتقا ياتقۇزۇپ، قورساق، پۇتلىرىنى سىلاپ، چېكىلىرىنى ئۇۋۇلىدى. بىر چاغدىلا پاللىدە كۆزىنى ئاچقان گۈلبانۇم زەئىپ كۈلۈمسىرەپ:

— رەھمەت، ئاپا، سىزنىڭ قوللىرىڭىزدا بىرخىل سېھىر-لىك خىسلەت بار، شۇنداق ھۇزۇرلاندىم. توۋا يېپيېنىكلا بولۇپ قالدى دېسە، — دېدى.

— ۋاي قىزىم، سېنى ئويلىمايدىغان بىرەر كۈنۈم يوق، — گۈلسۈمخاننىڭ كەيپى ئورنىغا چۈشۈپ ئاستا سۆزلەشكە باشلىدى، — مەن سەندىن نۇرغۇن ئىشلارنى يوشۇرۇپ كەلدىم. ھېلىقى مۇئەتتەرخان دېگەن خوتۇن مېنى دۈشكەلەپ، ئىتىنى قوغلىغاندەك سالغان خورلۇقلىرىنى، مېنى جىن - ئالۋاستى، سېنى «ئوغلۇمنى ئازدۇرغان بۇزۇق، رەسۋا، غۇنچىن» دەپ تىللىغانلىرىنى دېگىنىم يوق. توغرا، سېنىڭ ھامىلىدار بولۇپ قالغانلىقىڭ مەلۇم بولغاندا، ئەنەيتۇللا ئاكاڭنىڭ نەسەبەتلىرىنى، ئابدۇسەمەتنىڭ «خۇدانىڭ ئىرادىسى» دېگەن سۆزلىرىنى ئاڭلاپ: «بويۇنلا ئاسمانغا مىخ قېقىپ نېمە قىلاي» دېگەن ئويغا كەلگەندىم. ئەمما چاۋاك ئىككى قولىدىن چىقىدىكەن، قىزىم. مۇئەتتە-تەرخاننىڭ بېشەملىكلىرى، غالۋاراپ كېلىپ تىل سېلىشلىرى مېنى غاپىل ئۇيقۇدىن ئويغاتتى. زادى سېنى ئاجراشتۇرۇۋەتە-مىسەم ئۆمۈرۋاقى كۆڭۈل ئاغرىقىدىن قۇتۇلالمايدىكەنمىز. سەنمۇ زورلاپ تاڭغان ئېتىبارسىز كېلىن بولۇپ قالدىكەنسەن. ئويلاپ كۆر، ئارىمىزدا مانا شۇنداق ھايا - نومۇس، ئىززەت - ھۆرمەت قالمىغان تۇرسا، مەن ئۇلار بىلەن قانداقمۇ تۇغقانچىلىق قىلاي؟ ھۆ... ھۆ... ھۆ...

گۈلسۈمخان ھۆڭگىرەك ئېتىپ يىغلىدى. ئۇنىڭ «قانداقمۇ تۇغقانچىلىق قىلاي» دېگەن سۆزى گۈلبانۇمنى ئويلاندۇرۇپ قويدى. ئەلۋەتتە ئەنزەر بىلەن بىر ئۆيىدە ئولتۇرغانىكەن، ھېيت - ئايەم، روزىلاردا ئاتا - ئانىنى يوقلايدىغان گەپ. قۇدىلار

ئۆزئارا ھېيتلىشىپ، پەتلىشىپ ئىزدىشىدىغان قائىدە - يوسۇنلارمۇ بار. بولۇپمۇ ئۆلۈم - يېتىم، نەزىر - چىراغلاردا «ھالىڭ نېچۈك» دېمىگەن تۇغقاننى مۇسۇلمان دېگىلى بولامدۇ؟ ئەمدى قېچىپ كېتىپ كۆزدىن يوقالسىغۇ ئۇنىڭ يولى باشقا، لېكىن كونا ئەقىدىلەرنى مۇقەددەس بىلىدىغان بۇ ئىككى ئاق كۆڭۈل، باغرى يۇمشاق ئەر - خوتۇنلار ئانىلىرىدىن ئۇزاق مۇددەت ئايرىلىشقا يۈرىكى چىدارمۇ؟ ئالدىنقى قېتىمىمۇ سەھرادا ئانىلىرىدىن ئەنسىرىشىپ، سېغىنىپ قىرىق كۈن بولغىچە يېنىپ كېلىشىمىدە. مۇ. ئەمدى بۇنىڭدىن باشقا چىقىش يولى يوقمىدۇر؟ ئاھالە كومىتېتىغا ياكى قانۇنغا بارسا بۇ جاھىل ئانىلار: «دەرياغا ئۆزۈمنى تاشلايمەن، ئېسىلىپ ئۆلۈپ بېرىمەن» دەپ قورقۇتۇۋاتسا، ھېچنەمە دېگىلى بولمايدۇ. جاھىللىق، مەنەنلىك، يۈرت-ۋازلىق قېنىغا سىڭىپ كەتكەن بۇ خوتۇنلار يۈز - ئابروىنى ساقلاپ قېلىش ئۈچۈن بولسىمۇ جېنىنى سېلىپ بېرىشى مۇمكىن.

گۈلسۈمخان قىزىنى يوقلىغان بولۇپ ھەر كەلگىنىدە مۇشۇنداق بېسىملارنى ئىشلىتىپ گۈلبانۇمنى بىئارام قىلىۋاتقان كۈندە مۇئەتتەرخانمۇ ئەنەزەرگە قىرىچە - يېنىچە تېگىپ، بىر گېپى مىخ، بىر گېپى زىخ بولۇپ سانجىلاتتى.

— ھەي غۇلجىلىقنىڭ يالىقىغا دۈم چۈشكەن لالما، — دەيتتى مۇئەتتەرخان ئەنەزەرنىڭ يۈزىچە، — ھېلىقى ئالۋاستىنىڭ تۇغاي دېمەمدە، ئەجەبمۇ چۈشمەسكە كەتتى ئۇ شۇم.

ياۋاش ئەنەزەر ئۈندىمەيتتى، پەقەت ئۆز ئىشى بىلەن مەشغۇل بولغان بولۇپ، ئاڭلىماسقا سالاتتى، دەردىنى ئىچىگە يۇتۇپ ئاندىن سىغا سۆز ياندۇرمايتتى. ئۇ گەپ قىلماي قانچە جىمىۋالغانىسىرى مۇئەتتەرخان تېخىمۇ ئەزۋەپلەپ كېتەتتى. ئۇ بارماقلىرىدىن نى پۈكۈپ ساناپ:

— يەنە ئىككى ئايدەك قاپتۇ. ئۇ بىتەلەي شۇم تۇغۇلسا،

ئانىسىغا بۇيرۇشى ئېنىق. سوغۇق زەللە خوتۇنۇڭ بىلەن ئاۋۇ دىۋانە قېرى ھەر ئايدا بېقىش ھەققى ئېلىپ بىزنى ئويۇڭايلا ئەپلەيدىغان بولدى - دە، - دەپ كۆزلىرىنى بىر قىسىملا چەك-چەيتىپ قوياتتى.

ئەنەر سەھرادىن قايتىپ كەلگەندىن بېرى ياللىغان ئۇستام-نى كەتكۈزۈۋېتىپ ئاكا - ئىنى ئىككىسى ئاشخانىنىڭ تاماق ئېتىش، قورۇما تەييارلاش ئىشلىرىنى قىلاتتى. ساباھەت بىلەن گۈلىنسا ئىككىسى تاماق توشۇش، جوزا سۈرتۈش، قاچا - قۇچە-لارنى يۇيۇشتەك مۇلازىم ئىدى. بەزىدە ئاكا - ئىنى ئىككىسىنىڭ بىرى مۇلازىملارغا ياردەملىشەتتى. مۇئەتتەرخان بولسا ئىشك تۈۋىگە قويۇلغان ئۈستەلدە ئولتۇرۇپ پۇل يىغاتتى.

مۇئەتتەرخان بۇنداق ئىزا - ئاھانەتلىك گەپلەرنى قىلغاندا، ساباھەت تۇمشۇقىنى دومسايىتىپ ئىشلەۋېرەتتى. ئابدۇسەمەتنىڭ بولسا قاپاقلىرى سېلىنىپ، غودۇڭشىغاچ، ئېغىر پۇشۇلداپ ئا-كىسىغا ئالىيىپ قوياتتى. ئەنەر گويا ھېچنېمىنى ئاڭلىمىغاندەك ئۇلۇغ - كىچىك تىنىپ قويۇپ، ئۆز ئىشى بىلەن بولاتتى. بۇلارنىڭ ئىچىدە بىرلا گۈلىنساخان خۇرجۇنى تولغان دىۋاندىك خۇشال ھالدا يۈگۈرۈپ يۈرۈپ تاماق توشۇش، جوزىلارنى سۈر-تۈش، قاچىلارنى غۇچۇرلىتىپ يۇيۇش بىلەن ئالدىراش ئىدى. ئۇ قىشچە تەييار تاماق يەپ، خاتىرجەم ئۇخلاپ ھېچنېمىدىن غېمى بولمىغاچقىمۇ چۆلدىن باغقا كۆچۈرگەن ياۋا گۈلدەك سەھەت تېپىپ بارغانسېرى ھۆسنىگە تولماقتا ئىدى. ئۇنىڭ تاتارغان، جۈدەڭگۈ ئاق سېرىق يۈزىگە قان يۈگۈرۈپ، سېمىز لەۋلىرى پارقىراپ تۇراتتى. بەدىنى ئەتكە تولۇپ خۇددى كۈنجۈرىدە باققان قازاق قويدەك ساغىرلىرى لەڭپۇڭدەك لىغىرلاپ، كۆكسى مۇڭ-گۈزدەك ئۇسۇپ چىققانىدى. گۈلىنساخان، مۇئەتتەرخاننى «ئانا» دەپ ئىلتىجا قىلغاندا ئاۋازى تولىمۇ ساز، مۇڭلۇق چىقاتتى ھەم ئۇنىڭ ئالدىدا كۈچۈكلىنىپ ئۆلەر - تىرىلىشىگە باقماي مۇلازىم-

لىق قىلاتتى. گۈلىنساخاننىڭ ئىشچانلىقىغا، مۇلايىملىقىغا، تىلىنىڭ يۇمشاقلىقىغا زوقى كەلگەن مۇئەتتەر خان ئۇنى دائىم ماختايتتى. بۇنىڭدىن ساپاھەتنىڭ غىچىقى كېلىپ: «ھىلىگەر داپشاق» دەپ تىللايتتى. گۈلىنساخان ساپاھەتكە ئۆتتۈرلۈك دادى - مۇئامىلە قىلغىنى بىلەن ئابدۇسەمەتنى ئىچىدە «غورا قاپاق توڭگەي» دەپ ئۆچ كۆرەتتى. بىراق ئەنزەرگە بۆلەكچىلا ئامراق ئىدى. ئۇ ھەر قېتىم ئوچاق بېشىدىن خېرىدارلارغا تاماق توشۇغاندا، چىنە - تەخسىلەرنى يەتكۈزۈپ بەرگەندە ئەنزەرگە لايىپىدە قاراپ، غەلىتىلا جىلمىيىپ قوياتتى. ئۇنىڭ سارغۇچ قارىچۇقلۇق بوز كۆزلىرى ئۆزگىچە گۈزەللىككە ئىگە بولۇپ، بەكمۇ ئىتتىك ئىدى. گۈلىنساخان كۆزلىرىنى يالت - يۇلت قىلىپ ئويناتقاندا ئەنزەرنىڭ ئىختىيارسىز تېنى شۈركۈنۈپ، يۈزىنى قاچۇراتتى. گۈلىنساخان بارغانسېرى خۇلق چىقىرىپ خۇددى ئىش كۆرگەن، جىگدە پۇراپ قالغان چوكانلاردەك قىلىق. لارنى قىلاتتى. ئۇ ئەنزەرگە يېقىنلاشتىمۇ ساغرىسىنى ئەتەي چاپقاپ، كۆكسىنى تىترىتەتتى ھەم لەپىپىدە كۆز تاشلاپ يەر باقاتتى. بىر - ئىككى ئايدىن بېرى مۇئەتتەر خاننىڭ سۆزلىرىنى ئاڭلىغانسېرى، ئەنزەرگە تېخىمۇ ئىللىق مۇئامىلە قىلىدىغان بولۇپ قالدى. «ئەنزەركا، ئۆرە تۇرۇپ ئىشلەپ چارچاپ كەتەتەن، بىردەم ئولتۇرۇۋېلىڭ»، «ئەنزەركا، چاي ئىچىۋېلىڭ»، «ئەنزەركا، بىر چىنە ئاش سېلىپ بېرەيمۇ؟» دېگەندەك سىلىق مۇئامىلىلەر ئەنزەرنىڭ كۆڭلىنى ئالغاندەك قىلغىنى بىلەن كەيپى غەش ئىدى. دەرۋەقە ئون ئالتە ياشنى تۈگىتىش ئالدىدا تۇرغان بىر قىزنىڭ بۇنداق دېقراپ قىلىشى ھەر كىمنى گۇمانغا سېلىشى تۇرغانلا گەپ. ئەمما مۇئەتتەر خان ئۇنداق ئويلىمايتتى. ئۇ، گۈلىنساخاننىڭ ئەنزەرگە نىسبەتەن بۇنداق جان كۆيەرلىكى، ئىما - ئىشارىلىرى ئەلۋەتتە ياخشىلىقتىن بېشارەت. شۇنىڭدىن باشلاپ مۇئەتتەر خاننىڭ قورسىقىغا بىر شەيتان كىردى.

ۋالدى. بۇ شەيتان ئۇنى كۈنسېرى ۋەسۋەسىگە سالماقتا ئىدى: توغرا، بۇ ئىگە - چاقىسىز قىزنى بالىچىلاپلا كېلىن قىلىۋالسا نېمىدېگەن بىلەن. ھېچقانداق چىقىمىسىز، ھەشەم - دەرەمىسىز كەلگەن بۇنداق ئامەتنى كۈندۈزى پانۇس يېقىپمۇ تاپقىلى بولماس. ئەنزەرنىڭ ئىلكىگە ئۆتكەندىن كېيىن مەڭگۈ ھەقسىز ئىشلەيدۇ. مۇشۇ ئائىلىنىڭ بىر كىشىلىك ئەزاسى بولغاندىن كېيىن تېخىمۇ جان كۆيدۈرۈپ، قانات ياپىدۇ - دە، تەسكەيدىكى يېڭى سالغان بىر ئېغىز ئۆينى تۇتۇپ بەرسە، ئەنزەرمۇ كۆز چانقىدىن نېرى بولمايدۇ. سۆڭەك ئىزدىگەن لالما ئىتتەك، ئۇچرىغان ھويلىغا كىرىپ كەتمەيدۇ. ھېلىقى ئېزىتقۇنى كۆرمىگەندىن كېيىن بارغانسېرى كۆڭلى سوۋۇپ ئۇنتۇيدۇ.

نەشكەشنىڭ ھەمدەم خىياللىرىغا چۆكۈپ كەتكەن مۇئەتتەر- خان بىر كۈنى كەچتە گۈلىنساخاننى ھۇجرىسىغا باشلاپ كىردى ھەم ئۇنىڭ ئىشقا پىششىق ئىكەنلىكى، تىرىشچانلىقى، جان كۆ- يەرلىكى، ئەخلاقلىق، ياۋاش - مۇلايىملىقىنى ماختىدى، ھەم ئۆزىنىڭمۇ ئۇنىڭغا ئاش - تاماق، كىيىم - كېچەك، ئىسسىق ماكان بېرىپ بېشىنى سىلغانلىقىنى دېيىشنى ئۇنتۇپ قالمىدى. گۈلىنساخانمۇ قول قوشتۇرۇپ ئۆرە تۇرغىنىچە «خۇش، خۇش...» دەپ ئىززەت - ئىكرامنى بەجا كەلتۈرۈپ تۇردى. — بىزنىڭ ئائىلىدىن مەڭگۈ كەتمەسلىكىنى خالامسەن، قە- زىم، — دېدى مۇئەتتەر خان تامدىن تارشا چۈشكەندەك، — سېنى بالام قىلىۋالغۇم بار، مېنە.

— ھېلىمۇ ئۆزۈمنى سىلنىڭ قىزلىرى دەپ بىلىمەن. — بارىكالا ئەقلىڭگە، ياخشىلىققا ياخشىلىق بىلەن جاۋاب قايتۇردى دېگەن مۇشۇ بالىكام، — مۇئەتتەر خان گەپنىڭ پوسكال- لىسىنى قانداق چىقىرىشنى بىلمەي بىردەم تېڭىرقاپ قالدى، — مېنىڭ دېمەكچى بولغىنىم قالا، سېنى كېلىن قىلىۋالغۇم بار. — راستما؟ — گۈلىنساخان قىزىرىپ، يۈزىنى يانغا ئۆرۈ-

دى، — ۋاي خۇدايىم ئەجەب بىر ئۇياتقىم كېلىپ قالدى. ئۆزلىرى ئانا... ئابدۇسەمەتنى كۆزدە تۇتىغانلا... ئۇنىڭ لايىقى بار جۇمۇسلا.

قىز بالا بۇنداق گەپلەرنى ئاڭلىغاندا تالاغا قېچىپ چىقىپ كېتىدىغان ياكى يۈزىنى تۇتۇپ ئۇن - تىنسز جىمىپ كېتەتتى. لېكىن گۈلىنساخاننىڭ «ئۆيسەن چىرىلى» دەپ بولغۇچە، «ئې-شېكىمنى نەگە باغلايمەن» دېگەندەك سايىراپ كېتىشى مۇئەتتەر-خاننىڭ ئاچچىقىنى كەلتۈرۈش ئەمەس، ئەكسىچە: «نېمىدېگەن ساددا، گۈل، سەممىي، دۇنيادا بۇنداق چىن ئەقىللىق قىز يوقتۇر» دەپ ئويلىدى. شۇڭا ئۇنىڭغا، ئۇنىڭ بۇنداق يەكدىللىكىگە تېخىمۇ ئامراق بولۇپ قالدى.

— ئەنەرە بالام بىرەر - ئىككى ئاي ئىچىدە ئاجرىد-شىدۇ، — دېدى مۇئەتتەر خان سىلىق تەلەپپۇزدا، — ئۇ، ئابدۇ-سەمەتكە ھەرگىز ئوخشاشمايدۇ. ياۋاش، ئاق كۆڭۈل بولغاچقا كىشىلەرنىڭ دامىغا ئاسانلا چۈشىدۇ. گۈلبانۇم دېگەن ئېزىتقۇ شەيتانمۇ ئۇنىڭ مۇشۇ ئاجىزلىقلىرىدىن پايدىلىنىپ ئۇنى ئازدۇ-رۇپ كەتتى.

— ئوقتۇم، ئانىكا، — گۈلىنساخاننىڭ خۇشاللىق ھەم ھاياجاندىن مىققىدە تېنى جىمىرلاپ كەتتى، — ئۆزلىرى دېگەندەك ئەنەرە كام كەم سۆز، ئەقىللىق، مۇلايىم، ئادەمنىڭ قەدىرىنى بىلىدۇ، كۆڭلىنى ئايدۇ. ئەمما...

— نېمە «ئەمما» ئۇ، — مۇئەتتەر خاننىڭ كۆزلىرى چوڭ ئېچىلدى، — نېمانداق ئىككى ئويلۇق بولۇپ، لىڭگىرتاقتاق گەپلەرنى قىلىسەن؟

— باشقىچە ئويلاپ قالمىسلا، ئانىكا، ئەنسىرەيدىغىنىم ئەنەرە ئاكام مەندەك تومپايلارنى يارىتارمۇ؟ — گۈلىنساخاننىڭ ئۇنى ئىچىگە چۈشۈپ پەس ئاۋازدا غودۇڭشىپ قويدى، — مەندىغۇ گەپ يوق، سىلەننىڭ، ئەنەرە كامنىڭ خىزمىتىنى قەۋەتلا قىلغۇم



بار.

— ھە ماۋۇ گېپىڭ جايىدا، — مۇئەتتەرخانىنىڭ كۆڭلى جايىغا چاشتى، — ئۇنىڭدىن خاتىرجەم بول، ئاجراشقان ھامان ئىككىڭلارنى قوشۇپ قويىمەن. لېكىن شۇنى ئېسىڭدىن چىقارما، ھازىرچە ئەزەر ئوقۇمىسۇن، چاندۇرۇپ قويساڭ ئىشنىڭ پۈيۈكىنى بۇزىسەن.

— بولىدۇ، ئانىكا.

— ھەي ئابايام «ئابدۇسەمەت ئاكىمنىڭ لايىقى بار» دېدىڭ. بۇنى سەن ئەدىن بىلىسەن؟

— ئۇ قىز ئاشخانىمىزغا كۈندە دېگۈدەك كېلىدۇ.

— ئەجەب مەن كۆرمەپتىمەن.

— ئۆزلىرى سەزمىدىلە، ئۇ يامانراق قىز ئوخشايدۇ. يولنىڭ ئۇ چېتىدە تۇرۇپ، شەرەت قىلىدۇ. ئابدۇسەمەت ئاكىم ھەرقانچە ئالدىراش بولسىمۇ ئىشنى تاشلاپ چىقىپ كېتىدۇ. — نەلىككەن ئۇ قېلىن داپشاق؟

— گەپ - سۆزلىرىگە قارىغاندا غۇلجىلىق قىزدەك قىلىدۇ.

مۇئەتتەرخان تۇنجۇقۇپ ئولتۇرۇپ كەتتى. قارا بۇ شۇملار.

نىڭ باشتۇڭلۇقىنى! بىرىنى غۇلجىلىقنىڭ چاڭگىلىدىن ئاجرىتال.

ماي قالغىنىدا، ئەمدى ماۋۇ غورا قاپاقنىڭ غۇلجىلىقنى تېپىۋال.

غىنىنى. توۋا! خۇپتەندىن قېچىپ تاراۋغا تۇتۇلدۇم،

دېگىنى شۇ - دە. بۇ شاۋۇچىلارغا غۇلجىلىقنىڭ جىنى چاپلاشقان.

مۇ، نېمە؟ قەشقەرلىكنىڭ كۈرەش - پىپەنلىرىدە ئۆلۈپ قالسىمۇ

كەلمەيدىغان گەپ ئىكەن. ھەممىنى قىلغان ئاشۇ ئەزەر دېگەن

مىس - مىس ئوغرى. «ۋاي ئانا، غۇلجىنىڭ بىر ئېرىقىدا

ھەسەل، بىر ئېرىقىدا شەرىپەت ئاقىدىكەن. ھۈنەر قىلىپ سىلىنى

گۈلدەك باقمىەن» دەپ شالۈكىنى ئېيتسا، بۇ پېشكەللىكلەرنى

ئويلىماي نېمە پوق يەپ كەلگەن بولغىتتى. بۇ ناكەسلەر غۇلجىد.

لىق ئالۋاستىلار بىلەن ئېغىز - بۇرۇن يالىشىپ يۈرسە دادىسى بىلەن ئاچىسىنىڭ زوھى قورۇنماسا. قورۇنىدۇ، قورۇنغاندىمۇ گۆرىدە تىك ئولتۇرۇپ قارغايدۇ، خۇداغا نالە قىلىدۇ. ئاقىۋەت بۇ ئىككى چەمبىرەكنىڭ ئىش - ئوقىتى روناق تاپماي كۈچىدا قالىدۇ.

مۇئەتتەرخان ئەتىسى كاسىدا ئولتۇرۇپ خېرىدارلاردىن پۇل ئېلىۋاتقاندا پات - پات بويىنى سوزۇپ كۈچىنىڭ ئۇ تەرىپىگە قارايتتى ھەم ئابدۇسەمەتنىڭ يۈرۈش - تۇرۇشىغا كۆز - قۇلاق بولاتتى. لېكىن ئوغلى ئىش بىلەن بەند بولۇپ، تالا - تۈزلەرگە چىقىمىدى ھەم سىرتقا بىرەر قېتىممۇ قاراپ قويمىدى. بۇ كۈلگە. لىك ئىش ئۈچ كۈن داۋاملاشتى. مۇئەتتەرخان قونداق ئىزدەۋاتقان مېككىيەندەك بويىنى سوزۇپ ھېلى تالاغا قارىسا، ھېلى ئابدۇسەمەتكە قارايتتى، ئۇنىڭ بويىنى تېلىپ ئاغرىپمۇ كەتتى. ئەمما تۆتىنچى كۈنى ئاق كەپتەر جۈپتىنى ئىزدەپ كەلدى. نەق شۇ كۈنى شەنبە ئىدى. كۈن غەربكە قىيىسىش بىلەن ئابدۇسەمەت ئوچاق بېشىنىڭ ئىشلىرىنى ئاكىسىغا تاشلاپ بېرىپ ئاشخانا مۇلازىملىق قىلدى، تاماق توشۇپ، جۈزا سۈرتۈپ، خېرىدارلارغا چاي قۇيۇپ يۈرسىمۇ كۆزى تالادا ئىدى، پات - پات سائەتكە قاراپ قوياتتى. «ھىم ئەسلىدە قانچۇق بىلەن سەگ ئۇچرىشىدىغان كۈنلىرىنى ئالدىن بەلگىلەپ قويۇپتەكەن - دە» دەپ ئويلىدى مۇئەتتەرخان. كۈچىنىڭ ئۇ قاسنىقىدا پەيدا بولغان قىز ئۇدۇلدەككى ئاشخانا ئىچىگە قارىغىلى تۇردى. ئابدۇسەمەت خۇشلۇقىدا قولدىكى دەسمانى تاشلاپ، ئىشك تۈۋىگە چىقىشى مۇئەتتەرخان غەزەپ بىلەن ۋارقىرىدى:

— ئابدۇسەمەت، ئىشنى تاشلاپ نەگە بارىسەن، ھۇ يارىماس.

— ھېلىلا كېلىمەن، ئانا.

— ياق، بارمايسەن، — مۇئەتتەر خان ئىشك بوسۇغىسىغا كەلدى، — ماڭ ئىشىڭنى قىل.

— كۆرمىدىلىمۇ روشەنگۈل كەپتۇ.

— ھەرقانچە ئالتۇنگۈل بولسىمۇ بارما دەيمەن.

— ئا... ئىشلىرىنى قىلسىلا، ئانا، ھەممە ئىشقا چېپىلىۋال.

ماي، قانداق دېگەن گەپ ئۇ!

ئابدۇسەمەت پەرۋايىغىمۇ ئالماي يۈگۈرۈپ كېتىپ قالدى.

ھايال بولماي قايتىپ كەلگەن ئابدۇسەمەت ئاشخانغا كىرىپلا

ئانىسىغا چېچىلدى. ئۇ، قىزنىڭ ئالدىدا «يۈزۈمنى تۆكتى»

دېگەن غۇم بىلەن جۇۋىسىنى تەتۈر كىيگەندى:

— نېمانداق قىلىلا دەيمەن، ئانا. ئۆتكەندىمۇ بىكاردىن -

بىكارغا خەقنىڭ بالىسىغا ئالىيىپ يۈزۈمنى تۆكتىلە. بۈگۈن

بولسا ئاشخاننى باشلىرىغا كىيىپ شەرمەندە قىلىۋاتىدىلا، ما

ئاشخاندا ئىشلەيمەنمۇ ياكى يوقال دەملا؟

ئابدۇسەمەت غودۇرىغانچە ئىچكىرىكى تاماق راسلاش بۆلۈمىد.

گە كىرىپ كەتتى. مۇئەتتەر خان كىرىپ - چىقىپ تۇرغان خېرىد.

دارلار، شۇنداقلا گۈلنىسا، ساباھەت، ئەزەرلەر ئالدىدا ئۆزىنىڭ

چاۋىسىنى چىتقا يېيىشنى خالىمىدىمۇ، ئەيتاۋۇر چىش يېرىپ بىر

نېمە دېيەلمىدى. لېكىن ئەمەن يۇتۇۋالغاندەك كەچكىچە كۆڭلى

غەش ھالدا يۈردى. ئىشتىن چۈشۈپ ئۆيگە قايتىپ كەلگەندىن

كېيىن ئابدۇسەمەت كىيىملىرىنى ئالماشتۇرۇپ ئانىسىنىڭ «نە-

گە بارىسەن؟ ساڭا دەيدىغان گېپىم بار» دېگەن سۆزىگىمۇ پىسەنت

قىلماي غىپلا تىكىۋەتتى. مۇئەتتەر خاننىڭ ئاشخاندا ئويلىغان:

«خەپ كەچتە ئەدەبىڭنى بەرمەيدىغان بولسام» دېگەن ئۈمىدىمۇ

سۇغا چىلاشتى. شۇنداقتىمۇ كاللىسىغا بىرەر ئىش كىرىۋالسا

ئۇيقۇسى كەلمەيدىغان بۇ ئانا مىت قىلىپ كۆز يۇمماي ئوغلىنى

ساقلىدى. تۈن نىسپىگە يېقىن دەرۋازا تاراقلاپ، ئابدۇسەمەت

ھويلىغا كىرىپ كەلدى. ئۇ، تەسكەيدىكى ئۆز ھۇجرىسىغا كىرەي دەپ قەدەم ئېلىشى، مۇئەتتەرخان پېشايۋاندا پەيدا بولدى.

— ماڭە ئۆيگە كىر، ساڭا گەپ بار، — دېدى مۇئەتتەرخان زەردە بىلەن، — ئەجەب قۇيرۇقۇڭنى تۇتقۇزمايسىنا.

ئابدۇسەمەت غىياڭ قىلماي ئانىسىنىڭ ئارقىسىدىن كىرىپ گىلەمگە ئولتۇردى — دە، تامغا يۆلەندى، ئۇنىڭ تاشتەك قاتقان چىرايىدىن ئاچچىقى ھېلىھەم يانمىغانلىقى چىقىپ تۇرسا، ھەردە كىتىدىكى بىرخىل بىغەملىك، مەنسىتمەسلىكتىن، ھەرقانداق بالايىبەتتەرلەرنى پىسەنتىگە ئالماسلىقتەك مەنە بىلىنىپ تۇراتتى. — نەگە باردىڭ؟ — مۇئەتتەرخان چېكىتتەك قالدۇردى.

— كىنوغا.

— كىم بىلەن؟

— روشەنگۈل بىلەن. ھە بولماپتىمۇ؟ غۇلجىلىق تارانچى قىزى بىلەن...

— پاھ، ئەجەب يوغان سۆزلەيسەنغۇ؟

— گۇناھ قىلمىغاندىن كېيىن.

— ھەي مۇناپىق، داداڭ بىلەن ئاچاڭنى كىم ئۆلتۈرگەنلىك.

كىنىمۇ ئاڭقىرالماس بولۇپ قالدىڭما؟

— ئادەم تىللىماي، قورساقلىرىدىكى غۇمنى دېسىلە،

ئانا، — ئابدۇسەمەت شارىتلا تۇرۇپ گىلەمگە تىزلاندى، — دادام بىلەن ئاچامنى روشەنگۈل ئۆلتۈرمىگەن.

— ئۇ ئۆلتۈرمىگەن بىلەن ئۇنىڭ ئەجدادى، يەتمىش پۇش.

تى، بىر يۇرتلۇقى، جەددى — جەمەتى ئۆلتۈردى. ئۇقتۇڭما.

— ئەگەر دادام بولغان بولسا ھەرگىز ئۇنداق دېمەيتتى، —

ئابدۇسەمەتنىڭ ئاۋازى ۋەزىمىنلەشتى، — تاشمەمتەك بىر ئا.

ئەھلىنىڭ قىلغانلىرىنى بىر پاك قىزغا ئارتىپ قويۇشتىن ئۇيالا.

ماملا، خۇدادىن قورقماملا؟ تەيپۇنەم زامانىسىدىكى قورساق

كۆپۈكى، كۆڭۈل ئاغرىقىنى دەستەك قىلىپ ئاكىمىمۇ پاراكەندە قىلىۋەتتىلە، ئەمدى نۆۋەت ماڭا كەلدىمە؟ بىلىپ قويسىلا، ياخ- شىلىق بىلەنمۇ، يامانلىق بىلەنمۇ روشەنگۈل بىلەن توي قىلغىنىم قىلغان!

— ئۇخلاپ چۈشۈڭ، ئىپلاس.

— يامىنى كەلسە ئۆيدىن قوغلاپ چىقىرارلا يا ھازىرلا چى- قىپ كېتەيمۇ، ئاشخانلارغا ياللانساممۇ، قۇرۇلۇشلاردا ئىشلى- سەممۇ جېنىمنى باقالايمەن. ئاكام بىلەن ئىككىمىز چىقىپ كەت- سەك، ئەتە - ئۆگۈن ساباھەتنى غۇلجىلىقنى تاپتىڭ دەپ ئۇنى ھەيدەپ چىقارسىلا، ئاندىن ماۋۇ قورۇنى ئوڭچە باشلىرىغا كىيىپ قالماسلا، قانداق دېگەن بىمەنىلىك بۇ!

مۇئەتتەرخاننىڭ بېسى يانغانىدى. ئۇ قاپقى ئۇششۇق ھارام- زادىنى ئۆيگە ئەكىرگەنلىكىگە، سۆھبەتلەشكەنلىكىگە پۇشايمان قىلىپ قالدى، مۇئەتتەرخان ۋە گۈلسۈمخانلاردەك ئانىلارنىڭ بوزەك قىلىشى، دەشەنەم بېرىپ دەردىنى چىقىرىشى، ئانىلىق ھۆكۈمرانلىقىنى يۈرگۈزۈشى ئۈچۈن ئەنەر، گۈلبانۇمغا ئوخ- شاش كونا ئەقىدە، قائىدە - يوسۇنلار رامكىسىدىن چىقالمايدىغان مۇمىن بىچارىلەر كېرەك ئىدى. بىراق ئابدۇسەمەتتەك بۇرنى كۆپكەن، ناھەقچىلىككە چىدىماي يېرىلىدىغان، پادىشاھ، ئالىم- كەن دېمەي يۈز تۇرانبەك ھۆكۈمرەيدىغان بۆرە تەبىئەتلىكلەر باشقىد- لارنىڭ قازغان ئورنىغا پۇت ساڭگىلىتىپ بەرمەيتتى، قۇرغان قاپقانلىرىغا دەسسىمەيتتى.

— ھەي جوھۇت، ئانىنى قاقشاتقان، ئانىنى يىغلاتقان، ئانىنى خارلىغان ئادەم دوزىخى بولىدۇ، — ئاسانلىقچە كۆزىدىن ياش چىقمايدىغان مۇئەتتەرخان ئوغلىنىڭ ھەق سۆزلىرىدىن نو- مۇسقا قالدىمۇ، ئۆكتەملىك بىلەن يىغلاپ قارغاشقا باشلىدى، — ئاھ خۇدايىم، پۇتلىشىپ ئۆلەرسەن، غايىب ئوققا نېسىپ بولار-

سەن، ئاغزىڭغا بىرەر چىقار، مېنى قاقشاتتىم دەمسەن، ئۆزۈڭگە يانار ئىلاھىم.

— قارغىسىلا، ئانا، قارغاۋەرسىلە، ئۆز باغرىنى يېرىپ چۈشكەن بالىسىغا ئۆلۈم تىلەپ قارغىغان ئانىنى بىرىنچى قېتىم كۆرۈۋاتىمەن، — ئابدۇسەمەتنىڭ تەلەپپۇزى بارغانسېرى قاتتىقلاشتى، — توغرا، ئانىلار ئۇلۇغ. شۇڭا مۇھەممەت پەيغەمبىردىن: «جەننەت ئانىلارنىڭ تاپىنى ئاستىدا» دېگەن. بىراق شۇ ئۇلۇغلۇق: ئېغىر قورساق كۆتۈرۈپ تۇغۇش، ئاق سۈت يېرىپ بېقىش، پەرزەنتلىرىنىڭ ئارزۇ - ئارمانلىرىنى ئىشقا ئاشۇرۇش، قىز - ئوغۇللىرى خۇشال بولىدىغان پاك ئىشلارغا ھەمقان بولۇشتا كۆرۈلمەمدۇ. لېكىن سىلىچۇ؟

— يوقال نىجىس، ماڭا نەسىھەت قىلىپ ۋازۇھا ئوقۇغىچە ئۈمىچىڭنى ئىچ، پىتىڭنى چاق، — پۈتۈنلەي سۆزدە تۇتۇلۇپ قالغان مۇئەتتەرخانىنىڭ ئەرۋاھى قىرىق گەز ئۆرلەپ چالۋاقاپ كەتتى، — ۋۇ زۇۋانىڭ تۇتۇلغۇر ئىمانسىز، ئىلاھىم ئۆلۈكۈڭ كۈچىدا قېلىپ ئىتلارغا يەم بولارسەن، قاغا - قۇزغۇن كۆزلىدە رىڭنى چۇقار، بەدەنلىرىڭ قۇرتلاپ، قارىچۇقلىرىڭ پىلىدىرلاپ قالار.

ئىتنىڭ قارغىشىغا پىت ئۆلمەپتۇ دېگەندەك، مۇئەتتەرخان ئاشۇ رەڭگارەڭ قارغىشلىرىنىڭ بىرەرى ئەمەلدە كۆرۈلۈشىگە ئۆزىمۇ ئىشەنمەيتتى ھەم كۆرۈلۈشىنىمۇ خالىمايتتى. ئەمەسە نېمە ئۈچۈن ئۆزىنى بىئارام قىلىپ شۇنچىۋالا ئەزۋەيلەپ كېتىدۇ. ئەلۋەتتە باشقىلارنى ئورۇنسىز تىللاپ، قارغىسا ئىماندىن ئازىدۇ، دېگەن ئىبرەتلىك سۆزىمىزمۇ بار. بولىدىلا بۇلارنى بىزمۇ ئەزۋەيلەپ كەتمەيلى. پەقەت ئاتا - بوۋىلىرىمىزدىن قالغان: «ئۆگەنگەن خۇي ئۆلگۈچە چىقماس» دېگەن سۆزلىرىنى ئەسلەپ ئۆتسەكلا بەس.

گۈلبانۇم ۋاقتى - قەرەلى توشماي تۇرۇپلا قىز تۇغدى.  
 گۈلسۈمخان ئۇنى بالىسى بىلەنلا ئۆيىگە ئەكېلىۋالغىنىغا بىر ئاي  
 بولۇپ قالدى. بۇ بىر ئاي ئىچىدە مۇئەتتەرخان ئىككى قېتىم  
 كېلىپ غوۋغا كۆتۈردى. ھەر قېتىمدا دەرۋازا ئالدى، تام قوشنىد-  
 لارنىڭ ئۆگزىلىرى تاماشا كۆرۈۋاتقانلار بىلەن تولدى، ھەتتا  
 ئۇششاق بالىلار تام ئۈستىلىرىگە مىنىپ ئولتۇرۇشاتتى. مۇئەت-  
 تەرخاننىڭ تىلى شۇنچە زەھەر بولۇپ، ئىچكىرىكى ئۆيدە بالىسى-  
 نى ئېمىتىپ ئولتۇرغان گۈلبانۇم قوقاستا پۇچىلانغاندەك بولۇپ  
 كەتتى. راست گەپنى قىلغاندا ئەنزەر بىلەن قاچقىنىغىمۇ مىڭ  
 تويدى. مۇئەتتەرخاننىڭ ئالغانلىرىغا قارسىلىدىتىپ ئۇرۇپ  
 تۇرۇپ:

«ھەي قەلەندەر - دىۋانلىرى، قىزىڭ دېگەن بۇزۇق ئازدۇر-  
 مىغان بولسا، ئوغلۇم مۇشۇ يولغا ماڭارمىدى. قىزىمنىڭ يۈزىنى  
 ئېچىۋالاي بىر ھەپتىلىك، دېيىشتىڭ، ماقۇل دېدىم. كېيىن  
 ئوغلۇمنىڭ پۇلىغا كۆزۈڭ قىزىرىپ بىر يىللىق دەپ يالۋۇر-  
 دۇڭ، ئۇنىڭغىمۇ بوپتۇ، دەپ قورسىقىمنى كەڭ تۇتتۇم. ئەمدى  
 يەنە قاچانغىچە ئارقىغا سۆرەيسەن - ھە؟ بىلىمەن سەن خەقنىڭ  
 نىيىتىنى! ئوغلۇمنى شىلىپ يەپ، گاڭسا - جىسا قىلمىغۇچە  
 نەپسىڭ قېنىشمايدۇ...» دېگەن بۇ سۆزلىرى ھەرقانچە غۇرۇر-  
 سىز، يوقسۇزلۇق ئازابىدىن ۋىجداننى يوقاتقان كۆك نامراتىمۇ  
 قان سىيدۇرۇۋېتەتتى. سۆڭەكتىن سۆڭەككە ئۆتۈپ، يۈرەكنى  
 خۇن قىلىۋېتىدىغان بۇ خورلۇقلار گۈلسۈمخان ئائىلىسىنى، بو-  
 لۇپمۇ گۈلبانۇمنىڭ ئىززەت - نەپسىنى يەرگە ئۇرۇپ باش كۆ-  
 تۈرگۈسىز قىلىۋەتتى. ئەمدى ئەنزەر بىلەن قانداقمۇ بىر ئۆيدە  
 ئولتۇرغىنى بولسۇن؟ «بوپتۇلا، ئاڭلىمىغان - كۆرمىگەن بو-  
 لاي» دەپ يەنە قاچسا، مۇئەتتەرخاننىڭ دېگەنلىرى راستقا ئايلا-

مامدۇ. ئۇ چاغدا گۈلبانۇم ئەنزەرنىڭ پۇلىغا، مېلىغا، ھۈنرىگە كۆزى قىزىرىپ، ئۇنى ئازدۇرغانلىقىغا ھەممە خەق ئىشىنىدۇ. مۇئەتتەرخان ئاسماقچىلاپ بېسىپ كېلىپ ئاپىسىنى قىيىن ھالدا قويدۇ. ئۇ چاغدا گۈلسۈمخان نومۇسقا چىدىماي ئۆزىنى بىرنېمە قىلىۋالسىچۇ. ئەمدى... ئەمدى ئاچرىشىپ كەتسە بولغۇدەك. بۇ قارا تەقدىرگە ئەلھۆككىملىلا دېمەكتىن باشقا چارە يوق ئوخشايدۇ.

بۇ چاغلاردا ئەنەيتۇللا ئىچكىرىدىن مال ئەكىلىشكە كەتكەندى. ئەمما مۇئەتتەرخان ئىككىنچى قېتىم كەلگەندە ئانچە كۆكرەملىك قىلالىمىدى. چۈنكى ئەسقىر ئەنەيتۇللا ئېلىپ بەرگەن تراكتورغا كوزۇپنى سۆرتىپ كىرىپ كەلگەنىدى. ئۇ ھويلا ئوتتۇرىسىدا غالۋاراۋاتقان خوتۇننىڭ سەت تىللىرىنى ئاڭلىدى - دە، قايىقتىندۇر قولىغا چىقىپ قالغان يوغان تاياقنى ئېلىپ ئۇنى ھويلا ئىچىدىلا سۈر - توقاي قىلىپ قوغلىدى. مۇئەتتەرخاننىڭ دۈمبىسىگە بىر - ئىككى تاياق تېگىشى بىلەنلا قورقۇپ، چىرىق - راپ توپلاشقان ئادەملەر ئارىسىغا قاچتى. شۇ ئەسنادا بىرنەچچە ياش بالىلار ئەسقىرنى قۇچاقلاپ تۇتۇۋالدى. مۇئەتتەرخان بولسا قۇيرۇقىنى خادا قىلدى. گەرچە ئەسقىر ئەڭ ھالقىلىق پەيتتە ئەسقاتقان بولسىمۇ، لېكىن كەچ تەرەپتە ئاپىسى بىلەن گۈلبانۇمنى تىللاپ باش كۆتۈرگۈسىز قىلىۋەتتى. گۈلسۈمخان شۇنچە قاتتىق ھاقارەتلەرنى ئاڭلاپ تۇرۇقلۇق كۆڭلىدە خۇش بولدى. چۈنكى بۇ، گۈلبانۇم ئۈچۈن باراڭ كىۋىستىپ بولۇپ، ھەرقانداق پەندى - نەسىھەتلەرنى بېسىپ چۈشىدىغان ئەمەلىي ئاگاھلاندۇرۇش، سەسكەندۈرۈش سىگنالى ئىدى. ئەسقىرنىڭ ئۆز ھەدىسىنى: «بۇزۇق، رەسۋا، شاپاقچى، ئەنزەرنىڭ يۇندىسىغا دۈم چۈشكەن جالاپ...» دېگەندەك پاسكىنا تىللىرى گۈلبانۇمنىڭ پاك - غۇبارسىز يۈرىكىگە مىخ قاققان دەك ئازابلاندى. دەرۋەقە بۇ ئىككى ئائىلىنىڭ، ياق، ئىككى خوتۇننىڭ مەدە-



مەنلىك، يۇرتۋازلىق جەدىلى قارار تاپىدىغاندەك ئەمەس ئىدى. گۈلبانۇمنىڭ قەرەلى توشماي تۇغۇپ قويۇشىغىمۇ مۇشۇ ئىككى ئانا سەۋەب بولدى. گۈلسۇمخان كۈندە دېگۈدەك بېرىۋېلىپ ئاھا- نەت قىلىپ، ھادىلىنى ماختاپ، ئەنزەرنى تىللاپ ئېغىربوي ئايالنى ئارام ئالدۇرغىنى قويىمىدى. بالىنىڭ نورمال يېتىلىشىگە ئىمكان بەرمىدى. ئاپىسى كەتكەن ھامان ئىچ - ئىچىدىن ئۆرتىلىپ چىققان ياشنى سۈرتۈپ ئۆلگۈرتەلمىگەن گۈلبانۇم دەردىنى ئىچىگە يۈتۈپ تاماق گېلىدىن ئۆتمەيتتى. ئەنزەر يالۋۇرۇپ، خاپا بولۇپ تۇرۇۋالغاندىلا ئېرىنىڭ كۆڭلى ئۈچۈن ئازراقلا بىرىنمە يەپ بول- دى قىلاتتى. شۇڭا ئۇ تېزلا جۈدەپ كەتتى، ماغدۇرسىزلىنىپ بېشى قاياتتى، كۆزى قاراڭغۇلىشاتتى. شۇنداق كۈنلەرنىڭ بىرىدە گۈلبانۇم ئۆيىدە يالغۇز، ماشىنىدا ئىش قىلىۋاتاتتى، مۇئەتتەر- خان كىرىپ كەلدى. گۈلبانۇمنىڭ ئاجىز يۈرىكى خۇددى بۇرىدىن ئۆركۈگەن قوي توپىدەك تەرتىپسىز ئۇرۇپ، چىرايى پەنجىرە قەغىزىدەك ئاقىرىپ كەتتى. شۇنداقتىمۇ ئۇ ئارانلا ئورنىدىن تۇردى.

— ئەسسالام، — گۈلبانۇم ئېگىلىپ تەزىم قىلدى، — كەلسىلا، ئاپا، ئوبدان تۇردىلىمۇ؟

مۇئەتتەر خاننىڭ خۇدا سالىمى بىلەنمۇ كارى بولمىدى. ئۇ، قوش كىشىلىك كارىۋاتقا سېلىنغان تېكىمەت كىگىزگە، تامغا ئېسىپ قويغان يىپەك ئەدىيالغا، ساندۇق ئۈستىدىكى تور يېپىلا- خان يوتقان - كۆرىپلەرگە بىر قۇر ئالىيىپ چىققاندىن كېيىن كارىۋاتقا كېلىپ ئولتۇردى. گۈلبانۇم چاي قىلماقچى بولۇۋىدى، ئۇ: «بولدى ئۈستىمىدىم، مەن چاي ئىچكىلى كەلمىدىم» دەپ خۇددى ئۆچكە ھويلىغا كىرىپ بولغۇچە پۇرىقى ئۆيگە كىرگەندەك كېلە - كەلمەيلا غودۇدۇڭ گەپلىرىنى باشلىدى:

— ھە، ۋاقتىمىز قاچان توشىدۇ؟ — مۇئەتتەر خاننىڭ چە- رايىدىن مۇز يېغىپ تۇراتتى.

— ماي ئېيىنىڭ بەش - ئالتىلىرىدىن ئەنسىرەۋاتىمەن...  
— ئەنەر بىلەن قانداق مەسلىھەتكە كەلدۇق؟  
گۈلبانۇم قەينانىسىنىڭ نېمە دېمەكچى ئىكەنلىكىنىڭ تېگىد-  
گە يەتتى. ئۇ، بىر يىللىق سۈرۈكنى ئەسكە سالغىنى كەلگەنلىكى  
ئېنىقلا تۇراتتى. گۈلبانۇم دەرمەھەل نېمە دېيىشنى بىلمەي،  
تەمتىرەپ قالدى.

— ھە، زۇۋانىمىز تۇتۇلۇپ كەتتىغۇ، ئەنەر دەك يانچۇقىدا  
پۇلى بار، قولىدا گۈلدەك ھۈنرى بار يىگىتكە پايلماي قالدۇق-  
ما، — مۇئەتتەرخاننىڭ بىردىنلا ئاغزى بىزەپلىشىشكە  
باشلىدى، — بىرىمىمىزنى جۈپ يۇمىلاق قىسىپ، ئاۋۇ ھارام-  
لىق چۈشكەن ھامان بىر تەرەپ بولمىسا ئىككىلىگە  
ياخشىلىق يوق.

— ئەمدى... ئەمدى... ئەنەر ئۇ...

— ھە ئۇ ئاجراشمايمىز دېگەنمىدى، — گۈلبانۇمنىڭ باش  
لىشىقىنى كۆرگەن مۇئەتتەرخاننىڭ چىرايى بىراقلا ئۆزگەر-  
دى، — پوقنىڭ ئىسسىقنى يېيىشپەن، سەنمچۇ، پوتلا -  
مىشىقنى ئېقىتىپ، ئاينا قلاپ، غىلجىلاپ، قەستەن سۇۋىنىپ  
ئەر كىشىنى ئۆزۈڭگە قارىتىشقا، شەيتىننى قوزغاشقا ئۇستا  
نېمىكەنەن، بولمىسا ئەنەر ئۇنچىۋالا يېنىك بالىلاردىن ئەمەس  
ئىدى.

— ۋىيەي نېمە دەۋاتىدىلا، مەن ئۆمرۈمدە ئاڭلىمىغانلا  
گەپلەر ئىكەنغۇ بۇ...، — گۈلبانۇم تۇيۇقسىزلا ئۆزگەردى. ئۇ  
ئىككى ئالدىقىدا قورسىقىنى تۇتقانچە، خىش يېيىتىلغان يەردىلا  
ئولتۇرۇپ قالدى. ئۇنىڭ چىرايىنىڭ سېرىق سەمبە گۈلدەك  
سارغىيىپ، كۆزلىرىنىڭ يۇمۇلۇپ كېتىۋاتقانلىقىدىن قورقۇپ  
كەتكەن مۇئەتتەرخان ئاستىلا چىقىپ كەتتى.

... قىزى ئالىنۇر (بالا تۇغۇلۇپ ئۈچىنچى كۈنى گۈلسۈمخان  
مەسچىتىنىڭ ئىمامىنى چاقىرىپ كىردى. ئۇ ئەرزان قىچقىرىپ

ئېتىنى قويغانىدى) تۇغۇلۇپ قىرىقى توشمايلا ئورنىدىن تۇرۇپ كەتكەن گۈلبانۇم قىزىنىڭ لاتىلىرىنى يۇيۇۋېتىپ مۆل - مۆل يىغلىدى. توۋا بۇ دۇنيادا ئىچ كۆيەر ئادەم قالماپتۇ. ئاپىسى ئاغزى بېسىقماي ئاجراشقىن دەپ تىللىسا، دادىسى مەرۇپ چېغىدا دېمىگەن - ئەتىگىنى قالمىدى. ئىنىسى ئەسقەر بولسا ئۆمرىدە ئاڭلىمىغان قاباھەتلىك تىللار بىلەن ھاقارەتلىسە، مۇئەتتەرخان ئوغلۇمنى ئازدۇرغان بۇزۇق دەپ خورلىسا، زادى بۇ دۇنيادا ئۇلارغا خەير خاھلىق قىلىدىغان بىرەرى چىقماسمۇ؟ ھەر ئىككىسىنىڭ بىر - بىرىگە مەيلى بار ئىكەن، خۇدا سالغان كۆڭۈل - كەن، دەيدىغان بىرمۇ ئادەم چىقمىسا، زادى بۇ نېمە تارتقۇلۇق. مانا ئەنزەر بىلەن كۆرۈۋاتىدىكىن؟ ياكى ئۇمۇ گۈلبانۇمدەك ئىسكەنجىدە قېلىپ ئاھ ئۇرۇپ يۈرەمدىكىن؟ نېمىشقىمۇ سەھرادىن قايتىپ كەلگەن بولغىيتتى. ئاشۇ دىلكەش، ساددا، خۇش پېئىل دېھقانلار ئارىسىدا مەڭگۈ يىلتىز تارتىپ، كەلمىسە، شەھەرنى، شەھەر - لىكلەرنى كۆرمىسە، شەھەردىكى ھىيلە - مىكىر، قاقتى - سوقتى، ھارامزادىلىكلەردىن خالىي ياشىسا جەننەت ھۇزۇرى دەپ - گەن شۇ ئەمەسمۇ! ئاتا - بوۋىلىرىمىز: «قايناق سۇ ئىچ، كۆڭلۈك تىنچ» دەپ خويمۇ توغرا دەپتىكەن.

بۇ كېچە گۈلبانۇم زادىلا ئۇخلاپتى. ئېغىر ھاردۇق يەت - كەن گۈلسۇمخان قاتتىق ئۇخلاپ كەتكەنىدى. تۈن نىسپىي بولاي دېگەندە ئۆگزىگە ئارقا - ئارقىدىن ئىككى چالما چۈشتى. يۈرىكى ئاغزىغا تىقىلىپ قالغان گۈلبانۇم چىقايۇ، چىقايۇ دېگەندەك ئىككى ئويلۇق بولۇپ قالدى. چۈنكى مۇئەتتەرخاننىڭ خەلقىئالەم ئالدىدا قىلغان ھاقارەتلىرى ئۇنىڭ يولىنى توسۇپ تۇراتتى. بىر - راق يۈرەك، ئوقۇرىنىڭ ھىدىنى ئالغان توسۇن ئانتەك تېپچەك - لەپ قويمايتتى. شۇ چاغدا ئۆگزىدە «بوك» قىلىپ يەنە بىر قېتىم شەپە بەردى. بۇ ئەنزەرنىڭ تەقەززالىق ئىچىدە ساقلاۋاتقان -

لىقىنىڭ بەلگىسى ئىدى. گۈلبانۇم ئاۋۋال بۆشۈككە قارىدى،  
بوۋاق پۇشۇلداپ ئۇخلاۋاتاتتى. ئاپىسى بولسا ھېچنېمىنى توپماي-  
دىغاندەك بوش خورەك تارتىۋاتاتتى. گۈلبانۇم چاپىنىنى  
كەيدى - دە يوتقاندىن سۇغۇرۇلۇپ چىقتى ۋە تېلىقىپقنا ئىشىك  
تەرەپكە تىمىسقىلاپ ماڭدى. سىرتتا يامغۇر بىر خىلدا سىمىلداپ  
تۆكۈلۈۋاتاتتى. ئۇ دەرۋازىدىن چىقىپ بولغۇچە ئەنەر ئۇنى قات-  
تىق قۇچاقلاپ باغرىغا باستى. ئۇلارنىڭ نەپەسلىرىلا قوشۇلۇپ  
قالماي بەلكى كۆز ياشلىرىمۇ بىر - بىرىگە سۇۋۇشۇپ، ھەر  
ئىككىسىنىڭ يۈزلىرىنى ھۆل قىلىۋەتتى. ئۇلار شۇ تەرىقىدە بىر  
ھازا ئۇن - تىنسىز ئايرىلماي تۇرۇشتى.

— ئاھ گۈلبانۇم، مېنىڭ پەرىشتەم بۇ دۇنيادا  
بارمۇسىز، — ئەنەر نەپەس يېتىشتۈرەلمەي ئېغىر ھاسىد-  
رايتتى، — مەن سېغىنىش ئىسكەنجىسىنىڭ قاتتىق سىقىشىغا  
ئۇچرىدىم. سىز مېنىڭ كۆزلىرىمدىن ئۇچۇپ كەتتىڭىز، سىز-  
نىڭ سۆزلىرىڭىز، كۆزلىرىڭىز، سەرۋىدەك بويلىرىڭىز، تاتلىق  
قىلىقلىرىڭىز، ھەتتا ئاچچىقلاشلىرىڭىزمۇ تۇتيا بىلىنىپ  
كەتتى.

ئەنەر ئەنقارنىڭ سۈتىدەك تۇتيا بىلىنگەن يەرلەرنىڭ ھەم-  
مىسىگە توپماي - توپماي سۆيەتتى. كۆزلىرىدىن بولسا جۇدالىق  
ياشلىرى تۆكۈلەتتى. گۈلبانۇممۇ «ئاجرىشىپ كەتسەم بولغۇ-  
دەك» دېگەن سۆزلىرىنى ئۇنتۇپ، ئېرىنىڭ باغرىغا سىڭىپ كەت-  
كەندى. ئەگەر مۇمكىن بولسا ھازىرلا ئۆزىنىڭ ئۆيىگە قايتىپ،  
ئۇنىنى قويۇپ بېرىپ يىغلىسا، ئىچىگە توشۇپ كەتكەن دەردلىرى-  
نى بىر - بىرلەپ بايان قىلسا، زادى نېمە ئۈچۈن؟ دەپ سورىسا،  
قورساق كۆپۈكى بوشاپ قالارمىدىكىنناڭ.

يامغۇر بارغانسېرى ئىتتىكىلەپ يېغىشقا باشلىدى. گەرچە  
ئۇلار بىر تۈپ يۇمىلاق سېدىنىڭ تېگىدە بولسىمۇ ئۈستۈشلىرىغا  
يامغۇر تۆكۈلۈۋاتاتتى. ئەنەر چاپىنىنى سېلىپ، ئايالىنى يۆگەپ

قويدى. ئۇ، گۈلبانۇمدىن ئايرىلغان ئوتتۇز نەچچە كۈندىن بېرى  
 ئانىسىنىڭ رەھىمسىز ئالقانلىرىدا ئېزىلمەكتە ئىدى. مۇئەتتەر-  
 خان ئۇنىڭغا ئاشخانىدىكى گۈلىنسا بىلەن توي قىلىسەن، دەپ  
 چىڭ تۇرۇۋالدى. ئەنئەنىۋىي رەت قىلغانسېرى ئانىسى ئۇنى ئۆز  
 ئۆيىگە بارغىلى، ئاشخانىدا ياتقىلى قويماي ئانىسىنىڭ ھۇجرىسى-  
 غا سولاپ قويدى، ھەتتا دەرۋازىنىڭ ئىچىدىن قۇلۇپلاپ ئاچقۇچى-  
 نى ئەكىرىپ كەتتى. ئاكا - ئىنى بىللە ياتقان كۈنلەردىن باشلاپ  
 ئابدۇسەمەت ئاكىسىغا دادىل بولۇش، قورقماسلىق، ئادەمدەك  
 ياشاش ھەققىدە نۇرغۇن گەپلەرنى قىلدى. بىراق ئەنئەنىۋىي: «ئادەت-  
 لىنىپ قاپتىمەن، قىلاي دەيمۇ ئوخشىتالمايدىكەنمەن» دەيتتى،  
 راست، كىچىكىدىن تارتىپ دادىسى: «ئەخلاق - پەزىلەتلىك  
 بولۇش، ياۋاش - يۇمشاق بولۇش، ئاتا - ئانىنى ھۆرمەت-  
 لەش مۇقەددەستۇر، بولۇپمۇ ئانىنى رەنجىتسە خۇدامۇ راۋا كۆر-  
 مەيدۇ» دېگەندەك پەندى - نەسىھەتلەرنى قىلاتتى. ئانىسى بولسا:  
 «باشتاق يۈرسەڭ يامان بولىدۇ، ئۆرە تۇرۇپ سىيسەڭ يامان  
 بولىدۇ، ئاغزىڭنى ئېچىپ ئەسنىسەڭ يامان بولىدۇ، خەققە ئالاي-  
 ساڭ يامان بولىدۇ، بۇرنۇڭنى كۈچىلساڭ يامان بولىدۇ...»  
 دېگەندەك ئايىغى چىقماس «يامان بولىدۇ» لارنى ئۆگەتتى.  
 «قورقماس بول، جۈرئەتلىك بول، چەبەس بول، ئەركىن بول،  
 بوزەك بولما، بىركىم بىرنى سالسا سەنمۇ كەلتۈرۈپ ئىككىنى  
 سال، جېدىلىڭنى تالادا تۈگىتىپ كىر، ئوغۇل بالىدەك قەيسەر  
 بول...» دېگەنلەرگە ئاتا - ئانىنىڭ ھەر ئىككىلىسى بەكمۇ نامرات  
 ئىدى. دەر ھەقىقەت ئەنئەنىۋىي «ئادەتلىنىپ قاپتىمەن» دېگەندە-  
 مۇ، بالىلىق، ئۆسمۈرلۈك چېغىدىن باشلاپلا قانلىرىغا سىڭگەن  
 نۇرغۇنلىغان تەتۈر نەسىھەتنىڭ مەھسۇلى ئىدى. شۇڭا ئابدۇسە-  
 مەتنىڭ قايناپ سۆزلىشىمۇ شۇ ۋەجىدىن ئىدى. ئۇ، تۈنۈگۈن  
 كەچ ئاشخانىدا ئىشلەۋېتىپ، پىچىرلاپ دېگىندەك خېلىلا قاتتىق  
 گەپ قىلىۋەتتى:

— ئاكا، ئۇياقتا گۈلبانۇم ئاچامنى قىيناپ، بۇ ياقتا ئۆزۈڭ-  
نى ئازابلانپ، قاچانغىچە لىڭگىرتاقتاق ئوينىسەن، ئاخشاملىققا  
سەن مېنىڭ مۈرەمگە دەسسەپ كۈچىغا چۈشكەن، ئاندىن بىر  
ئاماللاپ ئايالىڭ بىلەن كۆرۈش، ئۇ قوشۇلسا، يېتەرلىك پۇلنى  
ئېلىپ قېچىپ كېتىڭلار.

گۈلبانۇمنى قۇچاقلاپ تۇرغان ئەنەر مۇشۇ يامغۇرلۇق كې-  
چىدە ئۆزىگە سادىق ئىنىسىنى مەنۇنىيەت بىلەن ئەسلىمەكتە  
ئىدى. توغرا بۇ ۋىسالغا ئاشۇ دىلەش يىگىت مۇشەررەپ قىلدى.  
— ئابدۇسەمەت ۋىجدانلىق، تۈرگۈن، ئاق كۆڭۈل بالا، —  
گۈلبانۇم ئېرىگە قايرىلىپ قارىدى — دە، ئۇنىڭ ھۆل يۈزلىرىنى  
ئالغىنىدا سۈرتتى، — نېمە، ئەنەر، سىزمۇ يىغلىدىڭىزمۇ؟  
— ياق، يامغۇر ئوخشايدۇ...، — ئەنەر بۇرىنى تارتىپ،  
ئۇلۇغ — كىچىك تىنىدى، — گۈلبانۇم، بىز يەنە قاچايلى. بۈگۈن  
مۇشۇ ئىشنى مەسلىھەت قىلغىلى كەلدىم.

— قاچايلى؟ — گۈلبانۇم باش ئىرغىتتى، — بولمايدۇ،  
ئەنەر، ئەمدى ئىككىمىزنىڭ ئۆي ئۆتقۇدەك ئىمكانىيىتىمىز قال-  
مىدى. بۇنداق قىلساق ئاپامدىن ئايرىلىپ قالمەن.  
— نېمىشقا ئەمدى؟

— ئاپىڭىزنىڭ ئۆيىمىزگە كېلىپ ماڭا دېگەنلىرى، ھويلد-  
مىزغا بېسىپ كىرىپ دېگەن گەپلىرىدىن خەۋىرىڭىز بارمۇ؟  
— ئىككى نۆۋەت بېسىپ كىرگەنلىكىنى ئابدۇسەمەتتىن  
ئاڭلىدىم. لېكىن بىزنىڭ ئۆيىمىزگە كىرگەنلىكىدىن خەۋىرىم  
يوق ئىكەن.

— مەن پوتلا — مىشقىمنى ئېقىتىپ، نايىنلاپ، غىلجىڭ-  
لاپ، قەستەن سۇۋۇنۇپ، شەيتىنىڭىزنى قوزغاپ سىزنى ئازدۇ-  
رۇپتىمەن. بۇ نېمىدېگەن سەت تىللار، نېمىدېگەن خورلۇق،  
نېمىدېگەن ناھەقچىلىك، بۇ قېتىم يەنە قاچسام ئاپىڭىزنىڭ دېگەن-  
لىرى راستقا ئايلانمايدۇ. تېخى ئۇنىڭ ھويلىمىزدا دېگەن گەپلىد-

رىنى ئاڭلىسىڭىز، تىرىكلا گۆرگە كىرىۋالغۇڭىز كېلىدۇ. بىز ئاپىڭىزنىڭ نەزىرىدە سىزنىڭ پۇلىڭىزغا كۆزىمىز قىزىرىپ، ھەپتىلىك تويىنى بىر يىلغا سۈرگەن قەلەندەر - دىۋانلەر بول-  
دۇق. سىزنى شىلىپ يەپ گاڭسا - جىسا قىلمىغۇچە نەپسىمىز قانمايدىغان نىيىتى يامان ئادەملەر بولۇپ قالدۇق. مۇشۇنداق تۇرۇقلۇق يەنە قاچىسام ئاپىڭىزنىڭ ئاغزىدىن يەنە قانداق پاسكىند-  
چىلىقلار ئاقار؟ ئۇ چاغدا بار كەلگۈلۈك ئاپامغا كېلىدۇ.

ئەنئەنىۋىي نومۇس قىلغىنىدىن يەرگە كىرىپ كەتكۈدەك بولدى. ئۇ ئانىسىنىڭ ئاچچىقىنىڭ يامانلىقىنى بىلىدۇ. بىراق بۇنچىلىك بىشەملىك، ئازازۇللۇق قىلىپ رەسۋايئالەم بولۇشنى ئويلىمى-  
غانىدى. ئۇنىڭ تىل - ئاھانەلىرى ئادەتتىكىدەك: «ئاناڭ - قىزىڭ» بولماي، بەلكى ئادەمىيلىك خىسلەتكە يۈندى چاچىد-  
غان، ئىنسانلىق غۇرۇرىنى دەپسەندە قىلىدىغان قاباھەتلىك ھاقا-  
رەتلەر ئىدى.

— گۈلبانۇم، ئانام ئۈچۈن مەن سىزدىن يېنىش - يېنىشلاپ ئەپۇ سوراي، ئانىڭىزنىڭ ئالدىدا تىزلىنىپ ئولتۇرۇپ گۇناھ، سەۋەنلىرىمنى تونۇي، — چەكسىز خىجىللىق ئىچىدە قالغان ئەنئەنىۋىي كۆز - ياشلىرى تۆكۈلمەكتە ئىدى، — توغرا، ئانام-  
نىڭ قىلغانلىرى ئىنسان قېلىپىدىن چىققان ياۋايىلىق. بۇنىڭ ئۈچۈن سىز، ئاپىڭىز، ئائىلىڭىز ئالدىدا ئۆزىلىكمەن. ئۇلارنى دېسەك ئۆي تۇتمىساق، ئايرىلىپ كەتسەك بولىدۇ. ئەمما، بىر بالىمىز بار، ئىسسىق ماكانىمىزنى بۇزمايلى.

— دېگەنلىرىڭىزغۇ توغرا، بىر ماكان قۇرماق ئاسان ئە-  
مەس، شۇنداقتىمۇ...، — ئەنئەنىۋىي مۇلايىم، مىسكىن چىرايد-  
نى، يۈزلىرىدىن ئېقىۋاتقان ياشلىرىنى كۆرۈپ، گۈلبانۇمنىڭ ئېرىگە ئىچى ئاغرىپ قالدى، — ئاپام بىچارىدىن بەكمۇ  
ئەنسىرەيمەن.

— مەن سىزنىڭ قەدىرىڭىزگە يېتەي، ئاسراي، يوقسۇزلۇق

تارتقۇزماي، ئۆزۈم يېمىسەم، كىيىمىمە مەيلىكى سىزنى يەرگە قاراتماي، — ئەنەر يېلىنماقتا ئىدى، — ئۆزىڭىزگە ئايان سىزدىن ئايرىلغىنىمدىن ئۆلگىنىدىم ياخشى مەن سىزگە چىدىمايمەن.

— مەنمۇ سىزگە پايلىمايمەن، — گۈلبانۇم بىردىنلا يىغلاپ ئېرىنى قۇچاقلانغانىدى، — راست، سىزدىن ئايرىلسام نېمە بولۇپ كېتەرمەن.

— ئەمىسە بىر قارارغا كېلىڭ، ئەگەر ماقۇللا دەپسىڭىز ئەتە بالىغا كېرەكلىك، سىزگە كېرەكلىك نەرسىلەرنى ئېلىپ مۇشۇنداق ۋاقىتتا كېلىمەن. سەمەندەركامنىڭ قېشىغا، ئەگەر مەيلى. ئىز تارتىمسا ياقا يۇرتلارغا، ئەڭ ياخشىسى ئۈرۈمچىگە بېرىپ ئاشخانا ئاچىمىز.

— ئويلىنىپ باقسام بولمامدۇ؟ — گۈلبانۇم يەنىلا ئاينىدى. — ئەنە شۇ تۇراتتى.

— ئۆلگۈرەلمەيمىز، ماڭمۇ ھەددى — ھېسابسىز بېسىم بولۇۋاتىدۇ.

كۆپ پېشكەللىكلەردىن ئەندىشە قىلىپ تۇرغان گۈلبانۇم ئېرىنىڭ سەمىمىي چىرايىنى، ئەھدە — ۋاپا يېلىنچاپ تۇرغان كۆزلىرىنى كۆرۈپ ئېرىپ قالدى.

— بوپتۇ، مەنمۇ كىيىم — كېچەكلىرىمنى چىگىپ سومكىغا سېلىپ قوياي. ھە راست، بالىنى زاكىدايدىغان تىۋىتلىق بالا كۆرىپسىدىن بىرنى، سۈت پاراشوكى ئېلىشنى ئۈنتۈماڭ. مەن كىرىپ كەتتىم. ئاپام ئويغىنىپ قالمىسۇن.

گۈلبانۇم ئېرىنى قۇچاقلاپ سۆيۈپ قويغاندىن كېيىن ئىتە-تىكلا ھويلىغا ئۆزىنى ئالدى. ئۇ ئىشكىنى ئاستا ئاچقاندىن كېيىن پۈتسەك ئۇچىدا مېڭىپ سۇپىغا چىقتى — دە، ئورنىغا كىرىپ ياتتى. ئاپىسى قانداقتۇر شەپنى سەزگەندەك قىمىرلاپ قويۇپ جىم بولدى.



گۈلسۈمخان سەھەر قاراڭغۇلۇقىدا تۇرۇپ چىراغنى ياقىتى - دە، بىرىنچى بولۇپ گۈلبانۇمنىڭ لاي بولۇپ كەتكەن بەتىنىكىسىدە - گە سەپسالدى. ئۇ ئېغىر پۇشۇلداپ قاپقىنى تۈرگىنىچە، يوتقانغا پۈركىنىپ ئۇخلاۋاتقان قىزىغا لەپىدە قاراپ قويۇپ ناشتا قىلدى. ئۇ كۆڭلىدە: «تەرەتخانغا چىققان بولسا كېرەك» دەپ ئۆزىنى بەزلىگەن بولسىمۇ ئېنىق بولمىغان بىر گۇمان ئۇنى بىئارام قىلىپ تۇراتتى.

سىرتتا يامغۇر توختىغان بولسىمۇ يەرلەر ئېۋىپ پاتقاق بو- لۇپ كەتكەنىدى، گۈلسۈمخان پېشايۋاندا تىكلەكلىك چوڭ چىغ سۈپۈرگىسىنى مۇرسىگە سېلىپ چىقىشى دەرۋازا ئالدىدىكى بىر چوڭ، بىر كىچىك ئىزغا كۆزى چۈشۈپ قالدى. ئۇ ئىز بويلاپ بىرنەچچە قەدەم مېڭىپ، سېدە تۈۋىدىكى ئادەم ئايىغى پېتىقۇدە - كەن ئىزلارنى كۆردى. شۇندىلا ئۇنىڭ يۈرىكىنى ئاچچىق قاپلى- ۋالدى، بۇ بىئاراملىق يول بويى داۋاملاشتى...

«قىز بالا دېگەننىمۇ باقىدىغان نېمىمۇ، ئۆزىگە شۇنچە خور- لۇقلارنى كەلتۈرگەن، ئادەم قاتارىدا ئەمەس، بەلكى ئىت - ئېشەكتىن بەتتەر كۆرۈپ، يۈزىگە نىجاسەت سۈيۈلگەن ئادەملەرگە يەنىلا پەرۋاندىدەك ئۆزىنى ئۇرۇپ تۇرسا، پەرۋانغۇ كۆيۈپ ئۆ- لۈشنى بىلىپ - بىلمەي سەدىارە بولىدىغاندۇر، لېكىن شۇنچە ئەقىللىق، زېرەك، قولى چېۋەر بىر قىزنىڭ غۇرۇرىنى دەپسەندە قىلىشنى نېمە دېسە بولار؟ ئار - نومۇسنى بىلمەيدىغان جۇۋاينىدە - مەك، ئەگەر قېينانكاڭ (پوتلا، ئايناق، غىلجىك، ئەرلەرنى ئۇس- سۇلغا سالىدىغان شەيتان...) دەپ يۈزۈڭگە يۈندى چاچمىغان بولسا، ئاياغ ئاستىدا كۈچۈكتەك ئۆمىلەمتىڭ، ئاسلاندەك سۆۋد- نىپ مىياڭلاپ بېرەمتىڭ. خۇدايا توۋا، بۇ زاماننىڭ قىزلىرىغا نېمە بولغان؟! بىر چاغلاردا، قىز بالا تېگىدىغان ئېرىنى كۆرمىي تۇرۇپ تالالىق قىلىناتتى. شۇلارمۇ يىغلاپ - قاقشاپ ئۆي تۈ- تۈپ، بالا - چاقىلىق، نەۋرە - چەۋرىلىك بولىدىغان. مانا ئەمدى

ئەركىن مۇھەببەت دېيىشىپ، قىز - ئوغۇللار كوچىغا يالغۇچ چىقىپ كېتەمدۇ، نېمە! نېمىدېگەن قېلىن - ھاياسىز بولۇپ كەتكەن بۇ بالىلار.

گۈلسۈمخان بىردە پىچىرلاپ، بىردە ئىچىدە تىللاپ مەدرىس ئالدىغا كېلىشى ئۇنىڭ بىلەن بىللە ئىشلەيدىغان رابىيەم دېگەن ئايال ئەخلەت ھارۋىسىنى تۇتۇپ ساقلاپ تۇراتتى. ئۇلار بەيتۇللا-نىڭ ئالدىدىن ستالىن كوچىسىغىچە بولغان چوڭ يولنى سۈپۈرۈپ تازىلايتتى. رابىيەم گەرچە قىرىق بىر ياشقا كىرگەن بولسىمۇ چېكە چاچلىرى ئاقارغان، يۈز - پېشانىلىرىگە قورۇق چۈشكەن، كۆزلىرى ھارغىن ئايال بولۇپ، سەككىز يېشىدا دادىسى بىلەن قەشقەردىن چىققانىدى. ئۇنىڭ قىرىق تۆت ياشلىق ئىدى. رى، سىن - سىپاتى قاملاشقان، چاسا يۈزلۈك، قارا قاشلىق ئۆمەر جان گەلەنتىر بازىرىدا رەخت، كىيىم - كېچەك دۇكىنى ئاچاتتى. غۇلجىلىق ئۆمەر جان ئويۇن - چاقچاق، ناخشا - ساز-لارغا ھېرىسمەن ئادەم ئىدى. گۈلسۈمخان بەش يىلنىڭ ئالدىدا رابىيەم بىلەن مۇھىت ئاسراش ئىدارىسىگە تەڭ ئىشچى بولۇپ كىرگەن. ئۇ چاغلاردا رابىيەم شوخ، گەپدان، قىزىقچى بولۇپ، چاچلىرى قاپقارا، كۆزلىرى ئويناپ تۇراتتى. لېكىن ئارىدىن ئىككى يىل ئۆتە - ئۆتمەيلا خۇددى بىر كېچىدىلا تۈگمەندىن چىققانداك چاچلىرى بەكمۇ تېز ئاقىرىپ كەتتى. شۇڭا ئۇ پات - پاتلا: «ئۈچ يىلنىڭ ئالدىدا چاپچىپ تۇرغان شوخ چوكان ئىدىم، مانا گەمدى موماي بولدۇم» دەپ ھەسرەتلىنەتتى. لېكىن ئۇ سىرىنى ھېچكىمگە دېمەيتتى.

— ھەدە، — دېدى رابىيەم گۈلسۈمخانغا زەن سېلىپ، — چىرايىڭىز بىر قىسمىلا تۇرىدىغۇ، ئۆيىڭىزدە بىرەر كۆڭۈلسىز-لىك بولدىمۇ؟

— ياھى، رابىيەم، — گۈلسۈمخان ئېغىر خۇرسىندى، — يەنە شۇ گۈلبانۇمنىڭ دەردى بولمامدۇ.

— مۇئەتتەر خان دېگەن ئازازۇل خوتۇن يەنە كەلدىمۇ؟  
— ئۇ خوتۇننىڭ گېپىنى قىلماڭا زادى. ئىسمىنى ئاڭلىد-  
ساممۇ يۈرىكىم سۇ، يۈرۈڭ ئىشنى باشلايلى.

ئۇلار بەلگىلەنگەن كۈچىنى سۈپۈرۈپ، ئەخلىتىنى ھارۋا بىلەن توشۇپ بولغۇچە كۈن نەيزە بويى كۆتۈرۈلدى. رابىيە، گۈلسۈمخاننى ئۆيىگە تەكلىپ قىلغانىدى، قىزىنىڭ ئاخشامقى ئىشىدىن كۆڭلى ئارامىدا يوق بۇ ئانا ئۆزرە ئېيتىپ ئۆيىگە قايتتى. ھېلىمۇ ياخشى بېدە بازىرىدا ئەسقەر يولۇقۇپ گۈلسۈمخاننى تراكاتورغا سېلىۋالدى. ئۇ تاڭ سەھەردە بىر قېتىم قانداق ناپ، ئەمدى ئىككىنچى قېتىم خۇمدانغا ماڭغانىدى. ئەنەيتۇللا ئاكىسى ئېلىپ بەرگەن بۇ تراكاتور گەرچە بىرەر يىلدەك ئىشلىدى تىلگەن بولسىمۇ، لېكىن ئىسكەتمىنى يوقاتمىغان بولۇپ، ئەسقەر ئۇنى ھەر كۈنى دېگۈدەك سۈرتۈپ تازىلايتتى.

— سەن ئىشقا ماڭغاندا گۈلبانۇم ھەدەڭنى كۆردۈڭمۇ، —  
سورىدى گۈلسۈمخان ئەنسىرىگەندەك تەلەپپۇزدا، — ئورنىدىن تۇرۇپتىكەنمۇ؟

— چاي ئىچكىلى كىرسەم، كىيىملىرىگە دەمال سېلىۋې-  
تىپتىكەن.

گۈلسۈمخاننىڭ يۈرىكى «قارتلا» قىلىپ، چىرايى شۇ زامان ئۆڭدى. شۇنداقتىمۇ ئەسقەرنىڭ ئالدىدا چاندۇرمىدى. ئۇنىڭ كۆڭلىدىن: «مەن بارغۇچە بارىمدۇر ياكى يەنە قاچقانمىدۇر؟ ئەنەر كېچىدە بىكارغا كەلمىگەن - دە» دېگەن ئوي لىپ قىلىپ ئۆتتى.

— ئاپا، گۈلبانۇم ھەدەم ئاجراشسا، بالىسىنى ئاشۇ خەققە بېرىۋىتەرمىز؟

— بالام بۇ دېگەن قانۇننىڭ ئىلگىدىكى ئىش، بىزنىڭ ھۆرۈ - پۇرۇ دەيدىغانغا ھەددىمىزمۇ.

— ئەگەر بىزگە بۇيرۇپ بېرىدىغان بولسا، ئۇ شۇمنى ئاچد.

قىپ خەقلەرگە بېرىۋېتىمەن.

— پوق يېمە، ئۇ دېگەن ھەدەڭنىڭ باغرىنى يېرىپ چۈشكەن بالا.

ئەسقىر بوينىنى تولغاپ، غوتۇلدىغانچە تراكتورنى دەريا بويى مەھەللىسىگە قايرىدى. ئۇ ئاپىسىنى دەرۋازا ئالدىغا چۈشۈرۈپ قويۇپ، ئالدىدىكى تار يول بىلەن خۇمدانغا مېڭىپ كەتتى. گۈلسۈمخان ئۆيگە كىرىپ كۆڭلى ئورنىغا چۈشتى. گۈلبا-نۇم قىزى ئالىنۇرنى بۆشۈكتىن يېشىپ قۇچىقىدا ئىركىلىتىپ ئولتۇراتتى. بىراق دەزمال سېلىنغان كىيىملەر ھېچ يەردە كۆ-رۈنمەيتتى. ئۇلار چۈشتە لەڭمەن ئېتىپ يېگەندىن كېيىن ئادىتى بويىچە ئۇخلىماي «پەزىلەتبۇۋىگە دەيدىغان گەپ بار ئىدى» دەپلا چىقىپ كەتتى. بىراق ئۇ، تالاغا قارىغان دېرىزە كۆزنەكلىرىدىن مارىدى، گۈلبانۇم ئىچكىرىكى ئۆيدىن قاتلانغان كىيىملەرنى سومكىغا رەتلەپ سالىدى. ئاندىن ئەتراپقا بىر قارىۋېتىپ، بالىنىڭ لاتا - پۇتلىرىنى پۈرلەپ تىقتى. «يەنە نېمىلەر ئۇنتۇلۇپ قال-دى» دېگەندەك بىردەم تېڭىرقاپ تۇرغاندىن كېيىن، سومكىنى ساندۇق ئارقىسىغا يوشۇردى.

گۈلسۈمخاننىڭ ئۆپكىسى كانىيغا كەپلىشىپ قالغاندەك، نەپىسى بوغۇلدى، قەھەر - غەزىپى تاشتى. ئۇ كىرگەنچە گۈلبانۇم-نىڭ كاپىتىغا نەچچىنى ئۇرغىسى كەلدى، ئەمما ئاچچىقىنى يۇتۇپ چاندۇرمىدى. چۈنكى ئۇ، مۇئەتتەرخاننىڭ چاققان يۈنىدە-سىنى ئوغلىنىڭ بېشىغا تۆكمەكچى بولغانىدى. قۇدىسىنىڭ زە-ھەردەك تىل - ئاھانىتى ھازىرغىچە ئۇنىڭ قورسىقىنى كۆپتۈ-رۈپ، كۆڭلىدىن چىقماي تۇراتتى. شۇڭا ئۇ كەچكىچە ئوغا يەپ، يىڭنە يۇتقانداك بىر خىل تىت - تىتلىق ئىچىدە يۈرسىمۇ قىزىغا ئالسىپمۇ قويىمىدى.

قاراڭغۇ چۈشتى، ئەسقىر تراكتورنى ھويلىغا توختىتىپ قويۇپ، تامىقىنى يېدى - دە ئۇخلاش ئۈچۈن ئۆز ئۆيىگە كىرىپ

كەتتى. ئەكبەر بولسا مەشچىلىك دۈكىنىدا ياتاتتى. گۈلبانۇم ئاپىسى بىلەن ئۆزىگە ئارىلىق قالدۇرۇپ ئورۇن سالغاندىن كېيىن چىڭ زاكىدالغان ئالىنۇرنى ئۆزىنىڭ يوتقىنى ئىچىگە ياتقۇزدى. قورسىقىدا بىر تاغار گۇمان ساراسىمىگە سېلىۋاتقان گۈلسۇمخان بۇ ئەھۋالدىن زادىلا چىداپ تۇرالمىدى.

— بالىنى نېمىشقا بۆشۈككە تاڭمايسەن؟ پۇتى دوناي چوڭ بولۇپ قالىدۇ.

— بايا كۈلتۈكنى يۇيۇۋېتىپ سۇندۇرۇپ قويغانىدىم، — گۈلبانۇم يۈزىنى قاچۇردى، — كىڭىزنى بۇلغىۋەتمەسۇن دېدىم. — شۇنداقمۇ؟ — گۈلسۇمخان ئىچىدە «قارا بۇ قاغجالىمنى ئۆزى قەستەن سۇندۇرغان گەپ» دەپ ئويلىدى، — ئەمەسە ئۇخلا، مەنمۇ ھېرىپ ئۆلگۈدەك بولدۇم.

تارسلا قىلىپ چىراغ ئۆچۈرۈلدى. ئۆي ئىچى گۆردەك قا- راڭغۇلىشىپ، گۆرىستان جىمجىتلىقىغا چۆمدى. پەقەت پەردە تارتىلغان تالا دېرىزىسى غۇۋا يورۇپ تۇراتتى. ۋاقىت تولىمۇ ئاستا ئۆتكەندەك قىلاتتى. بۇ كېچىدە گۈلسۇمخان بىلەن گۈلبا- نۇمنىڭ پۇشۇلداش، قەستەن تارتىلغان خورەكلىرىنىڭ يالغان ئىكەنلىكىنى ھېسابقا ئالمىغاندا ئانىسىدىن قىزى سەگەك، قىزد- ىدىن ئانىسى بەكرەك سەگەك ئىدى. ئۇلار ئاشۇ كۈلكىلىك ھەرد- كەتلىرى ئارقىلىق بىر - بىرىنى بىخۇدلاشتۇرماقچى بولۇشاتتى ھەم ئىككىلىسىنىڭ قورسىقىدا تۈزۈۋاتقان پىلانلىرى «غەلىبە» ھەققىدىكى خىياللىرى ئۆزگىچە ئىدى.

... گۈلبانۇم ئەنەر بىلەن بۇ قېتىم قېچىپ كەتسە بۇرۇنقىد- دەك ئىناق ئۆتەلەرمۇ؟ ياكى ئارىلىقتا بولۇپ ئۆتكەن سوغۇقچىد- لىقلار ئۇلارنى ئىلمان ئەر - خوتۇنلاردىن قىلىپ قوپارمۇ! ناۋادا كېيىنچە گۈلبانۇم ئەنەردىن، ئەنەر گۈلبانۇمدىن سوۋۇپ قې- لىپ بىر بالىنى قولىنى قىلاپ يېنىپ كەلسە ئاپىسى، ئاكىسى ئەنەيتۇلا ئالدىدا نېمە بولۇپ كېتىدۇ؟ ئۇلارمۇ ئىچىدىن تۈگى-

شىپ كېتىدۇ. ئەبەدىلئەبەد ئەسقىرىنىڭ تاپا - تەنسىدىن قۇتۇلالمايدۇ. قولۇم - قوشنىلىرىنىڭ، ئۇششاق سۆز خوتۇنلارنىڭ سېسىق گەپلىرىگە قالىدۇ. كەتمەي دېسە كۆڭۈللۈك تۇرمۇشقا، ئېرىگە پايلىمايدۇ، بولۇپمۇ ھەممە ۋاباللىق ئاپىسىغا بولىدۇ. ئۇ ھازىرغىچە مۇئەتتەرخاننىڭ يامان تىللىرىغا، خورلۇقلىرىغا چىداپ كەلدى، لېكىن ئەل - مەھەللە ئالدىدا يۈزى تۆكۈلدى. بىچارە ئانا نېمىدىگەن كۆتۈرۈشلۈك، نېمىدىگەن ئۆزىنى تۇتۇۋالغان. ئۇ بۇرۇن ھەرگىز ئۇنداق ئەمەس ئىدى. پەقەت قىزى ئۈچۈنلا ئۆزىنى قۇربان قىلدى. بۈگۈن كېچە ئەزەر بىلەن كېلىپ قالسا مۇئەتتەرخان يەنە كېلىشى تۇرغانلا گەپ. ئۇ چاغدا ئۇنىڭ ئۆتكەندە قىلغان گەپلىرىنى ھەممە خەق راست ئىكەن، دېيىشىدۇ. ھەممە گۇناھ گۈلبانۇمغا ئارتىلىپ بالا تۇغۇپ، بالا چوڭ قىلغان گۇناھى ئۈچۈن بىچارە ئانا تاپا - تەنىگە قالىدۇ. ئاھ خۇدا قانداق قىلسا بولار؟ بىرەر ئاسايىشلىق يول يوقمىدۇر! ئەگەر بۇ قېتىمقى پۇرسەتنى قولدىن بېرىپ قويسا مەڭگۈ بەخت - سىز بولۇپ قالىدۇ. نادان ئانا ھېلىقى پىيەنچۈك ھادىلىنى بىكارغا ماختاۋاتقىنى يوق، كىم بىلىدۇ ئۇلار ھازىر گۈلبانۇمنىڭ سودىسىنى قىلىپ، قول قېقىشىپ، تونىنى پىچىپ قويدىمۇ؟ گۈلبانۇمنىڭ ئۇ توكۇرغا تەگكىنىدىن يەرگە تەگكىنى ياخشىراق. بىد - شىڭنى يەيدىغان ماي گەدەن، چېلەككە نان چىلاپ، ئامبۇردا قىسىپ يەيدىغان سۆرۈن تەلەت، جاھاندا خوتۇن يوقتەك گۈلبانۇم بىلەنلا قالدا.

گۈلبانۇم ھادىلىنىڭ ھاراق ئىچكەندىن كېيىنكى بەتبەشىرە تەلەتنى، خوتۇنىنى ئۇرغان ۋاقتىدىكى ياۋۇزلۇقلىرىنى، بىر پۇتى ئويماندا، بىر پۇتى دۆڭدە، دىڭگۈسلاپ، مۈرىلىرىنى ئېگىز - پەس چايقاپ مېڭىشلىرىنى كۆز ئالدىغا كەلتۈرۈش بىلەن تېنى شۈركۈنۈپ كەتتى. ئۇ: «ياق، ياق، ئەزەر بىلەن كېتىدەن، ئۇ چاپسانراق كەلسىدى» دەپ ئىچىدە زىكرى قىلدى.

گۈلبانۇم ئاچال يول گىرۋىكىدە نەگە مېڭىشنى بىلەلمەي، ئۆزى بىلەن ئۆزى كۈرەش قىلىپ، ئاخىرى ئەنزەر باشلىغان يولغا تەۋەككۈل قىلغان مۇشۇ دەقىقىدە گۈلسۈمخانمۇ ئىچىدە خام چوت قىلىۋاتاتتى. قېنى ئۇ نېمىلەرنى ئويلاۋاتىدىكىن، كىمىلەر بىلەن قورساق ئۇرۇشى قىلىۋاتىدىكىن ئاڭلاپ باقايلى:

«... خەپ ئەنزەر ھارامزادە، بۈگۈن تۇغۇلغىنىڭغا پۇشايمان قىلدۇرۇپ، ئاناڭدىن ئالالمىغان ئۆچۈمنى سېنىڭدىن ئالمىسام، بېشىڭنى يەيدىغان ئازازۇل خوتۇن! شۇنچە ئەل - مەھەللە، قولۇم - قوشنىلار ئالدىدا بىر تىيىنغا ئەرزىگۈسىز قىلىپ يۈ-زۈمنى تۆكتىڭا. ساڭا ئانىي بولىدىغان گۈلسۈمخان تېخى تۇغۇل-مىدى. سەن مېنىڭ بېشىمنى ئاسان ئېزىۋەتكىلى بولىدىغان خېمىر چاڭلاپ قالىدىغۇمۇ كەلگۈندى، ئالتەشەدىن كېلىپ ساڭا نېمە يوغانچىلىق. گەپ قىلمىسام تېخى مېنى قەلەندەر - دېۋانە دەيسىنا، خەپ. خەپ. خەپ... ھېلىقى ھارامدىن بولغان شۇمۇڭ كەلسۇن قېنى، ئاشۇ گەپلىرىڭنى بوينىغا تۇمار قىلىپ ئېسىپ قويىمىسام گۈلسۈمخان بولماي كېتەي! ئادەمنى ئەجەبمۇ ئانىي تاپتا بىشەم خوتۇن، كۈچىدا يۈرگۈسىز قىلىۋەتتى. تۆت توك - توك خوتۇن بىر يەرگە يىغىلىسلا كۈسۈلدەشپ، خىرقى-رىشىپ، پىخىلدەشپ كۈلۈشىدۇ. قەۋەتلا سەتچىلىككە قالدغۇ كىشى. نام - نومۇس تەرەپتىن تالا - تۈزلەرگە ئىشەنچلىك چىقالمايدىغانلا بولۇپ كەتتىم. خەپ ئەنزەر دېگەن مۇناپىق كەل-سۇن قېنى، كېچىكى تۈندە شۇنداق ۋارقىرايىكى، كىمىنىڭ ئارقىدا-سىغا كىم كىرىۋالغانلىقىنى، كىمنى كىم ئازدۇرغانلىقىنى جىمى خەق ئاڭلىسۇن! ئاشۇ كۈسۈلدەشقان، پىخىلدەشپ، خىرقىرى-شىپ كۈلۈشكەن خوتۇنلارنىڭ ئۇنى ئىچىگە چۈشۈپ ئىنالىغا پاتسۇن! قاچانغىچە تارتىمەن بۇ خورلۇقلارنى! توۋا ماۋۇ رەسۋا قانجۇقمۇ ئەنزەرنىڭ ئارقىسىدا بىرنەچچە زامان يۈرۈپلا خۇددى سا پوقى يەۋالغاندەك كالۋالىشىپ كەتتى. ھېلىقى خوتۇننىڭ

شۇنچە يولسىزلىقلىرىنى، كەلتۈرگەن خورلۇقلىرىنى كۆرۈپ تۇرۇپ، ئاڭلاپ تۇرۇپ يەنە شۇنىڭ موزىيى بىلەن قاچماقچى بولۇۋاتقانلىقىنى كۆرمەيدىغان، ياغاچچى، ئاشپەز دېگەن قانچەلىك نېمىلەرتى! مانا ھۇنەر دېسە ھادىلجاننىڭكىنى دېسە بولىدۇ. ھەر سالاپەتلىك شوپۇرلار تراكتورلىرىنى تاراقلىتىپ ئەكېلىپ قول قوشتۇرۇپ تۇرغان، دېھقانچىلىق سايمانلىرىنى ياساتقىلى كەلگەن دېھقانلار تېخى ئۇنى - بۇنى كۆتۈرۈپ كېلىپ خۇشامەت قىلىۋاتقان، ئاددىيسى تىكىش ماشىنىسى، ۋېلىسپىتلىرىنى ئەلگەلەرمۇ يانچۇقىنى كولىشىۋاتقان... ھادىلجان بولسا شاگىرتلىرىغا «ئۇنى قىل، بۇنى قىل، ئانى تارت، بۇنى چىقار، دەپ بۇيرۇق قىلىپ ئۆزى بەگدەك قاراپ تۇرغان...»

گۈلسۈمخان بەگىنىڭ خىياللىرىنى سۈرۈۋەرگەنمۇ بولاتتى. بىراق ئۆگزىدىن كەلگەن «بوككىدە» ئاۋاز ئۇنى چۆچۈتۈۋەتتى. ئۇ، قىزىنى ھەرىكەت ئۈستىدە تۇتۇش ئۈچۈن، خورەك تارتقان بولۇۋالدى. ئۆي ئىچىدە بىرنەچچە دەقىقە تىمتاسلىق ھۆكۈم سۈردى. ئارقىدىن ئۆگزىگە يەنە چالما چۈشتى. گۈلسۈمخان قىزىنىڭ ئورنىدىن سۇغۇرۇلۇپ چىققىنىنى، ساندۇق ئارقىسىدىكى سومكىنى تارتىپ چىقىرىپ يەرگە قويغىنىنى، ئاندىن زاكىدالغان بالىنى قولىغا ئالغانلىقىنى تۇيۇپ ياتتى. گۈلبانۇم پۇتىنىڭ ئۈچىدا ئەمدىلا قەدەم ئېلىشى «توختا» دېگەن ئاۋازدىن يۈرىكى جىغلا قىلدى - دە، داڭقىتىپ تۇرۇپ قالدى. چۈنكى كىيىملىرى بىلەنلا ياتقان گۈلسۈمخاننىڭ قاراڭغۇدا پىچاقىتەك قادىلىپ تۇرغان ئىزناسى كۆرۈندى. گۈلبانۇم دەرھال چىراغنى يېقىپ ئەنزەرگە بەلگە بەرمەكچى بولۇۋىدى، گۈلسۈمخان ئورنىدىن شارىتلا تۇرۇپ قىزىنىڭ قولىنى تۇتۇۋالدى.

— سېنىڭ نېمە قىلماقچى بولغانلىقىڭنى، تۈنۈگۈنلا پانتاق بەتىنىڭ، كۈچىدىكى ئىزلار ماڭا دەپ بولغان، — گۈلسۈمخان پىچىرلاپ دېگۈدەك سۆزلەۋاتاتتى، — سەن تېخى چىراغ يېقىپ







ئاۋۇ مۇناپىق ئېرىشنى قاچۇرماقچىما، ئەگەر ھازىر بىرلا ۋارقىد-  
رىسام ئەسقىر قىيامەت بورىنىنى كۆتۈرىدۇ، ماڭە سۇپىغا چىق،  
بول دەيمەن، قانجۇق، بولمىسا ئەسقىرەردىن كۆرگۈلۈكۈڭنى  
كۆرسەن.

گۇناھ ئۈستىدە تۇتۇلۇپ قالغان گۈلبانۇم ئىتائەتمەنلىك  
بىلەن بويسۇنۇپ، قايتىدىن يوقىنىغا كىردى. بۇ چاغدا  
ئالمان - تالمان چاپىنىنى كىيگەن گۈلسۈمخان ئۆيدىن ئوچۇپ  
چىقىپ كەتتى. ئۇ ھويلىدا پالاقشېپ كېتىۋاتقاندا، گۈلبانۇم  
بالىسىنى كۆرپىگە ياتقۇزدى - دە، پەردىنى قايرىپ دېرىزە رامكىد-  
سىنى ئاچماقچى بولدى. ئەمما داتلىشىپ كەتكەن ئىلغۇر بەكمۇ  
تەستە ئېچىلدى.

— ئەنەر قېچىڭ! — گۈلبانۇم قاراڭغۇلۇققا قاراپ ۋارقىد-  
رىدى. ئەمما ئۇ كېچىككەن بولۇپ گۈلسۈمخان بىر كېچە -  
كۈندۈز پايلاپ ياتقان ئوۋنىڭ ئالدىنى توسۇۋالغانىدى. ئەنەرنىڭ  
قولىدا ئېغىر بىر چامادان تۇرغاندەك قىلاتتى.

— ھەي ئوغرى، قانداق قېلىن نېمىسەن، قىزىمغا نېمانداق  
سالجىدەك چاپلىشىۋالسىەن؟ دۇنيادا ساڭا باشقا خوتۇن تېپىلما-  
دا - ھە! — گۈلسۈمخان قولۇم - قوشنىلار ئاڭلىسۇن دېگەندەك  
ئەتەي ئۈنىنىڭ بارىچە ۋارقىراپ، كېچىكى تۈنىنى بېشىغا  
كىيدى، — تېخى ئاناڭ ئازازۇل بىزنى قەلەندەر - دىۋانىلەر  
دەيدا، سېنىڭ پۇلۇڭغا كۆز قىزارتقۇدەك سەن قانچىلىك نېمىد-  
تىڭ؟ بىلىمىڭ بىلىۋال، بىر ئوغلۇم كاتتا سودىگەر، كىچىك  
ئوغلۇم تراكتوردا شاراقلاپ پۇل تېپىۋاتىدۇ. قىزىم بولسا ماشى-  
نىچى، مەن دېگەن دۆلەتنىڭ مائاشلىق ئىشچىسى، سەن ناھايىتى  
بىر ياغاچچىغۇ، قايسىمىز قەلەندەر - دىۋانە، خەلقىئالەم ئوبدان  
بىلىدۇ. ۋۇي زىدى پەس كەلگۈندى، ھالىڭغا بېقىپ ھال تار-  
تىپ، ئۆزۈڭنىڭ يۇرتۇڭدىن خوتۇن تېپىۋال. مانا كۆرۈنۈپ  
تۇرۇپتىغۇ كىمنىڭ ئارقىسىغا كىم كىرىۋالغانلىقى! بۇ كېچىدە

ئۆگزەمگە چالما تاشلاپ، قورۇدىن ئايلىنىپ كېتەلمەيسەن، دەپ باقە، گۈلبانۇم سېنى يولدىن چىقاردىمۇ ياكى سەنمۇ؟...  
گۈلسۈمخان يەنە قانچىلىك تىللايتتىكىن بىلگىلى بولمايدۇ.  
ئۇنىڭ ئەلپازىغا قارىغاندا قورساق كۆپۈكى بوشىشىدىغاندەك ئە-  
مەس ئىدى. ئەمما شۇ چاغدا كونا دەرۋازىنى تاراقلىتىپ ئەسقىر  
ئوقتەك ئېتىلىپ كەلدى - دە، ئەنزەرنى قارىقويۇق ئۇرۇپ  
كەتتى. ئۇنىڭ ئارقىسىدىن يۈگۈرۈپ چىققان گۈلبانۇم ئەسقىرنى  
قۇچاقلىۋېلىپ كۈچ ئېلىشالمىغاندىن كېيىن ئەنزەرنى بەدىنى  
بىلەن توسۇۋالدى.

— قېنى مېنى ئۈرە، ئۇرمامسەن، بولسا ئۇرۇپ ئۆلتۈرۈ-  
ۋەت، — گۈلبانۇم ئاپىسىغا قادالدى، — ماۋۇ لۈكچەك بالاڭنى  
ھاي دە، بولمىسا تامغا ئۇسۇپ ئۆلۈپ بېرىمەن. مەنمۇ بۇ جاندىن  
چاق تويدۇم.

گۈلبانۇم شۇنداق ۋارقىرىدىكى دېرىزىلىرىنى ئېچىپ تاماشا  
كۆرۈۋاتقان قولۇم - قوشنىلار قورققىنىدىن دېرىزە قاپاقلىرىنى  
يېپىۋالدى. باياتىن بېرى قىزىنى ماختاپ، ئەنزەرنى چۈشۈرگەن  
گۈلسۈمخان خۇددى ئالتە ئاي ئاتقان پاختام بىر يېكچە بولمىدى،  
دېگەندەك ئېرىگە چاپلىشىپ قوغداپ تۇرغان گۈلبانۇمنى كۆرەر  
كۆزى يوق ھالدا، ئەسقىرنى ئىتتىرىپ ئەكىرىپ كەتتى.

— ئەكەيلىك يۈز - بۇرۇنلىرىڭىزنى سۈرتۈۋېتەي، —  
گۈلبانۇم قولىغاغلىقىنى ئالدى، — قاناپ كېتىپتۇ. سىز-  
مۇ ئوغۇل بالا بولغاندىكىن نېمىشقا قول ياندۇرمايسىز؟  
— خەقنى ئۇرۇپ ئادەتلەنمەپتىكەنمەن، ئۇنىڭ ئۈستىگە ئۇ  
سىزنىڭ ئۈكىڭىز تۇرسا.

— ئۇ دېگەن بىر غالىجر ئىت بىلەمسىز؟ توۋا، توۋا بۇ  
سەتچىلىكلەرنى، — مېچىلداپ يىغلاۋاتقان گۈلبانۇم بىر قارارغا  
كەلگەنىدى، — بولدى قايتىپ كېتىڭ، بىز ئاجرىشىپ كېتەيلى.  
— گۈلبانۇم، ئۇنداق دېمەڭ، بۇ ئىشلارمۇ ئۆتۈپ كېتەر.

— ئۆتۈپ كەتكەن بىلەن يۈرەكتىن چىقمايدۇ. ئانىڭىزنىڭ تىللىرى ئاپام ھەم مېنىڭ يۈرىكىمنى جاراھەت قىلىپ بولدى. ھازىرقى قابىھەتلىك تىللار سىزنىڭ يۈرىكىڭىزنى خۇن قىلىۋەتتى. ئەمدى ئارىمىزدىكى ھايا - نومۇس، ئىززەت - ھۆرمەت، ئادەمىيلىك پەردىشەپلىرى يىرتىلدى. بۇلارنى ئۇنتۇ-ماق، يۈرەكتىن چىقارماق ئاسان ئەمەس، قىسقىسى بىر - بىر - سىزنىڭ يۈزىگە قارىيالمىغۇدەك قارا يۈز بولدۇق. پاھ ھوي نېمىدېگەن قورقۇنچلۇق، نېمىدېگەن زۇلمەتلىك كېچە بۇ! پاس - كىنا ھاقارەت بىلەن بۇلغانغان بۇ كېچىنى مەڭگۈ ئۇنتۇيالمىسام كېرەك.

گۈلبانۇم ئارقىسىغىمۇ قارىماي كىرىپ كەتتى. ئۇ، ئۆيگە كىرىپ قىر قىراپ يىغلاۋاتقان بالىسىنىمۇ قولغا ئالماي ئىشىك تەرەپكە تىكىلىپ قالغىنىچە قېتىپ قالدى. گۈلسۇمخان ئۇنىڭ تاش ھەيكەلدەك سۈرلۈك چىرايىغا قاراپ ئەندىكىتى. دەرۋەقە ئۆلۈم كۆزىگە كۆرۈنگەن، ئەجەلگە تەۋەككۈل قىلغان ئادەملەر - نىڭلا چىرايى مۇشۇنداق قورقۇنچلۇق تۈسكە كىرىشى مۇمكىن. گۈلسۇمخان: «سەل ھەددىدىن ئاشۇرۇۋەتتىممۇ قانداق، نېمىلا بولسا ئۇ ياخشى كۆرگەن ئېرى ئەمەسمۇ» دېگەنلەرنى كۆڭلىدىن ئۆتكۈزدى، لېكىن مۇئەتتەرخاننىڭ، قىزىنىڭ ئۆيىدە ھەم ھوي - لىغا ئۈچ قېتىم بېسىپ كىرگەن ۋاقتىدىكى ئەلپازى، دەھشەت - لىك خورلۇقلىرى، بۇزۇلغان ئېغىزى كۆز ئالدىغا كېلىش بىلەن دەرھاللا خېمىغا ياندى.

— قىزىم گۈلبانۇم...

— بولدى گەپ قىلما، سەنمۇ بىر ئانىا بولۇپ قاپسەن... مېنىڭ تېرىقچە يۈز - خاتىرەمنى قىلىدىڭما؟ ئەمدى ئاجرىشىدىغان بولدۇم، خۇش بولغانسەن، مېنى ئەمدى ئىت - ئېشەك ئورنىدا سېتىپ خەجلە، مېنىڭ ئوشۇقچە گەپ ئاڭلىغۇم يوق...

گۈلبانۇم يوتقانغا پۈركىنىپ، باش - كۆزىنى چۈمكەپ  
يېتىۋالدى. ئۇ بىرىنچى قېتىم ئاپىسىغا نەپرەتلەنمەكتە ئىدى.  
گۈلسۈمخانىمۇ قاننى قان بىلەن يۇيمەن دەپ ئېغىز تەڭلىكتە  
قالدى. ئاۋۇ مىڭ ئېغىز تىللىسا بىر ئېغىز مىت قىلمايدىغان  
ياۋاش - يۇمشاق ئەنزەر نېمە بولۇپ كەتكەندۇر؟ جىم تۇرۇپ  
بەرگەن كىشىگە مۇشت ئېتىش نامەردنىڭ ئىشى. كۈنلار: «تىغ  
يارىسى ساقىيىار، دىل يارىسى ساقايماس» دەپتىكەن. گۈلسۈمخانىم  
نىڭ بۈگۈن كېچە قىلغان نامەردلىكى قىزىنىڭمۇ يۈرىكىگە مەڭگۈ  
ئۆچمەس ئۆچمەنلىك دېغىنى قالدۇردى. قارىغاندا، گۈلسۈمخانىمۇ  
ۋىجدان ئازابى تارتىپ قالغاندەك قىلاتتى. ئەلھەقى، قىلىۋالدىم،  
ئېتىۋالدىم دەپ ئۆزىمىزنى خۇش قىلمايلى بۇ ئۆتتە ئالەم ھامان  
يالىنىدۇ. شۇڭا بىز مۇئەتتەرخان ۋە گۈلسۈمخانىلارغا دانالارنىڭ  
مۇنۇ جەۋھەر غەزىلىنى ھەدىيە قىلىمىز:

ياندۇرۇپ كۆرسىتەر پەلەك ھەر ئەمەلنى كۆزۈڭگە،  
غەيرىگە قىلغىنىڭنى قىلغان بولۇرسەن ئۆزۈڭگە.

ئىككىنچى قىسىم

# كېچىكەن پۇشايمانلار







ئەنزەر بىلەن گۈلبانۇم قىزى قىرىق كۈنلۈك بولغان كۈنى ئاجراشتى. كىچىك ئالىنۇر گۈلسۈمخانلار ئائىلىسىگە قالدى. مانا ئۇنىڭغىمۇ ھەش - بەش دېگۈچە ئىككى ئايدىن ئېشىپ قالدى. مۇئەتتەرخان بىلەن گۈلسۈمخاننىڭ مۇرادى ھاسىل بولدى. بىراق بىتەلەي ئەر - خوتۇنلار نادامەت ئىچىدە ئۆرتەندى. گۈلبانۇم باشقىلا بىر گۈلبانۇمغا ئايلاندى. ئۇ بىر كۈن كەچكىچە گەپ قىلمايتتى. ئۇنىڭ كۈندە قىلىدىغان ئەمەلىي قىزىنى ئېمىتىش، لاتا - پىتەكلىرىنى يۇيۇش، بۆشۈككە بۆلەش، بۇلماق يېگۈزۈش بىلەنلا بولاتتى، ھەتتاكى قىزىنى ئەركىلىتىپ بولسىمۇ بىرەر - ئىككى ئېغىز تاتلىق گېپىنى قىلىشتىن قالغانىدى. پەقەت كۈندۈزلىرى ئىككى پۇتى ئارىلىقىغا ياتقۇزۇۋالغان قىزىغا سائەتلەپ، كۈنلەپ تىكىلىپ قالاتتىكى، ئاپىسىغا، ئەسقىرىگە، ئەكبەرگە قاش كۆتۈرۈپ قارىمايتتى. ناگان - ناگاندا كېلىپ قالغان ئەنەي - تۇللا ئەھۋال سوراپ ھالى قالمىسا گۈلبانۇم پەقەت لەپىدە قاراپ قويۇپ يەنە قىزىغا قارىۋالاتتى. ئۇ تاماق - چاپلىرىنىمۇ ئائىلىسىدىكىلەر بىلەن بىر جۈزىدا ئولتۇرۇپ يېمەي، چىنىسىنى كۆتۈرۈپ ئىچكىرىكى ئۆيگە، ئاشخانىغا، پېشايۋانغا ئاچىقىپ كېتەتتى. گۈلسۈمخان يېلىنىپ - يالۋۇردى، پەندى - نەسىھەت قىلدى، يىغلاپ، ئاچچىقلايمۇ باقتى. ئەمما قىزى گومۇشلاردەك بالىسىدىن كۆز ئۈزمەي ئولتۇراتتى. گۈلبانۇم ئەنزەردىن ئاجراشقاندىن كېيىن بايىقۇللۇك تۇغقانلار بىر قېتىم ئەلچى كىرگۈزدى. قىزىنىڭ ئەھۋالى ئۆزىگە ئايان بولغان گۈلسۈمخان ئۇلارنى: «قىزىمىز ئۇياقتىن ئاجرىشىپ، بۇياقتىن تويىنى قىلساق، ئەل - مەھەللە ئىچىدە سۆز - چۆچەك بولىدۇ، ئەسلىدە بۇزۇلۇپتىكەن» دېگەن بەتنامغا قالمىز. شۇڭا يەنە بىر ئاز سەۋر قىلىپ بېرىشەرلا» دەپ ياندىۋردى. گۈلبانۇم ئەلچىلەرنى

كۆردى، بولۇنغان گەپ - سۆزلەرنى ئاڭلىدى، لېكىن ئاق -  
 كۆك دېمىدى، غوۋغا كۆتۈرمىدى، ئاللا - كاللا دەپ يىغلىمىدى.  
 ئەھۋالدىن قارىغاندا ئۇ، ئۆزىنىڭ بىر نەپىس بۇيۇم ئىكەنلىكىنى  
 ھېس قىلغان بولسا كېرەك. ئەلۋەتتە بۇنداق ئېسىل گۆھەرنى  
 (گەرچە پۇچۇلغان بولسىمۇ) ھەرقانداق كىشى ئالىدۇ. باھاسىغا  
 يەتكەن خېرىدار كىم بولۇشىدىن قەتئىينەزەر قېرىمۇ، ياشمۇ،  
 ئاقساق - چولاق، مېيىپمۇ، پەپىلقۇش ساراڭمۇ ئېلىۋېرىدۇ -  
 دە! گۈلسۇمخانىمۇ كۆڭلى تارتقان ئادەمگە ساتىدۇ. ئىجتىمائىي  
 تۇرمۇشتا ھەرقانداق بۇيۇمنى ساتىدۇ. ئالىدۇ، ئالماشتۇرىدۇ،  
 سوۋغا قىلىدۇ، ئۆتۈنىدۇ ئەمەسمۇ... شۇڭا باشقىلارنىڭ  
 ھۆرۈ - پۆرۈ دەپ ئارىغا چۈشىدىغان ئىلا - تەتۈرى يوق!  
 گۈزەل بۇيۇم گۈلبانۇم مانا شۇنداق گاڭگىراش، ئېسەنكى -  
 رەش، تېڭىرقاش، ئۆكۈنۈش، تەڭرىدىنمۇ ئۈمىد كۈتمەسلىك  
 ئىچىدە ياشاۋاتىدۇ. ئۇنىڭ كۈنلىرى بىر ئۈندە، بىر تۈندە،  
 ھەسرەت - نادامەتلىرى زەردابلىرىنى ئىچىش، جۇدالىق زەنجىر -  
 لىرىدە بوغۇلۇش، سۆيۈملۈك ئېرىنى سېغىنىش ئامبۇرلىرىدا  
 قىسىلىش بىلەن ئۆتمەكتە. ئەلھەق، پۇشايمان ئوقلىرى ئۇنىڭ  
 يۈرەك - باغرىنى، سەرۋى سېيىمىنى غەلۋىردەك ئۆتمىتۈشۈك  
 قىلىۋەتتى. ۋادەرخا، نېمىشقىمۇ ئاشۇ تىمتاس سەھرادىن قاچ -  
 تىپ كەلگەن بولغىتتى. سۆسۈن رەڭ سايىلەر پىنھانلاشتۇرغان  
 ئېدىرلاردا چۆل گۈلى بولۇپ كەتسىچۇ. ئېتىز - قىرلار -  
 دىكى نام - ئەمەلى ئېنىق بولمىغان ئاشۇ ئوت - چۆپ ئىچىدىكى  
 بىر قىياق بولسىچۇ كاشكى. ئەدناسى سەھرا يوللىرىنىڭ  
 خەس - تۇپرىقى بولسىمۇ ئۆزىنى شۇنچىلىك ئەركىن - ئەمىن  
 سېزەر ئىدى. پاھ شەھەردىكى بەتبۇي ھاۋا، بۇلغانغان مۇھىت،  
 كۆزلىرىڭنى مانانلاشتۇرغان ئىس - تۈتەك، يۈرىكىڭنى قىسقان  
 ناھەقچىلىك، ئەسكىلىكلەر، ئاددىيسى ئۆز ھويلىسىدىكى دىمىق -  
 تىلىق، سۈرلۈك زۇۋال گۈگۈملۈقى ئىچىدە ھېلىقى سۆيۈملۈك

پاكار لەمپىمۇ ئېرىپ كەتكەن! گۈلبانۇم تۇمانلىق كۆزلىرى بىلەن ئۇ يەرگە قارايدۇ، قارايدۇ، ئەمما بىراۋلارنىڭ راۋىيىنىڭ مۇڭلۇق ساداسى، تاق - تۇق ئاۋازلىرى ئاڭلانمايدۇ. توۋا، بارلىق ناتىۋانلارنىڭ ئۆمرى زارىقىپ كۈتۈش، بىراۋلارنى تاقەت-سىز سېغىنىش، باغرى ئۆرتىنىپ كۆيۈش، كۆزلىرى ئۆمۈرۋاقى ياش يۇقى ئۆتەمدىغاندۇر؟

كۆرۈڭ بىزنىڭ سۆيۈملۈك قىزىمىز گۈلبانۇم ئەنە شۇنداق كۈنلەرگە قالدى! ئەمدى ئەنەزەرچۇ؟ مېھرىبان يۈرەكتىن ئايرىلا-خان بۇ ئىككى ئايدىن ئارتۇق ۋاقىت ئىچىدە، ئۇ دەريابويى كوچىسىدىن ئايلىنىپ كېتەلمىدى. تۈن كېچە، شامۇ سەھەرلەر-دە، ئاپئاق ئايدىڭلاردا «ئەنەزەر، تېز قېچىڭ» دېگەن ندا ئاڭلان-خان دېرىزىگە تەلمۈرۈپ قارايتتى. ئوماق ئايالى، تاتلىق قىزى ئاشۇ ئۆيدە ئىدى. ئەپسۇس، مىڭئەپسۇس. ئۇلارنىڭ تەنگە شىپا تىنىقلىرى دېرىزە روجەكلىرىدىن قىسىلىپ چىقسا نېمە! ئەنەزەر تىنماي - تىنماي ھىدىلسا، دەردكە، جۇدالىق نادامىتىگە تولغان قەلبى ئارام تاپسا بولمامدۇ... بىردەملىك بولسىمۇ مەيلى ئىدى. ئەنەزەر دەريابويى كوچىسىغا تۆت - بەش كۈندە، بەزىدە بەك ئالدىراش ئىشلەپ چارچاپ قالغانلىرىدا ھەپتە - ئون كۈندە بىر قېتىم كېلەتتى. ھەر كەلگىنىدە قۇرۇق كەلمەيتتى. بىرەر يارتا گۆش، ماي، بەزىدە تۇخۇم، شېكەر، سۈت پاراشوكى، ئاي ئاخىرىدا بولسا گۈرۈچ، ئون، پۇل دېگەندەك نەرسىلەرنى سۇلياۋ خالىتىسى بىلەنلا دەرۋازا ئاستىدىن كىرگۈزۈۋېتەتتى. بۇ تەييار نېمەتلەر گۈلسۈمخانغا موكل ياقاتتى. لېكىن گۈلبانۇم بىلەن ئالىنۇرنى كۆرسەتمەيتتى. شۇنداقتىمۇ ئەنەزەر قېينانىسىنى ئاقلايتتى، ھەتتا ھېلىقى كېچىدىكى ئۇنتۇلماس تىل - ئاھانەتلەردە-مۇ كۆڭلىگە ئالمىدى. «ئانامنىڭ زۇلۇمى ئۆتۈپ كەتكەچكە، قورسىقىغا سىغدۇرالمىدى. بۇ دېگەن دەردىنى چىقىرىۋېلىش، دەپ چۈشەندى. ئۇ بەزىدە ئۆگزىگە چالما تاشلاپ باقماقچىمۇ

بولاتتى، لېكىن يەنە بىر غوۋغاننىڭ چىقىشىدىن ئەنسىرەپ ئۆزىنى بېسىۋالاتتى.

ئەنزەرنىڭ كېچىلەردە ھەر خىل يېمەكلىكلەرنى ئەكەلىپ دەرۋازىدىن كىرگۈزۈۋېتىشى كۆپەيگەنسېرى گۈلسۈمخان ئەندى- شىگە چۈشۈپ قالدى. ئۇ: «مۇشۇ يېمەكلىكلەر ئىچىدە ئىسسىق- لىق قىلىپ ئوقۇتقان ياكى جودى قىلىنغان نەرسىلەر بارمىدۇر» دەپ ئويلايتتى ھەم قىزىنىڭ قايتىدىن ئىش تېرىپ قويۇشىدىن يۈرىكى ئاغاتتى. گۈلبانۇمنىڭ پاتراق تويىنى قىلىۋەتمەسە قۇلاق تىنچمايدىغانلىقىغا كۆزى يەتكەن گۈلسۈمخان، بۇ قېتىم ئەلچە- لەر كىرسە «ماقۇل جاۋاب» بېرىشنى كۆڭلىگە پۈكتى.

ئەمما ئەنزەر ئۇنداق ئويلىمايتتى. يېرىم يىل، بىر يىل، ھەتتا بەش - ئون يىل بولسىمۇ بىر كۈنى ئايالى بىلەن بولۇشىۋالدىغانلىقىغا ئىشىنەتتى. ھەر ئىككىلا ئانا مۇنداق تاش بېغىرلىق قىلىپ تۇرۇۋەرمەس. ئۇلارمۇ ئادەم، بىر كۈن بولمى- سا بىر كۈنى بالىلىرىغا ئىچى ئاغرىپ ئېرىپ قېلىشى مۇمكىن. ئەلۋەتتە ئەنزەر سەۋر - ئاقەت قىلىسلا مۇرادىغا مۇيەسسەر بولالايدۇ. بىراق مۇئەتتەرخاننىڭ قىيىن - قىستاقلىرى ھەددىدىن ئاشماقتا ئىدى. ئۇ «گۈلىنىسا بىلەن توي قىلىسەن» دەپ ھەر كۈنى كۈتۈلۈپ تويغۇزۇۋەتتى. ئۆلۈشكۈن ئۇلار ئاشخانىدا ئې- شىپ قالغان لەڭمەن خېمىرىنى ئۆيگە قايتۇرۇپ ئەكەلدى. گۈل- نىساخان چەبدەسلىك بىلەن قورۇما قورۇدى. ئۇلار ئولاش - چولاش كەچلىك تامىقىنى يېيىشتى. ھازىر، يېڭىسارلىق بۇ قىز ئەنزەرنى خۇددى ئۆز ئېرىدەك كۈتەتتى. ھېلى «ئۇسسە- دىڭىزمۇ؟» دەپ چاي ئەكەلسە، ھېلى «دولىڭىزنى تۇتۇپ قو- ياي، ئوچاق ئالدىدا ئېڭىشىپ تېلىپ كەتكەندۇر؟» دەيتتى. غىجىقى كەلگەن ئابدۇسەمەت: «ھاي خېنىمەي، ئانامنىڭ قېشىغا چىقىڭ، تولا ئادەمنىڭ قولىتۇقىنى تەرلەتمەي» دەپ زادىلا يۈز - خاتىر قىلمايتتى. لېكىن بۇ قىز «تويىنى قاچان قىلىپ قويىلا»

دېگەندەك مۇئەتتەر خاننىڭ كۆزىنىڭ ئىچىگە تولا قارايدىغان بولۇ-  
ۋالغانىدى.

كەچلىك لەڭمەن يېيىلىپ بولۇشى بىلەن مۇئەتتەر خان سابا-  
ھەت، گۈلىنىسالارنى چىقىرىۋەتتى. ئۇ كانىيىنى قىرىپ گې-  
لىنى رۇسلىۋالغاندىن كېيىن ئەنزەرگە قارىدى.

— ئەنزەر، ئاجراشقىنىڭغا ئىككى ئايدىن ئاشتى. قاچانغىچە  
ھېلىم دىۋاندىك يۈرسەن — ھە؟ گۈلىنساخان بىلەن تويۇڭلارنى  
قىلىۋەتسەم دەيمەن، — مۇئەتتەر خان بېشىنى ساڭگىلىتىپ زۇ-  
ۋان سۈرمەي ئولتۇرغان ئوغلىغا قاراپ سەپىرالىقى  
تۇتتى، — زادى سېنىڭ نېمە غەزىنىڭ بار؟ كېچىلەردە بېرىپ  
ئاغزى — بۇرۇڭنى، كىيىم — كېچىكىڭنى قانغا بوياپ كەلدىڭ،  
ئاراڭلاردا ھېچقانداق ئەر — خوتۇنلۇق مېھرى قالمىدى، يەنە  
نېمىگە تارتىشىسەن؟ ئاشۇ ئالۋاستى پاسكىنىغىما! — ئانىسىنىڭ  
گۈلبانۇمنى ھاقارەتلىشى ئەنزەرگە تىك كەلدى بولغاي، بېشىنى  
كۆتۈرۈپ ئالىيىپ قويدى.

— ھە، كۆزۈڭنى ھەلەپ يېگەن بۇقىدەك ئالايتسەنغۇ تې-  
خى، شۇنچە رەسۋاچىلىقلارنى قىلدىڭ، بالىكەن دەپ سەنىمگە  
ئالمىدىم. ئەمدى ئۆيلۈك — ئوچاقلىق قىلىپ قويماي دېسەممۇ  
يامانما؟ مەندەك ئىچ كۆيەر، مېھرىبان، كۆيۈمچان ئانىنى كۆر-  
گەنمۇسەن؟

— راست، ئانا، — دېدى ئابدۇسەمەت تەئەددى بىلەن، —  
سىلىدەك ئانىنى بۇ دۇنيادىن تاپماق بەسى مۇشكۈل.

— سەن ئاغزىڭنى يۇم، شاۋۇچى، ماۋۇ مۆرىمەسكە گەپ  
قىلىۋاتىمەن، — مۇئەتتەر خان يەنە ئەنزەرگە قادالدى، — گەپ  
قىل، قوشۇلامسەن، يوق؟

— ئانا، ئاجراش دېدىلە ئاجراشتىم، بىر قىزىم يېتىم  
بولدى، — ئەنزەر بېشىنى كۆتۈردىۋ ئانىسىغا قارىيالمىدى، —  
يەنە نېمە قىلىپ بەرسەم بولىدۇ؟ مېنىڭ ھازىرچە ئۆيلەنگۈم

يوق.

— ئۆيلەنمەي كۈچىغا قارايدىغان شاپاقچى بولماقچىما؟  
— ئانا، ئېغىزلىرىنى بۇزمىسىلا، مېنىڭ قانداقلىقىم ئۆز-  
لىرىگە ئايان، ئەخلاق چېكىدىن چىققىنىم يوق!

— سەن ماڭا ئايان بولغاچقا ئەنسىرەۋاتىمەن، —  
مۇئەتتەرخان ئىچىدىكىنى ئايدىلاپ قىيىدىغانلاردىن ئەمەس ئىدى،  
— ئىلىخوغا كېلىپلا بىر جالاپ بىلەن قېچىپ، ھارامدىن  
بالا تاپقىنىڭمۇ ئەخلاققا ياتامدا؟ قانغا مىلىنىپ قىلىغلىق تۇرۇق-  
لۇقمۇ، خەقنىڭ بوسۇغىسىدا كۈرسۈك ئىتتەك يېتىۋالغىنىڭما  
ئەخلاققا؟ ئانىنى قاقشىتىپ، قان يىغلانغىنىڭما ئەخلاققا كىرە-  
دا، مېنە... ماۋۇ مايماق كېپىش نېمىلەرنى دەپ بىلجىرلاۋاتىدۇ.  
— ھەي، دۇنيادا تېپىلمايدىغان ئىمانى كامىل، ئانا، —

قىزىققان ئابدۇسەمەت زادىلا چىداپ تۇرالمىدى، — ئېغىزلىرى  
تەرەتخانىدىن بەتتەر بولۇپ كەتتى دەيمەن، ھايا قىلىسىلا، ئۆزى-  
رى «ھايا ئىماننىڭ جۈملىسىدىندۇر» دېگەن قۇرئاننىڭ سۆزلى-  
رىنى دائىم زىكرى قىلىپ تۇرۇپ يەنە ئەمەل قىلمىسىلا، قانتىق  
زىيىنى بار دەيمەن.

— سەن! — مۇئەتتەرخان ھېچنەمىدىن تەپ تارتمايدىغان  
ئابدۇسەمەتنىڭ قارچۇقىدەك تىكىلىپ تۇرغان كۆزلىرىدىن ئەندە-  
كىپ قالدى، — سەن تېخى ھايدىن گەپ ئاچىسەنغۇ؟

— ئەمىسە سەنەكەپ باقسىلا، شاپاقچى، جالاپ، ھارامدىن  
بولغان، كۈرسۈك ئىت، مايماق كېپىش دېگەن قانداق گەپلەر  
ئۇ؟ سىلىدەك ئىچ كۆيەر، مېھرىبان، كۆيۈمچان ئانا ئۆز ئوغلى-  
نى ھاقارەتلەپ مۇشۇنداق دېسە قاملىشارما؟... ئاشۇ ئېغىزلىرى  
بىلەن قۇرئاننىڭ سۈرىلىرىنى ئوقۇسىلا خۇدا راۋا كۆرەرما؟...  
ئاغزى ئىتتىك، كۆڭلى تۈز ئابدۇسەمەت ئانىسىنىڭ ئەڭ  
ئاجىز ھالقىسىنى تۇتۇۋالغانىدى. ئۇ، بىر ياقىتىن ماختاپ تۇرۇپ  
قامچىلىغان بولسا، يەنە بىر تەرەپتىن سىلاپ تۇرۇپ كاپىتىغا

سالغاندەك قىلغان گەپلىرى مۇئەتتەرخانى تۇنجۇقتۇرۇۋەتتى. بۇ جاھىل ئانا دىمىققاندەك بولۇپ كۆزلىرى غىل - پاللىدى ھەم بۇزىنى دەرھال دېرىزە تەرەپكە ئۆرۈدى. ئۇ، ئابدۇسەمەتنىڭ ئۈنىدىنمۇ يوغاننى چىقىرىشىدىن قورقۇپ، ئوشۇقچە بىرنەمە دېيەلمىدى. ئىنىسىنىڭ دادىلىقىدىن مەدەت ئالغان ئەنەر بېشىدىكى كۆتۈرۈپ ئانىسىغا قارىدى:

— ئانا، ھەرقانداق گەپلىرى بولسا كۆتۈرىمەن، لېكىن گۈلبانۇمنى جالاپ، ئالۋاستى، پاسكىنا دېيىشلىرىگە چىداپ تۇرالمىمەن، ئۇ، دۇنيادا ئەڭ پاك، ئەڭ سەمىمىي قىز، — ئەنەر بېشىغا كەلگىنىنى كۆرەي دەپ ئويلىدى، — مەنمۇ شاپاقچى، كۈرسۈك ئىت، مايماق كېپىشمۇ ئەمەس. شۇنداقلا ھارامدىن بالا تاپقىنىمۇ يوق، بىز گۈلبانۇم ئىككىمىز ئاخۇنۇمنىڭ نىكاھ - پاتىھەسى، بىرنەچچە ئادەمنىڭ خۇدا يولىدا گۇۋاھلىقى بىلەن ۋە قانۇنلۇق رەسمىيەتلەرنى بېجىرىپ بىر ئۆيگە كىرگەن.

— ھىم ماقۇلە، ئۇ رەسۋا قانچۇقنى ماختاپ كەتكىنىڭگە قارىغاندا ھازىرغىچە رىشتىنىڭ ئۈزۈلمەپتۇ - دە، — مۇئەتتەرخان ئابدۇسەمەتتىن ئەدىپىنى يەپ تۇرۇپ يەنە ئاغزىنى بۇزدى، — ئۇنداقتا ئاشۇ قېلىن داپشاققا ئۈمىد ساقلاپ تۇرۇۋېتىپسەن، يارىشىۋېلىش نىيىتىڭمۇ يوق ئەمەس، شۇنداقما؟ — شۇنداق، يارىشىۋالىمەن.

— يوق يەپسەن، سەن تېخى تۇخۇمنىڭ ئىچىدە چۆكۈلداۋۇپ-تىپسەن، گۈلنىساخان بىلەن توي قىلامسەن، يوق؟ بۈگۈن زادى ئوچۇق گېپىڭنى قىلىسەن.

— ھەي ئانا، نېمانداق قائىدە ئوقمايلا دەيمەن، — دېدى ئابدۇسەمەت ئاچچىقىدا، — ئاكام ئاجراشقىلى ئىككى ئاي بولۇپ قالدى. ئۇياقتىن ئاجرىشىپ بۇياقتىن خوتۇن ئالسا، ئەللەر: «بىرنى تەييار قىلىپ قويۇپ، بىرنى يولغا سايىتۇ، قەشقەرلىك دېگەن زادى خوتۇن قويۇپ، خوتۇن ئېلىپلا يۈرىدىغان خوتۇن باز

خەق» دېمەمدۇ.

— ھەي ئىپلاس قوتا، كۈرۈك توخۇدەك ھۆرپىيىۋەرمەي،  
غىت قىسىپ ئولتا، ماقۇما، مەن ئاكاڭغا گەپ قىلىۋاتىمەن.  
— ئەمىسە سىلىمۇ تولا ۋارى - ۋارى قىلماي، ئۆيلىرىگە  
چىقىپ كۆزلىرىگە ئۇخلىسىلا، — «ئىپلاس قوتا، كۈرۈك تو-  
خۇ» دېگەن تىللار ئېغىر كەلگەن ئابدۇسەمەت بىردىنلا ھۆرىپ-  
يىپ، كۆزلىرىنى ئالايىتى، — بۇ كېچىكى تۈندە قوشنىلار  
ئاڭلىسا سۆز - چۆچەك قىلىشمامدۇ. ھېلىمۇ سىلىنىڭ دەستىد-  
لىرىدە مەھەللىدە باش كۆتۈرۈپ ماڭغۇسىز بولاپ كەتتۇق،  
ئا... چىقىسلا، ماڭسلا، مەن ئۇخلايمەن، ئاكا، سەن ياتامسەن  
ياكى تىل - دەشنام ئىشتىكۇڭ بارمۇ؟ ئۇنداق مەيلىڭ بولسا  
كوچىغا چىقىپ ئاڭلا.

مۇئەتتەر خان چىش يېرىپ بىرىنچە دېيەلمىدى. ئۇ گەرچە  
ئانىلىق ھۆكۈمرانلىق ھوقۇقىنى ئىشلەتكىنى بىلەن يەنىلا ئابدۇ-  
سەمەتتىن ئۆلگۈدەك قورقاتتى. چۈنكى ساراڭغا سوت يوق دېگەن-  
دەك، ئۇ غۇرۇر - ئىپتىخارغا، ھۆرمەت - ئىززىتىگە، كۆڭۈل-  
گە تالىق شەخسىي مەخپىيىتىگە، بولۇپمۇ ھەق - ناھەق كۆز  
قارىشىغا سەللا تېگىدىغان ئىش بولسا، دادامكەن، ئانامكەن،  
ماۋۇ تەقدىرىمنى بەلگىلەيدىغان ئەمەلداركەن دېمەي شۇ ھامان  
سەكرەپ قوپاتتى. ئۇنىڭ بۇنداق «قىيىقىزىل تەلۋە» لىكىنى بىل-  
گەن مۇئەتتەر خان ئۇنى چىقىرىۋېتىپ، ئەزەرنىڭ تاناىنى تارت-  
مىغىنىغا پۇشايمان قىلدى. ھېلىقى چاغدىمۇ بۇ گەدەنكەش ئۇش-  
شۇق ھېچ ھېيىقمايلا: «بىلىپ قويسلا، ياخشىلىق بىلەنمۇ،  
يامانلىق بىلەنمۇ روشەنگۈل بىلەن توي قىلغىنىم قىلغان، يامىنى  
كەلسە ئۆيىدىن قوغلاپ چىقىرارلا ياكى ھازىرلا چىقىپ كېتەيمۇ،  
ئاشخانىلارغا ياللانساممۇ، قۇرۇلۇشلاردا ئىشلىسەممۇ جېنىمنى  
باقالايمەن...» دەپ ئانىسىنى ئېشەكتىن چۈشكەندەك قىلىۋەتتى.  
بۇ شاۋۇچى كۆكەرمە دېگىنىنى قىلدۇ. ئۇنىڭ تومۇرلىرىدا



دادىسىنىڭ ئەمەس، بەلكى ئۆزىنىڭ ئوتلۇق، شوخ قېنى ئېقىۋات-  
قانلىقىغا مۇئەتتەرخانمۇ ئىقرار. ئەگەر دادىسىنىڭ قېنى ئاققان  
بولسا ئەنزەردەك ياۋاش، مۆمىن بولغان بولاتتى. تېخى شۇ چاغدا  
ئۇنىڭ: «ئۇيالمالا»، «خۇدادىن قورقمالا»، «ئادەم تىللىماي  
قورساقلىرىدىكى غۇمنى دېسىلە»، «ئاكامنى پاراكەندە قىلىۋە-  
تىلە، ئەمدى نۆۋەت ماڭا كەلدىما؟» «بىراق سىلىچۇ؟» دېگەن-  
دەك بازغاندىن ئېغىر، قىلىچتىن ئىتتىك سوئال - سوراقلىرى  
مۇئەتتەرخاننىڭ ئۇ قوۋۇرغىسىدىن ئۆتۈپ، بۇ قوۋۇرغىسىدىن  
چىقىپ كەتكەنىدى. مۇشۇ ئىشلارنى بىلىپ تۇرۇقلۇق تېخى ئاكى-  
سىنىڭ مۇڭگۈزىگە ئۇرۇپ، ئىنىسىنىڭ تۇيىقىنى سىر قىراتماق-  
چى بولغىنىنى كۆرمەيدىغان! ئاقىۋەت ئىككى پاختەكنى سوقماق-  
چى بولغان چالمىسى ئۆزىنىڭ قاڭشىرىنى ياردى. شۇنىڭغا قارى-  
غاندا مۇئەتتەرخان بۇرنىغا سۇ كىرمەيدىغان تەلۋە - ساراڭنىڭ  
ئۆزى بولۇپ قالمىدىمۇ.

ئابدۇسەمەتنىڭ سۆزلىرىدىن ئورنىغا مىخلىنىپ قالغان مۇ-  
ئەتتەرخان ئېغىر تەۋرىنىپ چىقىپ كەتتى. ئابدۇسەمەت ئاكىسىغا  
كۆزىنى قىسىپ قويۇپ، كىيىملىرىنى سېلىشقا باشلىدى. ئەن-  
زەرمۇ ئورنىغا كىرىپ ياتتى - دە، چىراغنى ئۆچۈردى.  
مىنۇتلار سائەتلەرنى، سائەتلەر كۈنلەرنى، كۈنلەر ھەپتە-  
لىرىنى قوغلىشىپ ۋاقىت كىرىچىدىن ئۈزۈلگەن يا ئوقىدەك تېز  
ئۆتمەكتە! مانا كۆز يۇمۇپ - ئاچقۇچە يەنە بىر ئاي ئۆتۈپ كەتتى.  
ئەنزەر، گۈلبانۇم بىلەن قىزىنى كۆرمىگەنگە ئۈچ ئاي ئون بىر  
كۈن بولدى. ھازىر ئالىنۇر سەككىز كۈن كەم بەش ئايلىق بولۇپ  
قالدى. ئۇ، پەقەت سوتتا ئاچراشقاندا ئانا - بالا ئىككىسىنى بىر  
كۆرگەنچە قايتا كۆرمىدى. ئۇنىڭغا يۈگەك ئىچىدىكى قىرىق كۈن-  
لۈك قىزىنىڭ دۈپدۈگىلەك، يۇمران، قىزىل يۈزىنى بىر قېتىم  
سۆيۈۋېلىش ئىرادە بوپتىكەنمۇ نېمە، شۇنىڭدىن تارتىپ بۇ بەخت  
ئۇنىڭغا نېسىپ بولمىدى. قىز بالا ئاجىز بولغاچقىمۇ ئۇنىڭ

مېھىر - ئوتىنى ئاتىغا سالىمىش. قىزىنىڭ دىدارىغا قانمىغان  
ئاتا كېچىلىرى دەريابويى كۈچىسىغا بېرىپ ئۆگزىگە چالما تاشلىد.  
غانىدى، گۈلسۈمخان تەرىپىدىن تىللاپ قوغلاندى. ئەنەر سۆ-  
يۈملۈك كىشىلىرىنىڭ ۋىسالىدىن مەھرۇم قىلىۋاتقان گۈلسۈم-  
خان ئانىغا نەپرەتنى قوزغالماقتا ئىدى. بۇ ئۆچمەنلىك گۈلبانۇم  
ھەم ئالىنۇرنى سېغىنغانسېرى بارا - بارا يۈرىكىگە لاتقىدەك  
ئۇيۇپ قالدى.

مانا جۇدالىق ئاتەشلىرىدە ئۆرتىنىۋاتقان ئەنەر ھەپتە بول-  
دى، يەنە دەريابويى كۈچىسىغا بېرىپ ئۆز مەھبۇبىسىنىڭ ئۆگزى-  
سىگە چالما تاشلاۋاتقىنى يا ئۇرىدىغانلار، يا كۈلۈپ چىقىدىغانلار،  
ياكى بولمىسا قار - بوراندەك تىللاپ چىقىدىغانلار دەرۋازىنى  
ئېچىپ چىقىشىمىدى. ئۇرۇپ ئۆلتۈرۈۋېتىدىغانلار چىقىسمۇ مەيلى  
ئىدى. گۈلبانۇمنىڭ «تېز قېچىڭ، ئەنەر» دېگەن بىر ئېغىز  
سۆزىنى ئاڭلىۋالسا، قىزىنىڭ قىرقراب يىغلىغان ئاۋازى قۇل-  
قىغا كىرسە بەس. ئەنەر ئۇنىڭ ئۈچۈن ھاياتىنى دوغا تىككەن  
بولاتتى. ئاھ... نېمىدېگەن زېرىكەرلىك ھايات بۇ! نېمىدېگەن  
بۇرۇقتۇرمىچىلىق! نېمىدېگەن سەرسانلىق بۇ! ئادەم ئۆلسە  
ھېچنېمىنى بىلمەيمىش. بۇ دۇنياغا كېلىپ نېمە ئىشلارنى قىل-  
غان، قانداق ياخشىلىق - يامانلىقلار، ھەسرەت - خۇشاللىقلار  
قارار تاپقان، قانداق جەننەت ھۇزۇرى، دوزاخ ئازابى باشلىرىدىن  
ئۆتكەن، يەنە قانداق جۇدالىق ھەم ۋىساللار ھەقدادىغا يەتكەن،  
مەئشەت بىلەن مەنپەئەت كۈيلىرىدا قانچىلىك قانلار چېچىشقان،  
خۇددى ئۆلمەيدىغاندەك تېرىقتەك بايلىق ئۈچۈن كىملىرىنى رە-  
جىتىگەن... ھەممە - ھەممىنى بىلمەيمىش. ھەتتا بۇ دۇنيا سار-  
يىغا تۆت كۈنلۈك مېھمان بولۇپ چۈشكىنىنىمۇ بىلمەيمىش.  
پاھ! ھەممە - ھەممە ئۇنتۇلسا، شادلىق ھەم خاپىلىقلارمۇ تەڭ  
يوقىلىدىكەن. بۇنىڭغا قارىغاندا خۇدايىم بىلەن ئالمىغان - بەرمە-  
گەن بولىدىكەنمىز. بۇ بەلكىم يوقلۇق ئالىمىدە غايىب بولۇش

دېگىنى شۇ بولسا كېرەك! ... بۇ نېمىدېگەن نادامەتلىك  
تراگېدىيە، يۇمۇرلۇق كومېدىيە! ئەنزەرمۇ بەزى ھاللاردا شاد-  
لىق ۋە خاپىلىقلارنىڭ ھەممىسىنى بىر يوللا ئۇنتۇغىسى، شادلىق-  
قىدىن خاپىلىقى، تاتلىقىدىن ئاچچىقى، ۋىسالىدىن جۇدالىقى تولا  
بۇ ھاياتنى تاشلاپ كەتكۈسى، ئۇنتۇغىسى كېلىدۇ. چۈنكى ھايات-  
لىقتىكى جۇدالىق ئازابى، لەھەتنىڭ ۋەھشىيىتىدىن يامان ئىد-  
كەن. ئىچ - ئىچىڭدىن ئۆرتىنىپ چىققان ئىدادىن يۈرەك -  
باغرىڭ، قەلب باغلىرىڭ زەپىران قاقشاللىققا ئايلىنىدىكەن،  
دەردنى تولا ئىچىگە يۇتقانلارنىڭ ئۇلۇغ كېسەل (سىل كېسەلى)  
بولۇپ كەچ كۈزدە ئۇششۇك تەگكەن گۈل بەرگىدەك قۇرۇپ  
تۈگەپ كېتىشى شۇ ۋەجىدىن بولسا كېرەك!

مانا قارالغۇ، دەريابويى كوچىسىنىڭ چوڭقۇر سايلىقىدا، قال-  
راڭغۇغا پۈركەنگەن بىر يىگىت ئايلىنىپ يۈرۈپتۇ. بۇ، جېنىنى  
ئاللىقىنىغا ئېلىپ ھەپتىدىن بېرى گۈلبانۇم ياتقان ئۆينىڭ ئۆگزى-  
سىگە چالما تاشلاۋاتقان ئەنزەر ئىدى. ئۇ بىرنەچچە قېتىم ئۆيگە  
ئۈسۈپلا كىرىپ گۈلبانۇم ھەم قىزىنى كۆرۈش نىيىتىگىمۇ كەل-  
دى. ئەمما كېيىنكى ئۈمىد - ئارزۇلىرىنى ئويلاپ، گۈلسۈمخانى-  
نىڭ جەھلىنى قاتۇرۇپ قويۇشتىن قورقتى.

«گۈلسۈمخان ئانىمىز ئۇخلىغانىدۇر، — ئەنزەر سائىتىنى  
كۆز چانقىغا ئەكەلىپ قارىغان بولسىمۇ قاراڭغۇدا نەچچە بولغان-  
لىقىنى بىلەلمىدى، — لېكىن گۈلبانۇم ئۇخلىمىدى. نەچچە  
كۈندىن بېرى تاشلىغان چالمام ئۇنىڭغا بېشارەت، بىراق ئانىسى  
چىقارغىلى قويمىدى ياكى گۈلبانۇم مېنى كۆرۈپ تېخىمۇ ئازابلىد-  
نىشتىن قورقتى.»

ئەنزەر توغرا پەرەز قىلغانىدى. ئۇ ئۆزىگە ئۆزى پىچىرلاۋات-  
قاندا، گۈلبانۇم كىملىرىنىدۇر ئىزدىگەندەك قاراڭغۇ تورۇسقا تى-  
كىلگىنىچە، چېگىش خىياللار تورغا چىرىمىلىپ قالغانىدى.  
ھەپتىدىن بېرى ئۆگزىگە چۈشۈۋاتقان چالما گۈلبانۇم ھەم

گۈلسۈمخاننىڭ نەزىرىدىن چەتتە ئەمەس. ئانا - بالا ئىككىسىلا «بوك، بوك» ئاۋازىنى تىڭشاپ ياتتى. شۇنداققىمۇ ئانا ھەم قىز ئېغىز تىنغىنىچە ئۇخلىغان بولۇپ، ئورۇنلىرىدىن تۇرۇشمىدى. گۈلسۈمخان يۈگۈرۈپ چىقىپ ئۆتكەنكىدەك بېشەملىك قىلىشقا پېتىنالماس بولۇپ قالغانىدى. شۇ قېتىمقى غوۋغادىن كېيىن قىزى «گاچا» بولۇپ قالدى. ھازىرغىچە بىر ئېغىز گېپىنى ئاڭلىغىنى يوق. ئۆزىمۇ شۇ ئىشتىن كېيىن خۇددى چىۋىن يۇتۇۋالغاندەك كۆڭلى غەش يۈردى. گەپنىڭ راستىنى ئېيتقاندا، قېيىنلىرىغا بىر ئېغىز گەپ ياندۇرۇش ئەمەس، قاش كۆتۈرۈپ قارىمىغان بىر ياۋاش بالىنى شۇنچىلىك قاباھەتلىك تىللار بىلەن تىللاش ھاياسىز خوتۇنلارنىڭ ئىشى ئىدى. مۇسۇلمانچىلىققىمۇ توغرا كەلمەيتتى. چۈنكى ئادەمنىڭ يۈزىگە خورلۇق يۈندىسىنى چاپىدىغان بۇنداق ئەپسانىلەرنىڭ دەردىنى ئۆزىمۇ مەرۇپ تۆمۈر-چىدىن بولدى دېگۈچە تارتقان ھەم ئۇنىڭ تەمىنى ئوبدان بىلىدۇ. شۇڭا گۈلسۈمخان نەچچە كۈندىن بېرى ئۆگزىگە چۈشۈۋاتقان چالمنى بىلىپ تۇرۇقلۇق جىم يېتىۋالدى. گۈلبانۇم بولسا قەس-تەن چىقىمىدى. تېخىچىلا ئۆچمەيۋاتقان ئوتلارنىڭ قايتىدىن يال-قۇنغا ئايلىنىپ كېتىشىدىن قورقتى. ئەنئەنىۋى بىرلا كۆرسە يۈرەك جاراھىتى قايتىدىنلا ئېغىز ئېلىپ قاناپ كېتەتتى. ئېرد-نىڭ سۆزلىرى، ئاشۇ مۇلايىم چىرايى، سەممىيەت نۇرلىرى چاقنىغان كۆزلىرى گۈلبانۇمغا شادلىقتىن تولا ھەسرەت ئەكەل-دىغانلىقى ئېنىق. بۇ پەقەت ئۆزىگىلا تەئەللۇق ھېس - تۇيغۇلار ئىدى. بىراق، «ئەنئەنىۋى ھازىر نېمىلەر بولۇپ كەتكەندۇر؟» دېگەن سوئال ئۇنى بىئارام قىلاتتى، قىيىنايتتى. ۋاپادار ئېرد-نىڭ، ئايالى، قىزىنى سېغىنىپ تارتىۋاتقان دەرد - ئەلەملىرىنى ئويلىغاندا يۈرەك باغرى لەختە - لەختە قانغا تولاتتى. شۇڭا گۈلبانۇم قىزىنى قېلىن زاكىداپ بۆشۈككە تاڭدى، بالىنى ئېمى-تىدىغان چاغدا ياندۇرىدىغان شام بىلەن سەرەڭگىنى سەرەمجانلاش-

تۇردى. ئۇ بۈگۈن بېشىغا بالا تېغى ياغسىمۇ قىزىنى دادىسىغا كۆرسىتىش نىيىتىگە كەلگەندى.

مانا ئۆگزىگە چۈشكەن چالما گۈلبانۇمنىڭ يۈرەك تارلىرىنى تىترىتىپ، پۈتۈن ۋۇجۇدىغا ئوت تۇتاشتى. ئۇ، ھېچقانداق ھو-دۇقماي، تەمتىرىمەي شامنى ياندۇردى. بالىنى يەشتى ھەم ئۇنى كۆرىپسىگە يۆگەپ يىپ بىلەن تاڭدى - دە، سەرەڭگىنى يانچۇقىغا سالىدى.

— نەگە بارسەن؟ — گۈلسۈمخان چاچراپ ئورنىدىن تۇرۇپ ئولتۇردى.

— ئەنزەرنىڭ قېشىغا، بالىنى دادىسىغا كۆرسەتسەممۇ بول-مامدا؟ مەن بۈگۈن چىققىنىم چىققان، — نەچچە ئايلاردىن بېرى گاچا بولۇپ قالغان گۈلبانۇمنىڭ بۇ تۇنجى ئېغىز ئېچىشى ئىدى. ئۇ بالىنى قارا بېسىپ ئاللاپ قالمىسۇن ئۈچۈن بۆشۈك بېشىغا تىقىپ قويغان يوغان پىچاقنى قولغا ئالدى، — دەرھال ئاۋۇ ياۋۇز ئوغلۇڭ ئەسقەرنى باشلاپ چىقىپ ئانا - بالا ھەم ئەنزەر ئۈچىمىزنى ئۆلتۈرگۈزۈۋەت. مەن بۈگۈن ھەممە ئىشنى بېشىمغا ئېلىپ قويدۇم.

گۈلبانۇم قولىدىكى پىچاقنى ئاپىسىنىڭ ئالدىغا تاشلىدى - دە، چىقىپ كەتتى. ئۇ پېشايۋان پەلەمپىيىدىن ئالدىراپ چۈشۈپ دەرۋازا كىلىتىنى چىقىرىۋەتتى. ئەنزەر بالا قۇچاقلاپ چىققان سۆيۈملۈك ئايالىنى يىراقتىنلا تونۇدى. بۇ بەرنا سېيما ئۇنىڭ كۆز قارىچۇقلىرىغا تىنىپ قالغانىدى. ئۇ ئۇن سېلىپ يىغلىغىنىد-چە يۈگۈرۈپ كېلىپ قىزى بىلەنلا قوشۇپ قۇچاقلىۋالدى. بۇ چاغدا گۈلسۈمخان ئۇلارنى دېرىزىدىن كۆزىتىپ تۇراتتى.

— ئاھ بانۇ، تاتلىقىم، پەرىشتەم، كۆز قاراڭلىرىمدىن يىتىپ كەتتىڭىزغۇ، سىزنىڭ ئىزلىرىڭىزنى دەريا بويلىرىدىن، ساي قۇيۇلۇش ئېغىزلىرىدىن، ۋاڭ قادىرنىڭ باغلىرىدىن ئىزدە-دىم - ئىزدەمدىم، تاپالمىدىم. كۈنلەپ - كۈنلەپ ھىدلىرىڭىزنى

پۇراش ئۈچۈن بوسۇغىڭىزدىن كەتمىدىم. بىزنىڭ بەختلىك كۈن-  
لىرىمىزمۇ بولغانىدى دەپ ئۆز - ئۆزۈمدىن سورىدىم. بانۇ،  
بانۇ، گەپ قىلىڭ، سىزنىڭ ئاشۇ يېقىملىق ئاۋازىڭىزغا قانچە-  
لىك تەشنا بولغىنىمنى بىلەمسىز؟ — ئەنەر گۈلبانۇمنى بىرى  
تارتىپ ئەكىتىدىغاندەك شۇنداق تېز سۆزلىمەكتە ئىدى، —  
سىزنىڭسىز، سىزنىڭ كۈلكىلىرىڭىزىز، پاكىز رۇخسارىڭىز-  
سىز بۇ دۇنيا ماڭا ھارام بولىدۇ، بىزنىڭ مۇشۇنداق كۈنلەرگە  
قېلىشىمىزغا، ۋاپالىمىزغا، قىزىمىزنىڭ يېتىم قېلىشىغا بىل-  
مەن مېنىڭ ئانام سەۋەبچى. ئۇ نەچچە رەت كېلىپ ئەسكىلىك  
قىلمىغان بولسا، بۇنچىلىك كۈنلەرگە قالماس ئىدۇق. ئېيتىڭا  
ئۆيدىن ئانام يەنە چىقىپ قالارمۇ؟ ئۇڭىڭىز ئەسقەرچۇ؟  
— بوشراق، ئەنەر، بالا سېقىلىپ كەتتى، — ئايدىڭ  
كېچىدە گۈلبانۇمنىڭ كۆزلىرىدىكى ياش مەرۋايىتتەك پارقرايت-  
تى، — ئالدىڭىزغا چىققىنىمىدىن ئاپامنىڭ خەۋىرى بار. ئۇ،  
بەلكىم دېرىزە تۈۋىدە.

ئەنەر دەرھال گۈلبانۇمنى قويۇپ بېرىپ، يېرىم قەدەم  
ئارقىغا چېكىندى.

— راستما؟ — ئەنەر كۆزلىرىدىكى ياشنى سۈرتۈپ ئۇل-  
گۈرتەلمەيتتى، — ئەگەر ئانام ئاشۇ رەسۋاچىلىقلارنى قىلمىغان  
بولسا ئاپىڭىزنىڭ ئۇنچىلىك جەھلى قاتمايتتى ھەم ئېرىپ قېلىش  
ئېھتىمالىمۇ بار ئىدى.

— بولدى، ئەنەر، ئۇ گەپلەرنى قىلىشمايلى، پۇرسەت  
ئۆتۈپ كەتمىسۇن قىزىڭىزنى كۆرۈۋېلىڭ، — گۈلبانۇم ئاللىنۇر-  
نىڭ يۈزىنى ئاچتى، — قىزىمىز ھازىر نېمىلەرنىدۇر گۇڭرايدۇ،  
دە... دە... دېگىنىگە قارىغاندا، «دادا» دەپ تىلى چىقىدىغان  
ئوخشايدۇ. ۋىلىقلاپ كۈلسە شۇنداق ئوماق بولۇپ كېتىدۇ.

ئەنەر ئاي يورۇقىدا قىزىنىڭ غۇۋا سېماسىنى كۆردى.  
ئۇ گۈلبانۇم بەرگەن سەرەڭگىنى ياندۇرۇپ قىزىنىڭ يۈزىگە

يېقىن ئەكېلىپمۇ يەنە ئېنىق كۆرەلمىدى.

— يەنىلا ئوچۇق كۆرەلمىدىم، بانۇ.

— كۆزلىرىڭىزنى سۈرتۈۋېتىڭ، لىقمۇلىق ياش تۇرسا

قانداق كۆرەلەيسىز.

ئەنزەر قىزىنى قولغا ئېلىپ توغاچتەك مەڭزىلىرىگە سۆي-

دى، يۈزىنى يۈزىگە ياقىتى ھەم زاكىدالغان ئالىنۇرنى دېرىزىگە

دالدا قىلىپ تۇرۇپ، ئايالىنىڭ مەڭزىگە بوشراق ئۆپۈپ قويدى.

گۈلبانۇمنىڭ يالت - يۇلت قىلىپ دەرۋازىغا، دېرىزىگە قاراپ

قويۇشىدىن ئۇنىڭ كىرىپ كېتىشكە ئالدىراۋاتقانلىقى

چىقىپ تۇراتتى.

— ئەنزەر، بۇنىڭدىن كېيىن كەلمەڭ. ئارىمىزدىكى مۇنا-

سۈەت ئۈزۈلگەن، — گۈلبانۇم يىغلاپ تۇرۇپ سۆزلىمەكتە

ئىدى، — ئەگەر ئانىڭىز بۇ يەرگە كەلگىنىڭىزنى قولۇم -

قوشنىلاردىن ئاڭلاپ قالسا، ئاپامغا يەنە ئاۋارىچىلىك تۇغدۇرۇپ

بېرىدۇ. ئەمدى مەن تەقدىرگە تەن بېرىمەن. بىز ئەمدى...، —

گۈلبانۇم ئۇن سېلىپ يىغلىۋەتتى، — كۆرۈشمەيلى، كۆرۈش-

سەكلا ئازابلىنىپ كېتىدىكەنمەن.

— گۈلبانۇم، بانۇ، ئۇنداق دېمەڭ، ساراڭ بولۇپ قال-

مەن. بىر مەزگىل ساقلايلى، ھەر ئىككىلا ئانا ئەقلىنىمۇ تاپار.

مەن سىزنى قانچىلىك ياشىسام شۇنچىلىك ساقلايمەن.

گۈلبانۇم سۈكۈت بىلەنلا جاۋاب بەردى. پەقەت ئاچچىققىنا

كۈلۈمسىرەپ قويدى.

— گۈلبانۇم، جاۋاب بېرىڭ، — ئەنزەر تاقەتسىزلەنمەكتە

ئىدى.

— بىلىمەن، ئەنزەر، سىز ياخشى ئاتا، ۋاپادار ئەر. سىز

بىلەن ئۆتكەن كۈنلىرىم گەرچە قىسقا بولسىمۇ، پۈتۈن ھاياتىمنى

بېزىگۈدەك سائادەتلىك كۈنلەر بولدى. بىراق ئەمدى سىز بىلەن

ئۆي تۇتالمايمەن، — گۈلبانۇم يەر بېقىپ سۆزلەۋاتاتتى، —

چۈنكى مەندەك بىر بۇزۇق سىزنى ئازدۇرۇپ، پۇلىڭىزغا كۆز قىزارتىپ، سىزنى شىلىپ گاڭسا - جىسا قىلمىغۇچە نەپسىم قانمايدىغان قەلەندەر، دىۋانە تۇرسام. ھەتتا ئانىڭىز نەزىرىدە مەن سىزنىڭ يانچۇقىڭىزدىكى پۇلغا، گۈلدەك ھۈنرىڭىزگە پايلىماي پوتلا - مىشقىمنى ئېقىپ يالۋۇرۇپ، نايىناقلاپ، غىلجىڭلاپ، قەستەن سۇۋىنىپ شەيتىنىڭىزنى قوزغاپ ئۆزۈمگە قارىتىۋالغان بىر پايەشە بولدۇم. قىزىڭىز بولسا «ھاراملىق» بولدى. تېخى دۇنياغا كۆز ئاچمىغان بالىنى بۇنداق ھاقارەتلىگەن ئانىغا كېلىن بولۇپ خىزمىتىڭىزنى قىلالمايمەن. مۇشۇ ياشلىغىن بولغۇچە ئاڭلىمىغان خورلۇق، ھاقارەتلەر مېنىڭ يۈرىكىمنى بىر پارچە مۇزغا ئايلاندۇرۇۋەتتى.

— توغرا، گۈلسۈمخان ئانىمۇ ئىچىگە سىغدۇرالمىغاچقا، ئانامنىڭ ئەنت - قىساسىنى مەندىن ئالدى. شۇڭا مەن ئاللىبۇ-رۇنلا كۆڭلۈمگە ئالمىغان، — ئەنزەر يەنىلا ئۈمىدلىنىپ تۇراتتى، — گۈلبانۇم، گەپنى ئۈزۈۋەتمەڭ، يەنە ئويلىنىپ كۆرسىڭىز.

— ئويلانغۇدەك نېمىسى قالدى، قاباھەتلىك ئەپسانە - تۆھ-مەتلەرنى، پاسكىنا خورلۇقلارنى يۈزۈمگە يۈندىدەك چېچىۋاتقان ئادەمنى قوشاققا قېتىپ مەدھىيىلىسەم، مەندىكى ئىنساننى غۇ-رۇر، ۋىجدان، پەزىلىتىم نەدە قالدۇ. شۇڭا بەختىمنى قۇربان قىلىش قارارىغا كەلدىم. ئۇنىڭ ئۈستىگە ئاپام سىزنى تىللىغان-دىن بېرى ئىككىمىزنىڭ ئوتتۇرىسىدا ئۆتكىلى بولمايدىغان تاغ پەيدا بولدى. خوش، ئەنزەر، ئامان بولۇڭ، بۇنىڭدىن كېيىنكى خۇشاللىقىم، بەختىم، ھۇزۇرۇم سىزنىڭ خىيالىڭىز... سەھرادىكى كۈنلەر!...

— تۈتۈڭ بۇ پۇلىنى، — ئەنزەر گۈلبانۇمنىڭ قولىغا پۇل تۇتقۇزغانىدى، ئۇ ئالغىلى ئۈنىمىدى.

— ئالالمايمەن، سىزمۇ ئانىڭىزدەك بىزنى قەلەندەر - دىۋانە



كۆرۈۋاتامسىز؟

— تەتۈرلۈك قىلماڭ، بالىغا خەجلەپ بېرىڭ.

— سىزنىڭ بالا ئۈچۈن ئەكېلىپ بېرىۋاتقان نەرسىلىرىڭىز.

مۇ يېتىپ ئاشىدۇ، — گۈلبانۇم پۇلنى ئەنئەنىنىڭ يانچۇقىغا سېلىپ قويدى، — ئەگەر بالىنى كۆرگۈڭىز كەلسە ساپاھەتنى كىرگۈزۈڭ.

گۈلبانۇم ھۆ تارتىپ يىغلىغانچە كىرىپ كەتتى.

— گۈلبانۇم، مەن سىزگە ساقلايمەن، — ئەنئەنى گۈلبانۇم.

نىڭ ئارقىسىدىن ۋارقىرىدى، — ماڭا ئىشىنىڭ...

قارالڭ، XX ئەسىرنىڭ 80 - يىللىرىدا كۆرۈلگەن بۇ ئالامەت.

لەرگە: بىزدىكى قاشاقلىق، ئەنئەنىۋى تۇرمۇش ئادەتلىرىمىز، يۇرتۋازلىق، تەپرىقچىلىك، مەزھەپ، بۆلگۈنچىلىك، ئەبگار.

لىق، خاتا بولسىمۇ ئاتا - ئانىغا قارىغۇلارچە چوقۇنۇش قاتارلىق ئىللەتلىرىمىز پۈت - قوللىرىمىزنى چۈشەپ، ھەممىدىن قور.

قۇش، ئەندىكىش، جۈرئەتسىزلىك، غايىسىزلىك، نوقۇل ھۆر. مەت قەپەسلىرىگە مەھكۇم قىلغان! ئەنئەنى بىلەن گۈلبانۇمنى

ئەلۋەتتە قانۇن قوللايتتى. ئەمما ئۇلار: «ئاتا - ئانىمىز قارىغۇپ.

تەرمۇ، ئۆزىنى ئۆلتۈرۈۋالارمۇ، خەلق ئالدىدا يۈزىمىزنى قانداق كۆتۈرۈپ يۈرەرمىز، بۇ دۇنياغا نېمىشقىمۇ تۆرىلىپ قالغاندە.

مىز، بوپتۇلا ئاتا - ئانىدىن ئۇلۇغ نەرسە يوق...» دېگەندەك چۈشەكلەرگە بوغۇلۇپ قالغان ياشلاردىن ئىدى. ئۇلار ئەبەدىيەدە

ۋاپادار ئەر - خوتۇنلاردىن بولۇشنى خالىمامدۇ؟ مەڭگۈلۈك بەخت ئۇلارغا سوغۇق كېلەرمۇ؟ زادى سەھرادىن نېمىشقا قايتىپ كېلە.

شىدۇ؟ ھەر ئىككى ئانىنىڭ خۇي - پەيلى ئۆزلىرىگە بەش قول. دەك ئايان تۇرسا! ئۇلار ئۇنداق قىلالايدۇ. چۈنكى ھەر ئىككى.

لىمىسى كونا ئادەت كۈچلىرىنىڭ قولى! غۇلجىدا «ئاخۇنۇم سىزىق» دەيدىغان بىر مۇيىسىپىت ئادەم بولىدىغان. بالىلار توپىغا

سىزىق سىزىپ قويۇپ: «ئاخۇنۇم سىزىق» دېگەن ھامان ئۇ

سىزىقتىن ئاتلاپ ئۆتەلمەي باشقا يەرلەردىن ئايلىنىپ ماڭاتتى. بىزنىڭ كونا، نامۇۋاپىق قائىدە - نىزاملارىمىز، ئەنزەر بىلەن گۈلبانۇمنى ئەنە شۇنداق «ئاخۇنۇم سىزىق» لاردىن قىلىپ يېتىش- تۈرگەندى. ئۇلار ئاشۇ ئىسكەنجىلەرنىڭ بوغۇشىغا بەرداشلىق بېرەلمەي مۇھەببىتىدىن، سۆيگەن كەسپىدىن، گۈزەل ئارزۇ - ئىستەكلىرىدىن، يېقىن دوستلىرىدىن ھەتتا كىندىك قېنى تۆ- كۈلگەن ۋەتىنىدىن ۋاز كېچىدۇ. ئەمما ئۆمۈر بويى ئۈمىد ئۈزەل- مەي ھاياتى ئازاب ئىچىدە ئۆتىدۇ. بىر كۈنلەر كەلگەندە پۇشايمان قىلىدۇ، ئۆكۈنىدۇ، سېغىنىدۇ، ئەپسۇس، مىڭ ئەپسۇس، كې- چىككەن! كېچىككەندىمۇ باشلارغا قىرو چۈشكەن، بەللەر پۈكۈل- گەن، كۆز گۆھەرلىرى تۆكۈلگەن، مەڭگۈ ئۈزۈلمەس بەلغەم كانىيىدا خىر - خىر قىلىپ زادىلا كەتمىگەن، قانلىرى سوۋۇپ باقىغا تەييارلانغان، ئۆمۈر مەنزىلى مۇساپىسىنىڭ ئاخىرقى پەل- لىسىگە بېرىپ قالغان! ... شۇڭا دەيمىزكى، ھەرقانداق ئادەمگە ئۆمرىدە بىر قېتىم بەخت - ئامەت كېلىدۇ. مانا شۇنى بىلەلە- گەن، تۇتۇۋالالىغان ھەم قەدرىگە يېتەلگەن ئادەملا بۇ دۇنيادىن خاتىرجەم كېتىدۇ! ... تەڭرىنىڭ «يارىلىش ئۇزۇڭدىن» دېگىنىدە- مۇ نەق مۇشۇ ئۇلۇغ يەكۈن!

گۈلبانۇمنىڭ قارارىنى پەقەت مۇئەتتەرخانغا بولغان ئاچچىق- تىن بولۇۋاتقان گەپ دەپ چۈشەنگەن ئەنزەر ئۆز كۆڭلىنى ياساپ قايتىپ كەتتى. ئەتىسى ئاشخانىدا كەچكىچە خېلىلا مەمنۇن ھالدا ئىشلىدى. ئايالى بىلەن قىزىنى بىر قېتىم كۆرۈۋالغاقچىمۇ كۆڭ- لى تەسكىن تاپقاندى. شۇنداقتىمۇ گۈلبانۇمنىڭ «بەختىمنى قۇربان قىلىش قارارىغا كەلدىم» دېگەن سۆزى ئۇنى دەككە - دۈككىگە سېلىپ تۇراتتى. دېمىسىمۇ گۈلبانۇم ئۇنى بىئارام قىل- ماي دېدىمۇ بەزى گەپلەرنى يوشۇرغانىدى. بايكۆللۈكلەر ئەلچى- كىرگۈزۈپ، توي رەسمىيەتلىرىنى مەسلىھەتلىشىپ كېتىپ

قېلىشتى. گۈلسۈمخان قىزىغا بىر كېچە نەسىھەت قىلدى، كۆز ياش تۆكتى، جىق ۋەدىلەرنى بەردى، ھادىل رېمونتچىنى ماختىدى. لېكىن گۈلبانۇم ياق، ياكى ماقۇل دېمىدى. ئېرىدىن ئاجراشقاندىن بېرى «گاچا» بولۇپ قالغان گۈلبانۇمنىڭ غوۋىغا كۆتۈرمەي، ئۈندىمەي تۇرۇشىنى «رازى بولدى» دەپ چۈشەنگەن گۈلسۈمخان بىر كۈنى بايىكۆلگە چىقىپ «خۇش خەۋەر» يەتكۈزدى. بۇلاردىن ئەنزەرنىڭ خەۋىرى يوق ئىدى.

ئاشخاننى يىغىشتۇرۇپ ھەممىسى كەتتى. پەقەت ئەنزەرلا خالات، پەشتاملىرىنى سېلىپ، بىر قۇر تازىلىق قىلدى، ئاندىن قايتماقچى بولۇۋىدى، قارادۆڭ ئاھالە كومىتېتىنىڭ جۈرپىنى نېغەمەت كىرىپ كەلدى. ئەنزەر بىلەن گۈلبانۇم ئاجراشقان چاغلاردا، ئۇ «ئاھالە كومىتېتلىرىنى رەتكە تۇرغۇزۇش ھەم خىزمەت نىزاملىرىنى بېكىتىش» يىغىنىغا قاتنىشىش ئۈچۈن ئۈرۈمچىگە كەتكەنىدى. نېغەمەت قايتىپ كېلىپلا «قارىماسەن، ئۇكا، سېنىڭ بېشىڭغا كۈن چۈشكەندە، خۇددى «ئۆيگە ئوغرى كىرسە ئىتنىڭ سىيگۈسى كەپتۇ، دېگەندەك ئۈرۈمچىگە كېتىپ قالغىدەك نىمىنى» دەپ ئۆزرە سورىدى. ئاندىن مۇئەتتەر خان بىلەن سۆزلەشپ كۆرمەكچى بولۇۋىدى، ئەنزەر: ئانىسى مۇئەتتەر خاننىڭ ئىنتايىن نومۇسسىز ھاقارەتلىرىگە چىدىمىغان گۈلبانۇم نىڭ ئىلاجىسىز ئۆزى ئاجرىشىش قارارىغا كەلگەنلىكىنى، دەپ بەرگەنىدى.

— ھە، ئەنزەر، ئاشخاندا يالغۇز قاپسەنغۇ، يېگۈدەك بىر نېمەك يوقمۇ؟ — نېغەمەت تۈزۈت قىلىپ ئولتۇرمايتتى، — ئاھالە كومىتېتىدا يىغىن ئاچقان قورسىقىم بەك ئېچىپ كەتتى. يالغۇز جېنىمغا تاماق ئېتىشتىن ئېرىندىم.

ئەنزەر توك شامال دۇرغۇچىنى ئېچىۋېتىپ ئوتنى ئولغايتتى — دە، تەييار لەڭمەن پىلتىسىنى تارتىپ قازانغا تاشلىدى، ئاندىن

ئاشقان قورۇمنى قىزىتىپ، بىر تەخسە لەڭمەننى نېغمەتنىڭ ئالدىغا قويدى. تاماق جۈزلىرىدا ئاچچىقسۇ، لازا قىياملىرى بار ئىدى.

— يا ئاللا قولۇڭ بەك تېز جۇمۇ سېنىڭ، — نېغمەتنىڭ قورسىقى خېلىلا ئاچقاندىكى قىلاتتى، — ھايت — ھۈيت دەپ بولغۇچىلا تەييار قىلىدۇ.

— نېغمەتكا، تويىمىسىڭىز چۆپ يەنە بار جۇمۇڭ، سېلىپ بېرىمەن، — دېدى ئەنئەنە بىر چىنە ئاش سۈيىنى جۈزىغا قويۇپ، — قارىغاندا بىر كۈن تاماق يېمىگەندەك قىلىسىز.

— تاپتىڭ، — نېغمەت كاپكازچە قىرقىم بۇرۇتنى سىيىپ قويدى، — مۇشۇۋاغۇ قارا، ئادەم تەنھا بىر نېمە يېگۈسى كەلمەيدىكەن ھەم تاماق ئېتىشقا قېرىق بولۇپ كېتىدىكەن. مالمۇ كۆپ بولغانسېرى بىر — يېرىدىن قىزغىنىشىپ ئوتنى راسا يەيدۇ، يالغۇز بولسا نېزىقاپ تۇرۇۋالىدۇ. ئادەممۇ مالغا ئوخشاش بىرىپ-مە. ئۇنىڭ ئۈستىگە يالغۇز ياشىغانسىرى سەپرا، تېرىككەك بولۇپ قالدىكەن.

ئەنئەنە نېغمەتنىڭ «تەنھالىق»، «يالغۇزلۇق» دېگەن گەپلىرىنى ئاڭلاپ، ئابدۇسەمەتنىڭ «ئانام نېغمەتكام بىلەن بىللە بو-لۇپ قالسا بەك بەلەن بولاتتى» دېگەن سۆزلىرىنى ئەسلىدى. گەرچە ئۇ، ئۆزىگە، ئاكىسىغا يول ئېچىش ئۈچۈن شۇنداق دېگەن بولسىمۇ، بۇ بىر ساۋابلىق ئىش ئىدى. ئانىسىنىڭ بارغانسېرى ئاچچىقى يامان، تىرتەك، تېرىككەك بولۇپ كېتىشىمۇ ئاشۇ تۈل-لۇقتىن بولسا كېرەك. ئۇ ئوتتۇز بەش — ئوتتۇز ئالتە يېشىدىلا مەخەت ئەپەندىدىن ئايرىلىپ قالدى. شۇنىڭدىن تارتىپ تەنھالىق ئازابىنى تارتىپ كېلىۋاتىدۇ. ئەلۋەتتە ئۇمۇ ئەتىسى — ئاخشىمى مۇڭدىشىدىغان، ھال — مۇڭلىرىنى تۆكىدىغان، ھاياتىدىكى ئەس-لىمىلەرنى يات ئېتىدىغان بىر سىرداشقا، مۇڭداشقا، ھەمراھقا

موھتاج. مۇئەتتەرخان باشقىلارغا قىر كۆرسەتكىنى بىلەن نېغە-  
مەتكە ئۇنداق قىلمايتتى. ئۇنى كۆرسىلا ئۆچكە ياغلىرى ئېرىپ،  
بەھرى ئېچىلىپ قالاتتى. كۆڭۈلدىكى تۈگۈننى يېشىشكە ناھايىتى  
ئۈستە خۇش چاقچاق نېغەتمۇ مۇئەتتەرخاننىڭ نېمىنى ئويلاپ،  
نېمىنى قويدىغانلىقىغا پال سالغاندەك نەق ئويلانغىلىرى ئۈستە-  
دىن چۈشەتتى.

— نېغەتكا، قورسىقىڭىز ئاچقاندا ئۇتتۇرلا بىزنىڭ ئۆيگە  
كىرسىڭىز بولىدۇ، — ئەنزەر ئۇنىڭ چىرايىغا چاندۇرماي قاراپ  
قويدى، — ئانام بىلەنمۇ چىقىشقاندىن كېيىن.

— ۋاي... ئەنزەر بالا، مۇئەتتەرخان بىلەن مەن كېلىشىمىسەم  
باشقىسى بىكار. ئۇنىڭ ئاشۇ چۆس مېجەزى باركى، ھەرقاندىقنى  
جەك دېگۈزىدۇ، — نېغەت بېشىنى چايقىدى، — بىراقزە مەن  
تۈكنى يېتىشىغا سىلاپ ئۇنى ئاچچىقلىتىپ قويمايمەن. مۇنداقچە  
ئېيتقاندا ئېقىم كېلىشىدۇ.

— توۋا دەيمەن، سىز كىرىپ ئولتۇرۇپ چىقىپ كەتكەندىن  
كېيىن، ئۆيىمىزدە باشقىچە بىر ئىللىقلىق بولىدۇ. ئانامنىڭ  
ھېچقاچان ئاڭلىمىغان تاتلىق گەپلىرىنى ئاڭلايمىز. كۈلكىسىنى  
كۆرىمىز، بولمىسا زەرۋكۈدىكى ئىمامدەك ھەممىمىز جىمىپ  
كەتكەن. بۇنداق تۇرمۇش بەك كۆڭۈلسىز بولىدىكەن دەڭا.

— سەن بىلمەيدىكەنسەن، ئەسلىدە ئاپاڭ ئۇنداق ئايال ئە-  
مەس، — نېغەت تامىقىنى يەپ بولۇپ تەخسىگە ئاش سۈيى  
قۇيىدى، — پەقەت تۇرمۇش ھەم تۇرمۇشتىكى بەزى كۆڭۈلسىز-  
لىكلەر، كېلىشمەسلىكلەر، ناھەقچىلىكلەر مۇئەتتەرخاننى ھەم-  
مىگە گۇمان بىلەن قارايدىغان، ئېھتىياتچان قىلىپ قويغان.  
بۇنداق ئاياللارغا كۆڭۈلدىكىدەك تەسىر كۆرسىتىدىغان بىرەر  
ئامىل بولمىسا، يەنە ئەسلىدىكى خۇش پېئىللىكىگە ياندىۇ.

— ئۇنداقتا سىز خىزمەت ئىشلەپ باقسىڭىز بولغۇدەك...

— پاھ، پاھ تامىقىڭ ئوخشايتۇ جۇمۇ، — نېغمەت پۇل تەڭلىدى، — رەھمەت ساڭا.

— نېمە قىلىۋاتىسىز، نېغمەتكا، بۇ ئاشخانىدا سىزنىڭمۇ بىر ئۇلۇش ھەسسىڭىز بار جۇمۇڭ.

— قىزىقكەنسەن، ئۇنداق مەرد بولۇپ كەتسەڭ، ئەتە — ئۆگۈن دەسمايەڭ غالتەككە چىقىدۇ جۇمۇ، ئېلىپ قويە بۇ تىيىنى.

— بۇنداق قىلىسىڭىز ئاچچىقلاپ قالىمەن، ئۇنىڭ ئۈستىگە ئانام پۇل ئالىدۇ. باشقىلىرىمىز بۇ ھوقۇقتىن بەھرىمەن ئەمەس. نېغمەت بىلەن بولغان بۇ سۆھبەتتىن ئون كۈن ئۆتۈپ كەتتى. بىر چۈشلۈكى ئالىنۇرنى كۆرگىلى كەتكەن ساباھەت ئاشخانىغا ئۆڭسۈرۈن كىرىپ كەلدى — دە، ئوچاق بېشىدا قورۇما قورۇۋاتقان ئەنزەرنىڭ قۇلىقىغا پىچىرىلدى. شۇ ھامان ئەنزەر — نىڭ چىرايى سامان قەغىزىدەك سارغىيىپ، قولىدىن سايلىق چۈشۈپ كەتتى. ئۇنىڭ پۇتلىرى تىترەپ تىزلاندى — دە، ئوچاق بېشىغا يۆلىنىپ قالدى. بۇ ھالدىن قورقۇپ كەتكەن مۇئەتتەر — خان، ئابدۇسەمەت، گۈلىنسالىر يۈگۈرۈشۈپ كېلىپ ئۇنى يۆلدەگەندى. سۇنۇلغان قوللارنى ئىتتىرىۋەتتى.

— ماڭا قول تەگكۈزگۈچى بولمىسىلا، پۈتۈن تەنلىرىدىن نىجاسەت ھىدى كېلىۋاتىدۇ، — ئەنزەر ئانىسىنىڭ قولىنى سىلا-كىۋەتتى، — ئاھ خۇدا بۇ قىسمەتنى كىمدىنمۇ كۆرەرمەن! مۇئەتتەر خان ساباھەتنى چەتكە تارتىپ كۈچىلاپ سورىغاندى، ئۇ دۈدۇقلاپ:

— گۈلبانۇم ئاچامدى بىلىكۈلگە ياتلىق قىلىپ بېرىۋېتىتۇ، — دەپلا يىغلاپ سالدى.

مۇئەتتەر خاننىڭ ئىچى — ئىچىدىن ئېتىلىپ چىققان بىر خۇشاللىق يۈزىگە تەپتى.

مۇئەتتەر خاننىڭ خۇشاللىقى تېرىسىگە سىغىمىسا، ئەنزەرنىڭ دەرد - ھەسرەتى يۈرىكىنى قۇرتتەك يەپ پۈتۈن ۋۇجۇدىنى قاپلىدى. گۈلبانۇمنىڭ ئۇدۇمى ئۇنىڭغا ئۆتكەنمۇ نېمە، ئۇمۇ «گاچا» بولۇپ قالدى. ئۇ، ئاشخانغا كىرمەي كوچا - كويلاردا لاغايلاپ يۈرگەچكە، ئابدۇسەمەت، ئۈستامدىن بىرنى ياللىدى. ئەنزەر كېچىلىرى كىشىلەرنىڭ ئۆگزىلىرىگە چالما تاشلاپ ئۆزىچىلا كۈلۈپ كېتەتتى. ئۇ بىر كۈنى دەريابويى كوچىسىغا بېرىپ گۈلبانۇمنىڭ قورۇسىغا ئۇسۇپلا كىردى. گۈلسۈمخان دىمىققاندەك بولۇپ ئورنىدىن تۇردى. ئۇ ھازىر نېمە ئۈچۈندۇر پەسكويغا چۈشۈپ، ئۈندىمەس بولۇپ قالغانىدى. ئەنزەر بۆشۈكنى قۇچاقلاپ، قىزىنى سۆيىدى - دە، يىغلىۋەتتى:

— قىزىم، سىز يېتىم بولدىڭىز، ئاپىڭىز ئىككىمىز ۋەيران بولدۇق. بۇ دۇنيادا خۇدايىم زادى بارمىدۇر؟! بولسا بىزدەك باغرى قانلارنى نېمىشقىمۇ كۆرمەيدىغاندۇر؟! بوپتۇ ئۇخ-لاڭ، قىزىم، ئۇخلاڭ، بىر كۈنلەردە ھەممىمىزنىڭ كۆزلىرىگە كۆرسىتەر!

ئەنزەر يېنىدىكى بىر تۇتام پۇلنى قولتارتقۇلاتىسىغا قىستۇرۇپ قويدى، ئاندىن ئۆيگە سەپىلىپ قارىدى. ئەكبەر ھۈنەردە پىشپى قالغاچقا ئۈستىسىدىن ئايرىلىپ چىقىپ ئۆز ئالدىغا ھۈنەر قىلىۋاتاتتى. ئۇنىڭ مەشچىلىك دۈكىنى دالان ئۆيىنىڭ كوچىغا قارىغان تېمىغا يانداپلا سېلىنغان بولۇپ، بۇرۇنقى دەرىزە ئورنىغا كىچىكرەك بىر ئىشىك ئورنىتىلغانىدى. ئەكبەر دۈكىنىنىڭ سىرتىدىكى ئىشىكىنى ئىچىدىن تاقىۋېتىپ، مۇشۇ كىچىك ئىشىك بىلەنلا دالان ئۆيىگە كىرىپ تامىقىنى يەيتتى. گۈلسۈمخان ئالدىنۇرنى كۈندۈزلىرى ئۆزى باقاتتى، تاڭغا يېقىن بۇلىمىقىنى يېگۈزۈپ، سۈت پاراشوكى تەڭشەپ ئىچۈرگەندىن كېيىن ئۇخلا-

تىپ قويۇپ ئىشقا كېتەتتى. ئۇ ئەتىگەنلىكى سائەت توققۇز - ئونلاردا قايتىپ كەلگۈچە ئەكبەر قاراپ قوياتتى. ئويغىنىپ يىغ-لىسا سوسكىنى ئاغزىغا تىقىپ، بۆشۈكنى تەۋرىتەتتى. ئانا - بالا ئىككىسى ئالىنۇرنى بېقىشنى ئەنە شۇنداق رەتكە سېلىد-ۋالغانىدى.

— ئاپا، — دېدى جۈدەپ، كۆزلىرى گۆردەك ئولتۇرۇشقان ئەنەر، — گۈلبانۇم قانداقراق تۇرۇۋېتىپتۇ، ئاغرىپ - سىلاپ قالمىغاندۇر؟

— ياخشى، — گۈلسۇمخان، قىزنىڭ ئىسمىنى ئېغىزىغا ئالغان ئەنەرگە ئىچىدە غىجىنىدى، — خاتىرجەم بولۇڭ، كۈنىل-رى بەھۇزۇر راھەتتە.

— شۇنداقمۇ؟ ئۇنداقتا مېنى چۈشلىرىم ئالداپتۇ - دە! ... گۈلسۇمخاننىڭ يۈرىكى جىغلا قىلىپ قالدى. ئۇ، بوغۇلۇپ-قىنا سورىدى:

— قانداق چۈش كۆرۈپسىز؟  
— گۈلبانۇم ئۇ... قانداقتۇر مال سويىدىغان گوداڭلاردىن چىقالماي... ئۈستۈشى قان... چاچلىرى چۇۋۇلغان... «ئەنەر... ئەنەر...» دەپ ۋارقىرىغۇدەك... ئاھ خۇدا... چۆچۈپ، قورقۇپ ئويغىنىپ كېتىمەن... توۋا، جاپايىمنى بەك تولا تارتقان، ئەمما راھەت كۆرمىگەنىدى...

ئەنەر چېكىلىرىنى قاماللاپ يىغلىۋەتتى، شۇ يىغلىغانچە پۇتلىرىنى سۆرەپ ئارانلا چىقىپ كەتتى. شۇ دەقىقىدە گۈلسۇم-خاننىڭ كۆڭلىدىن: «ۋاي خۇدايىم مۇشۇ بالىنىڭ ئۇۋالىغا قال-دىممۇ نېمە؟» دېگەن ۋەھىمىلىك ئوي كەچتى. بۇمۇ سەۋەبىسىز ئەمەس ئىدى. گۈلبانۇمنىڭ تويى بولۇپ ھەپتە ئۆتكەندە شەرىپ-خان قۇدا تۇغقانلارنى ھاردۇق چېيىغا چاقىردى. ئەمما مېھمانلار ئارىسىدا گۈلبانۇم يوق ئىدى. گۈلسۇمخاننىڭ ئۇياق - بۇياققا قارىغانلىقىنى سېزىپ قالغان شەرىپخان چىرايى ئۆڭگەندەك بول-



دى - دە: «ھەي بۇ ياشلار قائىدە - يوسۇنى قاچانمۇ ئۆگىنەر، ھادىلجان بىلەن ئىككىسى ئۆيىگە بىر نەرسە ئالغىلى شەھەرگە كىرىپ كەتكەن ئوخشايدۇ» دېدى. بىراق ئۇنىڭ يالغان ئېيتىۋاتقانلىقى ئۆگىنىۋەن چىرايدىن بىلىنىپ تۇراتتى. كۆڭلى ئۆيۈپ ئولتۇرالمىدى قالغان گۈلسۈمخان مېھمانلار تاماقتىن كېيىن راسا پاراڭغا چۈشكەندە تۇيۇرماي سىرتقا چىقتى. پېشايۋانلىق سەككىز ئېغىز ئۆيىنىڭ ئەڭ چېتىدىكى گۈلبانۇمنىڭ يېڭى ھۇجرىسى ئىدى. بىراق ئۇنىڭ ئىشىكى قۇلۇپلاقلق تۇراتتى. گۈلسۈمخان: «ھەدەم راست دەپتۇ، بۇ بالىلار شەھەرگە كىرىپ كەتكەن ئوخشايدۇ» دەپ ئويلىدى، يېڭى توي بولغان قىزنىڭ ئۆيىنىڭ قانداق جابدۇلغانلىقىنى كۆرۈپ بېقىش ئويىدا دېرىزىدىن قارىدى. كۈتۈلمىگەن قورقۇنچلۇق كۆرۈنۈش ئۇنى چۆچۈتۈۋەتتى. چاچلىرى چۇۋۇلغان گۈلبانۇم بىر بۇلۇڭدا تىزلىرىنى قۇچاقلدى. غانچە تامغا يۆلىنىپ ئولتۇراتتى. بۇ ئەسنادا شەرىپخان چىقىپ قالدى. ئۇ ئالمان - ئالمان مېھمانخانغا كىرىپ كەتمەكچى بولۇۋىدى، گۈلسۈمخان ئاچچىقى بىلەن چاقىردى. ئىشىك قۇلۇپىنى ئاچۇردى. توۋا، تويى بولغىنى بىر ھەپتە بولغان قىزنىڭ نېمە بولۇپ كەتكىنى بۇ؟ گۈلبانۇمنىڭ ئېڭىكى، كۆز قۇيرۇقى كۆك - رىپ ئىششىغان بولۇپ، ئاغزىنىڭ جاۋغىيىدا قان قېتىشىپ قالغانىدى، چىرايى بولسا قوۋزىقى سويۇۋېلىنغان دەرەختەك ئاپ - ئاق ئاقىرىپ كەتكەنىدى. لېكىن گۈلبانۇم ئاپىسىغا قارايمۇ قويمىدى.

— ۋاي خۇدايىم، ساڭا نېمە بولدى، قىزىم؟ — گۈلبانۇم بېشىنى كۆتۈرۈپ قارىدى، گۈلسۈمخان شارىتلا ھەدىسىگە قارىدى، — بۇ... بۇ... زادى نېمە ئىش، ئۇنى ھايۋاندەك سولاپ قويغىنىڭ نېمىسى؟ گەپ قىلساڭچۇ؟

— ھادىلجان ئاغىنىلىرى بىلەن ئولتۇرۇپ سەل كەيىپ بولۇپ قاپتىكەن، — شەرىپخاننىڭ كۆك كالىپۇكلىرى تىتە.

رىدى، — ئەر — خوتۇن ئىككىسى تەگىشىپ قالغان ئوخشايدۇ.  
— تەگىشىپ قالغانغا شۇنچىلىك بولۇپ كېتەمدۇ؟  
— ئەمدى خوتۇن كىشى ئاغزىغا، ئەر كىشى قولىغا زورلايدىغان گەپ ئىكەن.

— گۈلبانۇم ھازىرغىچە بىر كىمگە قاش كۆتۈرۈپ قارىغان قىز ئەمەس، مەن ئۇنىڭ ئەر بىلەن تەڭ تۇرۇشىغا ئىشەنمەيمەن، ئىساھ خۇدايىم قىزىمنىڭ كۆرمىشىلىرى تېخى ئالدىدا ئىكەن — دە...

... گۈلسۈمخانىنىڭ: «ۋاي خۇدايىم مۇشۇ بالىنىڭ ئۇۋالىغا قالدىممۇ نېمە؟» دەپ ئەندىكىنى مۇشۇ ۋەجىدىن ئىدى. تېخى قىزىنىڭ قانغا بويىلىشىنى ئەنئەنىنىڭ چۈشىدە ئايان قىلغانلىقى، تەڭرى ئۇنىڭ دادىغا يېتىپ گۈلسۈمخانىنىڭ كۆزىگە كۆرسەتكىنى بولماي نېمە!

گۈلسۈمخان ئەنئەنى دەرۋازا ئالدىغىچە ئۆزىتىپ چىقتى — دە، قايتىپ كىرىپلا يىغلىۋەتتى.

ئەنئەنى شۇ ماڭغانچە خەنزۇ بازىرىغا كەلدى. لېكىن ئاشخانىدا غا كىرمىدى. ئۇ، ئەخلەت — چاۋارلار دۈيلىشىپ، پاسكىنا سۇ يىغىلىپ قالغان تار كوچىغا قايرىلدى. ئۆكتەبىر ئايلىرىنىڭ ئاخىرلىرى بولۇپ قالغاچقا، ئەتراپ ساپسىرىق سارغايغان دەرەخ-لەر بىلەن قاپلانغانىدى. ئاخىرقى ئۆمرىنى ياشاپ بولغان زەپىران ياپراقلار شىرتىلداپ تۆكۈلەتتى. ئەنئەنى ئۆستەڭ قىرىنى ياقىلاپ يۇقىرى ئۆرلىدى. ياپيېشىل پاقا لەشلىرى ئېقىپ كېلىۋاتقان بۇ قاراسۇ ئۆستىڭى لەڭزىبىشىدىكى تىك، ئەگرى — بۈگرى، ئېگىز يارلار تۈۋىدىن لۆمىشىپ كېلەتتى. يار ئۈستىدە كونا تاملىق قەدىمىي ئەسكى ئۆيلەر ئۆيەر — بۇ يەردە چوقچىيىپ تۇراتتى. ئەمما ئۆستەڭنىڭ ئىككى قاسنىقى تەتۈر سۆگەت، قارىياغاچ ھەم تېرەكلەر بىلەن قاپلانغان بولۇپ، ئاللىقاندەكمۇ كۈن نۇرى چۈشەتتى. باھار ھەم ياز ئايلىرى بۇ ئېگىز ئۆستەڭ قىرىدىن پەسكە

قارايدىغان بولسا يېشىل مەخمەل سېلىنغاندەك كەتكەنلا ئوتلاقلىق ئىدى. ئۇ يەر - بۇ يەردىكى توپ - توپ كۆكەرگەن سۆگەت، جىگدە، قارىياغاچ ھەم چاتقاللار شەھۋەتپەرەسلەر ئۈچۈن كۆڭۈل ئېچىش پىنھانى بولالايتتى. تارىختىن بېرى لەڭزىبېشىنىڭ نامى ئانچە ياخشى ئەمەس. بۇ يەردىن نەشكەش بەڭگىلەر، قىمارۋاز-لار، پاهىشۋازلار ھەم دۇتار - تەمبۇرلىرىنى چېلىپ كۆڭۈل ئاچىدىغانلارنىڭ ھەممىسى تېپىلاتتى. ئۇلار توپ - توپ بولۇ-شۇپ، قىرقىراپ كۈلۈشۈپ، دەتتىكام دەپ مەيدىلىرىگە قارسىلا-دىتىپ ئۇرۇشۇپ، مەستلەر بىر - بىرىنى مۇشتلاپ لەڭزىبېشى-نى ئاۋات قىلىشاتتى.

ئەنزەر لەڭزىگىگەن ھالدا ئايلىنىپ يۈرۈپ ئىلى ناخشىلىرى-نىڭ ھەسرەتلىك نىداسى، دۇتار - تەمبۇرنىڭ يۈرەكلىرىنى مۇڭغا سالغۇدەك يېقىملىق ئاۋازى كېلىۋاتقان چوڭ ئىككى توپ سۆگەت تۈۋىگە كەلدى. بۇ يەردە ئون نەچچە ياش بالىلار ھاراق ئىچىپ، ناخشا ئېيتىپ جاھاننىڭ پەيزىنى سۈرۈۋاتاتتى. ئولتۇرغانلارنىڭ سەركىسى بولسا كېرەك، قارىمۇتۇق، قاتاڭغۇر يىگىرمە يەتتە - يىگىرمە سەككىز ياشلاردىكى بىر بالا سورۇننى باشقۇرۇپ ھاراق قويۇۋاتاتتى. ئولتۇرغان يېيىپ قويۇلغان بىرنەچچە پارچە گېزىت ئۈستىدە گىردە پارچىلىرى، قۇرۇت، ئىككى ھىجر لەڭپۇڭ ھەم يېيىلىپ بولغان كالا - پاچاق سۆڭەكلىرى تۇراتتى. ئەنزەر قاتاڭغۇر بالىنى تونۇغاندەك قىلدى. ئۇ قۇرۇلۇشلاردا تامچىلىق قىلىدىغان «قورۇق» لەقەملىك پەتتار بولۇپ، پات - پاتلا ئەد-زەرنىڭ ئاشخانىسىدا تاماق يەيتتى.

— ھوي، ئەنزەر خوجاينىغۇ بۇ، ئاغىنىلەر، سىغىلىڭلار، بىرەر كىشىلىك ئورۇن چىقسۇن. كېلىڭ، كېلىڭ، — ئەنزەر ئىككى بالىنىڭ ئولتۇرىسىدا سۆڭەتكە يۆلىنىپ ئولتۇردى، — ئەنزەر خوجاينى بۇنداق يەرلەر بىلەن ھەپسىلىڭىز يوقتى، ئەجەب بۈگۈن توخۇ جىرىم غاچىغاندەك قەدىمىڭىز يېتىپ قاپتۇ.

— زېرىكىپ دېمەمسىز، قارىسام نەغمە قىلىپ، ناخشا ئېيىد-  
تىۋېتىپسىلەر.

— ھەببەللى ئويناپ تۇرغۇلۇق، پۇل تاپقان بىلەن ھېساپ  
ئەمەس، ئۇنىڭ مېغىزىنى چاقالىغىنى ئوغۇل بالا، قانداق دېدىم،  
ئاغىنىلەر، قېنى ماۋۇ بىرنى كۆتۈرۈۋېتىڭ، — پەتتار ۋېلىس-  
پىتىنىڭ قوڭغۇرىقىغا قويۇلغان ھاراقنى سۇندى. ئەنزەر ھاراق  
ئەمەس، تاماكىمۇ چەكمەيتتى. بىراق بىرمۇنچە يىگىتلەر ئالدىدا  
ئوغۇل بالىلىقنى كۆرسەتمەسە چېنىپ قالدۇ - دە، يەنە بىر  
تەرەپتىن ئىچىدە كۆيۈۋاتقان بىر ئوتقا تاقابىل تۇرالغۇدەك نەرسە  
بولسا زەھەر بولسىمۇ ئىچىدىغاندەك تۇراتتى.

— قېنى ئىچىۋېتىڭ، سورۇن سوۋۇپ قالمىسۇن.  
ئەنزەر كۆزىنى يۇمۇپ تۇرۇپ ئىچىۋەتتى. خۇددى بىر كەپ-  
كۈر قوقاسنى يۇتۇۋەتكەندەك ئىچ - باغرىنى كۆيدۈرۈپ كىرىپ  
كەتكەن ساپ جۈن بىردەمدىلا ئۇنىڭ بۈزىگە چىقتى.  
— ھوششەرە ئوغۇل بالا، ئەسلىدە ئىچىملىكتىمۇ بار ئىكەن-  
سىز - دە، — پەتتار يەنە بىرنى قۇيۇپ تەڭلىدى، — بايىقىسى  
كېچىككەنلىكىڭىز ئۈچۈن، ماۋۇسى نۆۋىتىڭىز.

— مەن...

— ئېلىڭ، ئېلىڭ، — پەتتار قوڭغۇراقنى تۇتقۇزۇپ بولۇپ  
سورۇن ئەھلىگە قارىدى، — ئاغىنىلەر، ئەنزەر ئاغىنىمىزنى  
تونۇشتۇرۇشنى ئۇنتۇپ قاپتىمەن. ئۇ خەنزۇ بازىرى ئۈستەڭ  
بويىدىكى چوڭ ئاشخانىنىڭ خوجايىنى. لېكىنئە، ئاغىنىلەر،  
مەرد نەرسە جۇمۇ، ئىشلەمچى بالىلارنىڭ دەردىگە يېتىدۇ. ئادەتتە  
بىر سوم يىگىرمە تىيىنلىق بىر تەخسە لەڭمەن ئالىمىز، لېكىن  
تويمايمىز، چۈنكى قارا ئىش قىلىمىز - دە. ئەنزەر خوجايىن  
«تەخسىڭىزدە قورۇما ئېشىپ قاپتۇ، ئۈستىگە چۆپ سې-  
لىپ بېرىمۇ» دەپلا بىكارغىلا يېرىم چويلا ئاش سېلىپ بېرىدۇ.  
— مەنمۇ دەسلەپتە پۇل ئالدىغان ئوخشايدۇ، دەپ ياق

دەپتىكەنمەن، — دېدى «قاتتىق» لەقەملىك كۆك كۆز، قىزىل كۆز يىگىت، — كېيىن ئۇققاندىن كېيىن «ھە» لا دەيدىغان بولدۇم.

— موكلاتا ياقىتى — دە، ساڭا، — دېدى كىمدۇر بىرى ئۇنىڭ لەقىمىنى كەلتۈرۈپ، — تەخسەڭدىكى قورۇمنى خالتاڭغا قۇيۇ. ۋېلىپ، ھەپتىدىن كېيىن چۆپ تەلەپ قىلىدىغان نېمىسەن. — ئاڭلىساق، شۇنىڭدىن بىرى ئۇ قىيىنا، قىيىنا، خوتۇن — بالىلىرىنى ئاپىرىپ، بىر تەخسە لەڭمەن ئېلىپ ئون تەخسە چۆپ تەلەپ قىلىپتۇ، دېيىشىدۇ. كۆك كۆز يىگىت ئۆزىگە چاقچاق قىلغۇچىنىڭ «ئېشەك» لەقىمىنى يانپاشقا ئالدى:

— قىسقا چاقچىقنىڭ شۇ بولسا، ئۇزۇننى يۈدۈپ كېلەمسەن نېمە؟

سورۇندا ئارقا — ئارقىدىن كۈلكە كۆتۈرۈلدى. بىردەملىك بولسىمۇ ھەسرەتتى ئۇنتۇلغان ئەزەر ئۈچ قوڭغۇراق ھاراق ئىچ-كەندىن كېيىن ئۆزىنى خۇددى كۆكتە ئۇچۇۋاتقانداك ھېس قىلدى. بايىقى تارتىنىش — قورۇنۇشلىرى نەلەرگىدۇر يوقالدى. بۇ ئەسنادا نۆۋىتى بويىچە يەنە بىر قوڭغۇراق ھاراق كەلدى. — ئەمدى مەن...

— ئىچىڭ، ئىچىڭ، — پەتتار قورۇق قول سىلكىدى، — قاراڭ، ئادەم نامرات بولغانسېرى، يوقسۇزلۇق تارتقانسېرى بۇ نېمىگە شۇنچە مەيلىڭ تارتىپ تۇرىدىكەن. شۇنىڭغا قارىغاندا بەزد-لەرنىڭ: «ھاراق دەردنى كېسىدۇ، دەردنى ئالىدۇ، دەردنى ئۇنتۇلدۇرىدۇ» دېگەن گېيى ھەقىقەت دەيمەن.

— بولىدۇ، خوشە، ئاغىنىلەر، شۇنداقلا بولىدىغان بولسا ئىچكىنىم ئىچكەن، — خېلىلا قىزىپ قالغان ئەزەر يېنىدىن شارتلا يىگىرمە سوم چىقىرىپ پەتتارغا تەڭلىدى، — ئاغىنىلەر، داستىخنىمىز قۇرۇقلىنىپ قاپتۇ. سەل قوبۇلدۇرمايلىما!

— بەللى، بەللى سورۇن كۆرگەن باللا، بوپتۇ كۆڭلىڭىزنى قوبۇل قىلىمىساق رەنجىسىز، — دېدى جانلىنىپ كەتكەن پەتتار قورۇق، — ھەي ئىمىن قاتتىق، قوپە ئورنۇڭدىن، ئون سومغا تۆت بوتۇلكا پېچەت ھاراق، قالغان ئون سومغا پىششىق گۆش، كاللا — پاچاق ئەكەل.

ئىمىن قاتتىق پۇلنى، سومكىنى ئېلىپ مېڭىشى، پەتتار قورۇق ئارقىدىن: «ھەي قاتتىق، پۇلنىڭ ھەممىسىنى خەجلە، ئاشۇرۇپ قويما جۇمۇ» دەپ ۋارقىرىدى. بالىلار بىرنەچچە پەدە ساز چېلىپ، ناخشا ئېيتىقچە، ئىمىن قاتتىقمۇ ھاسىراپ يېتىپ كەلدى. تۆت بوتۇلكا «چۈنىڭ» ماركىلىق ھاراق سورۇنغا تىك-لىنىپ، گۆش، كاللا — پاچاقلار پارچىلىنىپ بولۇشى سورۇن ئەھلى باشقىدىنلا قىزىدى.

— بۇ تاماكنى بەك ھەۋەس بىلەن شوراۋېرسىز، — كۆزلىرى خۇمارلىشىپ، يۈزلىرى قىزىرىپ كەتكەن ئەنزەر يېنىد-دىكى ۋىجىك يىگىتتىن سورىدى، — ئۇ شۇنچىلىك مەزىلىك تاتلىق نەرسىمۇ؟

— بۇنىڭ خىسلىتىنى سوراپ قالىدىڭىز، قاراڭ، — دېدى ۋىجىك يىگىت چوڭ كۆزلىرىنى يېرىم قىسىپ، — بۇنى چەككەن ئادەم ئىچىدىكى دەرد — ئەلەمنى تۇتۇن بىلەن چىقىرىۋېتىدۇ. يېپيېنىكلا بولۇپ قالسىز، قېنى بىرنى چېكىپ باقماسىز؟ ئەنزەر سۆڭەك غولىغا يۆلىنىپ، تاماكىسىنى پۇرقىرىتىپ چېكىۋاتقىنىدا، دۇتار بىلەن تەمبۇرنىڭ تەڭكەش مۇڭىدا ناخشا باشلاندى. ناخشىنىڭ يېنىك ئەۋجى، كۈچىنىشلىرى، سەكرەتمە مۇڭلىرى دەردلىك كۆڭۈللەرنى لەرزىگە سېلىپ، باشقا كەلگەن ئېغىر كۈنلەرنى، ئالەمچە ئازابلارنى، ھەسرەتلىك پىراقلارنى ئېرىتىپ كۆزلىرىڭىزنى لىقمۇ لىق ياشلارغا تولدۇرىدۇ. كەيپ بولۇپ قالغان ئەنزەر ناخشا دولقۇنلىرىدا ئېقىپ ئاستا تەۋرەنمەكتە ناخشىمۇ بارغانسېرى ئەۋجىگە چىقماقتا ئىدى.

ناخشا ئېيتىپ چىقىپ كەلسەم،  
ئۈنۈمدىن تونۇغان يارىم.  
جاپايىمنى تولا تارتىپ،  
ھالاۋەت كۆرمىگەن يارىم.

— بەرھەق، — ۋارقىرىدى ئەنزەر تىزىغا ئۇرۇۋېتىپ، —  
قېنى، پەتتار ئاغىنە ماڭا بىرنى قويمايمسەن... پاھ، پاھ دۇنيادا  
مۇنداقمۇ ئېسىل نەرسىلەر بار ئىكەن، ئەجەب غەپلەت ئۇيقۇسىدا  
ئۇخلاپ يۈرۈپتىمەن.

ئۇنتۇلۇپ — ئۇنتۇلۇپ قاپتۇ،  
خاماندا كۆرەك — ئارى.  
ئايرىلىپ كېتەي دېسەم  
باشتا ئوينىغان يارى.

— خوشە، ئاغىنىلەر! — خېلىلا ئېغىرلىشىپ قالغان ئەد-  
زەر قاتتىق ۋارقىرىدى، — باشتا ئوينىغان يار ئۈچۈن ئىچەيلى!  
— خوشە! — سورۇن ئەھلى سېخىي خوجايىن بىلەن بىر-  
دەك ۋارقىراشتى.

ئەنزەر بىر ياقىتىن ھاراق ئىچەتتى، بىر ياقىتىن ئۈزمەي  
تامكا چېكەتتى. ئۆمرىدە قېلىپ باقمىغان بۇ كەيپىلەر ئۇنىڭ  
ئەقلىنى خىرەلەشتۈرۈپ، كىمگىدۇر ئېسىلىپ يىغلىغۇسى،  
كىمىندۇر پۇخادىن چىققىچە تىللىغۇسى، كىمىندۇر ئۇرغۇسى  
كېلەتتى. ناخشىچى يىگىتلەر ئاۋازلىرىنى بارغانسېرى مۇڭغا تول-  
دۇرۇپ، يۈرەكتىكى كونا يارىلارنى قوزغىماقتا ئىدى:

بارغۇلۇقەي بارغۇلۇق،  
تامدىن قاراپلا يانغۇلۇق.

بەندىلىكتە چارى يوق،  
ياقا تۇتۇپ يىغلاغۇلۇق.

ئەنزەر چېكىسىنى قاماللىغىنىچە يىغلىۋەتتى. بۇ چاغدا يى-  
گىتلەرنىڭ ھەممىسى دېگۈدەك مەست بولۇپ قالغانىدى. كۆپلە-  
رى «مەن ساڭا ئېيتاي» غا چۈشۈپ مۇڭدىشاتتى، دەرەلىرىنى  
تۆكەتتى، قوللىرىنى شىلتىپ غەزەپلىنەتتى. ئەنزەر بېشىنى  
كۆتۈرۈپ غاراڭ - غۇرۇڭ مەست ئاۋازى بىلەن نېمىلەرنىدۇر  
دەپ بىلجىرلىماقتا ئىدى.

— ھەي ئاغىنىلەر... «غۇلجىلىق بىلەن قەشقەرلىك بىر  
ئۇيغۇر ئەمەس، بىر مۇسۇلمانمۇ ئەمەس، بىرى چېركاۋدا، بىرى  
بۇتخانىدا» دېگەن غەزەلنى ئېيتايلى... نېمە ئۇنداق غەزەل يوقما،  
بار... بار... سەن ئاڭلىماپسەن، مانا مەن ئاڭلىغان... ئەمەسمە  
«دۇنيانىڭ تۈۋرۈكى پۇل، مۇھەببەتنىڭ ئۆلىمۇ پۇل، ئاناڭ  
بىلەن داداڭمۇ پۇل، خوتۇنۇڭمۇ، ئاشاڭمۇ پۇل، پۇل، پۇل،  
پۇل...» دېگەن مۇقامنى توۋلايلى...

ئەنزەرنىڭ ئالجۇقا سۆزلىرىنى ئۆز مۇخى بىلەن بولۇپ  
كەتكەن مەستلەرنىڭ كۆپلىرى ئاڭقىرىلمىدى. بىرنەچچىسى بولسا  
چۈشەندىمۇ ياكى چۈشەندىمۇ ئەيتاۋۇر كۈلۈشتى. پەتتار قورۇق  
بىلەن ئىمىن قاتتىق ئىككىسى ئەنزەرنى يۆلەپ خەنزۇ بازىرىغا  
ئارانلا ئەكەلدى - دە، بىر خادىكىنى كىرا قىلىپ قارادۆڭگە  
ئەكەتتى. ھېلىمۇ ياخشى خېلىلا قاراڭغۇ چۈشۈپ قالغان بولۇپ،  
ئەنزەر يېقىن - يورۇقلارنىڭ كۆزىگە چېلىقىپ قالمىدى. پەتتار  
قورۇق، ئىمىن قاتتىقلار ئۇنى دەرۋازىدىن كىرگۈزۈۋېتىپ قاي-  
تىپ كېتىشتى.

ئەنزەر بىر - ئىككى قەدەم ماڭا - ماڭمايلا ھويلا ئوتتۇرىسىد-  
ىغا يېقىلدى. مۇئەتتەر خان، ئابدۇسەمەت. گۈلىنسا، ساباھەتلەر  
ئۇنى بەكمۇ تەسلىكتە سۆرەشتۈرۈپ، ئاكا - ئىنىنىڭ ھۇجرىسىغا



ئەكسرىپ كارىۋاتقا ياتقۇزغانىدى. ئۇ ئورنىدىن تۇرۇۋالدى.  
— ۋۇي كاپىر — جوھۇت، سەن ئىچمىگەن ئەمدى ئېشەك  
سۈيىدۈكى قالغانىما — ھە؟ — مۇئەتتەرخان داپىشىنىپ  
كەلدى، — قارىغىنا ئەپتىڭگە ھوي ئىپلاس شاۋۇچى!

— بولدى قىلسىلا، ئانا، — ئابدۇسەمەت قاتتىق ۋارقىرد.  
ۋەتتى، — ھەممىنى قىلغان سىلى. ئاكىمنىڭ مۇشۇ يولغا كىرد.  
شىگە، مۇشۇنداق ھالغا چۈشۈپ قېلىشىغا ئۆزلىرى سەۋەبكار.  
— قارا، ئابدۇسەمەت ئۇكام، — ئەنزەر كۆزلىرىنى ئارانلا  
ئاچتى، — سېنىڭ بىلەن مەن دادامنىڭ، ئانامنىڭ پەندى —  
نەسىھەتلىرىدىن چىقماي، ... نۇرغۇن — نۇرغۇن نەرسىلەردىن  
قۇرۇق قاپتۇق. ھاراق دېگەن ھەسرەت — پىغانلىرىڭنى كۆيدۈ.  
رۇپ... ئازاب — ئازابلىرىڭنى ئۇنتۇلدۇرىدىكەن... ئەمەسە تاماكد.  
چۈ دەپ سورىمايسەنغۇ... ئۇ، ئۇمۇ بولىدىغان بىلەن نېمىكەن...  
دەردلىرىڭ تۈتۈن بولۇپ چىقىپ كېتىدىكەن... ئاھ خۇدا، مۇ.  
شۇنداق نېمەتلىرىڭدىن ئەجەبمۇ... ئەجەبمۇ قۇرۇق قويۇپسىنا...  
بۇ... بۇ... سېنىڭ ئادالىتىڭمۇ؟!

— ئاكا، يېتىپ ئارام ئالغىن، — ئابدۇسەمەت، ئەنزەرنى  
يۆلەپ ياتقۇزدى، — بەك ئېغىر ئىچىپ قويۇپسەن...

— توختا، — ئەنزەر يەنە ئورنىدىن تۇرۇۋالدى، — ئېيتە  
قېنى، غۇنچىنىڭا كەلگەن دەرد — ئەلەم موزايغا كەلمەمدە —  
ھە؟... سەن روشەنگۈلنى تاشلىۋەت... نېمە قىلسەن مەندەك  
كۈنگە قېلىپ... مانا مەن يامغۇرلۇق تۈنلەردە، سۈزۈك تاغلاردا،  
شامۇ — سەھەرلەردە بارىمەن... بارىمەن... بارىمەن... تامدىن  
قاراپلا يانمەن، ئاھ خۇدا، ئاشۇ ناخشىچى يىگىت مېنى چۈش.  
نىپتۇ، ھالىمغا يېتىپتۇ... يېتىمسىرەپ قالغان بىچارە كۆڭلۈم.  
نى بەزلەپتۇ... پاھ — پاھ... بېھىش نەدىدۇر... جەننەت قانداقتۇر  
دەپ يۈرۈپتىمەن... لەڭزىبېشى ئىكەن ئەمەسمۇ!...

ئەنزەر كارىۋاتقا گۈپىدە يىقىلغىنىچە يىغلىۋەتتى. ئۇنىڭ

ياشلىرى كۆز جىيەكلىرىدىن قۇلىقىغا، قۇلىقىدىن ياستۇققا ئې-  
قىپ چۈشمەكتە ئىدى. نېمىلەرنىدۇر پىچىرلايتتى، سۆزلەيتتى:  
«بارغۇلۇقمەي - بارغۇلۇق، تامدىن قاراپلا يانغۇلۇق، بەندىلىكتە  
چارى يوق، ياقا تۇتۇپ يىغلاغۇلۇق... شۇنداق، ئۇكام... مەن...  
مەن... ياقامنى تۇتۇپ يىغلاپ قالدىم... دېگەن قېنى مەن يىغلى-  
ماي كىم يىغلىسۇن، مېنى مۇشۇ كۈنلەرگە قويغان كىم، زادى  
كىم؟»

ئابدۇسەمەت ئانىسىغا خەنجەردەك قادالدى، زەھەردەك ئۇچ-  
قۇنلار چاپراپ تۇرغان قارىچۇقلاردىن ئەندىكىگەن مۇئەتتەرخان  
گۈلىنسا، ساباھەتلەرنى باشلاپ چىقىپ كەتتى.

ئەنزەر سۆزلە - سۆزلە ئاخىرى ئۇخلاپ قالدى. لېكىن  
ئابدۇسەمەت ئەتىگەن ئورنىدىن تۇرغاندا ئاكىسى ئورنىدا يوق  
ئىدى. ئۆيدىكىلەر ئۇنى ھېلى كېلىپ قالار، مانا كېلىپ قالار  
دەپ، ئاشخانىدا قويغان - پۈتكىنىنى بىلمەيلا قېلىشتى. بولۇپمۇ  
مۇئەتتەرخان خېلىلا ساراسىمىگە چۈشۈپ قالغانىدى. توغرا ئۇ  
ئەتتە ئائىلىدە ھەممىگە ئائىلىق ھۆكۈمنى يۈرگۈزۈپ لەززەتلەند-  
گىنى بىلەن، ئەدەپ - ئەخلاق بابىدا تەڭ يېتىلىۋاتقان ئىككى  
ئوغلىغا ئىچى - ئىچىدىن كۆيەتتى. بۇ ئۆزىگە تەئەللۇق سىر  
ئىدى. بۇ سىرنى بەكمۇ خۇپىيانە تۇتۇپ، چىرايىدىن،  
يۈرۈش - تۇرۇش، گەپ - سۆزلىرىدىن بىلىندۈرمەيتتى. يەنىلا  
سۈرلۈك، زۇۋانداران ئانا بولۇپ قالىۋېرەتتى. شۇنداقتىمۇ  
«ئىككى ئوغلۇم مېنىڭ بىر جۈپ گۆھىرىم» دەپ بىلەتتى. مانا  
ئاشۇ پەخىرلەنگەن ئوغللىرى بۈگۈنكى كۈندە گېپىنى ئاڭلىمى-  
سا، سىزغان سىزىقىدا ماڭمىسا، تۇر دېگەن يېرىدە تۇرۇپ،  
ئولتۇر دېگەن يېرىدە ئولتۇرمىسا ئانىغا ئەلەم بولمامدۇ. مۇئەت-  
تەرخاننىڭ ئېنىق ئېسىدە تۇرۇپتۇ. ئەنزەر تۆت - بەش ياش  
چاغلىرى بولسا كېرەك. بىر كۈنى قەشقەر يېڭىشەھەردىكى بىر  
تۇغقىنىنىڭ تويىغا باردى. ئادەم شۇنداقمۇ جىق ئىدى. بولۇپمۇ

مېھمانسارايىدا ئاياللار پانا قاققاندىكى ئولتۇرۇشاتتى. ھېچقانداق كىچىك بالا كۆرۈنمەيتتى. مۇئەتتەرخان ھويلىدا جاۋىلىنىشىپ، قوغلىشىپ، بىر - بىرىنى ئىتتىرىشىپ، چېلىشىپ، ئۇرۇشۇپ ئوينىۋاتقان بالىلارغا ئەنئەنىۋى قېتىپ قويۇشتىن قورقتى. كىچىك كىدىن تارتىپ نېمىلا قىلسا «يامان بولىدۇ» دەپ يۈرىكى ئېزىد. لىپ كەتكەن بۇ بالا بەكمۇ ياۋاش ئىدى. داۋاملىق بالىلاردىن تاپاق يەپ، يىغلاپلا يۈرەتتى. مۇئەتتەرخان ئۇنى ھويلا بېغىغا ئەكىرىپ تام تۈۋىدىكى بىر چاشقان تۆشۈكىگە قارىتىپ ئولتۇرغۇ. زۇپ: «ئورنۇڭدىن تۇرما، تۇرساڭلا بۇچۇ چىقىدۇ» دەپ كىرىپ كەتتى. مۇئەتتەرخان ئارقا - ئارقىدىن كېلىۋاتقان نازۇنېمەتلەر، دۇتار، ئۇسسۇل، ئاياللارنىڭ قىزىق ھەزىللىرىنى ئاڭلاپ ئوغلدىنى ئۇنتۇپ قالدى. ئۇ كۈن قايرىلىپ قايتماقچى بولغاندىلا ئەنئەنىۋى ئېسىگە كەلدى - دە، باغقا كىردى. بىچارە بالا چاشقان تۆشۈكىدىن نىڭ يېنىدا تۈگۈلۈپ ئۇخلاپ قالغانىدى. مانا ئاشۇ ياۋاش، ئىشەنگەن، يۈرىكىنى توق تۇتۇپ كېلىۋاتقان ئوغلى ئەنئەنىۋى ئىدىنى ھېيىقمىي، ئۆلگۈدەك ھاراق ئىچىپ كېلىپ كۆڭلىگە ئازار بەرسە، بۇنىڭغا نېمە دېگۈلۈك؟ ئۇزۇن يىللاردىن بېرى تەستە تىكلىگەن ھۆرمەت - ئىناۋەت، ئىززەت - ئىكرام بىناسىدىن نىڭ مۇنارىدىن تاشلىۋەتكەندەك بولدا... «ئانا» دېگەن ئۇلۇغ نامىنى كاسات بازىرىدا بىر كۆشۈككە ئالغۇسىز قىلىۋەتتى. توۋا، توۋا، بۇ زاماننىڭ ياشلىرىغا نېمە بولۇپ كەتكەن!

مۇئەتتەرخان چۈشتىن كېيىن بولغاندا زادىلا ئولتۇرالماي قالدى. شۇڭا ئۇ ئابدۇسەمەتنى «ئاكاڭنى نەدىن بولسا تېپىپ كەل، ئۇ يەنە كىچىك - كىچىكلەردە يېتىپ قالمىسۇن» دەپ بۇيرۇدى. ئابدۇسەمەت ئاشخانا، كاۋاپخانا، كىچىك بوتكىلارنى ئايلىنىپ يۈرۈپ ئاكىسىنى تاپالمىدى. ئۇنىڭ: «جەننەت دېگەن لەڭزىپ - شىكەن» دېگەن سۆزى ئېسىگە كېلىش بىلەن قاراسۇ ئۆستىڭىنى بويلاپ يۇقىرى ئۆرلىدى. كىچىكىدىن تارتىپ قارادۆڭ خەنزۇ

بازىرىدا چوڭ بولۇپ تۇرۇقلۇق، قاتتىقراق ۋارقىرىسا ئاڭلىنىدۇ. خان لەڭزىبېشىنى كۆرمىي ئۆتۈپ كېتىپتۇ. ئۇ پەسلىكتىكى سارغايغان چەكسىز چىمەنزارلىقنى، توپ - توپ بولۇشۇپ ئولتۇرغان تاماشچىلارنى كۆرۈپ ھەيران قالدى. بىر يەردىن ناخشا - ساز ئاڭلانسا، بىر يەردىن كەندىرنىڭ قاڭغىسىق ھىدى بىلەن ھاراقنىڭ پۇرىقى دىماغلارغا ئۇرۇلاتتى. «تۆت ئوشۇق» ، «دۈدۈزە»<sup>①</sup> قىمار ئويناۋاتقانلارمۇ ئۇچراپ قالاتتى. ئابدۇسەمەت ئۆستەڭ ياقىلاپ مېڭىپ تۇيۇقسىزلا ئاكىسىنى كۆرۈپ قالدى. ئەنئەنىۋىي تۈنۈگۈنكى سۆڭەتكە يۆلىنىپ تەنھا ھاراق ئىچىپ ئولتۇراتتى. ئۇنىڭ ئالدىدىكى گېزىتتە كاللا - پاچاق بىلەن ئىككى بوتۇلكا تىكلەنگەنىدى. ئابدۇسەمەت بىر بوتۇلكىدىكى يېرىملاشقان ھاراققا قاراپ قويۇپ ئاكىسىنىڭ قېشىدا ئولتۇردى. — ۋۇي، ئابدۇسەمەتقۇ بۇ، بەللى، بەللى يارايىسەن، ئۇكا، سەنمۇ بىر پەيزى قىلاي دەپسەن - دە، قېنى ئىچە، — ئەنئەنىۋىي يېرىملاشقان بوتۇلكىنى ئىنىسىغا تۇتقۇزدى، — ھېلىقى ئاغىندىلەر بارمىكى دەپ بۇ نەرسىلەرنى ئالغاچ كەلسەم ئۇ رەپرەپلەر بۈگۈن كەلمەپتۇ ئەمەسمۇ.

— ئاكا، سېنى ئىزدەپ بارمىغان يېرىم قالدى، كېتىلى. — ئاۋال ئىچ، بۈنچۇ قارا، ئوغۇمبالىنىڭ ئوغامبالىسى ئىچىدىغان نېمە، قېنى ئىچ، بولمىسا بۈگۈن كېچە مەشەدە تۈندىگىنىم تۈنىگەن.

— مەن...

— ئەگەر ئىچمىسەڭ ئۆزۈم ئىچمەن، — ئەنئەنىۋىي بوتۇلكىنى تارتىۋېلىشى، ئابدۇسەمەت ئۇنىڭ قولغا ئېسىلدى. — بولدى مەن ئىچەي، ئەمدى سەن ئىچمە، ئېغىرلىشىپ قاپسەن، — ئابدۇسەمەت بوتۇلكىنى كۆتۈرۈپ بىر يۈتۈم ئىچىد.

① دۈدۈزە — قارغا بىلەن ئوينايدىغان قىمارنىڭ بىر تۈرى.

شى، ئەنزەر يەنە تارتىۋالدى.

— مۇنداق ئىچمەمسەن، — ئەنزەر بوتۇلكىنى تىك قىلىپ غورتۇلدېتىپ ئىچىشى ئابدۇسەمەت ئۇنىڭ قولىغا ئېسىلدى.  
— جېنىم ئاكا، مەن ئىچسەم بولىدىغاندۇر، — ئاكىسىدىن ئەنسىرەپ تۇرغان ئابدۇسەمەت بوتۇلكىنى كۆتۈرۈپ، بىر ئىچكەندە چە تۈۋىدە ئازراقلا ھاراق قالدى.

— ھەيپەللى ئوغۇل بالىكەنسەن، ئەمدى ماۋۇ قېپقالغىنىنى مەن ئىچىۋېتەي.

ئابدۇسەمەت، ئاكىسى بوتۇلكىغا قول سۇنۇپ بولغۇچە، شارتلا ئالدى — دە ھەممىنى ئىچىۋەتتى. بىراق ئەنزەر، ئابدۇسەمەتنىڭ قولىرىنى تۇتۇۋالغىنىغا قارىماي يەنە بىر بوتۇلكىنىڭ ئاغزىنى ئېچىۋېتىپ دەسلەپتە ئۆزى كۆتۈردى.

ئىككىنچى بوتۇلكا يېرىملاشماي تۇرۇپلا مەست بولۇپ قالغان ئابدۇسەمەت بوتۇلكىنى پىرقىرىتىپ ئۆستەڭگە تاشلىۋېتىپ، ئاكىسىنى تارتىپ تۇرغۇزدى. بۇ ئىككى مەست قايسىسىنى قايسىسى يۆلەپ ئەكىتىۋاتقانلىقىنى بىلگىلى بولمايتتى. ھېلىمۇ ياخشى ئەتراپنى قويۇق قاراڭغۇلۇق بېسىپ، ئەنئەرنىڭ تۈنۈگۈن ئۆيگە بارغان ۋاقتىدىكىدىن خېلىلا كەچ بولۇپ قالغانىدى.

— ئابدۇسەمەت، مەن بۈگۈن نەگە باردىم بىلەمسەن — ھە؟ — ئەنزەر دەلدۈگۈنۈپ بېرىپ ئۆستەڭ قىرىدىكى ئوتلاققا ياندۇردى، — ھە، مەن... مەن نېمە دەۋاتاتتىم؟  
— نەگە باردىم، بىلەمسەن؟

— توغرا سەن بەك ھوشيار جۇمۇ، قارا مەن... سەھەر ماڭغانچە... بايىكۆلگە باردىم...

— ئۇ... ئۇ يەردە... ساڭا... ھە ئاناڭنىڭ قوغى... بارمۇ — ھە؟ — ئابدۇسەمەت بارغانسېرى ئېغىرلاشماقتا ئىدى، — بىركىم... ھە بىركىم ساڭا سوۋۇتۇپ قويۇپتىمۇ؟  
— ئۇ يەردە ئانامنىڭ قوغى نېمىش قىلسۇن... ئۇ ئۆزى

بىلەن بىللە... ھا... ھا... ھا... — ئىككى مەست نېمىدەپ،  
نېمە قويۇۋاتقانلىقىنى بىلمەيتتى، — ئۇ يەردە قارا، گۈلبانۇم  
بار... بىلمەسەن، گۈلبانۇم!...

— ئۇنىڭ دېگەن... ئېرى تۇرسا...

— ھەئە شۇ ئېرىنى... كۆر — كۆرگىلى باردىم... «زادى  
گۈلبانۇمنى ئالالىغۇدەك قانچىلىك... نېمىدۇ؟» دېگەن ئوي مېنى  
قىزىقتۇرۇپ قويدى.

— كۆر... كۆردۈڭما؟ بەزگەك...

— دۈكىنىنى تاپتىم... مايعا چىلىشىپ قالغان پىلتە قۇي-  
ماقكەن، ھا... ھا... ھا... — ئۇلار كېچە جىمجىتلىقىنى  
بۇزۇپ خەنزۇ بازىرىدىن ئۆتۈپ كەتتى، — بىر پۇتى ساز چالىدۇ-  
كەن... مانا مۇنداق، — ئەنزەر دىڭكۇسلاپ مېڭىپ دوراۋېتىپ  
يىقىلىپ چۈشتى — دە، ئۆمىلەپ ئارانلا تۇردى، — ئۆزى ئېگىز  
بولغىنى بىلەن... خۇددى تام ئۈستىدە ئۈنگەن قومۇشتەك...  
لەلەڭلەپ تۇرىدىكەن.

— ئىست... زايە كېتىپتۇ دېمەمسەن.

ئۇلار دەلدۈگۈنۈپ، يىقىلىپ — قوپۇپ، بىر — بىرلىرىنى  
مۈرىلىرىدە ئىتتىرىشىپ كۈچىغا كىرىپ كەلگەندە، ئىككى ئوغ-  
لىدىن ئەنسەرەپ ھالى قالمىغان مۇئەتتەرخان دەرۋازا ئالدىدا  
ساقلاپ تۇراتتى. ئۇ دەرھال كەلگىنىچە يۆلمەكچى بولۇۋىدى،  
ئابدۇسەمەت ئۇنىڭ قولىنى سىلكىۋەتتى.

— نېمە قىلماقچىدىلا، ئانا، بىز يامەست بولمىساق، نېرى  
تۇرسىلا دەيمە.

— ھاي گۈلىنسا، ساباھەت، تېز چىقىڭلار، — ۋارقىرىدى  
مۇئەتتەرخان ھويلغا قاراپ، — ماۋۇ ئىككى كاپىر نېمە بولۇپ  
كەتكەن ئۆزى.

قىزلار يۈگۈرۈشۈپ چىقىشتى. ئۇلار ئاكا — ئىنىنى  
يۆلە — يۆلە قىلىشىپ ئاخشامقى ھۇجرىغا كىرىشتى. ئەنزەر

بىلەن ئابدۇسەمەت ئۆزىنىڭ كارىۋاتلىرىدا ئولتۇرۇپ تۇرۇشىغا مۇئەتتەر خان ئاخشامقىدىن بەتتەر چالۋاقاپ كەتتى:

— ۋۇي زۇۋانى تۇتۇلغۇر مۇناپىقلار، دوزاختا يىلان، چاياد-غا يەم بولغۇرلار، ئىماندىن ئېزىپ نېمە قىلىشقىنىڭ بۇ، — مۇئەتتەر خان ئالىقلارغا ئۇرۇشقا باشلىدى، — يە چوڭى چوڭ بولمىغان ياكى كىچىكى كىچىك بولمىغان، ئاراڭلاردىكى پەردە-شەپ قېنى؟ سەن خەق ئاناڭلارنى رەنجىتىپ، قانداقمۇ كۆكلەر-سىلەر. خۇدايىم سەرسان بولۇپ كېتىشەرسەن، ماڭا قىلغىنىڭلار بالىلىرىڭلاردىن يانار ئىلاھىم.

— ئانام راست دەيدۇ، ئۇكا، ئانا قارغىشى ئوق دېگەننى ئاڭلىغانمۇسەن؟ — ئەنزەر تىللىرىنى كالۋالاشتۇرۇپ ئارانلا سۆزلەيتتى، — مەن... مەن دېگەن ئۇلۇغ ئانامنىڭ گېپىنى ئاڭلاپ، خوتۇنۇمنى قويۇۋەتتىم. ئەمدى سەن... سەنمۇ روشەن-گۈلنى قويۇۋەت، ھە مانا...

— كۆتۈر قاسقىنىڭنى...، — ئابدۇسەمەتنىڭ كۆزلىرى يۇمۇلۇپ كەتكەنىدى، — مەن سېنىڭدەك لاتقاسقاس، لامزەللىد-دىن ئەمەس... ئىش دېگەننى جاڭ - جاڭ قىلىمەن.

— ئا... ئاناممۇ لاتا قاسقاسلاردىن ئەمەس، شۇنداق-ما، ئانا، — ئەنزەرنىڭ سۆزلىرى گەرچە ئانىسىنى ماختىغاندەك قىلىشمۇ مۇئەتتەر خان نومۇستىن يېرىلاي دېدى. بۇ ئەھۋالدىن خىجىل بولغان گۈلنىسا بىلەن ساپاھەت تۇيدۇرماي چىقىپ كەت-تى، — بىلەمسەن، ئۇكا، ئانام سېنىڭ تويۇڭغا ھەرگىز... ئۇ... ئۇنىمايدۇ.

— بىلىپ قوي، مەن سەندەك پوتلا - مىشقىمنى ئېقىتىپ، يالۋۇرۇپ-يېلىنىپ ئولتۇرمايمەن... غاچچىدا ئۆيىدىن چىقىپ... كېتىمەن - دە، سىرتتا تويۇمنى قىلىپ، ئۆي تۇتۇپ ئولتۇ-رۇۋېرىمەن...

ئابدۇسەمەت ئېغىر مەستلىكتە كۆڭلىدىكىنى چىقىرىۋەتتى.

مۇئەتتەرخانمۇ كىچىك ئوغلنىڭ شۇنداق قىلىشىغا ئىشىنەتتى. ئۇ كۈنلەرنىڭ بېرىدە: «ئانا، ئۆزۈمنىڭ ئويى بار جۇما، لېكىن سېنى يوقلاپ تۇرىمەن» دېيىشى تۇرغانلا گەپ ئىدى.

ئەتىسى ۋاخچە تۇرغان ئەنەر ئىنىسىنى ئويغاتتى، يۈزلىرىدىن يۇيۇپ، پاكىز كىيىملىرىنى رەتلىك كىيىشتى. ئۇلار ئاخشام مەستلىكتىكى گەپلىرىنىڭ تولىسىنى ئۇنتۇپ قالغانىدى. شۇنداق قىلىپ ئانىنىڭ ئالدىدا مەست - ئەلەس تۇرۇش، قالايمىقان سۆزلەرنى قىلىش، ئانىغا تەركى ھۆرمەت بولاتتى. شۇڭا ئاكا - ئىنى ئىككىسى مەسلىھەتلىشىپ، ئانىسىدىن كەچۈرۈم سوراش ئۈچۈن كىچىك ھۇجرىغا كىرىپ كېلىشتى. مۇئەتتەرخان بۇلۇتتەك تۇتۇلۇپ، ئۇلارنىڭ چىرايىغا قارىمىدى. خىجالەتچەلىكتە قالغان ئەنەر بىلەن ئابدۇسەمەت يەر باقىنىچە خېلى ئۇزۇن ئولتۇردى.

— ئانا، — ئەنەرنىڭ ئاۋازى تولىمۇ پەس ئىدى، — ئاخشام بىرنەچچە ئاغىنىلەرنىڭ زورلىشى بىلەن قاملاشمىغان ئىشلارنى قىلىپ قويۇپتىمىز. كۆڭۈللىرىگە ئالمىغان بوسىلىرى.

— ئەمدى، ئانا، بۇ ئىشلارنىڭ يىلتىزىنى سۈرۈشتە قىلىپ يۈرسەك، يەنە سىلنى رەنجىتىپ قويغۇدەكمىز، — دېدى ئابدۇسەمەت تۈپتۈزلا قىلىپ، — شۇڭا سىلىمۇ كۆڭۈللىرىدىن چىقىدۇرئەتسىلە. بىزمۇ تەگەپ يۈرمەيلى.

— ھەي پىسى شاۋۇچىلار، تەگگىڭمۇ بارمىدى تېخى، — مۇئەتتەرخان يىغلىۋەتتى، — توۋا قىلدىم خۇدايىم، بۇ ھارمىدلارنى بېقىپ چوڭ قىلغۇچە دادىسى ئىككىمىز نېمە كۈنلەرنى كۆرمىگەندۇق. ئېغىر قورساق كۆتۈرۈپ تۇغۇپ، ئاق سۈت بېرىپ بېقىپ، كېچىلەردە تاتلىق ئۇيغۇمدىن كېچىپ سوغۇق بۆشۈكنى قۇچاقلانغان، توۋا، يېمىگەننى يېگۈزۈپ، كىيىمىگەننى كىيەتۈرۈپ باققاننىڭ سازايمۇ بۇ؟ ھەرقايسى ئاممىنىڭ تۆشۈكى.



دىن چىقىپ قالغانما؟ ئانىنى مۇشۇنداق قاقشاتساڭ خۇدايىم  
راۋا كۆرەرما؟

— خاپا بولمىسلا، ئانا، بىزدىن ئۆتۈپتۇ، — ئەنزەر بېشىد-  
نى ساڭگىلىتىپ ئاستا شىۋىرلىدى، — ئەسلىدە ئۇنداق قىلمىد-  
ساق بولاتتى، لېكىن...

— ھە يەنە نېمە لېكىن - پىكىن ئۇ؟

— ئەمدى ئاكىمنىڭ دېمەكچى بولغىنى، ئانا، قورساقنى  
كەڭ تۇتقان بولسىلىرى بۇ سەتچىلىكلەرمۇ بولماس ئىدى... —  
ئابدۇسەمەت ئىچىدىكى غۇمنىڭ ھەممىسىنى چىقىرىۋالماقچىدى،  
ئەمما ئەنزەر ئۇنىڭ چاپىنىنىڭ پېشىنى تارتىپ قويدى.

ئىككى ئوغلىنىڭ ياۋاشلىق بىلەن بويۇن ئېگىپ، كەچۈرۈم  
سوراپ كىرىشىدىن مۇئەتتەرخان خېلىلا يېنىكلەپ قالدى. ئۇ  
خىيالىدا «ئاش دەم يەپتۇ، ئەمدى لېگەنگە ئالساڭ بولغۇدەك»  
دەپ ئويلىدى - دە، ئەنزەرگە مۇلايىملىق بىلەن نەسىھەت قىلىشقا  
باشلىدى.

— جېنىم بالام، كىچىكىڭدىن تارتىپ سىزغان سىزىقىمىدىن  
چىقمايتتىڭ، ھېلىمۇ شۇنداق ئېسىل خىسلەتلىرىڭنى يوقاتقىنىڭ  
يوق. گۈلبانۇم بولسا ياتلىق بولۇپ كەتتى. ئەمدى ئۇ ياتلارنىڭ  
ئادىمى. كېيىنچە ئۆزۈممۇ پۇشمان قىلىپ «بويۇتۇلا» دېگەن ئويغا  
كەلگەن كۈنلىرىمدە ئۇ قىزنىڭ بىر كېچىدىلا تويىنى قىلىۋېتىپ-  
تۇ. ئاممال قانچە، تەقدىر - پېشانەڭ شۇنداق ئوخشاپ-  
دۇ، — مۇئەتتەرخاننىڭ ياش تۆكۈۋاتقان ئوغلىغا قاراپ ئىچى  
ئاغرىپ قالدى، — ئەمدى خۇدانىڭ ئىرادىسىگە تەن بەرگىن.  
بىچارە گۈلىنسا سېنىڭ دەردىڭدە ئوت - كاۋاپ بولۇپ يۈرۈۋاتىد-  
دۇ. ئۇۋالىغا قالما، مەنمۇ سېنى ياخشى بولسۇن دەيمەن شۇ.  
گېپىمنى ئاڭلا، يەنە كەينىگە سۈرۈۋەرسەڭ گۈلىنسا بىچارە نېمە  
بولۇپ كېتەر؟

— جېنىم ئانا، سىلى شۇنداق دەپ تۇرۇۋالغاندىن كېيىن

نېمە دەيمەن، — ئەنزەرنىڭ چىرايى بەكمۇ مىسكىن ئىدى، — مېنىڭغۇ زادىلا ئۆيلەنگۈم يوق ئىدى. ئەگەر سىلى خۇشال بولىدە-  
غانلا بولسىلا سىلنىڭ مەيلىلىرىچە بولسۇن. شۇنداقتىمۇ يەنە  
بىر ئاز سەۋر قىلساق.

ئەنزەرنىڭ مۇشۇنچىلىك جاۋابىنى ئاڭلاش مۇئەتتەرخان ئۇ-  
چۇن تېپىلغۇسىز ئامەت ئىدى. يەنە بېسىم ئىشلەتكەندە بۇ «ئا-  
مەت» خېمىغا سېنىپ قېلىشى مۇمكىن. «بويۇلا» بىر كۈنلۈك  
ئەر - خوتۇندىمۇ يۈز كۈنلۈك مېھىر - مۇھەببەت ساقلىنىدۇ،  
دېگەن گەپ بار. ئۇنىڭ ئۈستىگە ياخشى كۆرگەن خوتۇننى ئۇتتۇ-  
ماقمۇ تەس، ھېلىقى ئالۋاستى كۆڭلىدىن كۆتۈرۈلگىچە ئازراق  
سەۋر قىلالى» دەپ ئويلىدى ئانا.

ئەنزەرنىڭ تويىنى كەينىگە سۈرۈشى ئۇ يەنىلا گۈلبانۇمغا  
ئۈمىد باغلايتتى. رەڭگى - رۇخسارى دائىما پاكىز يۈرىدىغان بۇ  
مەسۇم سەنەمنىڭ ئاشۇ قاسماق يۈز، ماي، گەدەن، قوپال رې-  
مونتچى بىلەن ئۇزاق مۇددەت بىللە تۇرالمىدىغانلىقىغا ئىشىنەت-  
تى. خۇدا يولىنى قىلغان ياخشى كۈنلەرنىڭ بىرى قىزى بىلەن  
ئايالىنى ئېلىپ يىراقلارغا كەتكۈسى بار ئىدى. ئەگەر ھادىل  
گۈلبانۇمنى قويۇپ بەرمىگەن تەقدىردە، گۈلبانۇم رازى بولسىلا  
ئېلىپ قېچىش نىيىتىمۇ يوق ئەمەس ئىدى. شۇڭا ئەنزەر بۇ  
خەتەرلىك پىلانغا بىر قېتىم تەۋەككۈل قىلىشنى كۆڭلىگە پۈك-  
تى. ئۇ بىرەر - ئىككى ئايغىچە ئارىلاپ - ئارىلاپلا بايىكۆلگە  
باراتتى، رېمونتچىلىق دۈكىنى ھەم شەرىپخاننىڭ قورۇسى ئەت-  
راپىنى ئايلىناتتى، كەنتتىكى ماگىزىن ئالدىدا سائەتلەپ، كۈن-  
لەپ تۇراتتى. ئۇنى - بۇنى ئالغىلى كەلگەن خېرىدارلاردىن  
يۈزىنى قاقچۇرۇپ، ئۇياق - بۇياققا قارىۋالاتتى. گۈلبانۇم سودا  
قىلىشقا ياكى سۇ ئېلىشقىمۇ چېلىكىنى كۆتۈرۈپ چىقمايتتى.  
ئەنزەر كۆڭلىدە: «بىر قېتىم قاچقان قىزغا كۆز - قۇلاق بول  
دېگەن گەپ راست ئىكەن - دە، ئۇنى ھەرگىز تالا - تۈزلەرگە

چىقارمايدىكەن» دەپ ئويلىدى. ئۇ ھەر قېتىم بايىكولگە كەلگەندە، شەھەردىن چىققان سۈت ئېلىپساتارلار، رىكشا، ۋېلىسىپىتلىرى بىلەن ئۆيىمۇ ئۆي كىرىپ سۈت يىغاتتى. ئەنئەنىۋىي خىيالىدىن لىپ قىلىپ بىر كۆلەڭگە سايە سېلىپ ئۆتتى.

فېۋرال ئېيىنىڭ راسا قاتتىق سوغۇق بىر كۈنى بېشىغا قۇلاقچا، ئۈچىسىغا ئۇزۇن ھەربىيچە پاختىلىق چاپان كىيگەن ئەنئەنىۋىي ۋېلىسىپىتنىڭ ئارقىسىغا چوڭ سۇلياۋ باكىنى ئارتىپ شەرىپخاننىڭ قورۇسىغا كىرىپ كەلدى.

— ھاي سۈت ئالمەن، سۈت! سۈتۇڭلار بارمۇ؟ — ئەنئەنىۋىي بار ئاۋازى بىلەن ۋارقىرىدى، — پاھ، پاھ نېمىدېگەن سوغۇق بۇ!

ئەنئەنىۋىي گۈلبانۇم ئاۋازىنى تونۇپ چىقىدۇ، دېگەن ئۈمىد قەستەن قايتا - قايتا ۋارقىرىدى. چەتتىكى دېرىزىدىن تونۇش بىر يۈز كۆرۈندى. ئەنئەنىۋىي يۈرەكلىرى ئويىناپ كەتتى. بىراق ئۇ چىقىمىدى. بىچارە گۈلبانۇم ئىت - مۈشۈكتىنمۇ گۇمانلىنىدۇ. غان قېيىنلىرىدىن قورقۇپ چىقىشقا پېتىنالمىغانىدى. ئەمما ئوتتۇرىدىكى ئىشكىتىن شەرىپخان ئالدىراپ چىقىپ كەلدى - دە، پېشايۋاندىن چۈشمەيلا ۋارقىرىدى:

— گۈلبانۇم، ھوي گۈلبانۇم، جۇۋاينىمەك ئۆلدىمۇ نېمە. — ھە، ئاپا، مانا مەن، — گۈلبانۇم پېشايۋان سۈپىسىدە پەيدا بولدى. بىراق ئۇ دەرھاللا ئەنئەنىۋىي يۈزىنى قاقچۇرغان بولسىمۇ، چىرايى تاتىرىپ كەتتى، — نېمە ئىشتى، ئاپا؟ — كۆرمىدىڭمۇ سۈت ئالىدىغانلار كەپتۇ. ئەتىگەن ساغقان

سۈتنى نەگە ئەكىرىپ قويغان؟

— ئامباردىكى چوڭ چېلەككە تۆكۈۋەتكەن.

— تۈنۈگۈنكى كۆك سۈتچۇ؟

— ئۈمۈ ئامباردا.

— بولدى، ئۆزىمىز ئىچىدىغاننى بىرىنىمىگە بۆلۈۋېلىپ قال-  
غىنىنى ئاچىقاي، سەن يىقىلىپ كېتىپ ئىش تېرىپ  
بەرمە يەنە، — شەرىپخان ھويلىنىڭ تەسكەيگە كولانغان قۇدۇق-  
تىن ئۆتۈپ، يەر ئاستى ئامبىرىغا چۈشۈپ كەتتى. ئۇنىڭ «يىقىد-  
لىپ چۈشۈپ ئىش تېرىپ بەرمە» دېگەن سۆزىدىن تېنى شۈركۈ-  
نۇپ كەتكەن ئەنزەر گۈلبانۇمغا قارىدى. ئۇنىڭ قورسىقى ئانچە  
بىلىنىپ كەتمىسىمۇ يۈزلىرىدىكى قوڭۇررەڭ داغلار ھامىلىدار  
ئىكەنلىكىنى بىلدۈرۈپ تۇراتتى.

— گۈلبانۇم!

— ئەنزەر، نېمانداق يۈرىڭىز چوڭ سىزنىڭ، سىز بىرىد-  
چى قېتىم ۋارقىرىغاندىلا ئاۋازىڭىزدىن تونۇغان. بىلەمسىز، بۇ  
ئۆيدە مەن كىشەنسز تۇتقۇن! خۇرجۇنسز دىۋانە، مېنى ئارا-  
مىدا قويۇڭ، بۇ ئىشىڭىز چېنىپلا قالسا مەن دۇمبا - تېپىك  
دەستىدىن ئۆلۈپ كېتىمەن، — گۈلبانۇم ئامبار تەرەپكە قارىغاندا  
چە گەپلىرىنى بەك تېز دەۋاتاتتى.

— گۈلبانۇم، مەن تېخى سىزنى، مەن بىلەن... چوڭ  
ئۆمىدلەر بىلەن كەلگەندىم...

— ئەمدى تۈگىدى، ھەممىسى تۈگىدى. جېنىم ئەنزەر،  
ۋاپادار ئەنزەر... ماڭا شادلىق، پەخت ئاتا قىلغان ئەنزەر...  
قىزىمنىڭ دادىسى ئەنزەر... يۈرىكىمنىڭ قات - قاتلىرىغا دەپنە  
قىلىنغان ئەنزەر... — ئامبارنىڭ يەر ئاستى پەلەمپىيىدە شەرد-  
پىخاننىڭ كېرىشىنىۋاي تور رومالى غىل - پال كۆرۈندى. گۈلبا-  
نۇم ئالمان - ئالمان ئۆيىگە كىرىپ كەتتى.

ئەنزەرنىڭ ئۆمىدلىرى كۆپۈككە ئايلاندى. مانا شۇنىڭدىن  
تارتىپ ئۇ ئاشخانىدا ئۈندىمەي ئىشلىدى. ئابدۇسەمەت ئاكىسىغا  
قارىسىلا يۈرىكى ئېچىشاتتى، دېمىسىمۇ كۈندىن - كۈنگە چۈش-  
كۈنلىشىپ كېتىۋاتقان ئەنزەر بىر يەردە ئولتۇرسا سائەتلەپ تۇر-

مايتتى. بىر نەرسىگە تىكىلىپ قالسا خۇددى گومۇش، ساراڭلار. دەك كۆز ئۆزمەي قارايتتى. بەزىدە تۇيۇقسىز پوسۇققىدا ئاچچىق كۈلۈپ قويسا تۇرۇپلا «ھې» دەپ دىمىغىنى قاقاتتى، بىراق ھېچكىمگە گەپ قىلمايتتى. مانا بۈگۈنمۇ باشقىلار ئىشتىن چۈشۈپ، ئۆيگە قايتقىلى نېكەم، لېكىن ئەنزەر تاماق جۈزىسىغا جەينەكلىگەنچە خىيالغا پاتقاندى.

— ئاكا، — دېدى ئابدۇسەمەت ئۇنىڭ ئۇدۇلىغا كېلىپ ئولتۇرۇپ، — سەن بىلەن پاراڭلاشقۇم بار.

چوڭ ئوغلىنىڭ چۈشكۈن كەيپىياتىدىن ئەنسىرەپ قالغان مۇئەتتەرخان ھەپتىدىن بېرى ئابدۇسەمەتكە يېلىنىپ، يالۋۇرۇپ نەسىھەت قىلماقتا ئىدى. ھەتتا ئۇ: «ئاۋۋال توي قىلسۇن، ئەگەر ئېقى كېلىشمەي قالسا ئاجرىشىپ كەتسىمۇ بولىدۇغۇ» دېگەندەك يۇمشاق، يىرىك گەپلەر بىلەن ئابدۇسەمەتنى ئېرىتىپ قويغانىدى. شۇڭا بۇ مېھرىبان ئىنى ئاكىسىغا كۆيۈنگەن ھالدا، ئۇنىڭ ئۆيلىنىشىنى، بىر ئۆيلۈك بولغاندا تۇرمۇش ھەلەكچىلىك كىدە دەرد — ھەسرەتلەرنىڭ كۆتۈرۈلۈپ كېتىدىغانلىقى، ئانىسىنىڭمۇ خۇشال بولىدىغانلىقىنى ئالدىرماي سۆزلىدى.

— ياكى گۈلىنسانى ياخشى كۆرمەمسەن؟ — ئابدۇسەمەت سورىغان سوئالدىن ئۆزى خىجىل بولۇپ قالدى، — ئەسلىدە بۇنداق ئىشلارغا ئىككىنچى بىر ئادەم ئارىلاشمىسا بولاتتى، بولۇپ-مۇ قېرىنداشلار.

— ياخشى كۆرۈش دېگەن ئۇ باشقا گەپ ئىكەن. مەن تولۇق ئوتتۇرا مەكتەپتە ئوقۇۋاتقان چاغلىرىمدا ئوغرىلىقچە تاھىر — زۆھرا، غېرىب — سەنەم، پەرھات — شېرىن داستانلىرىنى ئوقۇغانىدىم. شۇ چاغدىكى كۆز قارىشىم: «ھەرقانچە بولسا شۇنچىۋا-لامۇ بولامدۇ؟ جاھاندا قىز دېگەن تولا نېمە تۇرسا» دەپتىكەنمەن، — ئەنزەر نەلەرگىدۇر تىكىلىپ ئاستا سۆزلەۋاتاتە.

تى، — بىراق مۇھەببەت، ياخشى كۆرۈش دېگەن ئادەم ئەقلىدىن ھالقىپ كەتكەن ئاجايىپ ئۇلۇغ ھېسسىي كۈچ ئىكەن! ئۇ شۇنچىلىك ئىزتىراپقا سالدىكىنكى، بەزى ھاللاردا ئەقىل ھېسسىياتقا يەم بولۇپ كېتىدىكەن. ئۆلۈپ — تىرىلىشنىڭ بىلەن ھېسابلىشىپ ئولتۇرمايدىكەنسىن. ئېنىق ئېسىمدە قالماپتۇ، بىر شائىر مۇنداق دەپتىكەن: «مۇھەببەت ئۇ، ئوتتۇرا كېچىدە ئورنىڭدىن چاچراپ تۇرۇپ، پالتىنى ئېلىپ كۆتەك يېرىشتىن بولار ئىبارەت». قارىغىنا بۇ نېمە دېگىنى!؟ توغرا مۇھەببەتتىن ئىبارەت بۇ تەلۋە ئوۋچى سېنى ئوۋلىغىنىدا، سېنىڭ كۆزۈڭگە ئوت دېڭىزى ئۈچ-قۇنچە كۆرۈنمەيدىكەن. پىچاق بېسىدەك ئۆتكۈر تاغ — داۋانلار قەدەمچە بىلىنمەيدىكەن. مىڭ يىللىق قار — مۇز قاپلىغان كاچ-كۈل سۈيى گويا ھاممام سۈيىدەك ئىللىق بىلىنىدىكەن... قىسقىسى، ئۇنىڭ يولىدا كۆرگەن ئازابلىرىڭنىڭ ئۆزىمۇ شۇنداق لەرزەتلىك تۇيۇلىدىكەن... ئوقۇپ قوي، بۇنداق بەخت ئوغۇل بالىغا ئۆمرىدە بىرلا قېتىم كېلىدۇ. نەق شۇ پۇرسەتنى تۇتۇۋالا-لىغان يىگىت ئۇ بەختلىكتۇر.

ئەنئەنىۋىي ئۇلۇغ — كىچىك تىنىپ جىمىپ قالدى. ئۇنىڭ مەيۈس كۆزلىرىدىن، ھەسرەت زەرلىرى ئىللىككە ئالغان يۈزلىرىدىن، ھەتتا ھارغىن ۋۇجۇدىدىن دەپ ئېيتقۇسىز دەرد — ئەلەم ئەلەڭلەپ تۇراتتى.

— ئابدۇسەمەت ئۇكام، ماڭا ھازىر ھەممىسى بەربىر، ھېلىغۇ گۈلىنسا ئىكەن، مەن كۆرمىگەن بەختىنىسا، مېھرىنىسا، تۇرىنسالار بولامدۇ، قانداقلىكى «سا» لار بولسا بولۇۋېرىدۇ. چۈنكى مۇھەببەتسىز ئالغان قىزلارنىڭ ھەممىسى خۇددى باھاسىنى كېلىشىپ ئالغان مالغا ئوخشايدۇ. بىرلا پەرقى مالنىڭ ئۈچىسىنى سىلاپ، قۇيرۇقىنى تۇتۇپ، كۆتۈرۈپ دەڭسەپ بېقىپ ئالىسەن، قىزلارنىڭكىنى بولسا ئۇنداق قىلغىلى بولمايدۇ...



مارت ئېيىنىڭ ئىككىنچى كۈنى ئەنزەر بىلەن گۈلنىساننىڭ ئاددىي توي مۇراسىمى ئۆتكۈزۈلدى. تويغا مەھەللىدىكى قولۇم - قوشنىلار، يېقىن - يورۇق تۇغقانلار قاتناشتى. نىكاھ - پاتىھە ۋە قانۇنلۇق رەسمىيەتلەردىن كېيىن خۇددى تاشنى تاياققا تاشلىغاندەك ئەر - خوتۇنلارنى ئۆز ھۇجرىسىغا ئەكىرىپ قويۇشتى. ئەسلىدە بۇ ئۆي ئاكا - ئىنىنىڭ ياتقى ئىدى. ئەمدى ئابدۇسە - مەت مېھمانخانىدا يېتىپ قويىدىغان بولدى. بۈگۈن كېچىدىكى مۇئەتتەرخاننىڭ خۇشلۇقى ئالەمچە ئىدى. توغرا ئۇ خۇشال بول - ماي كىم بولسۇن؟ ھەممىنى مەنپەئەت تارازىسىغا سالىدىغان بۇ خوتۇن ئېنىدىنمۇ، بويدىنىمۇ پايدا ئالدى. توي ھەشەم - دەرەم - سىز بولۇپ، ساندۇق - ساندۇق ئېلىنىدىغان ماللار، ئالتۇن زىبۇ زىننەتلەر، يەرگە سېلىنىدىغان، تامغا تارتىلىدىغان گىلەم - لەر، كېلىن چىلاپچا تۇتقاندا «چولتوككىدا» تاشلاپ قويىدىغان ياقۇت كۆزلۈك ئۈزۈك، تويغا كېتىدىغان تورپاق، قويىلار، قىز - نىڭ جەددى - جەمەتكە قويۇلىدىغان بوسۇت رەختلەر قىسقىسى ساناپ تۈگەتكۈسىز چىقىملار تېجىلىپ قالدى. يەنە بىر ياقىتىن كېتىمەن دەپ پېشىنى قېقىپ كېتەلمەيدىغان، ئىشلىدىمغۇ، دەپ ھەق تەلەپ قىلالمايدىغان، «بىر تال تۈكىنى يۇلغىنىم يۇلغان» دەپ ئاشخانىنىڭ گۆش، كۆكتات، ماي، تۇخۇملىرىنى قويىنۇم ئوغرى، قونچۇم ئوغرى قىلالمايدىغان، خۇددى سېغىز لايدا ياسى - ۋالغاندەكلا ئاشخانا مۇلازىمى ئۆز ئايىغى بىلەن قاپقانغا ئىلىندى. بولۇپمۇ مۇئەتتەرخاننىڭ «ئەڭ ئۇلۇغ غەلىبىسى» گۈلنىسادىن ئىبارەت ئۆز يۇرتلۇقىنى كېلىن قىلىۋالدى - دە!

مۇئەتتەرخان كۈلۈمسىرىگىنىچە تورۇسقا قاراپ خىيال سۈر - مەكتە. مانا كۆرۈڭ سەۋرىنىڭ تېگى ئالتۇن دېگەندەك سەۋرى قىلا، قىلا ئاخىرى شۇقەدرى گۈنلەرگە يەتتى. ئۇنىڭ

نامازلىرىدا تىلىگەنلىرىنى ئاللا مەقبۇل ئەتتىمۇ نېمە، مۇراد - مەقسەتلىرى ھاسىل بولدى. ئوغۇللىرىغا ئىنساپ - تەۋپىق ئاتا قىلدى. مانا ئۇلار ئانىكۇم - مۇنىكۇم بولۇپ، كۆرسىتىپ بەرگەن چاشقان تۆشۈكىگە قاراپ ئولتۇردى! مۇشۇ كۈنلەردە غورا قاپاق ئابدۇسەمەتمۇ ئىنامىغا پېتىپ كوچا - كويلارغا ساراڭلار - دەك پىرقىراپ چىقىپ كەتمەيدىغان بولۇپ قالدى. ئاغىنىلىرى - نىڭ ئولتۇرۇشىغا، توي - مەرىكىلەرگە، كىنولارغا بارسا، ئانىسىغا دەپ قويۇپ، رۇخسىتىنى ئېلىپ ماڭىدىغان بولدى. مانا بۇ مۇئەتتەرخاننىڭ كېچە - كۈندۈز قىلغان تائەت - ئىبادىتىنىڭ خاسىيىتى ئەمەسمۇ!

«ئى پاك! پەرۋەردىگارا، مەن سېنىڭ ئاجىز بەندەڭ - مەن، - مۇئەتتەرخان ئاستا شىۋىرلاپ ئاللاغا ھەمدۇسانا ئوقۇدى، - ماڭا چەكسىز سەۋر - تاقەت، بالىلىرىمغا ئىنساپ، دىلىغا ئىمان بەرگىنىڭگە مىڭ قەتلىك شۈكرى. سېنىڭ پەرز - سۈننەت - لىرىڭنى بەجاندىل ئۆتەپ كېتەلمىگىنىدىم ئۆزۈمگە ئايان. خەير - ئېھسان قىلالىدىم، پېقىرلەرنىڭ بېشىنى سىلالىدىم (گۈلنىسادەك دىۋاننىڭ بېشىنى سىلىغىنىم ھېساب بولار، دېگەن ئوي مۇئەتتەرخاننىڭ كۆڭلىدىن كەچكەن بولسىمۇ، كەمتەر - لىك قىلىپ تىلغا ئالمىدى)، روزا - نامازلىرىڭنى قازا قىلغان گۈناھلىرىم بار. ئۆزۈڭ رەھىمدىلسەن، گۈناھىكەبىر<sup>①</sup>، گۈناھ - سەغىر<sup>②</sup>لىرىمنى مەخپىرەت قىلغايىسەن.»

بۈگۈنكى توپىدىن دەپ ئېيتقۇسىز مەمنۇن بولغان مۇئەتتەر - خاننىڭ ئاللاغا سېغىنىشى پەلەككە يەتتى بولغاي، ئورنىدىن تۇرۇپ جايىنامازنى سالىدى - دە، تەئەججۇپ نامىزى<sup>③</sup> ئوقۇشقا ئولتۇردى. بىراق ناماز باشلىنار - باشلانمايلا يېڭى ئەر - خوتۇنلار -

① گۈناھىكەبىر - چوڭ گۈناھ.

② گۈناھسەغىر - كىچىك گۈناھ.

③ تەئەججۇپ نامىزى - كېچىسى ئوقۇلىدىغان ناماز.



نىڭ ئۆيىدە بوران كۆتۈرۈلدى. قاتتىق چىرقىراپ يىغلىغان،  
ۋارقىرىغان، قارس - قۇرس شاپىلاق ئاۋازلىرى بۇ تۈننىڭ  
جىمجىتلىقىدا ھەممىنى ئويغىتىۋەتتى. مۇئەتتەرخان يۈرىكى سال-  
خان ھالدا پېشايۋانغا يۈگۈرۈپ چىقتى. بۇ چاغدا ئابدۇسەمەت،  
ساباھەتلەرمۇ ئىشىكتىن بېشىنى چىقىرىپ مارىشىپ تۇرۇشاتتى.  
قانداقتۇر نىجاسەت پۇرىقىدەك ھاياسىز ئىشنىڭ شەپپىسىنى سەز-  
گەن مۇئەتتەرخان بىرلا شەرەت بىلەن بالىلىرىنى ئۆيلىرىگە كىر-  
گۈزۈۋېتىپ، ئۆزى ئاستا قەدەملەر بىلەن «مۇبارەك» ھۇجرا  
ئالدىدا توختىدى.

— ئېيتە جالاپ، — بۇ ئەنزەرنىڭ ئاۋازى ئىدى، — سەن  
نەدە بۇزۇلغان — ھە؟ بۇزۇقلۇقۇڭ ئۆزۈڭگە ئايان تۇرۇقلۇق،  
مېنى نېمىشقا ئالدىدىڭ؟

— سىز... سىزنى بىر قېتىم ئۆيلەنگەندىن كېيىن كۆڭلىگە  
ئالماس دەپتىمەن...

— مېنى سەن شوۋۇكەش چاغلاپ قالدۇڭما، — قارس -  
قۇرس تەگكەن تەستەكتىن گۈلىنسا چىرقىراپ ئۆيىنى بېشىغا  
كىيدى، — سېنىڭ سوۋۇنۇپ، نايىنقىلاپ كېتىشىڭدىن مەن بۇ-  
رۇنلا گۇمان قىلغان.

— مەن... مەن راستىمنى دەي، لېكىن ئۇرماڭ... مەن  
ئەسلىدە...

— ئاغزىڭنى يۈم بۇزۇق رەسۋا، سېنىڭ ئۇ پاسكىنىچىلىق-  
لىرىڭنى كىمنىڭ ئاڭلىغۇسى بار ئىكەن. سەن ئۇنى ئۆزۈڭگە  
ئوخشاش جالاپلارغا سۆزلەپ بېرىپ شۇلارنى ھۇزۇرلاندۇر...  
ئۆي ئىچى بوش مىرقىراپ يىغلاش ھەم ئېغىر ھاسىراشتىن  
باشقا بىر پەس جىمىدى. ئاندىن ئەنزەرنىڭ خۇددى قىرائەت  
قىلىۋاتقان دەك يىغلامسىرىغان ئاۋازى بىر خىلدا ئاڭلىنىپ  
تۇردى.

«ئاھ خۇدا، ئانامنىڭ گۈلبانۇمغا قىلغان — ئەتكەنلىرىنىڭ

ھېسابىنى مەندىن ئېلىۋاتامسەن؟ ئۇ ناتىۋانىنىڭ ئاھ - زارى، ئاچچىق كۆز ياشلىرى ئائىلىمىزنى تۇتتىمۇ؟! بۇ نېمە خورلۇق، غۇرۇرۇمغا، ۋىجدانىمغا، پاك ئېتىقادىمغا يۇندى چاپقانلار زادى كىم؟ ئاھ خۇدا، مۇشۇنداقمۇ ئانىلارنى ياراتقانمىدىكەن؟! ئۆز پەرزەنتلىرىگە ئورا كولايدىغان، ئىمانى سۇس، كۆڭلى قارا ئاندىلارمۇ ئۇلۇغ ئانىلار قاتارىغا كىرمەيدىغاندۇر؟! مەن ئانىلارغا تىل تەگكۈزۈپ ئىماندىن ئازغان بولسام مېنى دوزىخىڭغا سال، كۆيۈپ بۇ دەردكە تولغان تېنىمدىن بىر سىقىم كۈل قالسۇن! بىراق گۈلبانۇممۇ بىر ئانىغۇ، ئۇمۇ بىر ئانا! ئاشۇ ناتىۋاننى خورلاپ، ھاقارەتلەپ، ياخشى كۆرگەن ئېرىدىن ئايرىۋەتكەن، پاك غۇبار - سىز بىر نارەسىدىن يېتىم قىلغان ئانىلار سېنىڭ سوئال - سوراقلىرىڭدىن مۇستەسنا؟! گۈلبانۇمنىڭ گۆرى زىندانغا مۇپتىلا بولۇپ، كىشەنسز تۇتقۇنغا ئايلىنىپ، تۆككەن كۆز ياشلىرىغا كىم سەۋەبكەر؟! ئەگەر ئۇ ۋاقىتسىز غازاڭ بولسا، ئۇنىڭ قاتىلى ئىككى ئانا دېسە كىممۇ ئىشىنەر؟!»

ئۆي ئىچى يەنە جىمىدى. پەقەت دەممۇدەم غەزەپلىك ھەم ھەسرەتلىك ھاسىراشلار ئاڭلىنىپ تۇردى، بىر - بىرىدىن ئېغىر ئىلتىجا، ئىدا، خىتابلارنىڭ ۋەزنى ئاستىدا قالغان مۇئەتتەرخاننىڭ بىردىنبىل تېنى شۈركۈنۈپ قورقۇپ قالدى! ئۇ بەش ۋاخ نامازنى نېمىدەپ ئوقۇدى. ئوتتۇز كۈن روزىنى نېمىشقا تۇتتى؟ شامۇسەھەرلەردە خۇداغا نېمىلەرنى دەپ نالە قىلدى؟ ئۆزىگە ئوخشاشلا ئوتتۇز بەش - ئوتتۇز ئالتە يېشىدا ئېرىدىن، يەتتە بالىسىدىن ئايرىلىپ، ئېغىر جاپالار تېغىدا يانچىلغان بىر مەزلۇمنى خەلقىئالەم ئالدىدا شەرمىسار قىلغىنىدا، ئۆزىنىڭ مۇسۇلمان ئىكەنلىكىنى ئۇنتۇپ قالغانىدى؟ ئوغلى بىلەن گۈلبانۇم بىر - بىرىگە كۆڭۈل بېرىشكىنىدە: «بۇ خۇدا سالغان ئىشقى سەۋدا ئىكەن» دەپ قورساقنى كەڭ تۇتتىمۇ؟ ئەڭ يامىنى ئاشۇ ئاتىسىز - ئانىسىز قالغان نارەسىدە مۇئەتتەرخانغا نېمە گۇناھ

قىلغان؟ ئۇنى قورساققا چاغدا تىللىغىنى تۇرۇپتى، تا تۇغۇلۇپ دۇنياغا كۆز ئاچقانغا قەدەر قارغىدى. «بۇ ئىشلار خۇدانىڭ ئىرا- دىسى بىلەن بولۇۋاتىدۇ» دېمەي، خۇداغا شەك كەلتۈردى! شۇڭا ئۇ، تەئەججۇپ نامىزىغا ئولتۇرۇشى بىلەن ئاللا ئاجايىپ كارامەت كۆرسەتتى، بېشارەت بىلەن ئۇنى سەگىتتى. ئەدناسى ئۇ ھېلىلا ئاللاغا ھەمدۇسانا ئوقۇۋېتىپ: «گۈلىنسانىڭ بېشىنى سىلىغىنىم ھېساب بولار» دەپ ئاللاغا ھېساب - كىتاب كۆرسەتتى. توغرا ئۇنىڭدىن دەھشەتلىك كۈپۈرلۈك ئۆتتى.

مۇئەتتەرخان قورقۇنچ ئىچىدە غال - غال تىتىرىدى. ئۇنىڭ ئۆيگە قايتىپ كىرىپ كېتىشىگىمۇ پۇتلىرى بويسۇنىمىدى. ئورنىدا دەلدۈگۈنۈپ تۇرالماي تامغا يۆلىنىۋالدى، شۇ چاغدا ئوغلى ئەد- زەرنىڭ مۇشۇ سۆزلىرىنى ئاڭلاپ قالدى:

— بولدى، سىزگىمۇ ئەيىب قويايلىمەن، ھەممە ئويۇننى ئانام ئوينىدى. گۇناھ شۇنىڭدا، لېكىن ھازىردىن تارتىپ سىزنى تالاق قىلدىم. ئەزگە تەگسىڭىز بولىدۇ. بۇ يۇرت، بۇ سۆيۈملۈك ماكان ماڭا ھارام بولدى. بۇ يەرلەردىن باش ئېلىپ كېتىمەن. ھەممىڭلارغا شۇنچىلىك ئۆچ بولۇپ كەتتىمكى، سىلەرنى كۆرەر كۆزۈم يوق!

— ئەزەر، ئۇنداق قىلماڭ... مەن سىزگە ۋاپادار ئايال بولاي، بوسۇغىڭىزدىن كەتمىگەن ئىتتەك خىزمىتىڭىزنى قىلاي...

ئىشكىنىڭ تارقالاپ ئېچىلىشى بىلەن مۇرىسىگە چاپىنىنى ئارتقان ئەزەر ئېتىلىپ چىقتى. مۇئەتتەرخان قېچىشقىمۇ ئۈلگۈ- رەلمىدى. ئەزەر ئانىسىغا قاراپمۇ قويماي ئوتۇنخانىدىكى پالتىنى ئاچىققانچە دەرۋازا قۇلۇپىنى بىرلا ئۇرۇپ چېقىۋەتتى. ئوغلىنىڭ ئارقىسىدىن چىقىشقىمۇ مادارى قالماي ئانا يېرىمى داغلاشقان ئايغا قارىغىنىچە: «ئاد دەردىمەن بالام، مەن بىلمەيتىمەن» دەپ

پىچىرلىدى.

ئەنزەر ئەتىسى ئاشخانغا كىرمىدى. مۇئەتتەرخان بىر چاغ-  
دىكىدەك بويىنى سوزۇپ يولغا قارىغان بولسىمۇ ئوغلىنىڭ  
قارىسىمۇ كۆرۈنمەيتتى. لېكىن كەچكە يېقىن ئىشتىن يانغاندا  
ئەنزەر ئىنىسى ئابدۇسەمەتنىڭ ئالدىنى توستى ھەم چەكتە قانچە-  
لىك پۇل بارلىقىنى سورىدى، شۇنداقلا ئۆزىنىڭ كېتىدىغانلىقى-  
نى قىسقىلا چۈشەندۈردى.

— بولىدۇ، ئاكا، ھازىر بانكىدا يىگىرمە ئىككى مىڭ سوم-  
دىن ئارتۇقراق پۇل بار. ھەممىنى ئېلىپ كەت، ياقا - يۇرتلاردا  
ئالدى - ئارقاشقا قاراپ قالما.

— ياق ماڭا ئون مىڭ سوم بەرسەڭلا بولىدى. شۇنىڭ بىلەن  
تىرىكچىلىك قىلىمەن.

ئەتىسى ئەتىگەن بانكىدىن كەلگەن ئابدۇسەمەت ئاكىسىنىڭ  
قولغا ئون ئىككى مىڭ سوم پۇلنى تۇتقۇزدى - دە يىغلىۋەتتى.

— ئاكا، سەن نەگە ئىرادە قىلىۋاتىسەن؟

— ئۈرۈمچىگە بارىمەن. ئۇ يەردە ئىش - ئوقەتنىڭ تاپىنى  
بولمىسا ئىچكىرىگە كىرىپ كېتىمەن.

— ئىچكىرىنىڭ نەرىگە بارماقچىسەن؟

— بىلمەيمەن. قەيەردە كۈنۈم ياخشى ئۆتسە شۇ يەردە تىرىك-  
چىلىك قىلىمەن. بېيجىڭمۇ، شاڭخەيمۇ، گۇاڭجۇمۇ ئەيتاۋۇر  
رىزىقىم چېچىلغان يەرگە بارىمەن. ھازىرچە مېنىڭ كەتكىنىمنى  
ئانامغا ئېيتما.

ئابدۇسەمەتنىڭ ئاكىسى بىلەن كۆرۈشكىنى شۇ بولۇپ قال-  
دى. ئۇ ئەنزەرنىڭ خەنزۇ بازىرىدىكى ۋاژىلداپ تۇرغان ئادەملەر  
ئارىسىدا قارىسى يوقالغىچە قاراپ تۇردى.

شۇ كۈنى كەچتە مۇئەتتەرخان، گۈلنىسانى ئۆز ھۇجرىسىغا  
باشلاپ كىرىپ، سوراققا تاتتى...

— قېنى ئېيتىپ باقە، سەن قىزلىقىڭنى قانداق يوقاتقان،  
نېمە ئۈچۈن بۇرۇنراق ماڭا دېمىگەن؟  
— دېيىشكە يۈزۈم چىدىمىدى. مەن ئانام ئۆلگەندە سەككىز  
ياشتا ئىدىم. دادام بىر يىلغا قالماي، كەنتىمىزدىكى پاتەمخان  
دېگەن ئايالنى ئالدى. شۇنىڭ بىلەن مېنىڭ ئاچ - زېرىنلىق  
كۈنلىرىم باشلاندى...

## 14

دېمىناخۇننىڭ ئايالى بۇ دۇنيادا يەيدىغان رىزقى - نېسىۋىسى  
ئايانلىشىپ قالغانلىقىنى بىلگەندەك بىر قىز، بىر ئوغلىنىڭ  
تويىنى قىلىپ چىقىرىۋېتىپ ئۇزۇن ئۆتمەيلا قازا قىلدى. دېمىنا -  
خۇن كىچىك ئوغلى بىلەن بىر كۈن كەچكىچە ئېتىزدا ئىشلەيتتى.  
تى، چۈشلۈكى بەللىرىگە تۈگۈۋالغان زاغرىسىنى ئېرىقتىكى سۇ -  
غا چىلاپ قورسىقىنى پوملايتتى. ئۇلار كەچتە ھېرىپ ئېچىپ  
كەلگەندە توققۇز ياشلىق گۈلىنسا ئوماچ، يۇمدان، قوناق ئۈگ -  
رىسى دېگەندەك تاماقلارنى ئېتىپ كۈتۈۋالاتتى. ھەر  
ھالدا ئاتا - بالا ئىسىقىسىز قالمايتتى. شۇنداقتىمۇ خوتۇن  
كىشىنىڭ مېھرى شۇنداق ئوتلۇق بولامدۇ ياكى ئەر كىشى خوتۇن -  
سىز دېقىراپ قالامدۇ، ئەللىك سەككىز ياشلىق دېمىناخۇن ئۆزدە -  
دىن يىگىرمە بىر ياش كىچىك پاتەمخاننى ئالدى. پاتەمخان گەرچە  
بەش ئەرنى «ئامان بولساق غانجۇغىدا كۆرۈشەرمىز» دەپ يولغا  
سېلىپ قويغىنى بىلەن يەنىلا سىن - سىپاتىدىن قالمىغان، كاسا -  
پەت كۆزلىرى تىكەندەك ھەرقانداق ئەرنى ئېلىپلا تۇرىدىغان شوخ  
ئايال ئىدى. «خوتۇن كىشى ئەرگە بولسا، ئېرىگە تېكە بولار»  
دېگەن گەپنى قايسى ئاقىل دەپتىكىن، دېمىناخۇن دېگەن - ئەتە -  
كىنىنىڭ ھەممىسىنى قىلىپ بېرەتتى. پاتەمخان بۇ ئۆيگە

كېلىپ بىرەر - ئىككى يىلغا قالماي ئېغىلدىكى بۇلماقتەك سەك-  
كىز قويدىن، تۆت پۇتى ئارانلا يەر دەسسەپ تۇرىدىغان بىر ئورۇق  
ساغلىق، شاتراق قوزىسى بىلەنلا قالدى. ھويلا ئەتراپى،  
بېغىدىكى دەل - دەرەخلەر سېتىلىپ تۈگىدى. ماۋۇ قىزىق  
ئىشنى كۆرۈڭ، بىر كۈن كەچكىچە قاقىرام ئاپتاپتا چوققىسىنى  
قاق سېلىپ ئىشلەپ بولالماي قالغان دېمىناخۇن كەچتە خوتۇن-  
نىڭ پۇت - بەلىرىنى تۇتۇپ، گەجگىلىرىنى ئۇۋۇلايتتى.  
تېخى پاتەمخاننىڭ توي - تۆكۈن، مەرىكىلەرگە ئامراقلىقىنى  
دېمەيلا قويۇڭ. ئۇ كەنت ئىچىدىلا ئەمەس، يېزا، ناھىيە ئاتلاپ  
ئويۇن - تاماشىدىن قالمايتتى، ھەتتا بەزى كېچىلىرى  
«پالانى - پۇستان تۇغقانلار تۇتۇپ قالدى» دەپ قونۇپمۇ قالاتتى.  
دېمىناخۇن خىگىلداپ: «بويۇ، ياش ئەمەسمۇ، ياشلار ئويۇنغا  
ئامراق كېلىدۇ» دەپ كۈلۈپ قوياتتى. بولمىسا ئۇ ئاغزى -  
بۇرىنغا چىۋىن ئولاشتۇرۇپ يۈرىدىغان دېۋەڭ، سېمىز تومپاي  
دېھقانلاردىن ئەمەس ئىدى. بېجىرىم - تىمەن، يونۇمىغان توغ-  
راقتەك بەستىلىك، قىلغان سۆزلىرىدىن ۋەزخانلىق چىقىپ تۇرد-  
دىغان، ئەقىل - ھوشى جايىدا ئادەم ئىدى. ئاياڭغىسىغا كېلىپ  
تالاغا چىقسا دانا، ئۆيگە كىرسە كالۋاغا ئايلىنىپ قالدى. ئۇ،  
خوتۇنغا شۇنچىلىك ئامراقكىن، ئەگەر پاتەمخان «تامبىلىمدا  
ناماز ئوقۇ» دېسە، ھىجىيىپ قويۇپ رۇكۇغا ئولتۇرىدۇ. شۇنىڭ-  
غا قارىغاندا خوتۇن كىشى دېگەنمۇ سەل قارىغىلى بولمايدىغان  
سىرلىق نېمىكەن.

پاتەمخان بۇ ئۆيگە قاچان ئۇندى، گۈلىنساخانغا شۇنچىلىك  
ئۆچ بولۇپ كەتتى. چۈنكى بۇ ياش ئايالنى ئىزدەيدىغان ئەر  
«تۇغقان» لىرى خېلىلا بار ئىدى ھەم ئۆزىنىڭمۇ كۈندۈزى بارىد-  
غان «قىسقا سەپەرلىرى» چىقىپ تۇراتتى. ئەمما ئۆيدە گۈلىنسا-  
خاندىن ئىبارەت بىر «قۇلاق»، تىكىلىپ تۇرىدىغان «كۆز» ئۇ-

نىڭغا پۇتلىكاشاڭ بولاتتى. كېيىنچە دېمىناخۇن خوتۇنىنىڭ بەزى ئىشلىرىنى قۇلىقىغا كىرىپ قالدۇمۇ ياكى ئىچى ئاغرىدىمۇ ئەيتاۋۇر پاتەمخانغا: «ئۆي ئىشلىرىغا يېتىشەلمەي چارچاپ قالدىكەنسز» دېدى - دە، قىزى گۈلىنساخاننى باشلانغۇچ مەكتەپتىن چىقىردۇ. ۋالدى. شۇنىڭدىن تارتىپ پاتەمخاننىڭ نەشتىرى تېخىمۇ تەيلىدە. نىپ، ئۆگەي قىزىنى بولۇشىچە خارلايدىغان بولدى. گۈلىنساخان ئۆي، ھويلا - ئارامنىڭ ئىشلىرى، مالىلارنىڭ تېگىنى تازىلاپ، يەم تەييارلاش، ئېتىزدىن ئوت ئېلىش قاتارلىق بىر - بىرىگە ئۇلىشىپ كەلگەن ئىشلار تۈپەيلىدىن باش كۆتۈرەلەلمەي قالدى. ئۇنىڭ ئۈستىگە پاتەمخان يوقىلاڭ يەرلەردىن پۇتاق چىقىرىپ ئۇنى ئۇرۇپ، چىمدايتتى، چاچلىرىنى يۇلۇپ تۈۋرۈك بولامدۇ ياكى تام بولامدۇ ئۈستۈرەتتى، چۈشتە بىر پارچە زاغرىمۇ تاشلاپ بەرمەيتتى. قورسىقى ئېچىپ كۆزلىرى قاراڭغۇلىشىپ كەتكەن گۈلىنساخان كەچتە دادىسى بىلەن ئاكىسىنىڭ پاتراق كېلىشىنى، بىرەر قاچا ئۇماچقا داخىل بولۇشنى تەقەززالىق بىلەن كۈتەتتى. ئۆگەي ئانىسىنىڭ تىل - تاياقلىرى ئاز كېلىپ قالغاندەك دادىسىمۇ ئۇنى پات - پاتلا: «ئاناڭغا يېنىپسەنغۇ، ئىشقا بۇيرۇسا قىلماپسەنغۇ» دەپ ئۇرىدىغان بولۇۋالدى. پاتەمخاننىڭ قىلغان - ئەتكەنلىرىنى دېسە دادىسى ئىشىنەمدۇ، يوق. ئەلۋەتتە قىزىغا قارىغاندا خوتۇنى تاتلىق - دە. يەنە بەربىر ئاشۇ ئۆگەي ئانا بىلەن قالدىغان گەپ.

گۈلىنسا قورساق ئاچلىقتىن بارا - بارا قۇرۇپ، بىر تېرە - بىر ئۈستىخان بولۇپ قالدى. كىيىملىرى ئۆزىگە خوپ كەلمەي، سالىيىپ تۇراتتى، بۇ چاغلاردا ئۇ ئون بەش ياشلارغا كىرىپ قالغانىدى گەرچە ئورۇق - جۈدەڭگۈ بولسىمۇ كۆلگە قاپاق كۆتۈرۈپ سۇغا چىققاندا، ئېتىزدىن ئوت ئېلىۋاتقاندا، ياش دېھقان يىگىتلىرى ئۇنىڭغا ساقال تاشلاپ، پوخۇرلۇق قىلاتتى.

بەزىدە كەنتتىكى ئۆزى دېمەتلىك قىزلار بىلەن بىردەم - يېرىمدەم مۇڭدشاتتى. يېزىنىڭ ئېغىر ئەمگىكىدە تالچىقىپ بالدۇرلا چىرايىدىن كېتىۋاتقان بۇ قىزلار، ئۆزلىرىگە ئېچىنغان ھالدا: «يا، قورساق تويۇپ ئۆتمىگەن، يا ئۇچىمىزغا تۈزۈكرەك بىرىنچە ساپالمىغان، بىر يەرگە قېچىپ كەتكۈدەك بولىدىغۇ كىشى» دېسە، يەنە بىرى: «ئۈرۈمچىلەردە ئۆي ئىشى قىلىدىغان، بالا باقىدىغان قىزلارنىڭ كۈنى گۈلدەك ئۆتىدىكەن» دەيتتى. بىر كۈنى تام قوشنىسىنىڭ قىزى كۆل بويىدا يىغلىغان قىزلارغا:

— ئاڭلىدىڭلارمۇ، توختى سالپاڭ قۇلاقنىڭ قېچىپ كەتكەن قىزى ئۈرۈمچىدە ئاشخانىدا ئىشلەيدىكەن، ئۆتكەندە ئاتا - ئانىسىنى يوقلاپ جىق سوۋغاتلارنى ئېلىپ كەپتىكەن، تونۇمايلا قاپتەنمەن، خانىمنىڭ ئۆزى، ئۈرۈمچى دېگەن يۇرت، قىز - چوكاندارغا ياقامدۇ نېمە، بولدۇرۇق مانتىدەك ھۇپپىدە سەمرىپ كېتىپتۇ، — دېدى.

بۇ ئۇچۇرلار قورساق غېمىدە، تىل - تاياق خورلۇقىدا قالغان گۈلنىساخاننىڭ ئارامىنى بۇزۇپ، ئۇيقۇسىنى ئاچماقتا ئىدى.

پاتەمخان بىر كۈنى گۈلنىساخاننى «قوي ئېغىلىنى تازىلاپ، كالا ئېغىلىنى ھامماچاڭغا ئاياپ قويدۇڭمۇ» دېگەن باھانىدە لاخىشىگىر بىلەن ئۇرۇپ بېشىنى يېرىۋەتتى، قان توختىماي، چاچ - بويۇنلىرىنى بويىۋەتكەنلىكىنى كۆرگەن رەھىمسىز ئانا ئۇنىڭ بېشىغا بىر پارچە خېمىر چاپلاپ قويدى. كېچىچە كىرىپك قاقماي يىغلاپ چىققان گۈلنىسا سەھەرلىكى كىيىملىرىنى بويىلاپ، يالاڭ تامبال، كۆڭلەك ئۈستىدىن كىيگەن جىلتەكسى بىلەنلا ئۆيدىن چىقىپ كەتتى. بۇ نوياىمىزنىڭ ئوتتۇرىلىرى بولۇپ، ئەتىسى - ئاخشىمى ئېرىقلاردا، ئادەم، مال ئىزلىرىدا توختاپ قالغان سۇلار ئەينەكتەك مۇز توڭلاپ، كۈندۈزلىرى



ئېرىپ كېتەتتى.

گۈلنېسا يېڭىسار بازىرىغا كىرىپ بىر قۇر ئايلىنىپ، ئۇ-  
رۇمچى تاشيولىنىڭ دوقمۇشىدىكى ئاممىۋى ئاشخانا ئەتراپىنى  
ئايلىدى. يول چېتىدە قۇرۇق يەل - يېمىش تاغارلىرى بېسىلغان  
بىر يۈك ماشىنىسى تۇراتتى. ئۇ ئىچىدە: «شوپۇرى خەنزۇم-  
دۇر، ئۇيغۇرمىدۇر» دەپ ئويلىدى ھەم ماشىنا ئەتراپىدىن ئېرى  
كەتمىدى. ئارىدىن ئانچە ئۇزۇن ئۆتمەي ئاشخانا پەلەمپىيدىن  
يۈزىمۇ، ساقلىمۇ قاپقارا ئوتتۇز ياشلار ئەتراپىدىكى تەمبەل ئۆي-  
خۇر شوپۇر «گارتىدا» كېكىرىپ قويۇپ يېتىپ كەلدى. ئۇ  
گۈلنېساخاننىڭ رەڭگىرىغا ئاچ كۆزلۈك بىلەن قارىدى - دە،  
مايلاشقان قېلىن كالىپۇكلىرىنى يالاپ قويدى.

— قىزچاق، بۇ يەردە تۇرۇپسىزغۇ؟ — شوپۇر قىزنىڭ  
ئەمدىلا كۆتۈرۈلگەن تۇخۇمدەك كۆكسىگە تىكىلدى، — بىركىمگە  
ساقلامسىز؟

— ھەئە، ئۆزلىرىنى ساقلاپ تۇرغان.

— مېنىمۇ؟ بەلەن گەپقۇ بۇ، نېمىشقا ئەمدى؟

— ئۆزلىرى نەگە ئىرادە قىلدىلىكى؟

— غۇلجىغا.

— غۇلجىغا بارسىلا ئۈرۈمچىدىن ئۆتەملا؟

— قىزىق گەپ، ئۈرۈمچىدىن ئۆتمەي بولامدۇ.

— ئەمىسە مېنى ئۈرۈمچىگە ئالغاي كەتسىلە بوپتىكەن.

— نېمە، ئۇ يەردە تۇغقانلىرىڭىز بارمىدى؟

— ياق، ئىشلىگىلى بارىمەن.

— پۇلىڭىز بارمۇ؟

— يوق.

— ئۇنداقتا قانداق بولىدۇ. بۇ چاغقىچە ئالتە پاي چاق

بىكارغا مېڭىپ باققىنى يوق.

گۈلنساخان ئۈمىدسىزلىك ئىچىدە شۈمشىيىپلا قالدى.  
— بوپتۇ ئەمەس، ئاكا.

شوپۇر قىزنىڭ ئاق سېرىق سۈزۈك ئۆڭىگە، قوڭۇر قارد-  
چۇقلۇق يۇمىلاق كۆزلىرىگە، تۇرقىدىن مۇلايىملىقى چىقىپ  
تۇرغان ئۆسكىلەڭ سىياقغا خېلى بەك تىكىلىپ قالدى.

— بوپتۇ ئالغاچ كېتەي، ئېتىڭىز نېمە؟

— رەھمەت، ئاكا، مەندىن يانمىسا خۇدايىمدىن يانار، —  
قەۋەتلا خۇشال بولۇپ كەتكەن بۇ ئاتىۋان قىز يېنىش - يېنىشلاپ  
مىننەتدارلىقىنى بىلدۈردى، — ئېتىم گۈلنساخان.  
— گۈلنسا دەڭا، كىچىككىنە تۇرۇپ «خان» نى قوشۇۋال-  
غىچە، قېنى چىقىڭ.

كابينكا ئىسسىق ئىدى. گۈلنسا خېلىلا راھەتلىنىپ قال-  
دى. ئۇلار چۈش پېشىندىن ئۆتكەندە قەشقەر كېرەمباغ دوختۇر-  
خانىسىدىن ئۆتۈپ، ئازراق ماڭغاندىن كېيىن بىر ئاشخانا ئالدىدا  
توختىدى. شوپۇر ئىككى تەخسە لەڭمەن بۇيرۇتۇپ بىرىنى گۈل-  
نساغا سۈندى. تۈنۈگۈندىن بېرى ئاغزىغا ناننىڭ ئۇۋىقىنىمۇ  
سالمىغان گۈلنسا تەخسىسىنى بىردەمدىلا قۇرۇقداپ قويۇپ،  
ئاش سۈيىدىن خېلىلا كۆپ ئىچتى. شوپۇر قىزنىڭ قورسىقىنىڭ  
ئېچىپ كەتكەنلىكىنى سەزدىمۇ ئارقىدىن ئون زىخ كاۋاپ بىلەن  
ئىككى نان كەلتۈردى.

— ئېلىڭ، گۈلنسا، تارتىنماڭ، «قورساق توق، كۆڭۈل  
شوخ» دېگەن گەپ بار. ئەمدى ئاتۇشتىن ئۆتۈپ كەچلىك تاماقنى  
مارالبېشىدا يەيمىز.

ماشىنا ئاتۇشتىن ئۆتكەندىن كېيىنلا كۈن ئولتۇرۇپ، گۈل-  
نوم چۈشۈشكە باشلىدى. شوپۇر بىر قولىدا رولنى تۇتقاچ،  
قىزنىڭ بىردە ئېڭەك - يۈزلىرىنى سىيپاپ قويسا، بىردە بېقىند-  
لىرىنى چىمداپ قوپاتتى. گۈلنسا قورقۇپ ئۆزىنى تارتقانىيە-

رى، ئۇ تۈكلۈك قوللىرىنى ئەڭ نومۇسلۇق يەرلەرگە سۇنۇپ مۇجۇيتتى... بۇ ئەھۋال يول بويى تەكرارلىنىپ، مارالبېشىغا جاھاننى تۈم قاراڭغۇلۇق باسقاندا يېتىپ كېلىشتى. شوپۇر تىك چوقچىيىپ تۇرغان تاغ باغرىدىكى يولۇچىلار بېكىتىگە ماشىنىسىدىن قايرىدى. بېكەت ھويلىسىدا يۈك ماشىنىلىرى، يولۇچىلار توشۇش ئاپتوبۇسلىرى تىزىلىپ كەتكەن بولۇپ، شوپۇر ۋە يولۇچىلار ئاددىي يەرلىك ياتاقلاردا بەزىلىرى ھاراق ئىچىشىپ ھاردۇق چىقىرىشسا، بەزىلىرى ئۇيقۇغا كەتكەنىدى. شوپۇر گۈلىنسانى ئاشخانىغا باشلاپ كىرىپ جىگموما بىلەن قورۇما يېيىشىپ يەنە يولغا چىقتى. ئەسلىدە ھەرقانداق شوپۇر مۇشۇ يول بويى بېكەتتە قونۇپ ئەتىسى يولغا چىقىشى كېرەك ئىدى. بۇنداق ئىشلاردىن خەۋىرى يوق گۈلىنسامۇ كابىنىكىغا چىقتى. مارالبېشى بىلەن ئاقسۇ ئوتتۇرىسىدىكى چەكسىز چۆل شوپۇرلار ئۈچۈن تۆت سائەتتىن ئارتۇق جاپالىق يول ئىدى. يولدا بىرەر ھادىسىگە ئۇچراپ ياكى بۇزۇلۇپ يولدا قالغان ماشىنىلار ناگان - ناگاندا بىرەرى ئۇچراپ قالمىسا، بۇ چۆل تاشيولى تىمتاسچىلىق ئىچىدە سۈرلۈك كۆرۈنەتتى. شوپۇر ماشىنىسىنى چەتكە ئاچىقىپ خوت يۆتكەش تۇتقۇچىنى ئالدى - ئارقىسىغا تارتقاندى. ماشىنىنىڭ قەيىرىدۇر غارتلىداپ كەتتى. ئۇ ماشىنىدىن چۈشۈپ ئۇ يەر - بۇ يەرلىرىگە ئېڭىشىپ قارىغان بولدى - دە كابىنكا ئىشىكىنى ئېچىپ گۈلىنساغا قارىدى.

— ماي تەڭنىسى ئېقىپ قاپتۇ. قېنى چۈشۈڭ، سىز قولچىدە - راغنى تۇتۇپ بېرىڭ، مەن بولتىلارنى چىڭتاي، — دېدى شوپۇر ماشىنا ئۈستىدىكى تۈرتەكلەنگەن پالاسنى ئېلىپ.

شوپۇر ماشىنا تېگىگە ئۆمىلەپ كىرىپ پالاسنى سالىدى. ئارقىدىن چىراغنى يورۇتۇپ كىرگەن گۈلىنساغا، «ئوڭدا يېتىپ يورۇتمىسىڭىز بەزى يەرلەرنى كۆرگىلى بولمايدۇ» دەپ پىچىرلىدى.

دى. شوپۇر ئۇ يەر - بۇ يەرنى توكۇلدىتىپ ئۇرغان، چىڭىتقان بولدى - دە، بىردىنلا ئوڭدا ياتقان گۈلىنسانىڭ ئۈستىگە چىقتى. ئۇ ئاجىز قىز قارشىلىق قىلىشقىمۇ ئۈلگۈرمەي تالما ئىشتانباغ يېشىلىپ تامبىلى تىزغا چۈشۈپ قالدى. ئۇنىڭ ئىچىدە گە كىيگەن ئىچ كىيىملىرىمۇ يوق ئىدى. گۈلىنسا تۇيۇقسىزلا ۋارقىرىۋەتتى...

شوپۇر «ماي تەڭنىسى» نى ياساپ بولۇپ، كابىنىكىغا چىقتى، لېكىن يىغلاپ تۆكۈلۈپ تۇرغان گۈلىنسا كوزۇپ ئۈستىدە - كى قۇرۇق يەل - يېمىش تاغارلىرى ئۈستىگە چىقىپ ئولتۇرۇۋالدى. شوپۇر: «توڭلاپ ئۆلۈپ قالسىز» دەپ قانچە يالۋۇرغان بولسىمۇ گۈلىنسا چۈشكىلى ئۈنىمىدى.

ماشىنا قانچە تېز ماڭغانسېرى بىر كۆڭلەك ئۈستىدىن جىلمىتىكا كىيىۋالغان گۈلىنسا ھە دېمەيلا جالاقلاپ تىترەپ، سوغۇق جان - جېنىدىن ئۆتۈپ كەتتى. ئۇ، تاغارلار ئۈستىدە تۈگۈلۈپ يېتىپ باقتى، تىزلىرىنى قۇچاقلاپ ئولتۇردى، زادىلا بولالمىدى، كابىنىكىنى ئۇرۇپ ماشىنىنى توختاتماقچى بولدى. بىراق بايقى تۈكلۈك يوتىلار، ئېغىر ھاسىراشلار، قەيىرىنىڭدۇر ئېچىدە - شىپ ئاغرىشى كۆز ئالدىغا كېلىشى بىلەن قولىنى ئاستا چۈشۈردى. ئۇ كۆڭلىدە بۈگۈن كېچە ماشىنا ئۈستىدە قېتىپ قالسام، شوپۇر مېنى مۇشۇ چۆللۈككە تاشلىۋېتەرمۇ دەپ ئويلىدى - دە، يىغلىۋەتتى.

گۈلىنسانىڭ ئۆلۈپ - تىرىلىشى بىلەن كارى بولمىغان شوپۇر ماشىنىسىنى بىر سائەتتىن ئارتۇق ھەيدىگەندىن كېيىن سول تەرەپتىكى ئۇلاغ يولىغا ئاستا قايرىپ، ئېگىز ئۆسكەن يۇلغۇن، ياۋا قومۇشلار چاتقاللىقىغا ئەكىرىپ توختاتتى. ئۇ ماشىنىدىن چۈشۈپ كوزۇپتىكى كابىنىكا تۆمۈر شادىسىغا باغلىۋەتەن كەن يوغان يۈك - تاقنى يەرگە چۈشۈردى.

— بىر پەدە ئۇخلىۋالسام بولمىدى. رولىنى باشقۇرالمىيلا قالدىم. يۈرۈڭ، قىزچاق، بىللە ئۇخلايمىز، — دېدى شوپۇر قوللىرىنى قولتۇقلىرىدىن ئۆتكۈزۈپ، تۈگۈلۈپ ئولتۇرغان گۈل. نىساغا قاراپ، — چۈشۈڭ دەيمەن، بۇ چۆلىنىڭ كېچىلىك سوغۇ. قى ئادەم ئۆلتۈرىدۇ.

— ياي... ق...، — گۈلىنىسانىڭ تىترەپ تۇرغان كالىپۇكىلىدىن «ياق» دېگەن سۆز ئارانلا چىقتى. ئۇ ھېلىھەم سوغۇق بىلەن جان تىكىپ ئېلىشماقتا ئىدى. ئەمما شوپۇر شامال ئۆتۈش-مىگۈدەك قېلىن يۇلغۇن توپلىرىنىڭ دالدىسىدا يۈك - تاقلىرىنى بېشىپ، چوڭ بىر زېمىننى يۇمشاق قۇملۇققا ياپىدى - دە، ئورۇن سالىدى. يوتقاننىڭ ئۈستىگە بولسا كېلەڭسىز جۇۋىنى تاشلىدى. شوپۇر قولچىراغنى ياندۇرۇپ يۇلغۇن شېغىغا ئىلىندۈرۈپ قويدى. غاندىن كېيىن ئاندىن تۇغما بولۇپ يوتقانغا كىردى. ئەمما كۈزۈپ ئۈستىدە سوغۇقنىڭ ئويۇنچۇقى بولۇۋاتقان گۈلىنىسا تىترەپ يۈرۈپ يەرگە چۈشتى ھەم ماشىنا ئەتراپىدا دۈگىيىپ زەئىپ ئىگىرايىتى، ئالدى - ئارقىسىغا ماڭاتتى. ئوتتۇرا كېچە بىلەن سوغۇق شۇنداق بولدىكى، زەھەردەك چىقىۋاتقان ئاچچىق شامال قىزنىڭ نىمجان بەدىنىگە ھەرىدەك ئولاشتى. گۈلىنىسانىڭ توختى-ماي «ۋۇ... ۋۇ... ۋۇ...» دېگەن ئېچىنىشلىق ئاۋازغا تەڭكەش بولۇپ ئېگەكلىرى تەڭ كاسىلدايىتى. ئۇ ئۆزىنىڭ بەدەنلىرىنىڭ ئويۇشۇپ تارتىشىۋاتقانلىقىنى، ئاجايىپ تاتلىق ئۇيقۇ بېسىۋاتقانلىقىنى ھېس قىلدى. ئادەم توڭلاپ ئۆلۈش ئالدىدا، شېرىن مۈگدەك باسىدىغانلىقىنى قەيەردىندۇر ئاڭلىۋالغان گۈلىنىسا جېنىدىن ئەنسىرەپ قالدى. شوپۇر بولسا خورەكسىز، ھەتتا پۇشۇل. دىماي جىمىپ كەتكەنىدى. شۇنىڭغا قارىغاندا ئۇ، ئەجەل بىلەن ئېلىشىۋاتقان بۇ يۇمران قىزنى كۆزىتىپ، تاماشىسىنى كۆرۈۋاتقان بولسا كېرەك.

دۇنيادا تاتلىق نەرسىلەر كۆپ، لېكىن شۇلارنىڭ ئىچىدە جاندىن تاتلىق نەرسە بولمىسا كېرەك، گۈلىنسا بىر بېسىپ - ئىككى بېسىپ شوپۇر ياتقان يەرگە كەلدى - دە، يەردە ئولتۇرۇپ يوتقان ئىچىگە ئاۋۋال مۇز چۈكسەك بولۇپ قالغان پۇتلىرىنى تىقتى. پاھ نېمىدېگەن راھەت. «قىشنىڭ گۈلى ئوت» دەپتىكەن مومايلار. دېگەندەك يوتقان ئىچىدىكى ئىسسىق شۇنچىلىك ھۇزۇر ئاتا قىلدىكى، گۈلىنسانىڭ تەنلىرى جىمىرلاپ كەتتى. شۇڭا ئۇ ساغرىسى بىلەن سىجىپ پۇتلىرىنى يوتلىرىغىچە يوتقان ئىچىگە تىقىشى ئېغىر ھەم ئىسسىق يوغان پۇت ئۇنىڭ يۇمران يوتلىرىغا مىندى. بىراق ئۇنىڭ بەل ئۈستى يەنىلا جالاقلاپ تىترەپ، ئې- ئىكەنلىرى كاسىلىدماقتا ئىدى. شوپۇر يوتقاننى قايرىپ «كېلىڭ» دېگەندەك باش ئىشارىسى قىلدى. جان قايقۇسىدا قالغان گۈلىنسا قورقۇپراق يوتقان ئىچىگە كىرىشى جانغا راھەت ئىسسىق بىلەن تەڭ، ئاچچىق تەر ھىدى دىمىغىغا گۈپلا ئۇرۇلدى. شوپۇر ئۇنىڭ كۆڭلەك - تامباللىرىنى سالدۇرۇۋېتىپ ئۇنى قېلىن، قاپقارا تۈكلەر بۇجۇغۇرلىشىپ كەتكەن مەيدىسىگە باسقۇنىدا، لىغىرلاپ تۇرغان يۇمشاق يوتلىرى ئارىسىغا قاتتىق ئەمما قىزىق بىر نېمە ئۇرۇلدى...

ئۇلار تاڭ يورۇش ئالدىدا ئورۇنلىرىدىن تۇرۇشتى. سەھەر سوغۇقى، ۋىترىلداپ چىققۇتقان شامال تەنلەرنى شۈركۈندۈرەتتى. شوپۇر چوڭ جۇۋىنى گۈلىنساغا كىيىدۈرۈپ قويدى - دە، ئۆزى يوتقان - كۆرپىلىرىنى يېشىل بىرېزېنتكە ئوراپ تاڭدى. ماشىنا چوڭ يولغا چىقىپ يۈرۈپ كەتتى. شوپۇر گۈلىنسا- نىڭ سۈتتەك ئاقىرىپ قالغان چىرايىغا قاراپ كۆزىنى مەنىلىك قىسىپ قويۇشى، قىزمۇ ئۆزى سەزمىگەن ھالدا مىيىقىدا تاتلىق- قىنا جىلمىيىپ، يۈزىنى ئۆرىدى. ئۇلار شۇنىڭدىن كېيىن خۇددى قەدىناسلاردەك پاراڭلىشىپ ماڭدى. گۈلىنسامۇ ماي تارتىپ

ئولتۇرمىدى. شەھۋانىي نەپسىنى قاندۇرۇپ كۆڭلى يايىراپ كەت-  
كەن شوپۇر خۇشلۇقىدا ئۆزىنى تونۇشتۇرۇپ: «ئۆزۈم ئاقسۇ-  
لۇق، ئىسىمىم ئەخمەت، بۇ قېتىم خوتەنگە يۈك ئاپىرىپ قايتىد-  
شىمدا غۇلجىلىق سودىگەرنىڭ قۇرۇق يەل - يېمىشىنى ئېلىپ  
ماڭىدىم» دېدى. گۈلىنسامۇ ئۆگەي ئانىسىنىڭ سالغان زۇلۇمىد-  
رىنى سۆزلەپ يىغلاپ سالدى. بۇ ئىككى «سەرداش» بىر -  
بىرىگە خېلىلا ئېچىكىشىپ قالدى بولغاي، ئارغى بۇلاق تاغلىرىد-  
نىڭ پىنھان روجەكلىرىدە، داۋانچىنىڭ ئەگرى - بۈگرى يوللىد-  
رىدا ماشىنىنىڭ «ماي تەڭنىسى» نى ياساپ ماڭغان بولسىمۇ  
گۈلىنسادا ھېچقانداق قارشىلىق كۆرۈلمىدى.

ماشىنا ئۈرۈمچى ئاممىۋى مېھمانخانىغا چۈشتى. شوپۇر  
گۈلىنسانى «سىڭلىم» دەپ تۇرۇۋالغان بولسىمۇ بىر ياتاققا  
ياتقىلى بېلەت كەسمىدى. شۇڭا ئەتىسى خامۇش ئورنىدىن تۇرغان  
شوپۇر گۈلىنسانى يېقىن ئارىدىكى ماگىزىنغا ئەكىرىپ، ئادىداس  
چاپان، يۈك ئىشتان ئېلىپ بەردى.

— قاراڭ، ئۆكەم، شىنجاڭنىڭ ھەممىلا يېرىدىن ئىش  
ئىزدەپ كەلگەچكە ئۈرۈمچىدىن ئىش تاپماق تەس. شۇڭا سىزنى  
غۇلجىغا ئەكەتسەم قانداق؟ — دېدى شوپۇر.

— ئۇ يەردىنمۇ ئىش تاپالماي قالسام قانداق قىلد-  
مەن؟ — گۈلىنسا شوپۇرنىڭ چىرايىغا تىكىلىپ قارىيال-  
مايتتى، — ئۇ چاغدا كوچىدا قالمەن شۇ.

— خاتىرجەم بولۇڭ، بۇلتۇر مەن غۇلجىغا گىلەم يۆتكىگەن-  
دە، بىر ئاشخانا خوجايىنى بىلەن تونۇشۇپ قېلىپ، خېلىلا  
چىگىش ئاغىنىلەردىن بولۇپ قالغان. سىزنى شۇنىڭغا تونۇشتۇ-  
رۇپ قويسام بولىدىمۇ.

— راستما؟

— سىزگە يالغان ئېيتىپ نېمە قىلاي.

— ئەمىسە بوپتۇ.

شوپۇر غۇلجا يولىدا بىرەر خالىي جاي تاپقان ھامان، پۇر-  
سەتنى تۇتۇپ كۆڭۈل ئېچىپ كەلدى. گۈلىنسا ئۆزىگە ئىش  
تېپىپ بەرمەكچى بولغان شاپائەتچىسىنىڭ نەزىرىدىن ئۆتۈش ئۇ-  
چۇن بولسا كېرەك، «تولا قوپاللىق قىلماڭا» دەپ قويۇپ قۇچ-  
قىغا تەكەللۇپسىزلا كىرىدىغان بولدى. خوتەندىن يېڭىسارغىچە  
ئىچ پۇشۇقنى چىقىرالماي كەلگەن شوپۇر، قىزنىڭ ھىممىتىگە  
جاۋاب قايتۇرماقچى بولغان بولسا كېرەك، ئۇنى غۇلجا يولۇچىلار  
توشۇش بېكىتىنىڭ ئالدىدىكى ئاشخانا خوجاينىغا تاپشۇردى.  
خوجاينىنىڭ ياش قۇرامى شوپۇرنىڭكىدىن ئانچە پەرقلىنىپ كەت-  
مەيدىغان قانداقلاشقان يىگىت ئىدى.

— بولىدۇ، مەتنۇرى، ئاغىنىدارچىلىقىنىڭ يۈزىنى قىلىپ،  
ئېلىپ قالاي، لېكىن گەپنى ئوچۇق دەپ قويماي، جىق پۇل  
بېرەلمەيمەن.

— قانچىلىك بىرىنمە بېرەرسەن؟

— ئايدا بىر يۈز ئەللىك سوم بېرىمەن. قىلىغان ئىشى  
ئاشخانىنىڭ تازىلىقى ھەم قاچا - قۇچىلارنى يۇيۇپ، ئەخلەت -  
يۇندىلارنى تۆكىدۇ.  
— تامىقىچۇ؟

— سەن خوتەنلىكنىڭ بىر گېپى بولىدىغان نېمىدى؟ —  
خوجاينى يىگىت كۈلۈۋەتتى، — ھە، توغرا «مۇت»<sup>①</sup>.  
گۈلىنسا ھەيران بولدى، شوپۇر ئۆزىنى ئاقسۇلۇق، ئىسمىم  
ئەخمەت دېگەنىدى. لېكىن مۇنۇ خوجاينىنىڭ دېيىشىگە قارىغاندا  
ئۇنىڭ يۇرتى خوتەن، ئىسمى مەتنۇرى ئىكەنلىكى ئاشكارا بولدى.  
نېمىچۇن ئۇ بۇنداق قىلىدىغاندۇر؟ گۈلىنسادا بۇنىڭ تېگىگە يەت-  
كۈدەك ئەقىل - دىت تېخى يېتىلمىگەنىدى.

① مۇت — بىكارغا، ھەقسىز.



گۈلنسا خوجايىن نەزەرنىڭ ئاشخانىسىدا سەككىز ئاي ئىش-  
 لىدى. ئۇ بىر قۇر كىيىم - كېچەك، يوتقان - كۆرپە، شۇنداقلا  
 تۇرمۇشقا لازىمەتلىك داس، چېلەك، چىنە - قاچىلارنى ئېلىپ  
 ئاشخانىنىڭ كىچىك ئامبىرىنى ياتاق قىلىۋالدى، نەزەر ياش بول-  
 غىنى بىلەن ئۆزىنى تۇتۇۋالغان ئېغىر - بېسىق، مۇلايىم يىگىت  
 ئىدى. ئۇ گۈلنسانىڭ ئۆز ئىشىدىن سىرت، بىكار بولسىلا جىم  
 تۇرماي ھەممىنى قىلىدىغانلىقىدىن مەمنۇن بولغان بولسا كې-  
 رەك، پات - پات ماختاپ قويايتتى ھەم بەزى ئايلاردا مۇكاپات  
 دەپ يىگىرمە - ئوتتۇز سوم قولغا تۇتقۇزۇپ قويايتتى. گۈلنسا  
 ئىسسىق ماكان، خاتىرجەم تۇرمۇشقا ئىگە بولغانلىقىدىن تولمۇ  
 خۇشال ئىدى. بىراق ئۇنىڭ بۇ ئەمىن ھاياتى چۈشتىكى دەرەخ  
 سايىسىدەك قىسقا بولدى. نەزەرنىڭ گۇاڭجۇ سەنيۈەتلىدە ئاشخانا  
 ئاچقان بىر ئاغىنىسى ئۇنى بىرلا قىزىقتۇرۇش بىلەن ئاشخانىنى  
 قەشقەرلىك تىجارەتچى مامۇت قورساققا سېتىۋەتتى. مامۇت قور-  
 ساق ئېچىپ كەتكەن خېمىردەك تاسما بەلۋاغىدىن خېلىلا ساڭگى-  
 لاپ تۇرغان قورسىقىنى سىلاپ تۇرۇپ: «ئىشلەيمەن دېگىنىڭ  
 قېپقال، مەيلىڭ يوقلىرىڭ كەتسەڭ بولىدۇ. ئەمما ئىش ھەققىڭ-  
 نى قايتىدىن بېكىتىپ چىقىمەن» دېدى - دە، تۇخۇمدەك پۇلتى-  
 يىپ چىققان پالكۆزلىرىنى ئالايتىپ، كىرپە تىكىنىدەك دىردى-  
 يىپ تۇرغان ساقاللىرىنى سىيىغىنىچە چىقىپ كەتتى.  
 مامۇت قورساق ئاشخانىنى يۈرگۈزۈپ، ئۇزۇن ئۆتمەيلا  
 ئۈستام ھەم مۇلازىملارنىڭ ئىش ھەققىنى قايتىدىن بېكىتىپ  
 چىقتى. گۈلنسانىڭ ئايلىقى يۈز سومغا چۈشۈپ قالدى. ئۇ  
 شۇنداقتىمۇ غىڭ قىلماي ئىشلىدى. بارار، تۇرار يېرى ھەم  
 تونۇش - بىلىشلىرى يوق بۇ قىزمۇشۇنچىلىك ئىش ئورنى ھەم  
 ماكان تاپالماسلىقىدىن ئەنسىرەيتتى. ئۇ، مامۇت قورساقنىڭ  
 بەرگىنىگە شۈكرى - قانائەت قىلىپ ئۆتكەنمۇ بولاتتى، ئەمما

ئۇ، خوجايىننىڭ شەھۋانىي نەپسىنىڭ قۇربانى بولدى. مامۇت قورساق بىر كۈنى كېچىدە ئاشخانىنىڭ ئىچىدىن تاقالغان ئىشىك-نى قېقىپ، يېرىۋەتكۈدەك قىلدى. ئۇيقۇلۇق، ئىچ كىيىملىرى بىلەنلا ئۈندەرەپ چىققان گۈلنەسا: «نېمە ئىشتى، خوجايىن» دەپ سورىشى، ئۇ «ئاشخانىدىن بىر نەرسە ئالماقچى، ئىشىكنى ئاچ» دەپ ۋارقىرىدى.

مامۇت قورساق ئاشخانىغا كىرگەنچە گۈلنەسаныڭ بىلىكىدىن قاماللاپ، ياتتىغا سۆرەپ كىردى - دە، كۆتۈرۈپلا كارىۋاتقا باستى. ئۇ خوجايىن ئىكەنلىكىگە تەمەننا قويامدۇ، قىسقىسى بۆرىدەك ياماشتى. بۇ ئىش ھەپتە ئىچىدە ئۈچ قېتىم تەكرارلاندى. چىلىق - چىلىق سۇغا چىلاشقان قاپقارا سېمىز تەندىن كېلىۋاتقان تەر ھىدى، تاماكىدىن سارغايغان چىشلاردىن ئۇرۇلۇ-ۋاتقان ئېچىق پۇراققا بەرداشلىق بېرەلمىگەن گۈلنەسا ئىچىدە: «بۇ قاسماق توڭگۇزدىن مەتنۇرىنىڭ ئۆلۈكى ئارتۇقكەن» دەپ ئويلىدى. شۇڭا ئۇ بىر سەھەرلىكى كىيىملىرىنى بوپىلاپ، يۈتە-قان - كۆرپىلىرىنى چىگىپ ئاشخانىدىن قېچىپ چىقتى - دە، كۈدە - كۆرپىلىرىنى قوشنا رېمونتخانىدا قالدۇرۇپ ئۆزى ئىچا-رىگە ئۆي ئىزدىدى. ئۇنىڭ يېنىدا ئىش ھەققىدىن تېجەپ يىغقان ئالتە يۈز سومدىن ئارتۇقراق پۇل بار ئىدى. گۈلنەسا چۈش پېشىن بىلەن «بوينىكېسىك» كە بېرىپ قالدى. ھويلىمۇ ھويلا كىرىپ ئۆي ئۇقۇشتى. ئاخىرى تار خالتا كوچىدىكى كۆرۈمىسىز بىر قورۇغا ئۈسۈپلا كىردى. قورۇنىڭ ئىگىسى تۈل موماي ئىدى. ھەپسىلىسى يوق سالتاڭ قورۇ ئىگىسى ياخشى قارىيالىمى-غانمۇ، ھويلا ئىچى بەكمۇ ۋەيرانە ئىدى. كۈنگەيدىكى پېشايۋانسىز ھەم لەمپىسىز پاكار ئىككى ئېغىز ئۆي كۈنلىكىدىن يىقىلىپ چۈشەيلا دېگەنىدى. يامغۇر - يېشىنلاردا سارغىيىپ، قاغىرىغان ئىشىكلىرىگە كونا كىگىزلەر قېقىلغان بولۇپ، ھويلىدىكى ئىككى

كەيزە ئېتىزىدىكى پەمىدۇر، مۇچ، پىدىگەنلەرمۇ سۇ بىلەن يىغلاپ كۆرۈشكۈدەك ئۇسساپ قۇرۇپ قالغانىدى. شورا بولۇپ كەتكەن تام تۈۋىدە كۈل، چاۋار - چاتقاللار دۆۋىلىنىپ تۇراتتى.

موماي يۈچۈنلا بىر كىچىك قىزنىڭ ئۆيى ئىجارە ئالماقچى ئىكەنلىكىنى ئوقۇپ دەسلەپتە سەل تەئەججۈپ ئىچىدە گۇمانلاندى. بىراق ئۇنىڭ ھارغىن چىرايىغا، مۆلدۈرلەپ تۇرغان مىسىكىن كۆزلىرىگە قاراپ ئىچى ئاغرىپ قالدى بولغاي:

— ئۆزىڭىز يالغۇزمۇ، قىزىم؟ — دەپ سورىدى.

— شۇنداق، چوڭ ئانا.

موماي قىزنىڭ شېۋىسىدىن بۇ يەرلىك ئەمەسلىكىنى ھېس قىلدى.

— بىر يىللىق ئولتۇرامسىز ياكى يېرىم يىللىقمۇ. يىللىق ئولتۇرسىڭىز ئىجارە ھەققى ئىككى يۈز ئەللىك سوم، — موماي دەرۋازا بېقىنىدىكى لاي - سۇۋاقلارنى سويۇلۇپ چۈشكەن كىچىك بىر ئېغىز ئۆيىنى كۆرسەتتى، — ئىچىدە ئازراق لاقا - لۇقا بار، ئاچىقمۇەتسەك بولىدۇ.

— چوڭ ئانا، مەن قەشقەردىن تىغۇقانلارنى ئىز - دەپ چىققان، — گۈلىنسا موماينى خاتىرجەم قىلىش ئۈچۈن يالغان ئېيتتى، — بىراق ئۇلار كۆچۈپ كېتىپتۇ. شۇلارنى تېپىۋالغۇچە ئولتۇرمىەن. شۇڭا ھەر ئايلىق پۇلنى ئۆتتۈرلۈك بەرسەم بولامدۇ؟

— ئۇنىڭغىمۇ ماقۇل، قىزىم، مۇساپىر ئىكەنسىز، مۇسا.

پىرىنىڭ بېشىنى سىلىغان ساۋاب.

— ئەمىسە قانچىدىن بېرەي؟

— چاغلاقا بېرىڭ.

— قېنى دەپ باقسىلا، ئۆيى سىلىنىڭ.

— ئايلىقىغا يىگىرمە سوم بېرىڭ.

گۈلنيسا ئۆيىنى بىر قۇر تازىلاپ بولۇپ، نەرسە - كېرەكلىرىنى ئەكەلگىلى رېمونتخانىغا كېتىپ قالدى. كونىلار: «ئۆڭ-كۈر بولسىمۇ ئۆيۈم بولسا، ئېيىق بولسىمۇ ئېرىم بولسا» دەپتەن كەن. كوچىدا قالغان بۇ ناتىۋاننىڭ ئۈمىدىمۇ ئەتىسى - ئاخشىمى يانقۇدەك يەرگە ئىگە بولۇپ، كۈندۈزلىرى ئىش ئىزدەش ئىدى...

مۇئەتتەرخان كىچىككىنە بىر قىزنىڭ بېشىغا كەلگەن كۈل-پەتلەردىن ئېغىر ئۇھسىنىپ قويدى. ئۇ، ئالدىدا تىزلىنىپ ئولتۇرۇپ يامغۇردەك ياش تۆكۈۋاتقان گۈلنيساغا نە خەير خەلىق قىلىشنى، نە نەپرەتلىنىشنى بىلەلمەي قالدى.

— شۇنىڭدىن كېيىن ئىش ئىزدەپ تۆت - بەش ئاي ئۆتتى، — دەپدى گۈلنيسا ئېسەدەپ، — ئۆي ئىشى قىلىدىغان، بالا باقىدىغان ئىشلارنى تاپقان بولساممۇ بەزىسىنىڭ خوتۇنى كۈندەشلىك قىلىپ قوغلىۋەتسە، بەزىلىرىنىڭ ئەرلىرى: «بۇنداق كەلگۈندىلەرنىڭ تولىسى ئوغرى كېلىدۇ» دەپ ھەيدىۋەتتى. بىر ئاشخانىدا يۈنىدېپۇرۇشلۇق ئىشلىرىنى قىلغاندىم، ئادەم ياخشى ئىشلىسىمۇ بولمايدىكەن. باشقا مۇلازىملار: «خوجايىننىڭ ئالدىدا بىزنىڭ يۈزىمىزنى سۆرۈن قىلدى، ئىشىمىزنى ئېغىرلاشتۇرۇۋەتتى» دەپ تىل - ئاھانەت قىلدى، مايلىق سۈپۈرگىلەر بىلەن ئوردى. بولمىسا ئۇلار ئىشتىن چۈشكەندە، گۆش، ماي، گۈرۈچ، كۆكتات، تۇخۇم، ھەتتا لەڭمەن پىلتىلىرىغىچە ئوغرىلاپ مېڭىشىدۇ. بىر كۈنى مەن ئاتىكاچىلىق قىلىپ: «بۇنداق قىلىشقا كۆڭلۈڭلار قانداق كۆتۈرىدۇ» دەپ قويۇپتىمەن، ئۇلار بىرلىشىپ مېنى خوجايىنغا چاققانكەن، خوجايىنمۇ سۈرۈشتە قىلمايلا «قولى ئەگرى ئادەمنى ئاشخانىدا ئىشلىتىشكە بولمايدۇ» دەپ مېنى ھەيدىۋەتتى.

— ھە گەپ قىلە، كوچىدا قالغاندىن كېيىن، يەنە ناشايان

ئىشلارنى قىلىدىغۇمۇ؟ — مۇئەتتەرخاننىڭ سۆزلىرى زەردە بىلەن چىقتى، — ئۆگەنگەن خۇي ئۆلگۈچە دەپ، قىلماي قالامنىڭ؟ — ياق، ياق، ئانا، ھەرگىز ئۇ يولغا ماڭمىدىم، — گۈلىنساننىڭ پۈتۈن تېنى تىترەۋاتاتتى، — ئاشخانلاردىن تاماق يەپ، يىغقان پۇللىرىمۇ تۈگىدى. ئىجارە ھەققىنىمۇ تۆلىيەلمىدىم. كۈنلەپ — كۈنلەپ ئاچ قالدىم. شۇڭا يېڭىساردىن كىيىپ كەلگەن كونا كىيىملىرىمنى كىيىپ مەھەللىمۇ مەھەللە تىلەمچىلىك قىلىدىم. ئاخىرى خۇدايىم مېنى ئۆزلىرىگە يەتكۈزدى.

— ھېلىقى مامۇت قورساق دېگەننى قەشقەرلىك دېدىڭما، ۋۇي ئىپلاس مۇناپىق، قەشقەرلىكنىڭ شەنىگە ئولتۇرغان لامزەل — ھە، ھېچقىز، — مۇئەتتەرخان گۈلىنساغا قانداق قىلماقچىسەن؟ — ئەمدى قانداق قىلماقچىسەن؟

— ئۆزلىرى نېمە دېسە شۇ، ئانا. ئۇراملا، تىللا مالا ئىخ — تىيار ئۆزلىرىدە.

— ئەمدى سېنىڭدەك بۇزۇق خوتۇننى ئېلىپ قالالمايمەن، — مۇئەتتەرخاننىڭ قوشۇمىلىرى تۈرۈلدى، — نەگە كەتسەڭ كەت. بۇنىڭدىن كېيىن كۆزۈمگە كۆرۈنمىسەڭلا بولىدۇ. سەنلا بولىدىكەنەن، ئەنەزەر بالام بۇ ئۆيىنىڭ بوسۇغىسىغا دەسسەيدۇ.

— جېنىم ئانا...

— مەن سېنى يوقال دەۋاتىمەن، — مۇئەتتەرخاننىڭ كۆز پاختىلىرى چاچراپ چىققۇدەك بولدى، — يەنە نېمانداق بېزىرىپ تۇرسەن!

گۈلىنسا ياشلىرىنىمۇ سۈرتىمەي، ئاستا ئورنىدىن تۇردى — دە، تېلىقپىقىنا بوسۇغا ئالدىغا كەلدى. ئۇ، ئىشكىكە پېشانىسىنى ياققان ھالدا غەم — تەشۋىش بىلەن تولغان بۇ دۇنيانىڭ بىۋاپالىقىدىن رەنجىگەندەك ھەسرەتلىك شۋىرلىدى:

«ئاد خۇدا، بۇ غېرىب بېشىمنى ئېلىپ نەگىمۇ بارارمەن؟  
ياخشى كۈنلەرگە ئېرىشتىم دەپ بېشىم كۆككە يەتكەندى. دىيا-  
نەتلىك، ئەھلى مۇسۇلمانلار ساخاۋەت ھەم شاپائەت قوللىرىدا  
بېشىمنى سىلىغانىدى، ئەمما ئۇنىڭ بۇنىچىلىك قىسقا بولۇشىنى  
بىلمەپتىمەن. ئۆگەي ئانامدىن باشلاپ، ئادەملەر مېنى خورلاپلا  
كەلدى، ئەمدى يەنە نەلەردە سەرسان بولۇپ، كىملىرىگە يېلىنار-  
مەن! — گۈلىنسا ئالىقانلىرى ئاغرىپ كەتكۈچە ئىشىكنى ئۇرۇپ  
زار - زار يىغلىماقتا ئىدى، — ھەممىگە شەپقەتلىك تەڭرىم،  
بۇ دۇنيادا ئىچ كۆيەر ئادەم قالمىغانىدۇ؟! ئۇلارنىڭ دىللىرىغا  
پاك ئىمان، ئۆزلىرىگە ئىنساپ ئاتا قىل. مەندەك غېرىب -  
بىچارە ناتىۋاننىڭ كۆز ياشلىرىغا ئىچى ئاغرىسۇن!»

گۈلىنسا بىردىنلا قايرىلىپ ئېتىلىپ كەلدى - دە، كارىۋاتتا  
تەتۈر قاراپ ئولتۇرغان مۇئەتتەرخاننىڭ تىزلىرىنى قۇچاقلاپ،  
ئېتەكلىرىگە يۈزلىرىنى يېقىپ نالە - زار قىلىشقا باشلىدى:  
— جېنىم ئانا، ماڭا ئىچلىرى ئاغرىسۇن، رەھىملىرى كەل-  
سۇن، ئۆلسەممۇ سىلنىڭ قوللىرىدا ئۆلەي... بوسۇغىلىرىدا  
ئىتتەك ئۆمىلەپ ئىشلەي... سىلنىڭ خىزمەتلىرىدە قوللىرىم  
كۆسەي، چاچلىرىم سۈپۈرگە بولسۇن! كۆز ياشلىرىم بىلەن  
ماڭار يوللىرىغا سۇ سېپەي...

گۈلىنسا يەنە نېمىلەرنى دەپ زارلىنىپ، قانچىلىك ياشلارنى  
تۆكەر ئىدىكىن بىلگىلى بولمايدۇ، ئەمما ئىشك چىكىلىپ ئابدۇ-  
سەمەت بوسۇغىدا پەيدا بولدى. ئۇ، ئانىسىغا تىكىلىپ قارىغاندىن  
كېيىن ئۆزىنى تۇتۇۋېلىپ گەپ باشلىدى:  
— ئانا، گۈلىنساخانىنى ھەيدىۋەتكەن بىلەنمۇ بەربىر ئاكام  
كەلمەيدۇ.

— سەن نەدىن بىلىسەن؟

— ئۇ كەتتى!

— نەگە؟

— ئۈرۈمچىگە، ئۈرۈمچىدىن ئىچكىرىكى ئۆلكىلەرگە كەت-  
مەكچى. ئۇ بۈگۈن ئەتكەن يولغا چىقتى.

— قاچان قايتىپ كېلىدىكەن؟

— بىلىمەيمەن. ئۇ ئۆزىمۇ: «كىنم بىلىدۇ، مېنى توپام  
تارتىپ ئەكېتىۋاتامدۇ» دېگەن گەپنى قىلدى.

مۇئەتتەر خان خېلى بىر ۋاخقىچە ئۈندىمەي جىمىپ كەتتى.  
بىراق ئۇنىڭ چىرايلىق چوڭ كۆزلىرىدىن سۈزۈك ياشلار تۆكۈ-  
لۈپ تۇردى. بۇ ياشلار پۇشايمان زەردابىمۇ، ئوغلى ئەنەرگە  
بولغان غەزەپ - نەپرەت قان - يىرىگىمۇ ياكى ئېرى مەخەت،  
قىزى نۇرئامىنەنى سېغىنىش شەربەتلىرىمۇ، ئەڭ بولمىسا ھەم-  
راھىسىز ئۆتكەن ياش ھاياتىغا، بېشىغا كەلگەن قىسمەتلىرىگە  
بولغان ھەسرەت قەتەرلىرىمۇ بۇ ئۆزى بىلەن تەڭرىدىن ئۆزگىگە  
مەۋھۇم ئىدى!

— ئانا، گۈلىنساخاننى ئېلىپ قالايلى، — دېدى ئابدۇسە-  
مەت جىددىي تەلەپپۇزدا، — بۇ ئائىلىدىن بىراقلا ئىككى ئادەم  
تەڭلا يوقالسا، سىلىگىمۇ ئېغىر كېلىدۇ. ئۇنىڭ ئۈستىگە گۈل-  
نساخان ئاشخاننىڭ ئېپى - جېپىنى ئوبدانلا ئىگىلىدى.

جۇدۇنى قاتتىق، گېپى ئۈزە مۇئەتتەر خان بايلا گۈلىنسا-  
خاننىڭ ئىدالىرىنى ئاڭلاپ شامدەك ئېرىپ كەتكەنىدى. «بۇ دۇن-  
يادا ئىچ كۆيەر ئادەم قالمايغانىدۇر؟» «مەندەك غېرىب - بىچارە  
ئاتىۋانىڭ كۆز - ياشلىرىغا ئىچى ئاغرىسۇن» دېگەندەك ئاللاغا  
قىلغان ئىلتىجالىرى مۇئەتتەر خاننىڭ توڭلىغان يۈرىكىنى ئىللە-  
تىپ، ئۆزىنى ئويغا سېلىپ قويدى. شۇڭا ئۇ يېرىم يۈمۈلغان  
كۆزلىرىنى ۋاللىدا ئېچىپ، گۈلىنساغا قارىدى - دە:

— بوپتۇ، بۇنىڭدىن كېيىن ئىنامىڭغا پېتىپ يۈر، —

دېدى.

ئاپرىلىنىڭ ئوتتۇرىلىرى پۈتۈن جان - جانىۋار، گۈل - گىياھ، دەۋۇ دەرخ، تاغ - دەريا، جىمى مەۋجۇداتقا يېڭى ھايات بەخش ئەتكەن جەۋھەر پەسىل، غوللىرىغا سۇ يۈگۈرگەن دەرخ - لەرنىڭ چاشقان قۇلاق ياپراقلىرى تۈۋىگە شالاڭ سايىلەرنى تاشلىدى. خان ئىلى باغلىرى ھال رەڭ، ئاپئاق چېچەكلەرگە پۈركىنىپ، ئالما، ئۆرۈك، شاپتۇللار يېڭى تويى بولغان كېلىنلەردەك ياسانغان. ئېرىق - ئۆستەڭلەردىكى سۇلار قىن - قىنىغا پاتماي، كۆۋرۈكلەر ئاستىدا گۇڭغۇرلىشىپ، تار ئازمىلاردا كوركىراپ، بېخلىدىشىپ كۈلۈشۈپ ئاقاتتى. ئەمدىلا پەيدا بولغان بۇلبۇللار قىزىلگۈلنىڭ ئېچىلىشىغا تەقەززا بولۇشسا، قەيەردىدۇر بېدىلىك - تەبىدە كۆكى تېرىۋاتقان قىز - چوكانلار ئۈستىدىن ئۇچۇپ ئۆتكەن كاككۇك مۇڭلۇق ئاۋازدا ئۆز مەشۇقىنى چاقىراتتى. باغلارنىڭ پىنھان روجەكلىرىدە مۈشۈكتىن ئۈرۈگەن قۇشقاچلار بەس - بەس بىلەن جاۋۇلدېشىپ چېچەكلەرنى قار تۈزۈندىلىرىدە دەك يەرگە تۆكەتتى. پېشايۋان لاپاسلىرىدا، ئۆگزە قىرلىرىدا بۇقۇلدېشىپ جۈپتىنى قوغلاپ يۈرگەن كەپتەرلەر قىسقا تۇمشۇق - لىرىنى سوۋۇشۇپ سۆيۈشەتتى، ھېچكىمدىن ھېيىقماي جۈپلەشتەتتى... مانا بۇ قۇياشلىق، يېشىل ھاياتنىڭ مەنىسى، قىزىقى، قەدىر - قىممىتى.

بايكۆلنىڭ قەدىمىي ئىپتىدائىي دەرخلەر شاخاراپ كەتكەن توپىلاڭ يوللىرىدا تاۋاق كۆتۈرۈۋالغان گۈلسۈمخان پېشانىلىرى مونچاق - مونچاق تەرلىگەن ھالدا كېتىپ باراتتى. ئۇ ھەر نۆۋەت قىزىنى يوقلاپ چىققاندا گۈلبانۇمنىڭ ئىنجىقلاپ ياتقىنىنى ياكى يۈز - كۆزلىرى تاياق زەربىسىدىن كۆكرىپ ئىششىغانلىقىنى كۆرەتتى. بۇ توغرىلۇق ھەدىسى بىلەن بىرنەچچە قېتىم دېيىشىپ - مۇقالدى. شەرىپخان دەسلەپتە: «ياشلار دېگەن بىر - بىرىگە



يول قويۇشمايدىكەن، قوماچتەك ئېتىلغىنى ئارانلا تۇرىدىكەن. مەن ھادىلغا نەسىھەت قىلاي» دەپ چىرايلىق گەپلەر بىلەن سىڭ-لىسىنىڭ كۆڭلىنى تىندۇردى. بۇ ئىش ئۈچىنچى قېتىم تەكرار-لانغاندا شەرىپخان ئاچچىقلاپ قالدى:

— ئوۋۇش، قاچقان قىزىڭنىڭ يۈزىنى يورۇق قىلىپ ئوۋ-لۇمغا ئېلىپ بەرگەنگە خۇش بولماي، نېمانچە تولا ۋارى - ۋارى بۇ. ئەر دېگەن خوتۇننى ئۇرۇپ باشقۇرامدۇ، سىلاپ - سىيپامۇ ئۆزىنىڭ ئىشى. ھېلىغۇ سەن بىلەن مەن ئىكەنمەن، «ئەر - خوتۇننىڭ ئىشىغا خانمۇ ئارىلىشالمايدۇ. ئەر - خوتۇن ئارىسىغا كىرگەنلىك - قىلىچ ئارىسىغا كىرگەنلىك» دېگەن گەپنى بىلد-دىغانسەن. سەنمۇ مەرۇپ تۆمۈرچىنىڭ دۇمبا - تېپىكىنى يەپ يۈرۈپ يەتتە بالا تۇغدۇڭ. نەچچە قوۋۇرغاڭنى ئۈستۈۋەتسىمۇ، دېمىڭنى ئىچىڭگە يۇتۇپ يۈردۈڭغۇ. بۇ شۇنداق ئىش.

— جېنىم ھەدە، غەرەز ئۇقساڭچۇ، گۈلبانۇم ئېغىربوي تۇرسا.

— خۇدايىم رىزقىنى بەرسە تۇغۇلىدۇ، بولمىسا ئەكەتتىد-غان گەپ.

ئوغللىنىڭ ھەر كۈنى دېگۈدەك مەست كىرىپ خوتۇننى دۇمبالشى، سىڭلىسىنىڭ تاپا - تەنە قىلىشىدىن زېرىككەن شە-رىپخان ئاخىرى ئۆي ئايرىپ ھادىلىنى سىرتقا كۆچۈرۈۋەتتى. ئارىغا كىرىپ ئاجرىتىدىغان ئاپىسىدىن قۇتۇلغان بۇ پىيەنچۈك ئالىقاپ تېخىمۇ ھەددىدىن ئاشتى. شۇڭا قىزىدىن ئەنسىرەپ يۈرد-كى ئېغىپ تۇرغان گۈلسۈمخان ئارا كۈندە كېلىپ گۈلبانۇمنى يوقلايتتى.

گۈلسۈمخان ئۆيگە كىرىپ كەلگەندە، گۈلبانۇم بىر بۇلۇڭدا تىزلىرىنى قۇچاقلاپ تۈگۈلۈپ ئولتۇراتتى. ئۇنىڭ چۇۋۇلغان چاپلىرى يۈزلىرىنى قالايمىقان بېسىۋالغان بولسىمۇ، كۆزىنىڭ قۇيرۇقىدىكى تۇخۇمدەك ئىششىق كۆرۈنۈپ تۇراتتى. بۇرنىنىڭ

بىر تۆشۈكىدىن، جاۋغىيىدىن ئاققان قان قېتىشىپ قالغان بو-  
لۇپ، ئاق كۆپتىسىنىڭ ياقىلىرى قىپقىزىل بويلىپ  
كەتكەنىدى.

— جېنىم قىزىم، يەنە ساڭا نېمە بولدى؟ — ئەندىكىپ  
سورىدى گۈلسۈمخان، — ۋاي خۇدايىم ھەر كەلسەملا،  
ئۇ يەر - بۇ يەرلىرىڭنى قانتىپ، ئىششىتىپ ئولتۇرىسەن.  
گۈلبانۇم ھېچقانداق ئىپادىسىزلا جىلمىيىپ قويۇپ، كۆپتە-  
سىنىڭ ئارقىسىنى قايرىدى. دۈمبە، قورساقلاردىكى قىر - قىر  
چىققان تاسما بەلۋاغ ئىزلىرى ھەم چىنە ئاغزىدەك كۆكلىرىنى  
كۆرگەن گۈلسۈمخان ھوشىدىن كەتكىلى تاسلا قالدى.

— بېشىڭنى يەيدىغان توكۇر، ئېغىرلىشىپ قالغان ئايالنى  
شۇنچىۋالا ئۇرغان بارمۇ؟ بويۇڭدىن ئاجراپ كەتسە قانداق قىلد-  
سەن؟ قېنى ئۇ مۇناپىق!

— ھۇشى، — گۈلبانۇم بىگىز بارمىقىدا ئاغزىنى توسۇپ  
ئىچكىرىكى ئۆيىنى ئىشارە قىلدى، — تاڭ ئاتقۇچە ئۇرۇپ -  
تىلاپ ھارغانمۇ نېمە، ئەتىگەندىلا ياتتى. ئۇ مەستلىكتىن يېشىل-  
گىچە ئۇخلايدۇ.

— نېمە گۇناھ قىلغانغا شۇنچىۋالا ئۇرىدۇ. گۇناھىڭ زادى  
تۈگىمەي ئۆتمەدۇ سېنىڭ؟

— ئەنەر بىلەن قاچقىنىم پېشانەمدىن كەتمەيدۇ.  
ھادىل، گۈلبانۇم بىلەن توي قىلغاندىن كېيىن مەست بو-  
لۇپ قالدىمۇ، كونا ئىشلارنى تاڭ ئاتقۇچە تەگەپ، ئۇرۇپ -  
تىلاش ئارقىلىق دەردىنى چىقىراتتى. ئۇ: «مەن ئەلچى كىر-  
گۈزگەندە، يۈزۈمنى تۆكۈپ قاچقاندىڭ، ئاشۇ ئوغرىدىن بىر بالا  
توغدۇڭ. قىزلىق ئىشقىڭنى مەندىن ئايدىڭ، مېنى توكۇر دەپ  
ياراتمىدىڭ» دېگەندەك، كۆڭلىگە ئويۇپ قالغان ئوغىنى قەھر -  
غەزىپى بىلەن چىقىرىپ ئوچ ئالاتتى. ئۇ، ئۇرغاندا شۇنچىلىك  
ياۋايىلىشىپ كېتەتتىكى، كۆزلىرى ئادەم قورققۇدەك ئالىيىپ،

ئېغىزلىرىدىن كۆپۈك قاينىتىپ، قول - پۇتلىرى بىردەك ھەردە - كەتكە كېلەتتى، ھەتتا غىچىرلاپ تۇرغان ياغاچ پۇتمۇ ئۇنىڭ ئەڭ ياخشى، ئەڭ سادىق قورالى ئىدى. ئۇ ۋەھشىيلەشكەندە «ماۋۇ ئانامكەن، ماۋۇ قېرىندىشمەكەن» دېمەي مۇشت سالاتتى، تېپەت - تى، بايا گۈلبانۇمنىڭ «ھۇشى...» دەپ ئاپىسىنى ئاگاھلاندۇرۇشمۇ، يۈرەكئالدى بولۇپ كەتكەنلىكىنىڭ نىشانى ئىدى.

— توۋا، توۋا، — گۈلسۈمخان ياقىسىنى تۇتتى، — كونا ئىشلارغا نېمانچىۋالا ئېسىلىۋالدىغاندۇر؟ ئۆزىمۇ سېنىڭ ئالدىڭدا ئىككى خوتۇننى يولغا سالغان تۇرسا ئۇ خوتۇنبار.

— كۈيۈغلۇڭنى تىللىساڭ، ئۆزۈڭنى ئۆزۈڭ كاپاتلىغاندەك بولىسەن، ئاپا، — گۈلبانۇم ھالسىز ئىغرايتتى، — ئېسىڭدىمۇ: «ھادىجان ئۆز يۇرتلۇقىمىز، غۇلجىلىق تارانچى، قەشقەرلىكلەردىن ئۆلۈكى ئارتۇق» دېگەننىڭ راست كۆردۈم، ئۆلۈكى مىڭ مىراتەم ئارتۇقكەن...

بۇ قامچا گۈلسۈمخاننىڭ نەق يۈرىكىگە تەگدى. راست ئە - مەسمۇ، ئەنەر قىزىنىڭ قانچىلىك ھۆرمەت - ئىززىتىنى قىلدى، ئاسرىدى، پەپىلىدى، خۇددى كىچىك بالىدەك ئەركىلىتىپ روھىنى كۆتۈردى. بۇ گۈلسۈمخانغا ساتىراشنىڭ ئەينىكىدەك ئېنىق تۇرسا. ئۆزى شۇنچە ھاقارەتلىك تىللار بىلەن غۇرۇرىغا تىغ ئۇرغاندا، ئۇ مىت قىلىپ جاۋاب ياندۇردىمۇ؟ ياق! ۋاي دەردىڭەي، گۈلسۈمخان ئۆزىنى پايلىماي شىلتىڭ ئېتىپ بىر ئاق كۆڭۈل يىگىتنى نېمىشقىمۇ رەنجىتكەن بولغىيتتى. قىزىنىڭ كۆرۈۋاتقان كۈنلىرىنى بىلىپ - تارتىپ قالسا، ئەنەر، گۈل - سۈمخاننى نېمىدەپ ئويلار؟ نېمىلەرگە ئوخشىتار؟! «خوپ بول - دى» دەرمۇ، ھەيتاڭەي، ئۇنداق دېمەسلىكى مۇمكىن. چۈنكى ئۇ ھاياتىدىن ئەزىز كۆرگەن ئايالىنىڭ ئانىسىنى قارغايدىغان بالا ئەمەس!

گۈلسۈمخان مەيدىسىنى تۇتۇپ، چىرايى ئاقىرىپ كەتتى.

ئۇ بىرەر ئىشتىن قاتتىق خاپا بولسا ياكى ئەنسىز خىياللار ئىلكىدە ئازابلانسا دەرھاللا غولى بىلەن ئىككى كۆكسىنىڭ ئوتتۇرىسى چىدىغۇسىز ئاغرىپ كېتەتتى. مەھەللە دوختۇرى ئۇنىڭغا: «سىزدە ئۆت ياللۇغى بار، بىر ئىشلارنى تولا ئويلاپ، چېچىلىپ قالماڭ، بۇ نېرۋا بىلەن مۇناسىۋەتلىك» دېگەندى. شۇڭا كۈندە لارنىڭ: «ئاچچىقىم كېلىپ ئۆتۈم تېشىلىپ كېتەي دېدى» دېگەننى بىكار ئەمەس ئىكەن - دە.

— ئاپا، نېمە بولدۇڭ، بىر قىسىملا بولۇپ قالدىڭغۇ؟  
— ھېچنېمە، قىزىم، مەن... مەن قايتاي، لېكىن...  
سەن...

— مەندىن ئەنسىرىمە، سېنى خۇش قىلىش ئۈچۈن تەگكەندە كەنمەن، ئۇنىڭ تايىقى ئاستىدا ئۆلسەم نېمە بوپتۇ. مەن شۇ كۈنلەرنى كۈتۈۋاتىمەن. شۇڭا ئەنەر قىشتا مېنى ئېلىپ قېچىش ئۈچۈن كەلگەندە ئۈنىمىدىم.

— نېمە ئەنەر كەلدىما؟ نېمە دەيدىغانسەن، قىزىم، — گۈلسۈمخان دەرھاللا ئىچكىرىكى ئۆيگە قارىدى، — ۋاي بىچارە بالا.

— سۈت ساتقۇچى سىياقىدا ياسىنىپ كىرىپتۇ. ئۇ مېنى سىز رازى بولسىڭىز، — گۈلبانۇم يىغلىۋەتتى، — دېۋىدى... مەن... مەن ئۈنىمىدىم.

— پاه، پاه، بۇ بالىنىڭ ئېتىقادىنى، ئەجەبمۇ پۇق يەپتىكەندە... مەن...

بىر ئېغىز گەپ گۈلسۈمخاننىڭ ئېغىزىدىن چىقىپ كەتتى، ياق چىقىپ كەتمىدى، بۇنىڭ يۈرەك قاتلىرىدىن چىققان چىن سۆز، ئەمما بۇ سۆز بەكمۇ كېچىكىپ چىقتى. ئۆز قولى بىلەن قىزىنى گۆرى زىندانغا ئىتتىرىۋېتىپ، ئۇنىڭغا يىلان - چاپانلار يامىشىپ، زەھىرىنى سانجىپ جېنى ھەلقۇمىغا كەلگەندە، ئەزرا - ئىل يېنىدا ھازىر بولغاندا چىقتى. ئادەم دېگەن شۇنداق نەرسە

ئوخشايدۇ، خۇدا جەننەتنى ئاتا قىلسا، دوزاخنى سېغىنىدىغان، دوزاخقا ئەكىرىپ قويىسا جەننەتنى ياد ئېتىدىغان! مانا قاراش، قىزىنىڭ بەخت - ئامىتى، خۇشلۇقى، ئارزۇ - تىلەكلىرى مۇجەسسەملەنگەن گۆھىرى قولىدا چېغىدا قەدرىگە يەتمەي يەرگە ئۇرۇپ چاقتى. گۈلبانۇمدىن ئىبارەت كۆز چاققۇدەك ياقۇتنى ئەرزىمەس بىر داشقالغا تېگىپ قويدى، ئاقىۋەت قىزىنىڭ ئوت ئۇۋالىغا قالدى.

— قىزىم، بالاڭنى سورىمايسەنغۇ. ئۇ بۈگۈن بىر ياشتىن ئاشتى، — گۈلسۈمخان ئازابلىق خىياللاردىن نېرى بولۇش ئۈچۈن گېپىنى يۆتكىدى، — ئەكبەرگە شۇنداقمۇ ئامراق. ھە راست، ساباھەت ئالىنۇرغا «ئانام تىكىپ بەردى» دەپ ئىشتانپاي-پاق، پوسما ئەكەپتىكەن.

— ئەنزەر قانداق تۇرۇۋېتىپتۇ، ئۇ ئۆيلىنىپتىمۇ؟  
— ئۇ... — قىزىنىڭ جاراھىتىنى تاتىلاپ قويۇشتىن ئەنسىرىگەن گۈلسۈمخان دەرمەھەل گەپ قىلالىمىدى.  
— زادى نېمە بوپتۇ؟ دېگىنە.

— ساباھەتنىڭ دەپ بېرىشىچە، ئۇ ئانىسىدىن رەنجىپ كۈ-لىغا كىرىپ كېتىپتۇ... بۇ قىشتا بولغان ئىشكەن.

— بىلىدىم... — گۈلبانۇم مېچىدە يىغلىدى، — ئۇ قىشتا كەلگىنىدە: «چوڭ ئۆمىدلەر بىلەن كەلگەندىم» دېگەندە مەن قەتئىي رەت قىلغانىدىم. شۇنىڭدىن كېيىن ئۇنىڭ ئۆمىدلىرى كۆپۈككە ئايلىنىپ كېتىپ قالغان.

— كەتسەڭمۇ بوپتىكەن، قىزىم، بۇ كۈنلەرگە قال-ماس ئىدىڭ.

— قورسىقىدىكى بالام بىلەنما؟  
تۇنجۇقۇپ قالغان گۈلسۈمخان ئالمان - تالمان داستىخاننى ئېچىپ ئىككى دانە گۆشنانى لېگەنگە ئېلىپ قىزىغا سۇندى.  
— گۆشنانغا ئامراق ئىدىڭ، سېنى دەپلا ئالاھىدە پىشۇرۇپ

كەلدىم.

— قويۇپ قويغىن، ھادىل پىيەنچۈك يېسۇن. ئۇ سېنىڭ بىر يۇرتلۇق، غۇلجىلىق، قەشقەرلىكلەردىن ئۆلۈكى ئارتۇق، ئامراق كۈيئوغلۇڭ ئەمەسمۇ...

قىزىنىڭ تەئەددى، كىنا - كۈدرەتلىرىگە تويغان گۈلسۈم. خان قۇرۇق تاۋىقىنى داستىخانغا ئوراپ كېتىپ قالدى. ئۇ تا شەھەرگە كىرىپ، ئۆيىگە يېتىپ بارغۇچە پۇشايمانلىق، ئۆكۈ-نۇش، ئازابلىق خىياللاردىن ئېرى بولالمىدى. گۈلبانۇمنىڭ تار-تۈتۈن كۈنلىرى يۈرەك زېدىسى بولۇپ، ئاچچىق تىللىق بولۇپ قالغانلىقى، پۈتۈن ئۆمىدلىرىنى دەپنە قىلغان چۈشكۈن ھالىتى كۆز ئالدىغا كېلىشى بىلەنلا ئۆزىنى قويماي تاپالمايتتى. ئامال قانچە، «چىققان كۆز ئورنىغا چۈشمەس» دېگەن گەپ بارغۇ. ئەمدى كېيىنكى قىسمەت - كۆرمىشلەرگە ئەلھۆككىلىلا دېمەك. تىن باشقا چارە يوق.

گۈلسۈمخان ئۆيىگە كىرگەندە، بۇدرۇق قوللىرىنى چىقىرد. ۋالغان ئالىنۇر بۆشۈكتە ياتاتتى. ئۇ ئېگىشىپ پەشمەت چايناپ يېگۈزۈۋاتقان ئەكبەرنىڭ يۈزلىرىنى سىلاپ - تاتلاپ نېمىلەرنىڭ دۇر دەپ گۇڭرايتتى.

— مەشەدە... گىدىك... گىدىك... گىدىك... ھە، ھە، ھە، مور... مورلايدىغان... تېمىقى بار... سىز... سىز... سىز... مىياڭ... مىياڭ... ئاسلانمۇ، ھەۋ، ھەۋ... قولۇمنى چىشلەيدىغان كۈچۈكمۇ؟

ئەكبەر داۋاملىق پەشمەت چايناپ يېگۈزۈپ، كۆتۈرۈپ ئوي-نىتىپ، بۆشۈكنى تەۋرىتىپ ئۆگىتىپ قويغاچقا ئالىنۇر ۋىلىقلاپ كۈلەتتى، گۇڭۇلداپ ئەكبەرنىڭ ئاغزىغا كىچىك بارماقلىرىنى تىقاتتى.

— بالام، پەشمەت يېگۈزۈۋەرمە، ئىسسىق كېلىپ ئاغرىپ قالمىسۇن، — دېدى گۈلسۈمخان تىلى كەمتۈك ئەكبەرگە، —

مەن كەتكەندىن كېيىن يىغلاپ ئاۋارە قىلىدىمۇ؟  
— ئاپپا، مەن داس... داسنى تال... تال قىلىپ  
ئورسام... ئۇ... يىغلىدى.

ئەكبەر دۇكانغا ئېچىۋالغان كىچىك ئىشىكتىن مەشچىلىك  
دۇكىنىغا چىقىپ كەتتى. گۈلسۈمخان ئاللىنۇرنى يېشىپ كۆرپىگە  
ياتقۇزۇپ قويغاندىن كېيىن، كۈلتۈك بىلەن شۈمەكنى پاكىز  
يۇيۇپ شامالغا سېلىپ قويدى. ھۆل بولۇپ كەتكەن لاتىلارنى  
داسقا سېلىپ يۇدى، ئاندىن بۆشۈكنىڭ قولى تارتقۇ، كۆرپە، ياس-  
تۇقلىرىنى رەتلەپ تەييار قىلىپ قويۇپ، كەچلىك تاماققا تۇتۇش  
قىلدى. ئاللىنۇر سوسكىسىنى ئېمىپ كۆرپە ئۈستىدە پۇتلىرىنى  
ئوينىماقتا ئىدى.

كەچلىك تاماقتىن كېيىن گۈلسۈمخان، ئاللىنۇرغا كېچىدە  
يېگۈزىدىغان بۇلماقنى ئېتىپ قازاندىكى يېرىم قايناق سۇغا قاچى-  
نى چىلاپ تۇۋاقنى يېپىپ قويدى، بۇنداق بۇلماق سوۋۇپ  
قالمايتتى.

ئەكبەر مەشچىلىك دۇكىنىدىكى كارىۋىتىدا يېتىپ قالدى.  
بايكۆلگە چىقىپ كىرگۈچە ھېرىپ قالغان گۈلسۈمخانمۇ پاتلا  
ئۇيقۇغا كەتتى. ئۇ سەھەر قاراڭغۇلۇقىدا تۇرۇپ ئاللىنۇرنىڭ  
بۇلىمىقىنى يېگۈزۈپ، ئېمىزگىدە سۈت ئېمىتتى. بۇ ئىش ئادەتكە  
ئايلىنغانچىسىمۇ ئاللىنۇرمۇ نەق شۇ چاغدا ئويغىنىپ گۇڭراپ ياتاتتى  
ياكى مىرقىراپ يىغلايتتى. گۈلسۈمخان ئۇنى بۆشۈكتىن يېشىپ  
ئاستىنى بىر قۇر قۇرۇقداپ قايتا تاڭغاندىن كېيىن پاتلا ئۇخلاپ  
قالدى.

گۈلسۈمخان مۇھىت ئاسراش ئىشچىلىرىنىڭ كىيىمىنى كى-  
يىپ، چىغ سۈپۈرگىسىنى مۇرىسىگە سالغان ھالدا مەدرىسىنىڭ  
ئالدىغا كەلگەندە ھەمراھى رابىيەم ئىشىنى باشلىۋەتكەنىدى. ئۇلار  
بىرلىكتە سۈپۈرۈپ، ئەخلىتىنى ھارۋىغا ئېلىپ توشۇدى، بارغان-  
سېرى تاڭمۇ سۈزۈلۈپ، كۈنچىقىش تەرەپ ئوتقاقتەك قىزارماقتا

ئىدى. گۈلسۈمخان گەرچە شارىتىلدىتىپ يەر سۈپۈرۈۋاتقان بول-  
سىمۇ، كالىسىدا ئەنسىز خياللار قاينىمى پىرقىرايتتى. گۈل-  
بانۇمنىڭ «ئۇنىڭ تايىقى ئاستىدا ئۆلسەم نېمە بوپتۇ، مەن شۇ  
كۈنلەرنى كۈتۈۋاتىمەن» دېگەن سۆزلىرى ئۇنىڭ يۈرەك - جىگەر-  
لىرىنى زىخقا ئۆتكۈزۈپ قوقاسقا تۇتقاندەك بولدى. شۇنداق!  
قائىدە - يوسۇنلۇق، يۈزى تۆۋەن، گەپ - سۆزلىرى سىلىق،  
ئادەمنىڭ دەردىگە يېتىدىغان قىزى بىر ھاراقكەش مەلئۇنىڭ  
قولىدا تۈگىشىپ كېتەرمۇ؟! تېخى ھەدىسى بولغان دەجىال:  
«ئەر دېگەن خوتۇننى ئۇرۇپ باشقۇرامدۇ، سىلاپ - سىپاپمۇ  
ئۆزىنىڭ ئىشى» دەپ ئوغلىغا يەل بېرىپ كۈشكۈرتۈۋاتسا،  
«ئەر - خوتۇن ئىشىغا خانمۇ ئارىلىشالمايدۇ» دېيىش ئارقىلىق  
ئالدىغا تۇغان سېلىۋاتسا، زادى قانداق قىلغۇلۇق؟

توغرا، گۈلسۈمخان تاياق - توقماقنىڭ، دۇمبا - تېپىكنىڭ  
دەردىنى بولدى دېگۈچە تارتقان. ئەلۋەتتە تۇتۇننىڭ ئاچچىقىنى  
مورا بىلىدۇ. ئەمدى بۇ ئاندىن قىزىغا ئۇدۇم بولۇپ قالارمۇ؟  
بەس! بۇ يەردە ئۇدۇم - پۇدۇم دەيدىغان كونا ئەقىدە مەۋجۇت  
ئەمەس! قىزىنى ئاپئاشكارا ئوتقا تاشلىغان ئۆزى. قىزد-  
نىڭ نام - ئەمالى ئۆزىگە بەش قولىدەك ئايان تۇرۇپ، ئۇنىڭ  
تاللىغان يولىغا، لايىقىغا نېمىشقا قارا سىنغاندۇر! ئاھ خۇدا،  
ئاشۇ ياۋاش قىزىمنى ئۆز پاناھىڭدا ساقلا! ئۇ تېخى ياش ئەمەس-  
مۇ، ئارزۇ - ئارمانلىرىغا قانمىغان بىر ئاتىۋان!

تۇيۇقسىز گۈلسۈمخاننىڭ ئىككى كۆكى ئارىلىقىغا بىراۋلار  
تۆمۈر تىرناقلىرىنى تىقىپ قاماللاۋالغاندەك، يول چېتىگە يىقىل-  
دى. ئۇنىڭ گەجگىسىمۇ چىدىغۇسىز دەرىجىدە تېلىپ ئاغرىماقتا  
ئىدى. دەرھال يېتىپ كەلگەن رابىيەم قول ھارۋىسىغا چاپىنىنى  
يېپىپ سېلىپ ئۇنى كۆتۈرۈپ ياتقۇزدى - دە، ئۆز ئۆيىگە ئەكەت-  
تى. چۈنكى ئۇنىڭ قورۇسى بەيتۇللا كۈچىسىدىن ئۇدۇللاپ چىق-  
قاندا بىردەمدىلا يېتىپ بارغىلى بولاتتى.



رابخاننىڭ قورۇسى كىچىك بولغىنى بىلەن پاكىز، كۆر-  
 كەم ئىدى. ھويلىنىڭ ئىككى يان ئۇدۇلىغا كۆتۈرۈپ سېلىنغان  
 ئۆيلەرنىڭ ئالدى ئۈچ تەرەپكە بوي تارتقان تال بوستان بولۇپ،  
 قىيما شادىلىق پېشاۋانلارغا سايە تاشلاپ تۇراتتى. پېشاۋان تۈۋ-  
 رۈكلىرى، ئىشىك، دېرىزە راملىرى ھاۋارەڭ سىرلانغانلىقتىن  
 كىشىگە ئازادلىكنى ھېس قىلدۇراتتى. رابىيەم، گۈلسۈمخاننى  
 يۆلەپ، پەلەمپەيلەردىن تاراقلاپ چىقتى - دە، ئۇدۇلدىكى يەرلىك  
 پاسوندا جابدۇلغان ئۆيىگە ئەكىردى ھەم گىلەم ئۈستىگىلا قوش  
 كۆرپە سېلىپ ياتقۇزدى. ئاندىن دەرھال قىزىق چاي دەملەپ  
 گۈلسۈمخانغا ئىچۈردى. ئىككى پىيالە چاينى ئىچىپ ھەم بىر  
 بۇردا يۇمشاق توقاچنى يەپ خېلىلا ئەسلىگە كەلگەن گۈلسۈمخان  
 پەي ياستۇققا جەينەكلەپ ئولتۇردى. رابىيەم بۇلۇڭدىكى ئەينەك-  
 لىك ئىشكاپتىن ئۇششاق ئاق تابلېتىكىدىن ئىككى، سېرىقىدىن  
 بىر تال ئالدى. ئەتىگەن ئۇ، گۈلسۈمخاننىڭ چىرايىغا بىرلا  
 قاراپ كۆڭلىنىڭ جايىدا ئەمەسلىكىنى بىلىپ بولغانىدى. ئىشقا  
 چۈشكەندىمۇ ئادەتتىكى كۈنلەردىكىدەك «شامال ئۇچۇرۇپ كەتمە-  
 سۇن، ئاۋۇ دۆۋىلەڭلىك ئەخلەتنى ئېلىۋېتىڭ»، «رابىيەم، ئې-  
 رىڭىز ئۈرۈمچىدىن قانداق رەختلەرنى ئەكەپتۇ؟» «ئۆمەرجاننىڭ  
 ئوقىتى قانداقراق؟» دېگەندەك سوئاللارنىمۇ سورىماي ئۈن -  
 تىنىسىز يەر سۈپۈردى، كېيىن بىردىنلا مەيدىسىنى تۇتۇپ يىقىل-  
 دى. شۇ چاغدىلا ئۇنىڭدا «ئۆت كېسىلى» بارلىقىنى بىلىپ  
 بولغانىدى. چۈنكى ئۆزىمۇ ئاچچىقنى تولا ئىچىگە يۇتقاچقا، بىرەر  
 ئىشتىن خاپا بولسا ياكى چېچىلىپ قالسا دەرھاللا ئۆتى بىئارام  
 قىلاتتى.

— گۈلسۈمخان ھەدە، سىزدە ئۆت كېسىلى بار ئىكەن، —  
 دېدى رابىيەم دورىنى ئۇنىڭ ئالغانلىرىغا تۆكۈپ، — قېنى  
 ئىچىۋېتىڭ.

— سىز قانداق بىلىسىز؟ كۈچىدا بۇنداق بولۇشۇم بىرىنچى

قېتىم تۇرسا.

— ۋاي... جېنىم ھەدە، دەردنى تولا تارتىپ قاق باش بولۇپ كەتتىم، — رابىيەم تاماق جۈزىسىنى قويۇپ تاتلىق - تۇرۇم تىزدى، گىلاس ھەم تاغ مالىنىسى مۇرايىيا خۇنچىلىرىنى ئەكەل-دى، — مەنمۇ سىزگە ئوخشاش ئاچچىق يۇنىۋېرپ ئۆت كېسىلى بولۇپ قالغان.

كېسىلىنى نەق تاپقان رابىيەمگە ھەيران بولغان گۈلسۇمخان مەھەللە دوختۇرىنىڭ دېگەنلىرىنى ئويلاپ تۇرۇشى ئۆيگە ئۈچ ياشلىق بىر ئوغۇل بالا كىرىپ كەلدى. ئۇنىڭ قولىدا چىغقا ئۆتكۈزۈلگەن خوراز كەمپۈت بار ئىدى. بالا ئادەمنىڭ ئامراقلىقىدىن كەلتۈرگۈدەك ئوماق بولۇپ، يۈزلىرى سۈت قۇيۇپ ياققان توقاچتەك ئاپئاق، قوڭۇر يۇمشاق چاپچىلىرى بۇزغۇر، قاش - كۆزلىرى تۆكۈلۈپ تۇراتتى. رابىيەمنىڭ: «ئون سەككىزگە كىرگەن قىزىم لەھەلبۇۋى ئۈرۈمچىگە ئوقۇشقا كەتتى، ئون ئالتە ياشلىق كىچىك قىزىم جۈھەر بۇۋى تولۇق ئوتتۇرا مەكتەپتە ئوقۇيدۇ» دېگىنىگىمۇ ئۈچ يىل بولۇپ قالدى. ئەمدى بۇ كىچىك بالا ئۇنىڭ نەۋرىسىمىكىنە، بىراق ئۇ، ياتلىق قىلغان قىزىم بار دېمىگەندىنغۇ.

— بالام رەخمەتجان، ھەدەڭ جۈھەر قېنى؟ — سورىدى رابىيەم بالىدىن، — ئەجەب يالغۇز يۈرۈپسەنغۇ.

— ھەدەم ماڭىزىنىدىكى ھەدەش بىلەن گەپ قىلىشىۋاتىدۇ.

— ماڭ، ھەدەڭنىڭ قېشىغا چىق، ئۇ سېنى ئويناتسۇن،

بولامدۇ. ئوبدان بالا مېھمان بار ئۆيگە ئۈسۈپ كىرمەيدىغان.

بىز ئالدىنقى بابلاردا قەيت قىلىپ ئۆتكەندۇق، رابىيەم

ئەسلى سەككىز يېشىدا دادىسى بىلەن قەشقەردىن چىقىپ غۇلجىغا

ئورۇنلاشقان. ئۇ ئون يەتتە يېشىدا ياتلىق بولۇپ بىر يىلدىن

كېيىن دادىسى ئۆلۈپ كەتكەن يېتىم ئاتىۋان. رابىيەم گۈلسۈم-

خان بىلەن ئوخشاش بىر كۈندە مۇھىت ئاسراش ئىدارىسىگە

تازىلىق ئىشچىسى بولۇپ كىرگەن. ئۇ چاغلاردا رابىيەم شوخ، گەپدان، قىزىقچى، چاچلىرى قاپقارا، كۆزلىرى ئويناپ تۇرىدەن. خان چوكان ئىدى. بىراق بىر يىل ئۆتە - ئۆتمەيلا چېكە چاچلىرى سۇۋارى ئاقىرىپ كەتتى. بۇلتۇر كۈزدە ئۇنىڭ: «ئۈچ يىلنىڭ ئالدىدا چاپچىپ تۇرغان چوكان ئىدىم، مانا ئەمدى موماي بولدىم» دېگەن سۆزلىرى گۈلسۈمخاننىڭ ھېلىمۇ يادىدا تۇرۇپتۇ. لېكىن رابىيەم ئاغزى چىڭ ئايال بولغاچقىمۇ ئۇنىڭ سىرلىق سۆز - ھەرىكەتلىرى، چېچىنىڭ بىر كۈندە دېگۈدەك ئاقىرىپ كېتىشى گۈلسۈمخان ئۈچۈن بىر سىر ئىدى.

— گۈلسۈمخان ھەدە، بايا سىز رەخمەتجاننى كۆرۈپ، «نەۋ-رىسىمىكىن» دەپ قالدىڭىز، شۇنداقمۇ؟ — رابىيەم كىشىنىڭ چىرايىغا قاراپلا، كۆڭلىدىكىنى تېپىشقا ئۇستا ئىدى، — لېكىن ئۇ مېنىڭ بالام.

— ئەجەب يامانكەنىسىز، — دېدى گۈلسۈمخان كۈلۈپ قو-يۇپ، — توغرا، ھەيران بولدۇم. قىزلىرىڭىز ئۆزىڭىز بىلەن تەڭلا چوڭ بوپتۇ. بىراق ئوغللىڭىز... سىزمۇ تۇغماي - تۇغماي ئون نەچچە يىل ئۆتكەندە «تاغار قېقىندىسى» دىن بىرنى تۇغۇۋاپ-سىز - دە.

— شۇنداق...، — رابىيەم ئاچچىققىنە كۈلدى، — بىراق مېنىڭ چېچىمنى ئاقارتىۋەتكىنى مۇشۇ بالا، ياشلىقىمنى نابۇت قىلىپ، تۇرمۇشۇمنى ۋەيران قىلغىنىمۇ مۇشۇ بالا... — نېمە؟! — گۈلسۈمخاننىڭ كۆزلىرى چەكچەيدى...



ھاپىزۋاينىڭ سارىيى ئالدىدا ياماقچىلىق قىلىدىغان كېرىم ئاخۇن، ئۆزىنىڭ ۋىجىكلىكى، توختىماي يۆتىلىپ تۇرۇشىغا باق-ماي تاماكىنى ئۆزمەي چېكىدىغان ئادەم ئىدى. ئۇ، ئالدىغا كونا

ئايىغلار دۆۋىلىنىپ، ئىشى بېسىق بولۇپ قالغان قاتىلاڭ چاغلاردا ئون ئالتە ياشلىق قىزى رابىيەنى تاماكاغا ئەۋەتتى.

— قالا، رابىخان قىزىم، «توغرا كۆۋرۈك» تىن ئۆتۈپ «كۆككۆۋرۈك» كە بارىدىغان يولنى بىلىدىغانىسەن؟

— بىلىمەن، دادا، سەۋەتسىكى دوختۇرخانىغا بارىدىغان يول.

— ھەببەللى، رۇس گىمنازىيە دوقمۇشىدىن قايرىلىپ، ئىسھاقبەك كۈلۈبى ئالدىغا بارساڭ، ئۇدۇلدىكى جەينەكتە ئۆمەر-جان دېگەن تاماكا ساتىدىغان بالا بار، — كېرىم ئاخۇن يۆتىلىپ، قېقىلىپ گەپ قىلىۋېرتتى، — ئۇنىڭ تاماكىسى بەلەن، ساختىلىق ئىشلەتمەيدۇ، شىمشىكا ياغىچى، ھەرە كېپىكى دېگەندەك نېمىلەرنى ئارىلاشتۇرمايدۇ. ھەم ئەرزان، ھەم مەرد يىگىت. ئون تىيىنلىق موخۇركا ئالساڭ يەنە بىر ئوچ قېتىپ بېرىدۇ. ئا... بولدىلا بۇ گەپلەرنى قىلىپ نېمە قىلاي. ئەمما «مەن قەشقە-لىق كېرىم ئاخۇن ياماقچىنىڭ قىزى» دېگەننى ئۆتۈپ قالما، مەن ئۇنىڭ بىلەن كونا چۆپقەت، ھە راست كۆك پەۋەزدىن ئازراق ئارىلاشتۇرۇۋەتسۇن.

— ۋاي خۇدايىم، دادا، يىگىرمە - ئوتتۇز تىيىنلىق تاماكا ئالدىغانغا شۇنچىۋالا گەپ كېتەمدە، بىر تاغار گەپ قىلىدىكەن-سەن.

رابىخان ئىككى قېتىم تاماكا ئالغىلى بېرىپ ئۆمەر-جان بىلەن ئىچ - پەش تارتىشىپ قالدى. ئون سەككىز ياشلار ئەتراپىدىكى بۇ ياش تاماكاچىسى، ئۈستىخىنى چىرايلىق، ئاپئاق رەڭگى - رۇخسارى پاكىز، قوشما قاشلىرى قاغا پېيىدەك قاپقا-را، چاسا يۈزلىرىدىن، چوڭ كۆزلىرىدىن خۇش يېتىللىكى يى-لىنىچاپ تۇرغان چاقچاقچى بالا ئىدى. رابىخان ئىككىنچى قېتىم تاماكا ئالغىلى كەلگەندە ئۆمەر-جان ئۇنى گەپكە سالدى:

— ھەي، ھەي، كېرىم ئاخۇن دوڭغاق قېرىنىڭ مۇشۇنداق

چىرايلىق قىزى بارئىكنا. بۇ خۇددى سۈندۈكنىڭ ئۇۋىسىدىن  
كاككۇك بالىسى چىقتى دېگەندەكلا گەپ - دە.

— تولا دادامنى تىللىمىسلا، ئادەمنى رەللە قىد-  
لىپ، — رابىخان قوي كۆزلىرىنى ئويىنىتىپ، يۈزىنى ئېلىپ  
قاچتى.

— ۋۇي خاپا بولىدىغىزما، مەن ناماقۇل، ئەمدى سىزگە  
زوقۇم كېلىپ دەپ ساپتىمەن، — ئۆمەر جان ئارقىسىنى قىلىپ  
تۇرغان قىزنىڭ چېچىنى بوشراق تارتىپ قويدى، — ئۇكام،  
ئېتىڭىز نېمە؟  
— رابىخان.

— ئا... قويۇڭا نېرى، — ئۆمەر جان قول سىلكىدى، —  
ئىلىخونىڭ تورغىيىدەك قىزمۇ چوڭ خوتۇنلاردەك «خان» دەپ  
قوشۇۋالامدا؟ رابىيەم دەڭا، رابىيەم.

— ئاشۇنداق دېسەم بولاما، — بۇ ئىسىم ئۆزىگە يېقىپ  
قالغان قەشقەرلىك قىز قاقاقلاپ كۈلۈۋەتتى، — غەلىتە  
تۇرما سىما؟

— نېمىگە غەلىتە تۇرىدىكەن، قېرىغاندا «خان» نى قوشۇۋال-  
سىڭىزمۇ ئۈلگۈرىسىز، خانقىز.

— مەن دېگەن قېرىمايمەن تازا.

— ئوھۇ، جاھانغا تۇۋرۇك بولارسىز.

— بولسىمۇ مەندەك ئادەم بولا.

ئۆمەر جان رابىيەمگە مەھلىيا بولۇپ قالدى. قىزنىڭ ئىخچام  
سېيماسى، تۇخۇمدەك ناۋات رەڭ ئۆڭى، ئويىناپ تۇرغان قوي  
كۆزلىرى، توم ئىككى ئۆرۈمە ئۇزۇن چاپلىرى، بېشىغا قوندۇ-  
رۇۋالغان چىمەندوپپىسى ئۇنى ساھىبجامال پەرىگە ئوخشىتىپ  
قويغانىدى، بولۇپمۇ ئۇنىڭ قىلىقى ئۆمەر جاننى ئوتتۇرىغا ئېلىپ  
سۇغا، سۇدىن ئېلىپ ئوتقا تاشلىدى. بىرەر چاقچاقنى ئاڭلا -  
ئاڭلىمايلا مۇرىلىرىنى قېقىپ، يەر تېپىپ ئارقىسىنى قىلاتتى -

دە، يەنە ئاستا يېرىم قايرىلىپ كۆز قاقاتتى، قېقىپ بولۇپلا ئالغانلىرىدا يۈزىنى توسۇۋالاتتى. ئۇ ئالغانلىرىنى چۈشۈرگەندە قەشقەر ئانىرىدەك قىزارغان كۆزلىرى كۈلۈپ تۇرغان ھالەتتە يەر بېقىپ تۇراتتى. ئۆمەر جان ئىچىدە: «توۋا، ئادەمنىڭمۇ كۆزى گەپ قىلىدىكەن» دەيتتى.

شۇنىڭدىن تارتىپ ئۆمەر جان، رابىيەنىڭ يولىغا قارايدىغان بولدى. كوچىدا كېتىۋاتقان قىز - چوكانلارغا تەلمۈرۈپ، ئوخ- شىتىپ باقاتتى. خۇلقى جاننى ئالىدىغان قىزنىڭ قارىسىمۇ كۆ- رۈنمەيتتى. ئاخىرى بىر كۈنى تاماكىغا كەلگەن رابىيەنىڭ ئار- قىسىدىن كۆرۈنەر - كۆرۈنمەس مېڭىپ، كېرىم ئاخۇننىڭ ياماق- چىلىق قىلىدىغان ئورنىنى كۆرۈۋالدى. ھاپىزباينىڭ سارىيى يولىنىڭ سول قانىتىدا بولۇپ، ئۇدۇلىدا بەيتۇللا مەدرىسىنىڭ مېھراپ شەكىللىك قوۋۇقى كۆرۈنۈپ تۇراتتى. قوۋۇقنىڭ بىقە- نىدىلا ناغرىخانا بار ئىدى.

رابىيەنىڭ ئايىغى سېلىككەنسېرى ئۆمەر جاننىڭ ئايىغى چىقتى، پات - پاتلا بەيتۇلانىڭ ئالدىغا بېرىپ كېرىم ئاخۇننىڭ ئىش ئورنىنى كۆزىتەتتى. چۈش ۋاقتىدا رابىيەم دادىسىغا تاماق ئەكەلەتتى. بىر كۈنى ئۇ بىكارلانغان چىنىنى داستىخانغا ئوراپ ناغرىخاندىن ئۆتۈشى ئۆمەر جان يەردىن ئۈنگەندە كلا پەيدا بولدى. چۆچۈپ قارىغان قىز ياللىتىدە قاراپ كۆزلىرىنى ئېلىپ قاچتى - دە، قىزىرىپ كەتتى.

— رابىيەم، سىزگە دەيدىغان گېپىم بار ئىدى، —  
— ئۆمەر جاننىڭ كۆرۈشسىلا قىلىدىغان چاقچىقى يوق ئىدى، —  
شۇڭا خالىيراق بىرەر جايدا بارساق.

— بىزنىڭ ئۆيىگىلا بارىلى، ئۆيدە مەندىن بۆلەك ئادەم يوق.  
ئۇلارنىڭ ئۆيى سۇدەرۋازىغا قايرىلىدىغان دوقمۇشتا ئىدى.  
ئانچە چوڭ بولمىغان ھويلىدا، كۈنلىقتىن يىقىلىپ چۈشەيلا دېگەن ئىككى ئېغىز ئۆي بولۇپ، تال بوستان ياكى بىرەر تۈپ

ئالمىمۇ كۆرۈنمەيتتى. ئۆي ئىچىمۇ كونا كىگىز، تامغا تارتىلغان چىت زەدۋال بىلەن كۆرۈمىسىز كۆرۈنەتتى. بىر بۆلۈڭدا يوتقان - كۆرپىلەر تىزىقلىق تۇراتتى.

— چاي قىلايما؟ — تارتىنىپ سورىدى رابىيەم، — غۇلجىلىق دېگەن چاي دېسە ئۆلەپ بېرىدۇ.

— بولدى چاي قىلماڭ، — ئۆمەر جاننىڭ چاقچاق، كۈلكىلىرى نەگىدۇر يوقالغانىدى، — مۇنداق ئىشتى... دادىڭىز كېلىپ قالماس؟

— خاتىرجەم بولسىلا، دادام كەچتە بىراقلا قايتىپ كېلىدۇ.

ئۆمەر جان، رابىيەمنى ياخشى كۆرۈپ قالغانلىقىنى، ئۇنىڭ بىلەن توي قىلىش مەقسىتىنىڭ بارلىقىنى بەكمۇ تەستە ئۇقتۇردى. چىن سۆيۈش ئادەمىنىڭ تىلىنى لال قىلىپ، ئۆزىنى گاچا قىلىپ قويىدىغان ئوخشايدۇ، ئىشقىلىپ ئۆمەر جان مىڭ ئۆلۈپ، بىر تىرىلىپ، قىزىرىپ - تاتىرىپ، دۇدۇقلاپ، ئۆزىنىڭ ئاتا - ئانىسىنىڭ يوقلۇقى، بىر سىڭىلىسى بىلەن ئىككىسى كىچىك ئاپىسىنىڭ قولىدا چوڭ بولغانلىقى، رابىيەمنى كۆرگەندىن بېرى كۆزىگە ئۇيقۇ كەلمەي قىيىنلىقتا تاقانلىقىنى سۆزلىدى. ئەمما رابىيەم ئىشك تاپسىسىدا تەتۈر قاراپ، ئۇزۇنغىچە ئۈندىمەي تۇردى.

— دۇنيالىقتا يالغۇز بىر دادام بار قالسىلا، ئۇ ھازىرغىچە مېنى قەشقەرلىكىمگە بېرىمەن، دەپ كېلىۋاتىدۇ، — دېدى ساددا رابىيەم تۈپتۈزلا قىلىپ، — شۇڭا دادام بىلەن سۆزلەشسىلە. — دادىڭىز بىلەنغۇ سۆزلىشەرمەن، ئەمما ئۆزىڭىز نېمە دەيسىزكىن؟

— مېنىڭغۇ مەيلىم بار، لېكىن قورقىمەن.

— نېمىدىن قورقىسىز؟

— غۇلجىلىق دېگەن دىمىغى ئۈستۈن خەق. يېرىم يولدا

«ئامان بولسلا، خېنىم» دەپ يۈزسىزلىك قىلىشتىن يانمايدۇ.

— مەن قەسەم قىلىپ بېرەي، نان دەسسەپ بېرەي، قۇرئان

تۇتۇپ بېرەي...

ئۆمەر جان شۇ كۈندىن باشلاپ كېرىم ئاخۇننىڭ پېيىگە چۈش-  
تى. ئۇ جۈمە نامىزىنى باھانە قىلىپ بەيتۇللا مەدرىسىگە كېلىدۇ.  
غان بولدى. بىر كۈنى كېرىم ئاخۇننى تاسادىپىي كۆرۈپ قالغان  
بولۇپ، ئۇنىڭ ئالدىغا قورۇنۇقىغا كەلدى. كېرىم ئاخۇن نەق  
بۇرىنىڭ ئۇچىغا قوندۇرۇۋالغان كۆزەينىكىنىڭ ئىككىلا بېغى  
سۇنغانمۇنەم، قوپال باغلىغان لاتىلىرى تولا تۇتۇۋەرگەنلىكتىن  
كىرلىشىپ پارقىراپ كەتكەنىدى. ئۆمەر جان ئۇنىڭدىن ھال -  
ئەھۋال سورىدى، ئىش - ئوقىتىغا بەرىكەت تىلىدى.

— كېرىمانىكا، مەشەدە ھۈنەر قىلىدىكەنلا - دە؟

— شۇنداق، تىرىكچىلىك تۇرمۇشىنىڭ زىنىنى دەپتىكەن،

قالسىلا، — كېرىم ئاخۇن «تۇفى» دەپ چەمگە تۈكۈردى، —  
ھە، ئۆمەر جان بالا، بۇ تەرەپلەرگە پايقەدەملىرى يېتىپ قاپتۇ،  
نېمە ۋەجىدىن؟

— جۈمە نامىزىنى داۋاملىق بەيتۇللا مەدرىسىدە ئۆتەيمەن.

— ئەھلى - مۇسۇلمانىكەنلا، خۇدايىم ئىمانلىرىنى سالامەت

قىلسۇن. ھازىر بارغۇ قالسىلا، ياش - ھوپوماق باللا بۇزۇلۇپ  
ھەررەڭ - سەررەڭ بولاپ كەتتى جۇما.

ئۆمەر جان ھەر جۈمە كۈنى كەلگەندە بىرە بولاق تاماكا ئەكەپ.

لىشىنى ئۇتۇمايتتى. كېرىم ئاخۇنمۇ «ھەشقاللا» دەپ ئالۋېرەت.

تى. ئۇچرىشىش قويۇقلاشقانسېرى سۆھبەتمۇ چوڭقۇرلىشىپ بە.

زىدە بىرەر ئاش پىشىمىغىچە مۇڭدېشىپ كېتەتتى. بىر قېتىم

ئۆمەر جان «رابىيەمنىڭ ناھايىتى ياخشى قىز» بولغانلىقىنى ماخ.

تاپ كېرىم ئاخۇننى خۇش قىلىۋەتتى ھەم «بۇنداق ياخشى قىز.

لارنىڭ خۇدايىم بەختىنى بەرمىسە بىكار» دەپ مەقسەتكە يۈچۈك

ئاچتى، ئاندىن «بىرەر لايىقى يوقتۇر» دەپ چېكىپ كۆردى.



كېرىم ئاخۇن كۆكرىپ يېرىلغان تىلىنى ئۇزۇن چىقىرىپ يۆتەل-  
گەچ، ئاياغ ئاپقۇتىغا دەرەپشىنى سانجىپ گەپ باشلىدى:

— ئەمدى قالسىلا، ئۆمەر جان بالا، ئىلىخودا يۇرتلۇقلاردىن  
مىز تولا دېسىلە، ئىنشائاللا بىرەر قەشقەرلىققە تەقدىر ئىرادە  
قىلغان بولسا ئەلھۆكىمىللا دەيمىز. قىز بالا دېگەن پىششىق  
گۆش، ئۇزۇن تۇرۇپ قالسا سېسىپ پۇرايدىغان گەپ. شۇڭا  
يېڭى ئۈزگەن پىدىگەندەك چىڭ ۋاقتىدا بىرەر مۇسۇلمان بەندىگە  
تاپشۇرمىساق بولمايدۇ دېسىلە.

— ئەگەر تەقدىر ئىرادە غۇلجىلىقنى نېسىپ قىلىپ قالسا  
نېمە دەلا؟

— توۋا دېسىلە، ئىلىخولۇققا قىز بېرىپ مېنىڭ بېشىمنى  
ئېشەك غاجلىۋالسىغان. ئىلىخولۇق دېگەن ئىمانى سۇس خەق.  
ئالايلى، بىر قەشقەرلىق بىلەن بىر غۇلجىلىقنى بىر يەردە قويسا،  
غۇلجىلىق چايغا يۈگۈرىدۇ، قەشقەرلىق نانغا. نان دېگەن ئىمان  
ئەمەسمۇ.

— كېرىم ئاخۇن ئاكا، مانا مەنمۇ غۇلجىلىققۇ، ئەمما ئىك-  
كىمىز بىرنەچچە يىللاردىن بېرى ئىسسىق سالاملىشىپ ئۆتۈۋاتىدۇ.  
مىزغۇ.

— سىلى غۇلجىلىقما، مانە، — كېرىم ئاخۇن ئاغزىغا  
ئېگىلگەن ئۇچلۇق ئۆچكە ساقىلىنى تىرتىتىپ ھىجايىدى، ئۇنىڭ  
لىكىلداپ قالغان تۆت تال چىشى تاماكىدىن سارغىيىپ كەتكەندە-  
دى، — جۈمە نامىزىنى قازا قىلماي ئۆتىگەنلىرىگە قالاپ، سىلە-  
نى ئالتە شەلىكىمكىن دەيتىمەن. خاپا بولمىسىلا، غوجام.  
بىراقزە ئۆزلىرى ئىلىخولۇققا ئوخشاشمايدىكەنلا.

— نەرىم ئوخشاشمايدىكەن؟

— ئىلىخولۇق دېگەن بىسىمىلا دەپ كۆرۈشكەن ئادىمىنى،  
ئەسكى ئىشتاندىن بىرنېمە چىققاندا «سەن»، «سىز» دەپ  
بىھۆرمەتلىك قىلىدۇ. مانا ئۆزلىرى بولسا بىر چىرايلىق «سە-

لى، ئۆزلىرى» دەپ چوغلارنىڭ ھۆرمەت - تۆسىپىنى قىلىدۇ - كەنلا.

ئۆمەر جان ھەر جۈمە كۈنى كېرىم ئاخۇن بىلەن سىرى ئەسرا بولۇپ، زىمىستان قىشلار چىقىپ كەتتى. خويمۇ ئىللىق باھار - يازلار يېتىپ كەلدى. بىراق بۇ جاھىل قېرى ئېرىيدىغان - دەك ئەمەس ئىدى. داۋاملىق قەشقەرلىقنىڭلا گېپىنى قىلاتتى. بۇ گەپ كۆپ تەكرارلانغانسېرى ئۆمەر جان بىئارام بولۇپ، ئۆزىنى قويماي تاپالمايتتى. ئۆلگەننىڭ ئۈستىگە تەپكەندەك بىر كۈنى كېرىم ئاخۇن گەپ باشلاپ قالدى:

— قالسىلا مۇشۇ قارادۆڭ دېگەن يۇرتتا، قەشقەرلىقلەر جىق ئەمەسمۇ، بىر ھەقەمسايم بۇرادىرىمىز، ئوغلىغا سۆز ئېچىپ قالدى. موكللا بېرىۋېتەيمىكەن دەيمەن.

— نېمە؟! — ئۆمەر جان ئورنىدىن تۇرۇپ كەتكەنلىكىنى بىلمەي قالدى، — بۇ... بۇ... بۇنداق قىلىسلا قانداق بولىدۇ. رابىيەم ئەمدىلا ئون يەتتە ياشقا كىرگەن تۇرسا.

— ھەي... ئۆمەر جان بالا، بىزنىڭ يۇرتلاردا قىز بالا ئون بىر - ئون ئىككى يېشىدىلا جىگدە چېچىكى پۇراپ قالىدۇ ئەمەسمۇ، ئون يەتتە ياشنى كىچىك دېگىلى بولمايدۇ. قىز بالا نومۇس قىلىپ ئاغزىدىن چىقىرىلمىغىنى بىلەن ئىچىدە ئاتا - ئانىسىنى تىللايدۇ، — كېرىم ئاخۇن بىر ئەسكى ئايغىنىڭ باشلىقىغا سۇ پۈركۈگەندى. سۇ شۆلگەي بولۇپ ساقاللىرىدىن ساقىپ چۈشەتتى، — سىلگە مەن بىر ھېكايە سۆزلەپ بېرىمەن: بىر مەزىن ئاخۇنۇمنىڭ يالغۇز قىزى بار ئىكەن. ئۇ بويىغا يېتىپ پەرزىنى ئادا قىلىش ۋاقتىدىن ئۆتۈپ كېتىپتۇ. جامائەت مەزىن ئاخۇنۇم - غا: «پەرزىنى ئادا قىلىپ قىزلىرىنى تالالىق قىلىۋەتەتسىلە، بولمىسا يامان بولىدۇ» دەيدىكەن. بىراق ئاش - تامىقىنى ئېتىپ، كىر - قاتلىرىنى يۇيۇپ، ھالىدىن خەۋەر ئېلىۋاتقان قىزىغا كۆزى قىيمايدىكەن. بىر كۈنى مەزىن ئاخۇنۇم «بوينۇمدىن گۇناھ

ساقىت بولسۇن» دەپ ئويلىدىمۇ قىزىدىن: «قىزىم ئەرگە تەگكۈ-  
ڭىز كەلدىمۇ؟» دەپ سوراپتۇ. ئۇياتقىسى كەلگەن قىز يۈزىنى  
توسۇپ تۇرۇپ: «پىت چاققانچىلىك كەلدى» دەپتۇ. مەزىن ئا-  
خۇنۇم «پىت چاققانچىلىك كەلگەن بولسا ھېچقانچە كەلمەپتۇ»  
دەپ بەخىرامان يۈرگۈدەك، ئاچچىقى كەلگەن قىز يوغان بىر  
پىتنى دادىسىنىڭ پايتىمىسىغا سېلىپ قويۇپتۇ. مەزىن ئاخۇنۇم  
نامازغا قويۇپ، رۇكۇغا ئولتۇرغاندا پۇتى شۇنداق قىچىشىپ،  
قىمىشىپ كېتىپتۇكى زىنھار ئولتۇرالمىي قاپتۇ - دە، مەسىسى-  
نى سېلىپ قارىسا يوغان بىر پىت تۇرغۇدەك. «پاھ،  
پاھ، پاھ»، - دەپتۇ مەزىن ئاخۇنۇم، - پىت مۇشۇنداق چاقىدى-  
غان بولسا قىزىمنىڭ خېلى بەك ئەرگە تەگكۈسى كەپتۇ» دەپ  
تالالىق قىلىۋېتىپتىكەن.

ئۆمەر جان، ئالچىغان قېرىنىڭ سۆزلىرىدىن نە كۈلۈشنى،  
نە خاپا بولۇشنى بىلەلمىدى. شۇنداقتىمۇ ئۇ، رابىيەمدىن ئايرى-  
لىپ قېلىشتىن ئەنسىرەپ تۇراتتى. بىراق كېرىسم ئاخۇن  
خىر - خىر - خىر قىلىپ ئۆزىنىڭ گېپىدىن ئۆزى مەرزە ئېلىپ  
كۈلمەكتە ئىدى. بۇ، ماي بايرىمنىڭ ھارپا كۈنى بولغاچقا،  
ھەممە ئىدارە - جەمئىيەت، مەكتەپلەر ئىشك ئالدىلىرىغا ھەر  
خىل زىننەت بايراقلىرىنى قاداپ، لوزۇنكىلارنى ئېسىۋاتاتتى.  
ئۆمەر جان ئەتىسى رابىيەمنى باشلاپ چىقىپ قاينام بازارلارنى  
ئايلىندۇردى. قۇلىقىدىكى كۆك مونچاقنى ئېلىۋېتىپ سوۋېت  
ھالقىسىدىن بىرنى سېلىپ قويدى. ئاندىن گارمون ئېتەك يوپكا،  
مەيدىسى كەشتىلەنگەن ئاق يىپەك كوپتا، بېشىغا ھاۋارەڭ ھىلەد-  
لە ياغلىق ئېلىپ بەردى. چۈشلۈك تاماقنى ئاشپۇزۇلدا يېيىش-  
تى. ئۇلار پاراخلاشقان ئالىيىشىل زىننەتلەنگەن ۋاڭ قادىر بېغىغا  
باردى - دە، بۈك ئاكاتسىيە كۆچەتلىرى ئارىسىغا شۇڭغۇدى.  
قىز ئۆمرىدە ئائىل بولمىغان تاماشىدىن ھەم سوۋغاتلاردىن تولىمۇ  
خۇشال ئىدى. ئۆمەر جان ئۇنىڭدىن ئۆتەر خۇشالەك قىلاتتى.

قاراك، خۇدايىمنىڭ تەقدىرى بىلەن قەشقەرنىڭ بىر قىزىلگۈلىنى  
بۇ ئىلى دەريا ۋادىسىغا رىزقى سۆرەپ كەپتۇ.

— ئۆمەر جان، — قىزنىڭ ئوتلۇق كۆزلىرىدىن نۇر يېغىپ  
تۇراتتى، — ئەگەر دادام ئۇنىماي قالسا، ئېلىپ بەرگەن سوۋغات-  
لىرىنى ئېلىۋالاملا؟

— ئۇنداق نامەردلىكنى خۇدا يولاتمىسۇن، بىراق سىزنى  
ئالغىنىم ئالغان، ئەگەر دادىڭىز قوشۇلمىسا سىزنى ئېلىپ  
قاچمەن.

— ۋاي خۇدايىم، دادام مېنى دىۋانگە بەرسىمۇ  
قاچمايمەن، — قىز يالغان ئېيتىپ ئالداشنى بىلمەيتتى، —  
قاچىدىغانغا مەن غۇلجىلىق قىز بولمىسام.

رابىيەم گەرچە كونا قائىدە - يوسۇنلار ئاسارىتىدىن قۇتۇل-  
مىغان بولسىمۇ، لېكىن ئۇنىڭ ئاتىسى ئۈچۈن ئۆزىنى قۇربان  
قىلالايدىغان يەكدىللىق روھى ئۆمەر جاننى ھەيران قالدۇردى.  
بۇنداق روھنى ھازىرقى ياشلاردىن تاپماق تەس ئىدى.

— بۇنداق دېسەم ئىشتانباغلارنى يانغا ئۆتۈپ قال-  
مىسۇن يەنە، — رابىيەم نۇرانە كۆزلىرىنى ئويىنىتىپ  
كۈلدى، — سىلى دادامغا ئەلچى كىرگۈزسىلە، دادامنىڭ تىلى  
ئاچچىق بولغىنى بىلەن كۆڭلى يۇمشاق. ئۇ، مەندىن سورىماي  
قالمايدۇ. ئۇ چاغدا مەن راست گېپىمنى قىلىمەن.

— راستما؟!

رابىيەم بىر ئېغىز گېپى بىلەن ئۆمەر جاننىڭ كۆڭلىگە  
چىراغ يېقىۋەتتى.

ئارىدىن ئۈچ كۈن ئۆتتى. ئۆمەر جاننىڭ كىچىك ئانىسى  
مەريەمخان بىر ئايال، ئىككى ئەرنى باشلاپ كېرىم ئاخۇننىڭ  
ئۆيىگە باردى. رابىيەم ئۇلارنى كۆرۈپلا ياندىكى ئۆزىنىڭ ھۇجرە-  
سىغا كىرىپ كەتتى. كېرىم ئاخۇن پەتىۋىسىلاردىكى تەييار كۆڭ-  
لەك، تامباللىق، مېغىزىرەڭ توپىلى، سوۋېتنىڭ مەسە - كالد-

چى، ئىككى كىيىملىك يىپەك رەخت ھەم مانچىستىر دوپپىنى كۆرۈپ ئانچە ھەيران بولۇپ كەتمىدى. چۈنكى ئۇ قىزىنىڭ ئۆ- مەر جان بىلەن ئىچ - پەش تارتىشىپ يۈرگەنلىكىنى ئاللىبۇرۇن سېزىپ بولغانىدى.

— ھەرقايسىلىرى چىم بولۇشىدىلا، ئەجەب كايىپ كېتىد- شىپتىلا، — كېرىم ئاخۇن قەستەن خۇپسەنلىك قىلدى، — بىرەر گەپ كالىچى بار ئوخشىمامدا، قېنى دېسىلە ئاڭلاپ باقاي. بۇ ئەسنادا رابىيەم داستانخان سېلىپ، مېھمانلارغا چاي قويۇپ چىقىپ كەتتى.

مەريەمخان ئۆزلىرىنىڭ كىم ئىكەنلىكى، نېمە سەۋەبتىن كەلگەنلىكىنى سىپايىلىك بىلەن چۈشەندۈرگەندىن كېيىن، ئۆ- مەر جاننىڭ ئاتا - ئانىسىنىڭ بۇرۇنلا ئۆلۈپ كېتىپ قارا يېتىم بولۇپ قالغانلىقى، سىڭىلىسى بىلەن ئىككىسىنى ئۆزى بېقىپ قاتارغا قاتقانلىقى، ئۆمەر جان كىچىك تۇرۇپلا ئوقەتكە بېرىلىپ ئەل - جامائەت ئالدىدا چىراي سارغايتماي كەلگەنلىكى قاتارلىق جەريانلارنى ئالدىرىماي بايان قىلدى.

— بوماسكىن مانا، — كېرىم ئاخۇن كۆزەينەك قىزارتىد- ۋەتكەن بۇرنىنىڭ ئۈچىنى سىلاپ قويدى، — كۆڭۈللىرىگە ئې- لىشىمىسلا، مەن مۇشۇ ئىلىخولۇققا راسا ئىشىنىپ كەتمەيمەن دېسىلە.

— ئاڭلىسام ئۆزلىرى بالام بىلەن تۈنۈگۈنكى تونۇشلاردىن ئەمەس ئىكەنلا، — دېدى مەريەمخان ئىشەنچ بىلەن، — نەچچە يىللاردىن بېرى ئاتا - بالىدەك ئۆتۈشۈپلا ياكى ئۆمەر جاننىڭ ئالدىلىرىدىن توغرا ئۆتكەن يېرى بارمۇ؟

— يوقسۇ، يوقسۇ، بىئەمدۈللا ئۇنداق ئىش يوق، ئەممازە، — كېرىم ئاخۇن جىمىپ قالدى، — مەنغۇ ئۆچۈش ئالدىدا تۇرغان چىراغ، كېيىنچە ھاڭگا ئېشەك تەخىيىگە ئىگە بولمىغاندەك، كۆتىگە تەپسە، قىزىم بارار - تۇرار يېرى يوق،

دېشۋارچىلىق تارتىپ قالارمىكەن دەپ ئەنسىرەيمەن.  
— بىز غۇلجىلىقلار خوتۇن ئېلىپ، خوتۇن قويۇشنى ئىنتا-  
يىن يامان كۆرىمىز، — دېدى مەريەمخان، — خۇدايىم بېشى  
باش، ئايىغى تاش بولۇپ كېتىشنى نېسىپ قىلسۇن. شۇنداق  
بولۇپ كېتىشكە ئىمانىم كامىل. چۈنكى ئۆمەرجاننى ئۆزۈم  
بېقىپ چوڭ قىلغان. ئۇ ئۇنداق پەزىلەتسىز بالا ئەمەس.  
— ئۆمەرجان بالىغۇ ماڭمۇ ئايان، شۇنداقتىمۇ...  
ئۇلار مۇشۇنداق تاقارىشىپ كېچە بىر ۋاخ بولۇپ كەتتى.  
ھەر تەرەپتىن توسۇلۇپ قېلىۋاتقان كېرىم ئاخۇن ئاخىرى بىر  
قارارغا كەلدى:

— ھەرقايسىلىرىغا مەلۇم، ئىسلام شەرىئىتىدە، ئوغۇل -  
قىزلارنى ئۇلار خالىمىغان بىرى بىلەن توي قىلىشقا زورلاش،  
جايز ئەمەستۇر، — قارىغاندا بۇ كۆرۈمىسىز ياماقچىنىڭ ئىسلام  
مىزانلىرىدىن خېلىلا خەۋىرى باردەك قىلاتتى، — بۇ ھەقتە  
پەيغەمبەر ئەلەيھىسسالام: «چوكانى ئۇنىڭ ئىختىيارىسىز، قىز-  
نى ئۇنىڭ رايىسىز ياتلىق قىلماڭلار» دەپ نەسىھەت قىلغان،  
شۇڭا قىزىمنىڭ زۇۋانىنى بىر ئۇقۇپ جاۋاب بەرسەم قانداق؟  
— ئەپۇ قىلسىلا، كېرىم ئاخۇن، — دېدى چار ساقاللىق  
ئەلچى، — ئۆمەرجان بىلەن رايىخان قىزىمىز كېلىشىمگەن بولسا  
بىزمۇ كېلىپ ئولتۇرمايتتۇق. پەقەت ئۆزلىرىدەك بىر ئاتىنىڭ  
مۇبارەك لەۋزىنى قۇرئاننىڭ سۈرىسىدەك ئۇلۇغ بىلگەچكە سىلىگە  
ئىشىنىپ ئولتۇرۇپتىمىز. بۇنىڭغا پۈتمىسىلە قىزلىرىدىن  
سوراپ كۆرسىلە.

— ھاجەتسىز...، — كېرىم ئاخۇن ساقىلىنى تۇتاملاپ بىر  
ھازا تۇرغاندىن كېيىن پىسىڭىدە كۈلۈپ قويدى، — مەن ياماق-  
چى بولغىنىم بىلەن ھوش - كاللام جايدا ئادەم. بۇ ئىشنىڭ  
شەپسىنى بىر يىل بۇرۇنلا سېزىپ بولغان. شۇڭا ئۆمەرجاننىڭ  
رايىنى قايتۇرۇش ئۈچۈن قەستەن غۇلجىلىق بۇرادەرلەرنى يامان

دەپ تىللىدىم. بىر ھەقەمسايەمنىڭ ئوغلىغا بەرمەكچى دەپ يالغان ئېيتتىم، لېكىن بۇ بالا سالىجىدەك چاپلاشتى. بىر يىلدىن بېرى ئۇ گەپ قىلىپ تېرىكمىدى، مېڭىپ زېرىكمىدى. مەنمۇ خۇپسەندىم. لىك قىلىپ تېرىكمىدىم، زېرىكمىدىم...



ئۆمەر جان بىر يىلدىن ئارتۇق جاپالىق رىيازەت ئارقىلىق ئالغان ئايالى رابىيەم بىلەن ئۆي تۇتقان يىگىرمە تۆت يىل بىر كۈندەك ئۆتۈپ كەتتى. ئوشۇق گەپلەرنى قىلىش نېمە ھاجەت، ئۇلار تەسەۋۋۇردىن سىرت ئامراق ئەر - خوتۇنلار ئىدى. رابىيەمنىڭ تۇنجىسى ئوغۇل بولۇپ، بىر يېشىدا قىزىل چىقىپ ئۆلۈپ كەتتى. ئۇنىڭدىن كېيىن تۇغۇلغان بىر جۈپ قىزى چىرايلىق چوڭ بولۇۋاتىدۇ.

ئىش - ئوقەتلەر بوغۇلۇپ، ئۇششاق تىجارەتچىلەرنى سۈر - توقاي قىلىپ قوغلاپ، تۇتۇپ يۈرگەن يىللاردا، ئۆمەر جانمۇ بىر مەزگىل گاڭگىراپ قالدى. شۇ چاغلاردا مۇھىت ئاسراش ئىدارىسىگە كىرىۋالغان رابىيەم ئۆيىنىڭ يوقسۇزلۇقىنى بىلىندۈر - مەي، ئۆمەر جاننى يەرگە قاراتماي بىر ئائىلە ئەزالىرىنىڭ چىرايدى - نى سارغايتمىغانىدى. كېيىنچە بازارلار قويۇپ بېرىلگەندىن كېيىن ئۆمەر جان تىجارەت ئىشلىرىدا ئەمدىلا يول تېپىپ مېڭىۋاتقان كۈنلەردە، بۇ ئامراق ئەر - خوتۇنغا كۆز تەگدى بولغاي، ئائىلىدە كۈتۈلمىگەن قارا بوران كۆتۈرۈلدى. ياخشى ئىشنىڭ، ياخشى ئادەمنىڭ كۈشەندىسى بولغاندەك، ئۆمەر جاننىڭ سىڭلىسى رازىيە، رابىيەمنى ۋە ھازىرقى ئۇنىڭ كۆڭۈللۈك تۇرمۇشىنى زادىلا كۆرەلمەيتتى، توي - تۆكۈن، نەزىر - چىراغ، ھەتتا ئايدا - يىلدا مېھمانلاپ كەلگەندە سورۇن تاللىماي زەھىرىنى سانجىيتتى، كۆيدۈرگۈللۈك قىلاتتى. خۇددى ھەستەخورنىڭ كۆزى جەندە.

نەتتە، كۆڭلى دوزاختا دېگەندەك، رابىيەم ھېيت - بايراملاردا مۆرىلىككەنە بىرەر كىيىم كىيىدىمۇ رازىيەنىڭ تۇمشۇقلىرى ئۆ-رۈلۈپ، كۆزلىرى ئالىيىپ، غوتۇلداپ ئاياللارغا كۇسۇرلايتتى، قەستەن، يالغانلاردىن قاقاقلاپ كۈلەتتى ياكى ئاكىسىنىڭ ياش چاغلاردا، ئۆيلەنگەندىن كېيىنمۇ قانداق قىز - چوكانلار بىلەن ئوينىغانلىقىنى باشقىلارغا دەپ بېرىپ، رابىيەمنىڭ يۈزىنى تۆكەتتى. بىراق رابىيەم، ئۆمەرجاننىڭ ئۇنداق ناشايان ئىشلارنى قىلىشىغا زادىلا ئىشەنمەيتتى.

بىر كۈنى ئۆمەرجاننىڭ نەۋرە سىڭلىسىنىڭ تويىغا ھەممە ئۇرۇق - تۇغقانلار يىغىلغانىدى. رابىيەم ئۇچىسىغا شېۋىڭ دۇ-خاۋا كۆڭلەك كىيىپ، ئۈزۈك، ھالقا، بىلەزۈكلەرنى تاقاپ بار-دى. خوتۇنلار ئارىسىدا ئولتۇرغان رازىيە يېنىدىكىلەرگە نېمىلەر-نىدۇر دەپ كۇسۇرلايتتى، ئاغزىنى تۇتۇپ كۈلەتتى، غىل - پال قىلىپ رابىيەمگە قاراپ قوياتتى. ئاياللارمۇ ئېغىزلىرىنى قىيساي-تىپ ھىجايىسا، بەزىلىرى مەسخىرە بىلەن قارايتتى. ئۆزى توغ-رۇلۇق قانداقتۇر غەيۋەت - شىكايەت بولۇۋاتقانلىقىنى كۆڭلى تويغان رابىيەم سىرتقا چىقىپ كەتتى. ئۇ، «ئادىمەتچىلىك» نى قويۇپ بولغانلىقى ئۈچۈن ئۆيىگە قايتىش ئۈچۈن كۈچىغا چىق-شى، ئارقىسىدىن رازىيە يۈگۈرۈپ چىقتى، ئۇنىڭ چىرايىدىن شۇملۇق يېغىپ تۇراتتى.

— توختاڭ، ھەدە، سىزگە بىر گېپىم بار ئىدى، — رازىيە چىرايىغا ئەتەي سىپايلىق تۈسىنى بەردى، — سىزنىڭغۇ مېنى كۆرەر كۆزىڭىز يوق. شۇنداقتىمۇ كۆڭلۈم تۈز بولغاچقا يەنىلا سىزگە ئىچىم ئاغرىيدۇ.

— نېمە ئىشتى؟

— گېپىمنى ئاڭلاپ ئىشەنمەسلىكىڭىز مۇمكىن، — رازىيە ھېلىگەر كۆزلىرىنى ئويناتتى، — مەنمۇ دەسلەپ ئىشەنمىگەن-كەنەن. بىراق ئۆز كۆزۈم كۆرگەندىن كېيىنلا راستلىقىغا



ئىشەندىم.

— زادى نېمە ئىشتى چاققانراق دەڭا، ئادەمنىڭ ئىچىنى سىقماي.

— ئەمىسە ئايلىنىپ يىقىلىپمۇ قالماڭ، ئادەمنىڭ جېنىنى ئېلىپ، — رازىيەنىڭ ئۆچ ئېلىش ئىنتىقامىدىن ھۇزۇرلانغاندەك قى خۇنۇك تەلەتتىدىن بىلىندى، — ئاكامنىڭ سىزنىڭ ئۈستىڭىزدىن نىكاھ قىلىپ ئالغان خوتۇنى بار.

— شۇ گەپمىدى، — رابىيەم مەسخىرە بىلەن كۈلدى، — بۇنداق گەپلەرنى سىزدىن تولا ئاڭلاپ قۇلاقلىرىمۇ ياداپ كەتتى. خوش، مەن كەتتىم.

— توختاڭ، — ۋارقىرىدى رازىيە، — ئىشەنمىسىڭىز ئۆزىڭىز زىيان تارتىسىز، ھەتتا ئۇ خوتۇننىڭ قورسىقىدا بار. — ھەددىڭىزدىن ئاشماڭ، ئاڭىڭىز ئۇنداق كېلىش - پە - خەش ئادەملەردىن ئەمەس. نومۇس قىلمامسىز ئۆز قېرىندىشىڭىز ئۈستىدىن تۆھمەت توقۇشقا، — رابىيەم شارىتلا قايرىلىپ يولىغا ماڭدى. لېكىن رازىيە ئۇنىڭ ئارقىسىدىن ۋارقىرىدى: — سىزنى شەرمەندە قىلغان ئۇ خوتۇننىڭ ئۆيى «تۆتدۈكان» دا. ئىسمى باھار چىڭداڭ.

رابىيەم گەرچە ئىشەنمىگەن بولسىمۇ ئىچى تارتىلدى. ئەجەپا مەھەللىسى، ئىسمى، لەقىمى، ئەدناسى ھامىلىدار ئىكەنلىكىگە قەدەر دەپ بېرىۋاتىدا. گەرگەز «چېقىۋېلىپ دەردىنى چىقىرىش» نىيىتىدە دېگەن بولسا شۇنداق ئېنىق دەرمىدى. ئاڭسىنىڭ ئالا - دىدا رەسۋا بولۇشتىن قورقمامدۇ. رابىيەنىڭ بىردىنلا يۈرىكى ئاغدى.

«خەپ توختاپتۇر، ئاشخاملىققا سۈرۈشتۈرمىسەم، — رابىيەم بۇ ئويىدىن دەرھاللا ياندى، — بۇ، تۆھمەت بولۇپ قالغىنىدا ئارىمىزغا سوغۇقچىلىق چۈشۈپ قالمىسۇن. ئاكا - سىڭىل ئوتتۇرىسىدا جېدەل چىقىپ، قېرىنداشلار ئارازلىشىپ

قېلىشمۇ مۇمكىن. ئەگەر ئۆمەر جان: «ماڭمۇ ئىشەنمەمسىز، دەپ قالسا لەت بولۇپ قالمادۇ. شۇڭا دەسلەپ «تۆت دۇكان، غا بېرىپ سۈرۈشتۈرگىنى تۈزۈككەن.»

رابىيەم زىددىيەتلىك خىياللار ئىچىدە كەچكىچە خامۇش يۈر-دى. ياتارغا يېقىن ئۆمەر جان كەلدى. ئۇنىڭ ئاغزىدىن ھاراق پۇراپ تۇرغاچقا ئايالىدىن يىراقراق تۇرۇپ كىيىملىرىنى سالىدى. يوتقانغا كىرىپ بولغاندا رابىيەممۇ ئۇنىڭغا گۇمانلىق نەزىرىنى تىكىپ، ئالىيىپ ياتاتتى.

— ئەجەب كېچىكىپ قالىدىغۇ، — رابىيەم ئۆزىنى بېسىد-ۋالدى، — دۇكاننى شۇنچە كەچ تاقىدىغىزمۇ؟

— نېمە ئالا كۈچۈكلەر كېلىپ قالدىكىن دېسەم شۇ ئىشىمىد-دى، — ئۆمەر جان ئۆزىنى تارتىپراق ياتتى، — نېسىگە توپ گەز مال ئالغانلار بار ئىدى. پۇلىنى سۈيىلەپ ئۆيىگە باردىم. ئۇ: «ۋاقتىنى سەل ئۇزارتىپ بەر، ماللىرىم ياخشى سېتىلماي تۇردى-دۇ» دەپ يېلىنىپ تۇرۇۋالدى، ئاندىن تاماققا تۇتتى.

— سىزنى تاماققا تۇتۇۋالدىغانلار خېلى بار ئوخشىد-مامدۇ؟ — رابىيەمنىڭ گۇمانى سۇسلاشماي تۇراتتى، — پات - پاتلا كېچىدە كېلىسىز، بەزىدە تېخى دۇكاندا قونۇپ قالسىز.

— زادى سىزگە نېمە بولدى، — ئۆمەر جان يادىدا يوقلا بېشىنى كۆتۈرۈپ ئايالىغا ئېغىشتى، — بۇنداق گۇمانخورلۇق قىلمايتتىڭىز، ئەجەب بۈگۈن بۆرە جۇۋىڭىزنى تەتۈر كىيىپسىز. — بولدى، ئۇخلاڭ، — رابىيەم ئېرىگە زەردە قىلدى. چۈنكى ئۆمەر جان ئېغىشكەندە ئۇنىڭ بۇرىنغا گۈپلا قىلىپ ھاراق ھىدى ئۇرۇلغانىدى، — مۇشۇ كۈنلەردە نېمە بولۇپ كېتىۋاتىد-سىز كىنتاڭ...

رابىيەمنىڭ ئۇيقۇسى قاچتى، چۈنكى ئۇنىڭ گۇمانى كۈچەيدى-مەكتە ئىدى. ئۆمەر جان تاماكا، ھاراقنى ئاغزىغا ئالمايتتى. مانا

تۆت - بەش ئاي بولۇپ قالدى، يېنىغا تاماكا سالىدىغان بولدى، بەزىدە ئاغزىدىن ھاراقمۇ پۇراپ قالاتتى، ھەتتا بىر قېتىم مەست كېلىپ چوڭ قىزى جۈھەربۇۋى بىلەن ئارانلا ياتقۇزغانىدى. بۇ ئادەمگە كىملىرى تاماكا، ھاراقنى ئۆگەتكەندۇر؟ ئۇنىڭ داد - مۇئامىلە قىلىدىغان سودىگەر بۇرادەرلىرىنىڭ تولىمى دېگۈدەك ھاجىم، بەش ۋاخ ناماز، قائىدە - يوسۇنلۇق، دىيانەتلىك ئادەم. لەر. ئۇلار داۋاملىق: «ئادەم پاك بولمىسا، سودا يۈرۈشمەي، پالاكت باسدۇ» دەپ ئۆزلىرىنى ناشايان ئىشلاردىن چەكلەپ تۇرۇشىدۇ. بۇرۇنلاردا ئۆمەر جانمۇ ناماز ئوقۇيتتى، تەرەتسىز يۈرمەيتتى، ئەتىگەنلىكى ئۆيدىن چىقسا «بىسىمىلا» دەپ بوسۇغا ئاتلايتتى. ئۈرۈمچىگە ياكى ئىچكىرىگە مال ئېلىش ئۈچۈن سەپەر - گە چىققاندا بىرەر پاقلان، ئەڭ بولمىسا توخۇنى قان قىلىپ ئەرۋاھلارنىڭ يۆلىشىنى تىلەيتتى، ئەجەبا ئۇ يېرىم يىل ئىچىدە ئەجەب ئۆزگىرىپ كەتتى.

گۇمان ئىماننى قاچۇرار دېگەندەك رابىيەم ئەتىسى تۆتدۇكانغا بېرىپ «باھار چىڭداڭ» نى سۈرۈشتە قىلدى. مەھەللىدىكىلەرنىڭ كۆپىنچىسى ئۇ چوكاننى تونۇمايدىكەن. رابىيەم بىرنەچچە قورۇلا - رغا كىرىپ ئەھۋال ئۇقۇشۇش جەريانىدا مەھەللە ئامانلىق قوغداش خادىمى «چۇقۇر كوچىسىدىكى ماي مۇنەم دېگەن تۇل خوتۇن بىر ئېغىز ئۆيىنى ياشقىنا بىر چوكانغا ئىجارىگە بەرگەنى راست، بىراق ئۇ چوكاننى كېيىنچە ئۇچراتمىدۇق» دەپ ئېيتىپ بەردى. رابىيەم چۇقۇر كوچىسىدىكى ماي مۇنەمنى تېپىپ سۆز - لەشتى.

— ئۇ چوكانغا ئۆيىنى بىر يىللىق ئىجارىگە بېرىپ قويۇپ، ئۆزۈممۇ سەل ئارىسالىدى بولۇپ قالدىم، — دېدى ماي مۇنەم پۇشايمانلىق تەلەپپۇزدا، — دەسلەپتىلا سەل تەكشى ئايال ئەمەستەك كۆرۈندى. كېيىن ئېگىز بوي، قاملاشقان بىر ئادەم كېلىپ كۈسۈرلىشىپ يۈرۈشتى. بەزىدە باشقا ئەرلەرمۇ ئۇنى ئىزدەپ

كېلىدىغان بولدى. شۇنىڭ بىلەن مەن بىر - ئىككى ئېغىز جېنىدىن ئۆتكۈدەك گەپ قىلدىم. نېمە بولدى تۆت ئاي ئىلگىرى تەرەپپال كۆچۈپ كەتتى.

— ئۇنى ئىزدەپ كەلگەن ئېگىز بوي، قاملاشقان ئەرنىڭ يېشى نەچچە باردۇر؟

— قىرىق بىلەن قىرىق بەشنىڭ ئارىلىقىدا بولسا كېرەك.

— قوشما قاش، چاسا يۈزلۈك، ئاق پىشماق ئادەممۇ؟

— ئۇ تەرەپلىرىگە ئانچە زەن سالماپتىمەن. بىراقزە

شۇ، — مايمۇنەم ئاسماقچىلاپ سوراپ كەتكەن بۇ يۈچۈن ئايالدىن سەل گۇمان قىلىپ قالدى، — ئۆزىڭىز نەلىك، ئەجەب بۇ چوكاننى سۈرۈشتە قىلىپ قاپسىز؟

— ئۇ خوتۇنىدا بىر ئېلىشىم بار ئىدى، قېچىپ يۈردى.

دۇ، — رابىيەم ئۆزىنىڭ قايسى مەھەللە قايسى كوچىدىن ئىكەنلىكىنى دەپ بېرىشى مايمۇنەم كۈلۈپ كەتتى.

— سىز تۆگە مىنىپ، تۆگە ئىزدەپ يۈرۈپسىز، سىلەرنىڭ

مەھەللىدە ئولتۇرۇشلۇق ئامانگۈل دېگەن چوكان تازا ئوبدان بىلىدۇ. ئۇ، باھارخاننى ئىزدەپ بىرنەچچە قېتىم كەلگەندە مەن ئۇنىڭ بىلەن پاراخلاشقان. كېيىن ئامانگۈلمۇ كەلمەس بولدى.

رابىيەمنىڭ گۇمانى ئاشتى. مايمۇنەمنىڭ ھېلىقى ئەرنى

سۈرەتلەپ بېرىشى، ئۆمەرجاننىڭ تۆت - بەش ئايدىن بېرى باش-

قىلا بىر ئادەمگە ئايلىنىپ قېلىشلىرى بۇنىڭ ئېنىق دەلىلى

ئىدى. ئۇنداقتا ئامانگۈل بىر مەھەللىدە تۇرۇقلۇق نېمە ئۈچۈن

بېشىنى ئىچىگە تىقىپ ئۈندىمىگەندۇر؟ بولمىسا رابىيەم بۇ چو-

كانغا كۆپ ياخشىلىقلارنى قىلغان. ئامانگۈلنىڭ ئېرى جامال

ساتىراش بىر ماشىنىچى ئايالغا بۇزۇلۇپ قىلمىغان ئەسكىلىكى

قالمىغانىدى. رابىيەم ئۇلارنىڭ ئارىسىغا كىرىپ كۆپ قېتىم

نەسبەت قىلدى، ئىككى بالىنى يېتىم قىلماسلىق ھەققىدە تەرىپ-

يە ئىشلىدى. ھەتتا ماشىنىچى ئايالنى تېپىپ دېمىگەن - ئەتمە-

گىنى قالمىدى. ئاخىرى ئۇلارنىڭ ئوتتۇرىسىدىكى ساختا مۇناسىۋەتكە خاتىمە بېرىپ، بىر ئائىلىنى بالا - قازادىن ساقلاپ قالغانىدى. شۇڭا ئامانگۈل، رابىيەنى كۆرسە بۆلەكچىلا كۈچۈك - لىنىپ كېتەتتى.

رابىيەم جامال ساتراشنىڭ ئۆيىگە كىرگەندە، يوتقان كۆك - لەپ ئولتۇرغان ئامانگۈل دەرھال ئورنىدىن تۇرۇپ سالام قىلدى - دە، يوتقاننى قاتلاپ بىر چەتكە ئالدى.

— رابىيە ھەدە، قېنى يۇقىرى ئۆتۈڭ، — ئامانگۈل، رابىيەمنىڭ چىرايىدىن ئەندىكىپ قالغانىدى، — بىزنىڭ ئۆيلەر - گە كىرمەسلا بولۇپ كەتتىڭىز.

— بولدىلا سۇپىدا ئولتۇراي، بىر گەپنى ئوقۇۋالساملا چىقىپ كېتىمەن. سىز باھار چىڭداڭ دېگەن ئايالنى تونۇمسىز؟ — باھارنى دەمسىز؟

ئامانگۈلنىڭ چىرايى ئۆڭسۈرۈن بولۇپ، ئۆزىنى قاجۇردى. شۇ ھامان كالىسىدىن «ھېلىقى ئىشلارنى بىلىپ قالغان ئوخشايدۇ» دېگەن ئوي ئۆتتى بىلەن ئۆي ئوتتۇرىسىدىلا تىزلىنىپ ئولتۇرغىنىچە يە ئاق، يە قارا دېمەي تۇنجۇقۇپ كەتتى، ئۆزىنىڭ شۇ چاغقىچە سىر ساقلاپ يۈرگىنىگە پۇشايمانمۇ قىلدى.

— شۇنداق، ئاشۇ باھار چىڭداڭنى دەيمەن، — رابىيەم مىختەك قادالدى، — گەجەپ سىز بىلىپ تۇرۇقلۇق مەندىن نېمىشقا يوشۇرىسىز؟

— مەن ئۇ بۇزۇقنىڭ ئۆمەرجىنىكام بىلەن بولغان ئىشىنى بىلگەندىن كېيىنلا ئالاقەمنى ئۈزگەن.

رابىيەمنىڭ پۈتۈن تېنىدىكى قان يۈزىگە تەپكەندەك ئۇنىڭ يۈزى قىزىرىپ، كېيىن قىزدۇرغان مىس تەلەڭگىدەك قوڭۇر - رەڭ ھالغا كىردى. يۈرىكى بولسا خۇددى بېغىچىدىن ئۈزۈلۈپ ئوتقا چۈشكەندەك تولغىنىپ كەتتى. كۆڭلىدە: «ئاي ھەي، بۇ لەنتى ۋاپاسىزنى» دەپ نالە قىلىشى بىلەن تەڭ كۆزلىرىنى

ياش قاپلىدى. ئۇنىڭ گۇمانى راستقا ئايلانغانىدى.

— ئۇ نېمە قىلىدىغان خوتۇن؟ — رابىيەنىڭ تۇمانلىق كۆزلىرىگە ئامانگۈلنىڭ گىرىسىم - سېرىم ئىزناسىلا كۆرۈندى، — نېمە ئۈچۈن ئۇنى چىڭداڭ دەيدۇ؟

— چۈنكى ئۇ غۇلجا، ئۈرۈمچى كوچىلىرىنى چىڭداپلا قالماي، ئىچكىرىنىڭ ھەممە يېرىنى چىڭداپ چىققان، — ئامانگۈل ئوتتۇرا بىرىمىدىكى ئويماقنى ئوينىغاچ يەرگە قاراپ سۆزلەۋاتاتتى، — كېيىن ئاڭلىسام ئۇ گۇاڭجۇغا يىگىرمە كىلوگرام نەشە ئەكىرىپ تۇتۇلۇپ، بىر يىل تۈرمىدە يېتىپتىكەن، ئاندىن ئۇ رۇمىچىدە ياشانغان بىر كادىرنىڭ ئۆيىنى بۇزۇشقا ئۇرۇنغاندا ئۇنىڭ قىزى - ئوغۇللىرى ئۇرۇپ چالا ئۆلۈك قىلىپ قويۇپتۇ. باھار چىڭداڭ قورققىنىدىن بىر شوپۇرغا يېلىنىپ غۇلجىغا قېچىپ كېلىۋاپتۇ.

— سىزنىڭ ھەممە ئىشتىن خەۋىرىڭىز بار تۇرۇقلۇق، ماڭا نېمە ئۈچۈن دېمىدىڭىز؟

— دەي دەپمۇ ئويلىدىم، لېكىن ئىككى ئوتتۇرىدا گەپ توشۇغان بولۇپ قالدىكەنمەن، ئەڭ يامىنى ئىناق ئائىلەڭلارنىڭ بۇزۇلۇپ كېتىشىدىن قورقتۇم.

— ئۇ خوتۇن ھازىر نەدە؟

— ئۇ... — ئامانگۈل، رابىيەنىڭ بىرەر ئىش چىقىرىپ قويۇشىدىن ئەنسىرەپ تۇراتتى.

— قېنى دەڭما، ئىش بۇ دەرىجىگە يەتتى، يەنە نېمىگە ئىككىدە تايمىن بولىسىز؟

— ئۆمەرجىنىكام يېڭى ھايات مەھەللىسىدە ماپۇگۈر دېگەن بىر تۈڭگانىڭ قورۇسىدىن ئۆي تۇتۇپ بېرىپتۇمىش.

— ئۇ پاسكىنىنىڭ قورسىقىدا بارلىقى زادى ئېنىقمۇ؟

— مەنمۇ كېيىن ئاڭلىدىم...

رابىيەم خوشمۇ دېمەي چىقىپ كەتتى، ئۇنىڭ ئەقلى ھېچنېمە.

مىگە ئىشلىمەيتتى، خۇددى كالىسىغا ئوچۇمداپ ئەينەك قېيىد. دىلىرىنى قۇيۇپ قويغاندەك سانجىلىپ بېشىنى ئۇياق - بۇياققا بۇراشقىمۇ قورقاتتى. توۋا، ئېرىنىڭ تۆت - بەش ئايدىن بېرى بۇتتەك سۇرلۇك، تۈز كىرىپ، تۈز چىقىپ يۈرۈشلىرىدىن، سالاپەت بىلەن يۆتىلىپ قويۇشلىرىدىن «بۇ نېمانداق تەقۋادار ئىماملاردەك بولۇپ قالدى» دەپ گۇمانمۇ قىلماپتا. تېخى ئۇنىڭ بۇ ئىخلاسمەن ئەپتىنى كۆرۈپ، «دۇكاندا ياتىمەن» دېسە گۇمان. سىز قوشۇلغىنىنى كۆرۈڭ. بۇ رابىيەنىڭ ئەقىل كۆزىنىڭ كورلۇقى ھەم كۆڭۈلشېمىگە ئىلىكتىن كېلىپ چىققان دەردىسە. ئۇ تېخى دەسلەپتە، «ھازىرچە ئىچ - پەش تارتىشىپ يۈرگەن ئوخشايدۇ» دەپ ئېرىنىڭ ئەدىپىنى بەرمەكچى بولغانىدى. مانا ئەمدى ھارامدىن بىر بالىسىمۇ بوپتۇ.

بۈگۈن كېچە رابىيەمگە ئۇيقۇ ھارام بولدى. ئۇ تورۇسقا تىكىلگىنىچە قارا خىياللار ئىسكەنجىسىدە قالغانىدى. قىزى جۈ-ھەربۇۋى ئاپىسىدىن ئەنسىرەپ بىر - ئىككى قېتىم چاي كۆتۈرۈپ كىردى. ئۇ: «ئاپا، مېجەزىڭىز يوقمۇ، دوختۇرغا ئاپىراي-مۇ؟» دېگەنىدى. رابىيەم: «ماڭە ئۇيۇڭگە چىقىپ ئۇخلا، ماڭا ھېچ ئىش بولمىدى» دەپ سىلكىپ چىقىرىۋەتتى.

ۋاقىت خۇددى بىر ئىزىدا ئۇيۇپ قالغان يېلىمدەك بەكمۇ ئاستا ئۆتمەكتە. رابىيە تەقەززالىق ئىچىدە ئېرى ئۆمەرجانى كۈتۈپ تاقىتى تاق بولدى. مانا تامدىكى ئاسما سائەتمۇ كېچىلىك ئون بىرگە داڭ ئۇردى. ئۇنىڭ كالىسىدىن: «ھازىر ئۇ چوقۇم ئاشۇ ئىپلاسنىڭ ئۆيىدە» دېگەن خىيال كېچىشى، ئەيش - ئىش-رەت شەھۋىتىگە چۆمۈلگەن، ئىككى شەھۋەتپەرەسنىڭ كارىۋات ئۈستىدىكى ھەر خىل شەرمەندىلىكلىرى، كۆڭۈل ئەينىكىدە گە-لەڭلەپ كۆرۈنىدى. ئۇ، ئورنىدىن سەكرەپ تۇرۇپ كەتتى - دە، كىيىملىرىنى ئالمان - تالمان كىيىپ ھويلىغا ئېتىلىپ چىقتى. قىزى جۆھەربۇۋىنىڭ تامغا يۆلەڭلىك تۇرغان ۋېلىسىپىتىنى

جالاقلېتىپ سۆرىگىنىچە دەرۋازىدىن چىقىپ كەتتى.

رابىيەم ۋېلىسىپىتىنىڭ پېدالىنى غەزەپ بىلەن تېپىپ، تاش-  
لەپكە كۈچىسىدىن ئايلىنىپ، يېڭى ھايات مەھەللىسىگە يېتىپ  
كەلگەندە قارا تەرگە چۆمۈلۈپ قالغان بولۇپ، دۈمبە، قولىتۇق  
ئاستىلىرى پۈتۈنلەي ھۆل بولۇپ كەتتى. ئۇ ئۇچرىغانلا دېرىزە،  
دەرۋازىلارنى قېقىپ ماپۇگۇر تۇڭگاننىڭ قورۇسىنى سورىدى ھەم  
ئانچە ھايال بولمايلا تاپتى. ئۇ، ھەيۋەتلىك يېشىل دەرۋازىنى  
ئۇرۇپ مۇشتۇملىرى ئاغرىپ كەتكەندىلا ھويلا ئىچىدىن ئېرىند-  
چەكلىك بىلەن: «سىز شۇ كىم بولىدۇ، ئوتتۇرا كېچىدە كېلىد-  
دۇمۇ، دامىڭنى دۇمباق قىلىپ چالىدۇمۇ شۇ» دېگەن بۇزۇپ  
ئېتىلغان ئۇيغۇرچە سۆز ئاڭلاندى.

— ئىشكىنى ئاچ، سەن ئىجارىگە بەرگەن باھار جالاپنىڭ  
ئۆيىگە كىرىمەن.

رابىيەم، ماپۇگۇر كۆرسىتىپ بەرگەن ئۆينىڭ ئىشكىنى  
ئۇرۇپ زادىلا ئاچالمىدى. ئاخىرى قولىغا چىقىپ قالغان يېرىم  
خىشنى بىر ئېتىشى دېرىزە جاراڭلاپ چىقىلىپ، خىش پارچىسى  
ئۆي ئىچىگە كىرىپ كەتتى.

— ھەي، ھەي، سىز شۇنداق قىلسا بولىدۇ مۇ-  
شۇ - ھە؟ — ماپۇگۇر يۈگۈرۈپ كەلدى، — ئەمدى ئەينەكنى  
شۇ، تۆلىسۇڭ شۇ.

— ئۆتەپ بار، سولامچى قېرى، پۇلنى دەپ ئۆيۈڭنى پاهىش-  
خانا قىلىپ بەردىڭما؟ خەپ سېنى ساقچىغا بېرىپ دېمەيدىغان  
بولسام.

— ھەي سىز شۇ ئاغزىنى يامان قىلمۇسۇڭ، — ئىشنىڭ  
تەكتىگە يەتكەن ماپۇگۇر ساقچىنىڭ گېپىنى ئاڭلاپ بىردىنلا  
ھورىدىن چۈشتى، — ئۇلار ئەر - خوتۇڭ دېگەشكە شۇ، مەن  
ئىشەندى ئەمەسمە.

رابىيە ئىشكىنى بىرلا تېپىپ ئېچىۋەتتى. ئارقىدىن كىرگەن



تۇڭگان چىراغنى ياقتى. چىرايى تامدەك بولۇپ كەتكەن ئۆمەر جان ئۆي ئوتتۇرىسىدا ئۆرە تۇراتتى. چالا - بۇلا يىغىشتۇرۇلۇپ ئۈستىگە ئەدىيال يېپىپ قويۇلغان كارىۋاتتا باھار چىڭداڭ كۆزلىرىنى چەكچەيتىپ ئولتۇراتتى. ئۇ پاخپايغان چاپلىرىنى تۈزەشتۈرۈشكە ئۈلگۈرگەنىدى. بۇنىڭدىن ئۇلارنىڭ دەرۋازا قېقىلغان چاغدىلا ئورۇنلىرىدىن تۇرۇپ كەتكەنلىكى ئېنىق ئىدى. رابىيەم ئالدىغا كەلگەن ئېرىنىڭ كىچىكلىكىگە كېلىشتۈرۈپ بىرىنى سالىدى - دە، باھار چىڭداڭنىڭ كانىيىدىن بوغۇپ، كارىۋاتقا باستى ھەم قارىقويۇق ئۇرغىلى تۇردى. ماپۇگۈر قورققىنىدىن يېقىن كېلەلمىدى. ئېغىر سۈيۈرگىلەردە يەر سۈپۈرۈپ چېنىقىپ كەتكەن قوللارنىڭ ئامبۇردەك پەنجىلىرىدىن قۇتۇلالمىغان باھار چىڭداڭ قانچە چىرقىراپ، يىغلىغان بولسىمۇ ئۇنى قۇتقۇزۇشقا ھېچكىم جۈرئەت قىلالمىدى. ئۆمەر جان يېلىنغان بولسىمۇ، رابىيەمنى سۆرەپ تارتالمىدى. بىردەمدىلا باھار چىڭداڭنىڭ يۈزى تىرنا سالغان ئېتىزدەك تىرناق زېدىسى، ئاغزى - بۇرنى قان بولۇپ چىرقىرىغىلى تۇردى. ئۇنىڭ يۈزىنى بۇلغىۋەتكەن قان ساقىپ بويۇن، مەيدە، ئەدىياللارنى بويىغىلى تۇرغاندىلا تۇڭگان بىلەن ئۆمەر جان، رابىيەمنى كارىۋاتتىن تارتىپ چۈشۈردى. شۇنداقسىمۇ ئۇ ھاسىراپ، داپىشىنىپ، ئېتىلىپ تۇراتتى.

— ھەي ئايلاڭزا، — دېدى ماپۇگۈر يالۋۇرۇپ، — سىز شۇ خاپا بولمۇسۇڭ، مەن شۇ، بۇ ماۋلۇزى (ئېشەكلەرنى) لەرنى ئەتىلا كۆتۈرگەن تېپىڭ بولسۇڭ، ھەي، ھەي سەنلەر شۇ سىڭگۇمۇ (ھايۋان) ھە؟

— ھەي ئۆمەر جان دېگەن لامزەللە ھېچقىز، ئازازۇل خو- تۇنۇڭ شۇنچىۋالا قىلىۋەتكۈچە قاراپ تۇرسىنا، — باھار چىڭداڭ ئۆكۈز سويغان گوداڭدىن چىققانداك بولۇپ كەتكەنىدى، — قارىغىنا يۈزلىرىمگە.

ئىككى گەرنىڭ قولىدىن بۆلجۈنۈپ چىققان رابىيەم ئېتىلىپ

كەلگەنچە ئۇنىڭ قورسىقىغا بىرنى تەپتى - دە، ئاغزىنى بۈركۈت-  
تەك قاماللىدى ھەم ئېڭەك، يۈز، مەيدىلىرىگە نەچچە مۇشت  
سېلىۋەتتى.

— يەنە ئاغزىڭنى بۈزە، جالاپ، ساڭا بوزەك بولىدىغان  
رابىيە تېخى دۇنياغا تۇغۇلمىدى. ھېلىغۇ سەندەك بىر چۈپرەندى-  
كەن، نەچچە گەرگە تېتىغۇچىلىقىم بار.

رابىيە ھېچ ئايانماي دەرغەزەپتە قاتتىق ئۇرماقتا ئىدى. ئۇنى  
ئىككى ئەرمۇ تارتىۋالالىمىدى. ئۆزىنى پايلىماي شىلتىڭ ئېتىپ  
قويغان باھار چىڭداڭ، رابىيەمنىڭ خوتۇنلاردەك ئاغزىغا زورل-  
ماي، خۇددى لۈكچەك ئەرلەردەك پۇت - قولغا زورلايدىغانلىقىد-  
ىن قورقۇپ قالغانىدى. ئۇ ئېيىقتەك ئۈستىگە مىنىۋالغان بۇ  
خوتۇندىن قۇتۇلالمايدىغانلىقىنى ھېس قىلدى بولغاي، يالۋۇرۇشقا  
باشلىدى:

— ۋاي جېنىم ھەدە، بولدى قىلىڭ، مەن پوق يەپتىمەن.  
ئېرىڭىز ئازدۇرمىغان بولسا بۇ يولغا كىرەرمىدىم. مەن  
ئۆلەي... ئەمدى ئۇرماڭ... مەن سىزدىن ئۆتۈنۈپ قالاي...  
ماپۇڭۇر بىلەن ئۆمەر جان، رابىيەمنى تارتىپ چۈشۈردى.  
ھېلىھەم دەردى چىقماي تۇرغان رابىيەمنىڭ كۆزلىرى قارىچىغىد-  
ىنىڭكىدەك تىكىلىپ تۇراتتى.

— ھەي رەسۋا، ئۆلسەڭمۇ راست گەپ قىلساڭ بول-  
مامدۇ، — ئۆمەر جان باھارنىڭ تۆھمىتىگە چىداپ  
تۇرالمىدى، — مېنى ئۆيۈڭگە «مال بار» دەپ ئالداپ ئەكىلىپ،  
چايغا نېمىنى قوشۇپ ئىچۈرۈپ، ئاغزىمنى ئاچقۇسىز  
قىلىدىڭا؟...

ماپۇڭۇر، ئۆمەر جان بىلەن رابىيەمنى ئىتتىرىپ ھويلىغا  
ئاچىقتى، ئاندىن ئۇلارغا يېلىنىپ دەرۋازىدىن چىقىرىۋەتتى. ۋې-  
لىسىپىت يېتىلىگەن رابىيەم ئالدىدا، ئۆمەر جان ئارقىدا كېتىۋا-  
تاتتى. لېكىن ئۇلار ئۆيلىرىگە يېتىپ كەلگۈچە كالپۇك يېرىپ

بىرىنچە دېيىشىمىدى. ئۆيگە كىرگەندىن كېيىنلا رابىيەم يىغىنى سالىدى، ئۇ بىر ياقىتىن ئۆگزىنى كۆتۈرۈۋەتكۈدەك يىغلىسا، بىر تەرەپتىن تىل دەرۋازىسىنى ئېچىۋەتتى:

— ھەي مۇناپىق، سەن مېنى دادامنىڭ ئالدىدا قەسەم قىلىپ بېرەي، ئان دەسسەپ بېرەي، قورئان تۇتۇپ بېرەي دەپ مىڭ بالالىقتا ئېلىپ، مۇشۇنداق خورلىساڭ بولامدا؟ ئۆزۈڭ بىلەن تەڭ چوڭ بولۇۋاتقان قىزلىرىڭدىن نومۇس قىلمىدىڭما؟ مەن سەن گۈيىدىن شۇنى كۈتكەنمىدىم. ئاشۇ شاپاقچىدىن مېنىڭ نەرىم كەم، ئېيتقىنىا يۈز قارا ئىپلاس.

— رابىيەم، خۇش بولۇپ كېتەي، پەسرەك ۋارقىراڭ، جۆھەربۇۋى ئاڭلاپ قالمىسۇن، — نومۇستىن ئۆلگۈدەك بولغان ئۆمەر جان نېمە دېيىشىنى بىلمەيتتى، — مەن گۇناھ قىلدىم، سىزگە يۈز كېلەلمەيمەن، ئۆزۈمنىڭ قىلتاققا قانداق ئېلىنىپ قالغانلىقىمنى سېزەلمەيلا قالدىم.

— ھەي ۋاپاسىز توڭگەي، نومۇس قىلىدىغان ئادەم شالتاققا دۈم چۈشەمدە؟ قىزىڭدىن ھېيىقسەنۇ، ئەل - جامائەتتىن ئۇيالىمامسەن؟ ئۈرۈمچىدە ئوقۇۋاتقان لەھەل ئاڭلىسا، ئامراق قىزىڭنىڭ ئالدىدا نېمىمۇ دەرسەن؟ ۋۇي شەھۋەتپەرەس بۇزۇق، ۋۇي پاهىشىۋاز سولتەك...

— جېنىم رابىيەم، سىزدىن ئۆتۈنۈپ قالاي، بوشراق سۆز - لەڭ، جۆھەربۇۋى ئاڭلاپ قالسا بولمايدۇ، — ئۆمەر جان يىغلام - سىراپ يېلىنماقتا ئىدى، — ۋارقىرىغاندىن كۆرە مېنى ئۇرۇپ دەردىڭىزنى چىقىرىۋېلىڭ. راست، مەن سىزگە، بالىلىرىمغا يۈز كېلەلمەيمەن، سىلەرگە خىيانەت قىلدىم.

رابىيەم پەس بولىدىغاندەك ئەمەس ئىدى. ئۆمەر جاننىڭ يېپ - لىنىپ - يالۋۇرۇشلىرى، كۆزىدىن تېمىۋاتقان ياشلىرى، ئايالى - نىڭ يۈزىگە سۈۋرۈلگەن نىجاسەت، يۈرىكىگە سالغان خورلۇق دېغە - نى يۇيۇشقا قۇربى يەتمەيدىغاندەك قىلاتتى. بۇنىڭ ئەكسىچە ئۆ -

مەرجان گۇناھىنى بوينىغا ئېلىپ كەچۈرۈم سورىغانسىرى،  
ئۇل - يۇرت ئالدىدا كوچا چىڭداپ «چىڭداڭ» دەپ نام ئالغان  
بىر جالاپ بىلەن ئۆتكۈزگەن قىلىقسىزلىقلىرى، شەرمەندە ئويۇن-  
لىرى كۆز ئالدىدا مۇئەللەق تۇرۇۋېلىپ، رابىيەمنىڭ بارغانسې-  
رى جەھلىنى قاتۇرماقتا ئىدى. ئۇ، «ھۇ» تارتىپ يىغلىغانچە  
ئۆمەرچاننىڭ ياقىسىغا ئېسىلدى. جېدەل تۈن نىسپىدىن ئۆتكىچە  
داۋاملاشتى. تاڭ سەھەر رابىيە سۈپۈرگىسىنى ئېلىپ ئىش ئور-  
نىغا ماڭدى. چۈنكى بەلگىلەنگەن ئورۇن سەۋەبىسىز بىر كۈن  
سۈپۈرۈكسىز قالسا بەش كۈنلۈك ئىش ھەققىنى تۇتاتتى. رابىيەم  
ئەتىسى ئەتكەن سائەت ئونلاردا كەلگەندە ئۆمەرچان ئۆيىدە يوق  
ئىدى. ئۇ دەرھال تاشلەپكىدىكى دۇكانغا باردى - دە، شۇ يەردىلا  
تىل سالىدى. ئايالىنىڭ ئاسانلىقچە دەردى چىقمايدىغان ئىشىنى  
قىلغانلىقىغا كۆزى يەتكەن ئۆمەرچان ئۇنى باشلاپ ئۆيگە قايتىپ  
كەلدى. يان ئۆيىدە تاپشۇرۇق ئىشلەۋاتقان جۈھەر چىققانىدى،  
رابىيەم ئۇنى بىرلا ۋارقىراپ كىرگۈزۈۋەتتى.

— گەپ قىلە بۇزۇق، كوچىدا قالغان شاپاقچى، مەن سەن  
بىلەن ئاجرىشمەن. ئاجرىشىش ئارقىلىق بۇ نومۇسنى يۇيىمەن.  
ئۆيىدىن چىق، بۇ قورۇدا ئاناڭنىڭ ھەققى يوق. مەن ئىككى  
قىزىمنى مۇشۇ قورۇدا گۈلدەك باقمەن.

رابىيەمنىڭ بۇنداق دېيىشىدە ئاساس بار ئىدى. كېرىم ئا-  
خۇن ياماقچى ئۆلۈپ كېتىش ئالدىدا: «بالىلىرىم، ئۆيى يوقنىڭ  
جېنى يوق دەيتىكەن، خەقلەرنىڭ كۆزىگە قاراپ ئىجارىگە ئولتۇر-  
غانمۇ كۈنمۇ؟ سىلەر مۇشۇ قورۇغا كۆچۈپ كېلىپ، مېنىڭ  
چىرىغىمنى ياندۇرۇپ ئولتۇرۇڭلار. كېيىنچە ئانچە - مۇنچە  
تۈزەشتۈرۈۋالساڭلار، بىر چىرايلىق قورۇ بولىدۇ» دېگەنىدى.  
دېگەندەك ئۆمەرچان بىلەن رابىيەم تىرىشىپ - تىرىشىپ، تۈي-  
لۇق ھالقا - ئۈزۈكلىرىنى سېتىپ ئۆيلەرنى يېڭىلاپ، مۇشۇنچە-  
لىك ئىسكەتكە كىرگۈزۈپ قويغانىدى.

— ماڭ جۈرۈ، پاهىشىۋاز، سوتقا بارىمىز، — رابىيەم  
ئۆمەر جاننىڭ ياقىسىغا ئېسىلدى، — مەن سەندىن ئاجراشمىغۇچە  
بۇ نومۇسنى، بۇ خورلۇقنى ئۈنتۈيالىمايمەن.

— جېنىم رابىيە، — ئۆمەر جان يىغلاپ سالدى، —  
ئاجرىشمەن دېگەن گەپنى قىلماڭ. مەن سىزدىن ئايرىلالمايمەن،  
بىر قېتىم مېنى كەچۈرۈڭ، بىر چىرايلىق ئىككى قىزىمىز بار.  
— مېنىڭ ئۈستۈمدىن خوتۇن ئالساڭ، ئۇ پاسكىنا جالاپىنىڭ  
قورسىقىدا بالاڭمۇ تۇرسا، يەنە تېخى كەچۈر دەيسەنغۇ. كەچۈر  
دېگەن گەپ قانداق ئاغزىڭغا پاتتى، — رابىيە بار ئاۋازى بىلەن  
ۋارقىرىدى، — ۋاي خۇدايىم، ۋاي توۋا، تېخى ئالغان خوتۇننى  
كۆرمەيدىغان، ئىچكىرىگە نەشە ئەكىرىپ تۇتۇلۇپ بىر يىل تۇر-  
مىدە ياتقان، ئۈرۈمچىدە ياشانغان كادىرنىڭ ئۆيىنى بۇزۇپ بالد-  
لىرىدىن ئۆلگۈچە تايلاق يەپ، غۇلجىغا قېچىپ كەلگەن، كىرىم-  
گەن كوچا، يېمىگەن پوق قالماي «چىڭداڭ» دەپ لەقەم ئالغان  
بىر ئەۋرەز ياقىسىغا دۈم چۈشكىنىنى كۆرمەيدىغان.

رابىيەم ئېرىنىڭ ياقىسىغا ئېسىلىپ سوتقا بېرىشقا قىستا-  
ۋاتقاندا، جۆھەربۇۋى كىرگەنچە ئاپىسىنى قۇچاقلىۋالدى. ئۇ،  
رابىيەم ئوتتۇرا كېچىدە چىقىپ كېتىپ تا دادىسىنى باشلاپ كەل-  
گەنگە قەدەر ئۇخلىماي ئۇلارنىڭ دەتالاشلىرىنى ئاڭلىغانىدى. مانا  
بۈگۈنمۇ ئىشك تۈۋىدە تۇرۇپ، ئاپىسىنىڭ نېمانچىۋالا چالۋا-  
قاپ، ئۆزىنى يوقىتىپ قويۇشىنىڭ سىرىنى ئوقىتى.

— جېنىم ئاپا، دادامنى بىر قېتىم كەچۈرۈڭ، ئۇ بەك  
ياخشى دادام ئىدى. لېكىن بۇ قېتىم ئېزىپتۇ. ئۇنى ئەسكى  
ئاياللار ئازدۇرۇپ كېتىپتۇ. سوتقا بارىڭىز، دادامنى «قوش  
نىكاھلىق» بولغان دەپ قولغا ئالىدۇ، ئەڭ بولمىغاندا ئېغىر  
قانۇنى جازا بېرىدۇ، — جۆھەربۇۋى ئېسەدەپ يىغلىماقتا  
ئىدى، — ئەگەر ئاجرىشىپ كەتسىڭىز ئۈرۈمچىدىكى ھەدەم قان-  
داقمۇ خاتىرجەم ئوقۇسۇن؟ ئۇنداقتا مەنمۇ ئۆيىدىن چىقىپ

كېتىمەن.

— بولدى، ئوبدان قىزىم، يىغلىماڭ، — ئۆمەر جان ئۆزى  
يىغلاپ تۇرسىمۇ، قىزىنىڭ ياشلىرىنى سۈرتتى، — ئاپىڭىز  
ئاچچىقىدا شۇنداق دەۋاتىدۇ. خاتىرجەم بولۇڭ، بىز ئاجراشماي-  
مىز. مېڭىڭ، چىقىپ دەرسىڭىزنى تەكرارلاڭ.

جۆھەر بۇۋى چىقىپ كەتكەندىن كېيىن رابىيەم بىر ئاز پەس-  
كارىغا چۈشتى. قىزىنىڭ: «ھەدەم قانداق خاتىرجەم ئوقۇيدۇ،  
مەنمۇ ئۆيىدىن چىقىپ كېتىمەن، دادامغا قانۇنىي چارە كۆرىدۇ»  
دېگەن سۆزلىرى ئۇنى ئەنسىرىتىپ قويغانىدى. دېمىسىمۇ ئاتا-  
ئانىسى ئاجرىشىپ تالادا قالغان، ئۆگەي قولىدا خارلانغان قىزلار-  
دىن ئۆزىنى دەرياغا تاشلىۋالغان، زەھەر ئىچىۋالغان، باشقىلار  
بىلەن قېچىپ كەتكەنلىرى كۆز ئالدىدا بولۇپ ئۆتكەن ئىشلار  
تۇرسا. ئۇنىڭ ئۈستىگە رابىيەمنىڭ بۇنچىلىك ئازابلىنىشىمۇ  
ئېرىگە پايلىمىغانلىقتىن بولۇۋاتاتتى.

— ئېيتە قېنى، قانداق قىلماقچىسەن؟ — رابىيەمنىڭ  
كۆزلىرىدىن ئوت چاچراپ تۇراتتى.

— بۈگۈن ئەتىگەن جاۋابىنى بېرىۋەتتىم. ئالاقىمىز  
ئۈزۈل - كېسىل ئۈزۈلدى.

— ئۇنداقتا قورساقتىكى بالىچۇ؟

— دوختۇرخانىدا ئالدىرۇۋەتمەكچى.

— قاچان؟

— يۈزىدىكى جاراھەتلىرى سەل ياخشى بولغاندىراق.

— بولمايدۇ، ئەتىلا بارىسەن.

— ئەتە يەكشەنبە، ئۆگۈنلۈككە باراي.

بۇ جېدەل بېسىقچى، ئۈچىنچى كۈنى ئۆمەر جان كۆڭلى  
ئەمىن تاپقان ھالدا ئۆيگە قايتىپ كەلدى. دوختۇرخانىڭ دېيىشىچە  
بالا قورساققا تۇرۇپ قۇرۇپ، چىگىلەپ قاپتۇمىش. رابىيەم ئانچە  
ئىشىنىپ كەتمىدى. ئۇ ئۆزى سۈرۈشتە قىلماقچى بولغانىدى.

يەنە بىرەر جەدەل چىقىپ، بۇ ئىشنىڭ كوچا - كويلار يېيىلىپ كېتىشىدىن ئەنسىرىگەن ئۆمەر جان: «بولدى بارماڭ، دوختۇر ئايالىنىڭ ئۆز ئاغزىدىن ئاڭلىدىم» دەپ تۇرۇۋالدى.

— ئەگەر ئۇ جالاپ دوختۇر خوتۇنلارغا ئارقا ئىشك قىلىپ گېلىنى مايلىغان بولسىچۇ.

— بۇنداق قىلسا ئۇنىڭغا نېمە پايدا؟

— سودىگەر تۇرۇپ شۇنىڭمۇ تېگىگە يېتەلمىدىڭىزما؟ —

رابىيەم جەدەل چىققاندىن بېرى تۇنجى قېتىم ئېرىنى «سىز» دەپ سۆزلىدى، — بۇنداق جاھان كۆرگەن جالاپلار پۇل ئۇندۇرۇش ئۈچۈن بولسىمۇ تۇغۇشنى ئويلايدۇ.

ئىش رابىيەمنىڭ ئەنسىرىگىنىدەك بولدى. بىر كۈنى «باھار چىڭداڭنىڭ قورسىقىدىكى بالىسى ئالتە ئايدىن ئېشىپتۇ» دېگەن گەپنى ئاڭلاپ، ھەپتىگىچە ئىزدەپ ئۇنى تاپالمىدى. تاپقان بىلەن-مۇ دوختۇرلار بۇنداق چوڭىيىپ قالغان بالىنى چۈشۈرگەندە، ئانىنىڭ ھاياتىغا خەۋپ يېتىشىدىن قورقاتتى.

رابىيەم ئەۋلىيادەك پەرەز قىلغانىدى. باھار چىڭداڭ ئوغۇل تۇغدى. ئۇ بىر كۈنى بالىسىنى كۆتۈرۈپ كېلىپ، رابىيەمنىڭ قولىغا تۇتقۇزدى — دە، زەھەردەك كۈلدى:

— قېنى ئۇرمامسەن، قانلىرىمنى ئېقىتىپ، بالىنى كۆتۈرۈپ ئۇدۇل سوتقا بارىمەن. مەن جاھان كېزىپ، كۆرمىگەننى كۆرگەن، يۈزۈم تۆكۈلۈپ ئەل ئاغزىدا «چىڭداڭ» دېگەن نامىمۇ قالغان ئايال، — بۇ ئائىلىنىڭ ئاجىز ھالقىسىنى تۇتۇۋالغان باھار ئەيمەنمەي سۆزلەۋاتاتتى، — بىلىپ قوي، ئۆردەك سۇدىن قورقمىغاندەك، مەن كۆرمىگەن سوت، مەن ياتىمىغان تۈرمە قال-مىدى. مەنغۇ بىرنەچچە ئېغىز تىل ئىشتىپ يېنىپ چىقمەن. لېكىن ئېرىڭ «قوش نىكاھلىق» بولغان جىنايىتى ئۈچۈن جاۋاب بېرىشى كېرەك.

— ئېيتە قېنى نېمە دېمەكچىسەن؟ — جەدەل چىقىرىپ

ياخشى ئاقىۋەتكە قالمايدىغانلىقىنى بىلگەن رابىيەم تەقدىرگە تەن بەردى، — مەقسىتىڭ پۇلدۇر؟

— سەن ئۆز قولۇڭ بىلەن ئەللىك مىڭ سومنى قوش قوللاپ ئالدىمغا قويىسەن!

— ماڭ سوتقا بار، ساڭا بېرىدىغان ئۈنچىلىك پۇلۇم يوق، — تەشكىلدە ئىشلەپ كېلىۋاتقان رابىيەمنىڭ قانۇن ساۋاتى. لىرىدىن خەۋىرى بار ئىدى، — شۇنى ئېسىڭدىن چىقارما، سەن ئېرىمنى قانداق ئالداپ ئۆيۈڭگە ئاپاردىڭ، نېمىلەرگە نېمىلەرنى قوشۇپ ئىچۈرۈپ يالىڭاچلىدىڭ، گۇاڭجۇغا نەشە ئاپىرىپ نەچچە يىل تۈرمىدە ياتتىڭ، ئۈرۈمچىدە كىملىرىنى ئازدۇرۇپ غۇلجىغا قانداق قېچىپ كەلدىڭ، ھەممىنى دەيمەن. سېنىڭ بۇ چاغقىچىمۇ ئازدۇرغان ئەرلىرىڭ ئاز ئەمەس. بىراق ئېرىم جازالىنىدىكەن، سەن بىر تىيىنسز قالسىەن، چۈنكى جازا بىلەن تەڭ، تۆلەممۇ بىردەك ئۆلىدۇ.

جاھاننىڭ رەپتارىغا كىرىۋېلىپ شۇنچە كۆپ ئەسكىلىكلەرنى قىلغان باھار چىڭداڭ رابىيەمدىن قورقتى. ئۇنىڭ تەڭ كەلگىلى بولمايدىغان رەقىب. ئەكەنلىكىنى ھېس قىلدى. شۇڭا تۆت مىڭ سومغا شۈكرى قىلىپ، بالىنى تاشلاپ قويۇپ كۆزدىن يوقالدى. ئائىلىدە كۆتۈرۈلگەن بۇ قارا بوران رابىيەمنىڭ كەڭ قورساقلىقى، ئەپۇچانلىقى بىلەن خەيرلىك ئاخىرلاشقان بولسىمۇ، بىراق بىر ئاي ئۆتمەيلا ئۆمەر جان ماشىنا ھادىسىسىگە ئۇچرىدى، ئۇ مال ئېلىش ئۈچۈن ئۈرۈمچىگە كېتىۋېتىپ سانجىغا كەلگەندە كىچىك ماشىنا چوڭ يۈك ئاپتوموبىلىغا سوقۇلدى. ئۆمەر جاننىڭ پوتا، ئوقۇرەك سۆڭىكى شۇنداقلا ئۈچ قوۋۇرغىسى سۇنۇپ، مېدىتسىنا دوختۇرخانىسىغا ئەكېلىندى. رابىيەم دەرھال ئۈرۈمچىگە كېلىپ ئېرىنى قىرىق كۈن باققاندىن كېيىن غۇلجىغا يۆتكەپ كەلدى. ئۇ تۆت ئايغىچە ئورۇن تۇتۇپ ياتقان ئۆمەر جاننى كېچە - كۈندۈز پەرۋىش قىلىپ ئەسلىگە كەلتۈردى. تەڭلىك،



خىجىللىق، پۇشايمان، ئۆكۈنۈش ئىلكىدە ئازابلانغان ئۆمەر-  
جان بىر كۈنى يىغلاپ تۇرۇپ:

— رابىيەم، سىز مېنى كەچۈردىڭىز، ئەمما خۇدا كەچۈرمى-  
دى، — دېدى.

رابىيەمنىڭ ئۇزۇن ھېكايىسىنى ئاڭلىغان گۈلسۈمخان ئۆ-  
زىگە تەسەللى تاپقانداك بولدى. ئۇ كۈندىشىنىڭ ھەم ئىشەنگەن  
ئېرىنىڭ خورلۇق ئازابىنى تارتقان بۇ قەشقەرلىك ئايالغا چىن  
كۆڭلىدىن خەير خاھلىق قىلدى. شۇنداق، رابىيەمگە بۇ دەرد -  
ئەلەم، گۈلسۈمخان چوقۇنغان بىر يۇرتلۇقلىرىدىن كەلگەنىدى.  
ئۇ مۇئەتتەرخانىنىڭ كۈيىوغلى تاشمەمەت، ئۆمەر جان، باھار چىڭ-  
داڭلارنى نەپرەت بىلەن ئەسكە ئالدى.

— كۆردىڭىزمۇ، گۈلسۈمخان ھەدە، — دېدى رابىيەم ئې-  
غىر ئۇيقۇدىن ئويغانداك ئۇھسىنىپ، — بايا كىرگەن ئۈچ  
ياشلىق ئوغۇل مېنى دوزاخ ئازابىدا كۆيدۈرگەن كۈندىشىمنىڭ  
بالىسى. خۇدا مېھرىنى شۇنداق سالامدۇ، بىلىمدىم، بۇ بالىنىڭ  
ماڭا ئامراقلىقىنى دېمەيلا قويۇڭ.

گۈلسۈمخان، رابىيەمنىڭ ئۆيىدىن قايتىپ كېلىپ نەچچە  
كۈنلەرگىچە خامۇش يۈردى. رابىيەمنىڭ كۆرگەن خورلۇقلىرى  
كۆز ئالدىدىن زادىلا كەتمىدى. مەرۇپ تۆمۈرچىنىڭ قەشقەرلىك  
خوتۇنى سەيدىنىساخاننىڭ: «ئاچا، سىلى ئۈچۈنلا ئاجرىشمەن»  
دېگەن سۆزلىرىنى ئەسلىدى. ئەنئەنىنىڭ قىزى، گۈلبانۇمغا بول-  
غان مېھىر - ۋاپاسىنى ياد ئەتتى. لېكىن تۇغقىنىم، بىر يۇرتلۇ-  
قۇم دەپ تاغىدەك ئىشەنگەن ھادىلىنىڭ قىزىغا سېلىۋاتقان زۇلۇم-  
لىرىمۇ ئېسىدىن زادى كەتمىدى. بولۇپمۇ قىزى گۈلبانۇمنىڭ  
قىل ئۈستىدە تۇرغان ھاياتى ئۇنى كۈنسېرى ئەنسىرەتمەكتە ئى-  
دى. شۇڭا ئۇ پات - پاتلا مۇنداق زىكىر قىلىدىغان بولۇپ  
قالدى:

«ئاه خۇدا، بۇ نېمە نادانلىق! ئەسلىدە ھەممىمىز بىر  
ئۇيغۇر، بىر مۇسۇلمان ئەمەسمىدۇق!...»

ئۆكتەبىر كىردى، ئەتىسى - ئاخشىمى دول قورۇغۇدەك  
 سوغۇق بولاتتى، پات - پاتلا يامغۇر يېغىپ تاڭ سەھەرلىكى  
 چۈشكەن ئۈشۈك، گۈل بەرگىلىرىنى سولاشتۇرۇپ، باغدكى  
 ئالما، ئۆرۈك، شاپتۇللارغا سېرىق قىزغۇچ، قوڭۇر تونلارنى  
 كىيدۈرەتتى. بىراق ئۆكتەبىر تولىمۇ خاسىيەتلىك ئاي بولدى.  
 گۈلسۇمخاننىڭ نەۋرىسى ئالىنۇر بىر يېرىم ياشقا كىردى. ئۇ  
 ھويلىدا پىلدىرلا يۈگۈرۈپ ئويناپ يۈرىدۇ. ئالىنۇر ئەنەيتۇللانى  
 «ئەنەي دادام» دەپ، ئەكبەرنى «پەشمەت ئاكام» دەپ تىلى  
 چىقتى. گۈلبانۇمنىڭ ھادىلىدىن تۇغۇلغان ئوغلى رىشاتمۇ ئون  
 ئايلىق بولۇپ قالدى. يەتتە ئاي ئىلگىرى ئۆيدىن چىقىپ كەتكەن  
 ئەنزەرنىڭ تالاق قىلغان ئايالى گۈلىنساننىڭ قورسىقىدىكى بالە-  
 سىمۇ يەتتە ئايلىق بولدى. ئەنزەر كېتىپ بىر ئاي بولار -  
 بولمايلا گۈلىنسا قۇرۇق ھۆ بولۇپ، ھامىلىدارلىقى مەلۇم بولغا-  
 نىدى. مۇئەتتەرخاننىڭ ئائىلىسىدىكى ئەڭ چوڭ ئۆزگىرىش شۇ  
 بولدىكى، ئابدۇسەمەت ئانىسىغىمۇ دېمەي روشەنگۈل بىلەن توي  
 قىلىۋالغىلى ئىككى ئايدىن ئېشىپ قالدى. ئۇ دېگىنىنى قىلدى،  
 بىرەر كىمگە يېلىنىپ - يالۋۇرمىدى. توي تەييارلىقىنى قىز  
 تەرەپتە قىلىپ روشەنگۈلنى «ئۈچدەرۋازا» دىكى ئىجارىگە ئالغان  
 ئۆيىگە ئەكەتتى. توپىغا كەلگەنلەر ئۇنى «ئاتا - ئانىسى يوق يېتىم  
 بالىكەن» دېيىشتى. مۇئەتتەرخان سەپرا پەيلىگە ئېلىپ  
 جېدەل - ماجىرا قىلىمىدى. ئۇمۇ مۇشۇ كۈنلەردە دەردىنى ئىچىگە  
 يۇتۇپ، كۆپ ئويلايدىغان بولۇپ قالغانىدى. «بىر يۇرتلۇقۇم،  
 ئۆزۈمنىڭ قەشقەرلىقى» دەپ ئېلىپ بەرگەن گۈلىنسا ئەنزەرنىڭ  
 يۈرىكىگە مەڭگۈ ئۆچمەس نومۇس دېغىنى سېلىپ، ئوغلىنى ئاندىن  
 ئايرىۋەتتى. ئۇ بىچارە بالا بۇ خورلۇققا چىدىماي ياقا يۇرتلار-  
 دا مۇساپىر بولۇپ نېمە كۈنلەرنى كۆرۈۋاتىدىكىن؟ ئەمدى گۈلىن-

سانىڭمۇ ئىپپەت - نومۇسىنى پايدىغا قىلىپ خارلىغانلار مەتنۇ -  
رى، مامۇت قورساقچەك ئالتە شەلىك بىر يۇرتلۇقلىرى. راست  
ئەمەسمۇ، مۇئەتتەرخان ئۇنتۇپ قالغىنى يوق، «ئەكسىلىنىقلاپ -  
چىنىڭ ئايالى» دەپ تەختىيەرىگە ئاچىقىپ كۈرەشكە تارتقان،  
يۈزىگە قازان قارىسى سۇۋاپ سازايى قىلغان، تېخى قوتۇر ئېشەك -  
كە تەتۈر مىندۈرمەكچى بولغانلار ئۆز يۇرتلۇقلىرى، يەنە كېلىپ  
ھەر كۈنى ئىسسىق سالاملىشىدىغان قولۇم - قوشنا، يارۇبۇرا -  
دەرلىرى! ئەنە شۇنداق، ئائىلىنىڭ تەقدىرى قىل ئۈستىدە تۇر -  
غاندا ئۇلارنى قۇتقۇزۇپ ئىلىغا ئەكەلگىنى شەمشىدىن دېگەن غۇل -  
جىلىق شوپۇر. مانا ئاشۇ چۈشىدىمۇ كۆرمىگەن شوپۇر ئۇلارنى  
يول بويى مېھمان قىلىپ: «ۋاي مۇئەتتەرخان ھەدە» دەپ ھال -  
دىن خەۋەر كېلىپ كەلدى. ئۇنىڭ تۈز كۆڭلى بىلەن ئېيتقان  
لاپىلىرى، چاقچاقلىرىچۇ تېخى. مۇئەتتەرخان قەشقەردە كۆرگەن  
غەم - ئەندىشلىرىنى ئۇنتۇدى. ئەمدى مۇنۇ ھەزىلگە خۇمار،  
خۇش پېئىل نېغمەت جۈرەن چېغىدا قانچىلىك ساخاۋەت قولىنى  
سوزمىدى. مۇشۇ قورۇ - جايلار شۇنىڭ شاپائىتىدىن ئۆرە بول -  
دى! بولمىسا مۇئەتتەرخاننىڭ ئۇنىڭغا ئۆتكۈزۈپ قويغىنى بارمى -  
دى؟ ياق! ئۇ پەقەت ياخشى كۆڭلى بىلەن قىلدى. غۇلجىلىق  
بالىلارنى باشلاپ كېلىپ ھايىنى ھۇي، موزايىنى ئۆي دەپ بولغۇچە  
تاملارنى قوپۇرۇپ، ئۈستىلىرىنى ياپتى. ئۆزى ئىشلەشتىن  
سەرت «ئاۋۇنى ئۇنداق قىل، ماۋۇنى تات، ئۇنى چۈشەر» دەپ  
خۇددى بىر تۇغقان قېرىندىشىدەك كۆڭۈل بۆلدى. ئاۋۇ بۇرنى  
كۆپكەن ئابدۇسەمەتنى: «ئاپاڭنى قاقشاتما، ئاداش، بولمىسا  
بۇرۇنقىنى ئېلىۋېتىمەن» دەپ نوخلىسىنى ئېلىپ تۇردى. توۋا  
مۇئەتتەرخان مۇشۇ خەيرخاھلىقلارنى نېمىشقىمۇ ئويلىمىغان بول -  
غىيىتى؟ بۇ كاج پەلەكنىڭ تېگىگە يەتكەن بولسا، ئۇيقۇسى  
بالدۇرراق ئېچىلغان بولمايتتى. قارىمىدىغان غورا قاپاق ئابدۇ -  
سەمەت ئۆيلىنىپ بىر قېتىممۇ كېلىپ ئانىسىنى ھالىڭ نېچۈك

دېمىدى، بوسۇغىغا دەسسەمىدى. ئەمما بىر پەتنۇس شىكەر سې-  
پىلغان سامبۇسنى كۆتۈرۈپ كەلگەن روشەنگۈل كۈلۈپ كىرگە-  
نچە قەينانىسىنىڭ پەيلىدىن قورقماي قۇچاقلىدى ھەم بىر ئىل-  
لىق تەزىم قىلىپ تۇرۇپ:

— ئاپا، ئۆزىڭنىمۇ، تىللىسىڭمۇ ئالدىلىرىغا باش ئېگىپ  
كەلدىم. ئابدۇسەمەت ئىككىمىز ئۆزلىرىنىڭ رايىسىز توي قىلىپ  
چوڭ گۇناھ قىلدۇق. ئەپۇ قىلغان بولسىلا، كۆڭۈل - كۆكسە-  
لىرىنىڭ كەڭ، باغىرلىرىنىڭ يۇمشاق ئىكەنلىكىنى ئاڭلىغانى-  
دىم. بىزنى كەچۈرۈشلىرىگە ئىشىنىمەن، — دەپ مۇئەتتەرخانىنى  
ھەر ھالدا ئانا قاتارىدا كۆرۈپ ھۆرمىتىنى قىلدى. گەرچە مۇئەت-  
تەرخان ئۆزىنىڭ پۇتىغا ھۆل خىش قويۇپ، تاتلىق - ئاچچىقنىڭ  
ھەممىسىنى ئارىلاشتۇرۇپ دەۋاتقانلىقىنى سېزىپ تۇرسىمۇ ئۇنى:  
«ئۆزۈڭ مۇشتەك تۇرۇپ، نېمانداق گېپىڭ سېسىق نېمەسەن»  
دەپ گەجگىسىگە مۇشتلاپ چىقىرىۋەتمىدى. ئەكسىچە:

— تىزلىرىمنى قۇچاقلاپ ئولتۇرۇۋالماي ئورنۇڭدىن تۇر  
دەيمەن، تۇر، ئۆزۈڭ تۇمۇچۇقتەك بالىكەنسەن، ئەجەب گەپكە  
كۆز چىقىرىشقا ئۈستىكەنسەن ئەمەسمە، مېنە كۆزلىرىڭ كۈلۈپ  
تۇرىدۇيۇ، ياش ئاققىنى نېمىسى، — دېدى.

ئەسلىدە گۈلبانۇمۇ بەلەن قىز ئىدى. ئۇ، مۇئەتتەرخاننىڭ  
رايىغا بېقىپلا ئۆز بەختىنى قۇربان قىلدى. ئوغلى بىلەن كېلىندە-  
نىڭ قاتىلى ئۆزى بولۇپ قالدى. ئىككى ياشنىڭ ئوت ئۇۋالى  
زادى كىمگە؟ بۇ، مۇئەتتەرخانغا ئايان. ھېلىقى چاغدا ئۇلارنىڭ  
بىر يىللىق تۇتقان ئۆيىگە بېرىپ: «غىلجىڭ، نايىناق، ئەرلەرگە  
سۆۋۈنۈپ، شەيتىنىڭنى قوزغاپ» دېگەن سېسىق تىللىرىنى  
ئاڭلاپ، گۈلبانۇم گەرچە ئاغرىپ كەتكەن قورسىقىنى تۇتۇپ،  
ماشىنىدا يېتىپ قالغان بولسىمۇ، قەينانىسىغا قاش كۆتۈرۈپ  
قارىمىغانىدى. شۇنداقتىمۇ ئۇ: «ئەنەزەر... ئەنەزەر... ئۇ...» دەپ  
ئوغلىنىڭ ئىسمىنى سۆيۈنۈش بىلەن تىلغا ئالدى. بىئەمدۇللا

ئىشقى سەۋداسى دېگەن دورىسى يوق كېسەل ئوخشايدۇ. توغرا، ئۇنىڭ دورىسى يوق، تېۋىپى يوق كېسەل ئىكەنلىكىنى مۇئەتتەر-خان ئوبدان بىلىدۇ. مەخەت ئەپەندى شىنجاڭ مىللەتلەر ئىنىستىتۇتىنى پۈتتۈرۈپ، ئوقۇتقۇچىلىق قىلىۋاتقان مەزگىلدە مۇئەتتەر خان ئۇنىڭغا كۆيۈپ قالدى. بىر ئاماللاپ سۇۋۇنۇپ يۈرۈپ، ئۇنىڭ شەيتىنىنى قوزغىغان ئۆزى. بىراق مۇئەتتەر خاننىڭ ئاتا - ئانىسى: «ئۇ، پۈپەكباش ئەپەندىگە تەگمەيسەن» دەپ قەتئىي قوشۇلمىدى. ھەتتا ئانىسى سۈپۈرگە، نوغۇچلار بىلەن ئۇرسىمۇ، ھاي - نومۇسنى قايرىپ قويۇپ: «تەگكىنىم تەگكەن» دەپ تۇرۇۋالغانىدى. بولمىسا مەخەت ئەپەندى ئۇنىڭدىن ئون ئىككى ياش چوڭ ئىدى. ئەمدى ئەنەر بىلەن گۈلبانۇمغا كەلگەندە، نېمىشقا شۇ ئىشلارنى ئۇنتۇپ قالدىكەن؟ ئۇنتۇپ قالغىنى يوق، پەقەت تاشمەمتەكە بولغان ئۆچمەنلىك ئاداۋىتى ئۇنىڭ ئەقىل كۆزىنى خىرەلەشتۈرۈپ، دېۋەڭ مەزلۇمگە ئايلاندۇرۇپ قويدى. شۇڭا ئۇ ئىككىلا ئوغلىدىن ئايرىلىپ يېتىمسىرەپ قالدى. گۈلبانۇمنىڭ قانلىق ياشلىرىغا سەۋەب بولۇپلا قالماي، گۈلسۈمخاننىڭ مۇيۈرەك - باغرىنى جاراھەت قىلدى. ئۇ ئەمدىلا مەرھۇم مەخەت ئەپەندىنىڭ: «دېڭىزنى خۇدا، ئازاب دېڭىزىنى ئىنسانلار ياراتقان» دېگەن سۆزلىرىنىڭ تېگىگە يەتتى!

مۇئەتتەر خاننىڭ ئوغلى ئابدۇسەمەتنى ھويلىسىغا كۆچۈرۈپ كېلىپ بالىلىرى بىلەن دەرەخەمتە ئولتۇرۇش ئۈمىدى زور ئىدى. لېكىن دېمىغىنىڭ ئۈستۈنلۈكى، بوينىنىڭ قاتتىقلىقى بالا ئالدىدا ئېگىلىشكە قويمايتتى. مانا قارا، ئاۋۇ نېغمەت جۈرپىمۇ سايىسىنى كۆرسەتمەسلا بولۇپ كەتتى. ئىككى يىل ئالدىدا ئۇ: «ئېرىم دەۋەرمەمسىز» دەپ چاقچاق قىلغاندا، مۇئەتتەر خان «بۇنداق گەپنى قىلسىلا بوسۇغامغا دەسسىمىسىلە» دېگەنىدى. شۇنىڭدىن تارتىپ نېغمەت جۈرپىنىڭ كېلىشى شالاڭلاپ كەتتى. كەلگەن تەقدىردىمۇ ئۆيگە كىرمەي تالادىلا: «ھاي مۇئەتتەر خان، بارمۇسىز،

تېنىڭىز ساق، ئوبدان تۇرغانسىز» دەپ ھال سوراپلا كېتىپ قالىدۇ ياكى: «ئاھالە كومىتېتىدا يىغىن بار، قاتنىشىپ بېرەر-سىز» دەيدۇ، خالاس. ئۇنىڭ قوپال بولسىمۇ ھەزىل - چاقچاقلىرىنى خويمۇ سېغىندى كىشى. ئەسلىدە: «بوسۇغامغا دەسسەمىسىلە» دېگەن گەپنى ئايال كىشىنىڭ نازى دەپ چۈشەنسە بولمامدۇ ئۇ دېۋەڭ. كۈنلارنىڭ: «يارىمنىڭ تىللىغىنى — چىللىغىنى» دېگەن گەپنىمۇ ئاڭلىمىغان ئوخشايدۇ. ۋۇي ئىززەتتىنى بىلىمگەن شاۋۋۇچى جۇرپەن.

مۇئەتتەر خان، نېغمەت جۇرپەنغا غايىبانە، لېكىن تاتلىققىنا دومىسىپ زەردە قىلىۋالدى، شۇنداقسىمۇ ئابدۇسەمەتنى ئەكەل-ۋېلىش ئىشىدا يەنىلا شۇنىڭغا تىۋىنىمىسا بولمايتتى. نېغمەت جۇرپەنلا ئوغلىغا گېپىنى يېگۈزەلەيتتى. مەيلى ئۇ ئاچچىقلىسۇن، چاقچاق قىلسۇن ياكى تەنبە بەرسۇن ئابدۇسەمەت ئۇنىڭ گېپىنى يىرالمايتتى، بەلكى ئەۋلىيادەك كۆرەتتى. ئۇ داۋاملىق: «نېغمەت جۇرپەن بولمىسا بۈگۈنكى كۈنىمىز، مۇشۇ قورۇ - جاي، ئاشخانلىرىمىز بولمايتتى» دەپ ئانىسىغا ماختاپ بەرگەنىدى. مۇئەتتەر خان كۈزلۈك يېلىڭ پەلتوسىنى كىيىپ، چۈچىلىق بۆرتمە رومالنى ئارتىپ، نېغمەت جۇرپەننىڭ ئىشىك ئالدىغا كەلدى. خۇدايا توۋا نېمە ئىشتۇر. ئۇ، دەرۋازا ھالقىسىغا قول ئۇزاتقاندا، يۈرىكى بىردىنلا سېلىپ، نەپىسى بوغۇلغاندەك بولدى. ياشلىقىدىكى گۈزەللىك تېخى ئۆچمىگەن رۇخسارى ئوت ئېلىپ، قىزارغانلىقى ئۆزىگە مەلۇم بولدى. خۇدۇكىسىنىپ ئەتراپىغا قارىدى - دە، ھالقىنى شاراقلاتتى. ئۇزۇن ئۆتمەيلا ھويلىدىن «ھە، مانا كەلدىم» دېگەن ئاۋازدىن كېيىن دەرۋازا ئېچىلدى.

— پاھ - ھوي مۇئەتتەر خانغۇ بۇ. نېمانداق دەرۋازا ئالدى يورۇپ كەتتىكىن دېسەم، مەھەللىمىزنىڭ شەمشى - قەمەرى بوسۇغىمىزغا قونۇپتىكەن ئەمەسمۇ، قېنى كىرىڭ.

مۇئەتتەرخان تال بوستانلىق، پېشايۋان، لاپاسلىرى ھەيۋەت-لىك چوڭ قورۇغا قەدەم ئالدى. ئۇ نېغمەت جۈرپىنىڭ يول باشلىشى بىلەن مېھمانسارايغا كىرىپ نەگە ئولتۇرۇشنى بىلەلمەي تېغىرقاپ قالدى. تاختايلىق پولغا تولدۇرۇپ گىلەملەر سېلىنغان بولۇپ، ئوتتۇرىدىكى ئۇزۇن تاماق شىرەسىنىڭ ئەتراپىغا يېشىل موۋۇتلۇق دېۋانلار قويۇلغانىدى. بۇ دېۋانلار ئەمدىلا ئۆزلىشىۋات-قاچقا كۆپ ئائىلىلەردە يوق ئىدى.

— قېنى، مۇئەتتەرخان، تۆرگە، ئەزىز مېھمان دېگەن تۆر-نىڭ زىنىنى، — نېغمەت ئۆي ئوتتۇرىسىدىكى ئۈچ قىزلىق تور پەردىلەر تارتىلغان دېۋاننى ئىشارە قىلدى.

مۇئەتتەرخان ئايىغىنى سېلىۋېتىپ، دېۋانغا چۆكتى — دە، رومالىنى بويىغا چۈشۈرۈپ قويدى.

— نېغمەت جۈرپى، دەرۋازىدىن كىرىپ بولغۇچە كۈن بىلەن ئايغا ئوخشاتتىلا، — بۇ سۈپەتلەشلەردىن جېنى سۆيۈنۈپ كەتكەن مۇئەتتەرخان قەستەن تەكرارلىدى، — ئەمدى بولسا «ئەزىز مېھ-مان» دەۋاتىدىلا، بۇ گەپلەر نەدىن چىقىۋاتىدۇ؟

— يۈرەكتىن، مۇئەتتەرخان، يۈرەكتىن. يۈرەكتىن بول-غاندىمۇ قات — قاتلىرىدىن دەڭا!

— ھەي تاڭغەي، ئىشەنمەيمەن جۇما. ئۇنداق ئادەم ئىيۇن ئېيىنىڭ قىزىل قولىنى پاقىسىدەك يوقىلىپ كەتمەيدۇ.

— ھەببەللى گەپنى ئۆزىڭىز تەشتىڭىز، ئەمدى مەندىن رەنجىمەڭ، — نېغمەتنىڭ ئاۋازىدىن راست ئارىلاشقان قاچىچاق پۇرقى كېلىپ تۇراتتى، — سىز بىلەن راسا بىر ئۇرۇشقۇم بار ئىدى. بىر ئاز سەۋر قىلىڭ. شورپىغا كەسمە چۆپ تاشلاپ قور-ساقنى پوملىدىم. قانداق قىلىمەن بويتاقچىلىق. گۆشنى سۈزۈپ قويغانىدىم، غاچچىدا ئەكرەي تېتىپ بېقىڭ.

نېغمەت چىقىپ كېتىپ بىر لېگەن گۆش كۆتۈرۈپ كىردى — دە، پىچاققا توغراپ، قوۋۇرغىلارنى پارچىلىدى ھەم

ئېلىڭ، بېقىڭ، قېنى ئۆزلىرىمۇ دېيىشىپ مائىلىق سۆڭەكلەرنى شىلىپ يېيىشتى. نېغمەت چاي دەملەشكە ئېرىنىدىمۇ چايداندىن ئىستاكىنلارغا قايناق سۇ قۇيۇپ قويدى. گۆش بىر قۇر يېيىلىپ قوللارنى سۈرتكەندىن كېيىن مۇئەتتەرخان: «نېمە ئۈچۈن ئۇ-رۇشماقچىدىڭ» دېگەندەك نېغمەتنىڭ چىرايىغا قاراپ قويدى.

— يادىڭىزدا بارمۇ؟ — گەپ باشلىدى نېغمەت، — بىر يېرىم يىل ئىلگىرى ئەنەرنى ئاجراشتۇرۇۋالغانلىقىڭىزنى ئاڭلاپ سىزگە: «مۇشۇنداقلا باغرىڭىزنى قاتتىق قىلىشىڭىز، بالىلىرىڭىزدىن ئايرىلىپ قالسىز» دېمىگەنىدىم. مانا، ئەنەر بېشىنى ئېلىپ چىقىپ كەتتى، قاچان قايتىپ كېلىشى ناتايىن، بۇنى ئاز دەپ ئابدۇسەمەت سىزدىن تاندى. ئەمدى مەن ساپاھەتتىن ئەنسە-رەپ قېلىۋاتىمەن.

مۇئەتتەرخاننىڭ بېشى مەيدىسىگە ئېگىلدى. راست، ئەنەر-نى ئاجراشتۇرغان چاغلاردا نېغمەت ئۈرۈمچىدە يىغىندا ئىدى. ئۇ قايتىپ كەلگەندىن كېيىن بۇ ئىشنى ئاڭلاپ خېلىلا چېچىلىپ قالدى. بىرمۇنچە قائىدە - نىزام، نىكاھ قانۇنلىرىنى تىت - تىت بولغان قىياپەتتە چۈشەندۈردى. ئۇ: «زادى سىزنىڭچۇ ھەم-مە بالىلىرىڭىزدىن ئايرىلىپ، بۇرنىڭىزغا سۇ كىرگەندىلا ئادەم بولسىز» دەپ قويۇپ، ئارقىسىغا قارىماي چىقىپ كەتتى. شۇ-نىڭدىن باشلاپ نېغمەت جۈرەننىڭ ئايىغى سېلىكىپ بۇ ئائىلىدىن ئۆزىنى قاچۇرۇپ يۈردى.

— سىزنىڭ ئەنەر مەسلىسىدە گەپ ئوينىتىپ، «قىزنىڭ ئىش ئورنى يوقكەن، ئانىسى كوچا سۈپۈرىدىكەن، بەك نامرات-كەن، مەرۇپ تۆمۈرچى كۆپ خوتۇن ئالغان خوتۇنباز» دېگەنلىك-رىڭىزنىڭ ھەممىسى يالغان. سىزدىكى بىردىنبىر خاھىش يۇرت-ۋازلىق. مەن بۇنى بۇرۇندىن تارتىپ سېزىپ كېلىۋاتىمەن. لېكىن كۆڭلىڭىزنى ئاياپ گەپ قىلىمىدىم، — نېغمەتنىڭ سۆزلى-رىدىن مۇئەتتەرخان ئۆزىنى قەيەرگە قويۇشنى بىلەلمەي



قالدى، — شۇڭا مەنمۇ غۇلجىلىق بولغانلىقىم ئۈچۈن ئۆزۈمنى چەتكە ئالدىم. «مىننەتلىك ئېشىڭىدىن قارىمىنىڭ ئىچى ياخشى» دېگەن ماقالىنى ئويلاپ قالسىڭىزمۇ مەيلى. مەن سىزگە شۇنچە يىللاردىن بېرى قەشقەلىق دېمەي، ھەممىمىز بىر ئۇيغۇر، بىر يېپقا تىزىلغان مارجانلار دەپ ياردەم قولۇمنى سوزۇپ كەلدىم. ئەجەب سىز؟...

مۇئەتتەرخان بويۇنلىرىغىچە قىزىرىپ كەتتى. بولۇپمۇ نېغ-مەتنىڭ: «مەنمۇ غۇلجىلىق بولغانلىقىم ئۈچۈن ئۆزۈمنى چەتكە ئالدىم» دېگەن سۆزى ئۇنى ئىزا تارتقۇزۇپ تېخىمۇ بىئارام قىلدى. نېغەتنىڭ شۇنچىۋالا ئىشلارنى بىلىپ تۇرۇقلۇق ئېغىزىدىن چىقارماي كەلگىنى ئەلۋەتتە مۇئەتتەرخاننىڭ ھۆرمىتىنى قىلغانلىقى ئىدى.

— سىزنى ئاھالە كومىتېتىمىزدىكى خېلى — خېلى ئاياللارغا تەڭ قىلمايمەن، — مۇئەتتەرخاننىڭ بەكمۇ ئوسال ھالەتتە قالغانلىقىنى سەزگەن نېغمەت ئۇنىڭ ئورنىنى سەل كۆتۈردى، — «ئالتۇننىڭ ھورىدا مېسىمۇ ئالتۇندەك پارقىرايدۇ»، «ئالتۇنغا يېقىن يۈرسەڭ چېڭى يۇقىدۇ» دېگەندەك، مەخەت ئەپەندىم بىلىملىك زىيالىي بولغاچقىمۇ، سىزمۇ خېلىلا سەۋىيىلىك ئايال. ئەمما بىر ئەسكىنىڭ ئەنتى — قىساسىنى دەپ ھەممىنى بىر تاپاقتا ھەيدەيسىڭىز، سىزنىڭ مۇشۇ سالاپىتىڭىزگە توغرا كېلەما؟ مۇسۇلمانچىلىقىڭىزمۇ «ئاداۋەت تۈگۈچىنى يەشكۈلۈكۈ، تۈگىگىلىك ئەمەس» دېيىلىدىغۇ.

نېغمەت، مۇئەتتەرخاننى نەچچە ۋاقىتتىن بېرى ئويغا سېلىپ قويغان خىياللىرىنىڭ ئۈستىدىن چۈشۈۋاتاتتى. دېمىسىمۇ «ئۇ يۇرت، بۇ يۇرت» دەپ تارتقان زىيىنى، كۆڭۈل ئاغرىقى ئازمۇ؟ بۇ خۇددى ھەرقانداق باغنىڭ يەل — يېمىشلىرىگە كېسەل تەگكەندەك، ھەممىلا يۇرت خەلقىنىڭ ئىچىدە قۇرتى، سېسىقى، زېددىسى بارلار بولىدۇ — دە.

— مەنمۇ ئوغۇللىرىمدىن ئايرىلغاندىن بېرى ناھايىتى كۆپ ئويلىدىم، — مۇئەتتەرخان ئۆكۈنۈش ئىچىدە ئاستا سۆزلىدى، — ئويلىغانسېرى ئۆزۈمنىڭ قانداق تۇيۇق يولغا كىرىپ قالغانلىقىمنى بىلىدىم. ئايال كىشىنىڭ ئەقلى قىسقا، چېچى ئۇزۇن بولىدۇ، دېگەن گەپلەرنى خويما توغرا دەپتىكەن، جۈرپىن، لېكىن بەك كېچىكىپتىمەن.

— قاراڭ، مۇئەتتەرخان، — سۆزىنى ئۇلىدى نېغمەت، — سىزنىڭ بۇ يەرگە نېمىچۈن كەلگىنىڭىز ماڭا ئايان، مەن ئابدۇسەمەت بىلەن سۆزلەشتىم. ئۇ: «بىزمۇ چوڭ بولۇپ قالدۇق، ئانىمىزنىڭ سېسىق گەپلىرىنى ئاڭلاپ ئۇ قورۇدا ئولتۇرغۇم يوق» دەپ قەتئىيلارەت قىلدى. شۇڭا مەن: «ھەر ئايدا ئىجارە تۆلەپ نېمە كەپتۇ. ھويلامدا ئالتە ئېغىز ئۆي بار، شۇنىڭ ئىككى ئېغىزىدا سەن ئولتۇر، ناھايىتى بىرلا كۈچا ئاتلىسا ئاناڭمۇ كېلەلەيدۇ. سەنمۇ ھەر كۈنى يوقلاپ تۇرالايسەن، ئۇنىڭ ئۈستىگە قىش كۈنلىرى ئۆگزە، ھويلىلارنىڭ قارلىرىنى يالغۇز تازىلاپ بولالمايدىكەنمەن» دېۋىدىم، ئۇ دەرھاللا قوشۇلدى.

— راستما، — مۇئەتتەرخاننىڭ چىرايى ۋىلىلىدە ئېچىلدى. ئابدۇسەمەت نېغمەتنىڭ قورۇسىغا كۆچۈپ كەلسە خېلىلا ئوڭۇش-لىۇق بولاتتى، ئۇلۇكرەك ۋارقىرىسا ئاڭلىنىدىغان ئىككى قەدەم ئارىلىق تۇرسا.

— چىنىۋىتىمىسىڭىز كۆچۈپ كەلگەندە كۆرەرسىز، — نېغمەت ئوڭايسىز ھالەتتە تۇرغان مۇئەتتەرخاننىڭ كۆڭلىنى ياش بىلەن بىللە چېكىپ بېقىشنى ئويلىدى، — كىم بىلىدۇ، ئابدۇسەمەت مەڭگۈ مۇشۇ قورۇدا ئولتۇرۇپ قالامدۇ.

— نېمىشقا ئەمدى؟

— ئىككىمىز سىزنىڭ ھويلىڭىزنى ئاۋات قىلمايدۇق... — ۋاي خۇدايىم نېغمەت جۈرپىن، نېمانداق چاقچاقلارنى قىلىپ يۈرىدىلا، — مۇئەتتەرخاننىڭ يۈزى لايىپىدە ئوت ئېلىپ،





پۈتۈن تېنى جىمىرلاپ كەتتى، — «ئاۋات» قىلىدىغان ئادەم ئۆزىنى قاچۇرۇپ يۈرمەيدۇ.

— بولدى ئۇنداق بولسا كۈدە - كۆرپەمنى كۆتۈرۈپ ئاشام-لىقىلا بېرىۋالاي...

— ۋاي توۋا، — مۇئەتتەرخان بىردىنلا ياشلىقىغا قايتقان-دەك، يۈرىكى سېلىپ، ئۆزىمۇ دەپ بېرەلمەيدىغان بىر خىل شېرىن تۇيغۇ بەدەن - بەدەنلىرىنى لەرزىگە سالدى، — نېماندەك قېلىن بولاپ كەتتىلە، جۈرەن، يۈزلىرىنىڭ تۆكۈلۈپ كېتىشى-رىدىن قورقماسلا؟

— سادىغاڭ كېتەي، مۇئەتتەرخان، ھەر ئىككىلىمىزنىڭ يۈزىمىزنى تۆكىدىغان ۋاخ بولۇپ قالدى. قاچانغىچە تەنھالىقنىڭ دەردىنى تارتىپ، يالغۇز يېگانە، ھېلىم دىۋاندىدەك يۈرىمىز دەيمەن.

— بۇنچىۋالا ئالدىراپ نېمە كەپتۇ، — مۇئەتتەرخان چىراي-لىق كۆزلىرىنى دېرىزە تەرەپكە ئاغدۇردى.  
— ئالدىرىمىسام سىزنى ئۇچۇرۇپ قويىدىغاندەك تۇرىمەن.  
— ئالچىمىسىلا تولا.

بىر كۈنى ئاھالە كومىتېتى ئىشخانىسىغا پېنسىيىگە چىققان سالاپەتلىك بىر كادىر نېغمەتنى ئىزدەپ كىردى. ئۇ ئاغزىنى تامشىپ، ئىنجىقلاپ، بىر چاغدىلا زۇۋانى ئېچىلدى. ئۇنىڭ دېيىشىچە، مۇئەتتەرخاننى بىرنەچچە قېتىم ئۆستەڭبويى ئاشخاندە-سىدا كۆرۈپ، سۈرۈشتە قىلغانلىقى، تۈل ئىكەنلىكىنى ئوقۇپ، ئۇنىڭغا ئۆيلىنىش قارارىغا كەلگەنلىكىنى ئېيتتى. سالاپەتلىك كادىر بۇ ئايالنىڭ ئىچكى ئەھۋالىنى سۆزلەپ بېرىشنى نېغمەت جۈرەندىن ئۆتۈندى. نەچچە يىللاردىن بېرى مۇئەتتەرخانغا خام تەمەدە يۈرگەن نېغمەت ئىككىلەنمەيلا:

— بۇ ئىشتىن قول ئۈزۈلسە، ئۇ ناھايىتى ئازازۇل، بىشەم ئايال، ئوغۇللىرى بىر - بىرىدىن ئۆتۈپ كەتكەن لۈكچەك.

ئۆتكەندە سىلىدەك بىر كادىر ئەلچى كىرگۈزۈپتىكەن، بالىلىرى ئۇرۇپ «ئاغزىڭ قاياقتا، بۇرنىڭ ماياقتا قىلىۋېتىپتۇ» دەپلا ئۇنى قاچۇرۇۋەتكەنىدى.

— قاراڭ، مۇئەتتەرخان، قاچۇرۇۋەتكىنىم يامان بوپتۇمۇ؟  
— ئۆتەپ باسلا، جۈرپەن، ئېشىپ - تېشىپ پېنىسىيىگە چىققان قەربلارنىڭ كۆزى چۈشۈپتىما ماڭا؟ — مۇئەتتەرخان نېغمەتنىڭ مەزمۇت گەۋدىسىگە ۋە يارقىن چىرايىغا كۆز تاشلىدى.

— بىراق ئۇ، سىزنىڭ بىر يۇرتلۇقىڭىز، قەشقەلىككەن ئەمەسمۇ.

— قۇرۇپ كەتسۇن ئۇنداق ناتونۇش قەشقەلىق. ئۆزۈم تونۇ-مىغان، بىلىمىگەن ھەم خۇي - مېجەزنى چۈشەنمىگەن ئادەملەرنى كۆرەر كۆزۈم يوق.

— ھەببەللى، مۇئەتتەرخان، ئەسلىدىمۇ سىز ئەقىللىق، ھوشيار ئايال، — دېدى نېغمەت ئۇنى ماختاپ، — ئەگەر بۇرۇندىراق مۇشۇنداق ئويلانغان بولسىڭىز، ئەنئەنىۋىي، گۈلبانۇم، ئابدۇ-سەمەتلەر بۈگۈنكىدەك كۈنلەرگە قالماس ئىدى.

مۇئەتتەرخان بۇ ھويلىدىن ناھايىتى خۇشال چىقتى. ئۇ يەردە مېڭىۋاتامدۇ ياكى ئۇچۇۋاتامدۇ، ئۆزىمۇ ئۇقمايتتى. كۆزنىڭ يېغىنى يېگۈدەك چىرايلىق سېمىسى ئۇقار پېيىدەك يېپيېنىك، قەدەملىرى تېز، كۆزلىرىدە يالقۇن، چېھرىدە كۈلكە جىلۋىلىنىدۇ. «ھايۋان تۇياقتىن سەمرەر، ئادەم قۇلاقتىن» دېگەن گەپنى قايسىبىر دانا دېگەن بولغىتتىكىن، نېغمەتنىڭ خاپىغاندەك قىلىپ ئېيتقان سۆزلىرى ئۇنىڭ مىڭ يىللىق ئەلەملىرىنى، تۈمەن مىڭ يىللىق نادامەتلىرىنى يۇيۇۋەتكەندەك بولدى. توۋا، كۆڭۈل دېگەن شۇنچىلىك بىر نېمىكەنغۇ، قارىمۇقنىڭ قاسىرىقىدەك كىچىك بىر ئىشتىن ياداپ، كۈنجۈتتەك تاتلىق گەپتىن ياشىرىپ كېتىدىكەن. مانا ئۇ نەچچە ۋاقىتتىن سېغىنغان، خۇماردىغان

(سەل قوپال بولسىمۇ) نېغمەتنىڭ چاقچاقلىرىنى ئاڭلاپ، كۆڭلى بۆلەكچىلا بولۇپ كەتتى... خۇددى تەشتەكتىن باغقا كۆچۈرگەن گۈلدەك بىردىنلا ياشىرىپ، چاڭقىغان يۈرەك رىجىلىرى باھار يامغۇرىغا قانغاندەك بولدى! بۇ خۇشخۇي ئادەم گويا مۇڭەتتە تەرخاننىڭ تېمپېراتۇرىسىنى تەڭشەپ تۇرۇش ئۈچۈنلا يارالغاندەك قىلاتتى. بالىلىرىنىڭ ئۆز ئاتىسىدەك كۆرىدىغىنىچۇ تېخى. ئەگەر نېغمەت قۇلىقىنى تولغىمىغاندا، ئابدۇسەمەت دېگەن توڭگەي ھېچكىمنىڭ گېپىنى ئىلىك ئالمايدۇ. ياخشى كۆرگەن خوتۇنىنى دەپ ئانىسىدىن تېنىپ كېتىشىمۇ مۇمكىن. ۋاي دەردىڭىي، ھا-زىرقى زاماننىڭ ياش بالىلىرى نېمانداق ئۆز بېشىمچى، ئاتىكا-چى، گەپدان، بىلەرمەن بولۇپ كەتتىكىننىڭ! ئىسلاھات، قويۇ-ۋېتىش، ئېچىۋېتىش دېگەندەك بىرنىمىلەر يولغا قويۇلۇپ جاھان كەڭتاشا بولۇپ كېتىۋىدى، بۇرۇن ياڭاق شۆپۈكىگە كولۇپ كېلىپ قالغان ئادەملەر ئەمدى ئالەمگە پاتماي قېلىشىۋاتىدۇ. خۇددى ئېچىرقاپ كەتكەن ئىت لوقمىنى چاپنىماي يۇتقاندەك، گېلىدىنىڭ يىرتىلىپ كېتىشىدىن كارى يوق ھەممىنى بىلىسەم، ئىگە-لىسەم، يېسەم - ئىچسەم، كىيسەم، ياخشى كۈنلەرگە ئېرىش-سەم، ئامەتلىك بولسام، خاماننىڭ موما ياغىچىدەك كۆزگە كۆ-رۈنسەملا دېيىشىدىكەن. بىزنىڭ زامانىمىزدا كىيىم ياماق بولسى-مۇ، قورساق تويغانغا شۈكرى - قانائەت قىلىپ ئاتا - ئانىمىز-نىڭ كۆزىگە قاراپ ئۆتىشەتتۇق. بىراق ھازىرقى ياشلار ئۇنداق - مۇنداق نەرسىلەرگە قانائەت قىلىشمايدۇ. تېخى ئابدۇ-سەمەت دېگەن بۇرنى كۆپكەن ئوغرى، توي قىلىشنىڭ ئالدىدا ھېچ ئەيمەنمەي:

«ھەي ئانا، ئەرگە تەگكىلىرى بارما؟ تويللىرىنى قىلىپ قويىلى» دەۋانامدا. ئەرۋاھى قىرىق گەز ئۆرلىگەن مۇئەتتەر-خان:

«ۋۇي ئاغزىغا مېرەز چىققۇر دىۋانە، ئانىغىما شۇنداق گەپ

قىلغۇلۇقما؟» دەپ قولغا ئوغۇچنى ئېلىشىغا، ئانىسىنىڭ قولىنى كاپلا تۇتۇۋېلىپ:

«ھەي ئانا، تولا تە بولمىسىلا دەيمەن، قۇرئاندا، تەنھا قالغان ئاتا - ئانىلارنى «ئۆيلەپ قويۇلىمۇ، ھەمراھلىق بولۇۋال - سىلا، يالغۇزلۇق تارتىپ قالالا دەپ تۇرۇش ئوغۇل - قىز پەرزەندە - تىنىڭ پەرزى، دېيىلگەن. مەن بۇ گەپنى ئاللا يولىدا دەۋاتىمەن جۇما» دەپ مۇئەتتەرخانىنىڭ ئاغزىنى تۇۋاقلاپ قويدى. بۇ شۇم كىمنى كۆزلەپ شۇنداق دېگەننى بولار؟ دۇرۇس ئىت ئۇرغۇچىغا ئامراق دېگەندەك نېغمەت ئۇنى دۆشكەلەپ، ۋارقىراپ - جارقىراپ - ئاغزىدىن ئانىنىڭ ئۇرۇقىدەك تۆكۈلۈپ تۇرىدۇ. ھىم ئەمدى روشەن بولدى، بۇ كاساپەت ھىيلىگەر مېنى غۇلجىلىققا سايە قىلىپ، ئۆزىگە يول ئاچماقچىكەن - دە. مەن بۇ قارا مەدەكنىڭ ئۇستاتلىقىنى كۆرۈڭ.

بۇ قېتىم مۇئەتتەرخان قاغا پېيىدەك قاشلىرىنى ھىمىرىپ، كۆزلىرىنىڭ ئەستەر - پاختىسىنى چىقىرىپ ئاچچىقلاپ قېلىش - نىڭ ئورنىغا، غەزەزسىزلا بىر چىرايلىق كۈلۈۋەتتى، كۈلگەندە - مۇچىن كۆڭلىدىن چىقىرىپ كۈلدى. بۇ كۈلكە يۈرىكىنىڭ ئەڭ پىنھان يەرلىرىدىن ئېتىلىپ چىقتى. شۇ كۈلگەنچە يۈزلىرىنى ئالمىقانلىرىدا توسۇپ خېلى ئۇزۇن ئولتۇردى. چۈنكى بۇ كۈلكە ئۇنىڭ يۈز - بويۇنلىرىنى سىلاۋاتقاندا، ئېڭىكىنى كۆتۈرۈپ ئېرىكىلىتىۋاتقاندا، ئۇزۇن يىللار ئايرىلغان لېكىن زادىلا ئۇندە - تۇيالمىغان نەرسىنى يادىغا سېلىۋاتقاندا... قانداقتۇر بىرنېمە تاتلىق غىدىقىنى كەلتۈرۈۋاتقاندا، تومۇر - تومۇرلىرىدىن ئۇر - غۇپ چىقتى. بولۇپمۇ نېغمەتنىڭ: «ئىككىمىز ھويلىڭىزنى ئاۋات قىلمايدۇق»، «ئاخشاھلىققىلا بېرىۋالاي»، «ئالدىرىمىسام سىز - نى ئۇچۇرۇپ قويغۇدەكمەن» دېگەن سۆزلىرى مۇئەتتەرخاننىڭ پۈتۈن تېنىنى سىمابىتەك ئېرىتىپ، كۆكرىكىنىڭ تەپتىگە بەرداش -



لىق بىرەلمەيۋاتقان شىپۇڭ دۇخاۋا كۆڭلىكىنىڭ گۈللىرى تىمە-  
رەپ تۇراتتى. ھەتتا نېغمەتنىڭ كۈندەشلىك قىلىپ ھېلىقى يېنى-  
سىيۈنەر كادىرغا: «بىشەم، ئازازۇل» دەپ يامانلاپ بەرگەن  
ھاقارىتىگىمۇ مۇئەتتەرخاننىڭ غەزەپ قېپى يېرىلماي، بەلكى جان-  
لىرى سۆيۈنۈپ كەتتى... مانا بۇ «گۈرۈچتىن خەۋەر يوق، سەۋزە  
دەم يەپ قاپتۇ» دېگەنلىك - دە.

مۇئەتتەرخان مۇشۇنداق باش - ئۈچى يوق خۇشاللىقلار ئى-  
چىدە ئىككى كۈننى ئۆتكۈزدى. ئۈچىنچى كۈنى ئەتىگەندە نېغمەت  
ھاسىراپ كىرىپ كەلدى - دە، ھويلىدىلا ۋارقىردى:

— ھاي مۇئەتتەرخان، ئوغلنىڭىز كۆچۈپ كەلسە، ھال سو-  
راپ ئالدىغا چىقىپمۇ قويمايسىز! يا قولىڭىزنى ئەگرى قىلغىڭىز  
يوقمۇ؟

— ۋاي ئۇنداق بولامدىغان، ئالتۇن جۈرپىن، خالىزىم بو-  
لۇپ، بۈگۈن كۆچۈپ كېلىدىغانلىقىنى ئۇنتۇپلا قاپتىمەن.

ئۇلار كەلگەندە، ئابدۇسەمەت، روشەنگۈل نەرسە - كېرەك-  
لىرىنى ماشىنىدىن چۈشۈرۈپ ھويلىغا دۆۋىلەپ قويغانىدى. رو-  
شەنگۈل ئېتىلىپ كېلىپ قېيىناتىسىنى قۇچاقلاپ سۆيىدى. ئابدۇ-  
سەمەت سۇسلا ئېگىلىپ سالام قىلىۋىدى، نېغمەت بىرلا ئاللىيىپ  
ئىشارە قىلىشى ئۇ، مۇئەتتەرخاننىڭ قېشىغا تېلىقپىقنا كەلدى:

— ئانا، ئۆزىمىزنىڭ ھويلىسىغا كەلمەكچىدىم، — دېدى  
ئابدۇسەمەت نېغمەتكە كۆز قۇيرۇقىدا قاراپ قويۇپ، — ئويلاپ  
باقسام گۈلنىسا يەڭگىمىزنىڭ ئاي - كۈنى يېقىنلىشىپ قالدى.  
ئۇنىڭغىمۇ بىر ئۆي كېتىدۇ. ساباھەت بار. شۇڭا سىلەرنى قىس-  
تاپ قويماي دېدىم. نېغمەتكە ئاماننىڭ شۇنچە ئۆيلىرى بىكار ئىكەن،  
شۇڭا كۆڭۈللىرىگە ئالمىغان بولسىلا.

— ئۇنداق بولامدىغان، بالام، نېغمەتكە ئاماننىڭ ئاتى-  
سىغا ئوخشاش، ناھايىتى يۆتەلسە ئاڭلانغۇدەك ئارىلىق تۇرسا.  
— راست، ئاپا، — دېدى روشەنگۈل ئېرىنى

ياقلاپ، — ئەسلىدە سىلىگە ھەمراھ بولۇپ ئولتۇرماقچىدۇق، لېكىن ئۆزلىرىنى تەڭلىككە سېلىشنى خالىمىدۇق.

— ۋاي بوپتۇ، قىزىم، تېگىل بولدى، ماڭا تېگىل بولدى، — نېغمەت بىلەن ئۆزىنىڭ قورۇسىنى «ئاۋات» قىلىش شەيتىنى قورسىقىغا كىرىۋالغان مۇئەتتەرخانغا بۇ ئەپلىك پىلان بەكمۇ ياققاندى، — ئارىلىق يېقىن بولغاندىن كېيىن ئەتىسى — ئاخشى تاماق سۇنۇشۇپ، ھالىڭ نېچۈك دەپ يۈرۈش- سەك شۇ ماڭا كۇپايە.

ئۇلار ئولۇشكۇن، ئاھالە كومىتېتىدىكى ياش بالىلار ئاقار- تىپ، سىرلاپ قويغان ئىچكىرى — تاشقىرى ئىككى ئېغىزلىق تاختايلىق ئۆيلەرنى كۆرۈپ خۇشال بولۇشۇپ كەتتى، بولۇپمۇ روشەنگۈلنىڭ قەۋەتلا مەمنۇن بولغانلىقى كۆزلىرىدىن بىلىنىپ تۇراتتى.

— نەرسە — كېرەكلەرنى بىز ھە — ھۇ دېيىشىپ ئەكىرىۋا- لىمىز، — دېدى نېغمەت، مۇئەتتەرخانغا، — سىز ئۆيگە بېرىپ قەشقەر پەدىسىدە راسا قاملاشتۇرۇپ بىر مەنپەر تاشلىمامسىز. ئۆز قولىڭىزدا ئەتكەن ئاشنى ئىچىمىگىلىمۇ ئۇزۇن زامان- لار بوپتۇ.

— مەنپەر ئىچكۈسى بار ئادەم ئېگىز بويىنى پەس قىلىپ كىرىدىغان گەپ، — ئىككى كۈندىن بېرىقى تاتلىق خىياللار بالاسىمۇ، مۇئەتتەرخان بالىلارنىڭ بارلىقىنى ئۇنتۇغاندى، — خۇددى نوغۇچ يۇتۇۋالغاندەك، بېلىمىزگە شال تېڭىۋالغاندەك گىدىيۋالماي.

ھەممىسىنى كۈلدۈرۈۋەتكەن مۇئەتتەرخان دەرۋازىدىن چى- قىپ كەتتى. ئۇ ئۆيگە بېرىپلا تاماققا تۇتۇش قىلدى. ھازىر ئاشخانىنىڭ كاسسىرلىقىنى ئېغىربوي گۈلنىسا قىلاتتى. ئۇ، بۈگۈن ئۆزىنى تەكشۈرتۈش ئۈچۈن دوختۇرخانىغا كەتكەندى. ئەنەر ئۆيدىن چىقىپ كېتىپ بىرەر ئاي ئۆتمەيلا ئېغىر تۇمۇ

تەگكەن مۇئەتتەرخان ئۆيىگە يېنىپ كېلىۋالغانچە بارمىدى. چۈن-  
كى ئۆي - ھويلىلار ئادەمسىز چۆلىسىرەپ قالاتتى. ھازىر ئابدۇ-  
سەمەت بىر ئۇستام، ئىككى مۇلازىمەتچى يالاپ ئىشلەتكەچكە  
ساباھەتمۇ ئانچە چارچاپ كەتمەيدىغان بولدى.

«تەلەيسىز تالقان يېسە شامال چىقىپ ئۇچۇرۇپ كېتەر،  
تەلەيلىك تالقان يېسە يامغۇر يېغىپ نەمدەپ بېرەر» دېگەن تەم-  
سىل تولىمۇ توغرا ئېيتىلغانىكەن. مانا تەلىيى ھەر تەرەپتىن  
ئوڭ كېلىۋاتقان مۇئەتتەرخان گويا قىزلىقىغا يانغاندەك چەبدەس  
بولۇپ كەتكەنىدى. ئۇ مەنپەرنى يىراق تۇرۇپ قارسىلىدىتىپ  
تاشلىدى، دورا - دەرمەكلىرىنى تەڭشەپ، قىپقىزىل شەلپەردەك  
ئاش سۈيىگە قۇرۇتۇلغان پىدىنە تالقىنىنى سەپتى. ئۇ ئەمدىلا  
تۈزىنى تېتىپ تۇرۇشى نېغمەت، ئابدۇسەمەت، روشەنگۈللەر كى-  
رىپ كېلىشتى - دە، كۈلكە - چاقچاقنى باشلىۋەتتى. ئۇلار  
خۇددى بىر ئائىلە كىشىلىرىدەك تاماق جۈزىسى ئەتراپىدا ئولتۇ-  
رۇشۇپ پىدىنە ھىدى گۈپۈلدەپ دىماغلارغا ئۇرۇلۇپ تۇرغان  
مەنپەرنى ئىچىپ ئولتۇرۇشى ساباھەت كىرىپ كەلدى. ئون يەتتە  
ياشقا كىرگەن بۇ قىز بوي تارتىپ رەڭگى - رۇخسارى سۈزۈلۈپ  
رەسىدە بوسۇغىسىغا قەدەم ئالغانىدى.

— ۋاي - ۋۇي قالىتسۇ سىلەر، كۈلكەڭلەرنى تالادا تۇرۇپ-  
لا ئاڭلىدىم، — ساباھەتنىڭ قوي كۆزلىرى يېنىپ تۇراتتى، —  
بۇ ھويلىدا ئۇنداق خۇشاللىقلار بىلەن يىغلاپ كۆرۈشكۈدەك بول-  
غان كىشى، نېغمەت دادام بار يەردىغۇ، ھازىمۇ تويغا ئايلىنىدۇ.  
تاماق ئىچىلىپ، قاچا - قۇچىلار يىغىشتۇرۇلغاندىن كېيىن  
نېغمەت ئالدىراپ دۇئاغا قول كۆتۈردى. ئۇ چۈشتىن كېيىن  
ئاھالە كومىتېت كادىرلىرى بىلەن يىغىن ئاچماقچى ئىكەنلىكىنى  
ئېيتىپ ئورنىدىن تۇردى. مۇئەتتەرخان ئۈزىتىپ ماڭغانىدى،  
روشەنگۈل بىلەن ساباھەتمۇ ئورنىدىن تۇردى. ئەمما ئابدۇسەمەت  
ئىككىسىنىڭ قولىدىن تارتىپ ئولتۇرغۇزدى - دە «چىقماڭلار»

دېگەندەك ئىشارە قىلدى. بۇ ئىشتىن دەسلەپتە ھەيران بولغان قىزلار، ئابدۇسەمەتنىڭ چىرايىغا بىرلا قاراپ، بىر ئىشنىڭ تېگىگە يەتكەندەك بىر - بىرىگە مەنىلىك قاراشتى. ئاڭغىچە كۈچىدىن مۇئەتتەرخاننىڭ قاقاقلاپ كۈلگەن ئاۋازى كېلىدۇ. شى بىلەن ئۇلار ئېغىزلىرىنى تۇتۇپ پىخىلداپ كۈلۈشتى.

— ساباھەت، — دېدى ئابدۇسەمەت ئانىسى كىرگەندىن كېيىن، — سەن چۈشتىن كېيىن ئاشخانىغا بارماي گۈلسۈمخان ئانىنى يوقلاپ كەل، ئاكىمنىڭ قىزى ئالىنۇرغا ئىككى ئايدىن بېرى ھېچنېمە ئاپىرىپ بېرەلمىدۇق. ئۇلارمۇ ئېغىز ئېچىپ بىرنېمە دېمىدى.

ئابدۇسەمەت، سىڭلىسىغا ئەللىك سوم تۇتقۇزدى.

— ئوبدان ئويلاپسەن، بالام، — مۇئەتتەرخان قونغان شېخى مىدىرلىسا، دەرھال باشقا شاخقا يۆتكىلىدىغان ئاياللاردىن ئىدى، — بىر بالىغا كېتىدىغان چىقىم ئاز بولمايدۇ. ئۇلارمۇ ياخشى خەقلەر ئىكەن، ھازىرغىچە بالىنىڭ ئېغىرلىقىنى بىزگە سالمىدى.

«ياخشى خەقلەر ئىكەن» دېگەن سۆزنى ئانىسىنىڭ ئاغزىدىن بىرىنچى قېتىم ئاڭلاۋاتقان ئابدۇسەمەت بىلەن ساباھەت خۇددى كۈندۈزدە يۇلتۇز كۆرگەندەك بىر - بىرىگە ھەيرانلىق ئىلكىدە قاراشتى. مۇئەتتەرخان بۇ سۆزنى بالىلىرىنىڭ يېنىغا كۆچۈپ كەلگەنلىك خۇشاللىقىدا دەۋەتتىمۇ ياكى نېغمەتنىڭ يۈرىكىدە ئوي - غاتقان شېرىن تۇيغۇلار سادىغىسى ئۈچۈن دېدىمۇ بىلگىلى بولمايتتى. ھەر ھالدا ئۇنىڭ چىرايىنىڭ نۇرلىنىپ، قويغان - پۈتكىنىنى بىلمەي قالغىنىغا قارىغاندا كېيىنكى ئېھتىمال يېقىن ئىدى. ئابدۇسەمەت ئىچىدە: «بۇرۇنراق مۇشۇنداق دېگەن بولساڭ، ئەنە ئاكىم بىلەن گۈلبانۇم ئاچام ئېغىر كۈنلەرگە قالار - مىدى» دەپ ئويلىدى.

ئىككى ئايدىن بېرى ئالىنۇرنى كۆرمىگەن ساباھەت كىچىك

سىڭلىسىنى سېغىنغانىدى. ئۇ ئورنىدىن تۇرۇپ مېڭىشىغا مۇئەتتە.  
تەرخان بىر كىيىملىك يىپەك رەختىنى گېزىتكە ئوراپ دەرۋازا  
ئالدىدا ئۇنىڭ قولىغا تۇتقۇزدى - دە:

— قىزىم، گۈلسۇمخاندىن مەن ئۈچۈن قاملاشتۇرۇپ كەچۈر-  
رۇم سوراپ قوي. مۇنۇ بىر كىيىملىك رەختىنى ئۆزۈم كىيەر-  
مەن، دەپ ساقلاپ يۈرەتتىم، بۇنى ئاللىنۇرغا كىيىم قىلىپ بەرسە  
زاياە بولۇپ كېتىدۇ. ئۆزى تىكتۈرۈپ كىيسۇن. مېنىزە «ئاشخا-  
نىدىن بىرەر مىنۇت ئايرىلالمايدۇ» دەپ قوپارسەن، ئەگەر رازى  
بولسا ئاللىنۇرنى ئەكەلگەن بولساڭ كۆرۈپ باقسام، ئۇمۇ كۆز  
ئېچىپ كۆرگەن نەۋرەم ئەمەسمۇ، — دەپ ئۆچكە ياغلىرى ئېرىپلا  
كەتتى.

— بولدى، ئانا، ئېزىپ ئىچۈرمىسىلىمۇ نېمە دېيىشنى  
ئوبدان بىلىمەن.

«توۋا ماۋۇ ئانامنى.» ساباھەت يولدا كېتىۋېتىپ ئاستا  
پىچىرلىدى. دېمىسىمۇ بۈگۈنكى دەرەخەتتە يېيىلگەن بىر ۋاخلىق  
تاماقنىڭ پاراڭ، كۈلكىلەر ياقا تۇتۇپ ھەيران قالارلىق خۇشال-  
لىق ئىدى. ئەنەر كېتىپ ئۆزىنى تىڭشاپ قالغان مۇئەتتەرخان  
كەم سۆز، قولى ئىشقا بارماس، سەھەر تۇرماي يوتقاندا خېلى  
ۋاخلارغىچە خىيال سۈرىدىغان بولۇپ قالغاچقا، ئۆي ئىچىدە  
بىر - بىرىگە قىلىشىدىغان پاراڭلارمۇ ئازىيىپ كەتكەنىدى. ئاب-  
دۇسەمەت ئانىسىدىن يوشۇرۇن توي قىلىپ، ئۈچدەرۋازىدا ئول-  
تۇرۇۋاتقان كۈنلەردىن باشلاپ، مۇئەتتەرخاننىڭ قاپقىغا قار  
بۆلۈتلىرى كۆچۈپ كەلگەندەك زادىلا ئېچىلماي ئۆتۈپ كەتتى.  
بۇرۇنقى ناگان - ناگاندا ئاڭلىنىدىغان «نېمە تاماق ئېتىمىز»،  
«ئانى ئال، مانى قوي» دېگەندەك گەپلەر بىردىنلا يوقىلىپ،  
ئانا، كېلىن، قىز ئۈچى «گاچا» بولۇپ قېلىشقانىدى. گۈلنىسا  
بىلەن ساباھەت نېمە قىلىشماقچى بولسا ئىما - ئىشارىلەرنى  
قىلىشاتتى ياكى مۇئەتتەرخان ياتقان ئۆيگە قاراپ قويۇپ، پەس

ئاۋازدا شىۋىرلىشاتتى. قىسقىسى، بىر كۈندە بىر قېتىممۇ ئاۋاز  
 ئاڭلانمايدىغان ساداسىز لەھەتكە ئايلانغانىدى. بۇ بۇرۇقئۇرۇمىدە -  
 لىق، دىمىقتىلىق، ئۇنىسىز جىمجىتلىقتىن ئىچى سىقىلىپ چىدە -  
 دالمىغان گۈلىنسا بىلەن ساباھەت چاپسانراق ئاشخانىغا كېتىشنى  
 ئويلايتتى ھەم تالاغا چىققان ھامان كۆكسىنى تولدۇرۇپ ئەرگىن  
 نەپەس ئالاتتى. مۇئەتتەرخانىنىڭ بەزى كۈنلىرى قاپقىدىن قار -  
 مۇز يېغىپ تۇتۇلۇپ كەتسە، بەزى كۈنلىرى ئونقاشتەك  
 قىزارغان كۆز - قاپاقلىرىدىن كېچىچە يىغلاپ چىققانلىقىنى بىدە -  
 لىۋالماق ئانچە تەس ئەمەس ئىدى. توغرا، ئۇنىڭ نېمىدىندۇر  
 ئازابلىنىپ، ھەسرەت ئىچىدە پۇچىلىنىۋاتقانلىقى، پۇشايمان زەر -  
 دابلىرىنى ئىچىۋاتقانلىقى، ئېغىر ھەرىكەتلىرىدىن، يېرىم يۈمۈل -  
 غان كۆزلىرىدىن، مىسكىن چىرايمىدىن چىقىپ تۇراتتى. مۇئەتتە -  
 تەرخان نېمە ئۈچۈن مۇشۇنداق ئاشىق - دەرۋىش ھالىتىگە چۈ -  
 شۇپ قالدى؟ بۇ، زېھنىياتلىق ئوقۇرمەنلىرىمىزنىڭ خاتىرىسىدە -  
 دىن چەتتە ئەمەس. ئەلۋەتتە. بىز ئالدىنقى سەھىپىلىرىمىزدە  
 قەيت قىلىپ ئۆتكىنىمىزدەك، بۇ چاغلاردا بۇ جاھىل ئانا ھاياتىدە -  
 دىكى قىسمەت - كەچمىشلىرىنى، ياش چاغلىرىدىكى مۇھەببەتتە -  
 نى، بېشىغا كەلگەن ئىسسىق - سوغۇقلارنى، ياخشىلىق ھەم  
 يامانلىقلارنى يۇرتتۇزلىق تارازىسىدا ئەمەس، بەلكى ۋىجدان تارا -  
 زىسىغا سېلىپ ئازابلىنىپ يۈرگەن كۈنلىرى ئىدى. بۇ ھەقتە  
 رۇمان رۇللاندى: «ئازابلىنىشتىن ئىبارەت بۇ ساپان بىر تەرەپ -  
 تىن يۈرىكىڭنى تىلسا، يەنە بىر تەرەپتىن ھاياتىڭنىڭ يېڭى  
 بۆلىكىنى قازىدۇ» دەپ بەكمۇ توغرا ئېيتقان. ۋىجداننىڭ سوئال  
 - سورىقى ئالدىدا يۈرىكى ئۆرتىنىپ، يۈزى قىزارغان مۇئەتتە -  
 خان نېغمەتنىڭ ھىممىتىگە ئائىل بولۇش ئۈچۈن ئۆيىگە باردى.  
 بۇ خۇش پېئىل، خۇشناۋا جۇرپىن ئۆزىنىڭ ئاچچىق - چۈچۈمەل،  
 قىرتاق تەنبىھلىرى بىلەن ئۇنىڭ تەييارلا بولۇپ قالغان جاراھىتىدە -  
 نى ئېغىز ئالدۇرغان بولسا، مەنىلىك ھەزىللىرى ئارقىلىق مۇ -

ئەتەرخانىنىڭ چاڭقىغان قەلب باغلىرىغا سۇ باشلاپ ياشنىتىۋەتتى

...

ساباھەت دەريا بويى كۈچىسىغا قايرىلغاندىمۇ يەنىلا خىيالىدىن باش ئالالمىدى. ئۇ ئىككى - ئۈچ ئايدا بىرەر قېتىم ئالىنۇرنى كۆرگىلى بارغاندا مەشچى ئەكبەرنىڭ ئالىنۇرنى كۆتۈرۈپ يۈرگەن، پەشمەت يېگۈزۈۋاتقان ھالدا كۆرەتتى. گۈلسۈمخان ئاندىنىڭ ئېيتىشىغا قارىغاندا، بىر تراكتورچى ئوغلى بارمىش، لېكىن ساباھەت ئۇنى ھازىرغىچە كۆرۈپ باققىنى يوق. چۈنكى ئۇ قۇرۇلۇشلارغا خىش، شېغىل، قۇم توشۇپ كىراكەشلىك قىلغانلىقى ئۈچۈن بەزىدە كېچىلىرى كېلىدىكەن، بولمىسا سىرتلاردا قونۇپ قالدىكەن. ساباھەت تولىمۇ ئەقىللىق قىز. ئۇ ھەر قېتىم كەلگەندە گۈلسۈمخانغا: «ئانام ئۆزلىرىدىن بەكمۇ خىجىل، كۈنلەرنىڭ بىرىدە بېرىپ كەچۈرۈم سورايىمەن» دەيدۇ، دېگەندەك گەپلەر بىلەن ئۇنىڭ كۆڭلىنى ئالاتتى. كۆڭۈل دېگەننىڭ دورىسى تاتلىق - يۇمشاق گەپلەرمۇ بىلىمدۇق، ھەر ھالدا گۈلسۈمخانمۇ كونا ئاداۋەتلەرنى ئۇنتۇپ، لەپىدە ئېرىپ قالاتتى - دە: «رەھمەت» دەپ قوياتتى. مانا بۈگۈن بۇ بىر كىيىملىك رەختنى بەرسە، ساباھەتنىڭ توقۇغان لاپىلىرى راستقا ئايلانامدۇ!

ساباھەت ئۆيگە كىرىپ كەلگەندە چىخ سۈپۈرگىنىڭ بوشىقى شىپ قالغان سىم چەمبىرىنى ئامبۇردا چىڭىتىپ ئولتۇرغان گۈلسۈمخان سۇسلا كۈلۈپ قويۇپ ئورنىدىن تۇردى. ساباھەت ئۇنىڭدىن ھال - ئەھۋال سوراپ تۇرۇشى، سۈپىدا ئويناۋاتقان ئالىنۇر يۈگۈرۈپ كېلىپ ئۇنىڭغا ئېسىلدى. ساباھەت قىزنى باغرىغا بېسىپ كۆزلىرىگە ياش ئالدى.

— بۇنى سىزگە ئەكەلدىم، — ساباھەت، ئالىنۇرنىڭ قولىغا

ئەللىك سومنى تۇتقۇزدى، — بۇنىڭغا نېمە ئالسىز؟

— پەشمەت ئاكام ماڭا... ماڭا مەشمەت ئېلىپ بېرىدۇ، —

قىز ئۈچىسىدىكى گۈللۈك پوپايىكىنى كۆرسەتتى، —

مېنىڭ ھاي - ھاي كۆيۈكۈم بار. بۇنى ئەنەي دادام بەردى.

— مەن بىلەن بازارغا بارامسىز؟

— ياق، مومام يىغلايدۇ.

ساباھەت گېزىتكە ئورالغان رەختنى گۈلسۈمخانغا تۇتقۇزدى.

— ئانام بۇنى سىزگە ئەۋەتكەنىدى، لايىقىڭىزدا بولمىسىمۇ.

— رەھمەت، قىزىم، قوبۇل قىلالمايمەن، بەلكىم بۇنى،

مېنى قەلەندەر - دىۋانە كۆرۈپ ئەۋەتكەندۇر. بىراق ھۆكۈمەت بېرىۋاتقان مائاشىم ماڭا ئازادە يېتىدۇ.

— ئۆتۈنۈپ قالاي، گۈلسۈمخان ئانا، — ساباھەت يىغلىۋەتە.

تى، — راست، سىزنى بەكمۇ رەنجىتتۇق. ھازىر ئانام ئۆز

گۆشىنى ئۆزى يېگۈدەك بولۇپ ئازابلىنىپ يۈرىدۇ. بۇنى ئالدى.

سىڭىز «مېنى كەچۈرمەپتۇ، مەڭگۈ ئاداۋەت تۇتىدىغان ئوخشايدۇ» دەپ كۆڭلى تېخىمۇ بىئارام بولىدۇ.

گۈلسۈمخان خورلۇق تۇيۇلۇۋاتقان بۇ سوۋغىنى ھەرگىز قو-

بۇل قىلغۇسى يوق ئىدى. ئەمما ئۆزىنىڭمۇ ئەنەرگە

دېمىگەن - ئەتىگىنى قالدى. ئىككى ياشنىڭ بىھۈدە ئايرىلىپ

كېتىپ، بىرىنىڭ ئازاب ئىچىدە خورلىنىشىغا، بىرىنىڭ سەرسان

بولۇشىغا سەۋەب بولغان گۇناھى ئۆزىگە ئايان، يەنە بىر تەرەپتىن

ئوتتۇرىدا بىر بالا بار. ئۇ كۆڭۈلسىزلىكلەر يىغلا - قاقشا ئۆتۈپ

كەتتى. ئەمدى مۇناسىۋەتنى تېخىمۇ يىرىكلەشتۈرۈشنىڭ ھەر

ئىككى تەرەپكە پايدىسى يوق ئىدى.

گۈلسۈمخان بىلەن ساباھەت يېرىم سائەتتەك پاراڭلىشىپ

ئولتۇرۇشتى. بۇ كۆڭلى تۈز، ئاق كۆڭۈل قىز، ئانىسىنىڭ

قانتىق پۇشايمان ئىچىدە ياشاۋاتقانلىقى، جايىنامازدا ئولتۇرۇپ

سەھەرلەردە خۇدادىن گۇناھىنى تىلەيدىغانلىقى، بولۇپمۇ ئەنەر

ئۆيدىن چىقىپ كەتكەندىن كېيىن ئۇنىڭ تولىمۇ مىسكىن، بىچارە

ھالغا چۈشۈپ قالغانلىقى قاتارلىق راست - يالغاننى قوشۇپ

سۆزلەپ گۈلسۈمخاننى خېلىلا يۇمشىتىپ قويدى. كۈنلاردا:



«ئۆزى ئۈچۈن قىلىنمىغان ئوغرىلىق، ئوغرىلىق ھېسابلانمايدۇ» دېگەن گەپ بار ئەمەسمۇ، بۇمۇ ساياھەتتىكى ئىككى ئائىلەنى كىنا - كۈرەتلەردىن خالىي قىلىش ئۈچۈن قوللانغان ياخشى كۆڭلى، ئەلۋەتتە.

— ھەي... شۇنداقمۇ دەيمىز، — دېدى گۈلسۈمخان بېشىنى چايقاپ، — ئازماس ئاللا، ئازغۇن بەندە ئەمەسمۇ، ئازمايدىغان كىم بار. مانا مەنمۇ ئۇ ئىشلارنى ئويلسام يىڭنە يەپ، ئوغا يۇتقاندەك بولۇپ كېتىمەن.

— ئاناممۇ نەچچە ئاي گاچا بولۇپ قالغاندەك ئۇنى ئىچىگە چۈشۈپ كەتتى. كېچىلىرى يىغلاپ كۆز - قاپاقلىرى قىزىرىپ ئىششىپ كەتتى. خۇددى ئون يىل كېسەل تارتقان ئادەمدەك ئاھ - ئۇھقىلا چۈشۈپ قالدى. كۆڭۈل قويغىنى نەچچە قېتىم تەمىشلىپ، خىجىل بولغىنىدىن ئالدىڭىزغا كېلەلمىدى.

— خۇدا ئالدىدا تانالمايمىز، مۇئەتتەرخان ئىككىمىز بالىلار. رىمىزنىڭ ئوت ئوۋالىغا قالدۇق، — گۈلسۈمخان كۆزلىرىگە رومىلىنى باستى، — بىزنىڭ چىرىغىمىزنى ئۆچمەيدۇ، دەپ كىم ئېيتالايدۇ، ئەمما ئىككى بالىنىڭ گۇناھىنى قىيامەتكىچە يۈدۈ-ۋالدۇق.

ئىككىسى خېلى بىر پەس جىمىپ قالدى. بىر چاغدىلا ساياھەت بېشىنى كۆتۈردى.

— گۈلسۈمخان ئانا، ئانامنىڭ ئالنۇرنى بىر كۆرگۈسى بار. ئەگەر ئىشەنسەلەن ئاپىرىپ كۆرسىتىپ كېلەي، بولمىسا مەيلى.

— بوپتۇ، — دېدى بايىقى سۆزلەردىن ئېرىپ قالغان گۈلسۈمخان، — نەۋرىسى بولغاندىن كېيىن ياق دېگىلى بولامدۇ. — ئەتە ئەتىگەندە ئۆزۈم ئەكېلىپ قويىمەن.

ساياھەت بىلەن ئالنۇرنى ئۆزىتىپ قويغان گۈلسۈمخاننىڭ بىر يەرلىرى ئېچىشقاندەك بولدى، لېكىن: «بوپتۇلا بۈگۈن كەچ

ئەسقىر كېلىپ قالسا يەنە دۆشكەلەيدۇ» دېگەن ئوي كۆڭلىدىن ئۆتتى. دېمىسىمۇ ئالىنۇر تۇغۇلۇپ مۇشۇ ئۆيدە بېقىلىۋاتقاندىن بېرى ئەسقىر ئۇنى كۆرسىلا تۈكلىرى تەتۈر ئۆرۈلەتتى. ئېتى يوقلا «قەشقەرلىقنىڭ بالىسى» دەپ چاقىراتتى. «مۇشۇ ھارام-لىقنى بېقىۋالدىڭ» دەپ ئاپىسىغا تاپا - تەنە قىلاتتى. ئالىنۇرمۇ ئۇنى كۆرسە «بۆبۇ ئاكا كەلدى» دەپ ئۆيىنىڭ بۇلۇڭ - پۇچقاقلارغا مۆكۈنۈۋالاتتى. بۇ ھەقتە ئەنەيتۇللا ئۇنىڭغا قاتتىق تەگكەن بولسىمۇ، ئاكىسى سودا ئىشى بىلەن يوقالدىمۇ، ئەسكىلىكىنى قويمايتتى.

شۇ كۈنى كەچتە قايتىپ كەلگەن ئەسقىر تراكتورنى ھويلىغا توختىتىپ قويۇپ ئۆيگە كىردى. ئۇ ئاپىسىدىن ئالىنۇرنى ئەكەت-كەنلىكىنى ئاڭلاپ، خۇشاللىقىدىن كۆزلىرى يۇمۇلۇپ كەتتى. — ئەمدى ئۇ قانچۇقنى ھەرگىز ئەكەلمەيلى، ئاپا. ئەنەر-نىڭ پۇشتىنى بېقىپ نېمە كەپتۇ، — دېدى ئەسقىر گۈر-كىرەپ، — ئۇ شۇمنى كۆرسەملا ئوغام قاينايدۇ. چوڭ بولغانسېرى كىيىمى، گېلى بىزگە يۈك بولىدۇ.

— پوق يېمە، مەن ئەۋرەمنى ئۆز ماڭاشىم بىلەن بېقىۋاتىمەن، — گۈلسۈمخانمۇ ۋارقىرىدى، — سېنىڭ قولۇڭغا قاراپ قالغىنىم يوق. ئەگەر بۇ پەيلىڭدىن يانمىساڭ، ئۇدۇل داداڭنىڭ قېشىغا كەت. سېنى كۆرەر كۆزۈم يوق.

ئەسقىر پۇشاڭشىپ ئۆيدىن چىقىپ كەتتى. ئۇ شۇنىڭدىن باشلاپ ئاپىسىغا بېسىم ئىشلەتمىگىنى بىلەن، ئالىنۇرنى يالغۇز ئۇچراتتىمۇ پېشانىلىرىگە نوقۇپ، تىل سالاتتى.

ئۈچىنچى قىسىم

# مۇزلىغان يۈرەك





يىللار، تەڭرىتاغ چوققىلىرىدىن ھالقىپ ئۆتكەن بۇلۇتلار -  
 دەك بىر - بىرىنى قوغلىشىپ ئالدىراش ئۆتمەكتە. تىمەن يۈر -  
 گەن قېرىلار ھالسىز خىر - خىرىشىپ ئەتىسى - ئاخشىمىغا  
 كۆزى يەتمەيدىغان بولۇپ قالدى. چاچ - ساقاللىرى قاچاندۇر  
 ئاقىرىپ كەتكەنلىكى ئۆزىگىمۇ مەلۇم بولمىغان مويىسىپىتلار ھا -  
 سىسىغا ئېڭىكىنى تىرىگىنىچە ئاپتاپسىنىپ ئولتۇرۇپتۇ. چېكىد -  
 لىرىنى قىرو باسقان ئوتتۇرا ياشلىقلار يەنىلا تىرىكچىلىكنىڭ  
 غېمىدە. ياشلار گويا قېرىماسلىقنىڭ دورىسىنى بەۋالغاندەك غەم -  
 سىز، ئەندىشىسىز يۈرۈپتۇ. قىز - چوكانلار بولسا يىللار ھەر  
 نۆرە سوۋغا قىلغان قورۇقلارغا قاراپ ئاھ ئۇرۇشىدۇ. بىراق،  
 ھەر باھار ئادەملەرگە ئۈمىد چىرىغىنى ئەكىلىدۇ. دالا - قىرلار  
 ياپىيىشل ئوتلار بىلەن قاپلىنىدۇ. گۈل - گىياھلار ئېچىلىدۇ.  
 سۇلار تاشقىنىلاپ شادلىق ناخشىسىنى ئېيتىدۇ. ھەممە - ھەممە  
 مەۋجۇدات قۇياشلىق كۆك ئاسمانغا قاراپ قېنىشمايدۇ. ئەپسۇس  
 بۇ خۇشاللىق كۆز يۈمۈپ - ئاچقۇچە تاڭدىكى تۇماندەك تارقىد -  
 لىپ، ئۆمۈرنىڭ بەرگى خازان پەسلىنى كۈتۈۋالىدۇ. پەلەك  
 چاقى تۇغۇلۇش، ياشاش، ئاخىرلىشىشتىن ئىبارەت ئويۇننى ئەبە -  
 دىلئەبەد داۋاملاشتۇرۇپ ھاياتلىقنىڭ قانۇنىيىتىنى نامايان  
 قىلىدۇ.

پاھ، بۆشۈك قۇچاقلاپ، شۇنچە مۇڭلۇق ئەللەي ناخشىسىنى  
 ئېيتىۋاتقان كىمدۇر؟!

بەختى قارا ئاناڭنىڭ ئەللەي بالام ئەللەي،  
 يۈرەكلىرى خۇن بولدى، ئەللەي بالام ئەللەي.  
 ھاياتىدا بىر كۈلگەن ئەللەي بالام ئەللەي،  
 ياش ئۆمرى خازان بولدى ئەللەي بالام ئەللەي.



خۇدا كۈلۈپ باقماسمۇ ئەللەي بالام ئەللەي،  
 قىيا كۆزىن سالماسمۇ ئەللەي بالام ئەللەي.  
 ماڭا زۇلۇم سالغانلار ئەللەي بالام ئەللەي،  
 ئۇۋالىمغا قالماسمۇ ئەللەي بالام، ئەللەي.

ئەللەي مۇڭى شۇنچىلىك مىسكىن، شۇنچىلىك غېرىب ئىددى.  
 كىشىنىڭ كۆزلىرىنى لىققىدە ياشلارغا تولدۇراتتى. گوپا  
 بۇ ھەسرەتلىك ئاۋاز بوتلىقىدىن ئايرىلغان ئانا تۆگىنىڭ سوزۇپ  
 بوزلىشىغا، چۆلدە ئانىسىز تەنھا قالغان ئاھۇ قوزىسىنىڭ ئالسىد-  
 گە ئوخشايتتى. ئۇنداقتا بۇ نادامەت كۈيىنى ئېيتىۋاتقان قايسى  
 ناتىۋاندۇر؟! يۈرەك - باغرىنى ئۆرتەپ چىقىۋاتقان بۇ پىغانلىق  
 ئەللەي ناخشىسى، ئەلەم چەككەن مەزلۇمەنىڭ ئاللاغا قىلغان  
 نىداسىمۇ!

ئايال بۆشۈكتىن بېشىنى كۆتۈردى. پاھ ئۇنىڭ دىردىيىپ  
 قالغان چوڭ كۆزلىرىدىن تۆكۈلگەن يامغۇردەك ياشلاردا، چۆۋۈل-  
 غان چاپچىلىرى ھۆل بولۇپ يۈزلىرىگە چاپلىشىپ كېتىپتۇ! ئى-  
 ئىكلىرى قوزۇقتەك ئۇچلىنىپ، قوۋۇزلىرى چۆككەن، بۇرۇن  
 قىرلىرى قىڭراق بىسىدەك، ئىككى مۇرىسى بولسا تۆگە لوكىسىد-  
 دەك چوقچايدىغانىدى! ئۇ قىسقا - قىسقا ئاجىز يۆتىلىپ كېتىپ  
 قولىنى ئاغزىغا ئاپىرىۋىدى، ئاللىقىنىدا ئىككى تامچە قان كۆرۈد-  
 دى! ئايال قولىنى يۇيۇۋېتىش ئۈچۈن سۈپىدىن چۈشتى. توۋا،  
 ئۇ ئەرۋاھنىڭ ئۆزلىگۈ، پۇتلىرى قوناق شېخىدەك، قوللىرىنىڭ  
 كۆپكۆك تومۇرلىرى پۇلتىيىپ چىققان، ئورۇق گەۋدىسى ئالدىغا  
 سەل ئېگىشكەن بولۇپ، مېڭىشلىرى ئەلەك - سەلەك.

ئاپتور، مېھىر - مۇھەببەت شەرىپەتلىرى تېمىپ تۇرغان  
 قەلىمى ئارقىلىق مەدھىيىلىگەن بۇ ئايالنى ئاخىرى تونۇدى! ئۇ

گۈلبانۇم ئىدى!! قېنى ئۇنىڭ سۆزلەشنى، كۈلۈشنى بىلىدىغان يۇمىلاق قوي كۆزلىرى؟ ھەربىر خۇي - پەيلىدىن مەنىلەر خەزدە - نىسى تۆكۈلۈپ تۇرىدىغان پاكىز رۇخسارىچۇ؟! ئايىسمان ئاي يۈزلىرىنىڭ نۇرلىرى نەلەردە قالغاندۇر؟ خۇش پىچىم، سەۋرى سېما بويلىرى قايسى لاي سۇلاردا ئېقىپ، چوڭقۇر لەھەتلەرگە كۆمۈلدى؟! يېقىملىق كۈلكىلىرى بۇلاق سۇلىرىدەك ئېتىلىپ چىقىدىغان ھال رەڭ لەۋلەرنى گەز باغلىغان!

گۈلبانۇمنى زادى قانداق كۈچ بۇنجىۋالا تېز ئۆزگەرتىۋەتكەندۇر؟ توغرا ۋاقىت، ۋاقىت نېمىلەرنى ئۆزگەرتىمگەن، ئۇنىڭدىن ئارتۇق رەھىمسىز قاتىل يوق! ياق، ياق! ھەر ھالدا ۋاقىت سەۋر - تاقەتلىك، ئۇ ئاستا - ئاستا، سىلىق - سىپايدەك بىلەن ئۆز زالىملىقىنى قىلىدۇ... بىراق گۈلبانۇمنىڭ ئەمدىلا ئېچىلغان گۈلىنى پاتلا توزۇتۇۋەتكەنلەر ئادەملەر! ئادەم - لەر ئۆزلىرىنىڭ قەدىرلىك نەرسىلىرىنى يوقىتىشتا ۋاقىتتىنمۇ ۋەھشىي قارا كۈچ!

گۈلبانۇمنىڭ ھادىلىدىن تۇغۇلغان ئوغلى رىشات بۇ يىل بەش ياشقا كىرگەن نازەسىدە بولسىمۇ ئوڭ قۇلقى ئاڭلىمايدۇ. بۇنىڭدىن يېرىم يىل ئىلگىرى مەست ھادىل گۈلبانۇمنى كىگىز ئۈستىدە يۇمىلىتىپ ئۇرۇپ خېمىردەك قىلىۋەتكەن چاغدا قورقۇپ كەتكەن رىشات ئاپىسىنى قۇچاقلىۋېلىپ زادىلا قويۇپ بەرمىدى. غالىبىر ئىتتەك ۋەھشىيلەشكەن ھادىل ئوغلىنىڭ ئوڭ قۇلقىغا شاپىلاق بىلەن بىرنى سېلىشى بالا چىرقىراپ كەتتى. ئىككى - ئۈچ كۈن ئۆتمەيلا بالىنىڭ قۇلقىدىن قان - يىرنىڭ ئېقىپ بىر ئايغىچە توختىمىدى. دوختۇرلارنىڭ ئېيتىشىچە، قاتتىق بېسىم بىلەن كىرگەن يەل قۇلاق پەردىسىنى يىرتىۋەتكەنىدى. ھازىر رىشات ئوڭ تەرەپتىن كەلگەن تاۋۇشلارنى ئاڭلىمايدۇ. ئاتا - ئانىسىنىڭ ئاغزىنىڭ مىدىرلاۋاتقانلىقىنى كۆرگەندىلا بويىنىنى تولغا سول قۇلقىنى تۇتىدۇ. ئەمدى مۇنۇ بۆشۈكتىكى بەش

ئايلىق قىزى مۇنەرىنى قانداق قىسمەتلەر كۈتۈپ تۇرىدىغاندۇر؟  
چوڭ بولغۇچە نېمە كۈنلەرنى كۆرەر؟

گۈلبانۇمنىڭ مۇشۇ ھالغا كېلىپ قېلىشىنى سۆزلەپ ئول-  
تۇرمىساقمۇ ئەقىللىق كىتابخانلىرىمىز تېگىگە يېتەلەيدۇ. بۇ  
يېتەلەي ئايالنىڭ سىل كېسىلى (ئۆپكە تۈبېركۇليوزى) بولۇپ  
قېلىشىمۇ دەرد - ئەلەمنى ئىچىگە تولا يۇتقانلىقىدىن كېلىپ  
چىققان پاجىئە ئىدى. ئۇ ھادىلغا ياتلىق بولۇپ بىرەر كۈنمۇ  
ئاسايىشلىق كۆرمىدى. تىل - ئاھانەت، دۇمبا - تېپىك دەستى-  
دىن، شۇنداقلا ئائىلىدىكى تۈگىمەس جاپالار ئۇنى ئاسانلا قېرىتى-  
ۋەتتى. لېكىن ئۇنىڭ سولشىپ سارغىيىۋاتقان ياش ھاياتى بىرلا  
نەرسىدىن سۇ ئىچىپ ئۆزىگە مادار تاپاتتى. ئۇ بولسىمۇ ئەنزەر  
بىلەن ئۆتكەن كۈنلەر ئىدى. ئۇ چاغلار، ھاياتىنىڭ ئەڭ مەنە-  
لىك، بەختلىك، سائادەتلىك كۈنلىرى خاتىرىسى سۈپىتىدە ھې-  
لىمۇ يۈرىكىنىڭ چوڭقۇر يەرلىرىدە يېلىنجاپ تۇرۇپتۇ. گۈلبا-  
نۇمنىڭ ئەنزەرنى ئەسلىمەيدىغان بىرەر كۈنمۇ يوق ئىدى. شۇ-  
نىڭ ئۈچۈنمىكىن چۈشلىرىدە پات - پاتلا ئايان بولاتتى. ئۇ  
ئەنزەرنى كۆرەرمەنمىكىن دېگەن خام تەمەدە كېچە - كۈندۈز  
قوپماي ياتقۇسى كېلەتتى. شۇنداق، ھازىر ئۇنىڭ بىردىنبىر  
ھەمراھى خىيال، بىراۋلار بىلەن دىدارلاشتۇرىدىغان دوستى چۈش  
ئىدى. قىسقىسى، گۈلبانۇم ئۈچۈن ھەر كۈنى كېسەل رەڭگىدەك  
ساپسىرىق تاغلار ئاتاتتى، بىرەر قېتىممۇ بىنەپشەرەڭ شەپەق  
بىلەن تاۋلانغان سۈزۈك ئاسماننى كۆرۈپ باققىنى يوق!

خىيال تورلىرىغا چىرمىلىپ قالغان گۈلبانۇم ئىشكىنىڭ  
تاراققىدە قېلىپ ئېچىلىشىدىن چۆچۈپ قارىدى. بۇنداق چۆ-  
چۈش، قورقۇش، ئەندىكىش ئۇنىڭغا ئادەت بولۇپ قالغانىدى.  
ھويلىدىن «تىرىق» قېلىپ ئاڭلانغان بىرەر شەپە، ئەدناسى چاش-  
قاننىڭ چىرىكلىشىمۇ ئۇنىڭ يۈرىكىنى ئەنسىزلىككە سېلىپ،  
پۇت - قوللىرى تىترەپ كېتەتتى.



ئىشك بوسۇغىسىدا پاكار بويلۇق، قارا قۇمچاق، مىققىدە سېمىز، يىگىرمە بەش ياشلار چامىسىدىكى بىر چوكان كۆرۈندى. ھادىل بۇ چوكاننى بىر ئاي ئىلگىرى ئۆيگە باشلاپ كىرىپ: «سەن بولساڭ كېسەلچان، سارەم ئۆي ئىشلىرىغا قارىشىدۇ ھەم بالىنى بېقىشىپ بېرىدۇ» دەپ ئەكىرىپ قويغاندىن بېرى ئۇ ياندىكى كىچىك ئۆيدە يېتىپ - قويۇپ يۈرۈۋاتىدۇ. سارەم كۈل-كىسى ئەرزان، كۆزى ئىتتىك، شاللاق چوكان ئىدى. ئۇنىڭ قارىچۇقلىرى كۆز جىيەكلىرى ئىچىدە توختىماي پىلىدىرلاپ ئوي-ناپ يۈرسە، ئاغزى بېسىقماي كۈلەتتى.

— گۈلبانۇم ھەدە، مۇنەرنى يەشمىدىڭىزما؟ — سارەم ئىپادىسىزلا ھىجايىدى، — بوپتۇ ئەمەس، مەن سىرتقا چىقىپ ئايلىنىپ كېلەي.

سارەم چىقىپ كېتىپلا ئارقىسىدىن گۈلبانۇمنىڭ قېينانىسى ھاسىراپ كىرىپ كەلدى. سارەم مۇشۇ ئۆيگە قاچان ئۇندى، شەرىپخان شۇنىڭدىن تارتىپ ھەر كۈنى دېگۈدەك كېلىپ ئوغلدا. خا: «بۇ پاسكىنىنى چىقىرىۋەت، ئۆيۈڭنى پالاكەت باسىدۇ» دەپ تاپا - تەنە قىلاتتى. گۈلبانۇم گەرچە ھادىل بىلەن سارەم ئوتتۇرىسىدىكى سىرلىق ئىشلارنى بىلىپ تۇرسىمۇ، ئېرىنىڭ بىر كۈن، بىر كېچە نېرى تۇرۇشىنى، ئۇنىڭ بەتبەشىرە تەلەتنى ئىلاجى بار كۆرمەسلىكىنى خالىغانلىقى ئۈچۈنمۇ، بىلىمىگەنگە سېلىپ يۈرۈۋېرەتتى.

— قىزىم گۈلبانۇم، — شەرىپخان سۆيىدىلا ئولتۇردى، — مەن ئوغلۇم دېگەن ئىتنىڭ مېجەزىنى ئوبدان بىلىمەن. مۇنۇ سارەم دېگەن بۇزۇقنى نېمىشقا ئۆيىدىن قوغلاپ چىقارمايسەن؟

— ئوغۇللىرى «ئۆيگە ياردەملىشىدۇ، بالىغا قارايدۇ» دەپ ئەكىرىپ قويسا مەن نېمىمۇ دەيمەن. مېنىڭمۇ تاياق يەپ، ئاھا-ئەت ئىشتىكۇم يوق. بىرەر - يېرىمدەم بولسىمۇ كۆڭلۈمنىڭ

ئارامى ياخشى.

— سەن شۇنداق دېگىنىڭ بىلەن ئۇ رەسۋا جالاپ بايىڭلاردا تۆت ئائىلىنى بۇزۇپ، توزغاقتەك توزۇتۇۋەتتى. سارەم شاپاق دېسە تونۇمايدىغىنى يوق. بۇنداق خوتۇن تۇرغان ئۆيىدىن بەرىكەت قاچىدۇ، ئىش - ئوقىتى ئاقمايدۇ، ھەر خىل بالا - قازا، قۇرۇق سۆز، قۇرۇق تۆھمەت چاپلاشقىنى چاپلاشقان...

— ئاپا، بۇ گەپلەرنى ئوغللىڭىز ھادىغا دەڭ، مەن دېسەم ئۆيىدە بوران چىقىدۇ، — گۈلبانۇم ئۆھسىنىپ بۆشۈكتىكى قىزدى - غا قارىدى، — مېنىڭ ئوشۇقچە دەرد تارتقۇچىلىقىم قالمىدى. — ئەمەسە ئىككى بالاڭ بولغاندا، ئۆيۈڭ بۇزۇلۇپ كەتسە مەيلىمۇ؟

— ئۇنى بىلىمدىم.

— خەپ، ئىپلاس توكۇر، — شەرىپخان ئوغللىنى تىللىدى، — ئەسكىلىكىڭىزدىن پۇتۇڭىزدىن ئايرىلىڭ، ئەمدى بىر شىڭنى يەرسەن. بۇ دورام دۇكىنىڭغا بېرىپ سەن بىلەن بىر زوكۇنلاشمىسام.

شەرىپخان ئىككى تەرەپىگە ئىزاڭلاپ چىقىپ كەتتى. «بۇ دەجىال قېرى ئارىغا مېنى چېتىپ يۈرمىسە بولاتتىغۇ» دېگەن ۋەھىمە كۆڭلىدىن ئۆتكەن گۈلبانۇم، ئويغىنىپ كەتكەن قىزىنى يېشىپ كىگىزگىلا ياتقۇزۇپ قويدى - دە، ھۆل لاتىلارنى يۇيۇپ، تالاغا ئېسىۋەتكەندىن كېيىن كۈلتۈك، شۈمەكلەرنى تازىلاپ ئاپ - تاپقا قاقلاپ قويدى، ئاندىن ئۆيلەرنى بىر قۇر يىغىشتۇرۇپ، بالىنى قايتىدىن بۆشۈككە تېگىپ ئېمىتتى.

گۈلبانۇم ئەمدىلا چۈشلۈك چاپنىڭ غېمىنى قىلىش ئۈچۈن لىڭزىغا كۆمۈر سېلىپ تۇرۇشى، دەرۋازىدىن غىچىرلاپ كىرىپ كەلگەن ھادىل دىڭگۈسلاپ ئېگىز - پەس ماڭغىنىچە گۈلبانۇمنىڭ چېچىدىن قاماللاپ ئۆيگە سۆرەپ كىردى - دە، ھېچ گەپ - سۆز يوقلا پۇت - قوللىرى ھەرىكەتكە كەلدى. ھادىل گەرچە مەست

بولمىسىمۇ تەلەتى خۇددى كەكرە يۇتۇۋالغاندەك پۇرۇشۇپ، قىياق كۆزلىرىدىن زەھەر تېمىپ تۇراتتى. ئورۇق، نىمجان، كېسەل دەردىدە قۇرۇپ قالغان گۈلبانۇم زەئىپ ئىگراپ، بەزىدە چىرقىراپ كىگىز ئۈستىدە يۇمىلانماقتا ئىدى. بىردەمدىلا ئۇنىڭ يۈزلىرى كۆكرىپ، چېكىسىدىن ئاققان قان يۈزلىرىنى بويىۋەتتى. — سەن تېخى، بىر ئوبدان خىزمىتىڭنى قىلىۋاتقان سارەم. نى ئاپامغا چاقتىڭما؟ ۋۇ، سېنىڭ شۇ ئاغزىڭغا... — ھادىل گۈلبانۇمنىڭ ئاغزىغا بىر مۇشت سېلىشى ئۇنىڭ بۇرنى قاناپ، كالىپۇكى يېرىلىپ كەتتى. ئۆيدىكى ئوپۇر - توپۇر، ۋارقىراش، چىرقىراشلاردىن ئويغىنىپ كەتكەن بوۋاقمۇ قىرقىراپ يىغلىماقتا ئىدى.

— ھادىل، مەن ئاپامغا ھېچنېمە دېمىدىم، قەسەم قىلىپ بېرەي. ئۇ ئۆزى...

— ئاغزىڭنى يۇم، جالاپ، ئاپام كىرسە پوتلا - مىشقىڭنى ئېقىتىپ نېمە دېدىڭ؟

— ھادىل، گېپىمگە ئىشىنىڭ، مەن بىر ئېغىز گەپ قىلغان بولسام ئۇرۇپ ئۆلتۈرۈۋەتسىڭىزمۇ مەيلى، — گۈلبانۇم لەۋ سىزىقلىرىغا كىرىپ كېتىۋاتقان قاننى قوللىنىڭ ئارقىسىدا سۈرتكەندى، تاتىراڭغۇ مەڭزىلىرى بويىلىپ كەتتى، — قاراڭا بالىمۇ قورقۇپ كەتتى، مۇشۇ قىزىڭىزنىڭ يۈزىنى قىلىپ بولسىمۇ ئورماڭ.

— سەن تېخى مۇشۇ بالاڭ بىلەن مېنى قورقۇتماقچىما، مانا ئەمەسمە.

ھادىل بۆشۈكنى كۆتۈرۈپ سىرتقا بىر ئاتقاندى. بۆشۈك پېشايۋان ئۈستىدە چۆل - چۆل بولۇپ كەتتى. قاتتىق قېقىلىپ كەتكەن بوۋاق قىرقىرىغىنىچە قولتارتقۇلىرى بىلەن بۆشۈك بالا-دىقىدا ئېسىلىپ تۇراتتى.

— ۋاي جېنىم بالام، — گۈلبانۇم دەھشەتلىك چىرقىراپ،

بۆشۈكتىن بالىسىنى قولغا ئالدى - دە باغرىغا باستى. بۇ چاغدا ھادىل ئۆيىدىن چىقىپ كەتكەنىدى، — ئاكاڭغۇ كىچىك تۇرۇپلا قۇلىقى ئاڭلىماس مېيىپ بولدى. سەن قىز بالا تۇرساڭ قانداق قىلارمەن؟

بوۋاق يىغلا - يىغلا ئاۋازى پۈتۈن كەتتى. ئۇنىڭ كىچىك، قىپقىزىل يۇمران ئاغزىنىڭ يوغان ئېچىلىپ، پۈت - قوللىرىدىن ئىككى تېپىچە كىلىشىدىن قەيىرىنىڭدۇر قاتتىق ئاغرىقىغا چىدىماي يىغلاۋاتقانلىقى مەلۇم ئىدى. گۈلبانۇم قىزىنى باغرىغا بېسىپ ئۇياقتىن - بۇياققا مېڭىپ يۈرگەندە ئۆيگە گۈلسۈمخان توققۇز ياشلىق نەۋرىسى ئالىنۇرنى باشلاپ كىردى. ئۇ گۈلبانۇمنىڭ تەرتىپسىز چۇۋۇلغان چاپلىرىغا، قان بىلەن بويىلىپ كۆرگۈسىز بولۇپ كەتكەن يۈزلىرىگە، قان ئۈيۈتمىلىرى قېتىپ قالغان كۆڭ - لىكىنىڭ ياقا، مەيدىلىرىگە قاراپ قورقۇپ كەتكەندىن نېمە قىلارنى، نېمە دېيەرلىرىنى بىلمەي داڭقېتىپ تۇرۇپ قالدى. ئالدىنۇر «جېنىم ئاپا» دېگەنچە گۈلبانۇمنى قۇچاقلىۋالغاندىلا ئۇ ھوشىنى يىغىپ زۇۋانغا كەلدى.

— جېنىم قىزىم، باغرىم، جىگىرىم، بۇ نېمە ئىش؟ قانداق ئالامەت، نېمە بولۇپ كەتتىڭ زادى؟ — گۈلسۈمخان ئازاب ئىچىدە قالغان بالىنى قولغا ئالدى، — بۇ بالىنىڭ ئاۋازى چىقمايدۇ - غۇ، تېلىقىپ قالغۇدەك نېمە بولدى ئۇنىڭغا؟

— غۇلجىلىق ئامراق كۈيئوغلۇڭنىڭ ئانا - بالا ئىككىمىزگە كەلتۈرگەن ساخاۋىتى!

— جېنىم بالام، تاپا - تەنە قىلىدىغان ۋاخ ئەمەس بۇ، ئېيتقىننا نېمە ئىش يۈز بەردى؟ — گۈلسۈمخان پېشايۋاندىكى بۆشۈك پارچىلىرىغا قاراپ بىردىنلا كۆزلىرى چەكچەيدى، — ۋاي خۇدايىم، بالىنى بۆشۈك بىلەن تالاغا ئاتقان ئوخشىمامدۇ؟

ئەھۋالدىن خەۋەر تاپقان گۈلسۈمخان ھادىل، شەرىپخانلار بىلەن تۇتۇشماقچى بولۇپ مېڭىشى، گۈلبانۇم قاتتىق

ۋارقىرىدى:

— سەن مېنى كەچتە تايماقتىن ئۆلسۇن دەمسەن؟ سەنغۇ كېتەرسەن، ھەممە بالا - قازاغا مەن قالسەن.

— قارىغىنا تۇرقۇڭغا، بۇرۇنقى كىپتىڭ نەگە كەتتى، سەن شۇنداق قىزمىدىڭ؟

— بۇنى مەندىن سورىماي ئۆزۈڭدىن سورا!

— بۇنداق دوزاختا ياشىغاندىن، ئاجرىشىپ كەتسەڭ بولمامدۇ؟

— ئۈچ بالا بىلەن ساڭا يۈك بولسەنما؟ ئۇنىڭدىن كۆرە مەشەدە ئۆلگىنىم ياخشى. ھازىر مېنىڭ كۈنلىرىم ئەزرائىلنى كۈتۈش بىلەن ئۆتۈۋاتىدۇ.

— جېنىم ئاپا، بىز بىلەن كەتسىڭىزچۇ، — چىرايى تاتىدەرىپ كەتكەن ئالىنۇرنىڭ ئاۋازى ئارانلا چىقتى، — ماقۇل دەڭا، ئاپا، ھەر قېتىم كەلگىنىمدە سىزنىڭ كۆزلىرىڭىزدە ياشتىن باشقا نەرسە كۆرمەيمەن.

— ئالىنۇر قىزىم، سىز تېخى كىچىك بىلمەيسىز، مەن بۇ ئۆيدىن كەتمەيمەن. پۈتۈن خورلۇق، ئازابلىرىمنى ئۆلۈم بىلەن يۈيمەن...

گۈلسۈمخانغا ھەممە ئىش ئايان. گۈلبانۇمنىڭ يۈرىكىدە ئادەملەرگە نىسبەتەن مۇھەببەت تېرىقچە قالمىدى، ھەممە - ھەممە - مىگە ئويغانغان نەپرەت كۆڭلىگە ئوغىدەك ئويۇپ كەتتى، ھەتتا ئۇ ئاپىسىنىمۇ كۆرەر كۆزى يوق. گۈلبانۇم شادلىقىدىن خاپىلىدى. قى تولا بۇ دۇنيادىن پاتراق كەتسە، ھەممە - ھەممىنى يوقلۇق ئالىمىدە ئۆتتۈسا، ھەسرەت - نادامەت، پىغان زەردابلىرى ماكان ئەتكەن ئاشۇ سەرۋى بويىدىن لەھەت ئىچىدە بىر سىقىم توپا قالسا... قۇياشلىق بۇ جاھاننى، ياپپىشىل ھاياتلىقنى كۆرمىدەكەن، بىلمىگەن، ئاڭلىمىغان ھالدا غايىب بولسا بەس!... بولدى ئەمدى ئۇنىڭغا ھېچكىم ئىچ ئاغرىتىمىسۇن، كۆز - ياش تۆكۈپ

ئەلەمزادە بولمىسۇن. ئۇ، بۇ دۇنياغا خەير - ئېھسان قىلىنىش ئۈچۈن تۆرەلىگەن. ئۇنىڭ بەرنا سېماسىنى، مېھىر - مۇھەببەتكە تولغان مۇشتۇمدەك يۈرىكىنى، ئالەم بوستانىنى سەيلە قىلىدىغان كۆڭلىنى، ئادەملەر ئۆزلىرىنىڭ شادلىقى، خۇشلۇقى، مەئشەتى ھەتتا ئاداۋەت، ئەنت - قىساسلىرى يولىدا سەدىقە قىلدى. شۇنداق ئىكەن، ئۆلچەمدىن تاشقىرى قۇربان بېرىشتىن گەپ ئاچقىلى بولامدۇ؟!

— ئاپا، كەت، ئالىنۇرنى ئېلىپ دەرھال كەت، — دېدى گۈلبانۇم قىزىنىڭ يۈزلىرىگە يۈزلىرىنى ياققان ھالدا، — چۈشلۈك چايغا ئاۋۇ ئاغزى قان بۆرە كېلىپ قالسا، سېنىمۇ تالايدۇ. ئۇنىڭ يۈزىدە تۈكى بار. ئۆز ئاپىسىغا قول ياندۇرغان يەردە، سېنى ئاياپ قويايتى.

— بالام، قىزىڭنىڭ بېشى تەڭ بولۇپ قالمىسۇن، — دېدى گۈلسۈمخان يېلىنىپ، — تۇخۇم بولسا ئەكەل، مەن تەڭلەپ قوياي.

— ياق، ياق بولدى، ئۆزۈم قىلىۋالسىمەن، — گۈلبانۇم تام تەرەپكە قارىۋالدى، — مەن سېنى كەتكەن دەۋاتىمەن، كەت. مېنى ئازراق بولسىمۇ يالغۇز قوي، ئارامىمنى بۇزما. — قىزىم، مەن ساڭا، ئەسقەر ئۇكاڭنىڭ بېشىغا كەلگەن كېلىشمەسلىكىنى سۆزلەپ بەرمەكچىدىم.

— بولدى، ئاڭلىغۇم يوق، مېنىڭ دەردىمگە كىم يېتىپتەن. كەن؟ مەن ئۈچۈن ھەممىسى دۈشمەن، ھەممىسى رەقىب!

گۈلسۈمخان تاۋاقتىكى بولدۇرۇق مانتىنى ئويۇقتىكى تەخسىگە دۈملەپ قويغاندىن كېيىن، ئالىنۇرنى باشلاپ چىقىپ كەتتى. ئۇ يولدا بارغۇچە ئۈنسز ياش تۆكۈپ ماڭدى. ئالىنۇرمۇ پات - پاتلا قولىنىڭ ئارقىسىدا كۆزلىرىنى ئۇۋۇلاپ قىزارتىۋەتتى. «قەشقەللىقتىن ئۆلۈكى ئارتۇق» كۈيىغىلىدىن كېلىۋاتقان راپائەت شۇ بولغاندىن كېيىن ئۇ نېمىمۇ دېيەلسۇن؟ ئەلھۆكمد.

لىلىلا دېيىشتىن باشقا چارە يوق! قىزىنىڭ ياشاشتىن، ئۆلۈمنى ئەۋزەل كۆرۈشمۇ بۇ نادان ئانا ئۈچۈن دەھشەتلىك قامچا! ئۇ بىر ئوبدان قىزىدىن ئايرىلىپ قالارمۇ؟ گۈلبانۇمنىڭ كېسەلگە مۇپتىلا بولۇشمۇ نېمە ۋەجىدىن؟ بەلكىم گۈلسۈمخان ئانا خۇداغا ئارتىپ قويۇشى مۇمكىن. ياق، قىزىغا كېسەلنى چىلاپ ئەكەل. گىنى ئۆزى! بۇنى ئۇ چۈشەنمەيدۇ ئەمەس، چۈشەنگۈچىلىكى بار. چۈنكى قىزىنىڭ بەخت - ئىقبالىنىڭ قاتلى كىم ئىكەنلىكى ئۆزىگە ئايانغۇ! بىز خەق يامان يولغا، گۇناھلىق ئىشلارغا قەدەم ئېلىپ، خەتەرلىك ئاقىۋەتكە قالغاندىلا «تەقدىرى ئەزەل»، «رىزقى شۇنچىلىك»، «پېشانىسىگە پۈتۈلگەن بالا - قازا» دېيىد. شىپ خۇداغا ئارتىپ قويىمىز. چۈنكى خۇدايىم كۆتۈرۈشلۈك - دە!

گۈلسۈمخان ئەيىب - سەۋەنلىكلىرىنى بوينىغا ئېلىپ يەنە قانچىلىك خىياللار پاتىقىغا پاتقان بولاتتىكىن، لېكىن ئۇنى نەۋرىسى ئالىنۇر خىيالىدىن سەگىتتى.

— موما، سىنىپىمىزغا سۈپۈرگە، تازىلىق چېلىكى، داس، دوستكا سۈرتكۈچلەرنى ئالدىكىنىمىز، — دېدى ئالىنۇر مومىسىنىڭ ياشلىق كۆزلىرىگە قاراپ، — ھەربىر ئوقۇغۇچىنى بىر سوم ئەللىك تىيىن ئەكېلىسىلەر دېدى.

— بولىدۇ، قىزىم، مەن بېرەي بولامدۇ.

— موما، كەچكە يەنە تاماق ئېتەمدىم؟

— ياق، ئەتىگەندە قىلغان بولدۇرۇق مانتا بار، شۇنى ئىسسىتىپ يەيلى.

— ئەمىسە بۈگۈن مەھەللىدىكى دوستلىرىم بىلەن ئوينىۋالاي.

ئالىنۇر خۇشال چىقىپ كەتتى. گۈلسۈمخان بىر چىنە سوغۇق چايىنى گۈپۈلدىتىپ ئىچكەندىن كېيىن «ئۇھ» دېدى - دە، قوش ياستۇققا يانپاشلىدى. «قارا، ئەسقەر توغۇرلۇق سۆزلەپ

بەرگىنى ئاتايىتىن بارسام، ئاڭلىغۇسى كەلمىدا بۇ بالىنىڭ» پىد-  
چىرىلدى گۈلسۈمخان قىزى گۈلبانۇمدىن رەنجىپ، ئەمدىلىكتە  
ئۇنىڭ خىيال يىپىلىرى ئۇنى لەڭلەكتەك ئۇچۇرۇپ، بىر يىل  
بۇرۇنقى بولۇپ ئۆتكەن ئىشلارغا ئەكەتتى.



... بىر كۈنى ئەتىگەندە گۈلسۈمخان بىلەن رابىيەم كوچىلار-  
نى تازىلاپ، سۈپۈرگىلىرىنى ئەمدىلا مۇرىسىگە سېلىپ تۇرۇشى  
ئارقىسىدىن «بولڭ» غىدا قىلغان دەھشەتلىك قاتتىق ئاۋاز بىلەن  
تەڭ بىر جىپ ماشىنا ئۇچقاندەك كېلىپ، گۈلسۈمخاننى سوققانچە  
يول چېتىگە ئېتىۋەتتى. ئەسلىدە ماشىنىنىڭ ئالدى چاقچى ئېتىد-  
لىپ كەتكەچكە شوپۇر رولنى باشقۇرالمىي كېلىپ سوقۇلغانىدى.  
گۈلسۈمخاننىڭ بىر قولى ھەم ئىككى قوۋۇرغىسى سۇنغان بو-  
لۇپ، دوختۇرخانىدا ئۈچ ئاي ياتتى. بارلىق چىقىم ھەم ئوزۇقلۇق-  
نىش پۇللىرىنى شوپۇرنىڭ ئىدارىسى ئۆز ئۈستىگە ئالدى. مانا  
بۇ ئەسقىرنىڭ تويىغا تەييارلىق كۆرۈۋاتقان چاغلاردا يۈز بەرگەن  
كېلىشمەسلىك ئىدى. ئائىلىنىڭ ئاش - تامىقىنى ئېتىش،  
كىر - قاتلىرىنى يۇيۇش سەككىز ياشلىق ئالىنۇرغا قالغانىدى.  
ئىككىنچى سىنىپتا ئوقۇۋاتقان بۇ كىچىككىنە ئەقىللىق قىز  
چۈشتە يۈگۈرۈپ دېگۈدەك ئۆيىگە كېلەتتى - دە، چاي قاينىتىپ،  
سۈت، تۈزلىرىنى تەڭشەپ ئەتكەنچاي ئېتەتتى. ئەكبەر غىڭ قىل-  
ماي ئىچەتتى. بىراق ئەسقىر: «قايمىقى يوققۇ، ئۆزۈڭ يەۋالدىڭ-  
مۇ؟»، «ھەي قەشقەلىقنىڭ بالىسى بىر تەخسە ياڭيۇ قورۇساڭ  
بولمامدۇ»، «ئاسمان كۆرۈنگۈدەك يۇندى چايغۇ بۇ» دەپ قەستەن  
قۇسۇر تېپىپ تىللايتتى. ئالىنۇر چۈشتىن كېيىنكى دەرسلىرى  
تۈگىگەن ھامان ھاپىلا - شاپىلا تاپشۇرۇقلىرىنى سىنىپتا ئىش-  
لەيتتى - دە، ئۆيگە چاپاتتى. چۈنكى كەچلىك تاماق سەللا  
كېچىكىپ قالسا، ئەسقىرنىڭ سېسىق گەپلىرىگە قالاتتى. بويى



ئوچاق بېشىغا ئارانلا يېتىدىغان ئاللىنۇر ئاياغ ئاستىغا خىش تىزىپ قورۇما قورۇيتتى، ئاش تاشلايتتى. شۇڭا ئۇ، ساۋاقداش ھەم مەھەللىدىكى دوستلىرى بىلەن ئويناشتىن پۈتۈنلەي قالدى. مومىسى دوختۇرخانىدىن چىققاندىن كېيىن ئۇ: «ئەمدى تاماق ئەتمەيدىغان بولدۇم» دەپ خۇش بولغان بولسىمۇ، لېكىن يەنىلا ئاش - تاماق، كىر - قاتلار بۇ كىچىك قىزغا چاپلىشىپ قالدى. چۈنكى مومىسىنىڭ بىر قولى گىپىسلانغان بولۇپ، قورساقلىرىدا مۇ تېگىلغانىدى. ئاللىنۇرنىڭ ئوقۇش ھەم ئائىلە بېسىمى كۈندىن - كۈنگە ئېغىرلاشماقتا ئىدى. مانا شۇ كۈنلەردە گۈل - سۈمخانىنىڭ ماشىنا ھادىسىسىگە ئۇچرىغانلىقىدىن خەۋەر تاپقان نېغمەت بىلەن مۇئەتتەرخان بەش ياشقا كىرىپ قالغان ئوغلىنى يېتىلەپ كىرىپ كەلدى. ئۇلار ئابدۇسەمەتنىڭ ئايالى روشەنگۈل - نىڭ كۆزى يورۇپ، ئۇزۇن ئۆتمەيلا توي قىلىۋالغانىدى. ئىككى كۈشەندە كونا خامانلارنى سورۇشىمىغان بولسىمۇ، لېكىن مۇئەتتەرخان يىغلاپ تۇرۇپ كەچۈرۈم سورىدى. گۈلسۈمخانىمۇ سەۋەن - خاتالىقلىرىنى سۆزلەپ ئۆزىنى تۇتۇۋالالمىدى. شۇنداقلا تىمۇ ئۇلار بىر - بىرىنىڭ كۆزلىرىگە تىكىلىپ قارىيالمىدى. بۇ ئەلۋەتتە بىر چاغلاردا شەپقەتسىز دۈشمەنلىك قالدۇرغان داغ - لارنىڭ ئاسارىتى ئىدى. شۇڭا ئەۋلىيا - دانىشلىرىم دوستلۇق ھەم دۈشمەنلىك توغرىسىدا بىز ئەۋلادلىرىغا مۇنداق نەسىھەتلەرنى قالدۇرغان:

بولماسلىق كېرەك دوستلۇقتا ئۇنداق،  
ئىككى ئارىغا سىغىمىغۇدەك موي.  
دۈشمەنلىكمۇ ھەم بولمىغاي ئۇنداق،  
ئالالمىغۇدەك مۇھەببەتتىن بوي.  
ھەر ئىككى تەرەپنى ئەيلىگەي رازى،  
بولسا ھەر كىمدە مۆتىدىلراق خوي...

نېغمەت بىلەن مۇئەتتەر خان ئالىنۇر ئەتكەن لەغمەننى يەپ  
 كەچلەپ قايتىپ كېتىشتى. ئۇلار كېتىپ ھەپتىمۇ ئۆتمىدى بول-  
 غاي، ئەسقەر ئالماقچى بولغان قىزنىڭ ئاتا - ئانىسى سوغۇق  
 چۈشۈپ كەتكۈچە توپنى قىلىۋېتىش ھەققىدە تەكلىپ بېرىشتى.  
 ئۆكتەبىر بايرام كۈنى ئەسقەرنىڭ توپى بولۇپ قىزنى كۆچۈرۈپ  
 كەلدى. گۈلسۈمخان ھادىسىگە ئۇچراشنىڭ ئالدىدا ئەسقەر ئۈچۈن  
 ئىككى ئېغىز ئۆي سېلىپ تەييارلاپ قويۇشقانىدى. خوشاللىقد-  
 ىدىن تېنى تېرىسىگە سىغماي قالغان گۈلسۈمخاننىڭ كونا كېسلى  
 تۇتۇپ، قولۇم - قوشنا، يېقىن - يورۇقلارنى كۆرسىلا: «ۋاي  
 مېنىڭ كېلىنىم سەنەۋەر غۇلجىلىق تارانچى، ئۆزى خەلق ھۆكۈ-  
 مىتىدە كادىر» دەپ ماختىنىدىغان بولدى. دېمىسىمۇ سەنەۋەر  
 «خىزمەتكە ماڭدىم» دەپ كۈندە ئەتىگەندە سومكىسىنى كۆتۈرۈپ  
 چىقىپ كېتەتتى. «ئەسقەر ئاكام خوتۇن ئالدى، ئەمدى تاماق  
 ئەتمەيدىغان بولدۇم» دەپ قىن - قىنىغا پاتىمغان ئالىنۇرنىڭمۇ  
 شادلىقى سۇغا چىلاشتى. چۈنكى سەنەۋەر: «مەن تاماق ئېتىشنى  
 بىلمەيمەن، كىچىكىمدىن تارتىپ ئاپام ئۆگەتمەپتىكەن» دەپلا  
 گەپنى ئۈزۈۋەتتى. جاپاكەش كىچىك ئوقۇغۇچىنىڭ مەكتەپ بى-  
 لەن ئۆي ئارىلىقىدىكى يول خۇددى يۈگۈرۈش مۇسابىقىسىگە  
 چۈشىدىغان مەيدانغا ئايلاندى. تاماق سەللا كېچىكىپ قالسا ئەس-  
 قەر بىلەن سەنەۋەرنىڭ تاپا - تەنىسىگە قالاتتى. ئۇلارنىڭ شۇم  
 ئېغىزىدىن پاسكىنا تىل - ئاھانەت خۇددى قوي قۇمىلىقىدەك  
 تۆكۈلۈپلا توراتتى.

ئەسقەر سەنەۋەر بىلەن يەتتە ئايلا ئۆي تۇتتى. بىر كۈنى  
 كەچتە ئۆيگە يوپۇرۇلۇپ كىرگەن ساقچىلار سەنەۋەر ھەم ئەسقەر-  
 نىڭ قولىغا كوزىزا سالدى. ئاندىن ئۇلارنىڭ يېڭى تۇتقان ئۆيىنىڭ  
 ئىشىكىگە چاپراس قىلىپ تامغا بېسىلغان قەغەز لېنتىنى  
 چاپلىدى - دە، يېڭى ئەر - خوتۇننى ماشىنىغا سېلىپ ئەكىتىش-  
 تى. ساقچىلار ئەتىسى كېلىپ ئۇلارنىڭ ئۆيىدىكى رەڭسىز تېلې-

ۋىزور، ئۇنىڭلار، ۋېلىسپىت، گىلەم قاتارلىق نەرسىلەردىن باشقا سەنەۋەرنىڭ ئالتۇن بۇيۇم، زىبۇزىنەت، تويلۇق كىيىملىرىنى مۇسادىرە قىلغانلىقىنى ئېلان قىلدى. ئوڭ سېپىنى تاپالمايلا قالغان گۈلسۇمخان ساقچىغا بىرنەچچە قېتىم قاتتىق ھەقدى قىيى ئەھۋالنى ئۇقتى. سەنەۋەر: «مەن خەلق ھۆكۈمىتىدە ئىشلەيمەن، بالىڭنى ئالىي مەكتەپكە كىرگۈزۈپ بېرىمەن»، «بىزىدىن شەھەرگە يۆتكەپ قويماي»، «خىزمەت ئورنى تېپىپ بېرىمەن» دېيىش ئارقىلىق ھاجەتمەنلەردىن يۇقىرىسى بەش مىڭ تۇۋىنى ئىككى مىڭ سومدىن ئېلىپ ئالدامچىلىق جىنايىتى سادىر قىلغانىدى، ھەتتا ئۇ، دەريا بويى كۆچىسىغا كەلگەن يەتتە ئاي ئىچىدە بەش ئائىلىنى قاقتى - سوقتى قىلىپ ئون ئالتە مىڭ سومدىن ئارتۇق پۇلغا ئېرىشكەن. ھازىر ئەسقىر بىلەن سەنەۋەرنى ئەكىرىپ كەتكىنىگە ئىككى ئايدىن ئاشتى. ئۇلاردىن ھېچ خەۋەر يوق ئىدى.

... قوش ياستۇققا يانپاشلاپ ياتقان گۈلسۇمخان ياماننىڭ ئوتى يامان دېگەندەك ئەسقىرنى سېغىنغانىدى ھەم ئۇنىڭدىن ئەدەبىيەتتە تۇراتتى. «ئەگەر ئاشۇ جىنايەتنى سەنەۋەر بىلەن بىرلىككە كېلىپ قىلغان بولسا، ئەڭ بولمىسا خەۋىرى بولۇپ قالسا، بالام كېسىلىپ كېتىدۇ» دەپ ئويلىسىلا يۈرىكى سېلىپ كېتەتتى. ئۇنىڭ مېھرى ئەسكى بولغىنى بىلەن ئائىلىنىڭ كەم - كۈسىلىرىغا كەلگەندە قولى ئوچۇق ئىدى. ئوغلىنىڭ سوللىنىپ قېلىشى گۈلسۇمخانغا خۇددى ئوچۇق ئاسماندا چاقماق چېقىلغاندەك تەسىر قىلغان بولسا، ئۇنىڭدىن ئۆتەر نومۇس كۈچى ئۇنىڭ يۈزىنى يەر بىلەن تەڭ قىلدى. «مېنىڭ كېلىنىم غۇلجىلىق، تارانچى، خەلق ھۆكۈمىتىدە كادىر» دەپ بەش كۈن بۇرۇن ناغرا چالمىسا بوپتىكەن. خۇددى ئەجىلى يەتكەن بىر ئۆلەر، ئايرۇي كەتكەن مىڭ ئۆلەر دېگەندەك، تالا - تۈزلەڭلىك چىقالماي خۇددى ئۆزى ئوغرىلىق ئۈستىدە تۇتۇلۇپ قالغاندەك دەرۋازىدىن

ماراپ كوچىلارغا قارايدۇ. ئىشەنچلىك قەدەم ئېلىپ قولۇم - قوشنىلار بىلەن مۇڭدشالمايدۇ. مانا بۈگۈنمۇ تاڭ سەھەر ئالدى - نۇرنى ئويغىتىپ ھېچكىمگە كۆرۈنمەيلا ئۆيىدىن غىپىدە چىقتى - دە، بايىكۆلگە يۈرۈپ كەتتى.

«توۋا بۇ نېمە كېلىشمەسلىك، قانداق بالا - قازا - دۇر - ھە؟ - گۈلسۈمخان پەس ئاۋازدا پىچىرلىدى، - ماشىنا ھادىسىسىگە ئۇچراپ بىر يىلدىن بېرى دەم ئېلىۋاتىمەن، ئۆينىڭ ھەممە ئېغىرلىقى مۇشتۇمدەك قىزغا قالدى. سەنەۋەر دېگەن قارا نىيەتنىڭ شورىدىن ئەسقەر سولاققا. ئۇنىڭ تەقدىرى نېمىلەر بولۇپ كېتەر؟ ئاكىسى ئەنەيتۇللا ئەجەبمۇ يوقىلىپ كەتتى. ئۇ كەلگەن بولسا، ئىنىسىنى پۇل خەجلەپ بولسىمۇ ئاچىقئۇلار ئىدى.»

- موما، مەن ئويىناپ كىردىم، - ئالىنۇرنىڭ ئاۋازىدىن خىيالغا پاتقان گۈلسۈمخان چۆچۈپ كەتتى، - مانتىنى جىمبىلغا سېلىپ ئىسسىتايىمۇ؟

- خويمۇ ۋاقتىدا كىردىڭ، بالام، مانتىنى ئاكاڭ ئەكبەر يەۋەتسېتۇ. چاچتەك كېسىپ سۇيۇقئاش ئەتكىنە، - گۈلسۈمخان ياستۇقتىن بېشىنى كۆتۈرمەي ئىنجىقلىدى، - ھېچ مېجەزىم يوق، ئاچچىق - چۈچۈك نەرسىلەرگە كۆڭلۈم تارتىپلا تۇرىدۇ. - موما، بالىلار سەنەۋەر بىلەن ئەسقەرنى ئاتىدىكەن دەپتى، ئۇرۇشۇپ قالدىم.

- ئاغزىڭنى ئۇششۇتمە شۇم، - گۈلسۈمخان شارىتلا بېشىنى كۆتۈردى.

- ئۇ گەپنى مەن دېمىدىم، - دومسايدى ئالىنۇر، - تېخى ئۇلار «مومائىنىڭمۇ شىپىگەرچىلىكى بار ئىكەن، لېكىن ئۇنى ماشىنا دەسسەۋەتكەچكە ئۆيگە قويۇپ بېرىپتۇ» دېيىشۋاتىدۇ. گۈلسۈمخان ماختانغان كېلىنىنى ئىچىدە تىللىدى، يەتمىش پۈشتىغىچە قارغاپ، خېلى بىر ۋاخلارغىچە كالىپۇكلىرى مېدىر -

لاشتىن توختىمىدى. پەقەت ئالىنۇرنىڭ تاماق جۈزىسىنى يۇمىلىد-  
تىپ كىرىپ، «موما تاماق پىشتى، ئوسايمۇ؟» دېگەن ئاۋازنى  
ئاڭلىغاندىلا ئارانلا ئورنىدىن تۇرۇپ تامغا يۆلەندى. ئاڭغىچە  
ئەكبەرمۇ ئۆيگە ئېچىلغان كىچىك ئىشىكتىن ئېڭىشىپ كىرىپ  
كەلدى.

ئۇلار ئۈگرە ئاشنى پۈۋەندىشىپ ئىچىۋاتقاندا ھېچكىم ھېچنەمە  
دەيىشمىدى. ئۆي ئىچىدىن پەقەت خالاپ - خۇلۇپ قىلغاندىن  
باشقا ئاۋاز ئاڭلانمايتتى. لېكىن دەرۋازىنىڭ تاراقىدا ئېچىلىد-  
شى، شۇنداقلا ئالدىراپ ماڭغان ئاياغ تىۋىشى كېلىش بىلەن  
گۈلسۇمخان ئەندىكىپ بېشىنى كۆتۈردى. ئۇ مۇشۇ كۈنلەردە  
«ساقچىلار يەنە كېلەرمۇ، بىزنىڭمۇ ئۆيىمىزنى مۇسادىرە قىلسا،  
بۇ باشنى نەدە كۆتۈرۈپ يۈرەرەمەن، يەنە قانداق كۆڭۈلسىزلىكلەر  
بولۇپ قالار» دەپ ئەنسىرەپلا يۈرەتتى. شۇنداقتىمۇ ئۇ: «قە-  
زىم، قارىغىنا، ئەنەي داداڭ كەلدىمۇ؟» دەپ تۇرۇشى ئۆيگە  
«ئاپا...» دەپ ۋارقىرىغىنىچە ئەسقەر كىرىپ كەلدى. ئالمان -  
تالمان تاپسىغا چۈشكەن گۈلسۇمخان ئوغلىنى باغرىغا بېسىپ  
پېشانىلىرىگە سۆيىدى، كۆز ياش قىلدى. ئاڭغىچە ئالىنۇر قىپقى-  
زىل شەلپەردەك تاۋلانغان سۇيۇقئاشتىن بىر ئاپقۇر كۆتۈرۈپ  
كىرىپ جۈزىغا قويدى.

— ئەسقەر ئاكا، ئۆي تامىقى سېغىنغانسەن، قېنى  
ئىچە، — دېدى ئالىنۇر سەل قورقۇپراق، — مەن ئەتتىم، سەنغۇ  
مېنىڭ ئەتكەن تاماقلرىمدىن قەستەن قۇسۇر چىقىرىسەن.  
— قارا ماۋۇ قەشقەللىقنىڭ گەپدان بولۇپ كەتكىنىنى، —  
ئەسقەر ئۆيىدىكىلەرنى سېغىنغانمۇ تۈز كۆڭلى بىلەن ئالىنۇرنىڭ  
بۇرنىنى چىمدىپ قويدى، — قېنى ئىچىپ بېقىپ بىرنەمە دېمەي-  
مەنمۇ.

— بالام، قېچىپ چىقتىڭمۇ، قويۇپ بەردىمۇ؟ —  
گۈلسۇمخان كۆڭۈل توختىتالماي تۇراتتى، — سەنەۋەرچۇ؟

— ۋاي ئاپا، ئۇنىڭ گېپىنى قىلما، ئۇ يۈرىكى قاپتەك بار نېمىكەن ئەمەسمۇ، — ئەسقىر ئېشىنى ئىككى قوشۇق ئىچىپ «ھىم قالتىس ئوخشايتۇ» دەپ قويدى، — ئۇ، تونۇش - بىلىش، يېقىن - يورۇق، بىزنىڭ كۈچىدىن بولۇپ ئەللىك مىڭ سومدەك پۇلنى ئالدامچىلىق قىلىپ ئاپتۇ. ئۇنىڭ: «خەلق ھۆكۈمىتىدە ئىشلەيمەن» دېگىنى قىپقىزىل يالغان ئىكەن.

— ۋاي ئانىمى، — گۈلسۈمخان پېشانىسىگە پاققىدە ئۇر - دى، — ھۆكۈمەتتىن قورقماي قىلىپ يۈرگىنىنى قارا. نېمىدېگەن يامان نېمە ۋۇي ئۇ. بالايىڭزىمنىڭ ئۆزلىكىگە ئۇ. ھە، دېگىنە، ئۆزۈڭ قانداق بولدۇڭ؟

— ۋاي ئۇنى بىردىمە، بىر كۈن سورايدۇ، ئۈچ كۈن يوقىلىپ كېتىدۇ. ئىككى كۈن سورايدۇ، ھەپتە جىمىپ كېتىدۇ، — ئۆي تامىقى سېغىنغان ئەسقىر شالاپلىتىپ بىردەمدىلا چىنىسىنى بىكارلاپ ئاللىنۇرغا سۈندى - دە، ئېشىڭ بارمۇ دەپ قويدى، — بىر قېتىم سورىغان گەپنى ياندۇرمىلاپ ئوتتۇز قېتىم سورايدىكەن، ئاخىرى مېنى: «ئايالىنىڭ ئىشلىرىدىن خەۋىرى يوق، مۇناسىۋەتسىز» دەپ قويۇۋەتتى.

— شۇ، شۇ ھۆكۈمەت دېگەن قىلنى قىرىق يارىدۇ، «ئادىل پادىشاھ يېرىم خۇدا» دەپ بىكار ئېيتىمىغان - دە كۈنلار. — لېكىن سەنەۋەر مېنىڭ نىكاھىمدا بولغاچقا، مۇسادىرە قىلىنغان نەرسىلەرنى ئۇنىڭ خىيانىتىگە ھېساب قىلىدىغان ئوخشايدۇ.

— بوپتۇ، بالام، جان بولسا جاھان، ئاش بولسا قازان، ئايىغىڭدىن شامال ئۆتۈشۈپ تۇرغاندىن كېيىن قىلىۋالسەن، — دېدى گۈلسۈمخان كۆڭلى تەسكىن تاپقان ھالدا، — بالام، ئەمدى قانداق قىلاي دەيسەن؟

— نېمىنى دەيسەن؟

— سەنەۋەر بىلەنچۇ؟

— ئاپا ئۇنى كېسىدۇ، كەسىمگەن ھالەتتىمۇ ئۇنىڭ بىلەن قانداقمۇ بىر ئۆيدە بولالايمەن، — ئەسقەر ئالىنۇر ئەكەلگەن ئاشقا تۇتۇش قىلدى، — كوچا - كويلاردا باش كۆتۈرۈپ يۈرگىلى بولارمۇ؟ ھېلىمۇ شۇنچە رەسۋاچىلىقلار يېتىپ ئاشار.

— توغرا ئويلاپسەن، بالام.

— ئاپا مەن سولنىپ ئۇزۇن ئۆتمەيلا خىروئىن ساتقان بىر بالىنى تۇتۇپ كېلىشتى، — دېدى ئەسقەر ئېشىنى پۈۋدە-ۋېتىپ، — ئىككىمىز بىر ئۆيدە ياتتۇق. ئۇ، ئەنزەرنى تونۇيدىكەن.

— ھە دېگىنە، ئەنزەر ھازىر نەدىكەن؟ — سورىدى گۈل-سۈمخان، — نېمە ئىش قىلىۋېتىپتۇ؟

— ھېلىقى بالىنىڭ دېيىشىگە قارىغاندا، ئۇ ھازىر قىلىقسىز بېيىپ كېتىپتۇمىش. ئۈرۈمچى، گۇاڭجۇ، بېيجىڭدىكى ۋاڭفۇجىن دېگەن يەرلەردە ئاشخانا، كاۋاپخانا، سامسپەزخانلىرى بارمىش.

— ئۇ بالا قانداق بىلىدىكەن؟

— بۇرۇن ئەنزەرنىڭ ئاشخانىسىدا ئىشلەپتىكەن ئەمەسمۇ، كېيىن يامان ئىشلارغا ئارىلىشىپ قالغانلىقىنى بىلىپ قالغان ئەنزەر ئۇنى ھەيدىۋېتىپتۇ.

— ۋاي بىچارە، — گۈلسۈمخاننىڭ ئەنزەرگە ئىچى ئاغرىغان. لىقى يۈزىدىن بىلىندى، — نەدە بولسا ئامان بولسۇن، ئىنساپ-لىق، دىلىدىن ئىمانى يار بالىلارغا خۇدايىم ئاشۇنداق يول بېرىدۇ، ھىممەت قولىنى سوزىدۇ.

بىردىنلا ئۆپكىسى ئۆرۈلۈپ، كۆزلىرىنى ياش قاپلاۋالغان ئالىنۇر يۈگۈرۈپ چىقىپ كەتتى. بۇنىڭدىن گۈلسۈمخان بىلەن ئەسقەر بىر قىسملا بولۇپ قالدى.

ئەسقەر ئاجرىشىش رەسمىيىتىنى ئۆتەپ بىر ئاي ئۆتكەندە ئالتە يىللىق كېسىلگەن سەنەۋەرنى ئۈرۈمچىدىكى ئاياللار تۈرمىسىگە يۆتكەپ كەتتى.

يەنە بىر باھار يېتىپ كەلدى. ئالما، ئۆرۈك، شاپتۇل، ئالۇچا، گىلاسار ئاق، ھال رەڭ، قىزغۇچ چىچەكلەرگە پۈركىنىپ، ئىلى باغلىرى ئۆزگىچە ھۆسن بىلەن ياساندى. كۆپكۆك كوكات بىلەن قاپلانغان ئېرىقلاردىن بۇلتۇرقى غازاڭلارنىڭ چىرىدىگەن ھىدى كېلەتتى. شاپتۇل، ئۆرۈك ئۇرۇقچىلىرىنىڭ ئېچىلغان ئاغزىدىن قىپقىزىل مېغىز ئۈندۈرمىلىرى يەر بېتىنى تېشىپ چىقىپ، قۇياش نۇرىغا تەلپۈنەتتى. قىشچە ئۆچەكتە يېتىپ زېرىككەن قۇرت - قوڭغۇزلار ئوزۇق ئىزدەش، ئۇۋا ياساش بىلەن ئالدىراش. قوشلارمۇ جورا ئىزدىشىپ تىنماي سايىرىشىدۇ. يېڭىدىن دۇنياغا كۆز ئاچقان تايچاق - قوزلار ساي بويلىرى، بېدىلىكلەردە قېيغىتىشىپ سەكرىشىپ ئانىلىرىنى زوق - شوخ بىلەن ئېمىشىدۇ. قىسقىسى، كائىنات جانلانغان، ھەممە مەۋجۇدات باھار پەيزىنى سۈرمەكتە. بۇ ھادىس گۈزەل، ماتانەتلىك باھار نېمىتىدىن ئەسقەر «توڭخەي» مۇ قۇرۇق قالمىدى. ئۇ «گۈل مەشۇق» ئاھاڭىغا غىڭشىپ، تراكتورىنى ھەيدەپ كېلىۋاتىدۇ. ئۇ، بۇرۇن ئۇنچىلىك خۇشال يۈرمەيدىغان، داۋاملىق چىشى ئاغرىپ قالغان ئادەمدەك قاپقىنى ئۇششۇتۇپ يۈرىدىغان بالا ئىدى. توۋا دېسە بولىدۇ، ئەتىيازنىڭ لەڭلەك شامىلى پايدا قىلىدىمۇ نېمە، باھار كىرگەندىن بېرى بۆلەكچىلا بولۇپ قالدى. ئۇنىڭ گېپى، كۈلكىسى، چاقچىقى كۆپىيىپ، «قەشقەلىك» دەيدىغان گېپى ئازىيىپ كەتتى، ھەتتا ئۇنتۇپ قالدى. «ئۇكام ئالىنۇر پۇل بېرەيمۇ؟» «سىڭلىم، قىلۇمغا سۇ قۇيۇۋەتە كىنە»، «مۇنۇ كۆڭلىكىمگە دەزمال سېلىپ بېرەمسەن» دېگەندەك سۆزلەر بىلەن ئالىنۇرنى خۇش قىلاتتى، تېخى ئىشتىن بالدۇر قايتىپ كېلىپ، ئالىنۇر يۇيۇپ، دەزمال سېلىپ قويغان كىيىملىرىنى كىيەتتى - دە، بىر قېشىنى لىككىدە ئېتىپ،



كۆزىنى قىسقانچە «كىنوغا» دەپ چىقىپ كېتەتتى. ئۇنىڭ بۇ سىرلىق ھەرىكەتلىرىدىن گۇمانلانغان گۈلسۈمخان: «بۇ توڭكەي بىرەرە بىلەن چاتاقلىشىپ يۈرەمدۇ - يە» دەپ پىچىرلاپمۇ قوياتتى.

«ئەسقەردەك ئاغزى ئەسكى، كاللىسى قاتمال، مۆرىتى كەل - سە ئاپىسىغا ياندىغان بۇنداق قوپال جىسمىنى زادى قانداق نەرسە ئۆزگەرتىۋەتكەندۇر؟» دېگەن سوئال ئاپتورنى ھەيران قالدۇرغىدەك، ئوقۇرمەنلەرنىمۇ ھەيرەتتە قالدۇرۇشى تۇرغانلا گەپ. قېنى كۆرۈپ باقايلى، بۇ لۈكچەكنى قانداق قۇدرەتلىك كۈچ، خۇش پېئىل، خۇشناۋا يىگىتكە ئايلاندۇردى. بۇنىڭ ئۈچۈن سەل ئارقىمىزغا چېكىنىپ، بىر تاسادىپىي ۋەقەگە زەن سالايلى.

ئەسقەر بۇلتۇر خوتۇندىن ئاجرىشىپ، يەنىلا ئىشقا كىرىد - شىپ كەتتى. ئۇ قۇرۇلۇشلارغا خىش، شېغىل، قۇم، سېمونت، قومۇش قاتارلىق ماتېرىياللارنى توشۇيتتى. بىر كۈنى شوپۇر ئاغىنىسى بىلەن ياشلار كىنو خانىسىغا كىنو كۆرگىلى باردى، ئۇلار قايتىشىدا يول چېتىدىكى بوتكىغا كىرىپ، پۈكەيگە يۆلەندى - دە، خاسنىڭ مېغىزى بىلەن ئىككى سەردىن قېقىۋال - دى، ئاندىن ئاستا لەلەڭلەپ مېڭىشتى. لېكىن «كونسۇل ئىستىد - ۋا» غا كېتىدىغان قاراڭغۇ كوچىدىن بىر ئايالنىڭ قاتتىق چىرىق - رىغان ئاۋازى كېچە جىمجىتلىقىنى بۇزۇۋەتتى. ئەسقەر يۈگۈر - گىنىچە چوڭ يولدىن كېسىپ ئۆتۈپ، دەرھاللا يېتىپ باردى ۋە بىر قارا كۆلەڭگىنىڭ يولىنىڭ قاسنىقىدىكى دەرەخلەر ئاستىدا بىر ئايالنى ۋاقىلدىتىپ سېلىۋاتقانلىقىنى كۆرۈپ قالدى - دە، بارغان - چە بىر مۇشت سېلىپ ئۇنى ئارقىسىغا ئۇچۇرۇۋەتتى. «ئىككى سەر» ئۆز كۈچىنى كۆرسەتتىمۇ قانداق، قىزىپ قالغان ئەسقەر ئوقتەك ئېتىلىپ بېرىپ ھېلىقى ئەرنى ئاستىغا بېسىۋېلىپ يەنە بىرنەچچىنى سېلىۋەتتى.

— ۋۇي ئاناڭنى... سەن گۈيلەرنىڭ دەستىدىن قىز - چوكاندە.

لار كېچىسى ماڭالمادا؟ — ئەسقەر مۇشتۇمنى يەنە كۆتۈرۈ-  
شى، ياش چوكان ۋارقىرىۋەتتى:

— بولدى ئورماڭ، ئۇ مېنىڭ يولدىشىم بولدى.  
بۇ ئەسنادا ئارقىدىن يېتىپ كەلگەن شوپۇر ئۇنى قۇچاقلاپ  
تارتىپ تۇرغۇزۇۋالدى.

— ئېرىڭىز بولامدا؟ — ياندۇرۇپ سورىدى ئەسقەر، —  
ھېلىغۇ ئېرىڭىز ئىكەن، پادىشاھ بولسىمۇ ئايال كىشىنى ئۇرسا  
بولامدۇ؟ ئەرلەردىن قورقىدىغان خوتۇنلىرىنى ھارغىچە دۇمبالاي-  
دىغان بۇنداقلارنى ئەر دېمەيمىز، زەپپانە، ھېجىقىز دەيمىز.  
يول چېتىدىكى چىراغنىڭ نۇرىدا بىر يۈزى سۇس ھاۋارەڭ  
يورۇپ تۇرغان ياش چوكان قولىغا قولى بىلەن بۇرنىدىكى قانى  
تازىلىغاچ ئېسەدەپ يىغلاۋاتاتتى. ئەسقەر ئىچىدە: «توۋا شۇنداق  
چىرايلىق ئايالنى ئۇرۇشقا قانداق قولى بارىدىغاندۇر؟» دەپ  
ئويلىدى. ئاڭغىچە شوپۇر ئاغىنىسى ئۇنى ئىتتىرىپ ئەكەتتى.  
ئارىدىن تۆت - بەش ئاي ئۆتتى. ئەسقەر ئۇ چوكاننى ئۇچ-  
راتمىدى ھەم ئويلاپمۇ قويمىدى. راست گەپنى قىلغاندا كېچىدە  
يۈز بەرگەن بىردەملىك ئىش كىمنىڭ يادىدا قالسۇن؟ بىراق بۇ  
يىل باش ئەتىياز كىرىشى بىلەن دۆلەتۋاغ مەھەللىسىگە قۇرۇلۇش  
ماتېرىياللىرى توشۇغان ئەسقەر خەنزۇ بازىرىنىڭ كېچىلىك قى-  
زىق بازىرىدا تىراكتورنى توختىتىپ قويۇپ، بىر كاۋاپچىنىڭ  
ئورۇندۇقىغا كېلىپ ئولتۇردى. ئۇ كاۋاپ، يۇمشاق نان، ئاچ-  
چىق دەملەنگەن چاي بىلەن قورسىقىنى پوملاپ ئەمدىلا مېڭىشى  
بىر چوكان ئۆزىگە قاراپ كۈلۈپ تۇراتتى. ئۇنىڭ قولىدىكى  
سۇلياۋ خالتىدا توڭلاپ ئېرىگەن تاۋۇزنىڭ يېرىم پارچىسى قىزد-  
رىپ تۇراتتى.

— ۋىيەي سىز ھېلىقى بالىغۇ، — دېدى كۆزلىرى كۈلۈپ  
تۇرغان چوكان، — مېنى تونۇمىدىڭىزما؟

— خاپا بولماڭ زادىلا ئېسىمگە ئالالمىدىم، — ئەسقەر

چوكاننىڭ لاتاپىتىدىن ئەيمىنىپ قالدى.

— مېنى ئۇنتۇپ كېتىسىز — دە، لېكىن مەن سىزنى ئەسلەپ تۇردۇم، — چوكان بۇ تۇيۇقسىز ئۇچرىشىشتىن بەك مەمنۇندەك قىلاتتى، — ئەسلەپ بېقىڭا، بۇلتۇر كونسۇل ئىستىۋا كوچىسىدا بولغان كېچىدىكى ئىشنى.

— ۋۇي مۇنداق دەڭ، سىز شۇمۇ، توۋا يادىمغا ئالالمىغىدەنمىنى كۆرۈڭ، — چوكاننىڭ ھۆسن — جامالىغا قاراشقا پېتىدەنالمىغان ئەسقىر گەدىنىنى قاشلىدى، — مەن تېخى سىزنىڭ يولىڭىزنى توسۇپ بوزەك قىلىۋاتقان لۈكچەك ئوخشايدۇ، دەپ تاسلا قاپتىمەن قاتتىق ئۇرۇۋەتكىلى.

— ھېلىمۇ تازا ئەدەبىنى بەردىڭىز ئۇ لامزەللىنىڭ.

— ئېرىڭىز ئۇرغۇدەك نېمە گۇناھ قىلغانىڭىز؟

— ئېغىزغا ئالغۇچىلىكى يوقلاش، — چوكاننىڭ قومۇش قەلەمدە تارتقانداك قاپقارا، ئىنچىكە قاشلىرى مىژزىدە تۇرۇلدى، — كىنودىن چىقىشىمىزغا بىرى مۇرەمگە سوقۇلۇپ ئۆتۈپ كەتتى. مەن ئارقامغا قايرىلىپ بىر ئالايدىم. لېكىن ئېرىم دېگەن لۆم — لۆم ئاشۇ ئەرنىڭ ئەدەبىنى بەرمەي، مېنى: «ئۇ-نىڭغا نېمىشقا قارايسەن؟ تونۇمسىڭ ئاتايتەن قارامتىڭ» دەپ يولدا ئۇرۇشۇپ كەلدى. ئاخىرى قاراڭغۇ كوچىغا كىرگەندە تۇيۇقسىزلا ئۇرۇپ كەتتى دېسە.

— كۆزلىرىڭىز بەك چىرايلىق ئىكەن ئەمەسمۇ، شۇڭا كۈندەشلىقى تۇتۇپ قاپتۇ — دە ئۇ ئاداشنىڭ...

— ئۇنى بىر دېمەڭ، — «كۆزلىرىڭىز بەك چىرايلىق ئىكەن» دېگەن سۆزدىن خىجىل بولغان چوكان ھۆپپىدە قىزىرىپ كەتتى، — ئىت — مۈشۈكتىنمۇ كۈنلەيدۇ، دەڭا، شۇڭا بۇلتۇرلا ئاجرىشىپ كەتتىم. ئۆزىڭىز بۇ يەردە نېمە ئىش قىلىسىز؟

— ھەر قېتىم ئىشتىن يانغاندا، مەشەدە كاۋاپ بىلەن قور-

ساق پوملايمەن.

— بىرەر يەردە ئىشلەمسىز؟

— ياق، — ئەسقەر كېچە چىراغلىرىدا قىپقىزىل پارقىراپ تۇرغان تراكتورنى ئىشارە قىلدى، — ئاشۇنىڭ بىلەن قۇرۇلۇش-لارغا ماتېرىيال توشۇيمەن.

— تراكتور تەشكىلىنىڭمۇ؟

— ئۆزۈمنىڭ.

— مۇنداق دەڭ، — چوكان ئەسقەرگە قىزىقىپ قالغاندەك قىلاتتى، — مەن ئۆستەڭ بويىدىكى ئاشخانىدا ئىشلەيمەن. ئانامغا تۇمۇ تېگىپ قاپتىكەن، توغلىغان تاۋۇزنىڭ سۈيى پايدا قىلىدۇ، دېگەچكە شۇنىڭغا كەلگەندىم.

ھۆسن — جامالىغا يەتكەن چوكان بىلەن بولغان بىردەملىك سۆھبەت ئەسقەرنىڭ يۈرىكىنى ئوينىتىپ، تەنلىرىنى ياپىرتىۋەتتى. ئۇ تراكتورنى كېچىكى تۈندە تاتلىتىپ مەھەللىسىگە كىرىپ كەلگەندىمۇ يىگىرمە ئۈچ — يىگىرمە تۆت ياشلارنىڭ قارىسىنى ئالغان شۇللۇق چوكان كۆز ئالدىدىن زادىلا كەتمىدى. ئۇنىڭ يۇمىلاق مۈرىلىرى، ئىنچىكە بەللىرى، تولغان ساغرىلىرى يارىشىملىق كىيىملەر ئىچىدە تېخىمۇ جىلۋىلىنىپ تۇراتتى. بۇ كېچە ئەسقەرنىڭ ئۇيقۇسى كېلىدىغاندەك ئەمەس ئىدى. ئادەتتە بەك چارچاپ كەتكەچكە ياستۇققا بېشىنى قويماي پۇشۇل-داپ ئۇخلاپ كېتەتتى. شۇنداقتىمۇ ئۇ كۆزىنى يۇمۇۋېلىپ، چوكاننىڭ شېرىن — سۇخەن سۆزلىرىنى، ناۋات رەڭ سۈزۈك چېھرىنى، تۇخۇمىسىمان يۈزىنى، قارا قاشلىرىنى، ھەتتا كۈلۈپ تۇرۇپ يەر باقىدىغان سىياقىنى كۆز ئالدىغا كەلتۈرەتتى، كەل-تۈرگەنسېرى تولغىنىپ ئۇياق — بۇياققا ئۆرۈلەتتى.

«ۋاي ئىسىت نېمىشقىمۇ ئىسمىنى سورىۋالمايغاندىمەن، — شىۋىرلىدى ئەسقەر، — يا ئۆزۈمنىڭ ئىسمىنى، بويتاقلىقىمنى دېمىگەننىمۇ قارا. ئۇ مېنىڭ بىر قېتىملىق قىلغان ياخشىلىقىم ئۈچۈن شۇنچىلىك يېقىنچىلىق قىلدىمۇيا، ئۇنداقتا: «مېنى ئۇد-»

تۇپ كېتىپسىز - دە...، دېگەندە ئاھاڭى خاپا بولغاندەك چىقتى. ئەمما «مەن سىزنى ئەسلەپ تۇردۇم» دېگەن سۆزنى قىلغاندا كۆزلىرىدە دەپ بولغىلى بولمايدىغان تاتلىق بىر نەرسە پاللىدا ياندى... ئاپلا چاقچاق قىلغان بولۇپ: «ماڭا تېگەمسىز - يا، دەپ چېكىپ باقسام بوپتىكەن، يا - ياق بۇنداق يېنىكىلىك قىلغىلى بولمايدىغان چوكاندەك قىلىدۇ. تۇرقىدىنلا چىقىپ تۇر-مامدۇ، لېكىن ئىزە ئاجايىپ پەيزى نېمىكەن - دە! ئائىلىسى مۇئەللىم ياكى كاتتا زىيالىي. خەپ ئەتە ئىشتىن چۈشۈپلا تۇنۇگۈنكى يەردە ساقلاي، ئەگەر ماڭا راستتىنلا مەيلى بولسا، چوقۇم كېلىدۇ. پاھ - پاھ، «ھەر كۈنى ئىشتىن يانغاندا مۇشۇ يەردە كاۋاپ يەيمەن» دەپ ئەۋلىيادەك گەپ قىلىپتىمەن - دە.»

ئەسقەر ئەنە شۇنداق قاغا پۇتى خىياللارنى قىلىپ، قاچانلاردا ئۇخلاپ قالغانلىقىنى بىلمىدى. ئۇ سەھەر تۇرۇپ يەنە ئىشقا ماڭدى. ئۇنى خۇددى پەرىشتىلەر يۆلىگەندەك شۇ كۈنى ھېرىپ - چارچىغاننى بىلمىدى، قۇرۇلۇش ئورنىغا بىر يول ئارتۇق ماڭدى، تراكتور ئۈستىدە تۇرۇپ پەستىكىلەرگە كۈلۈپ قوياتتى، ياشانغانلارنى كۆرسە يېقىملىق سالام قىلاتتى. ئەدناسى ئۇنىڭغا تونۇغان - تونۇمىغاننىڭ ھەممىسى «ھېلىقى ئىشنىڭ خەيرلىك بولسۇن...» دەۋاتقاندا بىلىنىپ كەتتى. ئەسقەر پات - پاتلا كۆزىنى قىسىپ كۈنگە قارايتتى، بىراق كۈن ئۇيۇپ قالغان ناۋات. قىيامدەك پارقىدىراپ بىر يەردىن قوزغالماي تۇراتتى.

مانا بىر كۈن كەچكىچە ئەسقەرنى تاقەتسىزلەندۈرگەن قۇياش - مۇسۇۋادان تېرەكلەر ئارقىسىدا غايىب بولدى. كەچلىك گۈگۈم بىلەن تەڭ دۆلەتۋاغ مەھەللىسى تەرەپتىن قىزىل بۇقىسىنى ئۈر-كۈرتۈپ كەلگەن ئەسقەر كەچلىك بازارنىڭ ئەپلىك بىر يېرىدە توختاپ كاۋاپچىنىڭ ئالدىغا باردى. ئۇ كاۋاپ يېگەچ، چاي ئوتلى-غاچ ئەتراپىغا قارايتتى. كۆز قەپىسى ئىچىدە تورغايدەك پىلىدر-

لاپ يۈرگەن قارىچۇقى ھېلى ئۇيانغا، ھېلى بۇيانغا يۈگۈرۈپ ھالى قالمىدى. بىراق ھېلىقى مەھلىيا قىلغۇچى ئۇياتچان چوكان كەل-مىدى. ئەسقىر قانچە ئالدىرىماي يېگەن بولسىمۇ ئاخىرى ئالدىدىكى كاۋاپ، نان، چايلارمۇ تۈگىدى. خېلىلا قاراڭغۇ چۈشۈپ قالغانىدى. لېكىن كەچلىك بازار ئۈستىدىكى ئۈمۈچۈك تورىدەك ئېسىلىپ كەتكەن ئېلىكتىر چىراغلار ئەتراپىنى ئاپئاق يورۇتۇپ تۇراتتى. ئەسقىر تراكتور ئۈستىگە چىقىپ ئۇياق - بۇياققا بويۇندى. داپ قارىدى. مانا بىرىنچى قېتىملىق كىنودىن قايتقانلارنىڭ ئايىغى سېلىكتى، بارغانسېرى كەچلىك بازارمۇ شالاڭلاپ قالدى. ئۆستەڭ بويىدىكى ئاشخانلارمۇ ئاللىقاچان تاقالدى.

بىردىنلا پۇت - قوللىرى بوشىشىپ، ھاردۇق يەتكەندەك سالىيىپ قالغان ئەسقىر ئارقىسىغا قارىغاچ يولغا ماڭدى. تۈ-يۇقسىزلا ئېغىر كېسەل تەگكەن ئادەمدەك قاپاقلىرى ئولتۇرۇ-شۇپ ئاھ - ئۇھقىلا چۈشۈپ قالدى. ئۇنىڭ كەيپى ئۈچۈپ، غۇدۇرىغىلى تۇردى. چىقمايدىغان ھالىغا نېمىشقا ئادەمنى ئومۇل-دۇرۇپ «مەن سىزنى ئەسلەپ تۇردۇم» دەيدۇ. تېخى «مېنى ئۇنتۇپ كېتىپسىز» دەپ كونا ئاشنامدەك گەپ قىلىپ كەتكىنىنى كۆرەيمۇ، خەپ بۇ قېتىم ئۇچراپ قالسا، «ئۇنتۇپ قالغان سىز-مۇ، مەنمۇ؟» دېمەيدىغان بولسام، توغرا، بىر سەمىگە سېلىپ قويغاننىڭ زىيىنى يوق. ۋۇي راست، ئۇغۇ گەپ ئارىسىدا تۈي-دۇرماي ئاجراشقانلىقىنى دەۋالدى. مەن نېمىشقا دېمىگەندىمەن. ھە، ئەمدى بىلىدىم، ئۇ مېنى «خوتۇنى، بالىلىرى بار ئىكەن» دەپ چۈشىنىپ قاپتۇ - دە، ئاپلا ماۋۇ قاپاق كاللامنى كۆرۈڭ. ئەسقىر ئىككىتايىن خىياللار بىلەن ئەتىسىمۇ بىر كۈن كەچ-كىچە تېرىكىپ يۈردى. قاراڭغۇ چۈشۈش بىلەنلا يەنە كەچلىك بازارغا كەلدى. ئۇ كاۋاپچىنىڭ ئالدىغا كېلىشى ھېلىقى چوكان شۇ يەردە تۇراتتى. ئەسقىرنىڭ ئىككى كۈندىن بۇيان دەۋالماقچى بولغانلىرى، ئويلىغانلىرى ئەدە قالدى. ئۆزىگە نېمە بولدى بىلەل-

مەي قالدى. ئۇ، قىزىرىپ، بوزىرىپ، ئالقانلىرىنى ئۇۋۇلىدى  
ھەم گەپنى نەدىن باشلاشنىمۇ، ھال سوراڭنىمۇ ئۇنتۇپ  
دۇدۇقلىدى:

— كاۋاپ ئالسام يەمسىز؟

— ياق، مېنىڭ قورسىقىم توق، سىزنى كەلگەنمىكى دەپ  
چىقىپ بېقىشىم.

— تۈنۈگۈن ئوتتۇرا كېچىگىچە ساقلىدىم، چىقىمىدىڭىزغۇ؟

— جۈرۈڭ، تراكتورىڭىزنىڭ يېنىغا بارايلى، ئاشۇ يەر

تىنچتەك قىلىدۇ، — ئۇلار تراكتورنىڭ كوزۇپى كەينىگە  
ئۆتتى، — تۈنۈگۈنكى گەپنى قىلماڭ، ئىككى مەست ئۇرۇشۇپ  
ئاشخانىنى ئەرەختەن — پەرەختەن قىلىۋەتتى. بىر كېچىدە ئاران  
رەتلەپ بولدۇق.

— مۇنداق دەڭ، قاراڭ، تونۇشۇپ قالدۇق، لېكىن ئىسىم-

لىرىمىزنى بىلىشمەيمىز، — دەدى ئەسقەر غەيرەتكە كېلىپ، —  
مېنىڭ ئىسىمىم ئەسقەر، سىزنىڭچۇ؟

— ساباھەت.

— ساباھەت؟ — ئەسقەرگە بۇ ئىسىم بەكلا تونۇشتەك ئاڭلاد-

دى، — ئەجەب چىرايلىق ئىسىم ئىكەن.

ئۇلارنىڭ سۆھبەتلىرى ئەمدىلا ئىزىغا چۈشۈپ تۇرۇشى،

خۇددى يەردىن ئۈنگەندەكلا بىر ساراڭ پەيدا بولدى. ئۇنىڭ كونا

ھەم كىرلىكىدىن رەڭگىنى يوقاتقان مايسا رەڭ ئۇزۇن پەلتوسى-

نىڭ يانچۇق، قولىق - يەڭلىرى، مۈرىلىرى سۆكۈلگەن بو-

لۇپ، يىپىلىرى ساڭگىلاپ تۇراتتى. مەيدىسىگە ئېسىلغان ماۋ

زېدۇڭنىڭ ھەر خىل ئىزنەكلىرى، قەلەي تۈگمە، قۇتا ئېغىزلى-

رى، سۇلياۋ گۈللەرنىڭ كۆپلۈكىدىن پەلتونىڭ ئالدىنى كۆرگە-

لى بولمايتتى. ساراڭنىڭ چارلىشىپ ئاقىرىشقا باشلىغان ئۇزۇن

چىگىش ساقاللىرى مەينەت يۈز - بويۇنلىرىنى قاپلاپ تۇراتتى.

ئۇ، ئوڭ قولىنى خۇددى ئۇرۇشتا بۇيرۇق بېرىۋاتقان قوماندا ئەك

ئالدىغا سوزدى:

— ئالدىغا بۇرۇل، ئالغا قاراپ ئاتاكا، ھۇررا!... گېنېرال بولۇشنى ئويلىمايدىغان ئەسكەر ياخشى ئەسكەر ئەمەس! قېنى ئوردېن - مېداللار بىلەن شان - شۆھرەت قازانغان گېنېرالغا سەدىقە - پېتىر ئاتا قىلىڭلار.

ساباھەت بۇ ئادەمنىڭ بەتبەشرە چىرايىدىن قورقۇپ تۈگۈ-لۈپلا قالدى. ئەسقىر يېنىدىن بىر سوم چىقىرىپ ساراڭنىڭ قولىغا تۇتقۇزدى. لېكىن ساراڭ يەنە بېزىرىپلا تۇراتتى.

— ئەمدى كەتمەسەن، — دېدى ئەسقىر ئاچچىقلاپ، — پارچە پۇلدىن شۇ بار ئىكەن.

— ئەگەر مېنىڭ قىزىم ساباھەت بولغان بولسا، سىلەردەكى پىششىقلىق قىلمىغان بولاتتى، — ساراڭ ئارقىغا بۇرۇلۇپ كې-تىۋېتىپ ئىككى قولىنى كۆتۈرگىنىچە ۋارقىرىدى، — قېنى سەن، ئوماق قىزىم ساباھەت!... تاتلىق تىللىرىڭ بىلەن «دادا» دەپ چاقىرساڭچۇ مېنى!

ساباھەت ساراڭنىڭ ئاغزىدىن ئۆز ئىسمىنى ئاڭلاپ تېخىمۇ قورقۇپ كەتتى. ئۇنىڭ چىرايلىق لەۋلىرى سۇس تىترەپ، بوش پىچىرلىدى:

— ئادەمنىڭ شۇنداقمۇ كەيپىنى ئۇچۇردا بۇ ساراڭ. نەدىن پەيدا بولدى خۇدايىم.

— قورقماڭ، تاش ساراڭ دېگەن شۇ، ئۇ داۋاملىق خەنزۇ بازىرى، تاشلەپكە، بەيتۇللا ئالدىلىرىدا تىلەمچىلىك قىلىدۇ. باشقىلارنىڭ دېيىشىچە، جىمجىت كېچىكى تۈندە كوچىمۇ كوچا ئايلىنىپ، خوتۇنىنىڭ، قىزىنىڭ ئىسمىنى چاقىرىمىش، — ئەسقىر قول سىلكىدى، — بولدىلا بۇ گەپلەرنى قىلىشمايلى. ساباھەت، كۆڭلىڭىزگە كەلمسۇن، سىزغۇ غۇلجىلىقلاردەك سۆزلەيدىكەنسىز، لېكىن بەزى سۆزلىرىڭىزدىن قەشقەرلىكىمكى دەپ قالىمەن... شۇنداقمۇ؟



دادىسىنىڭ ۋاپاسىزلىقلىرىنى ئاڭلىغان ساباھەت ئۇنى تىرىك دېگۈسى كەلمىدى. شۇڭا ئۇ، ئاتا - ئانىسىنىڭ «مەدەنىيەت زور ئىنقىلابى» دا ئۆلۈپ كەتكەندىن كېيىن غۇلجىغا كەلگەنلىكى، بىر يېشىدىن باشلاپ مومىسىنىڭ قولىدا چوڭ بولغانلىقىنى سۆزلەپ بەردى.

— شۇ، مەنمۇ قەشقەرلىقمىكى دەپ ئويلانغانىدىم.

— قەشقەرلىك بولسا بولمامدىكەن؟

— قارالڭ گېپىڭىزنى، ھەممىمىز بىر ئۇيغۇر، بىر مۇسۇل-

مان تۇرساق، — چىن سۆيۈش ئەسقىرىنى مىڭ گرادۇس پىرقىرىد-  
تىۋەتكەندى، — قارالڭ، ساباھەت، مەنمۇ تۇرمۇشتا  
ئېغىر ئوڭۇشسىزلىققا ئۇچرىغان. ئەگەر ماڭا ئىشەنسەڭىز...

گەپنىڭ ئۇرانغا يەتكەن ساباھەتنىڭ بېشى چىرايلىق كۆك-

سىگە ئېگىلدى.

— مەن بۇلتۇرقى ئاشۇ كېچىلا سىزگە ماھىل بولۇپ قال-

غان، — دېدى ساباھەت پەس ئاۋازدا، — سىزنىڭ: «پادشاھ  
بولسىمۇ ئايال كىشىنى ئۇرسا بولامدۇ»، «ئەرلەردىن قورقىدۇ-  
غان خوتۇنلىرىنى دۇمبالايدىغان ئەرلەرنى ئەر دېمەيمىز، ھېلىقى  
بىرىنچە دەيمىز» دېگەن سۆزلىرىڭىزنى ئاڭلاپ، مۇنداقمۇ ئەرلەر  
بولدىكەن، دەپ ئويلانغانىدىم. بىراق سىز ئۇنتۇپ كەتكەن بىلەن  
مەن داۋاملىق ئەسلەپ تۇردۇم...

. — ساباھەت، مەن بىر ئىشنى سورىسام بولامدۇ؟

— سوراڭ...

— مومىڭىز قوشۇلارمۇ؟ — ئەسقىر ھەدىسى گۈلبانۇمنىڭ

پاجىئەسىنى ئويلاپ قالغانىدى، — بەزى ئاتا - ئانىلار يۇرت  
سۈرۈشتە قىلىپ ئۇنىمايدىكەن.

— ھازىر مومام ئۇنداق ئەمەس... ئۇ، ئۆزىمۇ...

— ساباھەتنىڭ «غۇلجىلىققا تەگدى» دېيىشكە تىلى كۆيدى، —  
ئۆزىڭىزنىڭچۇ؟

— مېنىڭمۇ ئاپام ھازىر ئۇنداق ئەمەس...

... بۇ ئۇزۇن ئەسلىمدىن ئوقۇرمەنلىرىمىز، ئەسقىرىنى «قانداق نەرسە» بۇنداق تېز ئۆزگەرتىۋەتكەنلىكىنى بىلگەن بولسا كېرەك. ئەلۋەتتە مۇھەببەت ئەنە شۇنداق كۈچ - قۇدرەتكە ئىگە ئۇلۇغ روھ! ئۇ ساپ، غۇبارسىز، غەيرىي غەرەزلەردىن خالىي بولغىنىدا سېھرىي كۈچى ئارقىلىق تاشنىمۇ يۇمشىتالايدۇ. قا- راڭغۇ دىللارنى يورۇتۇپ، ئاداشقانلارنىڭ يولىغا نۇر - شوللار چاچالايدۇ. ئەسقىر ساختا كۆڭۈلنىڭ شورى بىلەن ئىككى ئايدىن ئارتۇق سولىنىپ ھەممە ئىشنى ئويلىدى. سەنەۋەر ئۇنىڭ بىلەن پاك جۈپتى ھاللارلاردىن بولۇش ئۈچۈن ئەمەس، بەلكى تەرلىمەي تۇرۇپ ھۇزۇر - ھالاۋەتلىك تۇرمۇشقا ئائىل بولۇش، ئېرىنىڭ تاپقىنىنى ئالىقىنىدا چىڭ تۇتۇپ ئۆزىنىڭ ئىرىكىن يايىراپ ئوينى- شى، ئوغرىلىقچە ئاتا - ئانىسىنىڭ ئۆيىگە توشۇش ئۈچۈن ئەس- قەرگە تەگكەن. قىزىل بۇقىنىڭ تۆت پاي چاقى پىرقىراپلا تۇردى- دىكەن، پۇل دېگەن سەنەۋەرنىڭ ئازمىسىغا كوركىراپ چۈشۈۋې- رىدۇ - دە. بىراق ئىش ئۇ ئويلىغاندەك بولمىدى. ئەسقىر تاپقان پۇلىنى چىڭ تۇتۇپ، تېجەشلىك بىلەن بەش جانلىق ئائىلىگە تەڭ قانات ياپاتتى. سەنەۋەرنىڭ: «تاغار باينىڭ، ئېشەك باينىڭ، يېقىلىسا يۆلىمەيمەن، ئۆلسە ئۆلىمەيمەن» دېگىنىگە يول قويمايت- تى. شۇڭا بۇ ھىيلىگەر قىز گۈلسۈمخاننىڭ ئۆتتۈرلۈك جان ئېتىۋاتقان ئائىلىسىگە كېلىپلا نىيىتى بۇزۇلدى. ئۇ «تاماق ئېتىشنى بىلمەيمەن» دېيىش ئارقىلىق كېلىنلىك بۇرچىنى ئادا قىلىشنى خالىمىدى. «خىزمىتىم بار» دەپ كۈندە ئاپىسىنىڭ كەمپۈت ئوراش ئىشىغا ھەمقان بولۇپ ئەسقىرىنى، گۈلسۈمخانلار- نى ئالدىدى، كىشىلەرنى قاقتى - سوقتى قىلىپ ئائىلىنىڭ يۈزىنى يەرگە قاراتتى. شۇنداقلا ئەسقىرىنى «سولانغان» دېگەن يامان ئاتاققا قويدى. ئەسقىر ساباھەت بىلەن تونۇشقان ئىككى ئايدىن ئارتۇق ۋاقىت ئىچىدە، كۈن ئارىلاپلا ئۇچرىشىپ تۇردى،

مۇڭداشتى، سىرداشتى، ئەرلىرىنىڭ، خوتۇنلىرىنىڭ قىلمىش - ئەتمىشلىرىنى سۆزلىتىپ دەرد تۆكۈشتى. خۇددى بولىدىغان مېۋە چېچىكىدىن مەلۇم بولغىنىدەك ساباھەتنىڭ تەر-بىيلىك، ئەخلاقلىق، شەرم - ھايالىق ھەم قولى ئىشلىق قىز ئىكەنلىكىنى بىلىپ يەتتى. بولۇپمۇ ئەسقەرنى مەھلىيا قىلىۋالغىنى ساباھەتنىڭ ئادەم يېنىكلىك بىلەن چاقچاق قىلغىلى بولمايدىغان لاتاپىتى، تولغان ھۆسن - رۇخسارى ئىدى.

گەرچە ئۇلار ئەنە شۇنداق قەدىناس سىرداشلاردىن بولۇپ كەتكەن بولسىمۇ، بىر - بىرىنىڭ كۆڭۈللىرىنى زېدە قىلمايلى دەپ ئويلىدىمۇ، ئىشقىلىپ، بىرى ئاپىسىنىڭ، يەنە بىرى مومىسىنىڭ بالىلىرىنى بەختسىز قىلىپ قويۇشتەك نادانلىقلىرىنى چۇۋۇپ ئولتۇرۇشمىدى. بولۇپمۇ ئەسقەر بۇ تەرسا نادانلىقىنىڭ جاھىل ۋارىسلىرىدىن بولغانلىقى ئۆزىگە مەلۇم ئىدى.

مانا ئەمدى، تراكتور ئۈستىگە قونۇۋالغان ئەسقەرنىڭ «گۈل مەشۇق» ناخشىسىنى دىمىغىدا غىڭشىپ خۇشال - يايىراپ كېلىۋاتقانلىقىنىڭ سەۋەبى تېخىمۇ روشەن بولغاندۇر؟ ئۇ بۈگۈن ساباھەت بىلەن توي توغۇرلۇق مەسلىھەتلىشىپ قايتقانىدى. ئەمدى ئاپىسىنىڭ رازىلىقىنى ئالمىسا بولامدۇ؟

ئەسقەر تراكتورنى ھويلىغا توختىتىپ تۇرۇشى، ئالىنۇر چۆگۈندە سۇ، لۆڭگە كۆتۈرۈپ كەلدى. «مانا، مانا مېنىڭ قەش-قەرلىك ئوبدان ئۇكام بەك ئىشچان جۇمۇ» دەپ چاقچاق قىلدى ئەسقەر، ئۇنىڭ «قاشقالىق» دېگەن سۆزىنىڭ «قەشقەرلىك» گە ئۆزگەرگىنىگە ئىككى ئايدىن ئاشقانىدى.

ئەسقەر كەچلىك تامىقىنى يەپ بولغاندىن كېيىن، ئاپىسىنى ئۆزىنىڭ ئۆيىگە ئەكىردى. ئۇ گېپىنى نەدىن باشلاشنى بىلمەي بىر پەس ئويلىنىۋالغاندىن كېيىن، خەنزۇ بازىرىدا بىر چوكان بىلەن تونۇشۇپ قالغانلىقىغا ئىككى ئايدىن ئاشقانلىقى، ئۇنىڭ سالاھىيىتى - سۈپىتى، بىر ئەرلىك بولۇپ ئاجرىشىپ كەتكەنلىكى،

ئىككىسىنىڭ بىر - بىرىنى ياقتۇرۇپ قالغانلىقىغا قەدەر سۆزلەپ بەردى. سەنەۋەرنىڭ ئائىلىسىگە كەلتۈرگەن نومۇسسىزلىقلىرىنى ئۇنتۇپ كېتەلمىگەن گۈلسۈمخان ئارسالىدى بولۇپ قالدى. شۇنداق قىلىپمۇ ئەسقىرىنى ئۆيلەپ قويىمىسا بولمايتتى. ئۇنىڭ ئايالىدىن ئاجراشقىنىغىمۇ بىر يىلدىن ئېشىپ كەتتى.

— بالام، ئوبدان ئويلاپسەن، ئۆيلۈك - ئوچاقلىق بولىدىغان ۋاقتىڭمۇ بولۇپ قالدى. يېشىڭمۇ بىر يەرگە كېتىپ بارىدۇ، — دېدى گۈلسۈمخان، — ئۇ چوكاننىڭ ئىش ئورنى بارمىكەن؟ — خەنزۇ بازىرى ئۆستەڭ بويىدىكى ئاشخانىدا ئىشلەيمەن دەيدۇ.

— ئىسمى نېمىكەن؟

— ساباھەت.

— نېمە، ساباھەت؟ — گۈلسۈمخاننىڭ كۆزلىرى چەكچەيدى، — مۇئەتتەرخاننىڭ نەۋرىسى، ئەنزەرنىڭ سىڭلىسى بولۇپ قالمىسۇن يەنە.

— شۇنداقمۇ؟ — ئەسقىرىنىڭمۇ كۆزلىرى چوڭ ئېچىلدى، — نېمانداق ئىسمى تونۇشلا دەيمىنا.

— سەن داۋاملىق سەھەر چىقىپ كېتىپ، كېچىدە كەلگەچكە كۆرمىگەن. ئۇ قىز ئالىنۇرنى كۆرگىلى ئىككى - ئۈچ ئايدا بىر قېتىم بىزنىڭكىگە كېلەتتى، — گۈلسۈمخاننىڭ يادىغا بىر ئىش كەلدى بولغاي ۋارقىرىۋەتتى، — ھەي ساراڭ، بىر قېتىم «سابا-ھەت ئالىنۇرنى كۆرگىلى كەپتۇ» دېسەم، ئەمىسە ئۆيگە كىرمەي-مەن دەپلا ھويلىدىن چىقىپ كەتمىدىڭمۇ. مانا ئەمدى ئېڭىڭنىڭ چۈشۈپ قالغۇدەك ماختاۋاتىسەن.

— ۋاي توۋا...، — ئەسقىر بويۇنلىرىغىچە قىزىرىپ، بېشى چۈشۈپ كەتتى، — خۇدانىڭ ماۋۇ تەقدىرىنى... — ۋاي دەرغا، گۈلبانۇم بىلەن ئەنزەرنىڭ دەردى ئۇنتۇل-.

ماي تۇرۇپ، ئەمدى ما ئىشنى كۆرۈڭ، — گۈلسۈمخان ياقىسىدە نى تۇتۇپ، مەيدىسىگە تۈپكۈشلىدى، — توۋا قىلدىم، توۋا قىلدىم خۇدايىم، ئۆتكۈزگەن كۈپۈرلۈقلىرىمىز ئۈچۈن ئىككى مۇسۇلمان ئائىلىسىنى بىر يىپقا باغلاپ قويۇپ، كۆزىمىزگە كۆر- سىتىۋاتامدۇ، نېمە؟!

— ئاپا، ئۇ چاغلاردا ھەممىمىزنى قارا باسقان، — دېدى ئەسقىر تەسەللى بېرىپ، — ساباھەتنىڭ ئېيتىشىغا قارىغاندا مومىنى قوشۇلغۇدەك.

— ئەمدى قوشۇلمىسا قارا يۈز بولۇپ كېتەر. ئۆزىمۇ غۇل- جىلىق جۈرپىگە تەگكەن تۇرسا، — گۈلسۈمخان يەنىلا لىڭگىيىپ خىيالدا ئىدى، — ئەممازە شۇنچە سەتچىلىكلەر بولۇپ ئۆتتى. قان چېچىشىمدۇق ئۇنىڭ بېرىسى بولدى. ئەمدى قانداقمۇ تۇغقانچە- لىق قىلارمىز. قايسى يۈزىمىز بىلەن بىر - بىرىمىزگە قارار- مىز. ۋاي ئۆلدۈم، ۋاي ئۆلدۈم. بۇ خۇدانىڭ بىزگە بېرىۋاتقان جازاسى!

دانا پازىللار مۇنداق نەسىھەت قىلغانىكەن:

«كىشى بىلەن ئالدىرمايلاق دوست بول، دۈشمىنىڭگە ئالدىر- مايلاق دۈشمەنلىك قىل... ئالەم ئەھلىنىڭ دوستلۇقى ۋە ئاداۋىدە- تى خۇددى باھار يامغۇرى ئوخشاش گاهى ياغىدۇ، گاهى توختايدۇ. ئۇ دائىمىي ۋە مەزمۇت بولمايدۇ.» بۇ ئىبرەتلىك سۆزلەر- نىڭ قۇدرەتلىك مەنىسىنى گۈلسۈمخاننىڭ ئۆكۈنۈشلىرىدىن كۆ- رۈۋالغىلى بولىدۇ. شۇنداقلا مۇئەتتەرخان ئىككىسىگە ئوخشاشلا بېرىلگەن جازا. ئۇلار يەنە ئۇرۇق - تۇغقان بولۇشماقچى. لېكىن ئەنزەر، گۈلبانۇملارغا سالغان زۇلۇم داغلىرى ئۇلارنىڭ كۆڭۈل- لىرىدىن مەڭگۈ كۆچمەيدۇ. ھەربىر ئەسرا بولۇشقىنىدا ئەقەللىي- سى ئالىنۇرنى كۆرۈشكىنىدە، يۈزلىرى دەزمال ياققاندا كۆيدە- دۇ، خۇدۇكىسىنىپ يەر باقىدۇ، يۈرەكلىرى ئېچىشىدۇ...



بىر كۈن بۇرۇن خەۋەر تاپقان نېغمەت بىلەن مۇئەتتەر خان ئەلچىلەرنى ئوچۇق - يورۇق، ئىسسىق سالام بىلەن كۈتۈۋالدى. بىساتىدا بارىنى ئايماي قىزغىن مېھمان قىلىشتى ھەم «ماقۇل جاۋاب» نى ئاڭلىغان ئەلچىلەرمۇ مەمنۇن بولۇشتى. ئۇلار توينى بەكمۇ ئۇزۇن سوزماي پات - ئارىدا قىلىۋېتىشنى مەسلىھەتلەش - كەندىن كېيىن ئەلچىلەرنى ئۆزىتىپ قويۇشتى.

جۇۋان تويى بولغاچقىمۇ تويى ھەشەم - دەرەمسىز، ئۇرۇق - تۇغقان، قولۇم - قوشنىلار بىلەنلا چىرايلىق ئۆزىتىلدى. ساباھەت دەريابويى كوچىسىغا ياتلىق بولۇپ كەلگەندىن بېرى ئەسقىر بىلەن بولغان يېڭى تۇرمۇشى شادلىق، خاتىرجەم - لىك مۇجەسسەملەنگەن بەخت ئىچىدە ئۆتمەكتە. ئۇلار ئەتىگەندە تۇرۇپ بىرلىكتە ناشتا قىلغاندىن كېيىن، ئەسقىر تراكتورىنى ئوت ئالدۇرۇپ ئىشقا ماڭىدۇ. ساباھەت تويلۇق ۋېلىسىپىتىنى مىنىپ ئاشخانغا يۈرۈپ كېتىدۇ. ئۇ ئادەتتە چۈشتە كەلمەيدۇ، كەچتە بولسا بالدۇرراق كېلىپ قېيىنانىسىغا ياردەملىشىپ تاماق ئېيتىشىدۇ. تاماق يېيىلىپ بولغاندا ئائىلىدىكىلەر بىلەن بىردەم مۇڭدېشىپ، ئىككى ياش ئەر - خوتۇن ئۆز ھۇجرىلىرىغا كىرىپ كېتىشىدۇ ھەم تاتلىق كۈلكىلەر، شېرىن پىچىرلاشلار بىردەم ئاڭلانغاندىن كېيىن ھۇجرا جىمىپ قالىدۇ...

ئەسقىر ھېيت - بايرام ھارپىلىرى، دەم ئېلىش كۈنلىرىدە خوتۇنى بىلەن بىللە ئويناشقا بەك ئامراق، ئۇ ساباھەتنى دەريا بويلىرى، ۋاڭ قادىر بېغى، زەيمىكا، ساي قۇيۇلۇش ئېغىزلىرىغا ئاپىرىپ ئوينىتىدۇ. بازار كۈنلىرى ساباھەتنىڭ «پۇلىنى بۇز - ماڭ» دېگىنىگە باقماي كىيىم - كېچەك، زىبۇزىننەتلەرنى ئېلىپ بېرىدۇ. بۇنداق چاغلاردا ئۇ «قاراڭلار مېنىڭ قانداق ئايالىم بار ئىكەن» دېگەندەك نوپۇزلۇق ئەر بابلار پەدىسىدە گىدىيىپ ماڭد.

دۇ. توغرا، ئۇ پەخىرلىنىشكە ھەقلىق! سالاىى - سۈپەتلىك،  
چېھرىدىن پەزىلەت نۇرلىرى چاقناپ تۇرغان، شۇنداق سۇباتلىق  
بىر ئايال ئۇنىڭغا ياندېشىپ كېتىۋاتسا ئۇنىڭ روھى ئۆسمەي  
كىمىنىڭ ئۆسسۇن!

ئادەم خۇشال، ئەمىن ياشىغانلىرىدا كۈنلەر خۇددى كۆچكەن  
يۇلتۇزدەك تېز ئۆتۈپ كېتىدۇ. موھتاجلىق، بىئاراملىق، ئە-  
لەملىك كۈنلەر گويا بىر قورام تاشتۇركى قوزغالمنقى بەسى  
مۈشكۈل. مانا كۆز يۇمۇپ - ئاچقۇچە سېنتەبىر ئايلىرىمۇ ئاخىر-  
لىشىپ قالدى. بىر كۈنى گۈلسۈمخان، ئەسقىر، ساباھەت، ئالە-  
نۇرلار چۈشلۈك چاي ئىچىپ ئولتۇراتتى. ئۆيگە مەخپىي سىپ-  
غىرلىق چاققانغىنا چامادان كۆتۈرگەن، سالاپەتلىك بىر ئادەم  
كىرىپ كەلدى. ئۇ قوڭۇر رەڭلىك، كەڭ قارا دەستىلىك كۆزەي-  
نەك تاقىۋالغانلىقى ئۈچۈن سۈرلۈك كۆرۈنەتتى. ئەت رەڭ كۆز-  
لۈك پەلتوسى، پارىقراق گالىستۇكى، مېغىز رەڭ ئايىغى ئۇنى  
تېخىمۇ ھەيۋەتلىك تۈسكە كىرگۈزگەنىدى. ئۇ كۆزەينى-  
كىنى ئېلىۋېتىپ سالام قىلىشى، ساباھەت يىغلىغانچە ئېتىلىپ  
كەلدى:

— ئەنەر ئاكا! بۇ دۇنيادا بارمۇسەن، ئاكا، شۇنچىمۇ  
ئەنسىرەتتىڭغۇ بىزنى... — ساباھەت ئەنەرگە ئېسىلىپ قارىقۇ-  
يۇق سۆيۈپلا كەتتى.

— ھەممىڭلار ئوبدان تۇردۇڭلارمۇ، — ئەنەرنىڭمۇ كۆز-  
لىرىدە يالتىرىغان يالقۇن كۆرۈندى، — ئۆزلىرىنىڭ ئەھۋالى  
قانداق؟

— ئوبدان، بالام... ئوبدان، — يىغلامسىرىغان گۈلسۈمخان  
ئەنەرگە ئېسىلىپ پېشانىسىگە سۆيىدى. بۇ ئارىلىقتا ئەسقىر  
تېلىقپىقىغا ئىككى قولىنى سوزۇپ كەلدى. ئەنەر ئۇنىڭ بىلەن  
قول ئېلىشىپ كۆرۈشتى.

— مۇبارەك بولسۇن، — ئەنەرنىڭ كۆزلىرىدىن تاراملاپ

ياش تۆكۈلدى، — سىڭلىم ساباھەت بىلەن توي قىلىپسىز...  
ئەنەرنىڭ كۆزى بىردىنلا سۈيىدىن چۈشمەي يېتىر قاپ تۇر-  
غان ئون بىر — ئون ئىككى ياشلار چامىسىدىكى ئوماققىنا قىزغا  
كۆزى چۈشتى — دە، ئۇنىڭغا تىكىلىپ قالدى.  
— قىزىم ئالىنۇر، — دېدى گۈلسۈمخان قىزغا، — ئۇ  
سېنىڭ داداڭ ئەنەر بولىدۇ، تېز يول كۆرۈشكىن، «دادا»  
دېگىن.

قىز ئورنىدىن قوزغالمىي يەنە بىردەم تۇرغاندىن كېيىن  
ئۇششاق قەدەملەر بىلەن ئاستا كەلدى — دە، بوش ئاۋازدا «دادا»  
دېيىشى ئەنەر ئۇنى بوشقىنا باغرىغا بېسىپ پېشانىسىگە ئاستا  
سۆيۈپ قويدى.

— قىزىم، شۇنچىلىك چوڭ بولۇپ كېتىپسەن... مەن كەت-  
كەندە تېخى ئىككى ياشقا توشمىغاننىڭ. پايھ، ئاپاڭنىڭ ئۆزىلا  
بوپسەن. ئوقۇۋاتامسەن؟  
— ئوتتۇرا مەكتەپتە ئوقۇۋاتىمەن.

ئۆيدە خۇشاللىق ئارىلاشقان يىغا — زار ھەم خىجىللىق بىر  
پەس ھۆكۈم سۈردى. بولۇپمۇ ئەسقەر، گۈلسۈمخانلار ئانچە —  
مۇنچە ھال — ئەھۋال سوراۋاتقان بولسىمۇ يۈزىنى كۆتۈرەلمىدى.  
ئەنەر بۈگۈن ئايروپىلاندىن چۈشۈپلا ئۇدۇل ئۆيىگە ماڭغانىدى.  
خەنزۇ بازىرىدا تونۇش — بىلىشلىرى ئۇچراپ، ئۇنىڭ ئائىلىسىدىكى  
ئۆزگىرىشلەرنى بىر قۇر سۆزلەپ بەردى. ئەسلىدىمۇ دەريا بويى  
كوچىسىنى كۆرۈش، بىراۋلارنىڭ قەدەم ئىزلىرى چۈشكەن،  
مۇبارەك تىنىقلىرى تارقالغان، ئىسسىق ياشلىرى قوشۇلۇپ تەڭ  
ئاھ ئۇرۇشقان ئەزىز يەرلەرنى تاۋاپ قىلىش ئىستىكى بىلەن  
قىزىنى باغرىغا بېسىش ئارزۇسى بار ئىدى. شۇڭا ئۇ تاكىسى كىرا  
قىلىپ خەنزۇ بازىرىدىنلا كەينىگە ياندى. بۇ تاكىسلار ئەمدىلا  
پەيدا بولۇپ، بىر قەدەم ماڭسىمۇ ئون سوم ئالىدىغان چاغلار  
ئىدى. شۇڭا كۆپ ئادەملەر قىممەت كۆرۈپ، خادىك ھارۋىلارغا



چۈشەتتى.

— ئۇنداقتا، — گۈلسۈمخاننىڭ «بالام» دېيىشكە تىلى كۆيدى، — چوڭ ئۆيگىمۇ بارماي ئۇتتۇرلاپ مەشەگە كېلىشىڭىز ئىكەن — دە؟

— شۇنداق، — ئەنزەرنىڭمۇ «ئاپا» دېيىشكە كۆڭلى ئۈندى. — ساباھەت بىلەن ئەسقەر توي قىلىپتۇ. بۇ خاسىيەتلىك ئىشنى تەبرىكلەشنى كەينىگە سۈرسەم بولامدۇ؟ (ئەنزەرنىڭ ئاۋا-زىدا ئاچچىق تەئەددى ھىدى بار ئىدى) بۇ خۇددى زۇلمەتلىك كېچىدە قۇياشنى كۆرگەندەكلا ئىش — دە!...

ئەنزەرنىڭ يا خۇشال بولغىنىنى، ياكى خاپا بولغانلىقىنى بىلگىلى بولمايتتى. ئۇ شۇنچىلىك كەم سۆز ئىدىكى، بىر يەرگە تىكىلىپ ئولتۇرۇپ كەتسە، گويا كۆزىنىڭ ئارقىسىدا يەنە بىر كۆزى باردەك ئادەمنىڭ تېنىنى شۈركۈندۈرۈپ قوياتتى. بۇرۇنقى خۇش تەبەسسۇم جىلۋىلىنىپ تۇرغان يۈزىنى بىر خىل خىرەلىك قاپلىغان، نۇرانە قارىچۇقلىرىدىكى چېقىنلارمۇ سوغۇق ھەم سۈر-لۈك ئىدى.

ئەنزەر سوغۇقلا خوشلىشىپ ماڭدى. ئۇ كىملىرىدۇر كۈلۈپ چىقىپ كېلىدىغاندەك پېشايۋان پەلەمپەيلىرىگە، چايخانلارغا توپ-ماي قارىدى. ھويلىنىڭ بۇلۇڭىدىكى ھېلىقى مېھرى ئوتلۇق لەمپە يوق ئىدى. ئۇنىڭ ئورنىدا ئەسقەر ئۈچۈن سېلىنغان ئىككى ئېغىز ئۆي تۇراتتى. ھەممىدىن رايى قايتقان ئەنزەر «بايۋەچچە» ئون يىلدا بىر كەلگەن تۇرۇقلۇق ھېچقانداق سوۋغات سوۋغا قىلماي، جانىگەر قىزىغىمۇ يىپ قاتارلىق بىر نەرسە تۇتقۇزماي ھەتتا پېشانىسىگە سۆيۈپمۇ قويماي كېتىپ قالدى. بۇنىڭدىن ساباھەت خىجىللىق ئىچىدە ئۆرتىنىدى.

ئەنزەر ئۆز ھويلىسىغا كىرىپ كەلگەندىمۇ يەنىلا شۇ مەبۇت-تەك سۈرلۈك ئىدى. مۇئەتتەر خان ئېسىلىپ سۆيۈپ ھالىدىن كەتتى. ئابدۇسەمەت «جېنىم ئاكام» دېگىنىچە ئاكىسىنى قۇچاق-

لىدى. بولۇپمۇ گۈلىنسا زادىلا قويۇپ بەرمىدى، تېلىقىپ -  
بوغۇلۇپ يىغلىدى. لېكىن ئەنەر مەككىدىكى خاسىيەتلىك تاش-  
تەك تۇرۇپلا بەردى. باشقىلار خۇددى ساۋاب تاپماقچى بولغاندەك  
ئۇنى سۆيىدى، قۇچاقلدى، باغرىغا باستى، كۆز ياشلىرىنى تۆك-  
تى. پەقەت نېغمەت دەرۋازىدىن كىرىپ كەلگەندىلا ئۇنىڭ بىلەن  
قول ئېلىشىپ ۋىللىدە ئوچۇق چىراي ئاچتى.

— قارا، بالام، بۇ سېنىڭ ئوغلۇڭ ئەختەم بولىدۇ، —  
دېدى مۇئەتتەر خان، يۇمىلاق ئاق يۈزلۈك، قوشما قاش بالىنى  
كۆرسىتىپ، — بۇ يىل توققۇز ياشقا كىردى. ئىككىنچى سىنىپ-  
تا ئوقۇيدۇ.

— بالاڭ؟! ...، — ئەنەر بىر ئانىسىغا، بىر گۈلىنساغا  
تىكىلدى، — بۇ... بۇ...

— قېنى مېھمانخانغا كىرەيلى، — دېدى نېغمەت گەپنى  
ئۈزۈپلا، — ئازادە ئولتۇرۇپ پاراڭلاشمايمىزمۇ، قېنى، گۈلىن-  
سا، سىز دەرھال تاماققا تۇتۇش قىلىڭ.

ئۇلار مېھمانخانغا كىرىپ تاماق جۈزىسى ئەتراپىدىكى كۆر-  
پىلەردە ئولتۇرۇشتى. گۈلىنسا يۈگۈرۈپ يۈرۈپ قەنت - گېزەك-  
لەر بىلەن سىنچاي قىلدى، ئاندىن چاي چۆگۈننى مۇئەتتەر خانغا  
تاپشۇرۇپ ئۆزى ئاشخانغا چىقىپ كەتتى. ئەنەر مۇئەتتەر خان-  
نىڭ بېقىنىدا ئولتۇرغان ئەختەمگە نەزەر سالدى. قارىغانسېرى  
ئۆزىنىڭ كىچىك چاغلىرى، شۇ چاغدا چۈشكەن خاتىرە سۈرەتلەر  
كۆز ئالدىغا كېلىۋالدى. دېمىسىمۇ ئەختەم ئەنەرنىڭ بالىلىق  
ۋاقتىدىكى چىرايىنى كىيىپلا چىققانىدى. ئۇنداقتا نېغمەتنىڭ  
قۇچىقىدا ئولتۇرغان ئالتە ياشلار چامىسىدىكى بالا كىم بولىدۇ؟  
ئەنەرنىڭ ھەيران بولۇپ قارىغىنىنى سېزىپ قالغان نېغمەت  
چاقچاققا يۆلەپ دەۋالدى:

— بۇ ئوغلۇم، قاراڭ، ئەنەر، غۇلجىلىق بىلەن قەشقەر-  
لىقنىڭ بىر تال تەۋەررۈكى دەڭا. ئىسمى ئېلدوس. قانداق مەند-

لىكىمكەن؟

سۆھبەت زادىلا قولاشمىدى، مۇئەتتەر خان، ئابدۇسەمەت، نېغمەتلەر قىزىققان سوئاللارنىڭ تولىسى جاۋابىنىز قالدى. ئەندىزەردىن «ھەئە، ياق» تىن باشقا جاۋاب يوق ئىدى. تېخى بېشىنى چايقاش، گىلىدىڭلىتىش بىلەنلا چەكلىنەتتى. جاۋاب بەرمىسە بولمايدىغان يېرىگە كەلگەندە، ئۇ: «ئۈرۈمچى، گۇاڭجۇلاردا ئاشخانا، سامسوخانام بار. بېيجىن ۋاڭفۇجىندا بىر كاۋاپخانا ئېچىۋالدىم. ئۇلارنىڭ ھەممىسىنى غۇلجىلىق، قەشقەرلىك بالىلار ماڭا دۇرۇۋاتىدۇ» دەپ قويۇپ يەنىلا يەرگە قارىۋالاتتى. گۈلىنسا ئەكىرىگەن ھاردۇق ئېشىمۇ كۆڭۈلسىزلا ئىچىلدى. نېغمەت دۇئاغا قول كۆتۈرگەندىن كېيىن مۇئەتتەر خانغا قاراپ:

— يول ئازابى — گۆر ئازابى دېگەن گەپ بار، ئەنەزەر ھېرىپ قالغان ئوخشايدۇ، ئەمدى ئارام ئالسۇن، — دېدى. ئەنەزەر ھويلىغا چىقىشى ئارقىدىن پالاقلاپ چىققان مۇئەتتەر خان ئۇنى چەتكە تارتتى — دە، گۈلىنسا خاننىڭ ئۆز ھۇجرىسىغا ئورۇن سېلىپ قويغانلىقىنى دېيىشى ئەنەرنىڭ غۇزلا ئاچچىقى كەلدى.

— ئانا، مەن ئۇنى تالاق قىلغان، — دېدى ئەنەزەر قاپقىنى تۈرۈپ، — مۇسۇلمانچىلىققا توغرا كېلەرما؟

— جېنىم بالام...

— بولدى قىلىسلا.

— ئانا، گەپلىرى تۈگىدىمە قانداق؟ — دېدى پېشايۋان ئارقىسىدا تۈرۈپ گەپ تىڭشىغان ئابدۇسەمەت، — مەن بۈگۈن كېچە ئاكام بىلەن مۇڭدېشىپ ياتاي دەيمەن، خاپا بولمايدىغانلا؟ — سېنىڭ ئۆيۈڭ نەدە؟ — سورىدى ئەنەزەر.

— نېغمەتكامنىڭ چوڭ قورۇسى ئوڭچە ماڭا قالدى. ئۆي دېگەن سامانداك.

ئەتىسى ئەتىگەن ئابدۇسەمەت بىلەن روشەنگۈل ئىشقا

مېڭىشتى. ئەنەر ئۆيگە قايتىپ كەلدى. نىغمەت خېلى بۇرۇنلار ئاھالە كومىتېتىغا كەتكەنىدى. گۈلنەسا ئۇنىڭغا چاي قىلىپ بەرمەكچى بولۇۋىدى، ئۇ، ئابدۇسەمەتنىڭ ئۆيىدە ئاشتا قىلغانلىرىنى قىنى ئېيتىپ ئۇنىمىدى. گۈلنەسانىڭ كۆز - قاپاقلىرى قىزدىرىپ كەتكەن بولۇپ، ئۇنىڭ كېچىچە يىغلاپ چىققانلىقى بىلىنىپ تۇراتتى.

— ئەختەم كۆرۈنمەيدىغۇ؟ — سورىدى ئەنەر نەلەرگىدۇر قاراپ، — ئانامچۇ؟

— ئەختەم مەكتەپكە كەتتى، — گۈلنەسامۇ ئۇنىڭ يۈزىگە تىكىلىپ قارىيالمىدى، — ئانام سىزنى ساقلاپ مېھمانخانىدا ئولتۇرىدۇ.

ئەنەر مېھمانخانىغا كىرگەندە، ئېگەك تىرەپ خىيالغا پاتقان مۇئەتتەرخان ئۇنىڭغا لەپىدە قارىدى - دە، «قېنى ئولتۇر» دەپ كۆرپىنى ئىشارە قىلدى. ئانىسىنىڭمۇ چوڭ كۆزلىرىنىڭ ئوتقاش-تەك قىزارغانلىقىنى كۆرگەن ئەنەر كېچىچە كىرىپك قاقمىغان. لىقىنى بىلدى. راست، مۇئەتتەرخان كېچىنى خىيال بىلەن تاڭ ئاتقۇزدى. دەرۋەقە ئۇ ئەنەرگە بەكمۇ ئۇۋال قىلىپتۇ. بىچارە ناتىۋان گۈلبانۇمنىڭ بەخت - ئىقبال چىرىغىنى ئۆچۈرۈپ، لەخ-تە - لەختە قان يىغلاشلىرىغا سەۋەب بوپتۇ. مانا بۇ ئاغزىدىن خۇدانى چۈشۈرمەيدىغان، بەش ۋاخ نامازنى قازا قىلماي ئۆتەيدىغان، ئوتتۇز كۈن روزىنى ساق تۇتىدىغان تەقۋادار ئانىنىڭ پەرزەنتلىرىنىڭ يۈرىكىگە سالغان مەڭگۈ ئۆچمەس زۇلۇم دېغى! ئۇنىڭ ياشلىقى بولمىغانىدى؟ مەخەت ئەپەندى ئۈچۈن تالاپەت تارتمىغانىدى! ئىشقى سەۋدانىڭ قۇدرىتىنى بىلمەمدۇ - يە!؟ «ئىشقى ئوتىنىڭ ئالدىدا، دوزاخ ئوتى ئۈچۈنچە يوق» دېگەن غەزەللەرنى ئېيتىمىغانىدى؟! ھەممىنى بىلىدۇ، تېخى تۈنۈگۈندە كىلا ئېسىدە تۇرۇپتۇ. مەخەت ئۈچۈن ئاتا - ئانىسىدىن سۈپۈر-گە، نوغۇچ، لاخشىگەرلاردا ئۇرۇلغىنى! تېخى قىرىق ئالتە

يېشىدا نېغمەتكە مەيلى چۈشۈپ قېلىپ يوشۇرۇن ئۆھسىنىپ، سېغىنىپ يۈرگەنلىرىچۇ؟ خۇددى كەچ كۈزدە پېشقان تاغ ئۆرۈ- كىدەك چۈچۈمەل، قىرتاق بۇ مۇھەببەت ئۇنىڭ ئۈچۈن قانچىلىك شېرىن - لەرزى تېتىمىدى! ئەمىسە بۇ جاھىللىق، مۇتەئەسسىپ- لىك، تاش بېغىرلىق ئۇنىڭغا نەدىن ياماشقاندۇر؟! ياق، مۇئەتتە- تەرخاننىڭ تاشمەمەتكە بولغان ئۆچمەنلىك ئوتى ئۇنىڭ يۈرىكىدە- كى ھەممە گۈزەللىكلەرنى، ئېستېتىك تىلەكلەرنى كۆيدۈرۈپ، كۈل قىلىۋەتكەن! قارىمامدىغان ئۇنىڭ ئەقلىنىڭ كەملىكىنى، تەدبىرنىڭ سۇسلۇقىنى! خۇددى تاشقا تاياقنى تاڭغاندەك: «گۈلنىسانى ئېلىپ بەرسەم ئەنزەرمۇ كۆز چانقىمىدىن نېرى بولمايدۇ. سۆڭەك ئىزدىگەن لالما ئىتتەك ئۇچرىغان ھويلىغا كىرىپ كەتمەيدۇ، ھېلىقى ئېزىتقۇنى كۆرمىگەندىن كېيىن بار- غانسېرى كۆڭلى سوۋۇپ ئۇنتۇيدۇ...» دەپ ئويلانغانلىرىچۇ! مانا شۇنچە يىللار ئۆتتى، ئەنزەر گۈلبانۇمنى ئۇنتۇيالىدىمۇ؟ زىنھار ئۇنتۇيالىمدى، ئۇنتۇيالىمدى ئەمەس، بەلكى يۈرەكتىكى ئوت پەسەيمىدى. مۇئەتتەرخان ئوغلنى نېمىگە ئۆزگەرتىپ قويدى. قائىدە - يوسۇنلۇق، پەزىلەتلىك، خۇش پېئىل بىر بالا خۇددى ھېسسىياتسىز، ھېچنېمە بىلەن ھەپسىلىسى يوق، سۆزلەشمۇ ئېغىر كېلىدىغان تاش مەبۇدىگە ئايلىنىپ قالسا يۈرەك - باغرىڭ ئۆرتەنمەمدۇ.

ئېڭىكىنى تۇتۇپ، تامغا يۆلىنىپ ئولتۇرغان مۇئەتتەرخان ئۇنىسىز يىغلىۋەتتى. باياتىن بېرى بېشىنى ساڭگىلىتىپ جىمىپ كەتكەن ئەنزەرمۇ، ئانىسى بىرنېمە دېمىگۈچە زۇۋان ئاچمىدى. — بالام ئەنزەر، مەن نەچچە يىل بولدى كۆپ ئويلاندىم، — مۇئەتتەرخاننىڭ ئاۋازىدا ئۆكۈنۈش ئېغىر ئىدى، — ئۆزۈمنىڭ بىلىپ - بىلمەي قانداق ئەسكىلىكلەرنى قىلغانلىقىمنى، سېنى، گۈلبانۇمنى ئوتقا ئىتتەرگەنلىكىمنى بىلىدىم. مېنى خۇدامۇ كەچۈرمەيدۇ. ئەمدى سەنمۇ كەچۈرمەم.

سەن؟

— ئانا، بۇ گەپلەرنى ئەمدى قىلغاننىڭ ھېچ ئەھمىيىتى يوق، — ئانىسىنىڭ يېلىنىش بىلەن ئېيتقان سۆزلىرى ئەنزەرگە تەسىر قىلغاندەك ئەمەس ئىدى، — باشقا سۆزلىرى بولسا قىلىد-لا، بولمىسا مېنىڭ بارىدىغان يەرلىرىم بار.

— بولىدۇ، بالام، بولىدۇ، — مۇئەتتەرخان ياۋاشلىق بىلەن باش لىڭشىتتى، — ئەمدى سەن ئۆيدىن چىقىپ كېتىپ گۈلىنساخان...

— بۇنىڭدىن خەۋىرىم بار، ئابدۇسەمەتتىن ئاڭلىدىم.

— گېپىمنى ئاڭلىغۇڭ كەلمىسىمۇ، زېھىن قويۇپ تىڭشاپ باق، بالام، گۈلىنساخاننىڭ ھەرقانچە گۇناھى بولسىمۇ، ئون يىلدىن بېرى يۇيۇلۇپمۇ تۈگىگەندۇر. ئۇ سېنى ھازىرغىچە ئۈمىد بىلەن ساقلاپ كېلىۋاتىدۇ. ئاشۇ بىچارە ناتىۋانغا ئۇۋال قىلىد-غىن، — مۇئەتتەرخان ئېغىر تىنىپ قويدى، — ئالتۇندەك بىر ئوغلۇڭ بار. ئۇ يېتىم بولۇپ قالمىسۇن. ئايالىڭنى تالاق قىلغان بولساڭ، بۈگۈن ئاخشاملا ئاخۇنۇمنى چاقىرىپ ئۇنىڭ چارىسىنى قىلايلى.

ئانىسىنىڭ بۇ سۆزلىرى ئەنزەر ئۈچۈن يېڭىلىق ئەمەس ئىدى. ئۇ ئاخشاملا ئابدۇسەمەتتىن ھەممە ئەھۋالنى ئۇققاچقا جىم ئولتۇرۇپ ئاڭلىدى. خىجىللىق ئىچىدە دېيىلىۋاتقان پەندە - نە - سىھەتمۇ خۇددى يىپى ئۈزۈلگەن مارجاندەك تۆكۈلۈۋاتاتتى. ئەمما مۇئەتتەرخاننىڭ سۆزى ئۈزۈلۈپ قالدى. ئەختەم يۈگۈرۈپ كىر-گىنىچە دادىسىغا ئېسىلدى:

— دادا، بىزنى بايراملىق قويۇۋەتتى. مېنى باغچىلارغا ئاپىرىپ ئوينىتىپ كېلەمسىز؟ — ئەختەمنىڭ قاش - كىرىپكىلەرى تۆكۈلۈپ تۇراتتى، — ئاخشام مەن بىلەن ياتامدىكىن دېسەم ئابدۇسەمەت كىچىك دادام سىزنى ئەكېتىپتۇ.

— بالام ئەختەم، داداڭ سېنى ئەتە بايرام كۈنى ئوينىتىپ

كەلسۇن، — دەدى مۇئەتتەرخان بۇ كۆرۈنۈشتىن سۆيۈنگەن ھالدا، — ھازىر ئالادا ئوينىغاچ تۇرغىن، كۆرمىدىڭمۇ داداڭ بىلەن سۆزلىشىۋاتقىنىمنى.

بالا دادىسىنىڭ مەڭزىگە سۆيۈپ قويۇپ چىقىپ كەتتى. پەرزەنت مېھرى شۈنچىلىك ئوتلۇق بولامدۇ، ئەنزەرنىڭ ئاللىبۇ-رۇن مۇزلىغان يۈرىكى ۋىلىدە ئىللىغاندەك بولدى ھەم تۈنۈگۈن يېتىرپاپ يېقىن كەلمىگەن ئەختەمنىڭ بۈگۈنكى سۇۋۇنۇشلىرىنىڭ تېگىگە يەتكەندەك بولدى.

— مەھەللىمىزدىن بىرنەچچە مويسىپىتلارنى چاقىرىپ ئىككى كۈن قىلدۇرساق دەيمەن. ئاشخام نېغمەت ئاكاڭ بىلەن شۇنداق قارارغا كەلگەندۇق، — مۇئەتتەرخان ئوغلنىڭ ئىپادىسىز چىرايىغا قارىدى، — سەن قانداق قارايسەنكى؟ ئوغلۇڭنى يېتىم بولۇپ قالمىسۇن دەيمەن.

— بوپتۇ، سىلەرچە بولسۇن، ئەزەلدىن تارتىپ تەقدىرىمنى ئۆزلىرى بەلگىلەپ كەلگەن ئەمەسمۇ، — ئەنزەر ئورنىدىن تۈردى، — مەن كىچىكىمدىن باشلاپلا ھەرقايسىلىرىنىڭ تەربىيىلىرىنى ئېلىپ بۈگۈنكىدەك ئامەتلىك بولغان... مۇئەتتەرخاننىڭ بېشىغا تەگكەن بۇ ھۆل ئاياق، ئۇنى تۈد-جۇقتۇرۇۋەتتى.

ئەنزەر ئەتىسى ئوغلنى تاكسىغا سېلىپ دەريا بويى كۆچەسىگە كەلدى. ئۇ ئالىنۇرنى چاقىرىپ چىققاندىن كېيىن ئىككى بالىسىنى ماشىنا بىلەن قىزىل بايراق ماگىزىنىغا ئەكەلدى ھەم قىممەت باھالىق بالىلار كىيىملىرىنى ئېلىپ بەردى. بالىلىرى كىيىم ئالماشتۇرۇش بۆلۈمىدە كىيىملىرىنى ئالماشتۇرغاندىن كېيىن كونا كىيىملەرنى سۇلياۋ سومكىغا قاچىلىدى. دە، دەريا بويىغا يۈرۈپ كەتتى. ئۇلار سۇ بويلىرىدا، كاتىرلاردا قانغۇچە ئوينىغاندىن كېيىن، يەنە تاكىسىغا چۈشۈپ ۋاڭ قادىر بېشىغا كەلدى. ئالىنۇر بىلەن ئەختەم مۇشۇ يېشىغىچە كۆرۈپ باقمىغان

باللار ئويۇنلىرىنى ئوينىدى، مىنىمگەن ياغاچ ئات، ئۈچمىغان ئىلەڭگۈچ، چۈشمىگەن باللار ماشىنىلىرى قالمىدى. ئەنزەر كەچتە قىزىنى دەريابويى كۈچىسىغا ئاپىرىپ قويۇپ، ئەختەم بىلەن ئۆيگە قايتتى.

چىرايىغا قان يۈگۈرۈپ، تېتىكىلىشىپ قالغان مۇئەتتەرخاندا. ئىنىڭ «بۈگۈن تەييارلىق قىلىپ قويغانلىقى، نىكاھنىڭ ئەتە كەچتە ئوقۇلىدىغانلىقى» نى ئاڭلىغان ئەنزەر مېھمانخانىدا يېتىپ قالدى. ئۇ پەي ياستۇققا تاشلانغان بىلەكلىرىگە باش قويغىنىچە قاراڭغۇ تورۇسقا قاراپ شۇنداق چوڭقۇر تىنىدىكى، كۆكرىكى ئېگىز كۆتۈرۈلۈپ تاشلاندى.

توغرا، ئۇنىڭ ئادەملەردىن رايى يانغان، خۇددى گۈلبانۇم دەكلا ھاياتىنى دوغا تىكىپ قويدى. ئۇ بۇنىڭدىن كېيىن قانچەلىك ئۆمۈر كۆرمىسۇن، كۈنلىرى يەر ئاستى ئېقىنلىرىدەك سىرلىق ھەم خۇپىيانە ئۆتۈپ كېتىدۇ. خۇشاللىق ئۇنىڭ يۈرىكىدىن مەڭگۈلۈككە كۆچكەن! شادلىقنى، تىلەكلىرىنى ئادەملەر زۇلۇم بىلەن ئۇنىڭدىن ئايرىۋەتتى. ھېچ ئايانماي قارا يەرگە دەپنە قىلدى! ھەتتا ئۇ قىزى بىلەن ئوغلىغىمۇ ئانچە ۋاي دەپ كەتمەيدۇ. بۈگۈن ئۇلارنى ئوينىتىشىمۇ رەسمىيەت ئۈچۈنلا قىلىنغان ئىش. چۈنكى ئادەملەر ئۇنىڭ يۈرىكىنى بىر پارچە ئېرىمەس مۇزغا ئايلاندۇرۇپ قويدى. ھەممە ئىشلارنى بىپەرۋا قارشى ئالدى، دۇ، ماختاش ھەم تىللاشلارغىمۇ مىيىقىدا زەھەردەك كۈلۈمسىدەرەپ قويدۇ، خالاس. ئۇنىڭ كۆزىدىكى ياشلارمۇ تومۇرى ئۈزۈلگەن بۇلاقلاردەك قۇرۇغان - قاغىرىغان. ئەمىسە تۈنۈگۈن گۈلسۈمخانىنىڭ ئۆيىدە نېمە ئۈچۈن كۆز ياش قىلدى. نەلەردە تېنەپ قالغان ياشلار ئۇ؟! ئۇ ھەرگىز تېنەپ قالغان ياشلار ئەمەس، بەلكى پارتلاپ چىققان سېغىنىش شەربەتلىرى! گۈلسۈمخانىنىڭ ئۆيىدىن ئۇنتۇيالمىغان يارنىڭ تىنىقلىرى دىماغلارغا ئۇرۇلۇپ، چاڭقىغان دىللارغا مەلھەم بولدى، ئۇ تاماق سۇنغان



لېگەن - تەخسىلەر «بىز ئېسىڭىزمۇ؟» دېگەندەك سىرلىق شىۋىرلىدى. چېۋەر قىزنىڭ ئىزلىرى كۆزلىرىگە كۆرۈندى. «پاھ ئاپاڭنىڭ ئۆزىلا بولۇپسەن» دېگىنىدە مىسكىن يۈرىكىنى ئۆزى بىلەن بىللە ئەكەتكەن باغرى تاشلار كۆز ياشلىرى ئارا ئايان بولدى! مۇرادىغا مۇيەسسەر بولغان ئەسقەر بىلەن ساباھەتنى كۆر-گىنىدە: «ئاھ خۇدا، مېنى نېمانچە شورلۇق ياراتقانسەن؟» دەپ ئۆپكىسى ئۆرۈلدى. شۇنداق! كۆڭۈل رىجىلىرى تۇنجى بىخ سۈر-گەن يار ھويلىسىدا يىغلىماي، نەدە يىغلىسۇن؟! بۇ يىغا ئەمەس، بەلكى شېرىن ئەسلىمىلەر قارار تاپقان، جۇدالىق شىرنىلىرى! مانا كۆرۈپ تۇرۇپسىلەر، ئەنزەر بۇرۇنقى ئەنزەر ئەمەس. ئۇنىڭ خۇشاللىقى، مۇھەببىتى، بەختى، خوتۇنى، ئاشنىسى - پۇل! پۇل بىلەن كۆڭلىنى ئاۋۇندۇرىدۇ، تەسكىن تاپىدۇ. ھەر قېتىم كۆپ پۇل تاپقىنىدا بىر سۆيگۈگە ئېرىشكەندەك، ۋاپادار خوتۇننىڭ شاپائىتىگە ئائىل بولغاندەك خۇشال بولىدۇيۇ، پۇر-سەت ئۆتمەي ھەممىدىن زېرىكىدۇ... شۇنىڭغا قارىغاندا پۇل تې-پىش بىر ئەرەك. بۇ ئەرەكنىڭ ھاياجىنى، ھىيلە - مىكرى، جىددىيچىلىكى، ئىزتىراپقا سېلىشلىرى ئۇنىڭ بۇرۇقتۇرمىلىق-قا، ئۆچمەنلىككە تولغان يۈرىكىنى بىردەملىك بولسىمۇ بەزلەي-دۇ، ئۆتۈلدۈرىدۇ... گۈلىنسانى قايتا نىكاھلاپ قويۇش ئىشىدا ئۇنچىۋالا يېلىنىپ - يالۋۇرۇش كەتمەيتتى. بىراق ئانىسى بىلەن ئابدۇسەمەت بەكمۇ جۇۋاپ كەتتى. ھازىر ئەنزەر ھەممىگە كۆ-نۈك، بۇرۇنمۇ شۇنداق كۆنۈك ئىدى. شۇ مىجەزى بىلەن نۇرغۇن ئېسىل نەرسىلىرىدىن ئايرىلىپ قالدى. ئەمدىكى زىيان ھەرقانچە بولسىمۇ، بۇرۇنقىسى ئالدىدا ياماقچە بولالماس!

ئەنزەر سوغۇق نىكاھتىن كېيىن، ئۈچ كۈنگىچە بازار ئارد-لىدى. ئۇ گۇاڭجۇ، بېيجىڭلاردا تىجارەت قىلىۋاتقان چاغلىرىدىلا ئاڭلىغان خەۋەرلىرىدىن غۇلجىدا نېمە ئىش قىلسا مەنپەئەت بول-دىغانلىقىنى ئويلاپ يەتكەنىدى. شۇڭا بۇ قېتىم چوڭ بىر ئىشنى

تۇتۇش كويىدا تولۇق تەييارلىق بىلەن كەلدى. بازارلاردىن ئىگى-لىگەن ئۇچۇرلارغا قارىغاندا ئۆز پىلانىنىڭ ئۈنۈم بېرىدىغانلىقىغا ئىشەندى. بازار ئىگىلىكى ئەرگىن رىقابەتكە قەدەم ئالغاندىن بېرى غۇلجىغا تەرەپ - تەرەپتىن كېلىۋاتقان سودىگەرلەر، ئۇش-شاق تىجارەتچىلەر، كاسىپ - ھۈنەرۋەنلەر، ئېلىپساتار ھايات-كەشلەر ئىنتايىن كۆپ ئىدى. ئۇلار چوڭ مېھمانخانىلاردا يېتىش ئۈچۈن بەزىلىرىنىڭ قۇربى يېتەتتى، بەزىلىرى قىممەت كۆرۈپ ياتمايتتى. ئۆي ئىجارىگە ئېلىپ ئولتۇرغىنىدا، قورۇ ئىگىسى ئۇلارنىڭ كېچىلەردە دەرۋازا قېقىشىدىن، مال ئالغىلى كەلگەن-لەرنىڭ كېچە - كۈندۈز ئارام بەرمەسلىكىدىن بىزار بولۇشاتتى. شۇنداقلا ئەكەلگەن گىلەم، خام مال، قۇرۇق يەل - يېمىش، گەز مال، دورا - دەرەك قاتارلىق ماللىرىنى قويۇشقا ئامبار قىيىنچىلىقى تارتاتتى. ھەتتا ئىچكىرىدىن كەلگەن خەنزۇ لاۋبە-لەر سوغۇق، سالقىن، نەم، يەر ئاستى ئامبارلىرىنى تاپالماي، نەچچە يۈزلىگەن يەشك ئاپپىلىسىن، بانان، ئاناناسلىرىنى سېسىد-تىۋەتكەندى. بەزىلىرى پېشايۋان لاپاسلىرىنى، تەسكەي ئۆيلەر-نى ئىجارىگە ئېلىپ ماللىرىنى بېسىپ قويۇشاتتى. بىراق ئۆزى-رى ئوغرى - يالغاندىن ئەنسىرەپ تالادا يېتىشاتتى. شۇڭا ئەنئەنە يەر ئاستى بۆلۈمچىلىرى بولغان ئۈچ قەۋەتلىك مېھمانخانا سالماق-چى بولدى.

ئەنئەنە بازار ئارىلىغاننىڭ بەشىنچى كۈنى مۇۋاپىق ئورۇن ئىزدەپ، بىر كۈن لاغايلاپ يۈردى. ئۇ نەتىجىدە خەنزۇ بازىرىنىڭ ئايىغى، دۆلەتۋاغ مەھەللىسىگە كېتىدىغان دوقمۇشتىكى قورۇنى ساتىدىغانلىقىدىن خەۋەر تاپتى. قورۇ چوڭ بولسىمۇ لېكىن ئۆي-لىرى ئاتىش - يەتمىش يىللار ئىلگىرى سېلىنغان بولغاچقا تولىمۇ ۋەيرانە ئىدى. ئەنئەنەنىڭ خېرىدار بولۇپ كەلگەنلىكىنى ئۇققان قورۇ - جاي دەللەللىرى چاي پۇلى ئېلىش ئۈچۈن يەڭ سودىسىنى باشلىۋەتتى. بۇ ئەسنادا ياندىكى چاققانغىنا قورۇنىڭ

ئىگىسىمۇ جايىنى ساتىدىغانلىقىنى ئېيتتى. بۇ، ئەنزەر سالماقچى بولۇپ پىلانلىغان قۇرۇلۇشقا ئىنتايىن پايدىلىق ئىدى. ئىككى جاي سودىسىدىن خېلىلا چاي پۇلى تېگىدىغانلىقىدىن خۇشال بو-لۇشقان دەلاللار خېلى كۆپ تىرىشچانلىق كۆرسەتكەن بولسىمۇ ئەنزەر چوڭ قورۇدىن يىگىرمە مىڭ، كىچىك قورۇدىن ئون مىڭ چۈشۈرۈپ بېرىشتە چىڭ تۇرۇۋالدى. ئاخىرى قايتماقچى بولۇۋىدى، ئۇلار ئەتە يەنە كېلىشنى ئۆتۈندى. ئەنزەر سودىدا گىرىلىك قىلماي ئىلىۋېتەي دەپمۇ ئويلىدى، بىراق بۇنداق ئەپلىك جايغا مۇناسىۋەتلىك ئورۇنلارنىڭ قۇرۇلۇش سېلىشقا رۇخسەت قىلىش - قىلماسلىقىنى ياكى شەھەر قۇرۇلۇشى پىلاندا بار - يوقلۇقىنى بىلمەي تۇرۇپ بۇ ئىككى قورۇ - جايىنى ئېلىپ قويغاندا كېيىنچە بىر تەرەپ قىلماق ئاسان ئەمەس ئىدى، ھەتتا زىيىنىغا سېتىشقا توغرا كېلەتتى. شۇڭا ئۇ ئەتىسى سەھەر تۇرۇپ يەر باشقۇرۇش ئىدارىسى، شەھەر قۇرۇلۇش ئىدارىلىرىگە بېرىپ ئەھۋال ئۇقۇشتى. ئۇلار شۇ كۈنىلا ئادەم ئىجارتىپ ئىككى قورۇ - جايىنى كۆرگىلى كەلدى. كەلگەن كادىرلار «شەھەر قۇرۇلۇش ئىدارىسىدە ئۆتەشكە تېگىشلىك رەسمىيەتلەرنى بېجە-رىپ بولۇپ، قۇرۇلۇش سالىڭىز قانۇنلۇق بولىدۇ» دەپ بېكىد-تىپ بېرىشتى.

بىر كۈن كەچكىچە پالاقلاپ چارچاپ كەتكەن ئەنزەر شۇ كۈنى كەچتىلا ئىنىسىنىڭ ئۆيىگە باردى. ئاكىسىنىڭ پىلانىنىڭ تېگىگە يەتكەن ئابدۇسەمەت ئۇنى باشلاپ ئانىسىنىڭ ئۆيىگە ئەكەلدى - دە، نېغمەتكە مەسلىھەت سالدى. ئەنزەرنىڭ پىلانىنى زەن قويۇپ ئاڭلىغان نېغمەت ئۇنىڭ ناھايىتى چوڭ ئىشقا بەل باغلىغانلىقىنى ھېس قىلدى.

— بۇ ئىشنى ناھايىتى ئىنچىكە پىلانلىمىساڭ بولمايدۇ، — دېدى نېغمەت جىددىي تەلەپپۇزدا، — بۇنىڭغا نۇرغۇن پۇل كېتىد-دۇ جۈمۈ.

— ھازىرچە يۈز تۈمەندىن ئارتۇق پۇل ئەكەلدىم.  
— بىر مىليوندىن ئارتۇق پۇل بار دېگىنە. ھەي سەن بوش ئادەم ئەمەس ئىكەنسەن جۇمۇ.

— ماتېرىيال سېتىش ئورۇنلىرى بىلەن دوگۇۋورلىشىپ قويۇپ، ئارىلىقتا ئۈرۈمچى، گۇاڭجۇ، بېيجىڭلارغا بېرىپ يەنە پۇل يۆتكەپ كەلمەمدىم. قىسقىسى، خاتىرجەم بولۇڭلار، قۇرۇ-لۇشنى يېرىم يولدا توختىتىپ قويماسلىققا ئىشەنچىم كامىل.  
— ئاكامنىڭ دېيىشىگە قارىغاندا، — دېدى ئابدۇسە-مەت، — بۇ چوڭ مېھمانساراي، رېستورانلارغا ئوخشاش ھەشە-مەتلىك، ھەيۋەتلىك قۇرۇلۇش ئەمەس. ئائىلىلىكلەر ئىجارىگە ئولتۇراالايدىغان، شەخسىي تىجارەتچىلەر ياتاق ھەم ئامبار قىلالايدىغان، يەر ئاستى ئامبارلىرىدا ئىسسىققا چىدامسىز يېمەكلىك-لەرنى ساقلىيالايدىغان ئۈنۈپرسال قۇرۇلۇش.

— ئابدۇسەمەت توغرا دەيدۇ، — ئەنزەر قوشۇمچە قىلدى، — ئۈستۈنكى بىر قەۋىتى بىر ئېغىزلىق ياتاق ئۆيلەر بولىدۇ. ئامبار قىلىشىمۇ ئەپلىك. قالغان ئىككى قەۋىتىدىكى ئۆيلەر ئىچكىرى - تاشقىرى ئىككى ئېغىزلىق بولۇپ، ئائىلىلىك-لەر ئىجارە ئولتۇرسىمۇ، بىرنەچچە تىجارەتچى بىرلىشىپ ياتاق، ئامبار قىلىشىمۇ بولۇۋېرىدۇ.

نېغمەت «ئەنزەر سودا - تىجارەت ئىشلىرىدا پىشىتۇ» دەپ ئويلىدى، بولۇپمۇ ئۇ ماتېرىيال ھەققى، قۇرۇلۇش ھەققى، ياغاچ-چىلىق، سىرچىلىق، توكچىلىق، ھەتتا ھەر بىر قەۋەتكە بىردىن ياسىلىدىغان تازىلىق ئۆي ماتېرىياللىرىغىچە قانچىلىق ئىقتىساد كېتىدىغانلىقىنى تەخمىنەن ھېسابلاپ چىققانىدى.

— بولىدۇ، — دېدى نېغمەت كېسىپلا، — ئەمما سەن ئەتىدىن باشلاپ ئىككى قۇرۇ - جايىنى ئالىمەن دەپ بېرىپ يۈرمە، ئابدۇسەمەت ئىككىمىز سۆزلىشىپ ئالايلى. ئۇلار سېنى كۆرسە كاتتا لاۋىيەن ئىكەن دەپ ئاسمانغا تېپىپ تۇرۇۋالىدۇ.

— ئاكا، قۇرۇلۇش ماتېرىياللىرىنى سۆزلىشىپ ئېلىش ئۈچۈن نۇرغۇن ھەشەم كېتىدۇ ھەم كۆپ ئاۋازچىلىك تارتىپ قالسىەن، — دېدى ئابدۇسەمەت، — شۇڭا بىرەر قۇرۇلۇش شىركەتكە ھۆددىگىلا بەرسەك قانداق؟ بىنا پۈتكەندىلا سان - سۈپەت جەھەتتىن تەكشۈرۈپ ئۆتكۈزۈۋالىمىز.

— بۇمۇ ئاۋازچىلىكى يوق بولىدىغان گەپ، — ئەنزەر سەل ئىككىلەندى، — لېكىن نېغمەتكام دېگەندەك ئاسمانغا تېپىپ تۇرۇۋالامدېكەن؟

— ئۇنى مۇۋاپىق سۆزلىشىمىز، دىتىمىزغا ياقسا ئەنە، بولمىسا مانا، — دېدى نېغمەت ئىشەنچلىك ھالدا.

نېغمەت، ئەنزەر، ئابدۇسەمەتلەر قۇرۇلۇش باشلىنىش بىلەن سۇ تۇرۇپلىرىنى بىللە بېكىتىپ مېڭىش، ھەربىر قەۋەتتە بىردىن يۈيۈنۈش ئۆيلىرى بولۇش، بىرىنچى قەۋەتكە قاراۋۇلخانا بۆلۈمىدىن بىرنى سېلىش قاتارلىق ئەسلىھەلەر ھەققىدە پاراڭلىشىپ ئېغىر ئەلىياتقۇ ۋاقتى بولۇپ قالغانلىقىنى بىلمەي قېلىشتى.

## 19

نويابىر ئايلىرىمۇ ئوتتۇرىلىشىپ قالدى. غۇلجىنىڭ ئاق يېغىنلىرى قارغا ئالماشتى. ئۇششاق ئۇچقۇنداپ چۈشۈۋاتقان ئاپ-ئاق قار، كۈندۈزلىرى ئېرىپ ئەگىزگە ئايلانسا، كېچىلىرى يوللار سۇۋارى توڭلاپ كېتەتتى. ئەنزەر بىناسىنىڭ يەر ئاستى بۆلۈملىرى ئۈستىگە سېمونت تاختىلار قويۇلۇپ، بىرىنچى قەۋەت تاملىرى كۆتۈرۈلمەكتە ئىدى. شەھەر قۇرۇلۇش شىركىتى ئىس-مېنا ئالماشتۇرۇپ جىددىي تۈتۈش قىلغاچقىمۇ قۇرۇلۇش كۈندىن - كۈنگە يۇقىرى ئۆرلەۋاتاتتى. نېغمەت، ئابدۇسەمەت، ئەنزەرلەر بىكار بولسىلا كېلىپ بىنانىڭ، ماتېرىياللارنىڭ سۈپىد-

تىنى تەكشۈرۈپ مەسلىھەتلەرنى بېرىشەتتى. ئەمما غۇلجىغا كەل-  
گەندىن بېرى گۈلبانۇمنى كۆرۈش، ئۇنىڭ بىلەن ئىككى ئېغىز  
بولسىمۇ مۇڭدېشىش كويىدا ئوت بولۇپ يېنىۋاتقان ئەزەر كۈن-  
دىن - كۈنگە جىمىغۇر، كەم سۆز، كەم دىدار بولۇپ  
كېتىۋاتاتتى. ئۇ كۈنلەپ - كۈنلەپ ئۆيگە قايتمايتتى، كەلگەن  
ھالەتتىمۇ ئۇزۇن ئولتۇرمايلا يەنە چىقىپ كېتەتتى. ئۇنىڭغا  
ھېچكىم ھېچنېمە دېيەلمەيتتى. ئەزەرنىڭ بۇنداق جىددىيلىشى-  
ۋاتقىنى ئىچكىرىگە مېڭىش ئالدىدا گۈلبانۇم بىلەن بىر قېتىم  
دىدار كۆرۈشۈۋېلىش ئۈمىدى زور ئىدى. چۈنكى قۇرۇلۇش كې-  
لىشىمىدە بىنا پۈتكەندىن كېيىن ئەڭ ئاخىرقى ئوتتۇز پىرسەنت  
پۇلنى تاپشۇرۇش بېكىتىلگەنىدى. ئەزەر ئۈرۈمچى پويىز ئىس-  
تانسىسىدىكى، گۇاڭجۇ نەنخەيدىكى ئاشخانىلىرىنى، بېيجىڭ ۋاڭ-  
غۇجىنىدىكى كاۋاپخانىسىنى قول ئاستىدىكى شاگىرتلىرىغا ھۆددە  
بېرىپ كەلگەنىدى.

ئەزەر بىر يىلى سۈت ساتقۇچى قىياپىتىگە كىرىپ، گۈلبا-  
نۇمنى بىر نۆۋەت كۆرۈۋېلىشقا مۇيەسسەر بولغانىدى، بۇ قېتىمىمۇ  
يەنە تەۋەككۈل قىلىشقا بەل باغلىدى. ئەزەر بىر كۈنى ئوتتۇرا  
مەكتەپكە كېلىپ، ئالىنۇرنى باشلاپ چىقتى. خېلى ئۇزۇندىن  
بېرى دادىسىنى كۆرمىگەن قىز ئۇنىڭغا ئېسىلىپ يىغلىدى.

— قىزىم، ئەتە يەكشەنبە سېنى بايىكۆلگە ماشىنا بىلەن  
ئاقچىق قوياي، — دېدى ئەزەر يۇمشاق تەلەپپۇزدا، — ئاپاڭنى  
سىرتقا ئاقچىقلامسەن؟

— نېمىدەپ ئاقچىقمەن؟

— مومام ئاغرىپ قالدى، دەپ ئاقچىقنىڭ ماشىنا بىلەن  
شەھەرگە ئەكىرىمىز.

— ۋاي، ھەرگىز بولمايدۇ، — ئالىنۇر قورققىنىدىن بې-  
شىنى چاپقىدى، — دادا، سىز ئۇقمايسىز، ھادىل دېگەن ئادەم  
بەكمۇ زالىم، ئاپامنى يالغۇز شەھەرگە كىرگىلى قويمايدۇ. ناۋادا

توي - نەزىرلەر بولۇپ قالسىمۇ ئۆزى ئەكېلىپ، يەنە ئالدىغا سېلىپ ئاچىقىپ كېتىدۇ. شۇڭا داۋاملىق مومام ئىككىمىز بېرىپ يوقلاپ كېلىمىز.

— مۇنداق دېگىن، قىزىم... قارا بۇ توكۇرنىڭ ئەسكىلىكىنى.

— ئۇنىڭ ئەسكىلىكىنى بىر دېمەڭ، يەتتە ياشقا كىرگەن ئوغلىنىڭ بىر قۇلقى پاك، تۆت ياشلىق قىزى مۇنرەنىڭ بىر پۇتى قىسقا، ئاسقاقلان ماڭىدۇ.

— نېمىشقا ئەمدى؟

— ئاشۇ ئادەم ئۇرۇپچۇ. رىشات ئۇكام تۆت ياشلىق ۋاقتىدا شاپىلاق بىلەن بىر ئۇرغانىكەن، قۇلقىنىڭ پەردىسى يىرتىلىپ كېتىپتۇ. مۇنرەنى بۆشۈك بىلەن تالاغا ئېتىپ بىر تال سۆڭىكى بىرقانداق بولۇپ قاپتۇ.

— ياھ مۇنداقمۇ ئادەملەر باركىنا، — ئەنرەرنىڭ غەزەپتىن مۇشتۇملىرى تۈگۈلدى، — كىچىك نارەسىدىلەرنى مېيىپ قىلىپ قويسا، بۇ دۇنيانىڭ سورىقى يوقمۇ؟ قانۇن دېگەن زادى نەدە؟

— دادا، خاپا بولماڭ، ئەمدى ئاپامنى ئاۋارە قىلمايلى، ئۇ كېسەلچان.

— نېمە كېسەل ئىكەن ئۇقىمىدىڭمۇ؟

— كالتە - كالتە يۆتىلىدۇ، يۆتەلسىلا قان تۈكۈرىدۇ. مومام دەردىتىن بولغان كېسەل دەيدۇ.

— ئۇقتۇم، دەرد - ھەسرەتنى ئىچىگە يۇتۇشتىن بولغان سىل كېسەلى.

ئەنرە قايتىپ كەتتى. ئۇ ئەتىسىدىن باشلاپ ئىچكىرىگە مېڭىش تەييارلىقىنى قىلدى. لېكىن ئابدۇسەمەتنىڭ ئايالى رو-شەنگۈلنىڭ كىچىك ئاپىسى تۈگەپ كەتكەنلىك خەۋىرى كېلىپ قالدى. ئەگەر بۇنىڭغا قاتنىشىپ بەرمىسە ئۇرۇق - تۇغقانلار

ئالدىدا ياخشى نامغا قالمايتتى. ئۇنىڭ ئۈستىگە ئابدۇسەمەت ئا. كىسىدىن رەنجىپ قېلىش ئېھتىمالى بار ئىدى، روشەنگۈلنىڭ يۈزىگە قاراشمۇ تەس بولاتتى. شۇڭا ئەزەر يەتتە نەزىرگىچە قاتنىشىپ يولغا چىقىشنى قارار قىلدى. مېيىت ئۆزىتىلىپ، يەتتە نەزىر بېرىلگەندە دېكابر ئايلىرىمۇ كىرىپ قالغانىدى.

ئەزەر دېكابر ئېيىنىڭ باشلىرى يولغا چىقىپ، ئۈرۈمچىدىكى ئاشخانىسىغا چۈشتى. ئۇ يەردە ھېساب - كىتاب قىلىشىپ تېگىشلىك پۇلنى ئالغاندىن كېيىن بانكىغا قويۇۋەتتى. ئاندىن بىرنەچچە كۈن تۇرۇپ يېقىن - يورۇقلىرىدىكى پۇللارنى يىغدى. بەزىلىرىنى ئىچكىرىدىن قايتىپ كەلگۈچە تەييارلاپ قويۇشنى تاپلاپ گۇاڭجۇغا قاراپ يۈرۈپ كەتتى. بۇ يەردىكى ئاشخانىنى يۈرگۈزۈۋاتقان بالا غۇلجا سۈيدۈڭلۈك بولۇپ، بەش ۋاخ ناماز ئۆتەيدىغان دىيانەتلىك يىگىت ئىدى. ئۇ، ئەزەرنىڭ غۇلجىغا چوڭ قۇرۇلۇش سېلىۋاتقانلىقىنى ئۇقۇپ تولىمۇ خۇشال بولۇپ كەتتى. چۈنكى بۇ يىگىت كېيىنچە يۇرتىغا بېرىپ تىجارەت قىلىشنى ئويلاپ يۈرەتتى. شۇڭا ئەزەرگە تاپشۇرىدىغان پۇلدىن باشقا ئۆزىنىڭ پۇلدىن ئەللىك مىڭ سوم بەردى. گۇاڭجۇدا ھەپتىدەك تۇرغان ئەزەر ئەتىسىلا بېيجىڭغا قاراپ يولغا چىقتى. ۋاڭفۇجىندىكى كاۋاپچى بالىلار خوجايىنىنى كۆرۈپ قەۋەتلا خۇش بولۇپ كەتتى. زىياپەتلەرنى ئويۇشتۇرۇپ مېھمان قىلىشتى. ئەزەرنىڭ كەلگىنىنى ئاڭلىغان گەنجاكو<sup>①</sup>دىكى تىجارەتچى بالىلار، سودىگەر ھاجىملار ئۇنى ئارقا - ئارقىدىن چاقىرىپ كۈتۈۋالدى. غۇلجىدىن چىققاننىڭ ياغى ئۈرۈمچى، يول سەپىرى، گۇاڭجۇ، بېيجىڭلاردا بولۇپ، بىردەمدىلا بىر ئايدىن ئارتۇق ئۆتۈپ كەتتى. بىراق بېيجىڭدىكى بەزى ئاغىنىلىرىدىن ئېلىشقا تېگىشلىك قەرز پۇللارنى تولۇق يىغىپ بولالمىغانىدى. بىر كۈنى گەنجاكو<sup>①</sup>دا ئىمام

① گەنجاكو — ئۇيغۇرلار توپلاشقان قاينام بازار ئىسمى.



داڭگال دەيدىغان بايىكۆللۈك تىجارەتچى بالا ئۇچراپ قالدى. ئۇ سەھراللىق بولغاچقىمۇ ئەل - ئاغىنىلىرى «داڭگال» لەقەم بىلەن چاقچاق قىلىشاتتى. ئۇلار قىزغىن سالاملىشىپ، بىر نەچچە كېغىز ياسىما تىللاشتى.

— ئەنزەر، سېنى غۇلجىغا كەلدى دەپ ئاڭلاپ، شەھەرگە كىرىپ ھېچ يەردىن تاپالمىدىم، — دېدى ئىمام داڭگال جىڭمومىدەك دۇيدۇگىلەك سەپكۈنلۈك يۈزىنى سىلاپ قويۇپ، — يەنە بىرەر تارانچى قىزىنى ئەپقېچىپ سەھرالارغا يوشۇرۇنۇۋالدىمىكى دەپمۇ ئويلىدىم.

— تارانچى قىزلىرى مايماق — سايماق بولساڭمۇ سەندەك داڭگاللاردىن ئاشامدا، — دېدى ئىچى پىغان بىلەن توشقان ئەنەر، — ھە، قاچان كەلدىڭ؟

— تۈنۈگۈن كېلىشىم، — ئىمام، ئەنزەرنىڭ بىلىكىدىن تارتىپ يول چېتىگە چىقتى، — قارا، ئەنزەر، گۈلبانۇمنىڭ كېسىلى ئېغىر جۇمۇ، بۈگۈن — ئەتە دېگەندەكلا بولۇپ قالدى. — نېمە؟ — ئەنزەر چۆچۈپ قارىدى، — سەن قانداق بىلىسەن؟

— ھادىل پىيەنچۈك ھاراقكەش ئاغىنىلىرىدىن باسىت، تېلەش، خالىزات قاتارلىق ئاغىنىلىرىنى چاقىرىپ ئۆيىدە ئولتۇرۇش قىلىپتىكەن، مېنىمۇ چاقىردى. سەن بىلىسەن، مەن ھازىر راق ئىچمەيمەن، قارىسام ھەممىسى مەسەت بولۇپ «سەن توختا، مەن ئېيتاي» غا چۈشۈپ كەتتى. شۇڭا غىپىدە تىكىۋېتەي دەپ دالان ئۆيگە چىقسام، بىچارە گۈلبانۇم بىر بۇلۇڭدا تۈگۈلۈپ يېتىپتۇ. ئۇ مېنى كۈتۈپ تۇرغانمۇ نېمە، «ئۆتۈنۈپ قالاي، ئەنزەرگە بېرىپ قويۇڭ» دېدى — دە، ئالمان — تالمانلا چىڭ تۈگۈلگەن بىر پارچە قەغەزنى قولۇمغا تۇتقۇزۇپ قويدى. سېنى ئىزدەپ ئىنىڭنىڭ ئاشخانىسىغا بارسام ئىچكىرىگە كەتتى، دېدى. — قېنى ئۇ قەغەز؟ — ئالدىراپ سورىدى ئەنزەر.

ئىمام داڭگال قويۇن يانچۇقىدىن پۇل قاپچۇقىنى ئېلىپ،  
نەچچە قاتلانغان قەغەزنى ئالدى. ئەنزەر ئاغىنىسىغا رەھمەت ئېيى-  
تىشىنىمۇ ئۇنتۇپ خوشلىشىپ ماڭدى. ئۇ ياتىقىغا كېلىپلا تەقەز-  
زالىق ئىچىدە چاقماقلىق قەغەزنى ئاۋايلاپ ئاچتى، ئانىلار ئاداۋى-  
تىنىڭ قۇربانى بولغان گۈلبانۇم قېرىنداش بىلەن مۇنۇ ھەسرەت-  
لىك پىغانلىرىنى قالدۇرغانىدى:

«ئەنزەر، ئەزرائىل مەندەك بىر بىتەلەي ئايالىنىڭ ھا-  
لىغا يەتكەنمۇ نېمە، بۇ خەتنى يېزىشقا مۇۋەپپەق بولدۇم.  
خەت دېگەننى يېرىم دىدار دېيىشىدىكەن. شۇڭا كېتەر چى-  
غىمدا كۆڭلۈمدىكى گەپلىرىمنى دەۋالسام، سىز بىلەن غايى-  
جانە سۆزلەشكەندەك تەسكىنلىك تاپىدىكەنمەن. گەرچە ئاشۇ  
نۇرانە يۈزلىرىڭىزنى كۆرەلمىسەممۇ، يۇمشاق سۆزلىرىڭىز-  
نى ئاڭلىيالمىساممۇ ھەر ھالدا كېسەل چاققان زەئىپ تېنىم  
شىپالىق تاپقانداك يېنىككەپ قالىدىكەنمەن. تۇرۇپلا ئويلاپ  
قالىمەن، سەپەرگە چىقىش ئالدىدا سىزنى بىرلا قېتىم كۆ-  
رۈۋالسام، ئاشۇ ۋاپادار كۆزلىرىڭىزگە قېنىۋالسام،  
مېھىر - مۇھەببەت نۇرلىرى چاقنىغان چېھرىڭىزنى كۆڭۈل  
بېغىمغا كۆچۈرۈۋالسام، ھارارەتلىك قوللىرىڭىزنى تۇتۇۋال-  
سام، بۇ دۇنيادىن ئارمانسىز كۆز يۇمغان بولاتتىم. خۇددى  
جەننەت گۈللىرىنى ھىدلىغاندەك ئامانەتنى خاتىرجەم ئىگى-  
سىگە تاپشۇرغان بولاتتىم ھەم لەھەت ئىچىدە يۈرىكىم پۇ-  
تۇن، كۆڭلۈم توق، يۈزۈم نۇرانە، لەۋلىرىمدە كۈلكە،  
چېھرىمدە ئەمىنلىك بىلەن پۇتلىرىمنى ئۇزۇن سۇنۇپ ياتقان  
بولار ئىدىم! ... ئەپسۇس، مىڭ ئەپسۇس، مۇمكىنمۇ  
بۇنىڭغا ئاخىر! ...»

ئەنزەر، بۇ بىۋاپا دۇنيا كىملىرىدىن قالمىغان، كىملىر  
تاشلاپ كەتمىگەن، دېسەملا ئۈمىد چىراغلىرىم قاراڭغۇ

كۆڭلۈمنى يورۇتۇپ ئۆتىدۇ. نېمىشقا دەپ سورىمايسىزغۇ؟  
ھەئە شۇنداق، «بىر كۈنلەر كېلىپ ئەنزەر قېشىمغا قايتىپ  
كېلىدۇ (جانابىي ئاللا ئۆمرىڭىزنى ئۇزۇن قىلسۇن). ئۇ-  
نىڭ بىلەن تاڭلا مەھشەرگىچە بىللە بولىمەن. ھاياتلىقىمدا  
دېيەلمىگەن گەپلىرىمنى دەيمەن. بۇ يەردە ئۆچ - ئاداۋەتلەر  
يوق! بىزنى زۇلۇم بىلەن ئايىرىۋېتىدىغان ئادەملەرمۇ  
يوق!! پەقەت سۈكۈت بىلەن مۇڭىدىشىدىغان مېھرىبان ئەر-  
ۋاھلارلا بار» دېگەندەك خىياللار كۆڭلۈمنى شادلىققا تولدۇ-  
رىدۇ. شۇنداق، مەن ئىككى ئانا ياۋۇزلارچە بەربات قىلغان،  
پانىيىدىن تاپالمىغان بەختىمنى، شادلىقىمنى باقىي دۇنيادىن  
تاپماقچىمەن!

ئەنزەر، مېنى كەچۈرەلمەيسىز؟ ئەمما شۇنى ئېسىڭىز-  
دىن چىقارماڭ، تېنىم باشقىلارنىڭ بولغىنى بىلەن روھىي  
شادلىقىم، روھىي ھۇزۇرۇم، روھىي مۇھەببىتىم سىز  
بىلەن بىللە، ھامان بىللە، ھامان بىللە!!... تا تاڭلا  
مەھشەرگىچە بىللە!!... تەقدىر - قىسمەت سىزنى مېنىڭ-  
دىن تارتىۋالغىنى بىلەن يۈرىكىمدىكى بۇ ئۇلۇغ قۇدرەتنى  
ھېچكىم تارتىۋالمايدۇ ھەم كۆچۈرەلمەيدۇ! تەن دېگەن  
قانچىلىك نېمىتى؟ ناھايىتى بىر سىقىم توپا!

ئۇھ... كەچۈرۈڭ، ئەنزەر، يۆتەل قىستاپ كەتتى.  
قېزىنداش تۇتقان قوللىرىمۇ تىترەپ مادارسىزلىنىپ كې-  
تىۋاتىدۇ. ئىچىمدە دەيدىغانلىرىم كۆپ ئىدى. ئاماللىق  
يوق، مەن كەتكەندىن كېيىن قەبرىم بېشىغا بېرىپ: «مەن  
كەلدىم، بانۇ، دەپ قويا لارسىزمۇ؟ مەن سىزنىڭ «بانۇ»  
دېگەن ئىركىلىتىشلىرىڭىزنى شۇنداق ئاڭلىغۇم بار. چوقۇم  
شۇنداق دەڭ. مەن ئاۋازىڭىزنى ئاڭلاپ ياتىمەن. خوش!...

سىزنى باقىي ئالەمدە ئەسلەپ تۇرغۇچى ئايالىڭىز  
«بانۇدىن.»

... ئەنەر «ھۆ» تارتىپ يىغلاپ كەتتى. ئۇ ياتاق ئىچىدە قولىغا ئالغان يۈزلىرىگە باسقان ھالدا ئۇياقتىن - بۇياققا مېڭىپ، خۇددى تاۋۇت ئەتراپىدا ھازا ئېچىۋاتقان ھازىداردەك بوزلاپ يىغىلىماقتا ئىدى. خەت يۈزىدىكى ئىككى تامچە قان دېغى، «سىزنى بىرلا كۆرۈۋالسام» دېگەن ئىلتىجا ئەنەرنىڭ يۈزىدىكى ئامبۇردا قىسقاندەك ئازابلىدى. ئەڭ دەھشەتلىك بولغىنى، گۈلبانۇمنىڭ: «ئىككى ئانا ياۋۇزلارچە بەربات قىلغان بەختىمنى» دېگەن سۆزى، ئەنەرنىڭ ئۇنىڭسىزمۇ ئۇششۇك تەگكەن كۆڭۈل بوستانىنى بىر يوللا توڭلىتىۋەتتى. ئىككى ئانىغا نىسبەتەن قاتقان بىر پارچە ئۆچمەنلىك مۇزى بىردىنلا كېڭىيىپ، پۈتۈن ۋۇجۇدىنى قاپلىدى. ئۇ نەرسە - كېرەكلىرىنى دەرھال يىغىشتۇردى - دە شۇ كۈنلا كەچلىك پويىزغا ئولتۇرۇپ شىنجاڭغا قاراپ يولغا چىقتى. يول بويى ئۇيقۇدىن قالغان ئەنەر: «بىرلا قېتىم دىدارلىشىۋال-غىچە ئۆمۈر ئاتا قىل» دەپ خۇداغا نالە قىلىپ ماڭدى ھەم گۈلبانۇم بىلەن قانداق كۆرۈشۈش چارىلىرىنى ئىزدەندى. «بى-شىمغا كەلگىنىنى كۆردۈم» دەپ ھادىلىنىڭ ئۆيىگە ئۈسۈپ كىر-مەكچىمۇ بولدى. بىراق جان سەكراتىدا ياتقان گۈلبانۇمنى بىئا-رام قىلىشنى خالىمىدى. ئۇنداقتا دەيدىغان گەپلىرىنى دېيەلمەيت-تى. ئۇ ئويلا - ئويلا پويىز شىنجاڭغا كىرگەندە ئەپلىك چارىدىن بىرنى ئويلاپ، كۆڭلىگە پۈكتى.

ئەنەر پويىزدىن چۈشۈپلا، بانكىدىكى پۇللىرىنى ئاجرد-تىپ، قەرزلىرىنى يىغقىنىنى يىغقانچە، قالغىنىنى كېيىنگە قال-دۇردى - دە، شۇ كۈنلا تاكىسى كىرا قىلىپ غۇلجىغا يۈرۈپ كەتتى. ئۈچ يولۇچىدىن پۇلنى كۆڭلى تىنغۇدەك ئالغان شوپۇر تاڭ يورۇماستىن بۇرۇن غۇلجىغا كىرىپ كەلدى. ئەنەر ئان-سى، گۈلنىسالار بىلەن پاراڭلىشىپمۇ ئولتۇرماي يەنە سىرتقا چىقىپ كەتتى. ئۇ ناشىمۇ قىلماي تاكىسى ياللاپ بايىكۆلگە باردى. ئىمام داڭگالىنىڭ دەپ بەرگەن سۆزلىرى ئېسىدە بولغاچقىمۇ

ھادىلىنىڭ ھاراقكەش ئاغىنىلىرى باسلىق، تىلەش، خالزاتلارنى سىرتىدىن قانداق سۈرۈشتە قىلىشنى، كىمدىن سوراشنى ئويلاپ مېڭىشى ئىشلىك ئالدىدىكى قارلارنى تازىلاۋاتقان ئوتتۇرا ياشلىق بىر ئادەمنى كۆرۈپ قالدى. ئۇ پىپى ئورغان تاماكىسىنى قىڭغىر چىشلىگىنىچە، كۈرەك بىلەن قار - مۇزلارنى ئېرىق ئىچىگە ئېتىۋاتاتتى.

— ئەسسالامۇ ئەلەيكۇم، — دېدى ئەنەزەر قولىنى سوزۇپ، — ئىشلىك ئالدىلىرىنى تازىلىۋېتەي دەپسىز - دە؟  
— شۇنداق، ئۇكا، شەھەردىن چىققان ئوخشىمىسىز؟  
ئەنەزەر ئۇنىڭغا بىر تال تاماكا سۇنۇۋىدى، ئۇنىڭ چىرايى بىردىنلا ئېچىلىپ كەتتى.

— پاهۇي، كادىر تاماكىسى چېكىدىكەنسز جۇمۇڭ. بىز دېھقانلار بۇنداق ئېسىل تاماكىلارنى چېكىش دېگەن تېكەستە بەنى.

— ئەگەر چەككۈڭىز بولسا ئېلىڭ، — ئەنەزەر ئەمدىلا ئېچىلغان بىر قاپ تاماكىنى تۇتقۇزۇپ قويدى، — مەن تاماكا سودىسى قىلىمەن.

— شۇنداقمۇ؟ ھە، ئەتىگەن قاق پودىلا چىقىپ قاپسىز، بايىكۈلدە بىرەر ئىشىڭىز بارمۇ نېمە؟

ئەنەزەر ئۈستىلىق بىلەن گەپ توقۇدى. ئۇ، باسلىق، خالزاتلارنىڭ شېرىك ئوقەت قىلىلى دەپ ئارقىسىغا كىرىۋالغانلىقى، لېكىن ئۇلارنى تونۇمىغانلىقى ئۈچۈن كۆڭۈل توختىتالماي قالغانلىقىنى سۆزلەپ بېرىشى، دېھقان «ئۇفۇ» دەپ يەرگە تۈكۈردى - دە، قايناپ كەتتى:

— پوقنىڭ ئىسسىقلىقى يەتتۇ ئۇ لۆم - لۆملەر، ئۇلارنىڭ ھەممىسى ئىش دېسە چېپىغا تارتىدىغان، ئاش دېسە چوكنى تارتىدىغان راسا بىكار تەلەت، ئويۇنپەز نېمىلەر، — دېدى دېھقان ئاچچىقى بىلەن، — بولۇپمۇ باسلىق دېگەن لىڭتاسىمنى بايىكۈل.

لۈكلەر «باست زابوي» دەپ ئاتىشىدۇ. ئۇ ھەر كۈنى ئەنگەندە بوتكىغا بېرىپ، بىر - ئىككى رومكا ھاراقنى بوتكىچىنىڭ دەپتە - رىگە پۈتۈپ قويۇپ ئىچىۋالسا، بىر كۈن كەچكىچە قول - پۇتلىرى بەزگەكتەك تىترەپ تۇرالمىدۇ.

— مۇنداق دەڭ، تاس قايتىمەن - دە قىلتاققا دەسسەگىلى.  
— ھەرگىز ئۇلارنىڭ دامىغا چۈشمەڭ، — دېھقان بىرەر يۈز قەدەم يىراقلىقتا كېلىۋاتقان بىر ئادەمنى ئىشارە قىلدى، — كۆردىڭىزما، دېگىنىمدەك باست زابوي يەنە بوتكىغا ماڭدى.  
ئەنەر دېھقانغا رەھمەت ئېيتىپ، بايگۈل بازىرى تەرەپكە ئالدىراپ مېڭىپ كەتتى. ئۇ بوتكا ئالدىدا، قوللىرىنى پاختىلىق چاپىنىنىڭ يەڭلىرىگە كەپلەپ تىققان، كەپكە شەپكىسىنىڭ چۆردى. سىدىن چىقىپ قالغان چاپلىرىنى پاچاپايتىپ كېلىۋاتقان باست زابويغا قاراپ تۇردى. ئۇ كېلىپ بولغۇچە ئەنەر بېرىم ئىستاكەن ھاراقنى ئېلىپ ئالدىرىماي ئوتلاۋاتقان قىياپەتكە كىرىۋالدى. باست زابوي پوكەيگە جەينەكلىرىنى قويۇپ، نېمىلەرنىدۇ پىچىرلىۋىدى، بوتكىچى ئاچچىقلاپ قالدى:

— قانداق ئېمىسەن، كۈزدە بۇغداي ساتقاندا بېرىمەن دېگەن - تىڭ، كۈزمۇ ئۆتۈپ كەتتى. مانا قىشمۇ چىقىپ كېتىپ بارىدۇ. دەپتەرنىڭ ۋاراقلىرىمۇ توشۇپ كەتتى.

— ئەمدى قىزاراڭ، ئاكا...، — باستىنىڭ ئېڭەكلىرى كاشىلداپ، تىزلىرى تىترەۋاتاتتى.

— بولمايدۇ دېدىم، بولمايدۇ...

— مانى ئىچىڭا، باست، — ئەنەر ئىستاكەننى ئۇنىڭ قولىغا تۇتقۇزدى، — قېنى تارتىنماڭ.

— رەھمەت، خوشە ئەمىسە، — باست بېرىم ئىستاكەن ھاراقنى بىرلا كۆتۈرۈۋېتىشى تىترەكلىرى بىردىنلا يوقالدى، — ۋۇي سىزنى ئەجەپ يادىمغا ئالالمىدىما، مېنى قانداق تونۇيسىز؟ — سىزنى كىم تونۇمايدۇ، — دېدى ئەنەر ئىشەنچلىك

ھالدا، — ئولتۇرۇش، مەشرەپ، توپلارنى چاقچاقلارنىڭ بىلەن قىزىتىدىغان قىزىقچى تۇرسىڭىز.

— بەللى، بەللى مۇنداق دەڭا، قالتىس ئىكەنسىز جۇمۇڭ، ھەي، ھەي، ئولتۇرۇپ بىر پەيزى قىلىدىغان يېرىگە كېلىپ قالغان.

— پۇرسەت دېگەن جىق، باسەت، — ئەنەر ئۇنىڭغا يەنە يېرىم ئىستاكەن ھاراق ئېلىپ بەردى. يۈزلىرى خورازنىڭ تاجىسىدەك قىزارغان باسەت كونا قەدىناسلاردەك ئەنەرنىڭ مۇرىسىدىن قۇچاقلاپ تالاغا چىقتى.

— قەرەڭ ئەكە، ھەرقانداق ئىشىڭىز بولسا «ھايت» لا دە. ڭا، مانا مەن ئۈنمەن، بايىكۈلدە باسەت گاڭگۈڭ دېسە تونۇمايدە. غىنى يوق.

ئەنەر باسەتنى بوتكىنىڭ ئارقىسىغا تارتىپ ئۇنىڭ سالپاڭ قۇلىقىغا بىرمۇنچە پىچىرلىغاندىن كېيىن يېنىدىن ئىككى يۈز سوم چىقىرىپ قولىغا تۇتقۇزدى. باسەتنىڭ كۆزلىرى چەكچە. يىپ، ئوڭۇمۇمۇ ياكى چۈشۈمۇ دېگەندەك بىر پۇلغا قارىسا، بىر دەلدۈشتەك ھاڭقىتىپ ئەنەرگە قارايتتى.

— ئاكاۋۇي، خاتىرجەم بولىڭا، ناھايتى شەھەرگە ئەكە. رىپ مېھمان قىلىدىغان گەپ ئىكەنغۇ شۇ، — دېدى باسەت مەيدىسىگە ئۇرۇپ، — ئۇ گۇيلار «يۇنداڭنى ئىت كۆرمەيدىغان دىۋانە» دەپ تاپا — تەنە قىلىشاتتى. مانا ئەمدى ئۆزۈمنى بىر كۆرسىتىپ قويىمىسام.

— ھادىل بارمايمۇ قالارمۇ؟ — ئەنەرنىڭ ئەنسىرەپ تۇرغەنى شۇ ئىدى.

— نېمانداق دېلىغۇل بولىسىز، ئاكا، ئۇ توكۇر جاھاننى سۇ باسسا، يېرىم بوتۇلكا ھارىقىم قاپتۇ دەپ قاينامغا بېشىچە شۇڭغۇيدىغان نېمە ئۇ.

— ئۇنداقتا كەچ سائەت بەشتىن بۇرۇن قايتىپ كەلمەسكە

كاپالەتلىك قىلىسەن. ئەتىلەتەن ھادىلىنى ئىزدەپ كىرگەن بولۇپ، گۈلبانۇمدىن يەنە ئىككى يۈز سوم ئېلىۋالسىەن.

— چاتاق يوق، ئاكا، بۈگۈن چۈشتىلا ئاغىنىلەر رېمونت دۈكىنىغا يىغىلىدۇ. ھەممىسىنى خادىك كىرا قىلىپلا شەھەرگە ئەكىرىپ كېتىمەن، — باسەت بىردىنلا ئېڭىكىنى تۇتۇپ تۇرۇپ قالدى، — چاتاق، ئاكا، چاتاق...

— نېمە چاتاق ئۇ؟ — ئەنئەرنىڭ يۈرىكى جىغلا قىلىپ قالدى.

— ئۇ توكۇرنىڭ گۈلبانۇمنىڭ ئۈستىدىن ئالغان سارەم دېگەن يەنە بىر خوتۇنى بار.

— نېمە؟ — ئەنئەرنىڭ ھەيرانلىقتىن كۆزلىرى چاچراپ چىقىپ كەتكۈدەك بولدى، — بۇ... بۇ... زادى مۇمكىنمۇ؟  
— كۆرۈنۈشتە ئۆي خىزمەتچىسى، ئەمەلىيەتتە يوشۇرۇن نىكاھلاپ ئالغان خوتۇنى.

— گۈلبانۇم بىلىمىدۇ ئۇنى...

— ۋاي جېنىم ئاكا، ئاشۇ خورلۇقلار گۈلبانۇمنى تۈگەشتۈرۈۋەتتى، — باسەت بىردىنلا جانلاندى، — توغرا سارەمگە: «شەھەرگە ئولتۇرۇشقا ماڭدۇق، بۈگۈن كېچە كېلەلەمدۇق، يوق» دەپلا قويسام، ئات ئايلىخانغا، يول سارىغانغا دېگەندەك ئۇمۇ يوقىلىدۇ.

— نەگە بارىدۇ؟

— شۇنىڭمۇ تەكتىگە يېتەلمىدىڭىزما؟ بۇ بىر - بىرىمىزنى ئالداپلا ئۆتىدىغان جاھان ئىكەن دەڭا، — باسەت ھەييارلىق بىلەن كۆزىنى قىستى، — ئۇ خوتۇنغا بۇنداق ئەپلىك پۇرسەتنىڭ ئۆزى تېپىلغۇسىز غەنىمەت. شۇڭا ئۇنى خەق بىكارغا سارەم شاپاق دېمىگەن - دە.

بۈگۈنكى زىياپەت، قانغۇچە ھاراق ئىچىش، بىكاردىن كەلگەن تۆت يۈز سوم پۇلدىن بېشى ئاسمانغا تاقاشقۇدەك بولغان



باسست زابوي پەيدەك ئۇچۇپ كېتىپ قالدى. ئەتىگەندىن بېرى  
 ناشتا قىلىنغان ئەنزەر تۆت كوچا دوقمۇشىدىكى ئاشخانغا كىرىپ  
 تاماق يېدى. ئالدىرىماي چاي ئىچكەچ دېرىزىدىن قاراپ ئولتۇر-  
 دى. باسست زابوي ھادىلىنىڭ قورۇسىدىن ئالدىراپ چىققانچە رې-  
 مونىتخانا تەرەپكە يۈرۈپ كەتتى. ئارىدىن كۆپ ئۆتمەيلا توزدەك  
 ياسانغان سارەم شاپاقمۇ دەرۋازىدىن چىقتى - دە، يولنىڭ ئۇ  
 بېشىدىن بۇ بېشىغىچە بىر قارىۋېتىپ، ساغرىسىنى چاپقىغىنىچە  
 شىپىلداپ تۆت كوچا ئېغىزى تەرەپكە قاراپ كەلمەكتە ئىدى. ئۇ  
 ئاشخانا دېرىزىسى ئالدىدىن ئۆتكەندە ئەنزەر، باسست زابوينىڭ  
 ھاراق بىلەن ئادەمىلىك ئەقلىنى يوقاتقان كاللىسىنىڭ بۇنداق  
 ئىشلارغا كەلگەندە چاقماقتەك تېز ئىشلەيدىغانلىقىنى ھېس قىل-  
 لىپ ئاچچىققىنا كۈلدى. «بۇ بىر - بىرىمىزنى ئالداپلا ئۆتىدە-  
 غان جاھان ئىكەن». دەرۋەقە بۇ سۆزنىڭ مەنە بايلىقى بەكمۇ  
 تىرەن ئىدى. ئەقىل كۆزۈڭ بىلەن رەزىللىككە تولغان بۇ جاھانغا  
 زەن سېلىپ قارىساڭ، ئازاب - ئوقۇبەتلەر بەزى ھاللاردا كومېد-  
 يە تۈسىنى ئالغان بولىدىكەن. ئەنزەر پۇل بىلەن باسستنىڭ  
 ئاغىزىغا ئۇرۇۋىدى. ئۇ ئۇدۇل بېرىپ سارەم شاپاقنى شاپاققا  
 تېپىلدۈرۈپ يولغا سالدى. ئەمدى ھادىلىنى قاپقانغا دەسسەتمەك-  
 چى. ھادىل گۈلبانۇمنى خورلاپ ھۇزۇرلانسا، سارەم ھادىلغا  
 يۈندى ئىچۈرۈش ئۈچۈن ئاشنىسىنىڭ ئۆيىگە دىكىلداپ ماڭدى.  
 مۇنداق قارىغاندا بۇ ئالەمدە بىرىنىڭ بىرىدە قالمايدىكەن.  
 ئەنزەر ئاشخانىدىن چىقىپ، يولنىڭ چەتلىرى بىلەن رېمونت-  
 خانا كۆرۈنگۈدەك يەردە توختىدى. دۇكان ئالدىدا يەتتە - سەك-  
 كىزدەك ئادەم نېمىلەرنىدۇر دېيىشىپ قوللىرىنى سىلكىتتى،  
 كىملىرىنىڭدۇر دولىسىغا ئۇراتتى. ئەنزەر: «ئۇلار بىر كىمگە  
 ساقلاۋاتقان بولسا كېرەك» دەپ ئويلاپ تۇرۇشى، يېڭىدىن ئېلىن-  
 غان يان كوچىدىن بىر خادىك ھارۋا قوغغۇراقلىرىنى جاراڭلىتىپ  
 چىقىپ كەلدى. ھارۋىدىن باسست سەكرەپ چۈشتى. ئۇنىڭ توز-

خاق كالتىكىدەك دىنماق گەۋدەسىنى تونۇۋالماق ئاسان ئىدى. ئۇلار بىردەم ئۇنى - بۇنى دېيىشكەندىن كېيىن، خادىك ھارۋىدا پانا قاققاندىك تىقىلىشىپ ئولتۇرۇپ شەھەر يولىغا راۋان بولدى. شۇنداقتىمۇ ئەنەر يەنە ئون مىنۇتتەك ساقلىغاندىن كېيىن ھادىك نىڭ قورۇسىغا غىپپىدە كىردى - دە، دەرۋازىنى ھىم يېپىپ قويۇپ، ئۆي ئىشىكىنى ئاۋايلاپ ئاچتى. مەشنىڭ تىۋۇد-گىلا يوتقان - كۆرىپلەر سېلىنغان بولۇپ، قىزىل گۈللۈك ئاق رومالدا بېشىنى چېكىلەپ تېڭىۋالغان گۈلبانۇم قوش ياستۇققا يۆلەنگەن ھالدا تورۇسقا قاراپ ياناتتى. ئۇنىڭ ئۇچلۇق ئېڭەكلىرى، ئۇزۇن كىرىپكىلىك يۇمۇلغان كۆزلىرى، بۆرتۈپ چىققان مەڭز سۆڭەكلىرى، ئولتۇرۇشقان قوۋۇزلىرى، دېرىزىدىن چۈشكەن قىش قۇياشنىڭ ئاجىز نۇرىدا غۇۋا كۆرۈنۈپ تۇراتتى. ئۆپكىسى ئۆرۈلۈپ، ئاغزىنى چېڭ تۇتۇۋالغان ئەنەر گۈلبانۇم - نىڭ بېشىدا تىزلىنىپ ئولتۇرۇپ، ئۇنىڭ يۈزلىرىنى ئاستا سىلىدى، سىلىغانسېرى كۆزلىرىدىن ياش قۇيۇلدى.

— ئەنەر...، ئەنەر...، كەتمەڭ... مېنى تاشلاپ كەتمەڭ، بولىدىلا ئۆگزىگە چالما تاشلاۋەرمەڭ...، — گۈلبانۇم زەئىپ جۈپ-لۈمەكتە ئىدى. لېكىن ئۇنىڭ كۆزلىرى پاللىدە ئېچىلغان بولسىمۇ، چۈشىدە ئايان بولۇۋاتقان ۋاپادارنى قايتا كۆرۈۋالماقچى بولغاندەك كۆزلىرىنى يەنە يۇمدى.

— گۈلبانۇم... بانۇ...، كۆزىڭىزنى ئېچىڭ...، — ئەنەر ئېسەدەپ كەتتى، — بۇ چۈشكىز ئەمەس، مەن كەلدىم... سىزنى كۆرەي دەپ كەلدىم...

— كىم ئۇ يىغلاۋاتقان؟...، — گۈلبانۇم كۆزلىرى يۇمۇق ھالدا ئاستا شۇبىرلىدى، — توۋا، يۆتەلدىن قورقۇپ گەپ قىلمايۋاتمەن.

— بانۇ... بانۇ...، بۇ مەن ئەنەر، — ئەنەر ئۇنىڭ جانسىز قوللىرىنى ئالغىنىغا ئالدى، — ئاھ خۇدا نېمانچە جۈدەپ كەت-

كەنسز.

گۈلبانۇم كۆزلىرىنى ئېچىپ ئۆزىگە شۇنداق يېقىن ئولتۇرغان ئەنەرگە قارىدى. لېكىن ئۇنىڭ جۈدەڭگۈ يۈزلىرىدە ھېچقانداق ئىپادە كۆرۈلمىدى. ئۇ كۆزلىرىنى قايتا يۆمىدى شۇ ھامان ۋالىدە ئېچىپ چۆچۈپ كەتتى:

— سىز... سىز ئەنەرمۇ؟! بۇ... بۇ چۈشۈم ئەمەستۇر، مەن سىز ھېلىلا... — گۈلبانۇم ئەسلىگە كەلگەندى، — سىز قانداق قىلىپ... ۋاي خۇدايىم... نېمانداق قاراملىق قىلىسىز... ھېلىلا ئۆيدە قارا بوران چىقىدۇ...

ئەنەر بېيجىڭدا ئۇنىڭ خېتىنى تاپشۇرۇۋېلىپلا يولغا چىقتى. قانلىقى، ئاندىن ئىمام داڭگالىنىڭ دەپ بەرگىنى بويىچە باسنى قانداق قولغا كەلتۈرۈپ، ھادىل بىلەن سارەمنى يولغا سالغانلىقىغا قەدەر سۆزلەپ گۈلبانۇمنىڭ كۆڭلىنى تىندۈردى.

— خاتىرجەم بولۇڭ، ئۇلار بۈگۈن قاراڭغۇ چۈشكەچە كېلەلسە چوڭ گەپ.

ئەنەرنىڭ قوللىرىنى مەيدىسىگە ئېلىپ، چىڭ تۇتۇۋالغان گۈلبانۇم ئۇن سېلىپ يىغلىماقتا ئىدى. ئەنەر ئۇنىڭ قۇلاق تۈۋىلىرىدىن ساقىۋاتقان ياشلىرىنى ئېرتىپ ئۈلگۈرتەلمەيتتى. ئەلۋەتتە بۇنى خۇشاللىق، مىننەتدارلىق، ۋىسال شەرىپلىرى دېسىمۇ بولاتتى. گۈلبانۇم ئەنەرنى بىر كۆرۈۋېلىشنى، ئۇنىڭ قوللىرىنى ئاخىرقى بىر قېتىم تۇتۇۋېلىشنى، ۋاپادارلىق نۇرلىرى چاقنىغان كۆزلىرىگە قېنىۋېلىشنى شۇنچە ئارزۇ قىلغانىدى. خۇدا ئۇنى تىلەكلىرىگە يەتكۈزدى.

— توۋا، كۆز يۇمۇپ — ئاچقۇچە شۇنچە يىللار ئۆتۈپ كېتىپتۇ — ھە، — گۈلبانۇم ئۈزۈپ — ئۈزۈپ سۆزلەيتتى، — ئويلاپ باقسام، خۇشاللىق كۈنلىرىمىز تولىمۇ ئاز بولپتۇ، ئەمما ئاجايىپ تاتلىق ئۆتۈپتۇ.

— شۇنداق، بانۇ، بىزنىڭ سەھرادا ئۆتكەن چاغلىرىمىز

بەختلىك چاغلىرىمىز ئىكەن. نېمىدېگەن ساددا، ئاق كۆڭۈل ئادەملەر.

— راست دەيسىز، ئەنەر، ھەپتىلىك، بىر يىللىق ئۆي تۇتقان كۈنلىرىمىزمۇ دەككە - دۈككىدە ئۆتكەندى، — گۈلبانۇم ھاسىراپ بىردەم توختىۋالدى، — ئوۋا، بۇ كارامەتنى كۆرۈڭ، سىزنى كۆرۈپ بىر ئوبدانلا بولۇپ قالدىما، يۆتەلمۇ تۇتمىدى. ئەنەر...، ئەنەر، بىز ئايرىلغاندىن كېيىن دەريا بويىدا-رىغا... بېرىپ باقتىڭىزمۇ؟ مەن ئۇ جايلارنى داۋاملىق چۈشلىد-رىمىدە كۆرمىەن.

— بىرنەچچە نۆۋەت بېرىپ دەردىمنى ھاراق، تاماكىدىن ئېلىپ، ئىككىمىز بىللە ئولتۇرغان ئوتلاقتا يېتىپ ئۇخلاپ، سەگىگەندە قايتىپ كەلگەن چاغلىرىم بولدى. بەزىدە مۇزلاپ ئويغىنىپ كەتسەم، جاھاننى قاراڭغۇلۇق باسقان، ئۈستۈمدە ئاي-نىڭ ھەمراھ بولغانلىقىنى كۆرمىەن، كېيىن ئۈمىدلىرىم ئۈزۈل-گەندە ئىچكىرىگە كىرىپ كەتتىم.

گۈلبانۇم ئەنەرنىڭ غاراڭ - غۇرۇڭ ئاۋازىنى ئاڭلاپ قارد-غانىدى. ئۇنىڭ يىغلاۋاتقانلىقىنى كۆردى. ھاراق ئىچىشنى، تاماكا چېكىشنى داۋاملىق ئەيىبلەيدىغان بىر ئادەمنىڭ ئەمدى ئۆزىنىڭ گىرىپتار بولۇپ قالغانلىقىنى بىلگەن گۈلبانۇمنىڭ يۈ-رەك - باغرى ئۆرتەندى.

— شۇ چاغدا سىز... «ھايات نېمىدېگەن گۈزەل، ياشاش قانچىلىك بەخت» دېگەندىڭىز...

— سىز: «بۇنىڭغا خاتىرجەملىك قوشۇلۇپ كەلسە، تېخىمۇ مەنىلىك بولغۇسى» دەپ توغرا دەپتىكەنسىز. خاتىرجەم-سىز ھايات راستتىنلا دوزاخ ئازابىدىن بەتتەر بولىدىكەن.

— ئۇھ...، — گۈلبانۇم چارچىغانمۇ نېمە، بىردەم جىمىپ قالدى، — ئەۋلىيالار: «بۇ دۇنيا مۆمىنلەرنىڭ زىندانى، يامان-لارنىڭ بوستانى» دەپ توغرا ئېيتىپتىكەن.





— شۇنداق، بانۇ... بىزنىڭ ئاق كۆڭلىمىز، كونا ئەقىدە-  
لەرگە بولغان ئېتىقادىمىز، ياۋاش - مۆمىنلىكىمىز بەختىمىز-  
نىڭ قاتىلى بولدى. بىراق بىزنى بەختسىز قىلىپ قويغانلار ئۆز  
بېشىغا كەلگەندە ھەممىنى ئۇنتۇدى.

— راست دەيسىز، ئەسقەر قەشقەرلىك دېمەي ساياھەت بىلەن  
توي قىلدى. ئۇلارنىڭ تۇرمۇشى كۆڭۈللۈك ئۆتۈۋېتىپتۇ. ئاپام  
قەشقەرلىك رابىيەم دېگەن ئايال بىلەن يېقىن سىرداشلاردىن بو-  
لۇپ كېتىپتۇ. پىغانى ئۆرلىسىلا ئۇنىڭ ئۆيىگە بېرىپ ھال -  
مۇڭ تۆكۈپ كېلىدىكەن. ئەمدى مۇئەتتەر خان ئانىمىز بولسا  
غۇلجىلىقتىن دېمەي نېغمەت ئاكام بىلەن نىكاھ قىلىۋالدى، —  
گۈلبانۇم سەل ھاياجانلاندى، — بىزمۇ نېمىشقا ئابدۇسەمەت،  
روشەنگۈللەردەك تۈرگۈن بولالمىغاندىمىز.

— شۇڭا ئادەملەردىن رايىم يېنىپ كەتتى، — ئەنەرە قول  
سىلكىدى، — ئۇلارنى كۆرەر كۆزۈم يوق، ھەممىسى بىر توپ  
يىرتقۇچلار.

ئۇلار باشلىرىنى سېلىپ جىمىپ قېلىشتى. لېكىن بىر -  
بىرىدىن كۆز ئۈزمەي، كۆڭۈل سۆھبىتى قىلىۋاتاتتى. گۈلبانۇم  
ۋاپادارنىڭ قوللىرىنى سىلاپ، قويۇپ بەرمەيتتى. ئەنەرە بولسا  
ئۇنىڭ جۈدەڭگۈ چىرايىغا قاراپ تويمايتتى. لەمپە ئاستىدىكى  
ئۇچرىشىشلارنى، ۋاڭ قادىر بېغى، دەريا بويلىرىدىكى سەپلىلەر-  
نى، شېرىن سۆھبەتلەرنى، ئۆگزىگە چالما تاشلاپ ئويغاتقانلىرى-  
نى، تۈن كېچىدىكى ئەنسىز ئەمما شېرىن ۋىساللارنى كۆز ئالدىغا  
كەلتۈرەتتى.

قىش كۈنلىرى نېمىدېگەن قىسقا، گويا ئۇچۇپ كېتىۋاتقان  
قۇش ساپىسىدەك تېز ئۆتۈپ كېتىدۇ. مانا ئولتۇرۇۋاتقان قۇياش-  
نىڭ قىزغۇچ نۇرى دېرىزىدىن قىيپاش چۈشۈپ، ئىككى شور  
پېشانىنى ئەنسىزلىككە سالماقتا. گۈلبانۇم بىلەن ئەنەرە بىر -  
بىرىدىن ئايرىلغۇسى يوق، بەخت غىل - پال كۆرۈنۈپ ئۆتۈپ

كەتكەن ھاياتىدىكى ئەسلىمىلەرنى ياد ئېتىشسە، يۈرەكتىكى مۇڭ-  
لىرىنى تۆكۈشسە، بىللە كۈلۈپ، تەڭ يىغلاشسا بۇ نەقەدەر  
كۆڭۈللۈك بولار ئىدى - ھە؟! بىراق...

— ئەنزەر، رەھمەت سىزگە، مىڭ مىراتەم رەھمەت، —  
گۈلبانۇم ھاسىراپ ئېغىر نەپەسلەندى، — خېتىمنى كۆرۈپلا  
بېيجىڭدەك يىراق يەردىن ئۇچۇپ كەپسىز. بۈگۈنكى بۇ ۋىسالغا،  
جەننەت ھۇزۇرىنى تەڭ قىلمايمەن... مەن ئەمدى خاتىرجەم،  
كۈلۈپ تۇرۇپ ئارمانسىز خۇداغا ئامانەتنى تاپشۇرىدىغان بولدۇم.  
قارىمامسىز تەڭرى - قىسمەت بىزگە يار - يۆلەكتە بولغىنىنى.  
ھادىل، سارەملەرنى سىز يولغا ساپسىز. قېينانام بۈگۈن ئەتكەن  
شەھەرگە تويغا كىرىپ كەتكەن، بولمىسا ئىككى مېيىپ بالىنى  
كۈندە ئەكەلەتتى.

— قانداق خەق بۇ، ھالىڭىز شۇ تۇرسا، سىزگە ھەمراھ  
بولغۇدەكمۇ ئادەم بولمىسا.

— ھېچ ۋەقەسى يوق، ئادەملەرنى خالىماس بولۇپ قالدىم،  
ھەتتا ئاپام بولسىمۇ...

— ئەمدى بىز...، — ئەنزەرنىڭ كۆزلىرى ياشقا تولدى.

— تاڭلا مەھشەر كۈنى...

— بۇ پۇلنى ئېلىپ قېلىڭ، — ئەنزەر مىڭ سومنى گۈلبا-  
نۇمنىڭ قولىغا تۇتقۇزدى، — ئەتە ياكى بۈگۈن كەچتە باست  
كىرىپ قالسا ئىككى يۈز سومنى ئۇنىڭغا بېرىڭ. مەن ۋەدە  
قىلغان. قالغىنىنى ئۆزىڭىزگە قۇۋۋەت بولغۇدەك نەرسىلەرگە  
ئىشلىتىڭ.

— قاراڭ سىزنىڭ كىچىك بالىدەك خىيالىڭىزنى، —  
گۈلبانۇم ئىككى يۈز سومنى ئايرىۋېلىپ قالغىنىنى ئەنزەرنىڭ  
يانچۇقىغا سېلىپ قويدى، — ھادىل «بۇ پۇلنى نەدىن ئالدىڭ»  
دېسە نېمە دەيمەن. ئۇ مېنى ئەجلىمدىن بۇرۇن ئۆلتۈرىدۇ.  
بىراق باسىتقا ۋەدە قىلىپ قويۇپسىز. شۇڭا بۇنى ئۇنىڭغا بېرىپ



قوياي. ئەمدى كېتىڭ، كېتىڭ، ئەنەر... ئاخىرقى قېتىم مېنى  
بىر قۇچاقلاپ قويۇڭ.

ئەنەر، گۈلبانۇمنى قۇچاقلاپ پېشانىسىگە ئۆپكىنىچە ئۈ-  
زۇن تۇرۇپ قالدى. ئۇنىڭ بىر - بىرىنى قوغلىشىپ چۈشۈۋاتقان  
ياشلىرى، ئەجەل ئالغىنىدا تولغىنىۋاتقان ناتىۋاننىڭ ئاپئاق پې-  
شانىسىنى ھۆل قىلىپ، تاتىراڭغۇ يۈزلىرىدىكى قەتىرلەرگە  
قوشۇلۇپ كەتتى.

گۈلبانۇم بىلەن ئەنەرنىڭ قوللىرى خېلىغىچە ئايرىلمىدى  
ۋە ئاستا - ئاستا بوشىشىپ، ئالغانلار سىيرىلىپ، نازۇك بار-  
ماقلار، كۈچلۈك بارماقلار بىلەن ئۇچراشتى - دە. بوشلۇقتا  
ئېسىلىپ قالدى...

ئەنەر قايتىپ كېتىپ ئۈچ كۈنگىچە قۇرۇلۇشچىلار بىلەن  
بىللە بولدى. ھازىر بىنانىڭ ئىككىنچى قەۋىتى پۈتۈش ئالدىدا  
توراتتى. لېكىن تۆتىنچى كۈنى چۈشكە يېقىن قۇرۇلۇش مەيدانىغا  
يۈگۈرۈپ كەلگەن. ئالىنۇر دادىسىنى كۆرۈپلا پاڭغىدە ئېتىلىپ  
كەتتى. كۆڭلى سېزىپ بولغان ئەنەر نېمە دېيەرنى بىلمەي  
گاڭگىراپ قالدى.

— ئاپام... ئاپام... — ئالىنۇر تېلىقىپ قالدى، —  
ئاخشام... ئاخشام...

— بولدى، قىزىم، يىغلىماڭ، — ئەنەر قىزىنى يېتىلەپ  
خەنزۇ بازىرىغا كېلىپ تاكسىغا چۈشتى — دە بايىكۆلگە يۈرۈپ  
كەتتى. ئۇلار يېتىپ كەلگەندە تاۋۇت كۆتۈرگەن بىر توپ ئادەم  
قەبرىستانلىققا قاراپ مېڭىشقاندى. ئەنەر قىزىنى ھازا بولغان  
ئۆيگە ئەۋەتىۋېتىپ، ئۆزى جامائەت بىلەن بىللە ماڭدى. مېيىت  
يەرلىككە قويۇلۇپ، لەھەت ئېغىزى كېسەك بىلەن بېكىتىلگەندىن  
كېيىن توپا تاشلاندى. ئوتتۇز ئۈچ ياشقا كىرىپ ھاياتىنىڭ خۇۋ-  
لۇقىنى كۆرمىگەن، ئىككى ئانىنىڭ قۇربانى بولغان گۈلبانۇمنىڭ  
گۈل سېمىمىسى قاپقاراڭغۇ زۇلمەت ئىچىدە قالدى. ئۇ ناتىۋان،

ۋاپاسىز دۇنيانىڭ كەلگەن ۋە كەلمىگەن تەشۋىشلىرىنى، ئاداۋەت ۋە ئەنت - قىساسلىرىنى، زۇلۇم - ستەملىرىنى تىرىكلەرگە قالدۇرۇپ كېتىپ قالدى. مۇڭلۇق قىرائەت تەسىرىدە يۈرىكى ئېزىلگەن ئەنزەرنىڭ ياشلىرى ياقا - مەيدىلىرىنى ھۆل قىلىۋەتەتتى. ئۇ يىغلىماي كىم يىغلىسۇن. گەرچە گۈلبانۇم بىراۋلارغا تەئەللۇق بولسىمۇ، ئۇنىڭ ھايات يۈرگىنى ئەنزەر ئۈچۈن خۇشال - لىق ئىدى. مانا ئەمدى ئۇ دىل پىنھانىنى يورۇتۇپ تۇرغان گۆھرىدىن ئايرىلدى.

— ئاكا، سەۋر قىلىڭ، يىغا بىلەن گۈلبانۇمنى تىرىلدۈرەلەيمەيسىز، — ئارقىسىدا يۈكۈنۈپ ئولتۇرغان باسەت زاپونىڭ تەسەللىسى ئەنزەرنىڭ كۆز ياشلىرىنى قىيانغا ئايلاندۇرۇۋەتتى، — بۇ شۇنداق جاھان ئىكەن، قەدىرنى بىلگەنلەرگە گۆھەر نېسىپ بولمايدىكەن. ئادەملەر قەدىرسىزلەرنىڭ ئاياغ ئاستىغا تاشلاپ بېرىپ خارلايدىكەن. بىراق، ئاكا، ھەممىسى ئۆز قىلمىشىنىڭ جازاسىنى تارتىدۇ.

— رەھمەت، ئۇكا، رەھمەت، — ئەنزەرنىڭ ئاۋا-زى غارالڭ - غۇرۇڭ چىقتى.

— خۇدا رەھمەت قىلسۇن، گۈلبانۇم شېھىت كەتتى دەڭا، شېھىت. بۇۋىملەر شۇنداق دەيدۇ، — باسەت سېچىپ ئەنزەرگە يېقىنلاشتى، — جان ئۆزۈشنىڭ ئالدى - كەينىدە مەرھۇمنىڭ ئاغزى - بۇرىنىدىن ئېتىلىپ چىققان قان، تا سۇغا ئالغاندىمۇ توختىمىغان، كېپەنلىرىمۇ قىپقىزىل بويىلىپ كېتىپتۇ، دېيىشىدۇ.

جامائەت تارقىدى. ئەنزەر قەبرە بېشىدا يالغۇزدىن يالغۇز قېپقالدى. ئۇ توپىغىلا يۈكۈنۈپ ئولتۇرۇپ سۈكۈت ئىچىدە ئۆتۈپ سىز ياش تۆكمەكتە. لەمپە ئاستىدىكى قايرىلىپ بېقىشلار، كۈلۈپ قېچىشلار، دەريا بويىدىكى شېرىن سۆھبەتلەر، سەھرادىكى قىرىق كۈنلۈك تاتلىق ئۆتكەن كۈنلەر. دەريابويى كۈچسىزلىكى

ئۇچرىشىشلار، قىسقىسى، گۈلبانۇم بىلەن بولغان قىسقىغىنە ھاياتىدىكى ھەممە ئەسلىمىلەر كۆز ئالدىدىن بىر - بىرلەپ ئۆتمەكتە. ئانىسى مۇئەتتەر خاننىڭ ھويلىغا بېسىپ كىرىپ دېگەن - ئەتكەن قاباھەت تىللىرى، ھاقارەت قامچىسى بىلەن گۈلبانۇمنى ھوشىدىن كەتكۈزۈشى، گۈلسۈمخاننىڭ بېسىمى، كېچىدە ئەدە - زەرنى ئىشىك ئالدىدىن ئىتتى قوغلىغاندەك قوغلاشلىرى، ئىككى ئانىنىڭ «ھەپتىلىك»، «بىر يىللىق» دېيىشىپ ئىككى مۆمىن ياشنىڭ تەقدىرىنى خۇددى دەللەللەردەك سودىلىشىپ ھەل قىلىش - لىرىنى خىيال ئەلگىكىدىن بىر - بىرلەپ ئۆتكۈزگەن ئەنەر ئۆپكە - ئۆپكىسىنى باسالماي يىغلىدى. ئۇنىڭ كۆز ياشلىرى قەبرە توپىسىنى نەمدەپ، ياقىلىرىنى ھۆل قىلىۋەتتى.

«گۈلبانۇم، كېتىپمۇ ياخشى قىلىدىڭىز، ئەمدى سىزنى ھېچكىم ئويۇنچۇق ئېتەلمەيدۇ، خار - زارلىققا سالالمايدۇ. سىز غەمىسىز - ئەندىشىسىز تىنچ دۇنيادا ئارام تاپتىڭىز، — ئەنەر ئاستا پىچىرلىماقتا ئىدى، — مانا سىز كېتىپ، قالغانلىرىمىز ياقا تۇتۇپ يىغلىشىپ قېلىشتۇق. سىزگە خەيرخاھلىق قولىنى سوزغانلارمۇ، زۇلۇم سالغانلارمۇ ھازا ئېچىشتى. ھەيرانمەن «ئاق كۆڭۈل قىزىم، مېھرىبانىم» دەپ زار - زار قاقشىغانلار ئۆز ۋاقتىدا نېمىشقا ئويلىمىغان بولغىيتتى. ئۇلار ئويلىمايتتى، ئويلاشنىمۇ خالىمايتتى. ئۇلارنىڭ مەنمەنلىك، ئاداۋەتخورلۇق، قىساسكارلىق ياۋۇز تەبىئىتى — ئىمانىنى، مىللىتىنى، ئۆز قوۋمىنى نابۇت قىلىشقا ئۈندەيتتى. بۇ يولدا ئۆزلىرىنىڭ ئەڭ ئېسىل نەرسىلىرىنى قۇربان قىلىشتىن يانمايتتى.»

ئەنەر تۇمانلىق كۆزلىرى بىلەن خۇددى قان ئۇيۇتمىسىدەك ئاستا پېتىۋاتقان قىپقىزىل قۇياشقا قارىدى. قارىغانسېرى گۈلبانۇمنىڭ قانغا چىلىشىپ ياتقان سېمىسى كۆز ئالدىغا كېلىۋالدى. «گۈلبانۇم، سىز شېھىت كەتتىڭىز. ئازغىنا ھاياتىڭىزدا كۆرگەن كۆرمىشلىرىڭىز قان - زەرداب بولۇپ ياندى. ئۇنى

سىزگە زۇلۇم سالغان بۇ دۇنياغا قايتۇرۇپ بەردىڭىز. بەرھەق پاك كەتتىڭىز، ئاھ خۇدا ئۆز نەرسىلىرىمىزنىڭ قەدرىگە قاچانمۇ يېتەرمىز. خەلقىمىز ئاشۇ باس تازىلىق زابوچىلىك ئويللىغان بولسا نېمىدېگەن ياخشى بولار ئىدى. دەرۋەقە شۇنداق ئەمەسمۇ! ئۆز گۆھرىمىزنىڭ قەدرىگە يەتمەيمىز، ئۇنى قانداقتۇر لەنتىلەرنىڭ ئاياغ ئاستىغا تاشلاپ بېرىپ خارلايمىز! ... مانا بۇ بىزدىكى كەچۈرگۈسىز پاجىئە!

ئەنئەنىۋىي كىچىك گۇگۇملۇقى بىلەن قارايدىغان ئاسمانغا قارىدى - دە، ئۆزىنىڭمۇ كۆڭلىنى قاراڭغۇلۇق باسقاندەك، يۈرىكىدە قىنىقماستىن ئۆچمەنلىك يۇلتۇزلىرى چاقنىدى!

«كەچۈرۈڭ، گۈلبانۇم، مەن ھەر ئىككى ئانىغا ئەمدى خەيرخاھ كۆزلىرىم بىلەن قارىيالمىمەن! يۈرىكىم بىر پارچە قارا تاشقا ئايلاندى. سىز راست دەيتىكەنسۇز. ئۇلار ئۆز مەنپەئەتلىرى يولىدا، بىرى قەشقەرلىكنى كېلىن قىلىپ ئەتتۈرلىسا، بىرى غۇلجىلىق دېمەي تەگدى. قارا كۆڭۈل ئەسقىر چېغىدا نومۇس قىلماي قەشقەرلىك قىزغا ئۆيلەندى. ئەجەب ئۇلارغا خۇدايىم پەتە - ۋا ئىشكىلىرىنى ئېچىپ بېرىپ، بىزگە تاقىۋالغانىمىدۇر؟ زادى ئىككىمىزنى نېمە ئۈچۈن قۇربان قىلىشتى؟! — ئەنئەنىۋىي - شۇپ كەتكەن پۇتلىرىنى ئۇۋۇلاپ ئارانلا تۇردى، — خوش، گۈلبانۇم، مەن بۇ يەرلەردىن يۈرىكىمگە ئۆچمەنلىك، قىساس ئوتلىرىنى تولدۇرۇپ ئەبەدىلىككە يوقىلىمەن. ئەگەر كەلدىم دەپ - گەندىمۇ پەقەت سىزنى يوقلاش ئۈچۈنلا كېلىمەن. خاتىرجەم بو - لۇڭ، مەن كۆڭلۈمنى سىزگىلا تاپشۇرغان، باشقىلارغا بەرگۈدەك مەندە ھېچنېمە قالمايدۇ.»

گۈلسۇمخان بىلەن مۇئەتتەرخاننىڭ نۇرغۇن ئەگرى - توقاي يوللارنى بېسىپ، پۇشايمان زەردابلىرىنى ئىچكىنلىكىدىن خەۋەر - سىز ئەنئەنىۋىي، يۈرىكىدە ئىككى ئانىغا نىسبەتەن ئۆچمەنلىك بىخىلد - رىنى ئۇندۇرۇپ شەھەرگە پىيادە يۈرۈپ كەتتى. ئۇ ئەنئەنىۋىي

چۈشتە بىنا قۇرۇلۇشىدىن قايتىپ كەلگەندە سىڭلىسى ساباھەت ئانىسىنى يوقلاپ كېلىپ قالدى. ئۇنىڭ قورسىقى خېلىلا كۆتۈرۈلۈپ، ئېغىر ھاسىرايدىغان بولۇپ قالغانىدى. مۇئەتتەرخان ئەزەزەر ھەم قىزى بىلەن ئەھۋاللىشىپ تۇرۇشى سىرتتىن ھاسىراپ يۈگۈرۈپ كىرگەن ئابدۇسەمەت ئىشىكىنى قىيا ئېچىپ ئانىسى بىلەن ئاكىسىنى چاقىرىپ چىقىپ كەتتى. ئابدۇسەمەتنىڭ ئۆڭ-سۈرۈن چىرايى، سىرلىق ئىشارىلىرىدىن كۆڭلىگە گۇمان چۈشكەن ساباھەت تېڭىرقاپ تۇرۇپ قالدى.

مۇھىم بىر خەۋەرنىڭ شەپسىسى سەزگەن مۇئەتتەرخان ئىككى ئوغلىنى ئۆزىنىڭ ھۇجرىسىغا باشلاپ كىردى. ئەزەر ئىنىسىنىڭ بىر ئىشىنى دېيەلمەي قىيىنلىقتا تاقىلىقىنى بىلىپ ئانىسىغا قاراپ قويدى:

— دېمەمسەن نېمە ئىشتى؟ — سورىدى ئەزەر تاقەتسىزلىنىپ، — ياكى ماڭىلا دەيدىغان گەپمىدى؟

— ئاناممۇ ئاڭلىمىسا بولمايدۇ، — ئابدۇسەمەت مۇئەتتەرخانغا قاراپ قويدى، — تاش ساراڭ كېچىدىن توڭلاپ ئۆلۈپ قاپتۇ. بايا ساقچىلار ماشىنىغا سېلىپ ئەكەتتى.

— ھەي، مۇشۇ گەپمىدى، — مۇئەتتەرخان شاپلا ئورنىدىن تۇردى، — مەن تېخى قۇرۇلۇشتا بىرەر ھادىسە تۇغۇلغان چېغى دەپتىمەن.

— ئانا، ئولتۇرسىلا، — دېدى ئەزەر، — بىز بۇ چاغقىچە سىلىدىن بىر ئىشنى يوشۇرۇپ كەلگەن. تاش ساراڭ ئەسلىدە سىلىنىڭ كۈيئوغۇللىرى تاشمەمەت بولىدۇ.

— نېمە؟! — مۇئەتتەرخان چۆچۈپ كەتتى، — مەھەللىمىزگە بەزىدە پەيدا بولۇپ قالدىغان ھېلىقى چاڭگا ساقال دېۋانىما؟

— شۇنداق، — ئەزەر ئەستايىدىل چۈشەندۈردى، —

تاشمەمەتنى جازالاپ قايتۇرغاندىن كېيىن ساراڭ بولۇپ قاپتە.  
كەن. بىز غۇلجىغا يۆتكىلىپ كەلگەن چاغدىلا ئابدۇسەمەت ئىك-  
كىمىز ئۇنى كۆرگەن، ئەمما سىلىگە دېمىگەن.

مۇئەتتەرخان ياقىسىنى تۇتقىنىچە «توۋا، خۇدا كارامەتلىد-  
رىڭگە تەسائىن» دېگەن سۆزنى قانچە قېتىم تەكرارلىغىنىنى ئۆز-  
مۇ بىلىمدى. مەخەت ئەپەندى تاشمەمەتنى «مۇناپىق كازراپ،  
خارۇزار بولۇپ، ئۆلۈكۈڭ كۈچىدا قالدۇ» دەپ تىللىغانىدى.  
مانا بۈگۈنكى كۈندە ئۇ كۈچىدا توڭلاپ ئۆلۈپتۇ. بۇ خۇدانىڭ  
ئۇنىڭغا بەرگەن جازاسى بولماي نېمە؟ ئۇ، «كىمنىڭ خارۇزار  
بولۇپ ئۆلۈشىنى ئىنقىلاب بەلگىلەيدۇ» دەپ خۇداغا شەك كەل-  
تۈرگەنىدى. ئاقىۋەت ئاللا ئۆز قۇدرەت - كارامىتى بىلەن ئۇنى  
مۇشۇ كۈنلەرگە قالدۇردى.

— ھە ئۇ ئۆلسە سەن نېمەنچە تېپىچەكلىپ كەت-  
تىڭ؟ — مۇئەتتەرخاننىڭ ئاچچىقى كەلدى، — خوپ بوپتۇ، ئۆز  
قىلمىش - ئەتمىشلىرىنىڭ جازاسىنى تارتىپتۇ.

— ئانا، ئۇنى يۇيۇپ - تاراپ، يەرلىكىگە قويغۇدەك  
ئۇرۇق - تۇغقانلىرى يوق، — دېدى ئابدۇسەمەت، — شۇڭا...  
— يوق يېمە، ئۆز ۋاقتىدا ئۇ قىزىم نۇرئامىنەمنى خارلاپ  
قىلمىغىنى قالمىغان، دەرەككە چىدىمىغان ئاچاڭ ئۆزىنى تۈمەن  
دەرياسىغا تاشلىۋالغانلىقىنى ئۇنتۇپ قالدىڭما؟ داداڭنى قانداق  
قىناپ ئۆلتۈردى. بۇ ھەرقايسىڭغا ئايانغۇ.

— ئانا، خاپا بولغانلىرى يوللۇق، — دېدى ئەنزەر، —  
بىراق ئۆلگەننىڭ ئەيىبىنى كۈچلاش گۇناھ بولىدىغانلىقىنى بى-  
لىدىلا، مۇسۇلمانچىلىقتا ئاداۋەتكە شاپائەت قىلىش دېگەن گەپمۇ  
بار. خۇدا ئۇنى قىلمىشىغا تۈشلۈك دىئۇارچىلىققا سالدى. ھەر-  
قانچە گۇناھى بولسىمۇ يۇيۇلۇپ تۈگىگەندۇر. ئەڭ مۇھىمى ئۇ  
ساباھەتنىڭ ئۆز دادىسى.

— ئويلاپ باقسىلا، ئانا، — ئابدۇسەمەت قوشۇپ قويدى، — ئون نەچچە يىلدەك پۇشايمان زەردابىنى ئىچىپ، تۈن كېچىلەردە ئايالى بىلەن قىزى ساباھەتنىڭ ئىسمىنى توۋلاپ كە- چۈرۈم سوراڭنىڭ ئۆزى ئاسان گەپمۇ؟

ئىشك ئارقىسىدا ھەممىنى ئاڭلىغان ساباھەت ئېتىلىپ كىردى - دە، مۇئەتتەرخانغا ئېسىلىپ يىغلىۋەتتى. ئۇ ئېسەدىگە- نىچە، ئەسقەر بىلەن خەنزۇ بازىرىدا تۇرغىنىدا تاشمەتنىڭ سەدىقە تىلەۋېتىپ «قىزىم ساباھەت بولغان بولسا، سىلەردەك پىششىقلىق قىلمىغان بولاتتى» دېگەن سۆزىنى ئاڭلاپ قورقۇپ كەتكەن بولسىمۇ، بىراق نەچچە كۈنلەرگىچە ئۆزى كۆرمىگەن دادىسىنى سېغىنىش تۇيغۇسىدا ئەسلىگەنلىكىنى ئېيتىپ تېخىمۇ يىغلاپ كەتتى.

— ئۇ ئادەم كېتىۋېتىپ: «قېنى سەن، ئوماق قىزىم سابا- ھەت! تاتلىق تىللىرىڭ بىلەن دادا» دەپ چاقىرساڭچۇ مېنى» دەپ يىغلامسىراپ ۋارقىرىدى، — ساباھەت يىغىدىن بوغۇلۇپ قالدى، — ئەگەر ئۇنىڭ دادام ئىكەنلىكىنى ئۇققان بولسام، ئاياغلىرىغا يىقىلغان بولار ئىدىم. چۈنكى ھەرقانچە ئەسكى بولسى- مۇ ئۇ مېنىڭ دادام!

مۇئەتتەرخان قىلغان گەپلىرىدىن ئۇيالىدى بولغاچ، ساباھەت- نىڭ بېشىنى سىلاپ، ئۇنى بەزلىدى.

— راست دەيسەن، بالام، ئۆز دادا دېگەننىڭ مېھرى باشقا بولىدۇ، كونا ئىشلار كەتتى — تۈگىدى، — مۇئەتتەرخان ئوغۇل- لىرىغا قارىدى، — سىلەر ساقچى بىلەن سۆزلىشىڭلار، ئۇنى بىز يەرلىكىگە قويىلى. گۈلبانۇم بىلەن ئىككىسىگە ئاتاپ نەزىر بېرىيلى.

تاشمەمەت مۇسۇلمان قائىدىسى بويىچە يەرلىكىگە قويۇلۇپ، يەتتىنچى كۈنى جامائەتكە چوڭ نەزىر بېرىلدى.

※

※

باھار كېلىش بىلەن ئەنزەرنىڭ ئۈچ قەۋەتلىك بىناسى پۈت-  
تى. ئىجارىگە ئولتۇرىدىغان ئائىلىلەر، شۇنداقلا مال باسىدىغان  
سودىگەرلەر ئامبار، ئۆيلەرنى ئىگىلىدى. ئۇششاق تىجارەتچىلەر،  
كېلىپ - كېتەر يولۇچىلار بىر ئېغىزلىق ياتاقلارنى ئىجارىگە  
ئېلىشتى. ئۇلارنى خاتىرجەم قىلىش ئۈچۈن قاراۋۇل ھەم مۇلازىمەتچى  
تەكلىپ قىلىنىپ مائاشى بەلگىلەندى. ئىجارىگە بېرىلمە-  
گەن يەنە بىرنەچچە ئېغىز ئۆي قالغاندا، ئەنزەر بىنانى ئىنىسى  
ئابدۇسەمەتكە ئۆتكۈزۈپ بېرىپ ئۇنىڭغا ياخشى باشقۇرۇشنى تاپىد-  
لىدى. گۈلبانۇم ئۆلگەندىن كېيىن، بۇ يەرلەردە تۇرۇشقا، ئىك-  
كى ئانىنىڭ دىدارىنى كۆرۈشكە ھەپسىلىسى قالمىغان ئەنزەر ماي  
ئايلىرىنىڭ ئوتتۇرىلىرى ئوغلى ئەختەم، ئايالى گۈلنىسالارنى  
ئېلىپ ئۈرۈمچىگە يۈرۈپ كەتتى.



تۆتىنچى قىسىم

# كەچكە ئاتىۋاتىڭ كەچىشلىرى





ئارىدىن بەش يىل ئۆتتى. ئەنەر ئىيۇلىنىڭ باشلىرى تۇيۇق. سىزلا غۇلجىدا پەيدا بولدى. ئۇ بۇ قېتىم قىزى ئالىنۇرنى ئۈرۈمچىگە ئەكەتتىش ئۈچۈن كەلگەنىدى. گۈلسۈمخان تۇمشۇق تىرەپ ئوقۇتۇپ، ئونىنچى سىنىپنى پۈتتۈرۈش ئالدىدا تۇرغان نەۋرىسىنى دادىسىغا بېرىشكە كۆزى قىيمىدى. ئەنەر بىرنەچچە قېتىم كېلىپ سۆزلەشكەن بولسىمۇ، ھېچ نەتىجىگە ئېرىشەلمىدى، شۇڭا ئارىغا كىشى قويۇشقا توغرا كەلدى.

بىر كۈنى پەزىلەتبۇۋى مەھەللىدىكى ياشانغان، مۆتىۋەر ئالىلاردىن ئايچىۋەر ھاجىم، ئەختىرىم بۇۋىلەرنى باشلاپ كىرىپ كەلدى. ئۇلار تاتلىق - تۇرۇملار بىلەن چاي ئىچكەچ گۈلسۈمخانغا پەندە - نەسىھەتلەرنى باشلىۋەتتى:

— ھېلىمۇ تۇل جېنىڭىزدا مۇشۇ بالىنىڭ چىرايىنى سار-غايتماي، يەرگە قاراتماي شۇ دېمەتلىك قىلىدىڭىز، بۇ ئاسانمۇ؟ — دېدى ئايچىۋەر ھاجىم ئورۇق، ئۇزۇن ئاق يۈزلىرىنى سىيپاپ قويۇپ، — خوپمارا دەيمىز ئىچىمىزدە، بەزى چاغلاردا بالىنىڭ ئوقۇش پۇلى، دەپتەر - قېرىنداش، مەكتەپ فورمىسى دېگەندەك چىقىملار ھاسىرىتىپ قويغان يەرلىرىمۇ بولىدىغۇ دەيمەن. شۇنداق ئەمەسمۇ، ئەختىرىم بۇۋىم.

— ئىنشائاللا راست دەيلا، ئايچىۋەر ھاجىم، — ئەختىرىم بۇۋىم موچۇن تەگمىگەن قىزغۇچ يۈزلىرىنى پۇرۇشتۇردى، — بولۇپمۇ مەكتەپلەر ھەر پەدگە كەلتۈرۈپ سېلىقلارنى سېلىۋېرىدىغان بولدى. گۈلسۈمخان بەزى چاغلاردا قولۇم - قوشنىلارنىڭ ئۆيلىرىگىمۇ كىردى. شۇنداق ئەمەسمۇ.

— شۇنداق بولمامدىغان، بولدى، — گۈلسۈمخان باش چايدى، — بۇ بالىنى ئوقۇتقىچە يەيدىغىنىمىز چۆللەردە، ئىچىدە-غىنىمىز كۆللەردە بولۇپ كەتتى دېسە.

— ئى - ئە... تۇل خوتۇننىڭ ئېشى پىشماس، ئېشى پىشسا، قازىنى ئوچاق بېشىدىن چۈشمەس دېگەن شۇ - دە، — ئايچىۋەر ھاجىم ئۆزۇنغىچە بېشىنى لىڭشىتىپ تۇردى، — پۈتۈن ئۆيىنىڭ كاكۇنچىلىقى، بالىلارنىڭ ئۇزۇن - قىسقا غېمى بېشىغا كىيىلىپ قالغاندىن كېيىن نېمە بولماقچىدى.

— شۇ، شۇ، شۇ ئەمەسمۇ، — ئەختىرىم بۇۋىنىڭ ئىچ ئاغرىتقانلىقى چىرايىدىن چىقىپ تۇراتتى، — مەن قىلارمەن ئوتتۇز، خۇدايىم قىلار توققۇز دېگەندەك، ئۇنى تاپسا، بۇ تۇر - غان، دولىنى ياپسا قوڭ تۇرغان.

ئىككى موماي بۇ ئۆيگە نېمىگە كىرگەنلىكىنى ئۇنتۇپ قال - غاندەك ھال تۆكۈشكە چۈشۈپ كەتكەنىدى. ئۇلارنىڭ «ئى - ئە، مە» لىرىدىن زېرىككەن پەزىلەتبۇۋى، قىمىشىپ ئولتۇرالمىلا قالدى، شۇڭا ئۇ گەپنىڭ پوسكاللىسىنى پوسۇققىدە چىقاردى: — گۈلسۈمخان ھەدە، ئالىنۇرنى ئەتلىمە گۆش ۋاقتىدىن تارتىپ باققاچقا چىدىمايدىغانلىقىڭىز راست، — دېدى پەزىلەتبۇ - ۋى گەپنى ئەگىتمەيلا، — لېكىن ئويلاپ بېقىڭ، قىز بالا چوڭاي - غانسېرى دەردىمۇ بىللە چوڭىيدۇ. تۇرمۇشتىكى ئۇششاق - چۈششەك چىقىملىرىنى دېمەيلى، كىيىم - كېچىكى، ئالىي مەك - تەپ چىقىمى، ئەڭ مۇھىمى تويى، بۇلارنى قىلىش ئۈچۈن نۇر - غۇن ئىقتىساد كېتىدۇ.

— پەزىلەتبۇۋى راست دەيدۇ، — دېدى ئەختىرىم بۇۋىم، — سىلنىڭ ئازغىنا پېنسىيە مائاشلىرى نېمىگە دال بولىدۇ.

— خويمۇ ئوبدان گەپ بولدى، — ئايچىۋەر ھاجىم گەپكە كۆز چىقىرىشقا ئۇستا ئىدى، — ئەلۋەتتە ئۆردەكنى يېسەڭ، غازنىڭ پېيىدە بول دېگەن گەپ بار. كېيىننى ئويلىماي بولام - دۇ؟ ھالا بىر كۈنى كېلىپ ئۆزۈمنى پايلىماي شىلتىڭ ئېتىپتە - مەن، ئەسكى پاسغا يۆگىنىپ ئۈچ كۈن يېتىپتىمەن دەپ بىر

قوللىمىزدا ئالدىمىزنى، بىر قوللىمىزدا ئارقىمىزنى تۇتۇپ قالساق ئورنىغا كەلمەيدۇ - دە.

گۈلسۈمخان ئويلىنىپ قالدى. بولۇپمۇ ئۇنى ئالىنۇرنىڭ ئالىي مەكتەپ چىقىمى، تويى راستىنلا ئەنسىزلىككە سېلىپ قويغانىدى. دېمىسىمۇ ھازىر ئالىي مەكتەپتە ئوقۇش ئۈچۈن ھەر ئايلىق تاماق پۇلىدىن باشقا يىلدا بىر تۆلەيدىغان ئوقۇش پۇلى ئۆرلەپ كەتكەنىدى. ئۇنىڭغا گۈلسۈمخاننىڭ قۇربى يېتەمدۇ، ئۇنىڭ ئۈستىگە ھازىر توپلار تېخىمۇ ھەشەمەتلىشىپ كەتتى. ئۇنىڭغا بىر تۈل خوتۇننىڭ يىغىپ قويغان قانچىلىك دۇنياسى بار؟ بۇ ئەلۋەتتە «كەلگەندە كۆرەرمەن» دەپ سەل قارايدىغان ئىش ئەمەس. ئالىنۇر ھېلىتىنلا ئالىي مەكتەپتە ئوقۇپ ئۇ بولمەن، بۇ بولمەن دەۋاتسا.

— گۈلسۈمخان ھەدە، ئەنزەر ئۆز دادىسى تۇرسا نېمانچە ئەنسىرەيسىز، — دېدى پەزىلەتبۇۋى گەپنى كېسىپلا، — بىر - نەچچە يىل ئوقۇپ يەنە يېنىڭىزغا قايتىپ كەلمەمدۇ. — ھەببەللى، — ئايچىۋەر ھاجىم ئالىقلارغا ئۇردى، — قوزىلارمۇ ئانام دەپ مەرەيدۇ، ئايچاقلار ئانىسىنى سېغىنىپ كىشەنەيدۇ. قۇش بالىلىرى چېغىدا ئانىسىنى كىلەپ سايىرايدۇ.

ئۈچ خوتۇننىڭ «ئۇ، بۇ» دېيىشى ئارقىلىق گۈلسۈمخان نەۋرىسى ئالىنۇرنى دادىسىغا قېتىپ قويىدىغان بولدى. بىراق بۇ قىز دادىسىغا: «ئالىي مەكتەپتە ئوقۇتساڭ بارىمەن، بولمىسا بارمايمەن» دېگەن شەرتنى قويدى. «بۇنىڭغا گەپ كېتەمدۇ» دېدى ئەنزەر سوغۇققىنا كۈلۈپ. ئۇ گەرچە غۇلجىغا كەلگىنىگە ھەپتە بولۇپ قالغان بولسىمۇ مېھمانخانىدا يېتىۋاتاتتى. ئانىسى مۇئەتتەر خان ئوغلىنىڭ كەلگىنىنى ئاڭلاپ ئۇنىڭ ئالدىغا بېرىپ كۆرۈشتى، كۆز ياش تۆكتى. «بەختىڭنى چىگىپ قويدۇم» دەپ يالۋۇردى. بىراق ئەنزەر بىرەر ئېغىز گەپ قىلماي جىم ئولتۇردى. ئۇنىڭ تۇرقىدىن ھەممىدىن بەزگەنلىكى، زېرىككەنلىكى،

ھەرقانداق يىغما، نەسىھەت، چىسرايلىق سۆزلەردىن بىزار ئىكەنلىكى چىقىپ تۇراتتى. ئۇ ئەتىسى بايكۆل قەبرىستانلىقىغا چىقىپ، گۈلبانۇمنىڭ روھىغا ئاتاپ دۇئا قىلغاندىن كېيىن مەي-ئىش تەرەددۇتىگە چۈشتى. ئابدۇسەمەتنىڭ «بىنادىن قىلىنغان بىر يىللىق كىرىم» دەپ ئەكىلىپ بەرگەن پۇلىنى چامادانغا قاقچىلىدى. ئىنىسى ھەر يىلى قاراۋۇل، مۇلازىمەتچى مائاشى، بىنانىڭ رېمونت ھەققى، توك، سۇ، باج رەسمىيەتلىرى قاتارلىق ھېسابات تالونى بىلەن بىنا كىرىمىنىڭ بىر بۆلىكىنى ئاكىسىغا ئەۋەتىپ تۇراتتى.

قىزى ئونىنچى سىنىپنى پۈتتۈرۈش ئىمتىھانىنى بېرىپ بولغۇچە ساقلىغان ئەنزەر بىر كەچلىكى ئۇنى ئېلىپ ئۈرۈمچىگە يۈرۈپ كەتتى. بۇ چاغىچە بايكۆلنىڭ نېرىسىغا ئۆتمىگەن ئون يەتتە ياشلىق ئالىنۇر يول بويى ئۇخلىماي ئاپتوبۇس دېرىزىسىدىن سىرتقا قارايتتى. كەڭسايىنىڭ قارىغايزارلىقلىرى، تاشتىن تاشقا ئۇرۇلۇپ ئېقىۋاتقان تاغ سۇلىرى، تەللىكنىڭ يىلان باغرى داۋد-نى، خۇددى ئاسماننى كۆمۈرۈپ قويغاندەك كۆپكۆك سايىرما سۈيى، ئۇنىڭ ئوتلاقلىق باغرىدا ياپرىشىپ يۈرگەن قوي، كالا، يىلقلار، ھەر خىل ياۋا گۈللەر قاپلىغان تاغ غوللىرىنى كۆرگەن ئالىنۇرنىڭ كۆڭلى ئېچىلىپ، ياش تۆكۈپ قالغان مومىسىنى، خورلۇق ئىچىدە ئۆلۈپ كەتكەن ئاپىسىنى ۋاقتىنچە ئۇنتۇدى. بولۇپمۇ ئۇنى ھەپىرەتتە قالدۇرغىنى ئۈرۈمچىنىڭ ئۆزگىچە مەنزىرىسى بولدى. بىر - بىرىدىن بوي تالاشقان ھەيۋەتلىك بىنالار، خۇددى ھاشار چۈمۈللىرىدەك ئۆتۈشۈپ تۇرغان ھەر خىل ئاپتو-موبىللار، رەڭگارەڭ كىيىنگەن قىز - چوكانلار، يول بەندەرىلىرىگە پىرامىدا شەكىللىك تىزىلغان تەشتەك گۈللەر، ئۆتۈشمە كۆۋرۈكلەر ئالىنۇرنى ئۆزىگە مەھلىيا قىلىۋالدى. بولۇپمۇ شە-ھەر كۆرۈنۈشىدىن، ئۆتۈشۈپ تۇرغان كىشىلەرنىڭ تۇرقىدىن، پاكىز - رەتلىك كوچىلاردىن بىر خىل يۇقىرى مەدەنىيەت ھىدى

كېلىپ تۇرغان ئۈرۈمچى ئالىنۇردا ئۇلۇغ ئىستەكلەرنى تۇغدۇر-  
دى. ئۇ كۆڭلىدە: «ياخشى ئوقۇپ كەلگۈسىدە يازغۇچى بول-  
مەن، مومامنىڭ، ئاپامنىڭ، دادامنىڭ بېشىغا كەلگەن قىسمەت-  
لەرنى يازمەن» دەپ ئويلىدى.

ئاپتوبۇس پويىز ئىستانسىسىنىڭ كەڭ مەيدانىغا كېلىپ  
توختىدى. قاتىرىسىغا تىزىلغان كارىۋاتلىق ئاپتوبۇسلارنىڭ ئالدى  
ئادەم قاينىمىغا ئايلانغانىدى. چامادان، سومكا، سۇلياۋ خالتىلار-  
نى كۆتۈرۈشۈۋالغان يولۇچىلار ئۇياقتىن - بۇياققا چېپىشاتتى.  
يولۇچى تېپىپ بېرىپ ھەق ئالدىغان ياش بالىلار، ئۇچرىغانلا  
ئادەمگە ئېسىلىۋېلىپ نەگە بېرىشنى سورايتتى ھەم ئاپتوبۇستا  
تېلېۋىزور، VCD بارلىقىنى ئېيتىپ قىزىقتۇراتتى. تۇرۇپلا  
پويىزنىڭ ئۈزۈپ - ئۈزۈپ بەرگەن گۈدۈك ئاۋازى ئاڭلىنىپ  
قاتلاتتى.

ئەنزەر ئالىنۇرنى باشلاپ شەخسلەرنىڭ سودا دۇكانلىرى،  
بوتكىلار، ئاشخانىلار قاتىرى ئالدىدىن ئۆتۈپ، سولغا قايرىلدى.  
بۇ بارغانسېرى پەسلەپ كەتكەن يولنىڭ ئوڭ تەرىپىدىكى تىك  
چوڭقۇرلۇق ئورمان باغچىسى بولۇپ سول تەرەپ يول قاسنىقىدا  
رەت كەتكەن ھەر خىل مۇلازىمەت دۇكانلىرى بار ئىدى. ئۇلار  
دەرىپەردىلىك دېرىزىلەر ئالدىدا، كاۋاپداندىن پۇرقتىراپ بۇس كۆ-  
تۈرۈلۈۋاتقان ئاشخانا ئالدىدا توختاشتى. كاۋاپچى بالا يۈگۈرۈپ  
كەلگىنىچە ئەھۋال سوراپ، ئەنزەرنىڭ قولىدىن چاماداننى ئالدى  
ھەم ئىچكىرىگە قاراپ: «ئاپا، دادام كەلدى» دەپ ۋارقىرىدى.  
كاۋاپچى بالىنى قەيەردىدۇر كۆرگەندەك ھېس قىلغان ئالىنۇر،  
ئۇنىڭ «دادام كەلدى» دېگەن سۆزىدىن ئەختەم ئىكەنلىكىنى  
بىلدى. چۈنكى ئەنزەر ئۇلارنى كىچىك چاغلىرىدا دەريا بويىدا،  
باغچىلاردا ئويناتقان يېرىم كۈن ئىچىدە، ئىنىسىنى بىرلا قېتىم  
كۆرگەن ئالىنۇرنىڭ ئېسىدىن كۆتۈرۈلۈپ قالغانىدى.

ئەنزەر ئايالى بىلەن سۇسلا باش لىڭشىتىپ سالاملاشقاندىن

كېيىن ئەر - ئايال ئاشپەز - مۇلازىملار بولۇپ بەش ئادەم بىلەن كۆرۈشتى. گۈلىنسا لىغىرلاپ تۇرۇپ: «ئامان - ئېسەن كېلىپ قاپسىز» دېدى - دە، ئالىنۇرنى بوشقىنا قۇچاقلاپ قويدى. ئەندىزە ئورۇندۇقتا ئولتۇرۇپ، چاقماق كۆڭلىكىنىڭ تۈگمىلىرىنى يېشىۋەتتى. ئاڭغىچە ئەختەم شامالدۇرغۇچىنىڭ كۈنۈپكىسىنى بېسىۋېتىپ ئالدىراپ چىقىپ كەتتى. گۈلىنسا كېرىلىپ ئولتۇرغان پوكەينى ھېسابقا ئالمىغاندا سەككىز جۈزىلىق بۇ ئاشخانىنى ئانچە كىچىك دېگىلى بولمايتتى. ئالىنۇر گۈلىنساغا قاراپ كۆزلىرىگە ئىشەنمەيلا قالدى. ئۇ، ئورۇق، ئېگىز، تولىمۇ مۇلايىم، چاققان چوكان ئىدى. لېكىن مۇنۇ ئولتۇرغان گۈلىنسا بۇرۇنقىسىغا زادىلا ئوخشاشمايتتى. ئۇ ھەددىدىن زىيادە سېمىز بولمىسىمۇ، تۇلۇق تاشتەك راسا يېتىلگەن، ئورۇق - تاتىراڭغۇ يۈزى ئايدەك تولۇپ، چەكتۈرگەن قاش، كۆز جىيەكلىرى ئاق قەغەزگە تۆكۈلگەن قارا سىياھتەك ھۆسنىگە ھۆسن قوشقاندى، كېسىپ بۇدۇر قىلىنغان چاپلىرى سارغۇچ قوڭۇر رەڭدە بويىلىپ، ئاپئاق بويۇنلىرىنى يېپىپ تۇراتتى. كىيىۋالغان ئېسىل يوپكا، كوپتەللىرى شۇنچىلىك تار ئىدىكى، مۇڭگۈزدەك چىڭ كۆكسى، قۇيغان ئۆپكىدەك چوڭ ساغرىلىرى دەستىدىن چەك - چېكىدىن بۆسۈلۈپ كېتىدىغاندەكلا بىلىنەتتى. خەيرىيەت، گۈلىنسانىڭ ھۆسن - رۇخسارىغا خېلى كۆپ ئۆزگىچىلىكلەر قوشۇلغان بولسىمۇ، لېكىن بىرلا نەرسە، مۇلايىملىقىنى يوقاتقاندى. ئۇنىڭ گىرىم بىلەن بويالغان چىرايىدىن بىر خىل قېلىنلىق، مەنىستەسلىك، مەمەدانلىق ئالامەتلىرى چىقىپ تۇرسا، ئويىناپ تۇرغان كۆزلىرىدىن ھاياسىزلىق ئۇچقۇنلىرى چاچراپ تۇراتتى.

— مەن ئالىنۇرنى ئۆيگە ئاپىرىپ، ئورۇنلاشتۇرۇپ قويۇپ كېلەي، — دېدى ئەنەزەر ئورنىدىن تۇرۇپ، — قايسى ئۆيدە يېتىپ قوپسا بولار؟

— ۋىيەي، تېنەپ قالغۇدەك ئايۋان - سارايلىرىڭىز باردەك



گەپ قىلىسىزغۇ، — گۈلىنسا قاپاقلىرىنى سۈزدى، — ئەختەم مېھمانخانىدا ياتسۇن، شۇنىڭ ھۇجرىسىغا ئورۇنلاشتۇرۇپ قويۇڭ.

خوتۇننىڭ تەئەددىسىدىن بويۇنلىرىغىچە قىزىرىپ كەتكەن ئەنزەر گۈلىنساغا دەھشەتلىك ئالايىپ قويدى — دە، ئالنىۋى باشلاپ چىقىپ كەتتى. ئۇلار بارغانسېرى چوڭقۇرلۇققا چۈشۈپ كېتىدىغان پەلەمپەيلەر ئارقىلىق يەر ئاستى يولىغا كىردى. ئاندىن تۆت كۈچا دوقمۇشىدىكى سىرلىرى ئۆڭۈپ كەتكەن ئالتە قەۋەتلىك سېرىق بىنانىڭ ئىككىنچى ئىشىكىگە كىرىپ كەتتى. تۆتىنچى قەۋەتتىكى ئۈچ ئېغىزلىق ئۆي ئەنزەرلەرنىڭ بولۇپ گۈلىنسانى ئۈرۈمچىگە ئەكەلگەن يىلى سېتىۋالغانىدى. ئەنزەر ئوغلى ئەختەمنىڭ يوتقان — كۆرپە، نەرسە — كېرەكلىرىنى مېھمانخانىغا ئاچىقىپ قويۇپ، بىر كىشىلىك كارىۋاتنى جابدۇپ بەردى.

— ئەتىدىن باشلاپ ئاشخانىغا ياردەملەشكىن، — دېدى ئەنزەر قاپىقىنى ئاچماي، — مۇلازىملار يېتىشمەيدۇ، بىرەر ئادەمنى ياللىسا ئايلىقى پالانچى پۇل.

— بولىدۇ، — ئالنىۋى دادىسىنىڭ چىرايىدىن ئەندىكىپ قالدى، — تەتىل تۈگىگۈچە زېرىكىپمۇ قالغۇدەكمەن.

— ئاۋۋال تەتىل توشسۇن، ئۇنىڭدىن كېيىن بىر گەپ بولار.

— ئۇكام ئەختەم بىلەن بىر مەكتەپتە ئوقۇغان بولسام بەك ياخشى بولاتتى. ئۈرۈمچىنىڭ كۈچلىرىنى بىلىمگەندىن كېيىن. — ئەختەم ئوقۇمايدۇ. بەشىنچى سىنىپنى پۈتتۈرمەيلا ئاچىد.

قىمۋالغان، بىر ئوبدان كاۋاپچىلىق قىلىۋاتامدۇ.

دادىسىنىڭ سۆزلىرى ئالنىۋىنىڭ كۆڭلىگە سىغىغان بولسىمۇ، جاۋاب ياندۇرمىدى. ئۇ ئەتىسىدىن باشلاپ ئاشخانىغا باردى. چۈش، كەچلەردە مېھمانلار ئىنتايىن كۆپ بولاتتى. ئالدى.

نۇر تاماق توشۇش، قاچا يىغىش، جوزا سۈرتۈش بىلەن پۇت - قولى يەرگە تەگمەي قالاتتى. باشقا چاغلاردا چوڭ داسلارغا چىلاندان خان تەخسە، لېگەن، چىنە، قوشۇقلارنى يۇيۇپ، يۈندىپۇرۇشلۇق قىلاتتى. شۇنداقتىمۇ پۈكەيدە كېرىلىپ ئولتۇرغان گۈلىنسا: «ئاللىنۇر، پولىنى يۇيۇڭ»، «ئاللىنۇر، قارىڭا پاسكىنا قەغەز، چوكىلار دۆۋىلىنىپ كېتىپتۇ»، «ئاللىنۇر، نېمانداق سۆرەلمە - لىك قىلىسىز، قولىڭىزدىكى ئىشنى تۈگىتىپ كۆكتات ئادالاڭ» دېگەندەك بۇيرۇقلارنى ئارقا - ئارقىدىن قىلىپ تۇراتتى. مېھمانلار شالاڭلاپ، كېچە بىر ۋاخ بولغاندىلا ئاشخانىنى تازىلاپ، ئەتىسىنىڭ تەييارلىقىنى قىلىپ تۈگەتكەن ئاللىنۇر ئۆيگە قايتايتتى. ئۇ بېشىنى ياستۇققا قويغاندىلا بەل - پۇتلىرىنىڭ سىرقىراپ ئاغرىشىغا چىدالماي قالاتتى. ئۇنىڭ بۇنداق چارچاپ ھالىدىن كېتىشى سەۋەبىسىز ئەمەس ئىدى. «ھەقسىز مەدىكار» غا ئېرىشكەن گۈلىنسا، ئاللىنۇر كېلىپ ئەتىسى بىر مۇلازىم ئايالىنى ھەيدىۋەتتى. ئەنئەنىۋىي ھاللاردا ئاشخانىدا بولمايتتى. ئۇ ھەر كۈنى ئۇن، گۈرۈچ، ماي، گۆش، كۆكتاتلارنى ئەرزان باھادا ئېلىش ئۈچۈن ئۆپىتىۋاي بازارلىرىدىن كەلمەيتتى، ھەتتا ئون - يىگىرمە تىيىننى قوغلىشىپ مېچۈن، سانجى، قۇتۇبىلار - دىن ئۇن، گۈرۈچ، ماي ئەكىلەتتى. يەنە پات - پاتلا گۇاڭجۇ، بېيجىڭلاردىكى ئاشخانا، كاۋاپخانلىرىدا تىجارەت قىلىۋاتقان ئادەملىرى بىلەن سائەتلەپ يانفوندا سۆزلىشىپ كېتەتتى.

كۈنلەر ئۆتكەنسېرى بۇ ئائىلىنىڭ چار داستانىنى كۆرگەن ئاللىنۇر ئۆزىدە كەم ئۇچرايدىغان بىر خىل غەشلىك ھېس قىلدى. ئۇنى قەۋەتلا ھەيران قالدۇرغىنى ئەنئەنىۋىي گۈلىنسا بىلەن كارى يوق ئىدى، بىر نەچچە كۈندە بىرەر ئېغىز گەپمۇ قىلمايتتى. گۈلىنسامۇ ئېرىنى نەدە نۇردۇڭ، نەدە قوپتۇڭ دېمەيتتى. بىرقانچە كۈنلەپ يوقىلىپ كەتسىمۇ ئەنسىرەش ئۇياقتا تۇرسۇن قاش كۆتۈرۈپ قارايمۇ قويمايتتى. ئەمدى ئەختەم بولسا گۇيا تەمىنىڭ

تۆشۈكىدىن چىقىپ قالغاندەك، ئاتا - ئانىسىنى ئۇنتۇپ قالغاندەك. ئۇ گەپ قىلمايتتى، چىرايىنى بەرمەيتتى، تامىقىنى مالاچەلىتىپ يەپ ھېچكىمگە قارىمايلا چىقىپ كېتەتتى. بۇ ئۇچىنىڭ خۇددى بىر - بىرىنىڭ زۇۋانىنى بىلىشمەيدىغان يات مىللەتلەر. دىن بەتتەر قىلىقلىرى ئەقىلگە سىغمايتتى. بۇ خىل دىمىقتىلىق، سۈرلۈك تۇرمۇش ئالىنۇرنىڭ ئىچىنى سىقىۋەتتى. خۇددى ئۇل - مەكىنىڭ ئۈستىگە تەپمەك دېگەندەك گۈلىنساننىڭ قىرچە - يېنىدە چە تېگىشلىرى جان - پېنىدىن ئۆتمەكتە ئىدى. ئالىنۇر: «بوي - تۇلا تەتىل توشسا، مەكتەپكە كېتىمەنغۇ» دەپلا ئۆزىگە تەسەللى تاپاتتى. مانا سېنتەبىر ئېيىمۇ كىردى. ئوقۇغۇچىلار مەكتەپلەرگە تۈركۈملەپ مېڭىشتى. بىراق ئەزەر قىزىنى ئۇنتۇپ قالغاندەك خىيالى يۈرەتتى.

— دادا، — دېدى بىر كۈنى ئالىنۇر، — مەكتەپلەردە ئوقۇش باشلاپ بوپتۇ. مېنى قاچان ئاپىرىپ بېرىسىز؟  
— ھازىر بالىلار يىغىلغان بىلەن چوڭ تازىلىق، يىغىن، ئوقۇش باشلاش تەييارلىقى دېگەندەك مەشغۇلاتلارنى قىلىشىپ ھەپتە لاغايلاپ يۈرۈشىدۇ، — ئەزەر خۇشاقىمىغاندەك ئەلپازدا ئىدى، — ئالدىراپ نېمە كەپتۇ، ھازىرچە ئاشخانىدا ئىشلىگەچ تۇرغىن.

ئەزەر ئۈرۈمچىگە كەلگەندىن بېرى قىزىغا ئوچۇق چىراي ئاچمايدىغان بولۇپ قالغانىدى. دادىسىنىڭ سۈرلۈك تەلەتسىگە قاراپ سېنتەبىر ئېيىمۇ چىقىپ كېتەي دېدى. ئەزەر بەزىدە ئەلىيات - قۇدا پەيدا بولۇپ، سەھەر چىقىپ كەتسە بىرنەچچە كۈن قارىسىنى كۆرسەتمەيتتى. ئوقۇش توغرىلىقلا گەپ ئېچىلسا سەپراسى ئۆر - لەيدىغان گۈلىنساغا بۇ توغرىلىق گەپ ئېچىش، خۇددى تۆگىنىڭ قوڭغىغا چالما ئاتقانداك بىر ئىش ئىدى. تاقەتسىزلەنگەن ئالىنۇر بىر كېچىسى ئىشىك ئالدىدا دادىسىنى ساقلىدى. تۈن نىسپىي بىلەن پەيدا بولغان ئەزەر قىزىنى كۆرۈپ كۆزلىرى چەكچىيىپ،

ئېغىر پۇشۇلدىدى. ئۇ مەست بولمىسىمۇ ئاغزىدىن ھاراق پۇراق تۇراتتى.

— بۇ كېچىدە ئۇخلىماي نېمە ئىش قىلىسەن؟ — ئەنزەرنىڭ ئاۋازى خېلىلا قاتتىق چىقتى، — گەپ قىلمىسا ھەددىڭدىن ئېشىپ كېتىۋاتامسەن قانداق؟  
— مەن سىزگە ساقلاپ.

— مېنى نېمىگە ساقلايسەن؟  
— سېنىتەبىر ئېيىمۇ چىقىپ كەتتى. مەن دەرسلەردە قانداق يېتىشىمەن؟

— شۇ گەپمىدى، ھەي، ساڭا ئوقۇشنى كىم قويۇپتۇ؟  
ئاشخاندا ئىشلەۋەرسەڭ بولمىدىمۇ — ھە؟ كېيىنچە مائاش بېكىد-تىپ بەرسەم.

— مېنى ئاشخاندا ئىشلىتىش ئۈچۈن ئەكەلگەنمىدىڭ، —  
ئاللىنۇر قورقمايلا سەنلىدى، — بولدى ئەتىلا يولغا سېلىپ قوي،  
ئەگەر ئۇنداق قىلمىساڭ قېچىپ بولسىمۇ كېتىمەن.

— قايسى پۇلۇڭ بىلەن كەتمەكچىسەن؟  
— شوپۇرلارغا يېلىنىمەن، ئالدىمغا ئاق قەغەزدىن بىرنى چاپلاپ دىۋانچىلىق قىلىمەن.

ئەنزەر دېمىقىپ بىردەم جىم تۇردى، ئۇ، ئاللىنۇرنىڭ دەش-نەم — ئەلەم يەپ بوزەك بولىدىغان بوشاڭ قىزلاردىن ئەمەس ئىكەنلىكىنى ھېس قىلدى. ئەگەر ئۇ غۇلجىغا كېتىپ قالسا ئۆيىدىكى ئىشلارنى تالاغا يېيىپ سېستىۋەتسە، ئەنزەرنىڭ غۇلجىدىكى ئىناۋىتى نېمە بولۇپ كېتەر؟ ئۇنىڭ بۇ پەيلىگە قارىغاندا، «دادام» ئىكەن دېمەي پاختىسىنى ئېتىپ ئاسمانغا سورۇيدىغان ئوخشايدۇ.

— بولىدۇ، مەن ئەتە مەكتەپلەر بىلەن ئالاقىلىشىپ كۆرەي.

— راستما؟

— مەن ئۇيغۇرچە گەپ قىلىدىم شۇنداق تۇر، مەلىكە يۈر  
ئۇخلايلى.

ئەنئەنىۋىي ئەتىسىدىن باشلاپ «مۇزاكىرىلىشىپ باقماقچى»،  
«مەكتەپ مۇدىرى يىغىنىغا كېتىپتۇ»، «ئالدىمىزدىكى ھەپتە جا-  
ۋاب بەرمەكچى» دېيىش بىلەن يەنە ئۈچ ھەپتە ئۆتۈپ كەتتى.  
ئۆكتەبىر ئېيىمۇ ئاخىرلىشىپ قالدى. بىر كۈنى، ئەنئەنىۋىي ئورنى-  
دىن تۇرۇپ ئالىمىزنىڭ ئەتىگەلىك چايدا يوق ئىكەنلىكىنى بى-  
لىپ ھۇجرىسىغا كىردى. ئۇ كارىۋات ئۈستىگە بىر پارچە خەت  
تاشلاپ قويغانىدى. خەتنىكى: «دادا، خوش، مەن كەتتىم، سىز-  
نىڭ بۇنىچىلىك قارا كۆڭۈل ئادەم ئىكەنلىكىڭىزنى بىلمەيتتىمەن.  
سىز پۇللا بولسا ھەممىگە ئېرىشكىلى بولىدۇ، دەپ ئويلايدىغان  
ئوخشايسىز، لېكىن مەن ئۇنداق ئويلىمايمەن. ھەركىمنىڭ ئۆزى-  
گە تۇشلۇق ئىستەك غەرىزى بولىدۇ» دېگەن سەھىپىلەرنى ئوقۇ-  
غان ئەنئەنىۋىي چاپىنىنى كىيىدى - دە، پويىز ئىستانسىسى، يولۇچى-  
لار بېكىتىگە ئۇچقاندەك يېتىپ باردى، لېكىن بۇ يەردىن قىزىنى  
تاپالمىدى. ئۇ تەكشىگە چۈشتى - دە، ئەنئەنىۋىي يولۇچىلار توشۇش  
چوڭ بېكىتىگە يۈرۈپ كەتتى. «قارا بۇنىڭ يامانلىقىنى، شەخ-  
سىي ھۆددىگە ئالغان، شۇنداقلا پۇل تېپىشقا تۇرغان شىركەت  
ماشىنىلىرىنىڭ بىكارغا سالمايدىغانلىقىنى بىلىپ، ھۆكۈمەت  
باشقۇرغان گىراڭغا كەتكىنىنى، بۇ سەل قارىغىلى بولمايدىغان  
مارۇق ئىكەن» دەپ ئويلىدى ئەنئەنىۋىي. ئۇ بېكەت ھويلىلىرىنى بىر  
قۇر چۆرگىلەپ ماشىنا بەلگىلەش ئىشخانىسىنىڭ يېنىدىن ئۆتۈپ  
كېتىۋېتىپ ئوچۇق ئىشكىتىن ئالىمىزنى كۆرۈپ قالدى. ئۇ  
ئىككى ساقچى، بىر خەنزۇ باشلىققا يىغلاپ تۇرۇپ ھال  
تۆكۈۋاتاتتى.

— دادىڭىزنىڭ گۇاڭجۇ، بېيجىڭ، ئۈرۈمچىلەردە ئاشخانا،  
كاۋاپخانىلىرى، غۇلجىدا مېھمانخانىسى تۇرۇقلۇق ئوقۇتقۇلى ئۇ-  
نىۋېرسىتېتى؟ — دېدى چېكە چاپلىرى ئاقارغان خەنزۇ، — توۋا،

قانداق قارا قورساق، بىلىمسىز نەرسە ئۇ... ھازىر بەزى تىجارەتچىلەر پۇل تاپقانسىرى ئاچ كۆزلىشىپ كەتتى، — ساقچى ئېچىندىغان ھالدا قوشۇپ قويدى، — ئۇلارغا پۇللا بولسا بولىدۇ، بالىلىرىنىڭ تەقدىرى بىلەن كارى يوق.

ئەنئەنىۋىي ئىشخانىغا قورۇنۇقىغا كىرىپ كەلدى.

— كەچۈرۈڭلار، قىزىم ئۆگەي ئاپىسى بىلەن بىر نېمە دېيىدۇ. شىپ قىلىپ قېچىپ چىقىپتۇ، — دېدى ئەنئەنىۋىي خىجىللىق ئىلىكىدە، — يۈرۈڭ كېتىلى، ئوقۇش ئىشىڭىز ھەل بولغان تۇرسا، بۇ يەرگە كېلىپ نېمە قىلارسىز؟

قىزىنىڭ بۇنداق يەككىللىق روھىدىن چۆچۈپ قالغان ئەنئەنىۋىي ئەتىسىلا سۆزلىشىپ شەھەرلىك ئون تۆتىنچى ئوتتۇرا مەكتەپكە كىرگۈزۈپ قويدى. گەرچە ئوقۇش باشلاپ ئارىدىن ئىككى ئاي ئۆتۈپ كەتكەن بولسىمۇ، ئۆزىگە ئىشەنگەن ئالىمىنىڭ خۇشلۇقى ئالەمچە ئىدى. ئۇ ئۆتۈلۈپ بولۇنغان ئىككى ئايلىق دەرسنى ساۋاقداشلىرىدىن كۆچۈرۈپ، كېچە - كېچىلەپ تەكرار قىلدى، ئوقۇتقۇچىلارنىڭ ئۆيلىرىگە كىرىپ ئۆگەندى. بىراق دادىسى ئىچكىرىگە كېتىپ ئۇنىڭ كۈنلىرى بارغانسېرى ئېغىرلاشماقتا ئىدى. ئۆيگە كەلسە گۈلىنىسىنىڭ ئەرزىمەس ئىشلارنى باھانە قىلىپ تىللاپ - دۆشكەلەشلىرى، مەكتەپكە كەلسە ئوقۇش ماتېرىيالىلىرى پۇلى، بەدەل پۇلى، كونسىپىك پۇلى، تازىلىق قوراللىرى پۇلى، باسقۇچلۇق، مەۋسۈملۈك ئىمتىھانغا تارقىتىلىدىغان سوئاللار پۇلى دېگەندەك ھەر ئايدا چىقىپ تۇرىدىغان بېسىم پۇلىلىرى ئالىمىنى تاغدەك باستى. گۈلىنىسادىن بىر تىيىن ئېلىش يولۋاسنىڭ بېشىدىن پىت ئىزدىگەن بىلەن باراۋەر ئىدى. كېچەلىرى يىغلاپ چىققان ئالىمى ئەتىسى مەكتەپكە كۆزلىرى قىزدىرىپ، ئىششىغان ھالدا باراۋەتتى. كۆڭلى يۇمشاق سىنىپ مۇدىرى رازىيە بىر - ئىككى قېتىم ئۆزى تۆلەپ، ئۇنى ئوقۇش ماتېرىيالىلىرى بىلەن تەمىنلىدى. بىر كۈنى زادىلا ئامالى قالمىغان ئالدى.

نۇر گۈلىنىساغا يېلىندى:

— ھەدە، مەكتەپتىن ھەر بىر بالغا ئاتىش سومىدىن ئەكەپ-  
لىڭلار دېگەن، شۇڭا...

— پۇل، پۇللا دەيدىكەن، — ۋارقىرىدى گۈلىنىسا ئالغاندا.  
رىغا ئۇرۇپ، — دۇكاننىڭ ئىجارىسىنى بېرەلمەي قالغاندا،  
نەدىكى پۇل ئىكەن ئۇ... پۇل لازىم بولسا ئاشخانىدا ئىشلە...  
— ئەمدى دادام بولمىغاندىن كېيىن قانداق قىلىمەن. ھېلى-  
مۇ بىرنەچچە قېتىم سىنىپ مۇدىرىمىز تۆلەپ قويدى.

— داداڭ دېگەن بېلىننىڭ ئاستىغا سۇيۇقئاش بارمىغان لام-  
زەللە، ئايلىق كىرىمنى بەلگىلەپ بېرىپ كەتتى. ئۇنىڭغا ھېساب-  
نى سەن بېرەمسەن، مەنمۇ؟ قانداق دېگەن نېمە ئۇ، چىدىمىغان  
بولساڭ موماڭ دېگەن دەججالىنىڭ ئۆيىگە كەت.

گۈلىنىسا پۇلنىڭ گېپى چىقسىلا ئاچچىقلاپ قالماي، ئادەتتە-  
كى چاغلاردىمۇ قاچىلارنى پاكىز يۇماپسەن، كىيىملەرنىڭ كىرى  
چىقىماپتۇ، نېمىشقا پەردىلەرگە دەزمال سالىمىدىڭ دېگەندەك باھا-  
نىلەر بىلەن قەستەن ئاھانەت قىلاتتى. بۇنداق چاغلاردا ئۇ «غۇل-  
جاڭغا كەت»، «موماڭ دېگەن دىۋانە باقالمىدىمۇ - يە» دېگەندەك  
گەپلەرنى كۆپ تەكرارلايتتى. ئالىنۇر كەتسىمۇ كېتەتتى، لېكىن  
مەۋسۇملۇق ئىمتىھان يېقىنلىشىپ قالغاندا نەگە بارىدۇ؟ يىل  
بېشىدا ئىككى ئاي ئوقۇشتىن قالدى، ئەمدى ئوتتۇرىدا ئوقۇشى  
ئۈزۈلۈپ قالسۇنمۇ؟ بۇلارمۇ بىر سەۋەب، ئەڭ مۇھىمى ئالىنۇر  
گۈلىنىسانىڭ كۆزىگە تىكەندەك سانجىلىپ تۇرۇشنى كۆڭلىگە  
پۈككەنىدى. چۈنكى ئۇ بەزىبىر ئاشايان ئىشلارنى چېلىقتۇرۇپ  
قالغاچقا، بۇياپا، قارا كۆڭۈل دادىسىنىڭ ئىززەت - نەپىسىنى  
قوغدىماقچى بولدى. مەتنۇرى ئىسىملىك تەمبەل بىر شوپۇر گۈل-  
نىسانى داۋاملىق ئىزدەپ كېلەتتى، بەزىدە تېلېفون بېرەتتى.  
گۈلىنىسا تېلېفوننى ئالغان ھامان ياسىنىپ تارىنىپ چىقىپ كې-  
تەتتى. شۇڭا ئالىنۇرمىۇ قورقماي تاكالىشىدىغان دەرىجىگە

يېتىپ قالغانىدى.

ئەتىسى كەچتە ئەختەم ئالىنۇرغا سىرتنى ئىشارە قىلىپ ئۆزى بالدۇر چىقىپ كەتتى. ئۇلار يان كوچىغا قايرىلىپ، ئىسىد-تولبا چىرىغىنىڭ تۈۋىگە كەلدى. ئەختەم يانچۇقىدىن پۇرلىد-شىپ، كالىكلىشىپ كەتكەن بىر سىقىم پۇلىنى ئالدى - دە، ئالىنۇرنىڭ قولىغا تۇتقۇزدى.

— بۇ پۇللارنى نەدىن ئالدىڭ؟ — ئەندىكىپ سورىدى ئالدى-نۇر، — ئوغرىلىق قىلمىغانسەن؟

— ئوغرىلىق قىلساممۇ ھالال پۇل، لېكىن قانچىلىك ئىد-كەنلىكىنى بىلمەيمەن، مەكتەپكە تاپشۇرىدىغان ئاتىمىش سوم چىقىپ قالار.

ئىشك ئالدىدا كاۋاپچىلىق قىلىدىغان ئەختەم ئاپىسى ئە-گەكلىرىنى ساقال باسقان مەتنۇرى شوپۇر بىلەن سىرتتا راسا كۆسۈرلىشىۋاتقاندا تارتىمىدىن بىر سىقىم پۇلىنى ئېلىپلا خالىتە-نىڭ يانچۇقىغا سېلىۋالغانىدى.

— جېنىم ئۇكام، بۇنداق قىلساڭ قانداق بولىدۇ؟ — ئالىنۇر راستىنلا قورققانىدى، — ئەگەر بىلىپ قالسا بۇ ئۆيدە ساڭا كۈن يوق.

— كىم ئۇنى كاسسىنى تاشلاپ سىرتتا ئەرلەر بىلەن كۆ-سۈرلاشسۇن دەپتۇ، — ئاپىسىنىڭ ئىشلىرى ئەختەمگە تىك كەل-گەندەك قىلاتتى، — ئاشخانىغا كىرىپ - چىقىۋاتقانلار كۆپ تۇرسا قايسىبىرىدىن گۇمانلىنىپ بولىسۇن.

خۇددى ئۆزى ئوغرىلىق ئۈستىدە تۇتۇلۇپ قالغاندەك، يۈرد-كى دۈپۈلدەپ تۇرغان ئالىنۇر ھۇجرىسىنىڭ ئىچىدىن تاقاپ، پۇلىنى سانغانىدى، سەكسەن ئالتە سوم چىقتى. ئۇ ئەتىسى مەكتەپكە شۇنداق خۇشال باردىكى، يولدا ئۆتكەن - كەچكەنلەر-نىڭ ھەممىسى ئۇنى تەبرىكلەپ قول پۇلاڭلىتىۋاتقاندا، ئەتراپ-تىكى بىنالار تېخىمۇ ئېگىزلەپ، قۇياش پەسلەپ كەتكەندەك،



ھەتتا ئۆزىمەي ئۆتۈشۈپ تۇرغان ماشىنىلارمۇ: «سالام ئالىنۇر» دەپ سىگنال بەرگەندەك تۈيۈلۈپ كەتتى. ئۇ ھەممە پۇلنى سىنىپ مۇدىرىغا تاپشۇرۇپ بەردى - دە، ئاشقىنىنى ئۆتكەنلەردە تۆلەپ قويغان پۇللارغا ھېساب قىلىشنى ئېيتقاندى، سىنىپ مۇدىرى: «مەن ئۇنى خالىسا تۆلەپ قويغان، بۇ ئاشقان پۇلنى ئوبدان ساقلاپ قويۇڭ، كېيىن كېرەك بولىدۇ» دەپ قولىغا تۇتقۇزۇپ قويدى. ئەمما خۇشاللىقنىڭ ئۆمرى قىسقا بولامدۇ نېمە، ئاردا - دىن ئىككى سائەت ئۆتمەيلا ئالىنۇرنى مالىيە بۆلۈمىدىن چاقىرىپ قالدى. بوغالتىر تارتىمىسىدىن بىر پارچە ھۆججەتنى ئېلىپ ئۇنىڭ ئالدىغا قويدى.

— دادىڭىز مەكتەپ يۆتكىلىش رەسمىيىتى ئۈچۈن تۆلەيدى -  
غان سەككىز يۈز سومنى ئەتىلا ئەكىلىپ بېرىمەن دەپ ھۆججەت  
يېزىپ بەرگەندى. لېكىن ھازىرغىچە بۇ پۇل تاپشۇرۇل -  
مىدى، — بوغالتىر ئالىنۇرنىڭ تاتىرىپ كەتكەن چىرايىغا قار -  
دى، — ئاڭلىساق سىنىپ مۇدىرىنىڭ تاپشۇرۇقىنى ئورۇنداپ  
پۇل تۆلەپسىز، يىل ئاخىرىدا ھېساب بوغۇلىدىغان گەپ، بۇ  
مېنىڭ زىممىمگە ئارتىلىپ قالمىسۇن يەنە.

— مەن سىنىپ مۇدىرىغا تاپشۇرغان پۇلنى، — ئالىنۇر  
دۇدۇقلاپ قالدى، — قوشنىمىزدىن ئېلىپ تۇرغان.

— ئاڭلىساق دادىڭىز گىۋاڭجۇغا كېتىپتىكەن، تېخى  
كەلمىدىمۇ؟

— ياق، كەلمىدى، بۇ قېتىم دادام كەلسىلا ئۆزى  
تۆلىۋېتىدۇ.

— ئۈرۈمچى پويىز ئىستانسىسىدىمۇ بىر ئاشخاناڭلار بار  
ئىكەنمۇ؟

— ئۇ، ئۆگەي ئاپامنىڭ قولىدا، ئۇ...

— چۈشىنىشلىك، — بوغالتىر بېشىنى چايقىدى، —  
دادىڭىزغا خەت يازامسىز، ئەڭ ياخشى تېلېفون بېرىڭ. دە -

ھال كېلىپ رەسمىيەتنى بېجىرىۋەتسۇن.

ئاللىنۇر بوغالتىر ئىشخانىسىدىن خۇددى ئاسماندىن تاشلىد-  
ۋەتكەندەك ھالسىز قايتىپ چىقتى. ئەنزەرنىڭ قۇرۇق ھۆججەتنى  
تۇتقۇزۇپ قويۇپ، قىزىنى تەڭلىكتە قالدۇرۇشى بىر ئاتىنىڭ  
قىلىدىغان ئىشى ئەمەس ئىدى. ھەرقانچە باغرى تاش ئاتىنىڭمۇ  
يۈرىكىدە ئۆز جىگىرىگە نىسبەتەن ئازراقمۇ مېھىر - شەپقەت  
بولمىسا ئۇنى قانداقمۇ ئاتا دېگىلى بولسۇن! بۇنداق قارا كۆڭۈل-  
لۈك ئەقىلگە ھەرگىز سىغمايدۇ - دە!

ئاللىنۇر سىنىپقا ئارانلا ئۈلگۈردى. ئۇ پارتىغا بېشىنى قو-  
يۇپ يىغلاپ كەتتى. بۇ چۈشلۈك تەنەپپۇس ۋاقتى بولغاچقا، قايسى  
ئوقۇغۇچى يەتكۈزگەن، سىنىپ مۇدىرى رازىيە كىرىپ كەلدى.  
ئۇ ئاللىنۇرنىڭ پېشانىسىنى تۇتۇپ بېقىپ، دوختۇرغا ئاپىراي  
دەۋىدى، ئۇ ئۈنىمىدى.

— ئەمىسە چۈشتىن كېيىن ئارام ئېلىڭ، ئەتىگىچە ياخشى  
بولۇپ قالسىڭىز تېخى ياخشى، بولمىسا دوختۇرغا ئاپىرايلى، —  
رازىيە مۇئەللىم چىقىپ كەتتى.

ئاللىنۇر ئونىنچى يول ئاپتوبۇسىغا ئولتۇرۇپ بىردەمدىلا  
ئۆيىگە يېتىپ باردى. قار ئوبدانلا يېغىۋاتاتتى. ئۇ تۆتىنچى  
قەۋەتكە چىقىشى ئىشك ئالدىدىكى پۇت قېقىپ چۈشۈرگەن ئاياغ  
ئىزلىرىنى كۆرۈپ قېلىپ تېڭىرقاپ تۇرۇپ قالدى. ئاياغتىن  
چۈشكەن قار تولۇق ئېرىپ كېتەلمىگەن بولۇپ، ئىككى كىشى-  
نىڭ ئىزى ئىكەنلىكى ئېنىقلا تۇراتتى. ئۇ كۆڭلىدە «چوقۇم  
ھېلىقى شوپۇر بار» دەپ ئويلىدى ھەم تۈز قۇلۇپقا ئاۋاز چىقارماي  
ئاچقۇچ سېلىپ ئىشكىنى ئاچتى - دە، ئاۋايلاپ يېپىپ قويدى.  
گۈلنىساننىڭ ھۇجرىسىدىن گۇدۇڭلىغان ھەم پىخىلداپ كۈلگەن  
ئاۋاز كېلىۋاتاتتى. ئاللىنۇر پۇتىنىڭ ئۈچىدا دەسسەپ، ئىشك  
يوچۇقىغا قۇلاق ياقتى.

— مەتنۇر، بىر ئايدىن بېرى يوقىلىپ كەتتىڭىزغۇ؟

— خوتەنگە قاتناپ كەلسەم، شىركەتتىن قەشقەرگە بېرىد-  
شىمنى ئوقتۇردى، — مەندۇرىنىڭ ئاۋازى بىردىنلا  
پەسلىدى، — بولۇپمۇ ھېلىقىنى پۇل قىلىش ئاسانغا چۈشمىدى.  
— قانداق، سۇ قىلالىدىڭىزمۇ؟  
— قىلىشىم قىلدىم، بىراقزە دەككە - دۈككىدە جېنىم  
تۇمشۇقۇمغا كەلدى.

— بۇ يەردىمۇ دەھشەت چىڭ تۇتۇۋاتىدۇ. مەن قورقۇپلا  
قالدىم، — گۈلىنسانىڭ ئاۋازى كۆتۈرۈلدى، — ھېلىقىلار ئىچ-  
كىرىدىن يەنە گەكەپتىكەن. قايتۇرۇۋېتەيمىكەن دەيمەن.  
— ياق، تۇرغاچ تۇرسۇن، — مەتتۇرىنىڭ ئاۋازىمۇ ۋەزىد-  
لەشتى، — ھەي گۈلىنسا، ھېلىقى «كۆز - قۇلاق» تېخى  
كەتمىدىمۇ؟

— نەدىكىنى، ئىتتى چاغ دېسىمۇ كېتىدۇ، لېكىن ئۇ  
بىزەڭ كېتىدىغاندەك ئەمەس.  
— سىرتتىن بىرەر ئېغىز ئۆي ئېلىپ قويساق بولامدېكىن-  
تاك.

— شۇنداق قىلساققۇ بۇنداق ئەنسىزچىلىكمۇ يوق. نېمە  
كۈن بۇ، شاپۇر - شۇپۇر ئىشنى تۈگەتكەن، كۆڭۈل سۆيۈنگۈدەك  
ياتالمىغان كىشى.

ئاللىنۇر بىر تەپكەنچە ئىشىكنى جالاققىدە ئېچىۋەتتى. قاپقارا  
تۈكلۈك پۇتلىرىنى سىرتقا چىقىرىۋالغان مەتتۇرى شارىلا قىلىپ  
يوتقانغا يۆگىنىۋالدى. گۈلىنسامۇ بېشىچە شۇڭغۇدى.

— ۋۇ ئىپلاس ھايۋانلار، — ئۆمرىدە ئادەم تىللاپ باقمىغان  
ئاللىنۇر نېمە دېيىشنى بىلەلمىدى، — ھەي، گۈلىنسا دېگەن  
پاسكىنا، خەپ توختاپتۇر، دادامغا دەپ سېنى قىپپالىڭچا قىلىپ  
ئۆيدىن قوغلاتمىسام، سەن تېخى ئويۇڭدا تەييار ئاشخانا، تەييار  
خەزىنىگە ئېرىشتىم دەپ تېرەڭگە پاتماي قالدىڭما؟ ئاناڭنىڭ  
ھەقىقى يوق، بۇزۇق!

ئالينۇر شاپپىدە ئۆرۈلدى - دە، ئۆز ھۇجرىسىغا كىرىپ، كارىۋاتقا دۈم چۈشكىنىچە يىغلىۋەتتى. ئۇ قانچىلىك يانقىنىنى بىلىمدى. بىر چاغدىلا گۈلىنسا پەيدا بولۇپ، ئۇنىڭ ئاياغ تەرىپىدە چوقچىيىپ ئولتۇردى.

- ئالينۇر، ئەيىب مەندە، خاپا بولماڭ، - گۈلىنسا ئاستا سۆزلىمەكتە ئىدى، - مەنمۇ بىر ئايال، دادىڭىز ئۈرۈمچىگە كەلگەندىن بېرى ماڭا قارىمايدۇ. ئۆزى سىرتلاردا ئوينىاپ، كېچە - كېچىلەپ كەلمەيدۇ. بۇ ماڭا ئېغىر كەلمەمدۇ. مەن ھازىرغىچە بۇ خورلۇقنى تارتىپ كېلىۋاتىمەن، مېنىڭ كۈنلىرىم دوزاختا ئۆتۈۋاتىدۇ. ئۇنىڭ ھازىرغىچە بىر ئېغىز گېپىنى ئاڭلاپ باققىنىم يوق، سۈرلۈك كىرىپ، سۈرلۈك چىقىپ كېتىۋاتقان. ئەنەرنىڭ بۇنچىلىك ئاداۋەتخور ئىكەنلىكىنى بىلگەن بولسام، بۇرۇنلا توي قىلمىغان بولاتتىم. مانا ھازىرغىچە قولۇمنىڭ ئۈچىدىكى تۇتۇپ باققان ئەر ئەمەس.

گۈلىنسا مىچىلداپ يىغلىدى. ئۇنىڭ ئانا - بالىلىق پەردىدە شەپنى قايرىپ قويۇپ قىلىۋاتقان سۆزلىرى، قىزلىق ئىپتىتىگە تىك كەلگەن ئالينۇر شاپپىدە ئورنىدىن تۇردى - دە، چاپىنىنى ئېلىپ چىقىپ كەتتى.

گۈلىنسا كۆڭلىگە لاتقىدەك ئويۇپ قالغان سىرىنى «مەنمۇ بىر ئايال...» دېگەن سۆز بىلەن ئىپادىلىدى. بۇ بىر ئېغىز سۆزنىڭ ۋەزىنىنىڭ ئېغىرلىقىنى، ئۇنىڭ تەكتىدە قانچىلىك خورلۇقلار، دەرد - ئەلەملەر ياتقانلىقىنى بىر ئۆزى بىلىدۇ. ئون يەتتە - ئون سەككىز يىل مۇقەددەم ئۆگەي ئانا زۇلۇمىدىن قېچىپ چىقىپ، ئەركەك ھايۋان مەتبۇرى شوپۇرنىڭ قۇربانىغا ئايلاندى. ئۇنىڭ قىزلىق ئىپىت چىچەكلىرى ئاقسۇنىڭ چۆلىدە رىدە ئېچىلىپ توزۇپ كەتتى. ئۇ غۇلجىدا مامۇت قورساقنىڭ ئاشخانىسىدا ئىشلەپ ئېيتقۇسىز خورلاندى، خۇددى ئاداپقا تويىمىغان توڭگۇزدەك بۇ شەھۋەتخور خاھراپ، پۇشۇلداپ، گىنجىقلاپ

قىيىنغانلىرىدا، گۈلىنسا بىردىنلا مەتنۇرى شوپۇرنى ئەسلەپ  
 قالدى. ھەر ھالدا ئۇنىڭ تەر، بېنىزىن پۇرىقىنى ھېسابقا ئالمى-  
 غاندا، ئۇ كىچىك قىزدا تۇنجى قېتىم ئۇنتۇلغۇسىز ئەستىلىكلەر-  
 نى قالدۇردى. شۇنىڭدىن باشلاپ گۈلىنسا بۇنداق جان سۆيۈندۈ-  
 رىدىغان شېرىن تۇيغۇغا ئائىل بولغىنى يوق. خەيرىيەت، خۇدا-  
 نىڭ تەقدىرى بىلەن ئەنزەرنىڭ ئاشخانىسىدا ئىشلىگەن چاغلىرىدا  
 ئۇنىڭدا يەنە شۇنداق «شېرىن تۇيغۇ» ئويغاندى. ئۇ ئەنزەرنى  
 ياخشى كۆرۈپ قالغانىدى. بىراق توي كېچىسى ئۇنىڭ شېرىن  
 چۈشلىرى تاڭدىكى تۇماندەك تارقىلىپ غايىب بولدى. ئەر ھىدى  
 بۇرنىغا پۇراپ، كۆڭۈلگە تالىق تاتلىق ئارزۇلار بەرخ ئۇرۇپ  
 تۇرغان بۇ ياش چوكان ئېرىدىن ئون يىل ئايرىلىپ قالدى. ئۇ،  
 بۇ ئون يىلنى يۈز يىلدەك ئازاپتا ئۆتكۈزدى، تېنىگە ئەرەك  
 چىۋىن قوندۇرمىدى، تالڭ ئاتماس قىش كىچىلىرى يوتقىنىغا  
 پۈركىنىپ يىغلىدى. قانچە - قانچە قاراڭغۇ تۈنلەر ھەسرەتلىك  
 يىغا بىلەن ئۆتتى، ياستۇقلىرى ھۆل بولدى، بۇنى ئۆزىمۇ دەپ  
 بېرەلمەيدۇ. گۈلىنسا تاقەتسىز سېغىنىش ئىچىدە ئۆتكۈزگەن  
 ئاشۇ جۇدالىق يىللار ئوقۇبەتلىرىنى بىر خۇدا بىلىدۇ، بىر ئۆ-  
 زى! بىئەمدۇللا خۇدا بۇ «ئەر قەلەندەرى» نىڭ ئەجىر - جاپالىرى-  
 نى كۆردى بولغاي، ئۇنىڭغا ھىممەت ئىشكىلىرىنى ئېچىپ، يەنە  
 ئەنزەرنىڭ باغرىغا سىڭدى! ئەمما بۇ بەخت ئولتۇرۇۋاتقان قۇياش-  
 نىڭ ئاخىرقى ئاجىز نۇرىدەك تېزلا ئۆچتى! قاچانكى گۈلبانۇم  
 بۇ دۇنيادىن خوشلاشتى، شۇنىڭدىن باشلاپ گۈلىنسادىنمۇ بەخت  
 - ئامەت خوشلاشتى. ئەنزەر خۇددى دۈم كۆمتۈرۈلگەن قازاندەك  
 ئىچىدىكىنى بىلگىلى بولمايدىغان، نەشتەردەك قادىلىپ قويۇپ  
 ئۇنچىقمايدىغان، داۋاملىق يۈزىنى قاچۇرۇپ، نەلەرگىدۇر قارىۋا-  
 لىدىغان، بىر كۈن كەچكىچە دىمىقىپ يۈرىدىغان باشقىلا بىر  
 ئادەمگە ئايلاندى.

گۈلىنسا توغرا ئېيتىدۇ، ئۇ بىر ئايال! يەنە كېلىپ ئوتتۇز

تۆت ياشلىق، ئېستېتىك تىلەكلەرگە زوقمەن، كۆڭۈل رىجىلىرى راسا مەۋج ئۇرغان، يۈرەكتىكى ئوتلار دەممۇ دەم كۆتۈرۈلۈپ ئىزتىراپقا سېلىۋاتقان ئالتۇن دەۋر! كىيىم - كېچەكقۇ ماڭىزىدە بار، يېمەك - ئىچمەك دۇكاندا، بىراق بۇلار روھىي ئاچلىق ئورنىنى باسالامدۇ؟... ياكى ئەرلەرنى پۈكەيلەرگە تىزىپ قويۇپ ساتمىسا. ساتقان بىلەنمۇ كۆڭۈلگە خوپ كېلىدىغىنىنى تاپماق تەس - دە! يۈرەك گەرچە مۇشتۇمدەك گۆش بولغىنى بىلەن، ئۇ تولىمۇ نازۇك، خورىكى ئۈستۈن، شەرتى ئېغىر، سىركىسى سۇ كۆتۈرمەيدىغان، قارىمۇقنىڭ قاسىرىقىدەك ئىش ئېغىر كېلىدەيۇ، ئىشقى - مۇھەببەتنىڭ ئازاب تېغى تېرىقچە بىلىنمەيدىغان سىرلىق ئەڭگۈشتەر!...

ئۇلار ئۈرۈمچىگە يۆتكىلىپ كېلىپ، يېرىم يىلمۇ ئۆتمىدى بولغاي گۈلىنسا راسا زېرىكىپ، ئىچى پۇشۇپ، ئۈھسىنىپ يۈرگەن كۈنلەرنىڭ بىرىدە ئاشخانىدا تۇيۇقسىزلا شوپۇر مەتنۇرىنىڭ ئېڭىز، بەستىلىك گەۋدىسى پەيدا بولۇپ قالدى. بۇ چۈشتىن كېيىنكى خېرىدارلار سېلىككەن ۋاقىت ئىدى. يۈرىكى بىردىنلا تېز سېلىپ كەتكەن گۈلىنسا كۆزلىرىنى يالت - يۇلت ئويناتتى - دە مەتنۇرىنى گەپ قىلدۇرغىلى قويمىدى.

— ۋاي خۇدايىم مەتنۇراخۇن ئاكامغۇ بۇ، كۆزلىرىمگە ئىشەنمەيلا قالدىم، — گۈلىنسا دەم ئېلىپ ئولتۇرغان مۇلازىملارغا قاراپ كۈلۈپ قويدى، — بۇ مېنىڭ چوڭ دادامنىڭ ئوغلى بولىدۇ. ھە، يۇرتتىن قاچان چىققان، ئۆيدىكىلەر تىچ - ئامان - لىقتۇر؟

— ھەممىسى تىنچلىق، — يوشۇرۇن ھىلىنى سەزگەن مەتنۇرىمۇ گۈلىنساغا ماسلاشتى، — ئەمما كىچىك دادام كېسەل - چان بولۇپ قالدى، سىزنى بىر كۆرۈشنى ئارزۇ قىلىدۇ. — نېمە، دادام كېسەلما؟ — گۈلىنسا ياش چىقىمىسىمۇ كۆزلىرىنى سۈرتۈپ قويدى، — ئانچە ئېغىر ئەمەستۇر؟ ھەي

بالىلار، مەتنۇراخۇن ئاكىغا ئوخشىتىپ تاماق تەييارلاڭلار.  
— بولدى، مەن ھېلىلا تاماق يېدىم، — مەتنۇرى شوپۇر  
نېمىگىدۇر تاقەتسىزلىنىپ، قاپقارا قېلىن كالىپۇكلىرىنى يالاپ  
قويدى، — سىلەرنى ئۈرۈمچىگە يۆتكىلىپ كەپتۇ، دەپ ئاڭلاپ  
ئىزدىمىگەن يەر قالمىدى. مەنمۇ ئۈچ ئايدەك بولدى، ئۈرۈمچى-  
لىك بولۇپ قالدىم.

— راستمۇ؟ — مەتنۇرىنىڭ يۆتكىلىپ كەلگەنلىكىدىن خە-  
ۋەر تاپقان گۈلىنساننىڭ كۆزلىرى ئويىناپ كەتتى، — نېمە ئىش  
قىلىۋاتىسىز؟

— گىلەم بازىرىدا گىلەمچىلىك قىلىمەن، يۇرتتىكىلەر ئا-  
چىققان ماللىرىنى مېنىڭ دۇكىنىمغا تاشلايدۇ. مەن ئۇلارنى  
ئۆتكۈزۈۋېلىپ ساتىمەن.

— بەك ئوبدان بوپتۇ، — گۈلىنسا تۈكۈرۈكىنى يۇتۇپ  
بىردەمدىلا قۇرۇپ كەتكەن كانىيىنى نەمدەپ قويدى، — يۈرۈڭ  
ئۆيگە باشلاي.

— رەھمەت، مەن قايتاي، — مەتنۇرى قەستەن سۈلكەت  
قىلدى، — بىراق دادىڭىز ئەۋەتكەن بىر خالتا ئۈزۈم، ياڭاق،  
گۈلە - قاق، مونەك دېگەندەك نەرسىلەر بار ئىدى. ھازىرغىچە  
ساقلاپ كېلىۋاتىمەن.

— ئۇنداق بولسا مەن سىزگە ئۆيىنى كۆرسىتىپ قويۇپلا  
قايتىپ كېلەي، يەنە بىر كەلگىنىڭىزدە تېنەپ - تەمتىرەپ يۈر-  
مەيسىز.

گۈلىنسا، مەتنۇرىنى باشلاپ چىقىپ كەتتى. ئاشخانىدىكى  
مۇلازىملارنىڭ ھېچقايسىسى گۇمانمۇ قىلمىدى، ھەتتا «گۈلىنسا-  
خان ھەدەم توغقىنىنى كۆرۈپ ئېچىلىپلا قالدى» دەپ خۇش  
بولۇشتى.

مەتنۇرى ئۆيگە كىرىپ ئىشىك يېپىلىشى بىلەنلا گۈلىنسانى  
قاتتىق قۇچاقلاپ، سۆيۈپلا كەتتى. گۈلىنسامۇ ئۇنى قانماي -

قانماي سۆيمەكتە ئىدى. ئۇلار ئاستا - ئاستا سۈرۈلۈپ ھۇجرا ئۆيگە كىردى. تاقىتى تاق بولغان مەتنۇرى كارىۋات قىرىدىلا ئىشنى تۈگەتتى... چاچلىرى چۇۋۇلىۈپ، ھاسىراپ تۇرغان گۈلىنسا ئۆزىنى بىر قۇر تۈزەشتۈردى - دە مەتنۇرىدىن:

— راست يۆتكىلىپ كەلدىڭىزمۇ؟ — دەپ سورىدى.

مەتنۇرىمۇ:

— بىر يىلدەك بولدى، يۈك توشۇش ئاپتوموبىللىرى كالى-  
نىغا يۆتكىلىپ كەلدىم، — دەپ جاۋاب بەردى.

— ئۇنداقتا بۇنىڭدىن كېيىن...

— ئۇنىمۇ سوراش كېتەمدۇ، ھە راست، ئېرىڭىزچۇ؟  
— ئۇ گىۋۇش ئالغىنى سەيماچاڭغا كەتتى،  
لېكىن...، — گۈلىنسا سائىتىگە قارىدى، — ۋۇي بولۇڭ تېز،  
ئەختەمنىڭ مەكتەپتىن كېلىدىغان ۋاقتى بولۇپ قالدى.

مانا شۇنىڭدىن بېرى گۈلىنسا ئەنەردىن تاپالمىغان كۆڭۈل  
خۇشلۇقىنى مەتنۇرىدىن تېپىپ، دەككە - دۈككە ئىچىدە ئۆتسىمۇ  
ھەر ھالدا قوپال بىر ئەرگە ئىگە بولدى.



ئالسنۇر كەچتە ئۆيگە كەلگىنىدە كارىۋىتىدا ئۈچ يۈز سوم  
پۇل تۇراتتى. ئۇ، خورلۇق ھىدى پۇراپ تۇرغان بۇ پۇلنى گۈلىن-  
سانىڭ يۈزىگە ئاتماقچى بولىدۇ، ئويلىنىپ قالدى. دادىسى ھۆج-  
جەت بېرىپ، تۆلىمىگەن پۇلنى مالىيە بۆلۈمىدىن ئالدىرتىۋاتات-  
تى. دېمىسىمۇ بىر يىللىق ئاتچوت ئەڭ كېچىككەندە ئىككىنچى  
ئاي ئىچىدە بوغۇلۇشى كېرەك ئىدى. شۇڭا ئۈچ يۈز سوم پۇلنى  
تاپشۇرۇپ، قالغىنىغا يېڭى ھۆججەت يېزىپ بەرسىمۇ، يۈزى  
بىرقەدەر يورۇق بولاتتى.

پۇلنى تۇتۇپ تۇرغان ئالسنۇرنىڭ كۆزلىرىدىن مۆلدۈرلەپ



ياش تۆكۈلدى. ئۇ زادى قاچانغىچە مۇشۇنداق ئىسكەنجە ئىچىدە ئۆتىدۇ. باشلانغۇچ مەكتەپكە كىرگەندىن تارتىپ، ئوقۇش راس-خوتى، كىيىم - كېچەك، تاماقلارغىچە مومىسى كۆتۈرۈپ كەلدى. ئالىنىرنىڭ ئەڭ قورقىدىغان، يۈرىكى ئېغىپ تۇرىدىغان ئەندىشىسى مۇئەللىملەرنىڭ: «پۇل ئەكىلىڭلار» دېگەن بىر ئىش. غىز سۆزى ئىدى. گۈلسۇمخاننىڭ ئۈچ يۈز ئەللىك سوم پۇلى بىر ئائىلىگە نېمىگە دال بولاتتى. شۇڭا پۇل دېيىشكە ئاغزى كۆيگەن ئالىنۇر نەچچە كۈنلەرگىچە چىرايى ساماندىك سارغىيىپ جىمىپ كېتەتتى. ئۇ ئوتتۇرا مەكتەپكە كىرگەن يىلى، مەكتەپ-تىن ئۈچ يۈز سوم ئەكىلىشنى ئۆقتۈردى. ئوتتۇرا مەكتەپكە چىقتىم دەپ شادلىقى ئىچىگە پاتماي قالغان ئالىنۇر بىر كېچىدىلا ئۇششۇك تەگكەن مايسىدەك سولشىپ قالدى. بۇنچە نۇرغۇن پۇلنى نەدىن تېپىش كېرەك؟ گۈلسۇمخانمۇ بىر ئولتۇرغانچە كەچ بولدى. ئۇ بىرنەچچە قوشنىلىرىغا يالۋۇرۇپ كۆرگەن بولسىمۇ ئامالنى قىلالىمىدى. ئوتتۇرا مەكتەپكە تىزىملانغان بالىلار پۇل تۆلەپ سىنىپلارغا ئورۇنلىشىپ بولدى، ھەتتا ئىمتىھاندىن ئۆتەلەمىگەنلەرمۇ ئۈچ يۈز سوم تاپشۇرۇپ مەكتەپ ئۆرلىدى. لېكىن ئالىنۇر چىراي سارغايىتىپ بارمىغان يېرى قالمايىدى. ئەنەيتۇللا سودا ئىشى بىلەن ئوتتۇرا ئاسىياغا كەتكىنىگە يېرىم يىلدىن ئاشقاندى. مانا ئوقۇش باشلاپ ئون كۈن ئۆتۈپ كەتتى. بىر كۈنى ئۇ خەنزۇ بازىرى ئۆستەڭ بويى ئاشخانىسىدىكى ئابدۇسەمەت-نى ئىزدەپ باردى ھەم ئۇنى كۆرۈپلا يىغلىۋەتتى. ئەھۋالدىن خەۋەر تاپقان بۇ ئاق كۆڭۈل بالا كاسسىسىدىن ئۈچ يۈز سوم پۇلنى ئېلىپ ئالىنۇرغا تۇتقۇزدى. بۇنداق تەڭلىك، خىجالەتچىلىك، پۇل ئۈچۈن يۈز سۆرۈن بولۇشتەك ئىشلار باشلانغۇچ مەكتەپتىن تا تولۇق ئوتتۇرا مەكتەپكە چىققانغا قەدەر قانچىلاپ بولغاندۇر؟! ئۇ «ئالىي مەكتەپتە ئوقۇش ئارزۇيۇم كاپالەتكە ئېرىشتى» دەپ دادىسىغا تاغدەك ئىشەنگەنىدى. بىراق ئۇ قىزىنى

يۈندىپۇرۇشلۇققا سېلىش كويىدا قارىسىنى كۆرسەتمەي يۈرىدۇ.  
مانا ئەمدى ئالسنۇر: «ئاشنامنى سىر تۇت» دەپ بەرگەن پاسكىنا  
پۇلغا تەلىمۈرۈپ ئولتۇرۇپتۇ. بۇ نېمىدىگەن خورلۇق!

ئالسنۇر ئۈچ يۈز سوم پۇلنى مەكتەپكە تۆلەپ قالغان بەش  
يۈز سومغا قولىدىن ھۆججەت بەرگەندىن كېيىن كۆڭلى بىر ئاز  
ئورنىغا چۈشتى. ئۇ قىشلىق تەتىلدە ئاشخاندا ئىشلىدى، لېكىن  
ئىش ھەققى بېرىش شەرتىنى قويدى. بۇرۇنقىدەك غالۋاراپ كې-  
تەلمەيدىغان ھالغا چۈشۈپ قالغان گۈلىنسامۇ ئامالسىز قوشۇل-  
دى. قىشلىق تەتىلمۇ توشتى. گۈلىنسا ئۇنىڭ قولىغا بىر يۈز  
يىگىرمە سوم تۇتقۇزدى. پۇلغا ئۇزۇن قاراپ كەتكەن ئالسنۇر  
چوڭقۇر تىندى - دە:

— قىرىق كۈن ئىشلىگەنگە مۇشۇنچىلىك پۇل بې-  
رەمسىز؟ — دەپ سورىدى. چىرايى ئۆڭگەن گۈلىنسا تەستە  
ئۆزىنى تۇتۇۋېلىپ:

— سەن مۇشۇ ئۆيىنىڭ ئادىمى ئەمەستەك گەپ قىلىسەنغۇ،  
ئاش - تامىقىڭ، كىيىم - كېچەك، ياتاقلىرىڭنى خۇددى بىر كىم  
بېرىۋاتقاندەك، — دەپ ئالدىنى توسۇپ قويدى.

ئالسنۇر بۇ پۇل بىلەن يېڭى ئوقۇش مەۋسۈمىنىڭ چىقىملى-  
رىنى تۆلىۋالدى. لېكىن گۈلىنسا ئىچىدە: «خەپ قانچۇق، بىر  
كۈنى ئاغزىڭنى ئاچالماس قىلىۋەتمەيدىغان بولسام ئادەم بولماي  
كېتەي» دەپ بىر شۇملۇقنى ئىچىگە پۈكتى.

باھار ئايلىرى ئاياغلىشىپ، چېچەكلەر تۈزۈشقا باشلىغاندا  
ئالسنۇرنىڭ ئەندىشىلىرى چېكىگە يەتتى. مەكتەپ مالىيە بۆلۈمى-  
دىن ئۇنى نەچچە قېتىم چاقىرتىپ بەش يۈز سومنى تۆلىۋېتىش  
ھەققىدە ئارقا - ئارقىدىن بېسىم ئىشلەتتى. ئىيۇن كىرىش  
بىلەن ئوقۇغۇچىلارنىڭ ئالىي مەكتەپلەرگە ئىمتىھان بېرىش تەي-  
يارلىقى باشلاندى. مەكتەپ مالىيە بۆلۈم باشلىقى ئالسنۇرنى  
ئىشخانىسىغا چاقىرىپ كىردى:

— سىزنىڭ ئوقۇشىڭىزنى كۆزدە تۇتۇپ بىر يىلدىن بېرى  
ئېتىبار قىلىپ كەلدۇق، — دېدى مالىيە بۆلۈم باشلىقى قاپقىنى  
تۈرگەن ھالدا، — ئەمدى بۇ پۇلنى كۆتۈرۈۋېتەيلى دېسەك، سىز  
قۇتقۇزۇشقا تېگىشلىك نامرات ئائىلىدىن ئەمەس. دادىڭىزنىڭ  
ئىچكىرى ئۆلكە، ئۈرۈمچىلەردە بولۇپ، ئۈچ ئورۇندا تىجارەت  
دۇكانلىرى بار. بۇنداق بالىلارنى قۇتقۇزۇشقا توغرا كەلگەندە  
مەكتەپتىكى تەسىرىنى يىغىشتۇرۇۋالغىلى بولمايدۇ. شۇڭا مۇشۇ  
ئىككى كۈن ئىچىدە بەش يۈز سوم پۇلنى تاپشۇرۇۋېتىڭ.  
ئاللىنىڭ يىغلاشتىن باشقا يەنە نېمە ئامالى بولسۇن. بۇ  
قەرز ئاز كەلگەندەك ئالىي مەكتەپلەرگە ئىمتىھان بېرىش رەسمى-  
يەتلىرى، تەييارلىقلىرى ئۈچۈنمۇ ئىقتىساد كېرەك. زادى قانداق  
قىلغۇلۇق؟

— بولىدۇ، — دېدى ئاللىنىڭ ئېسەدەپ، — مەن ئىككى  
كۈنگىچە تاپالىسام، تاپتىم، تاپالمىسام، قولۇڭلاردىكى ھۆججەت-  
نى قايتۇرۇۋېلىش ئۈچۈن بىر كۈنى چوقۇم كېلىمەن.  
ئاللىنىڭ ئالىي مەكتەپكە ئىمتىھان بېرىش ھارپىسىدا مەك-  
تەپتىن چېكىندى. ئۇ بىرنەچچە كۈن ئىش ئىزدەپ ئاخىرى  
سەندۇڭبېي، جەنۇبىي شىنجاڭ قاتناش بېكىتى يېنىدىكى بىر  
ئاشخانىدىن يۇندىپۇرۇشلۇق خىزمىتىنى تاپتى. ئوتتۇرا ياشلىق  
ئاقسۇلۇق خوجايىن ئايدا ئىككى يۈز ئەللىك سوم بېرىدىغان  
بولدى. ئاللىنىڭ گۈلنىساغا مەكتەپتىن چېكىنگەنلىكىنى ئېيتىم-  
دى. ئۇ ئەتىگەندە مەكتەپكە بارىمەن، دەپ چىقىپ كېتىپ كەچتە  
پوپكىسىنى كۆتۈرۈپ كىرەتتى. ئۇ ئەمدى غۇلجىغا كېتىشتىنمۇ  
يالتايدى. چۈنكى مومىسىنىڭ، ئاكىلىرىنىڭ ئالدىغا قايسى يۈزد-  
نى كۆتۈرۈپ بارىدۇ. تولۇق ئوتتۇرا مەكتەپنىڭ ئون بىرىنچى  
سىنىپىدا قايتا ئوقۇسچۇ؟! بولدى بەس، باشقىلارنىڭ: «ئۇ-  
رۇمچىگە بېرىپ ياخشى ئوقۇماي قوغلاندى قىلىپتۇ»، «ئىمتىھان-  
دىن ئۆتەلمەپتۇ»، «چاتاق چىقىرىپتۇ» دېگەن سۆز - چۆچەك.

لىرىگە قالغاندىن كۆرە، مۇشۇ يەردە ئىشلەپ، ئالىي مەكتەپلەردە ئېچىلغان قىسقا كۇرسلاردا ئوقۇپ بىلىم ئالسىمۇ ئوخشاشلىغۇ. ئالىنۇر ئاۋغۇست ئېيىنىڭ ئاينىڭ يىگىرمىنچى كۈنى ئىككى ئايلىق ئىش ھەققىنى ئېلىپ، مەكتەپنىڭ قەرزىنى تۆلىۋەتتى. ئۇچىسىدىن تاغ ئاغدۇرۇلۇپ چۈشكەندەك يېنىكلەپ قالغان بۇ ئىچى كۈچلۈك قىز يەنىلا سەندۇڭبېي ئاشخانىسىدا ئىشلەپ قالدى. ئۇ ئىنگىلىز تىلى كۇرسىدا ئوقۇش ئۈچۈن ئاز - تولا ئىقتىساد يىغىشنى ئويلىغانىدى. ئەمما سېنتەبىر ئېيىنىڭ ئوتتۇرىلىرى ئەنزەر كېلىپ قالدى. ئۇ قىزىنىڭ قانداق ئوقۇغانلىقى، ئالىي مەكتەپكە ئىمتىھان بەرگەن - بەرمىگەنلىكى، ئىقتىسادىي جەھەتتە قىيىنچىلىق - قىيىنچىلىق ھەققىدە بىر ئېغىز مۇ - رەپ قويىمىدى. ئالىنۇر مۇ دادىسىدىن ئەھۋال مۇ سورىمىدى ھەم چىرايىغىمۇ قارىمىدى.

ئەتىسى سەھەر گۈلىنىسا ئاشخانىغا يۈرۈپ كەتتى. ئەمدىلا ھۇجرىسىدىن چىققان ئالىنۇر ئاشتىمۇ قىلماي سىرتقا مېڭىشى، يۈيۈنۈش ئۆيىدىن چىققان ئەنزەر ئېغىر قاپاقلىرىنى كۆتۈرۈپ ئۇنىڭغا تىكىلدى.

— ھەي يەنە نەگە، ئوقۇيدىغان ئىشلىرىڭ تېخى تۈگىمىدە؟

— ئىشقا، — ئالىنۇر كۆزلىرىنى چوڭ ئېچىپ ۋارقىرىدى، — ئوقۇتماسلىق مەقسىتىڭگە ئەمدى يەتكەن - سەن؟ سەن شۇنى كۈتكەن. مېنى كۆرۈنۈشتە مەكتەپكە كىرگۈزگەن بولدۇڭ، لېكىن كۆزگە كۆرۈنمەس دارغا ئېسىپ قويۇپ، مەكتەپتىن چېكىنىشكە مەجبۇرلىدىڭ، شۇنداقمۇ؟

ئۆيىنىڭ كارىدورىدا ئۇخلاش كىيىمى بىلەن ئۇياقتىن - بۇياققا مېڭىپ يۈرگەن ئەنزەر گۇيا قىزىنىڭ تەقدىرى شۇنداق بولۇشقا تېگىشلىكتەك ھەم ئۇنىڭدىن خەۋىرى باردەك چۆچۈپمۇ كەتمىدى، چىرايىدا ئەندىكەندەك ئالامەتمۇ كۆرۈنمىدى.

— نەدە ئىشلەۋاتىسەن؟

— ئاشخانىدا يۇنىدىپۇرۇشلۇق قىلىۋاتىمەن.

— ئاشخانىدا؟ — ئەنزەرنىڭ قاپاقلىرى تۈرۈلدى، — ئۆز

ئائىلەڭنىڭ ئاشخانىسى تۇرۇقلۇق خەقلەرنىڭكىدە ئىشلەۋاتام-  
سەن؟ ھىم ماقۇلە، داننى مەندىن يەپ، تۇخۇمنى باشقىلارنىڭ  
كاتىكىگە قۇيۇۋېتىپسەن — دە.

— سېنىڭ ئاشخاناڭدا قىرىق كۈن ئىشلەپ يۈز سوم ئالغادى.

دىن، باشقىلارغا بىر ئاي ئىشلەپ ئىككى يۈز ئەللىك سوم  
ئالغىنىم يامانمۇ؟

— قىز بالا تۇرۇقلۇق پۇلغا نېمانچە بېرىلىپ كەتتىڭ —

ھە؟

— سېنىڭ ماڭا ئارتىپ قويغان قەرزلىرىڭنى تۆلەش ئۇ-

چۇن، — قاتتىق ۋارقىرىدى ئالىنۇر، — مەكتەپتىكى قەرزىڭنى  
تۆلىۋەتتىم، ئەمدى يەنە قانداق قەرزلىرىڭ بار دېگەنە قېنى؟  
تېنىمنى سېتىپ بولسىمۇ تۆلەي!

ئەنزەر قىزىنى بىر كاچات سېلىۋەتتى. لېكىن ئالىنۇرنىڭ  
كۆزىدىن بىر تامچىمۇ ياش چىقمىدى. ئۇ ئېڭىكىنى تۇتقانچە  
ئورنىدىن تۈردى — دە، سىرتىنىڭ ئىشىكىنى بىر تېپىپ جاڭگىدە  
ئېچىۋەتتى. ئىچى دەرد بىلەن توشۇپ كەتكەن ئالىنۇر ھايا —  
نومۇسىنى بىر ياققا چۆرۈپ تاشلىدى ھەم ئىشىك بوسۇغىسىدا  
تۇرۇپ دەھشەتلىك ۋارقىرىدى:

— قېنى ئۇر، ئۇرمامسەن، دەردىڭنى خوتۇنۇڭدىن ئالالماي

مېنىڭدىن ئالامسەن؟ دۇنيادا سەندەك غۇرۇرسىز، ئىززەت —  
نەپىسنى دەپسەندە قىلىدىغان ئاتا بولامدا؟

ئەنزەر ئالمان — تالمان كېلىپ ئىشىكىنى يېپىۋالدى. ئۇ

قىزىنى بىر كاچات ئۇرغىنىغا پۇشايماي قىلدى، شۇنداقلا ئۇنىڭ  
چېقىلغىلى بولمايدىغان جۈرئىتىدىن، تىلىنىڭ ئاچچىقلىقىدىن،  
قەھرىنىڭ ئۆتكۈرلۈكىدىن قورقۇپ قالدى. چۈنكى، ئۇ تولۇق

ئوتتۇرا مەكتەپ سەۋىيىسىگە ئىگە، ئاق - قارىنى پەرق ئېتەلەيدىغان ئون سەككىز ياشلىق قىز ئىدى!

— ئالىنۇر، خاپا بولما، قولۇم تېگىپ كەتتى، — ئەنزەر قىزىنىڭ دولىسىدىن بوش ئىتتىرىپ، بوسۇغىدىن يىراقلاشتۇردى، — راست، مەكتەپنىڭ پۇلىنى ئۆلگۈچە گۇاڭجۇغا كېتىپ قالدۇم. ئۇ يەردىكى ئىشلار بەك مالىمان بولۇپ كەتكەنلىكى ئۈچۈن پات كېلەلمىدىم.

— ئادەم دېگەن جېنى تۇمشۇقىغا كېلىپ قالسىمۇ راست گەپ قىلىش كېرەك، بولۇپمۇ لەۋزىدە تۇرمىغان ئەرلەرنى نېمە دېيىش كېرەك؟ — ئالىنۇرنىڭ ئاچچىقى پەسىيدىغاندەك ئەمەس ئىدى، — سېنىڭ تۇرغان تۇرقۇڭ ئادەم ئىكەن، قىلمىشلىرىڭ ئادەمنى سەسكەندۈرىدۇ.

— يائىلا تىلىك نېمىدېگەن سېسىق، ئۆز داداڭغىمۇ مۇشۇنداق گەپ قىلامسەن؟

— ئەمىسە سەن دادىدەك گەپ قىلىدىڭما؟ — ئالىنۇر ئالدىغا بىر قەدەم ئالدى، — «داننى مەندىن يەپ» دېگىنىڭ نېمىسى، مىننەتلىك ئىشىڭدىن قارىمىنىڭ ئېچى ياخشى دەپ، دېنىڭنى يېمىسەم بولىدىغاندۇر؟

ئەنزەر بويۇنلىرىغىچە قىزىرىپ كەتتى. ھەر تەرەپتىن تو-سۇپ زەربىگە ئۆتكەن قىزىنىڭ بۇنچىلىك سۆزمەن، كىچىككىنە ئوشۇق كەتكەن سۆزمۇ ئەزەر دائىرىسىدىن چەتتە قالمايدىغان زېھنىياتىدىن ھەزەر ئەيلەپ قالغانىدى، ئۇنىڭ ئۈستىگە ئالىنۇرنىڭ «غۇرۇرسىز، ئىززەت - نەپىسىنى دەپسەندە قىلىدىغان» دېگەن سۆزلىرى ئۇنىڭ ئىچىدىكى تارقىماي تۇرغان زەھەرنى يۈرىكىدىن مەڭگۈ كۆچمەس ئوغىدەك تىندۈرۈپ قويدى. شۇنداقلا تىمۇ ئەنزەر ئاچچىقىنى ئىچىگە يۇتۇپ پەسكارىغا چۈشتى.

— مەكتەپتىكى ئىشلىرىڭمۇ تۈگەپتۇ. ئەمدى بىزنىڭ ئاش-خانىمىزغا كېلىپ ياردەملەشكىن، — دېدى ئەنزەر سىپايىلىك

بىلەن، — ئوبدان كىيىم — كېچەكلەرنى قىلىپ بېرەي، ئاياللار موتسىكىلىتىدىن بىرنى ئېلىپ بەرسەم، نەگە بېرىپ ئوينايىمەن دەيسەڭ ئوينىيالايسەن، تېخى ئۈرۈمچىنىڭ كۆپ يەرلىرىنى كۆر-مىدىڭ.

— ماڭا كىيىم — كېچەك، موتسىكىلىت لازىم ئەمەس، ئويناشنى بولسا ئەسلا خالىمايمەن، — ئالىنۇر پەيلىدىن يانماي تۇراتتى، بىراق ئاۋازى سەل پەسلىدى، — مەن يەنە سىرتتا ئىشلەپ پۇل تېپىشىم كېرەك. بالىسىغا بەرگەن داننى مىننەت قىلىۋاتقان ئادەمنىڭ قولىدا ئىشلەپ، ھېچقانچە پۇل تاپالمايمەن.

— پۇلغا زادى نېمانچە ھاجەتمەن بولۇپ قالدىڭ؟

— ئالىي مەكتەپلەردە ئېچىلغان قىسقا كۇرسلاردا ئوقۇي-مەن. بىرقانچە قارار ئوقۇسامغۇ ئالىي مەكتەپ سەۋىيىسىگە يېتەرمەن، — ئالىنۇر ئامدىكى ئاسما سائەتكە قارىدى — دە، ئالدىراپ ماڭدى، لېكىن ئىشىك تۈۋىگە كەلگەندە بىردىنلا توختىدى، — كۆرۈپ تۇر، «ئاتا — ئانىلارغا يۆلەنمەيمۇ يۇقىرى بىلىم ئالغىلى بولامدۇ» دېگەن ماقالە يېزىپ گېزىتتە ئېلان قىلىنسام. ئالىنۇر چىقىپ كەتتى. ئەنئەنەۋىي بېشىنى سېلىپ ئۇزۇن ئولتۇردى. ئۇ ئىچىدە قىزىنى: «ئاتىكاچى، مەمەدان، شور تۇمشۇق، بىشەم» دەپ تىللىدى. ئۇنىڭ بۇنچىلىك قاغچالما، تىلى شورلۇق بولۇپ كېتىشىنى يەنىلا گۈلسۈمخاندىن كۆردى. ئاشۇ دەجىجال قېرى گەپ ئۆگىتىپ، قۇلىقىنى تولغاپ ئەۋەتمىسە ئۇ بۇنچىلىك ئازارۇل بولۇپ كېتەرمىدى. بۆرىنى ئەمگەن ئىت كۈچۈكى بۆرىنىڭ خۇي — پەيلىنى ئالماي قالامدۇ. ھېلىقى كېچىدە ئۇنىڭ: «ھەي ئوغرى قانداق قېلىن نېمىسەن، قىزىمغا نېمانداق سالىجىدەك چاپلىشىدۇالسىەن، ۋۇي زىدى پەس كەلگۈندى...» دېگەن ئاھانەتلىرىنى قانداقمۇ ئۇنتۇسۇن كىشى. ئەمما بۇ ناكەس خوتۇنغا ئاچچىق قىلىپ، ئالىنۇرنى «نېمە قىل-ساڭ قىل» دېگىلى بولمايدۇ. بۇلتۇر يولۇچىلار بېكىتىدىكى

خەنزۇ باشلىقىنىڭ «دادىڭىزنىڭ گۇاڭجۇ، بېيجىڭ، ئۈرۈمچىلەر-  
دە ئاشخانا، كاۋاپخانىلىرى بار، كاتتا تىجارەتچى تۇرۇپ ئوقۇتقىد-  
لى ئۈنىمىدىمى، قانداق قارا قورساق بىلىمىز نەرسە ئۇ...»  
دېگەن سۆزىدىنلا ھەممە ئىش ئايانغۇ. تېخى ئۇنىڭ گېزىتتە ماقالە  
ئېلان قىلىمەن دەۋانقىنىنى قارا. ئۇخلاپ چۈشە كەپسەن، سېنىڭ  
يازغان پەلەمپەتلىش بىرنېمەڭنى باسىدىغان گېزىتخانا تېخى قۇرۇل-  
ماپتۇ.

ئەنەر گەرچە ئۆز كۆڭلىنى ئاۋۇتۇپ شۇنداق ئويلىغان بول-  
سىمۇ بىراق بۇ خىياللىرىغا ئۆزىمۇ راسا كۆڭۈل توختىتالمىدى.  
بۈگۈنكى قىزى بىلەن بولغان مۇنازىرە ئۇنى خېلىلا تەرلىتىپ،  
زەمچىگە باسقانىدى. ئەگەر ئۇنىڭ يەنىلا چىشىغا تېگىدىغان بول-  
سا، ئەنەرنىڭ كىيىمىنى قېقىپ توپىسىنى تۇرپانغا توزۇتۇۋې-  
تىشتىن يانمايتتى. شۇڭا ئۇ بالىنىڭ تىرىنقى كېسىلسە، ئاندى-  
نىڭ يۈرىكى تىلىنىدىغان ئەپلىك چارىنى ئويلاشقا باشلىدى.  
ئەتىسى بىر كۈن يوقىلىپ كەتكەن ئەنەر كەچلەپ كەلگەن  
ئالىنۇرنىڭ ھۇجرىسىغا كىردى. ئۇ خەنزۇچە ئوقۇشلۇققا قادى-  
لىپ قالغان قىزىغا لەپىدە قاراپ قويۇپ، ئورۇندۇقنى تام  
تۈۋىگە سۈردى. بىراق ئالىنۇر دادىسىغا قاراپمۇ قويماي نېمىلەر-  
ندۇر ھەجىلەپ ئوقۇيتتى.

— سېنىڭ ئوقۇش ئىشىڭنى سۆزلىشىپ كەلدىم، — دېدى  
ئەنەر بېشىنى كۆتۈرمەي، — قانداق «شىنجاڭ يېزا ئىگىلىك  
ماشىنىلاشتۇرۇش مەكتىپى» دە ئوقۇمىسەن؟

تولۇق ئوتتۇرا مەكتەپنى پۈتتۈرۈپ تېخنىكوم دەرىجىلىك  
مەكتەپتە ئوقۇش سەل ئار كەلسىمۇ، ئالىنۇر كۆڭلىدە يەنىلا  
خۇش بولدى. ئەلۋەتتە بىلىم ئىگىلەش ھەم ئۇنى پەللىمۇ پەللە  
چوڭقۇرلىتىش ئوقۇغۇچىنىڭ تىرىشىشىغا، شىجائىتىگە باغلىق  
ئىش. تېخنىكوم دېگەن قالپاق، ئىزدەنگۈچىنىڭ يولىنى ھەرگىز  
توسۇپ قالالمايدۇ.



— ئۇ مەكتەپتە دادامنىڭ ئىنىسىنىڭ ئوغلى ئوقۇتقۇچى،  
ئايالى بولسا ئوقۇغۇچىلار باشقارمىسىنىڭ باشلىقى، — دېدى  
ئەنزەر ئىشەنچلىك ھالدا، — ئۇ مەكتەپنى ياراتمامسەن — يا.  
سېنىڭ ئون بىرىنچى سىنىپنى پۈتتۈرگەنلىكىڭنى دېۋىدىم، كى-  
چىك دادامنىڭ ئوغلى مەكتەپ مۇدىرلىرى بىلەن سۆزلىشىپ  
ھەل قىلىپ بەردى.

— بوپتۇ ئوقۇي، — ئالىنۇرنىڭ چېھرىدە رازىمەنلىك ئىپا-  
دىلەندى، — رەھمەت، دادا، تۈنۈگۈنكى گەپلىرىم ئۈچۈن ئەپۇ  
سورايىمەن، كۆڭلۈڭگە ئالمىغىن.

— بولدى ئۇ ئىشلارنى دەپ يۈرمىگىن. مەنمۇ ئېسىمدىن  
چىقىرىۋەتتىم، — ئەنزەر «ئېسىمدىن چىقىرىۋەتتىم» دېگەندە  
كۆزلىرىدىن سوغۇق چېقىن چاقنىدى، — ئەتە سېنى ئۈزۈم  
ئاپىرىپ ئورۇنلاشتۇرۇپ قويۇپ كېلىمەن.

— دادا، راستىنلا خاپا بولمىغىن، — ئالىنۇر بىردىنلا  
ئېرىپ قالدى، — مېنىڭمۇ سېنىڭ بىلەن تاكاالاشقۇم يوق ئى-  
دى، لېكىن بىر يىلدىن بېرى تارتقان كۈنلىرىمنى سەن تەسەۋ-  
ۋۇر قىلالمايسەن، بىلەمسەن، ئىتنىڭ خورلۇقىنى تارتتىم.  
ئەنزەر غەلىتىلا كۈلۈپ قويۇپ ھۇجرىدىن چىقىپ كەتتى...

## 21

ئالىنۇر شىنجاڭ يېزا ئىگىلىك ماشىنىلاشتۇرۇش مەكتىپى-  
نىڭ ئوقۇغۇچىسى بولۇپ قالدى. دادىسىنىڭ تۇغقىنى تۇرغۇند-  
جان، مەكتەپ بويىچە ئىناۋىتى بار، بىلىملىك مۇئەللىم بولۇپ،  
ئايالى رامىلە ئوقۇغۇچىلار باشقارمىسىنىڭ باشلىقى ئىدى.  
ئەر — ئايال ئىككىسىنىڭ مەجەز — خاراكتېرى ئوخشاشلا خۇش  
پېئىل، ئوچۇق — يۈزۈك، بىساتىدىكىنى ئايمايدىغان مەرد ئا-  
دەملەر ئىكەنلىكى گەپ — سۆز، ھەرىكەتلىرىدىن چىقىپ

تۇراتتى.

ئاللىنۇر مەكتەپكە كېلىپ ھەپتە ئىچىدىلا سىنىپىدىكى قىز - ئوغۇل ساۋاقداشلىرى بىلەن چىقىشىپ كەتتى. بولۇپمۇ ئۇلارنىڭ ئىچىدە پەرىخە، سائادەت، بەختىيارلار ئۇنىڭ ئەڭ يېقىن دوستلىرى بولۇپ قالدى. پەرىخە سودىگەرنىڭ قىزى بولغاچقىمۇ داۋاملىق ئەپچىل ياسىنىپ يۈرەتتى. ئۇنىڭ بويۇن، بىلەك، قۇلاق، بارماقلىرىدا ئالتۇن زىمۇزىننەتلىرى پارقىراپ تۇراتتى. ئالىي مەكتەپكە ئىمتىھان بېرىپ نومۇرى كەملەپ قالغانلىقى ئۈچۈن مۇشۇ مەكتەپتە ئوقۇۋاتاتتى. سائادەت تولۇقسىز ئوتتۇرا مەكتەپنى پۈتتۈرۈپ، تەقسىمات بويىچە كەلگەنىدى. بۇلا - رنىڭ ئىچىدە زېھنى ئۆتكۈر، ئانچە - مۇنچە شېئىر يېزىپ قويىدىغان، داۋاملىق قۇلىقىدىن تىڭشىغۇچى ئايرىمايدىغان، ئۆزىنى سالاپەتلىك تۇتىدىغان ئېگىز بوي، ئاق سۈزۈك يۈرلۈك، قاپقارا قاشلىرى يالتىراپ تۇرىدىغان «مەستانە» لەقەملىك ئوقۇ - غۇچى بەختىيار ئىدى. ئۇ ئىنگلىز تىلىغا شۇنچىلىك مەھلىيا بولۇپ كەتكەنلىكى، ئاشخانا، دەرسخانا، مەكتەپ بېغى، ھەتتا بېشىنى ياستۇققا قويغاندىمۇ نېمىلەرنىدۇر دەپ پىچىرلايتتى. ئۇنىڭ بىر قېتىم تەرەتخانىدا ئولتۇرۇپ كىملىرى بىلەندۈر سۆز - لەشكەندەك ئاۋازىنى ئاڭلىغان بالىلار ئۇنىڭغا «مەستانە» دەپ لەقەم قويۇپ قويغانىدى. بەختىيار ئاللىنۇر كەلگەن كۈنلا بىرىنچى بولۇپ ئېغىز ئاچتى:

— ئىسمىڭىز ئەجەب چىرايلىقكىدا سىزنىڭ. «ئالىي نۇر»، راست دەۋاتىمەن، ئاجايىپ مەنىلىك.

— رەھمەت سىزگە، — ئاللىنۇر ۋىلىدە قىزىرىپ باش ئەگدى.

— بەختىيار، خېلى - خېلى قىزلارنى بۇنداق ماختىمايتتىدە - ئىڭىز، ئاللىنۇر كېلەر - كەلمەي كۆزىڭىز چۈشتىمۇ نېمە؟ — پەرىخە چاقچاق قىلدى، — بۇ قىز توغرىلۇق ئىنگلىزچە شېئىر

يېزىپ بۇرمەڭ يەنە.

— يازسا ئەرزىيدۇ، — بەختىيار يەر بېقىپ تۇرغان قىزغا لەپىدە قاراپ قويدى، — ئاللىئۇر، سىز تولۇقسىز ئوتتۇرا مەكتەپتىن تەقسىمات بويىچە كەلدىڭىزمۇ، ئەجەب كېچىدە كىپ قاپسىز.

— مەن تولۇق ئوتتۇرا مەكتەپتىن كەلدىم، ئالىي مەكتەپكە ئىمتىھان بېرىدىغان چاغدا ئاغرىپ قېلىپ، ئىمتىھانغا قاتنىشالامىغان.

— بۇ جەھەتتە ئىككىمىز تەقدىرداش ئىكەنمىز.

بەختىيار ئونىنچى سىنىپقا كۆچكەن يىلى ماشىنا ھادىسىسىگە ئۇچراپ بىر پۇتى ئۈچ يەردىن ئېغىر سۇنغانىدى. ئۇنىڭ پۇتى داسسۇڭىكى بىلەن قوشۇپ گىپسىلىنىپ بەش ئاي ياتتى، قايتىپ چىققاندىن كېيىنمۇ بىر يىلدەك ئۆرە بولالمىدى. بەختىيارنىڭ دادىسى ئامېرىكىدا ئوقۇغان بولۇپ، ئىستاتىستىكا ئىدارىسىدە ئىشلەيتتى. ئۇ خەلقئارالىق مالىيە باشقۇرۇش كەسپى بويىچە ئەڭ ئىقتىدارلىق زىيالىي ئىدى. بەختىيار ئىككى يىل ئورۇن تۇتۇپ يېتىش جەريانىدا دادىسى ئۇنىڭغا ئىنگىلىز تىلىدىن دەرس ئۆتتى ھەم يانچۇق ئۇنىۋېرسال ئېلىپ بېرىپ تىڭشىغۇچ ئارقىلىق ئۇنىڭ تەلەپپۇز قىلىش، ئاڭلاش، سۆزلەش ئىقتىدارىنى ئۆستۈرۈپ ماڭدى. ئالىي مەكتەپكە كىرىپ ئوقۇش پۇرسىتىنى ئۆتكۈزۈپ قويغان بەختىيار بۇ يىل مۇشۇ مەكتەپكە كىرىپ ئوقۇش پۇرسىتىگە ئىگە بولغانىدى.

شۇ كۈنى ئۇلار چۈشلۈك تاماقنى بازاردا يېيىشتى. مەردلە كى تۇتۇپ كەتكەن بەختىيار ئۈچ قىزغا بىر تەخسىدىن لەڭمەن ئېلىپ بەردى. مەكتەپ ئالدىدىكى ئۇزۇن كوچا ئاشخانا، ناۋايخانا، نا، تېلېفون بوتكىسى، كۆكتات، يەل - يېمىش دۇكانلىرى بىلەن ئاۋات بولۇپ ھەممە نېمە تېپىلاتتى. ئوقۇغۇچىلارنىڭ بەزىلىرى چۈشلۈك تامىقىنى مۇۋاپىق كېلىشىپ ئاشخانا خوجايىنىلىد.

رىغا ئايدا بىر قېتىم ھەق تۆلەيتتى، ئەتىگەن - كەچتە بولسا نان بىلەن چاي ئىچەتتى. ئالىنۇر مەكتەپكە كېچىكىپ كەلگەچكە - مۇ بىر ئايغىچە ئۆيگە قايتماي قېپقالغان دەرسلەرنى تەكرارلىدى. پەرىخە، بەختىيارلارمۇ ياردەم قىلىشتى. لېكىن دادىسىنىڭ بەر - گەن ئازغىنە پۇلى ئوقۇش ماتېرىياللىرى ئېلىش، تاماق يېيىش بىلەن تۈگىدى.

بىر جۈمە كۈنى ئالىنۇر دادىسىدىن تاماق پۇلى ئەكېلىش ئۈچۈن ئۆيگە باردى. ئۇ يانچۇقىدىن ئاچقۇچنى ئېلىش ئارىلىقىدا ئىشىك قىيا ئېچىلىپ گۈلىنساننىڭ يۈزى كۆرۈندى - دە، شارتلا تارتىۋالدى. بىر نىجاسەتنىڭ پۇرىقى بۇرىغا ئۇرۇلغان ئالىنۇر ئۆيگە ئېتىلىپ كىرىشى تامغا چاپلىشىپ تۇرغان مەتەنۇرى ئالمان - تالمانلا سىرتقا ئۆزىنى ئاتتى. ئارقىدىن قوغلاپ چىققان ئالىنۇر كارىدور پەلەمپىيىدە تۇرۇپ بار ئاۋازى بىلەن تىللىدى: — ۋۇي پاسكىنا زىناخور ئوغرى، سەنلەر قاچانغىچە دادامنى ئەخمەق قىلىشىسەن. خەپ توختاپتۇر سەن مۇناپىقنى ساقچىخاندە - غا دەپ ئەدەپىڭنى بەرمەيدىغان بولسام...

قولۇم - قوشنىلاردىن ئوغرىلىقچە كۆڭۈل ئېچىۋاتقان گۈل - نىسا قورققىنىدىن ئالىنۇرنى قۇچاقلاپ ئۆيگە ئەكىرىپ كەتتى: ئاڭغىچە بىنا ئىچىدىن «گۈپ - تاراق»، «جاڭگىدە» زەرب بىلەن يېپىلغان ئىشىكلەرنىڭ ئاۋازى ئارقا - ئارقىدىن ئاڭلاندى. چىرا - يىدا قان دىدارى قالمىغان گۈلىنسا دەرھال بېرىپ ئىشىكنى يېپىۋەتتى.

— جېنىم ئالىنۇر، ئۈنچىۋالا ۋارقىرىماڭ، — گۈلىنسا ھەر قېتىم تىلى تۇتۇلغاندا سىزىلەپ گەپ قىلسا، ئالىنۇر سەنلەپ تىل سالاتتى، — ھېچ ئىش بولغىنى يوق، ناھايىتى بىردەم ئەھۋاللىشىپ كەتتى شۇ.

— ھەي پاسكىنا بۇزۇق، ئاۋۇلار نېمە؟ — ئالىنۇر كارىۋات ئۈستىدىكى چەيلەنگەن يوتقان - كۆرپىلەرنى، يەردىكى تازىلىق

قەغەزلىرىنى كۆرسەتتى، — سەنلەر مېنىڭ قۇلىقىمنى قاتۇ-  
رۇپ، يۈزۈمنىمۇ قېلىنلاشتۇرۇۋەتتىڭ. دادام قېنى؟  
— ئۇ... ئۇ سىزنى مەكتەپكە ئاپىرىپ قويۇپ ئەتىسلا  
ئىچكىرىگە سەپەر قىلغان.

— شۇڭا بۇ ئۆينى ئوڭچە قالدى دەپ پاهىشخانغا ئايلاندۇ-  
رۇپسەن - دە، — ئالىنۇرنىڭ كۆڭلىدىن بىر ئىش كەچتى، —  
خەپ بۇ ئىشنى ئەختەمگە دەپ سەن جالاپنى نېمە قىلىمەنكىن.  
ئالىنۇر سىرتقا مېڭىشى، گۈلىنسا ئۇنىڭ ئالدىنى توسۇپ  
يالۋۇرۇشقا باشلىدى:

— مەن خۇش بولۇپ كېتەي، ئالىنۇر، ئەختەمگە دېگۈچى  
بولماڭ. ئۇ ئىچى كۈچلۈك بالا، بۇ ئۆيدە قانلىق جېدەل چىقىد-  
دۇ. مېنى بوغۇزلىۋېتىشتىن يانمايدۇ.

— ھەي، نومۇس قىلساڭ بولمامدۇ، پۈتۈن ئاشخانا ساڭا  
قالدى، يېمەك - ئىچمەك، كىيىم - كىچەك، پۇل - پۇجەك  
ئېشىپ - تېشىپ تۇرۇپتۇ. يەنە سېنىڭ نېمەڭ كەم؟ ئەگەر  
دادامغا مەيلىڭ بولمىسا ئاجرىشىپ كەت.

— ئۇ... ئۆزى ئۇنىمايدۇ ياكى ئەرلەردەك بولمايدۇ...

— بولدى ئەمدى شۇنچىلىك لاۋزىلاشقىنىڭمۇ يېتەر، —  
ئالىنۇر ئۇنىڭ گېپىنىڭ بېلىگە تەپتى، — دادام ماڭا تاماق پۇلى  
تاشلاپ كەتمىدىمۇ؟

— ياق، بىر ئېغىز گەپ قىلماي چىقىپ كەتتى، —  
گۈلىنسا يىغلىغاچ يانچۇقىدىن يۈز سوم چىقىرىپ ئالىنۇرنىڭ  
قولغا تۇتقۇزدى، — بۇنى خەجلىگەچ تۇرۇڭ.

— سېنىڭ مەينەت پۇلۇڭنى خەجلىمەيمەن، — ئالىنۇر  
پۇلىنى ئۇنىڭ يۈزىگە ئاتتى، — چېكەڭگە تاڭ.

ئالىنۇر ئوقتەك ئېتىلىپ سىرتقا چىقىپ كەتتى. ئۇ تۆت  
كوچا دوقمۇشىدا بىردەم گاڭگىراپ تۇرغاندىن كېيىن، سەندۇڭ-  
بېي ئاشخانىسىغا مېڭىپ كەتتى. ئالىنۇر تاسادىپىيلا مەكتەپكە

كېرىپ قالغانلىقى ئۈچۈن بۇ يەردە ئون بىر كۈنلۈك ئىش ھەققى قالغانىدى. مانا دادىسى يەنە قېچىپتۇ. ئەمدى ئۇنىڭغا تاماق، ئوقۇش ماتېرىياللىرى ھەم تۇرمۇش خىراجەتلىرى ئۈچۈن كېتىدىغان پۇلنىڭ مەنبەسى ئۈزۈلگەنىدى. ئەنئەنىنىڭ خىيالى زادى نېمىدۇر؟ ئۇ نېمە ئۈچۈن ئۆز پۇشتىدىن بولغان قىزىنى بۇنچەلىك ئازابلانماقتۇ. غۇلجىغا كېتىشكە ياكى ئۈرۈمچىدە ئوقۇتۇشقا قويمىسا، بۇ ئادەمنى نەتۈر قىيىنغانلىقتۇ. ئالىنۇر ئوقۇشنى قانداق داۋام ئېتەر؟ گۈلنىسادىن پۇل ئېلىش ئۇنىڭ ناشايان ئىشلىرىغا شېرىك بولۇش بىلەن باراۋەر. بۇ خۇددى ئوغرىنىڭ قازانچىسى بولغاندەكلا ئىش. توۋا ئاجايىپ ئەرلەر بولىدۇكىنا، خوتۇنغا مەيلى يوق، لېكىن ئۇنىڭدىن ئايرىلغۇسى كەلمەيدۇ. بۇزۇقچىلىقلارنى بىلىپ تۇرۇقلۇق كۆرمەسكە سالىدۇ. ئەگەر بىلىمسە «غۇرۇرسىز، ئىززەت - نەپسىنى دەپسەندە قىلىدىغان» دېگەن ھاقارەتنى ئاڭلاپ تۇرۇپ سۈكۈت قىلامدا؟!

ئالىنۇر باش - ئاخىرى يوق خىياللار بىلەن سەندۇڭىيى ئاشخانىسىغا كېرىپ كەلدى. ئاقسۇلۇق خوجايىن ھەم مۇلازىملار ئۇنىڭ بىلەن بەكمۇ قىزغىن ئەھۋاللاشتى. ئۇنىڭ ئوقۇۋاتقانلىقىدىن ئاڭلاپ تەبرىكلەشتى. ئالىنۇر ئون بىر كۈنلۈك ئىش ھەققىنى سوراشتىن ئۇيىلىپ «دادىسىنىڭ ئىچكىرىگە كەتكەنلىكى، تۇرمۇشتا قىيىنلىق قىلىنلىق، شۇڭا بۈگۈن، ئەتە، ئۆگۈن ئۈچ كۈن ئىشلەپ بېرىشكە كەلگەنلىكى» نى تەستە دەيدى.

— بەك ئوبدان قىلىپسىز، قىزىم، — دېدى ئاقسۇلۇق خوجايىن، — ئورنىڭىزغا بىر چوكان ئالغان، تېخى ئىككى كۈن ئالدىدا يولغا سېلىپ قويدۇق. خۇدايىم بار، جوزا سۈرىتسە، قولىدا دەسمال ئۇخلاۋاتقان، كۆزىنىڭ جىيىكىگە ئەكېلىپ ئاقلانغانىنى تۇرسا بىر باش سامساقنى يېرىم كۈن ئاقلانغان، قاچا - قۇچىلارنى يۇسا بىز ئارقىدىن چاقاۋاتقان... جېنىمىزدىن جاق تويغۇزدى.

— بوپتۇ، ئۈچ كۈن بولسىمۇ ئىشلەڭ، ئۆتكەندە ئون بىر كۈنلۈك ئىش ھەققىڭىز قالغان، قوشۇپلا بېرەيلى.

ئاللىنۇر يەكشەنبە كۈنىگىچە سەھەر كېلىپ، كەچ قايتىپ، ئۆزى قىلىشقا تېگىشلىك ئىشتىن سىرت مەنقۇلات ئامبارلىرى، چىنە - قاچا تىزىدىغان ئىشكاپلار، تاماق جۈزلىرىنىڭ پۇتلىرى - غىچە يۇيۇپ تازىلاپ پارقىرىتىۋەتتى. ھەتتا ئاشپەز ۋە مۇلازىملار - نىڭ خالات - پوسمىلىرىنى يۇيۇپ خوجايىنىنى قەۋەتلا خوش قىلىۋەتتى. ئۇ قايتىدىغان ۋاقتىدا خوجايىن ئۇنىڭ ئون تۆت كۈنلۈك ئىش ھەققى ئۈچۈن بىر يۈز ئەللىك سوم بېردى.

ئاللىنۇرنىڭ يۈرىكى پۈتۈن، كۆڭلى توق ھالدا مەكتەپكە كەلدى، شۇنداقتىمۇ بۇ پۇل تېجەپ خەجلىگەندە بىر ئايلىق تاماق راسخوتىغا ئارانلا يېتەتتى. ئۇنىڭ ئۈستىگە چىش پاراشوكى، سوپۇن، قىزلارغا كېرەكلىك نەرسىلەرنى ئېلىشقا توغرا كېلەتتى. ئاللىنۇر كۆپ كۈنلىرىنى ئۈچ ۋاخ نان، قايناق سۇ بىلەن ئۆتكۈزدى. بەزىدە رامىلە چۈشلۈك تاماققا تەكلىپ قىلاتتى. بۇنداق پۇرسەت ئۇنىڭ ئۈچۈن گويىكى ھېيت - بايرامدەك تۇيۇلا تتى. بىر كۈنى تۇرغۇنجان مۇئەللىم، رامىلە، ئۇلارنىڭ ئوتتۇرا مەكتەپتە ئوقۇيدىغان ئىككى ئوغلى بولۇپ بەش ئادەم چۈشلۈك تاماق يەۋېتىپ، رامىلە گەپ ئېچىپ قالدى.

— ئاللىنۇر، بۇنىڭدىن كېيىن دەرىستىن چۈشۈپلا كۆكتاتلار - نى ئادالاپ، گۆشلەرنى توغرىغاچ تۇرسىڭىز، ئىككىمىز قول - قولچە تۇتۇشساق بالىلارمۇ مەكتەپكە كېچىكمەيدۇ. ئۆزىڭىزمۇ چۈشلۈك تاماق ئۈچۈن بازارغا قاتراپ يۈرمەيسىز، بولامدۇ؟ — بولىدۇ، ھەدە، بۇنىڭدىن كېيىن شۇنداق قىلاي.

بۇنداق خەيرخاھلىق، تاماق پۇلى كويىدا پۇچىلىنىۋاتقان ئاللىنۇرغا مايدەك ياقىتتى. ئۇ شۇنىڭدىن باشلاپ بۇ ئائىلەنىڭ ئاش - تامىقىغا ئەمەس، كىر - قاتلىرىنى يۇيۇش، ئۆيلىرىنى تازىلاشتەك ئىشلارنى باشلىۋەتتى. يەكشەنبە كۈنلىرى

كۈنلەپ يىغلىغان كىيىملەرنى كىرئالغۇدا يۇيۇپ ياياتتى، دەزمال سالاتتى، پەردىلەرنى تارتاتتى، ئەينەك ئىشكاپ، دېرىزلەرنى سۈرتۈپ پارقىرىتىۋېتەتتى. رامىلە بۇنىڭدىن بەكمۇ رازىمەن ئىدى.

— ئالىنۇر، دادىڭىز بىرەر قېتىمىمۇ كېلىپ قويماي دېمەيدى، — دېدى رامىلە بىر كەچلىكى تېلېۋىزور كۆرۈپ ئولتۇرۇپ، — ئىشى شۇنچە ئالدىراشما؟

— دادام مېنى مەكتەپكە ئەكەلىپ قويۇپلا ئۆزى ئىچكىرىگە كېتىپتۇ، مەنمۇ...، — ئالىنۇر يىغلىۋەتكىلى تاسلا قالدى.

— ۋىيەي، غەلىتىلا ئادەمكىنا ئۇ، — رامىلە ئېرى تۈر-غۇنجانغا لەپىدە قارىدى — دە، قوشۇمىلىرى تۈرۈلدى، — سىزنىڭ بىر يىللىق ئوقۇش پۇلىڭىز ئىككى مىڭ سەككىز يۈز سومغا ھۆججەت يېزىپ بېرىپ، پۇلنى تاپشۇرمايلا كەتكىنى نېمە-سى؟

— بۇنىڭدىن پەقەتلا خەۋىرىم يوق ئىكەن، — كۆز يۇمۇپ — ئاچقۇچە ئالىنۇرنىڭ يۈزى سۇپسۇر تاتىرىپ كەتتى، — مەن دادامنى مۇشۇ مەكتەپتە كۆرگەنچە قايتا كۆرمىدىم.

— قىزىق گەپقۇ بۇ، دادىڭىز «ئەتە — ئۆگۈن ئىچكىرىدىن نۇرغۇن پۇل كېلىدۇ، بىر — ئىككى كۈن ئىچىدە تاپشۇرىمەن» دېگەنىدى، — رامىلەنىڭ ئاچچىقى كەلگەنلىكى قاش — كۆزلىرىدىن بىلىنىدى، — شۇڭا تۇرغۇنجان ئىككىمىز ئارىغا چۈشۈپ مەكتەپتە رەھبەرلىكىنى ماقۇل كەلتۈرگەن.

— ئەنزەر يېقىن ئارىدا كېلىدىغاندەكمۇ؟ — سورىدى تۈر-غۇنجان، — ئىچكىرىدىن پۇل كەلمىگەندىن كېيىن ئۆزى بېرىپ ئەكەلمەكچى بولىدىمكى — يە.

— مەن... مەن ئۇنىڭ كېلىشىگە ئىشەنمەيمەن، — ئالىنۇر ئالىقانلىرىدا يۈزىنى توسۇپ يىغلىۋەتتى، — ئۇنىڭ مەقسىتى



مېنى ئوقۇتماي ئاشخانىسىدا ئىشلىتىش.

— ۋۇي بولدى يىغلىماڭ، — تۇرغۇنجان خىجىل بولۇپ قالدى، — ئۇنداقمۇ قىلماس، كېلىپ قالار.

دادىسىغا بولغان نەپرەت پۈتۈن ۋۇجۇدىنى قاپلىغان ئالىنۇر، تولۇق ئوتتۇرا مەكتەپنى پۈتتۈرگەن تۇرۇقلۇق بۇ مەكتەپكە قانداق كېلىپ قالغانلىق جەريانىنى سۆزلەپ بەردى، تۇرغۇنجان بىلەن رامىلە ياقىلىرىنى تۇتقىنىچە، ئۈزۈنغىچە زۇۋان سۈرمىدى.

— ئاقسۇلۇق خوجايىن بەرگەن بىر يۈز ئەللىك سوم پۇلنى ھەر كۈنى قۇرۇق نان يەپ مۇشۇ كۈنگىچە يەتكۈزدۈم، — دېدى ئالىنۇر ئۆپكىسىنى باسالماي يىغلاپ، — ئۆگەي ئاپام بولسا پۇل ئەمەس، ئاشۇ ئۆيدە تۇرۇشۇمدىنمۇ بىزار. مەن ئۇنىڭ كۆزىگە قانداغان يىڭناسقۇ بولۇپ قالدىم...

— بولدى يىغلىماڭ، ئەنزەرنىڭ بۇنچىلىك بولۇپ كەتكىنىدەك ھەيرانمەن، — تۇرغۇنجاننىڭ ئالىنۇرغا ئىچى ئاغرىپ قالغانىدى، — مەن ئوقۇش پۇلىڭىزنى كەينىگە سۈرۈپ تاپشۇرۇشنى مەكتەپ رەھبەرلىكىگە ئېيتاي.

— ئاڭغىچە ئەنزەر ئۆزىمۇ كېلىپ قالار، — دېدى رامىلە، ئالىنۇرنىڭ كۆڭلىنى ياساپ، — بۇنىڭدىن كېيىن تاماقنى بىزنىڭ ئۆيىدىن يەڭ.

شۇ كۈندىن باشلاپ نومۇسقا چىدىمىغان ئالىنۇر بۇ ئۆيگە قەدەم باسمىدى. بىرنەچچە قېتىم رامىلە ئۇنى چاقىرىپ ئەكىرىپ تاماق بەرگەن بولسىمۇ، يۈزى تۆۋەن بۇ قىز خىجالەتچىلىكتە ئۇلارغا تىكىلىپ قارالمىدى. بىراق ئۇ قورساقتىن قاتتىق قىيىنچىلىقتا ئىدى. بەختىيار، پەرىخەلەر ئانچە — مۇنچە ياردەم قىلىپ تۇرغان بولسىمۇ، ئۇلارغا داۋاملىق يۆلىنىۋېلىشقا غۇرۇرى قويىمىدى. چۈنكى ئۇلارمۇ ئوقۇغۇچى — دە. ئالىنۇر يەنە بىر تەڭلىككە سېلىپ تۇرغىنى ئايدا، پەسىلدە مەكتەپ تەرىپىدىن تارقىتىلدى.

تىلىدىغان ماتېرىيال پۇلى ئىدى. ئۇ پۇل تۆلىيەلمىگەچكە، پەرىخە، سائادەت، بەختىيارلارنىڭ ماتېرىيالىنى ئېلىپ، ئۇلار ئۇخلىغاندا، كارىدوردىكى چىراغ يورۇقىدا كۆرۈۋالاتتى. ئەتىسى بولسا بېشى ئاغرىپ، كۆزلىرى قىزىرىپ، سىنىپتا تەس ئولتۇراتتى.

ئاللىنۇر كۈنلەپ قايناق سۇ ئىچىپ، قورسىقى ئاچ يۈرگەن كۈنلەرنىڭ بىرىدە دادىسىنى چۈشەپ قالدى، ئۇ ئۆزىچە تەبىر بېرىپ: «تاڭ سەھەر كۆرگەن چۈش راستقا ئايلىنىدۇ، دەيدىغان ياكى دادام كېلىپ قالغانىدۇر. كەلگەن بولسا تېخى ياخشى، ئەگەر كەلمىگەن بولسا گۈلىنسا دېگەن خوتۇندىن بىر ئامال قىلىپ پۇل ئالمىسام بولمايدۇ» دېدى - دە، جۈمە كۈنى دەرس-تىن چۈشۈپلا ئاپتوبۇس بېكىتى ئالدىغا كەلدى. ئۇلارنىڭ مەكتىدە پى شەھەر سىرتىدا بولغاچقا ئىككى ئاپتوبۇس ئالمىشىپ باراتتى. ئاللىنۇر بېلەت ئالماقچى بولۇپ، قول سومكىسىنىڭ سىرتىمىدىكى سىنى ئېچىشى تۆت قاتلانغان بىر پارچە خەتكە كۆزى چۈشۈپ قالدى. بۇ بەختىيارنىڭ بىر ئاي بۇرۇن يازغان مۇھەببەت خېتى ئىدى. خەت تولىمۇ سەمىمىي يېزىلغان بولۇپ، بىر ساپ يۈرەك-نىڭ ئەينەن سايىسىدەك تەسىر بېرەتتى. ئاللىنۇر گەرچە بەختىدە يارىنى ياخشى كۆرسىمۇ، ئوقۇش غايىسى كاپالەتكە ئېرىشەلمەي تۇرغىنىدا بۇنداق كۆڭۈلگە تالىق تۇيغۇلار ئۇنىڭ قەلبىدىن ئۆرۈن ئالالمايتتى. شۇڭا ئۇ بەختىيارنىڭ كۆڭلىنى ئاياپ: «ئوي-لىنىپ باقاي» دەپ بىر ئايىنى ئۆتكۈزۈۋەتتى. شۇنداقلا بۇ خەت قاچانكى قولغا تەگدى، شۇنىڭدىن باشلاپ بەختىيارنىڭ ياردىمىنى قوبۇل قىلمايدىغان بولۇۋالدى. ئاللىنۇر خەتنى ئۇششاق پارچىلاپ ئاپتوبۇس دېرىزىسىدىن سىرتقا تۈزۈتۈۋەتتى.

ئاللىنۇر ئۆيگە كىرىپ كىيىم ئاسقۇغا قاراپلا دادىسىنىڭ كەلمىگەنلىكىنى بىلدى. دىۋاندا گازىر چاقچاق پۇتىنى ئالماپ، تېلپ-ۋىزور كۆرۈۋاتقان گۈلىنسا ئۇنىڭغا قاراپ: «ئەجەب ئۇزۇن

يوقىلىپ كەتتۇققۇ» دەپ قويدى. ئاللىنۇر بىردەم دېمىنى ئېلىد-  
ۋالغاندىن كېيىن مەكتەپتە تارتىۋاتقان كۈنلىرىنى سۆزلەپ، تا-  
ماق پۇلىدىن قىسىلىپ كەتكەنلىكىنى ئېيتتى. گۈلىنسا ئىچىدە:  
«خېلى ياۋاشلاپ قايتۇغۇ بۇ قىلتاقچى، ھەي گال، ھەي گال،  
ئادەمنى نېمە كويلارغا سالمايدۇ» دەپ ئويلىدى ھەم مەتنۇرى  
ئىككىسى ئاللىبۇرۇن كۆڭلىگە پۈكۈپ كېلىۋاتقان پىلاننى ئەمەل-  
گە ئاشۇرۇش پۇرسىتى كەلگەنلىكىنى ھېس قىلىپ يەتتى.

— ئاشخاننى قايتىدىن زىننەتلىگەن، نەق پۇلنىڭ ھەممى-  
سى تۈگىدى، — دېدى گۈلىنسا چىرايىغا سەمىمىيلىك تۇس  
بېرىپ، — سېرتتا بىر ئېلىشىم بار ئىدى، ئەنە چۈشتىن كېيىن  
بىللە بېرىپ ئالايلى، شۇ پۇلدىن بەرسەم بولار.  
— ئەتە ئەتىگەن بولماسمۇ؟

— ئاشخانغا ئىشلەۋاتقان ئۇستاملار بىلەن ماتېرىيال ئې-  
لىشقا خۇالىڭغا بارماقچىدۇق، — دېدى گۈلىنسا قاپاقلىرىنى  
سۈزۈپ، — ئۇلار ئەتە ئەتىگەن مېنى ساقلىماقچى.

«نەق پۇل تۈگىدى دېگەندى، ماتېرىيالنى قايسى پۇلغا  
ئالدىكىنە» دېگەن ئويغا كەلگەن ئاللىنۇر گۈلىنساغا گۇمان بىلەن  
قارىدى. بۇنى سەزگەن گۈلىنسا دەرھاللا گېپىنى تۈزەتتى.

— ئۇستاملارغا ھۆددىگە بېرىپ، پۇلنى ئالدىن تاپشۇرۇۋەت-  
كەن، مەن پەقەت ئۇلار ئالغان ماتېرىيالنىڭ سۈپىتىنى زىغىرلاپ  
بەرسەم بولىدۇ.

ئاللىنۇر ئەتىسى چۈشكىچە ساقلىغان بولسىمۇ گۈلىنسا كەل-  
مىدى. «بۇ خوتۇن زادى نېمە ئويۇنلارنى ئويناپ يۈرىدۇ» دېگەن  
خىيال بىلەن چۈشتىن ئۆتكەندە ئاشخانغا بارماقچى بولۇپ تۇرۇ-  
شى گۈلىنسا كىرىپ كەلدى. ئۇ، ئۇستاملارنىڭ تام ئىشكاپىنى  
بۇزۇپ قويغانلىقى، ئۇنى قايتىدىن چۇۋۇپ ياسىغانلىقى ھەققىدە  
بىرمۇنچە ۋالاقلىغاندىن كېيىن، يېڭى كىيىملىرىنى ئالماشتۇ-  
رۇپ، يۇيۇنۇش ئۆيىگە كىرىپ كەتتى. ئۇ خېلى ئۇزۇن ھايات

بولۇپ چىققان چېغىدا يۈزىسىدىكى قويۇق گىرىمدىن تونۇغۇسىز  
ھالغا كېلىپ قالغانىدى. گۈلىنسا ئالىنۇرنىمۇ گىرىم قىلىشقا  
قىستىغانىدى، ئۇ زادىلا ئۈنىمىدى.

گۈلىنسا ئالىنۇرنى تاكسىغا سېلىپ ئەكەتتى. ئۇ ئالدىدا  
ئولتۇرغاچقا شوپۇرغا نېمىلەرنىدۇر دەپ كېتىۋاتاتتى. ماشىنا  
چاڭجياڭ يولىدا ئازراقلا مېڭىپ سولغا قايرىلدى - دە، بارغانسېر  
رى كونا بىنالار، يەرلىك ئۆيلەر جايلاشقان ئەگرى - بۈگرى  
كوچىلاردا ئايلىنىپ يۈرۈپ ئىككى قەۋەتلىك ئۆي ئالدىدا توختاش-  
تى. ئالىنۇرنىڭ كۆڭلى ئۈيگەندەك بولۇپ، ئۇياق - بۇياققا  
قارىدى. ئىشىك بېشىغا «زۇلەيخا مېھمانخانىسى» دېگەن قوپال  
ۋېۋىسكا ئېسىقلىق تۇراتتى. گۈلىنسا ئالىنۇرنى باشلاپ ئىككىدە-  
چى قەۋەتكە ئۆرلىدى. ئۇلار كارىدور بويلاپ مېڭىپ چەتتىكى  
ئۈچىنچى ئىشىكنى چېكىپلا كىردى. بۇ ئۆيلەر ئىچكىرىكى،  
تاشقىرىقى ئىككى ئېغىز بولۇپ، ھەربىرىگە ئىككىدىن كارىۋات  
قويۇلغانىدى. ئالىنۇر ئىچكىرىكى ئۆيگە كىرىپلا بوسۇغىدا تۇ-  
رۇپ قالدى. چۈنكى يېشىل موۋۇت قاپلانغان دىۋاندا مەنتۇرى  
شوپۇر بىلەن يەنە بىرى ياشراق، يۈزىنى دانخورەك بېسىپ  
كەتكەن بوغما خۇرۇم چاپانلىق بىرى ئولتۇراتتى. ئۇلارنىڭ ئال-  
دىدىكى چاي ئۈستىلىگە توخۇ گۆشى، سوغۇق سەي، نەشپۈت،  
ئالما، ئاپپىلىسىن، تونۇر كاۋىپى قاتارلىق يېمەكلىكلەر تىزىلغان  
بولۇپ، ئۈستەل تېگىدە قىزىل، ئاق ھاراق ھەم پىۋىلار  
ئېگىز - پەس تىزىلىپ تۇراتتى. ئىشىكنىڭ تېگىگە يەتكەن ئالىنۇر  
شارتلا ئارقىسىغا بۇرۇلۇشى گۈلىنسا ئۇنىڭ ئالدىنى توسۇۋالدى.  
ئاڭغىچە مەنتۇرىمۇ يېتىپ كېلىپ ئالىنۇرنىڭ بىلىكىدىن تارتىپ  
سۆرىدى.

— نەگە بارىسىز، بىردەم - يېرىمدەم پاراڭلىشىپ ئولتۇردى-  
مىز شۇ.

ئالىنۇر پۇتى يېنىدىلا تۇرغان ئىچىلمىگەن پىۋىنى ئالدى -

دە مەتنۇرنىڭ بېشىغا بىرنى سېلىشى، چېچىنىڭ ئارىسىدىن چىققان قان بۇزىنى بويىۋەتتى. دانىخورەك بىلەن گۈلىنسا ئۇنىڭ بىلەن بولۇپ قالغان پۇرسەتتە ئالىنۇر چېچىپ كارىدورغا چىقىدۇ. شى، ئېتىلىپ كەلگەن گۈلىنسا ئۇنى ئارقىدىن قۇچاقلىۋالدى. ئالىنۇر بوتۇلكىنى دېرىزە قىرىغا بىر ئۇرۇۋىدى، قولىدا يېرىم سۇنۇق بوتۇلكا قالدى. يەرگە تۆكۈلگەن پىۋىدىن ۋاشىلداپ كۆ-پۈك قايناشقا باشلىدى. كارىدورنى بېشىغا كىيىپ قاتتىق چىرىقدى. راۋاتقان ئاۋازنى ئاڭلىغان بىرنەچچە ئادەم ياتاقلىرىدىن چىقىپ قارىشىپ تۇرۇشاتتى. قورقۇپ كەتكەن گۈلىنسا ئۇنى قويۇۋېتىدۇ. شى ئالىنۇر قولىنى بىر شىلتىگەنىدى. ئۇنىڭ قۇلاق تۈۋىدىن ئېغىز جاۋغىيىغىچە كېسىلىپ قان يامراپ چىقتى.

ئالىنۇر ئەسەبىيلەرچە چىرىقىداپ سىرتقا يۈگۈرۈپ چىقتى - دە، ئۇتتۇر كەلگەن بىر كوچىغا كىرىپ كەتتى. ئۇ ھېچنېمىنى سەزمەيتتى. كوچىدىكى ئادەملەر ئۇنىڭدىن داچىپ يىراق مېڭىشاتتى. بىر چاغدا ئۇ قولىدىكى سۇنۇق بوتۇلكىنى كۆرۈپ، يول چېتىگە تاشلىۋەتتى، ئاندىن ئۆزىنى سەل بېسىۋېتىپ، لىپ ئۆتكەنلەردىن يول سوراپ ماڭدى. ئالىنۇر ماڭە - ماڭە جەنۇبىي شىنخۇا يولىغا چىقىپ قالغانلىقىنى بىلدى. ئۇنىڭ كالىسسىنى قالايمىقان غەزەپلىك خىياللار چىرىمىۋالغانىدى.

ئالىنۇرغا ئەمدى دادىسىنىڭ ئۆيى ھارام بولدى. ئۇنىڭ بوسۇغىسىغا قەدەم بېسىش ئەسلا مۇمكىن ئەمەس. مەتنۇرنىڭ سەنتۇرۇلۇپ كارىۋاتقا يېقىلىشىدىن شۇنى جەزملەش مۇمكىنكى، ئۇنىڭ بېشى ئۇنداق - مۇنداق يېرىلمىدى. گۈلىنسانىڭ قۇلاق تۈۋىدىن ئېغىز جاۋغىيىغىچە ئاۋۋال ئاپئاق يېرىق ئېچىلدى، ئاندىن قان تىرىتىلداپ ئېتىلىپ چىقتى، دەققە ئۆتمەي بويۇن، مەيدىلىرى قىپقىزىل بويالدى. ئەمدى ئۇ ئالىنۇردىن ئۆچ ئالماي قالارمۇ؟ ھەر خىل بېھوشلاندىرۇش دورىلىرىنى چېيىغا سېلىپ بېرىپ، يەنە قانداقتۇر ئادەملەرگە تۇتۇپ بەرسىچۇ! بۇ شەرم -

ھايالىق قىز ئىپپەت - نومۇسۇمدىن ئايرىلىدىم، دەپ بىرەر يەرگە داد - پەرياد كۆتۈرۈپ بارالامدۇ؟ مۇمكىن ئەمەس، ئۇنىڭدىن كۆرە، ئۇ ئۆلۈمنى ئەۋزەل كۆرىدۇ. ئاھ، ئىسىت، دادىسىنىڭ ھىيلە - نەيرەڭلىرىگە ئىشىنىپ نېمىشقىمۇ ئۈرۈمچىگە كەلگەن بولغىنىتى، قانچە جاپا - مۇشەققەت تارتسىمۇ غۇلجىدىن ئايرىلا- مىغان بولسا، مۇشۇ ئىپلاس خورلۇقلارنى كۆرەرمىدى! ئەنەي- تۇللا، ئابدۇسەمەتتەك ئاق كۆڭۈل، قولى ئوچۇق شاپاۋەتچىلىرى تۇرغۇچىدا ئۇنى ئوقۇتماي قويارىمىدى؟! ئاھ ئەنەر، ئەنەر، سەن قانداقمۇ دادا بولۇپ قالغانسەن، سېنىڭ ئاتا بولۇش سالاھى- يىتىڭ بارمۇ؟ قىزىڭ قانداق كۈنلەرگە قېلىۋاتىدۇ. سەن ئۇنى دوزاختا قىناش ئۈچۈن ئەكەلگەنمىدىڭ؟ ناتىۋان قىزىڭنىڭ كۆز ياشلىرى سېنى تۇتاسمۇ؟!

ئالىنۇرنىڭ ھەسرەتلىك خىياللىرى داۋاملاشقانمۇ بولار ئى- دى، لېكىن بىرى ئۇنى چاقىرىپ قالدى. قاپقارا ئۇزۇن چاچلى- رىنى ئارقىدىن بوغۇۋالغان، ئاپئاق توقاچ يۈزلۈك، زىلۋا بوي بۇ قىز، ئالىنۇرنىڭ ئون تۆتىنچى ئوتتۇرا مەكتەپتىكى يېقىن دوستى گۈلمېھرە بولۇپ، ئۇ شۇنچىلىك خۇشخوي ئىدىكى، دا- ۋاملىق سۈزۈك چېھرىگە ئىللىق بىر تەبەسسۇم يار ئىدى.

— ۋىيىيەي، ئالىنۇر، سەن ئۈرۈمچىدە بارمۇ زادى؟، — دېدى گۈلمېھرە قېلىن كىرىپكىلىك كۆزلىرىنى خۇ- مارلاشتۇرۇپ، — تايلىغىن دادىسىغا خاپا بولۇپ، غۇلجىغا كەت- تىمىكىن دەپمۇ ئويلىدىم.

— ھازىر يېزا ئىگىلىك ماشىنىلاشتۇرۇش مەكتىپىدە ئوقۇ- ۋاتىمەن.

— ھە، مانا بوپتۇغۇ، سەن دېگەن بەك تىرىشچان، بەك ئىزدىنىسەن، چوقۇم ئىستىقبالىڭنى تاپالايسەن.

— ئاشۇ مەكتەپنى پۈتتۈرۈشۈمگە كۆزۈم ئىلمايدۇ.

— داداڭ يەنە قارىمايۋاتامدا؟

ئاللىنۇر دادىسىنىڭ كۆرۈنۈشتە مەكتەپكە ئەكىرىپ قويۇپ، ئەمەلىيەتتە قانداق شۇملۇقلارنى قىلغانلىقىنى سۆزلەپ بېرىپ يىغلاپ سالدى. گۈلمېھرە ئۇنىڭ ياشلىرىنى سۈرتۈپ تەسەللى بەرگەنسېرى ئاللىنۇر تېخىمۇ ئېسەدەپ كەتتى.

— توۋا قىلدىم، قانداق ئادەم ئۇ؟ بىزنىڭ مەكتەپكىمۇ ھۆججەت يېزىپ بېرىپ قېچىپ كەتكەن، بۇ قېتىممۇ يەنە شۇنداق قىلىپتۇ، — گۈلمېھرەنىڭ ھال رەڭ، نېپىز لەۋلىرى دومسايدى، — ئەمدى باشقىلارنىڭ ئالدىسۇن، ئۆزىنىڭ قىزىنىمۇ ئەخمەق قىلسا بولامدۇ. بولدى كۆڭلۈڭنى يېرىم قىلما، ئەگەر راستتىنلا ئاخىرغىچە ئوقۇپ كېتىشكە كۆزۈڭ ئېلىمىسە بىزنىڭ ئۆيگە قايتىپ كەل. ئاپاممۇ سېنى ياخشى كۆرىدىغانلىقى ئۆزۈڭگە ئايان.

— سىلەرنى پاراكەندە قىلارمەنمۇ؟

— ۋىيەي، سەن پاراكەندە قىلغۇدەك ئۆيىمىزدە ئون جان يوق. ناھايىتى ئاپام ئىككىمىزلا، — گۈلمېھرە پارقىراپ تۇرغان قىزلىق بۇرىنىنى سىلاپ قويدى، — ئۆيلىرىمىز كەڭتاشا، تۆت ئېغىزلىق ئۆينى تازىلاپ بولالماي جۇلۇقۇم چىقىپ كېتىدۇ. ئىككىمىز بىر ئۆينى تۇتۇۋالساق گۈلدەك ياسىۋېتىمىز دېگەن. كۈندە كىتاب ئوقۇيمىز، تېلېۋىزور كۆرىمىز، ناخشا ئېيتىمىز. گۈلمېھرە ئون تۆتىنچى ئوتتۇرا مەكتەپتە ئوقۇۋاتقان چېغىدا ئاللىنۇر بىلەن يېقىن دوست بولۇپ ئۆتكەن بولسىمۇ، گۈلمېھرە، ئاللىنۇردىن بىر قارار تۆۋەن سىنىپتا ئوقۇيتتى.

— سېنىڭ ئوقۇشۇڭ قانداق؟ بۇ يىل ئالىي مەكتەپكە ئىمى-تىمىھان بېرىسەنغۇ دەيمەن؟ — سورىدى ئاللىنۇر.

— شۇنداق، — گۈلمېھرەنىڭ چېھرىدىن ئىشەنچ تېمىپ تۇراتتى، — چوقۇم مېدىتسىنا ئىنستىتۇتىدا ئوقۇيمەن.

— سەنغۇ مەكتەپ بويىچە ئەلاچى ئىدىڭ، شۇنداقتىمۇ مېدىتسىنا ئىنستىتۇتىنىڭ نومۇر چەكلىمىسى بەك يۇقىرىمىشقۇ؟

— ئىشەنچىم كامىل.

— ئاپاڭ پەزىلەت ئاپپانىڭ ئىزىنى باساي دەپسەن — دە.  
گۈلمېھرەنىڭ ئاپپىسى پەزىلەت شىنجاڭ مېدىتسىنا ئىنىستىتۇتىنى ئەلا دەرىجىدە پۈتتۈرگەن ئىستېداتلىق ئايال ئىدى. ئۇ بېيجىڭدا بىلىم ئاشۇرۇپ قايتىپ كەلگەندىن كېيىن يولدىشى مىركامىل بىلەن ئىككى ئوغلى، بىر قىزىنى ئېلىپ تۈركىيىگە چىقىپ كەتتى. تۈركىيىنىڭ ھاۋاسى خىل كەلىمىدۇمۇ ياكى ئانا يۇرت مېھرى ئۇنى قاتتىق سېغىندۈردىمۇ، پەزىلەت ئۈچ يىل ئاران چىدىيالىدى. ئۇ ۋەتەننىگە قايتىپ كېتىشتە چىڭ تۇرۇۋالدى. ئېرى مىركامىل ئىستانبۇل بويىچە داڭلىق دوختۇر ئىدى. ئىككى ئوغلى بولسا تۈرك تىلى باشلانغۇچ مەكتىپىدە ئوقۇيتتى. شۇڭا ئۇ بالىلارنىڭ چوڭى گۈلمېھرەنى ئېلىپ قايتىپ كەلدى. ئۇ بۇرۇن ئىشلىگەن دوختۇرخانىغا قايتا بېرىشنى ئار ئالدىمۇ شەخسىي دوختۇرخانا ئېچىپ داۋالاش ئىشلىرى بىلەن شۇغۇللاندى. ئۈچ يىل ئالدىدا ئۇ قىزى بىلەن تۈركىيىگە بېرىپ ئېرىدىن قۇرۇق يىگنە بىلەن ئورۇقلىتىش تېخنىكىسىنى ئىگەلەپ كېلىپ، «پەزىلەت دوختۇر داۋالاش، ھۆسن تۈزەش، تەربىيەلەش مەركىزى» نى قۇرۇپ نۇرغۇن شاگىرتلارنى يېتىشتۈرۈپ مەكتەپ ئىدى.

— ئالىنۇر، — دېدى گۈلمېھرە دوستىنىڭ ھالىغا ئېچىدە.  
— نېپ، — ئەگەر ئوقۇشۇڭنى داۋاملاشتۇرۇشقا ئىمكانىيەت بولمىسا «ھۆسن تۈزەش» كەسپىنى ئۆگىنىمەسەن؟  
— خاپا بولما، گۈلمېھرى، — ئالىنۇر ئۆزى ئېيتتى، — مېنىڭ ئاخىرىمچە ئوقۇغۇم بار.

— ئەمەسمە بوپتۇ، لېكىن ئېسىڭدىن چىقارما، بېشىڭغا كۈن چۈشكەن ھامان بىزنىڭكىگە قايتىپ كەل.

— چوقۇم شۇنداق قىلىمەن.

ئالىنۇر گۈلمېھرە بىلەن خوشلىشىپ مەكتىپىگە چىقىپ



كەتتى. ئاپتوبۇستا كېلىۋېتىپ ئۇنىڭ كۆز ئالدىدا نۇرغۇن سوئال بەلگىلىرى پەيدا بولدى. بۇنىڭ ئىچىدە ئەڭ چوڭ ھەم قورقۇنچ-لۇق بولغىنى «ئەتە قانداق قىلىمەن، ئۆگۈنلۈككىچۇ، ئاندىن كېيىنچۇ؟» دېگەن سوئال ئىدى. مەكتەپتىن تارقتىدىغان ماتېرىياللارنى ئالماي، باشقىلارنىڭكىنى ئارىيەت ئېلىپ پايدىلانسىمۇ بولىدۇ، ئەمما قىشلىق تەتلىگە يەنە بىر ئايدىن ئارتۇق ۋاقىت بار، قورساق ئىشىنى قانداق ھەل قىلىش كېرەك. ئۆز ئۆيىگە ئاشلىقتىن ئۆلسىمۇ بارمايدۇ. تۇرغۇنجان، رامىلەلەر بەك ئاق كۆڭۈل ياخشى ئادەملەر. لېكىن دادىسى ئۇلارنىڭ ياخشىلىقى بەدىلىگە ئىككى مىڭ سەككىز يۈز سوم پۇلنى گەدىنىگە ئارتىپ قويۇپ ئالداپ قېچىپ كەتتى. ئەمدى قايسى يۈزى بىلەن تاماق يەيمەن، دەپ كىرەر؟ بۇ چاغقىچە پەرىخە، بەختىيارلار قولىدىن كېلىشىچە ياردەم قىلدى. ئۇلارغا قانچىلىك رەھمەت ئېيتسا ئەر-زىيدۇ. چۈنكى ئۇلارنىڭمۇ ئاتا-ئانىسى كاتتا بايلاردىن ئەمەس. پەقەت ھەر ئايدا كېلىۋاتقان تاماق، تۇرمۇش پۇلىدىن قىسىنىپ ئالىنۇرغا قانات ياپتى. «ئۆلسەممۇ غۇرۇرۇمنى، ئىززەت - نەپسىمنى خار قىلمايمەن» دەپ ئويلايدىغان بۇ قىز: «بىر كۈنلەر كەلگەندە چوقۇم ئۇلارنىڭ ساخاۋىتىنى شاپائەت بىلەن قايتۇردىمەن، بولمىسا يۈزۈم قارا بولۇپ كېتىدۇ» دەپ ئۆزىگە ئۆزى ئەھدە قىلىدۇ.

ئالىنۇر خۇددى دان ئىزدىگەن قوش بالىسىدەك ھەممىنى دەڭسەپ كۆرۈپ، ئاخىر ئىشەنچلىك بولمىسىمۇ ئەپلىك چارىدىن بىرى يادىدىن كەچتى. جۈمە چۈشتىن كېيىن، شەنبە، يەكشەنبە ئىككى يېرىم كۈن، باشقا چاغلاردا چۈش ھەم كەچلەردە مەكتەپ ئەتراپىدىكى ئاشخانىلارنىڭ بىرىگە ياردەملىشىپ بەرسە ئۇلارمۇ خوش بولار. ئالىنۇر ئىش ھەققى ئالمىسىمۇ مەيلى، قورسىقىنى باقسىلا بولدى. قىشلىق تەتلىدە سەندۇڭبېيىدىكى ئاقسۇلۇق خو-جايىغا ئىشلەپ بېرىپ كېيىنكى يېرىم يىلنىڭ تاماق پۇلىنىڭ

يېرىمنى بولسىمۇ ھەل قىلىۋالمامدۇ.

ئوقۇش ھەم قورساق خاپىلىقىدا قالغان ئالىنۇر خىيال بىلەن مەكتىپىگە كېلىپ قالغىنىنى تۇيمايلا قالدى. ئۇ ئاپتوبۇس تىن چۈشۈپ تۇرۇشى بەختىيار ئېغىر قەدەملەر بىلەن يېتىپ كەلدى. ئۇنىڭ ئوڭ پۇتى ھېلىمۇ ئازراق ئاسقاقلاتتى. ئالىنۇرغا «خەت يېزىپ»، «سۆز تاشلاپ» ئوچۇق جاۋاب ئالالمىغان بۇ بالا، ئىنگىلىز تىلىغىلا «مەستانە» بولماي، بەلكى ئالىنۇرغىمۇ «مەستانە» بولۇپ قالغانىدى. بىز يۇقىرىدا قەيت قىلىپ ئۆتكەن نىمىزدەك ئالىنۇر، تىرىشچان، ئەخلاقلىق، سەمىمىي بۇ بالىنى چىن كۆڭلىدىن ياققۇرسىمۇ، ئەمما ئۆزىنى قاتتىق چەكلەيتتى ھەم بەختىيارنىڭ كۆڭلىنى ئايايتتى. ئالىنۇرنىڭ يۈرىكىدە لاۋۇلداپ كۆيۈۋاتقىنى مۇھەببەت ئوتى بولماي، بەلكى غايە يالقۇنى ئىدى. ئالىي مەكتەپلەردە ئوقۇسا، چەت ئەللەردە بىلىم ئاشۇرسا، تەتقىقاتچى، دوكتور، دوتسېنت بولسا... ئوقۇسا... ئوقۇسا... چاچلىرى ئاقارغىچە ئوقۇسا... بۇ نەقەدەر مەنىلىك ھايات بولار ئىدى - ھە!

— ئالىنۇر، مەن سىزنى تۈنۈگۈن كەچتىن بېرى ساقلاۋاتىدەن. مەن، — دېدى بەختىيار قىزنىڭ خامۇش چىرايىغا قاراپ، — نېمە بولىدىڭىز، مېجەزىڭىز يوقمۇ قانداق؟  
— بەختىيار، مېنى ئارامىدا قويۇڭ، بېشىم يېرىلىپ كەتكۈدەك ئاغرىۋاتىدۇ، — ئالىنۇر ئۇنىڭدىن قۇتۇلۇش ئۈچۈنلا شۇنداق دېدى، — مەن ياتاققا كىرىپ ئارام ئېلىشىم كېرەك.  
— مەن تېخى سىز بىلەن شەھەرگە كىرىپ...  
— كەچۈرۈڭ.

— مەن سىزگە ھەمراھ بولايلىمۇ ياكى دوختۇرخانىغا ئاپىرايمۇ؟

— رەھمەت، بىردەم ئۇخلىسام ئوڭشىلىپ قالىمەن. ئالىنۇرنىڭ راستتىنلا سارغىيىپ قالغان چىرايىنى كۆرگەن

بەختىيار ئوشۇقچە بىرىنچە دىيەلمەي تۇرۇپ قالدى. ئۇ بۈگۈن شەھەرگە كىرىپ خاتىرە رەسىمگە چۈشۈشنى ئويلىغانىدى. لېكىن ئالىنۇر مەكتەپ ئىچىگە كىردى - دە، دەرۋازا يوقۇقىدىن ئۇنى كۆزەتتى. ئۆز جايىدا مىخلىنىپ قالغان بەختىيار ئاستا يولىنىڭ ئۇ چېتىگە ئۆتۈپ، كوچا ئاپتوبۇسىغا چۈشتى - دە، كېتىپ قالدى. ئالىنۇر دەرۋازىدىن ئالدىراپ چىقتى. ئۇ مەكتەپ ئەتراپىدىكى ئاشخانا خوجايىنلىرى بىلەن قىسقىلا سۆزلىشىپ، يەنە بىر ئاشخانىغا كىرىپ كېتەتتى. يېتىمنىڭ ئېشىنى خۇدايىم ئوڭلايدۇ، دېگەندەك ئوتتۇز بەش ياشلار چامىسىدىكى غۇلجىلىق خوجايىن ئۇنىڭ تەڭلىكتە قالغانلىقىنى كۆزدە تۇتتىمۇ ياكى ئۆزۈمنىڭ يۇرتلىقىكەن دەپ ھىممەت قىلدىمۇ ئەيتاۋۇر ئالىنۇرنىڭ تەلىپىگە قېتىلدى،

— مېنىڭ ئىسمىم رەخمىجان، ھەدىڭىزنىڭ ئىسمى، — خوجايىن ئىشىك تۈۋىدە پۇل يىغىپ ئولتۇرغان قارا قۇمچاق ئايالغا قارىدى، — تۇرسۇنئاي. ئاشخانا شەنبە، يەكشەنبە، بولۇپ-مۇ ھەر كۈنى چۈشتە بەك بېسىق بولۇپ كېتىدۇ، ئوقۇۋال-دىڭىزمۇ؟

— ئوقتۇم، رەھمەت سىلەرگە.

ئالىنۇر شۇ كۈنىلا ئىشقا چۈشۈپ كەتتى. ئەتىسى يەكشەنبە پۈتۈن بىر كۈن ئىشلىدى، دۈشەنبە كۈنىدىن باشلاپ ھەر چۈشلۈكى يۈگۈرۈپ كەلگىنىچە تاماق توشۇش، جوزا سۈرتۈش، خېرىدارلارنى كۈتۈش بىلەن ئالدىراش بولۇپ كېتەتتى. كەچ تەرەپ-لەردە بولسا قاچا - قۇچىلارنى يۇيۇپ، قازان باشلىرىنى، ئاشخانىلارنى تازىلاپ بىر كېچىدىلا بىكار بولاتتى. ئالىنۇر كەلگەندىن بېرى ئاشپەز، مۇلازىملارمۇ بەك خۇشال ئىدى. چۈنكى ئاشخانا بىردىنلا پاكىز، رەتلىك بولۇپ، سەرەمجانلىشىپ قالغانىدى. ئەسلىدە تامىقىنىلا ھۆددىگە ئالغىنىدىن خۇشال بولغان رەخمىجان ھەپتە بولغاندا ئالىنۇرنىڭ قولىغا يىگىرمە سوم تۇتقۇزۇپ

قويدى .

بىر كۈنى چۈشلۈكى ئالنۇر ئاشخانىدا ئالدىراش مۇلازىملىق قىلىۋاتقاندا تاماق يېگىلى كىرگەن بەختىيار ئۇنى كۆرۈپ قالدى . ئۇنىڭ لەڭمەنگە ئامراق ئىكەنلىكىنى بىلگەن ئالنۇر تاماق سۇ-نۇش تۈشۈكىدىن ئىچكىرىگە قاراپ : « يەنە بىر لەڭمەن » دەپ ۋارقىردى . كۆزلىرى چەكچىيىپ ، تىكىلىپلا قالغان بەختىيار قاچانلاردا ئالدىغا تاماق كەلگىنىنىمۇ سەزمەي ئولتۇراتتى . ئۇ يېقىندىن بۇيان ئالنۇرنىڭ شەنبە ، يەكشەنبە ھەم ھەر كۈنى چۈش ، كەچلەردە نېمە ئۈچۈن يوقىلىپ كەتكەنلىكىنىڭ سەۋەبىنى چۈشەنگەنىدى .

— سىز ؟ !

— بولدى گەپ قىلماڭ ، مەكتەپ ئالدىدا مېنى ساقلاڭ . چۈشتىكى جىددىيلىك سېلىككەندىن كېيىن ئالنۇر ، رە-خىمجان بىلەن تۇرسۇنئايغا : « ئەمەس مەن دەرسكە باراي » دەپ قويۇپ ئاشخانىدىن ئالدىراپ چىقىپ كەتتى . ئۇ مەكتەپ دەرۋازىسى ئالدىدا ساقلاپ تۇرغان بەختىيARNىڭ ئالدىغا يۈگۈرۈپ كەلدى .

— بۇ سىزنىڭ نېمە قىلغىنىڭىز ؟ — بەختىيار خاپا بولغاندەك قىلاتتى ، — ئادەمنىڭ نومۇسىنى كەلتۈرۈپ .

— بۇ نېمە دېگىنىڭىز ؟ باشقىلارغا يېلىنىپ ياشىغاندىن ئەمگەك قىلىپ ياشىسا نومۇسما ؟ — ئالنۇرنىڭ غۇرۇرى زەرەر-لەنگەنىدى ، — كۈنلارنىڭ « ئۆزۈڭنى خار قىلغۇچە ، كۈچۈڭنى خار قىل » دېگەن سۆزىنى نېمىدەپ چۈشەندۈرىسىز ؟

— يا ، ياق مەن ئۇنداق دېمەكچى ئەمەس ئىدىم ، — بەختىيار قىلغان سۆزىدىن قاتتىق ئوڭايىسىزلاندى ، — سىز ئوقۇ-غۇچى ئىكەنسىز ، ۋەزىپىڭىز ياخشى ئوقۇش ، دەرىسلەردە چېكى-نىپ كەتسىڭىز قانداق قىلىسىز ؟

— ياخشى ئوقۇش ئۈچۈن قورساق توق بولۇش كېرەك ،

«قۇرۇق تاغار ئۆرە تۇرمايدۇ» دېگەن گەپنى ئاڭلىغانمۇسىز؟  
— ئاللىنۇر، سىز مېنى خاتا چۈشىنىپ قالماڭ، — دېدى  
بەختىيار يېلىنغان ھالدا، — بىزدەك دوستلىرىڭىز، ساۋاقداش-  
لىرىڭىز تۇرغۇچىدا سىزنى تەڭلىكتە قويارىمىزمۇ؟

— رەھمەت سىلەرگە، مەن بۇ ھىممىتىڭلارنى چوقۇم قايتۇ-  
رىمەن، — ئاللىنۇر نەلەرگىدۇر قاراپ سۆزلەۋاتاتتى، — لېكىن  
«ئالماقنىڭ راھىتى، تىلىمەكنىڭ جاپاسىغا ئەرزىمەس» دېگەن  
گەپ بار. داۋاملىق سىلەرگە يۆلىنىۋالسام، ۋىجدان ئازابى تار-  
تىپ قالىدىكەنمەن. بۇنداق كۈنگە قالغىنىمدىن تەرەتخانا تازىلاپ،  
بىر پارچە ناننى ئىشەنچلىك، يۈزۈم قىزارماي يېيىشىم ئەۋزەل  
ئىكەن.

بۇ كۆڭۈلسىز سۆھبەتتىن كېيىن بىر ھەپتە ئۆتتى. ئاللىنۇر  
چۈشتىن كېيىنكى ئىككى سائەتلىك دەرىستىن ئەمدىلا چۈشۈپ  
ياتىقىغا كېلىشى ئىنىسى ئەختەم كىرىپ كەلدى. ئۇنىڭ بۇلۇت-  
تەك تۇتۇلغان چىرايى، ئېغىر نەپەس ئېلىشى، غەزەپلىك قىسىل-  
غان كۆزلىرىدىن بىر شۇملۇقنى سەزگەن ئاللىنۇر ئۇنى سىرتقا  
باشلاپ چىقتى. ئۇلار قىزىغان بازار كوچىسىنى كېسىپ ئۆتۈپ  
چوڭ يول بويىدىكى ئاكاتسىيىلىككە كەلدى.

— قورسىقىڭ ئاچمۇ؟ تاماق ئېلىپ بېرىي.

— ياق گېلىمدىن سۇمۇ ئۆتمەيدۇ.

— ئۆيىدە بىرەر ئەھۋال يۈز بەردىمۇ؟ غەلىتىلا  
كۆرۈنسەنغۇ.

— ئاپام... ئاپام ئادەم ئەمەس ئىكەن. مەن بۇ يەردىن  
كېتىمەن.

غەزەپ قېپى يېرىلغان قېنى قىزىق ئەختەم ھايا - نومۇسىنى  
بىر چەتكە قايرىپ قويۇپ بۈگۈن چۈشتە كۆرگەن رەسۋاچىلىقنى  
سۆزلەش بىلەن يىغلىۋەتتى.

ئاشخانىغا ناگان - ناگاندا بىر كېلىپ قارىسىنى كۆرسىتىپ

قويۇپ كېتىدىغان مەتنۇرى شوپۇرنىڭ كېيىنكى ۋاقىتلاردا ئايىغى ئۈزۈلدى. بىراق گۈلىنساخان ئۈچ - تۆت كۈندە بىر قېتىم بىلىكىدىكى سائەتكە قاراپ قويۇپ، ئۆيىگە كېتەتتى. ئۇ، ئەخ- تەمنىڭ كاۋاپداننى تاشلاپ بىر يەرگە كېتەلمەيدىغانلىقىنى بىل- گەچكىمۇ، ئىككى - ئۈچ سائەت ھايال بولۇپ پەيدا بولاتتى. ئەختەم ئەقلىنى بىلگەندىن تارتىپ مەتنۇرى شوپۇرغا ئۈچ بولۇپ قالغانىدى. ئۇنىڭ بىزەڭ چىرايىغا قارىسىلا تۈكلىرى تەتۈر ئۆرۈ- لۈپ، مۇشتۇملىرى تۈگۈلەتتى. بۇ لەنتى قارا ئېيىقنىڭ ئاپىسى بىلەن چاتاقلىشىپ يۈرگەنلىكىگە كۆزى يەتكەن ئەختەم پۇرسەت كۈتۈپ يۈرەتتى. بۈگۈن ئەتىگەن ئاشخانا ئېچىلىپ، چۈشكە ئاز قالغاندا گۈلىنسا كاسسا تارتىمىسىغا قۇلۇپنى سالىدى - دە، ئەخ- تەمگە «ئەمدى كەلگەن خېرىدارلاردىن پۇلنى سەن يىغىپ قوي» دەپلا كېتىپ قالدى. كاۋاپ بۇيرۇتقان تۆت خېرىدارنىڭ ئوتتۇز زىخ كاۋىپىنى چالا - بۇلا پىشۇرغان ئەختەم تەخسىلەرگە تىزىپ ئەكىرىپ بەردى - دە، دەم ئېلىپ ئولتۇرغان مۇلازىم بالىغا كاۋاپداننى تاپشۇردى. ئۇ ھەر خىل پەرەزلەرنى كۆڭلىدىن ئۆت- كۈزگەچ بىنا ئالدىغا كەلدى، پۇتىنىڭ ئۈچىدا دەسسەپ پەلەمپەي- لەردىن ئۆرلىدى. ئاچقۇچنى قۇلۇپقا شەپە چىقارماي سېلىپ ئاۋايلاپ ئىشىكنى ئاچتى، ئاندىن ھۇجرا ئىشىكىگە قۇلاق ياقىتى. بۇ چاغدا ئىچكىرىدىن «ۋۇي گۈلىنسا، بىر شەپە باردەك قىلىد- غۇ» دېگەن ئاۋاز ئاڭلاندى. مەتنۇرىنىڭ زۇۋانى بېسىقماي تۇرۇپ ئەختەم ئۆيىگە بېسىپ كىردى. مەتنۇرى بىلەن گۈلىنسا يوتقان ئىچىدە يېرىم يالىڭاچ ئىدى. ئۇلار قورققىنىدىن جالاقلاپ تىترە- دىيۇ، ھېچنەمە دېيەلمىدى.

— ئاناڭنى... بۇزۇقلار، — ياڭاق گۆشلىرى لىپىلداپ، چىشلىرى گىرىچلاۋاتقان قىزىققان ئەختەم يوتقاننى بىر تارتقان- دى. گۈلىنسا نېپىز مايكىسى بىلەنلا چىرقىراپ تۈگۈلۈپ قال- دى. قىپپالڭاچ مەتنۇرى بولسا بىر يۇمىلىنىپ كارىۋاتتىن

چۈشتى - دە، ئارىلىقتىكى قىسلىچاقتا زوڭزىيىپ ئولتۇرۇۋالدى. ئەختەمنىڭ ئوت يېنىپ تۇرغان كۆزلىرى نېمىدۇر ئىزدە-گەندەك ئالاق - جالاق ھەر تەرەپكە قارايتتى. ئەگەر مۇشۇ تۇرقىدا چەيدو ياكى پالتا بولغان بولسا ئاقىۋەت - پاقىۋەت بىلەن ھېسابلاشماي ھەر ئىككىلىسىنى چاقىۋەتكەن بولاتتى. بېشىنى ئىككى كۆكسى ئارىسىغا تىقىۋالغان گۈلىنسا: «جېنىم بالام ئەختەم... مېنى كەچۈر...» دېگەن سۆزدىن باشقىنى قىلماي يىغلىماقتا ئىدى. ئەختەمنىڭ بىردىنلا بۇلۇڭ ئۈستەلدە گىدىيىپ تۇرغان لوڭقىغا كۆزى چۈشتى - دە، ئۇنى ئېگىز كۆتۈرگەنچە پۈكۈلۈپ ئولتۇرغان شەھۋەتخورنىڭ كاللىسىغا ئوردى، كۈكۈم - تالقان بولۇپ كەتكەن لوڭقا شاراقلاپ ئاياغ ئاستىغا تۆكۈلدى. مەتنۇرنىڭ سەككىز يىپ تىكىلىپ، ئەمدىلا قەقەچ باغلىغان جاراھىتى يەنە يېرىلىپ، قان تەرەپ - تەرەپتىن يالاپ چۈشتى. مانا بۇ زىناخورنىڭ ئاقىۋىتى ئىدى. كۆز يۇمۇپ - ئاچقۇچە يۈز، بويۇن، يالىڭاچ بەدەنلىرى پەرق ئەتكۈسىز قىپقىزىل بويىلىپ كەتكەن مەتنۇرنىڭ بېشى مۇرىسىگە ساڭگىلاپ، تامغا يۆلىنىپ قالدى. ئۆمرىدە بۇنداق كۆپ قاننى كۆرمىگەن بۇ ياش نودەرسەل قورقتى بولغاي، بۇلۇڭ ئۈستەل ئۈستىدىكى ئالتۇن زەنجىر، بىلەزۈك، ھالقا ھەم بەش تال ئۈزۈكنى يانچۇقدىغا سالدى، ئاندىن مەتنۇرنىڭ كىيىملىرىنى ئاڭتۇرۇپ پۇل قاپچۇقىنى ئېلىپ ئۆيدىن چىقىپ كەتتى. ئۇ ئۇدۇللا ئاشخانغا كەلدى، قۇلۇپنى قايرىپ سۇندۇرۇپ، تارتىمىدىكى ھەممە پۇلنى پۇرلەپ قويىنىغا تىقتى.

... نومۇس ھەم غەزەپ ئىچىدە تولغىنىپ تۇرالماي قالغان ئالىنۇر نېمە دېيىشىنى بىلەلمەي قالدى، شۇنداقتىمۇ ئۆزىنىڭ نېمە ئۈچۈن ئۆيدىن چىقىپ كەتكەنلىك سەۋەبىنى سۆزلەپ بەردى.

— مۇنداق دېگىن، ھەدە، — ئەختەمنىڭ چىشلىرى كىردى.

شىپ كەتكەندى، — ئۇ، «دېرىزە سۈرتۈۋېتىپ، ئەينەك پارچە-سى بۈزۈمگە چۈشتى» دېسە مەنمۇ ئىشىنىپتىمەن، دوختۇرخانىدا ئون ئالتە يىپ تىكتى.

— ئەمدى نەگە كەتمەكچىسەن؟

— ئىچكىرىگە كىرىپ كېتىمەن، بۇ پاسكىنا ئۆيگە قەدەم باسمايمەن.

— ئۇكام، ئويلاپ باق، سەن ئون ئالتە ياشقا كىردىڭ، يول تاپالماي يامان يوللارغا كىرىپ كېتىسەن.

— مەيلى، بۇ يەردىكى خورلۇقتىن ياخشىدۇ. يا ئېتىلار-مەن، يا سولنىارمەن، كەتكىنىم كەتكەن، — ئەختەم ھەدىسىگە قارىدى، — قانداق، پۇلدىن قىيىنالغان بولساڭ بېرەيمۇ؟

— ياق، بولدى، سەن كېتىمەن دەۋاتساڭ، مۇساپىرچىلىقتا پۇل ساڭا ھەمراھ. مەن دېگەن بۇ يەردە ھەر نېمە قىلسام جېنىم-نى جان ئېتەلەيمەن.

ئەختەم خوشلىشىپ مېڭىشى، ئالىنىۋر ئارقىدىن ۋار-قىرىدى:

— ئۇكام ئەختەم، يامان ئادەم، ئەسكى ئىشلارغا ئارىلىشىپ قالما، ئۆزۈڭگە پۇختا بول.

ئەختەم كېتىپ، ئالىنىۋر بىرەر ئايلارغىچە ئۇنى ئويلاپ يۈردى. ئۇ ئويلا، ئويلا بۇ ۋەيران بولغان ئائىلىنىڭ بىردىنبىر سەۋەبچىسى دادىسى ئىكەنلىكىنى ھېس قىلدى.

ئالىنىۋر جاپا تارتىسمۇ قىشلىق تەتلىگىچە تاماقتىن قىيىنالا-مىدى. ئۇ يېرىم يىللىق ئىمتىھاننى كۆڭۈلدىكىدەك بېرىپ نەرسە - كېرەكلىرىنى يىغىشتۇردى. ئوقۇغۇچىلارنىڭ كۆپلىرى يۇرتلىرىغا قايتىشىپ، مەكتەپ ئىچى مازارلىقتەك جىمجىتلىققا چۆككەندى. ئەمدى ئۇ نەگە بېرىشى كېرەك؟ ئۆيىگە ئەسلا بېرىشقا بولمايدۇ. سەندۇڭبېيىدىكى ئاشخانىدا يانقۇدەك يەرمۇ يوق. بولغان تەقدىردىمۇ بىر قىز بالا ئۈچۈن ئىشەنچلىك ئەمەس.



بەنلا شۇ دوستى گۈلمېھرەگە بەرگەن ۋەدىسى بويىچە، پەزىلەت ئاپپاينىڭ ئۆيىگە پاناھلىق تىلەپ بېرىشى كېرەك.



كوڭۇل خۇش، خاتىرجەم ھايات باشقا بولىدىكەن. پەزىلەت ئاپپاينىڭ ئۆيىدە ئۆتكەن كۈنلەر شۇنچە تېز ئۆتۈپ كەتتىكى، قىرىق كۈنلۈك قىشلىق تەتىلىنىڭ قاچانلاردا توشۇپ قالغانلىقىنى بىلگىلى بولمايتتى. ئالىنۇر سەندۇڭبېي ئاشخانىسىغا سەھەر كېتىپ، كەچتە بىراقلا قايتىپ كېلەتتى. دەم ئېلىش ھەم ئارىلىق-لاردىكى ۋاقىتلاردا گۈلمېھرە ئىككىسى تۆت ئېغىز ئۆيىنى تازىلاپ، پەردىلەرنى يەڭگۈشلەپ، ئەينەك ئىشكاپتىكى فارفۇر قاچى-لارنى سۈرتۈپ پارقىرىتىۋېتەتتى. ئالىنۇرنىڭ ئىشچانلىقىدىن، چېۋەرلىكىدىن سۆيۈنگەن پەزىلەت: «ۋاي ئىست، ئوغلۇم بولغان بولسا ئۆزۈملا بالا قىلىۋالىدىكەنمەن» دەپ چاقچاق قىلاتتى. مانا ئەمدى ئالىنۇر مەكتىپىگە قايتماقچى بولۇۋېدى. ئانا - بالا ئىككىلىسىنىڭلا كۆڭلى يېرىم بولۇپ، سولتىيىپ قالدى، ھەتتا پەزىلەت ئاپپاي: «ئارىلىق يىراق بولمىغان بولسا، مۇشۇ يەردە يېتىپ، بارسىڭىزمۇ بوپتىكەن» دېدى.

ئالىنۇر قىشلىق تەتىلدە ئىشلەپ تاپقان ئۈچ يۈز سوم پۇلنى ئېلىپ مەكتەپكە قايتىپ كەلدى. ئۇ يېڭى ئوقۇش مەۋسۈمى ئۈچۈن تارقاتقان ماتېرىياللارنى تولۇق سېتىۋېلىپ ئاشقان پۇلنى تاماق، تۇرمۇش ۋە باشقا ئىشلارغا ئىشلىتىش ئۈچۈن ئېلىپ قويدى. شۇنداقتىمۇ رەخمىجان خوجايىنىنىڭ ئاشخانىسىدىكى مۇلازىملىقىنى تاشلىمىدى.

ئوقۇش باشلىنىپ بىرەر ئاي ئۆتمەيلا خۇددى ئون تۆتىنچى ئوتتۇرا مەكتەپتىكىگە ئوخشاشلا ئالىنۇرنى مالىيە بۆلۈمىگە چاقىردى. ئىشخانىدا مالىيە بۆلۈم باشلىقى، كاسسىر، بوغالتىرلار

ساقلاپ ئولتۇرۇشاتتى. بۇرۇن بىر قېتىم بېشىدىن ئۆتكەن  
ئوڭايسىزلىنىش، خىجىللىق ئۇنىڭ ۋۇجۇدىنى تىترىتىۋەتتى.  
— ئالىنۇر، مانا يېرىم يىلمۇ ئۆتۈپ كەتتى، — دېدى  
باشلىق سىپايلىك بىلەن، — ئوقۇش پۇلىنى بۇنداق ئارقىغا  
سۆرەۋەرسەك بولماس. بۇ بىر تۈزۈم، كۆتۈرۈۋېتىشكە شەرتىڭىز  
توشمايدۇ. دادىڭىزنىڭ نەچچە يەردە تىجارەت ئورۇنلىرى بار.  
— قانداق قىلىشىمنى مەنمۇ ئۇقالمىدىم، — دېدى ئالىنۇر  
بېشىنى سالغان ھالدا، — دادام كېلىپ قالسا بېرىۋېتەتتى.  
— بېرىدىغان نىيىتى بولسا گەپ - سۆزىنىز قېچىپ كېتەدە.  
دۇ، — سۆز قىستۇردى بوغالتىر بالا، — ئەڭ بولمىسا تېلېفون  
بېرىپ ئۆزىنى سورىدىغان گەپ، ئۇنىمۇ قىلمىسا.  
— نۇرغۇنجان بىلەن رامىلگە دېسەك، — دېدى كاسسىر  
ئايال قاپقىنى ئاچماي، — «مائاشىمىزدىن تۇتۇڭلار» دەيدۇ.  
ئەمدى سىزگە ياخشىلىق قىلغىنى ئۈچۈن ئۇلار زىيان تارتسۇنمۇ؟  
ئىككى بالىسى ئوقۇۋاتسا.

— مەن مەكتەپتىن چېكىنەي، — ئالىنۇر يىغلىۋەتتى، —  
بۇنداق دېسەم قورقۇپ كەتمەڭلار، سىلەرگە ئۆز قولۇمدىن ھۆج-  
جەت بېرىمەن. ئاشخانا، رېستورانلاردا ئىشلەپ تۇلىۋېتىشكە  
كۆزۈم يېتىدۇ.

— نەدە تەييار تۇرغان ئىش ئورنىكەن ئۇ، — كاسسىر  
ئايالنىڭ بۇ ئاچچىق گېپى باشلىققا ياقىمىدى بولغاي، كۆز ئىشارى-  
سى قىلدى.

— مەن بىر قېتىم تەتلىدە ئىشلەپ ئون تۆتىنچى ئوتتۇرا  
مەكتەپنىڭ سەككىز يۈز سوم پۇلىنى تۆلىگەن. مۇشۇ تەتلىدىمۇ  
ئۈچ يۈز سومغا ئىشلىدىم، — ئالىنۇر ئورنىدىن تۇردى، —  
قەغەز بولسا بېرىڭلار ئۆز قولۇمدىن ھۆججەت بېرىپ ئاندىن  
كېتەي، تۆلىمىسەم ئىت بولۇپ كېتەي.

— توختاڭ، ئالىنۇر، مەكتەپتىن چېكىنمەن دېگەن گەپنى

قىلماڭ، بىز يەنە ئارقىغا سۈرەيلى، — دېدى مالىيە بۆلۈم باشلىقى ئىچ ئاغرىتقان قىياپەتتە، — ئاڭغىچە دادىڭىز كېلىپ قالسا تېخى ياخشى.

كۈنلەر ئەندىكىش، دەككە — دۈككىدە ئۆتمەكتە. ئۇنىڭ تاماققا ئېشىنىپ ئېلىپ قويغان پۇلىمۇ تۈگىدى. شۇڭا دەم ئېلىش كۈنلىرى، ھەر كۈنى چۈش ھەم كەچلەردە رەخمىجاننىڭ ئاشخانىسىغا بېرىپ ئىشلەپ، كېچىلىرى دەرس تەكرارلاپ سائەت — مىنۇتلارنى قان — ياش تۆكۈپ ئۆتكۈزۈۋاتاتتى. ئالىنۇر ئەمدى دادىسىدىن پۈتۈنلەي ئۈمىدىنى ئۈزدى. ئەگەر ئۇ كەلگەن ھالەتتىمۇ ئۇنىڭغا ئېگىلمەيدۇ، يېلىنمايدۇ. دەرۋەقە دادىسىنىڭ ئالا كۆڭلى، قارا نىيىتى بەش قولىدەك ئاپان بولدى. ئالىنۇر ئوقۇماي، دادىسىغا ھەقسىز ئىشلەپ بەرسە، ئۇنىڭ بىر پۇلى ئون، ئون پۇلى يۈز بولسىلا بولدى، بەس. قىزىنىڭ تەقدىرى — ئىقبالى بىلەن نېمە ئىشى!

ئالىنۇر غەم — تەشۋىش ئىچىدە ئۆزىنىڭ كەلگۈسى قىسمىنى بىلەن قالغاندا، خۇددى «ئېشىكى ئۆلۈۋاتسا، كۆتى غېجەك تار- تىپتۇ» دېگەندە بەختىيار ھەر كۈنى خەت سۇنۇپ، جاۋاب تەلەپ قىلىپ ئۇنى بىزار قىلىۋەتتى.

— مەن نېمە غەمدە، سىز نېمە كويىدا، — ۋارقىرىدى ئالىنۇر، — بۇنىڭدىن كېيىن تولا كۆزۈمگە كىرىۋالماڭ. مەن سىزنى ياخشى كۆرمەيمەن. ئۇنىڭسىزمۇ تارتىۋاتقان كۈنلىرىم ئۆزۈمگە يېتىپ ئاشىدۇ. دادام دېگەن قارا نىيەتنىڭ دەردىنى تارتامدىم، ئۆگەي ئاپام گۈلىنىسا بۇزۇقنىڭ خورلۇقىنى تارتايىمۇ، مەكتەپنىڭ بېسىمى ئۇنىڭدىن ئېغىر... ئەمدى سىزنىڭ قىستاش- لىرىڭىزغا قالدۇممۇ؟! ھازىر مەن ئۈچۈن كۆڭۈل، يۈرەك، مۇھەببەت دېگەن نەرسىلەر بىر پارچە نانغا ئېرىزمەيدۇ.

بۇ ناتىۋان قىزىنىڭ يەلكىسىگە ئۈست — ئۈستلەپ ئارتىلىۋات- قان روھىي ۋە ماددىي بېسىملار ئۇنى ئاچچىق تىللىق قىلىپ

قويغانىدى. ئۇ غەزىپىدە، ئائىلىسىدىكى كۆڭۈل ئاغرىقلىرىنىمۇ قوشۇپ دەۋەتكەنلىكىنى سەزمەي قالدى. ئالىنۇر قىلغان قوپاللىق قىدىن ئازابلىنىپ يۈرگەن بىر كۈنى، بەختىيارنىڭ شىئەندىكى بىر ئالىي مەكتەپكە يۆتكىلىدىغانلىقى ھەققىدىكى خەۋەرنى ئاڭلاپ ئىچىدە بىر يېرى ئېچىشقاندەك بولدى. بىراق ئۇنى ئىزدەپ بېرىشقا غۇرۇرى قويىمىدى. راستىنى ئېيتقاندا، ئۇنى ئۈمىدلىدە. دۇرۇپ قويۇشتىن قورقتى. ئالىنۇر شۇ كۈنى رەخمجاننىڭ ئاشخانىسىدىن كەچلەپ قايتىپ كېلىپ ياتىقىدا دەرس تەكرارلىدى. تۈزۈم بويىچە ئۇخلاشقا ئىزۋانۇك چېلىنىشى بىلەن قىزلار ئورۇنلىرىنى سېلىشقا باشلىدى. ئالىنۇر ئۇلارنىڭ دەم ئېلىشىغا تەسىر يەتكۈزمەسلىك ئۈچۈن تۇيدۇرماي سىرتقا چىقىپ كەتتى. ئۇ مەكتەپ بېغىدىكى چىراغ تۈۋىگە كېلىپ، ماتېرىياللىرىنى سېمونت ئورۇندۇققا يايىدى. ۋاقىت ئاستا - ئاستا ئۆتمەكتە ئىدى. بىر چاغدىلا يېنىدا بىر سايىنىڭ پەيدا بولغانلىقىنى كۆرگەن ئالىنۇر چۆچۈپ ئارقىسىغا قارىدى. مىسكىن چىراي بەختىدە يار ئۇنىڭغا قاراپ تۇراتتى. ئۇنىڭ قولتۇقىدا بىر دەستە ماتېرىيال يال تۇراتتى. بالىلار ھەممىسى ئۇيقۇغا چۆككەن بۇ كېچىكى تۈندە ئۇنىڭ ئاتايتەن ئىزدەپ كېلىشى كىم ئۈچۈن ھەم نېمە ئۈچۈن ئىكەنلىكى ئوچۇق ئىدى. ئالىنۇر بەختىيارنىڭ غەمكىن كۆزلىرىگە، روھسىز سېمىماسىغا قاراپ، ئۆتكەندە قىلغان قوپال گەپلىرى ئۈچۈن يەنە بىر قېتىم ئۆكۈندى. ئەلۋەتتە تۇرمۇش ئاچاللىرىدا ئامالسىز تېنەپ - تەمتىرەپ يۈرگەنىدە، گۈلىنسا - نىڭ يۈزىگە نىجاسەت سۇۋۇماقچى بولغانلىقى، مەكتەپنىڭ ئوقۇش پۇلىنى تۆلەش ئۈچۈن بېسىم قىلغانلىقى، دادىسىنىڭ ئۇنى ئالدىغانلىقى قاتارلىق قاتمۇ قات كەلگەن ئەلەملەر دەستىدىن ئۇ نېمە دەۋەتكەنلىكىنىمۇ ئاڭقىرىلمىدى. بۇنداق قوپاللىق خاتىرجەم ھاياتتا يۈز بەرگەن بولسا، دەرۋەقە بۇ ئىنسانىي پەزىلەت ئەمەس ئىدى.

— ئاڭلىسام شىئەندە ئوقۇيدىغان بولۇپسىز، — دەدى ئالەم.  
نۇر ئۇنىڭغا لەپىدە قاراپ، — سىزنى تەبرىكلەيمەن.  
— ئۇخلىسام چۈشۈمدىمۇ يوق ئىش ئىدى، — بەختىيار  
بەكمۇ مەيۈس كۆرۈنەتتى، — دادام ئىستاتىستىكا يىغىنىغا قاتتىق  
شىشقا بېرىپ، شىئەن «چەت ئەل تىلى ئۇنىۋېرسىتېتى» بىلەن  
ئالاقىلىشىپ ھەل قىلىپ كەپتۇ. ئىنگلىز تىلى فاكولتېتىدا  
ئوقۇيدىغان ئوخشىمەن.  
— قاچان ماڭىسىز؟

— ئەتە مەكتەپتىن كەتمەكچى، شۇڭا سىزگە دەيدىغان گەپ.  
لىرىم بار ئىدى.

— بەختىيار، بولدى دېمەڭ، ماڭا ھەممىسى چۈشىنىش.  
لىك، — ئالەم كەسكىن رەت قىلدى، — ئۆتكەنكى قوپاللىقىم  
ئۈچۈن سىزدىن كەچۈرۈم سورايمەن. مېنى ئەپۇ قىلىڭ، نېمە  
لەرنى دەپ سىزنى رەنجىتكەنلىكىم ئۆزۈمگە ئايان.  
— مەن ئۇلارنى ئۇنتۇپ كەتتىم، — دەدى بەختىيار، —  
ئۇ چاغدا سىزنىڭ روھىي ھالىتىڭىز ياخشى ئەمەس ئىدى، بىراق  
مەن ئۇنى ئويلىمايلا...

— توغرا چۈشەنگەنلىكىڭىز ئۈچۈن سىزدىن مېنەت.  
دارمەن، — ئالەم قەتئىي قارارغا كەلگەنىدى، — ئەمما ئىكەن.  
كىمىزنىڭ ئىشى ئەمەلگە ئاشمايدىغان بىر چۈش. ئويلاپ كۆر.  
رۇڭ، مېنىڭ تەقدىرىم خۇددى گۆردەك ئۆزۈمگە قاراڭغۇ. بۇنىڭ  
دىن كېيىن نېمە بولۇپ كېتىشىم، قانداق يوللارغا كىرىپ،  
نەلەردە تاسقىلىپ، قايسى كوچىلاردا قايىمۇقۇپ، يېقىلىپ قېلىدۇ.  
شىمنى بىلمەيمەن. مەن ياشاشنىڭ نەقەدەر قىيىن ئىكەنلىكىنى  
ئەمدىلا ھېس قىلدىم. ئۆلمەك ئاسان ئىكەن، ئېسىلساڭمۇ، دورا  
ئىچسەڭمۇ، سۇغا تاشلىساڭمۇ ھاياتتىن ۋىدالىشىش بىردەملىك.  
كەن، ئەمما ياشاش، جاننىڭ چىقىمىقى تەس ئىكەن! ئۇنىڭغا  
خورلۇق، ئازاب، كۈلپەت، نادامەت چېكىشلەردىن ئىبارەت بەدەل

تۆلەشكە توغرا كېلىدىكەن. ھازىر ماڭا مۇھەببەت ئەمەس، بەلكى ياشاش ئۈچۈن بىر پارچە نان، يېتىش ئۈچۈن ئۆڭكۈر بولسىمۇ بىر ماكان لازىم. مەن ئەمدى مۇشۇنداق قارا تەقدىرىمگە ئالتۇن دىن ھەل بېرىپ ياسالما بولۇپ ياشاشنى، ئۆزۈمنى ئالداشنى خالىمايمەن!

— ئالىنۇر، مەن سىزنى چىن دىلىمدىن... مەڭگۈگە...  
— بۇنداق چىرايلىق گەپلەر كىتابلارغا يېزىلسا ياردەم شىدۇ، — ئالىنۇر تەئەددى بىلەن كۈلدى، — بەختىيار، كۆڭ-لۈمىدىكىنى دېسەم، مەن گەرچە ئاشۇنداق بىقۇل، بىنەزەر، گاڭ-گىراش ئىچىدە قالغان قىز بولساممۇ لېكىن ئىچىمگە پۈككەن پىلانلىرىم، ئارزۇ - ئىستەكلىرىم، يەتمەكچى بولغان مەنزىلىدىم شۇنچە كۆپ، شۇنچىلىك ئۇزاق، يېتەلمەيدىم، ئېرىشەلمەيدىم ئۆزۈممۇ بىلمەيمەن. شۇ جەرياندىكى ئازاب - جاپالارغا يەنە بىر-كىمنى ئورتاق قىلىپ بەختسىزلىك گىردابىدا قىيىنغۇم يوق!

— ئالىنۇر، گېپىمنى ئاڭلاڭ، مەن سىزنى...  
— دېدىمغۇ، بۇنداق گەپلەر ماڭا كۈلكىلىك تۈيۈلىدۇ دەپ. مېنى كەچۈرۈشىڭىزنى ئۈمىد قىلىمەن، — ئالىنۇر ئورنىدىن تۇردى، — خوش ئەمىسە، مېڭىپ قالسىڭىز ئاقىۋاللىق بولۇڭ.  
— ئالىنۇر، توختاڭ، — بەختىيار قولىنىڭ بىر باغلام بولاقنى ئالىنۇرغا تۇتقۇزدى، — بۇ ماتېرياللار سىزدە قالسۇن، ئەمدى ماڭا لازىمى قالمايدۇ.

بەختىيار كېتىپ، ئالىنۇر ئۇزۇن ئۆتمەيلا چۈشكۈنلىشىپ كەتتى. ئۇ بىر كۈن كەچكىچە روھسىز، مادارسىز ئاشخانغا، دەرسخانغا قاترايتتى. ئاشخانغا ئۆلمەسلىك ئۈچۈن بارسا، سىنىپىغا رەسمىيەت ئۈچۈنلا كىرەتتى. خۇددى روھى چۈشكەن ئادەمنىڭ ئېتىمۇ چاپالماس بولۇپ قالغىنىدەك ئۇنىڭ زېھنىياتىمۇ گالىلىشىپ، تۆۋەنلەپ بارماقتا ئىدى. ئۆتۈلگەن دەرىسلەر غەيرىي خىياللار، ئەندىشە، ئەنسىرەش، قورقۇنچلار بىلەن ئارىلىشىپ

كالىسىغا كىرمەيتتى. جاراھەتلەنگەن يۈرىكىدە يېتىمسىرەش، تەنھالىق، غېرىبلىق، مىسكىنلىك روھىي ئەلەملىرى كۈنساين كۈچىيىپ ئاستا - ئاستا يېقىن - يورۇقلىرىدىن يىراقلاشتى. يالغۇزلۇقنى كۆڭلى تارتىدىغان، بىرەر كىم بىلەن پاراڭلىشىشنى، ئىچىدىكى پىغانلىرىنى تۆكۈشنى خالىمايدىغان ھەم يېلىنىپ - يالۋۇرمايدىغان تىنىق كۆل سۈيىدەك بېسىقپ قالدى.

ھەش - پەش دېگۈچە ئارىدىن ئىككى ئايدىن ئارتۇق ۋاقىت ئۆتۈپ كەتتى. ئالىنۇر ئىقتىسادىي بېسىم ئاستىدا زورۇقۇپ ئوقۇشتىن رايى ياندى، شۇنداقتىمۇ يىللىق ئىمتىھانغا قاتنىشىپ ئۆزىنىڭ مەكتەپ ئوقۇغۇچىسى ئىكەنلىكىنى نامايان قىلدى. بەراق ئىيۇلنىڭ ئالتىنچى كۈنى بوغالتىرىيە بۆلۈمىگە كىرىپ، ئىككى مىڭ سەككىز يۈز سومغا ھۆججەت يېزىپ قولىنى قويدى، ئاندىن كونا ھۆججەتنى يىرتىپ دادىسىنى قەرزىدىن خالاس قىلدى. ئۇ ئوقۇشتىن چېكىنىپ مەكتەپنىڭ پۇلىنى تۆلەش قارارىغا كەلگەنىدى، چۈنكى يېڭى ئوقۇش يىلى ئۈچۈن يەنە ئىككى مىڭ سەككىز يۈز سوم تۆلەشكە توغرا كېلەتتى.

ئالىنۇر بوغالتىرىيە بۆلۈمىدىن يىغلىغانچە چىقىپ، ياتىقىغا كىردى - دە چامادان، سومكىلىرىنى ئېلىپ دەرۋازا ئالدىغا كېلىشى، خەۋەرلىشىش بۆلۈمىدىكى قاراۋۇل ئۇنىڭغا بىر پارچە خەتنى تاپشۇردى. ئالىنۇر، بەختيارنىڭ خېتى ئىكەنلىكىنى كۆرۈپ دەرھاللا ئاچتى - دە، دەرۋازا دالدىسىدا ئوقۇشقا باشلىدى. خەتنىكى: «كۆيدۈم - پىشتىم - سېغىندىم، ئۇنتۇيالىم - دىم...» دېگەندەك مۇھەببەتلىك سەھىپىلەرگە كۆز يۈگۈرتۈپ چىققاندىن كېيىن ئاخىرقى قۇرلارنى ئالدىرىماي ئوقۇدى:

«سۆيۈملۈك ھەم قەدىرلىك ئالىنۇر، مەن شىئەن چەت ئەل تىلى ئۇنىۋېرسىتېتى يېرىم يىللىق ئىنگلىز تىلى بىلىم

ئاشۇرۇش سىنىپىدا ئوقۇۋاتىمەن. 10 - ئاينىڭ ئوتتۇرىلىرى -  
رى «توفېل» (TOFFEL) ئىمتىھانىغا قاتناشماقچىمەن.  
بۇ ئىمتىھاننى چەت ئەل پروفېسسورلىرى سوئال چىقىرىپ  
ئۆزلىرى ئالىدىغان يۇقىرى دەرىجىلىك ئىمتىھان ئىكەن.  
بۇ ئىمتىھاندىن يۇقىرى نومۇر بىلەن ئۆتكەنلەر چەت ئەلگە  
ئوقۇشقا چىقىش سالاھىيىتىگە ئىگە بولىدىكەن. لېكىن مەن  
سىز ئۈچۈن ئوقۇش پۈتتۈرۈپ شىنجاڭغا قايتىمەن ۋە دەر-  
ھال مەكتەپكە بېرىپ سىزنى ئىزدەيمەن.»

ئالىنۇر ئۆزىنى ھاياجان ۋە ئىزتىراپقا سالالمىغان، شېرىن  
ھېس - تۇيغۇلار ئاتا قىلالمىغان، ياشلىق يۈرىكىدىكى ئەنسىزلىك  
داغلىرىنى يۇيۇشقا قۇربى يەتمىگەن بۇ خەتكە سوغۇق نەزەردە  
باقتى، شۇنداقتىمۇ ئۇنى ئاۋايلاپ سومكىسىغا سېلىپ قويدى.  
ئۇ ئوقۇغۇچىلار كېتىپ چۆلىسىرەپ قالغان مەكتىپىگە كۆز قىيالى-  
ماي ئاخىرقى قېتىم قارىدى. ئاشۇ چوقچىيىپ تۇرغان ئوقۇتۇش  
بىناسى، قۇش بالىلىرى ئۈچۈم بولغان ئۇۋىدەك ھۇۋۇلداپ قال-  
غان تۆت قەۋەتلىك ياتاق ئۆيلەر، مازار بېشىدەك سۈرلۈك كۆرۈن-  
گەن مەيدان، تالاي كېچىلەر ھەمراھ بولغان كىچىككىنە باغچىدە-  
كى يالغۇز چىراغ ھەممە - ھەممىسى ئۇنىڭغا ئىچ ئاغرىتقاندەك  
سۈكۈتتە ئىدى. راست ئەمەسمۇ، ئۇ بۇ مەكتەپكە دىلىنى بىلىم  
بىلەن تولدۇرۇپ، ھىدايەت نۇرىنى كۆرمىگەن، دەپ نېمە ئۈمىد-  
لەر بىلەن كەلمىدى! ئەپسۇس ئۇنىڭ كۆڭلى ھەسرەت - نادا-  
مەت، خورلۇقلارغا لىپمۇ لىپ تولدى. شۇنداقتىمۇ مەكتەپ يەنىلا  
مېھرى ئىسسىق، كۆيۈمچان ئاندىدەك بىلىندى.

ئالىنۇر بازارنىڭ ئۇزۇن كوچىسىدىن ئارقىسىغا قارا - قارا  
كېتىپ قالدى. ئۇ كوچا ئاپتوبۇسىغا چىقتى، ئەمدى نەگە بېرىشى  
كېرەك؟! گەرچە ئۇنىڭ يۈزى دەزمال ياققاندىكە كۆيۈپ تۇرسى-  
مۇ، بىئامال ھالدا دوستى گۈلمېھرەنىڭ ئۆيىگە يۈرۈپ كەتتى.



ئۇ ئىچىدە: «پەزىلەت ئاپپانىنىڭ ئۆيىدە تۇرغاچ، ئېغىر ھەم پاسكىنا بولسىمۇ پۇلى ياخشىراق ئىش ئورنى تېپىشىم كېرەك» دەپ ئويلىدى. دەرۋەقە ئۇنىڭ كۆڭلىدە ئىككى خىل مەقسەت ئۇچقۇن چاچرىتىپ تۇراتتى. بىرى، پۇل تېپىپ ئالىي مەكتەپ-لەردە ئېچىلىۋاتقان كۇرسلاردا بىرنەچچە قارار ئوقۇپ مۇكەممەل بىلىم ئىگىلەش، يەنە بىرى بولسا، مەكتەپنىڭ قەرزىنى تۆلەش.

## 22

ئالىنۇر ئىككى ھەپتىدىن بېرى ئىش ئورنى ئىزدەپ بارمى-غان يېرى قالمايدى. ئۇ ھەر كۈنى ئەتىگەن دۆڭكۆۋرۈكتىكى ئىشچى - خىزمەتچىلەرنى قوبۇل قىلىش ھەققىدە چاپلا-غان خىلمۇخىل ئېلانلارنى كۆرەتتى ھەم ئادىرېس بويىچە ئىزدەپ باراتتى. ياكى تېلېفون ئارقىلىق ئەھۋال ئۇقۇشاتتى. ئۇلارنىڭ بەزىلىرى پالانچى مىڭ سوم زاكالىت تاپشۇرىسەن دېسە، بەزىلىرى كىملىك ھەم نوپۇسۇڭ يوق ئىكەن دەپ قايتۇراتتى. ھەتتا كومپ-يۇتېر ئىشلىتىش ياكى بوغالتىرلىقتەك ئىلمىي ئىش تۈرىدىكىلەر دېپلوم سۈرۈشتە قىلاتتى. ئۈمىدسىزلىك ئىچىدە قالغان ئالىنۇر كەچتە قايتىپ كېلىپ بىرنەچچە كۈن باش كۆتۈرمەي يېزىپ چىققان «بىردىنبىر چىقىش يولى ئالىي مەكتەپكە كىرىشمۇ؟» دېگەن ماقالىسىنى قايتا - قايتا ئۆزگەرتىپ، جۈملىلىرىگە ئىش-لەپ تەييار قىلدى. ئۇ ئەتىسى ئىش ئورنى ئىزدەشكە بارماي «ئىشچىلار ۋاقىت گېزىتى» تەھرىر بۆلۈمىگە كەلدى ھەممەسئۇل مۇھەررىر يالقۇن بىلەن كۆرۈشۈپ ماقالىسىنى بەردى. بۇنداق پاكىز مۇھىت، نەپىس خىزمەت ئۈستەللىرى، رەتلىك كىيىنگەن مۇھەررىرلەر خىزمەت قىلىۋاتقان ئىشخانىلارغا كىرىپ باقمىغان ئالىنۇر قورقۇنۇپ ئولتۇردى. بۇ ئازادە، كەڭ ئىشخانا شۇنچىلىك

تىنچ - تېۋىشسىز ئىدىكى، بۇ سۈرلۈك جىمجىتلىقنى پەقەت قەلەملەرنىڭ كىرتىلىدىغان ئاۋازىلا بۇزۇپ تۇراتتى. ئوتتۇز ياش-لاردىن ھالقىغان، قاپقارا چاچلىرىنى پارقىرىتىپ ئارقىسىغا تارد-غان ئاق يۈزلۈك، قارا قاشلىق مۇھەررىر يالقۇن ماقالىنى ئىچىدە ئوقۇپ تۈگىتىپ بېشىنى كۆتۈردى:

— ئوبدان ماقالە بوپتۇ، بىز ئىشلىتىلى، — دېدى يالقۇن ئالىنۇرغا گۇمان بىلەن قاراپ، — سىز بۇرۇن ئانچە - مۇنچە يېزىپ باققانمۇ؟

— ياق، لېكىن گېزىت - ژۇرناللارنى كۆپ كۆرمىەن. — نەدە ئىشلەيسىز؟

— مەن ئوقۇش پۇرسىتىگە ئېرىشەلمىگەن ئوقۇغۇچى. ئىش ئورنى ئىزدەپ يۈرمىەن.

— مۇنداق دەڭ. ماقالىڭىزدە ناھايىتى مۇھىم بولغان بىر نۇقتىنى شەرھلەپسىز، — يالقۇن باشقىلارنىڭ خىزمىتىگە تەسدىرى بولمىسۇن دېگەندەك پەس ئاۋازدا سۆزلەۋاتاتتى، — ھەقىقەتەن بىرنەچچە نومۇر سەۋەبىدىن ئالىي مەكتەپلەرگە كىرەلمەي قالغان بالىلار بىردىنلا چۈشكۈنلىشىپ، ئۆزىنى تاشلىۋېتىدۇ. ئۆزلۈكىدىن ئۆگىنىش، ئىزدىنىش روھى كەم.

— قانداق، باسامسىلەر؟ — ئالىنۇر ساددىلىق بىلەن سورىدى، — دېمەكچى بولغىنىم سىزگە يارىدىمۇ؟

— بايا دېدىمغۇ، چوقۇم ئىشلىتىمىز، بەلكىم گېزىتىمىز. نىڭ كېلەر ھەپتىلىك سانلىرىغا چىقىپ قېلىشى مۇمكىن. تۇرۇشلۇق ئورنىڭىزنىڭ تېلېفون نومۇرىنى يېزىپ بېرىڭ.

ئالىنۇر تەھرىر بۆلۈمىدىن شۇنداق خۇشال چىقتىكى گويىا قانات ياساپ ئۇچىدىغاندەك يېنىكلەپ قالغانىدى. بۇ ئاي، بۇ يىللاردا كۆڭۈل خۇشلۇقى، خاتىرجەملىك، شادلىق دېگەندەك ھېسسىي تۇيغۇلار ئۇنىڭدىن يۈز ئۆرۈپ، غەم - تەشۋىشلا ھەمراھ بولۇپ كەلدى. مانا بۈگۈن مۇھەررىر يالقۇننىڭ بىر ئېغىز لەۋزى

بىلەن ئۇ ئۆزىنى ئەڭ بەختلىك ھېسابلىدى. توۋا، كۆڭۈل دېگەن ئاجايىپ زىل نەرسە - دە. ئالىنۇر يالقۇننىڭ ۋەدىسىنى ئاڭلاش بىلەن يۈزىدىكى غەم تۇمانلىرى تارقىلىپ ئۇنىڭ ئورنىنى شادلىق شولىلىرى قاپلىدى. كۆزلىرى كۈلۈپ، چېھرى قىزىلگۈلدەك ئېچىلدى، ھەتتا ئۇ قانداقتۇر شوخ بىر ناخشىنىڭ ئاھاڭىنى دىمىغىدا غىغشىپ كېتىپ باراتتى.

ئالىنۇر شۇ كېچىسى، ئۇزۇندىن بېرى كۆڭلىدە پىشۇلدۇ-رۇپ كېلىۋاتقان بالىلار تېمىسىغا قەلەم تەۋرەتتى. ئۇ بۇ «ئەسە-رى» نى «تارىم غۇنچىلىرى» ژۇرنىلىغا بېرىشنى كۆڭلىگە پۈك-تى. ئۇ كېچىلىرى يېزىپ، كۈندۈزلىرى يەنىلا ئىش ئورنى ئىزدەش بىلەن ئاۋارە ئىدى. ئۇ بىر كۈنى «ئۈمىد ھەسسىدارلىق چەكلىك شىركىتى» گە خىزمەتچى قوبۇل قىلىدىكەن دەپ ئاڭلاپ دەرھاللا يېتىپ باردى. بىراق دىرېكتور رايىدىن ئۇنى «سالامەت كىنىشكىڭىز ھەم نوپۇسىڭىز يوق ئىكەن» دەپ ياندۇردى. كۆڭلى غەش ھالدا قايتىپ كەلگەن ئالىنۇر ئەمدىلا ئۆيگە كىرىپ تۇرۇشى تېلېفون جىرىڭلاپ قالدى. تېلېفوندا مۇھەررىر يالقۇن-نىڭ ئاۋازى ياڭرىدى. ئۇ ئالىنۇرنى «تەھرىر بۆلۈمىمىزگە تېز كېلىڭ» دەپ ئۇقتۇردى.

ئالىنۇر «بۇ شۇم خەۋەر بولۇپ قالارمۇ؟ ئەستايىدىل كۆر-سەك، ئىشلىتىشكە بولمايدىكەن دېسىچۇ» دېگەندەك ئويلار بىلەن تەھرىر بۆلۈمگە قورقۇپراق كىرىپ كەلدى. ئەمما يالقۇن ئۇنى ئوچۇق چىراي قارشى ئالدى ھەم «قېنى ئولتۇرۇڭ» دەپ ئورۇن-دۇقنى ئىشارە قىلدى، ئاندىن بىر سان گېزىتنى ئېلىپ سۈندى. — قېنى كۆرۈپ بېقىڭ، كۆپ قىسقارتىلمىدى.

ئالىنۇر گېزىتنىڭ ئوتتۇرىغا چوڭ قىلىپ ئېلىنغان: «بىر-دىنبىر چىقىش يولى ئالىي مەكتەپكە كىرىشمۇ» دېگەن ماۋزۇنى كۆرۈپ يىغلىۋېتىشكە تاسلا قالدى. ئۇ خۇشاللىقىدا نېمە دېيىشنى بىلەلمىدى.

— بۇنىڭدىن كېيىن داۋاملىق يېزىپ تۇرۇڭ، — دېدى  
يالقۇن ئىلھام بېرىپ، — ھە، «ئىش ئورنى ئىزدەپ يۈرمەن»  
دەۋاتتىڭىز، تاپالىدىڭىزمۇ؟

— ياق، تېخى تاپالمىدىم، — ئالىنۇر ئېغىر تىنىپ قويدى،  
— «ئۈمىد ھەسسىدارلىق چەكلىك شىركىتى» گە ئادەم  
ئالىدىكەن دەپ بارسام، سالاھىيەت كىنىشكىڭىز يوق ئىكەن،  
دەپ قايتۇرۇۋەتتى.

— دىرېكتور رايىدىن بىلەن كۆرۈشۈپ باقمىدىڭىزمۇ؟  
— ئاشۇ ئادەم ئۈنىمىدى، — ئالىنۇر ئىشخانىدىكى بىرنەچچە  
چە مۇھەررىرلەرگە قاراپ قويۇپ گېپىنى يۈتۈۋەتكەنىدى، يالقۇن  
ئۇنى كارىدورغا باشلاپ چىقتى ھەم «قېنى سۆزلەڭ» دېگەندەك  
باش ئىشارىسى قىلدى. ئالىنۇر بېشىغا كەلگەن كۈلپەتلىرىنى  
بىر - بىرلەپ سۆزلەۋېتىپ يىغلىۋەتتى. كىچىككىنە بىر قىزنىڭ  
كەچمىشلىرىنى ئاڭلىغان يالقۇننىڭ چىرايىنى ئېچىنىش  
ھەم غەزەپلىنىش تۇمانلىرى قاپلىدى.

— بىردەم تۇرۇپ تۇرۇڭ، مەن ئىشخانىدىكىلەرگە دەپ  
قويۇپ چىقاي، — يالقۇن كىرىپ كېتىپ، ھايال بولمايلا چىقتى،  
— يۈرۈڭ، ئەمدى مەن سىزنى رايىدىننىڭ قېشىغا ئاپىد -  
راي. ئۇ مېنىڭ يېقىن تونۇشۇم بولىدۇ.

يالقۇن ئالىنۇرنى تاكسىغا سېلىپ ئەكەتتى. ئۇلار جەنۇبىي  
ئازادلىق يولى ئارقىلىق بىزدەمدىلا يېتىپ كەلدى. «ئۈمىد ھەس -  
سىدارلىق چەكلىك شىركىتى» دېگەن چوڭ ۋىنۇسكا ئېسىلغان  
دۇكان ئىچى ئىنتايىن چوڭ ھەم ئازادە بولۇپ، ھەيۋەتلىك بېزەل -  
گەندى. ئىشىك تۈۋىدىكى مۇرىلىرىگە چاپراس قىزىل شەلپەر  
ئاسقان ئىككى قىز، كىرگەن خېرىدارلارغا ئېگىلىپ سالام قىلاتتە.  
تى ھەم «خۇش كېلىپسىز، مەرھەمەت» دەپ ئىللىق چىراي  
كۈلۈمسىرەيتتى. ھەر خىل پاسوندا تىزىلغان ئەينەك پۈكەيلەر  
ئىچىدىكى خىلمۇ خىل ئالىي كەمپۇت، پېچىنە، بولكا، قات -

قات، باقالى، تۇش، مېرىنكا، دورىلىق ئالاھىدىلىكى بار يېمەك-لىكلەردىن ھۈممەل چاي، چامغۇر، ساپ نوقۇت، سۈتلۈك نوقۇت قۇۋۋەت تالغانلىرى قاتارلىق تاتلىق يېمەكلىكلەرنىڭ كۆپلۈكىدىن سانىنى، تۈرىنى ھەم ئىسمىنىمۇ دەپ بەرگىلى بولمايتتى، ھەتتا ئۆزگىچە ئالاھىدىلىككە ئىگە چەت ئەللەردىن كەلتۈرۈلگەن تاتلىق - تۈرۈملارمۇ ئىنتايىن كۆپ ئىدى.

يالقۇن مۇلازىم قىزلاردىن رايدىنىنىڭ ئىشخانىسىنى سورىدى. ۋالغاندىن كېيىن، بۇلغار قاپلانغان ئىشكىنىڭ كۈنۈپكىسىنى باستى. ھايال ئۆتمەي ئىچكىرىدىن ئىجازەت بېرىلدى. يالقۇن بىلەن ئالىنۇر ئەيمىنىپكىنە كىرىپ كەلگەندە ئوتتۇرىدە - ئوتتۇرىدە تۈزسەككىز ياشلارنىڭ قارىسىنى ئالغان، ئاق پىشماق، دوغدا-لاق، ئوتتۇرا بوي، چوققا چاپلىرى سەل شالاڭلاشقان رايدىدىن ئورنىدىن تۇرۇپ يالقۇن بىلەن كۆرۈشتى. ئالىنۇرغا بولسا باش ئىشارىسى قىلىپ قويدى. ئىشخانا ئۆزگىچە زىننەتلەنگەن بولۇپ، يېرىم ئاي شەكلىدە ياسالغان قوڭۇر رەڭلىك خىزمەت ئۈستىلى ئالاھىدە كۆزگە چېلىقىپ تۇراتتى. يالقۇن، دىرېكتور بىلەن ئەھۋاللاشقاندىن كېيىن ئالىنۇرنىڭ ئەھۋالىنى تەپسىلىي تونۇش-تۇردى، بولۇپمۇ ئۇنىڭ جاپا - مۇشەققەتكە چىداشلىق، ئۆزلۈكىدىن ئۆگىنىدىغان روھىنى ئالاھىدە تەرىپلەپ ئۆتتى.

— مانا كۆرۈپ باق، — دېدى يالقۇن گېزىتىنى سۈيىچىسى بىلەن، — بۇ ئالىنۇرنىڭ يېقىندا يازغان ماقالىسى. شۇنچىۋالا بېسىملار ئىچىدە تۇرۇقلۇق يەنىلا ئۆزلۈكسىز ئىزدەنگەن.

دىرېكتور ماقالىگە بىر قۇر كۆز يۈگۈرتۈپ چىققاندىن كېيىن چىرايى ئېچىلغاندەك بولدى. ئۇ سالاھىيەت كىنىشكىسى، نوپۇسى يوق قىزلارنىڭ تۇرار جايى ئېنىق بولمىغاچقا ئىشەنچسىز بولىدىغانلىقى، شىركەتتە ھەر خىل ئەھۋاللارنى تۇغدۇرۇپ قولىنى يۇيۇپ قېچىپ كېتىدىغانلىقى، ساقچى ئورۇنلىرىنىڭمۇ بۇنداق ئاساسى يوق بالىلارنى قوبۇل قىلماسلىق ھەققىدە ئۇقتۇرۇشى بار.

لىقىنى چۈشەندۈرۈپ ئۆتتى.

— بوپتۇ، سەن بۇ قىزغا كېپىل بولغاندىن كېيىن ئېلىپ قالاي، — دېدى رايىدىن چاقچاق ئارىلاشتۇرۇپ، — لېكىن بىرەر چاتاق چىقسا سېنى تۇتمەن جۇمۇ.

— خاتىرجەم بول، سېنى ئاۋارە قىلمايلا ساقچىغا ئۆزۈم بارىمەن.

مەسئۇل خادىمدىن بىر قۇر خىزمەت كىيىمى تاپشۇرۇۋالغان ئالىنۇرنىڭ خۇشاللىقىنى ئىزھار قىلغىلى بولمايتتى. ئۇ ئۆيگە قايتىپ بېرىپ گۈلمېھرەنى قۇچاقلاپ سۆيۈپلا كەتتى. گۈلمېھرە - گە مېدىتسىنا ئىنستىتۇتىدىن چاقىرىق كەلگەنلىكىنى ئاڭلاپ ئۇلار قايتىدىنلا كارىۋات ئۈستىدە پومداقلىشىپ، ۋارقىرىشىپ، چىرقىرىشىپ كېتىشتى. بۇ خۇشاللىقتا ئىككىسى قولغا دەسمال ئېلىپ ئۆي جاھازىلىرىنى سۈرتتى، ئۆمىلەپ يۈرۈپ پولاتلارنى دەسماللىدى، ئازغىنا ئىسلىشىپ قالغان دېرىزە پەردە، چامادان، دىۋان ياپقۇلىرىنى كىرئالغۇغا سېلىپ يۇيۇشتى، كەچتە ئۆزلىرىدىن ئىككى تازىلىقنى قىلىپ يېتىپ قېلىشتى.

ئالىنۇر تورت سائىتىدىن بۈگۈنكىگە مال سائىتقۇچى بولۇپ قالدى. دۇكان غوجىدارى ئۇنىڭغا خېرىدارلارغا قانداق مۇلازىمەت قىلىش، زېرىكمەسلىك، تېرىكمەسلىك، «نېمانچە كۆپ سوراپ - سەن» دەپ قوپاللىق قىلماسلىق قاتارلىق نۇرغۇنلىغان قائىدە - نىزاملارنى ئەسكەرتىپ سۆزلىدى. ئالىنۇرمۇ: «چوقۇم ئېسىمدە تۇتمەن، خاتىرجەم بولۇڭ، ھەدە» دەپ ئۆز ئىپادىسىنى بىلدۈردى.

گەرچە ئۇنىڭ ھاياتى، تۇرمۇشى كاپالەتكە ئېرىشكەن بولسىمۇ، ئوقۇش ئىشى سۇغا چىلاشقانىدى. چۈنكى دۇكان خادىملىرى كەچ سائەت ئونلاردا ئىشتىن چۈشەتتى. بۇنداق ئەھۋال ئاستىدا ئۇ ئالىي مەكتەپلەردە ئېچىلغان كەچ كۇرسىلاردا ئوقۇشقا پۇرسەت چىقمايتتى. كېچە - كۈندۈز ئوقۇش كويىدا كۆيۈپ پىشىۋاتقان

بۇ قىز ئۆزى ئىشلەۋاتسىمۇ كۆڭلى بىلىم يۇرتلىرىدا پەرۋاز قىلاتتى. بۇنداق تەلپۈنۈش، ئىنتىلىش، ئارزۇ - تىلەككە يېتىش داۋاملىشىپ ئىككى ئاي ئۆتتى. بىر دەم ئېلىش كۈنى ئالىنۇر سوپۇن، چىش پاستىسى، لۆڭگە دېگەندەك تۇرمۇشقا كېرەكلىك نەرسىلەرنى سېتىۋېلىش ئۈچۈن دۆڭكۆۋرۈك ماگزىد - نىغا كېلىشى، غۇلجا تولۇق ئوتتۇرا مەكتەپتە بىللە ئوقۇغان بايىكۈللۈك ساۋاقىدىشى مەۋلۇدە ئۇچراپ قالدى. ئۇلار قۇچاقلد - شىپ چۇرقىرىشىپ كېتىشتى. ئالىنۇر ئىككىنچى يىللىقتا ئوقۇ - ۋاتقان چاغلىرىدا ئۇ بىرىنچى يىللىق سىنىپتا ئوقۇيتتى.

— قاچان كەلدىڭ؟ — سورىدى ئالىنۇر، — شۇمۇ، ئەمەس - مۇ دەپ كۆزلىرىمگە ئىشەنمەيلا قالدىم.

— كەلگىنى يىگىرمە كۈندەك بولدى، — مەۋلۇدە بەك ساددا قىز ئىدى، — ئىككى يىل ئۇدا نومۇرۇم كەملىپ قېلىپ قايتا پۇل تۆلەپ ئوقۇدۇم. خۇدايىمنىڭ رەھىمى كەلدىمۇ نېمە، بۇ يىل ئۆتۈپ قالدىم دېسە، ھە، سەنچۇ؟

— ئىشلەۋاتىمەن، قانداق، غۇلجىدىكى تۇغقانلار تىنچلىق - تۇر؟

— موماڭ بايىكۈلدىكى ھەدىسىنىڭ ئۆيىگە نەۋرىلىرىنى كۆر - گىلى چىقىپتىكەن، شۇ چاغدا بىر كۆردۈم، چاچلىرى ئاپئاق ئاقىرىپ كېتىپتۇ. سېنى خەت يازمىدى، دەپ ئاغرىنىپ قاپتۇ. — يازمىدىم ئەمەس يازدىم، لېكىن پەقەتلا جاۋاب يوق. ئۆيدىكىلەرنىڭ ھەممىسى ساۋاتسىز بولغاچقا خەت يېزىپ بېرىد - ىغان ئادەم تاپالامدۇ، ئوقىمىدىم، ئاخىرى مەنمۇ يېزىۋېرىپ زېرىكتىم.

— ھە راست، رىشات ئۇكاڭنى قۇلىقى ئاڭلىمايدۇ دەپ مەكتەپكە بەرمىي، ھادىلكام ئۆزىگە شاگىرت قىلىۋاپتۇ، — دېدى مەۋلۇدە ئېچىنغان ھالدا، — سىڭلىڭ مۇنەرە بولسا شەھەردە بىر كادىرنىڭ بالىسىنى بېقىۋاتىدۇ.

— نېمە؟ — ئاللىنۇر چۆچۈپ كەتتى، — ئۇنىڭ بىر پۇتى ئاجىز تۇرسا.

— شۇ ئەمەسمۇ، ئاڭلىساق ئۇ قىز سەل خارلىنىپ قاپتۇ. دەك.

— راستما؟ — ئاللىنۇرنىڭ كۆزلىرىگە يىغا ياماشتى، — ئېنىقراق دېگىنە.

— ئەر - خوتۇن ئىككىسىنىڭ خېلى ياخشى ئادەملەر دېيىد- شىدۇ، لېكىن باشلانغۇچ مەكتەپتە ئوقۇيدىغان ئىككى قىزى بارمىش، ئۇلار: «ھوي توكۇر، ئايغىمنى تازىلاپ بەر»، «ھوي توكۇر، ئەخلەتنى تۆكمەپسەنغۇ» دەپ دۆشكەلەپ، ئىسمى يوقلا توكۇر دەيمىش.

ئاللىنۇرنىڭ يۈزىدىن قان قاچتى، ئاچچىق ھەم ئېچىنىش تۇيغۇسى بىردەمدىلا پۈتۈن ۋۇجۇدىغا تارقىلىپ كۆزلىرى لىپ- مۇ لىپ سۈزۈك ياشلارغا تولدى. ئۇ، مەۋلۇدە بىلەن خوشلى- شىپ، پەزىلەت ئاپپاينىڭ ئۆيىگە كەلگۈچە كۆزىگە ھېچنېمە كۆ- رۈنمىدى، پەقەت ئىككى قىزنىڭ سىڭلىسىنى خورلاۋاتقانلىقى كالىسىدىن نېرى كەتمەيتتى. كەچتە بىر ئائىلە كىشىلىرى تېلې- ۋىزور كۆرۈپ ئولتۇرۇشقىنىدا پەزىلەت دوختۇر ئۇنىڭ خامۇش چىرايىدىن سەل گۇمانلىنىپ گەپ سورىشى ئاللىنۇر يىغلاپ سالدى ھەم ئاجىز سىڭلىسىنىڭ خورلۇق ئىچىدە تارتىۋاتقان كۈنلىرىنى سۆزلەپ بەردى.

— قېنى دەڭا، قانداق قىلماقچى بولۇۋاتىسىز؟ — سورىدى پەزىلەت، — قايتۇرۇپ ئەكىلىۋالامسىز - يە؟

— ھەئە، رايدىنىكامدىن بىر ھەپتىلىك رۇخسەت سوراپ غۇلجىغا بارىمەن، — ئاللىنۇر قەتئىي ئىرادىگە كەلگەنىدى، — ئۇ تېخى ئون بىر ياش تۇرسا. ئوقۇتمىغاننى ئاز دەپ، كىچىك تۇرۇپلا كىشىلەر بوسۇغىسىدا ئېزىلىپ كەتسە بولامدۇ.

— ئوبدان ئويلاپسىز، سىلەر دېگەن قېرىنداش ئە-



مەسمۇ، — دەدى پەزىلەت دوختۇر، — بىزنىڭ ئۆيگە ئەكېلىپ قويسىڭىز، مەكتەپكە بەرمەيمىزمۇ؟

— رەھمەت، سىڭلىمنى ئەكەلگەن تەقدىرىمدە ئۆي ئىجارىگە ئالمەن. ھېلىمۇ سىلەرنى كۆپ ئاۋارىچىلىككە سالدىم.

— بۇ گەپ ئاغزىڭىزدىن قانداق چىقتى، — گۈلمېھرە خاپا بولدى، — قوشكېزەك ھەدە - سىڭىللاردەك ئۆتىۋاتمايمىزمۇ.

— گۈلمېھرە راست ئېيتىدۇ، بىر بالا دېگەننىڭ كارايىتى چاغلىق، — دەدى پەزىلەت، — ئۆيلەر كەڭتاشا تۇرسا، يەنە نېمىدىن قورۇنسۇز.

ئالمنۇر ئەتىسى دىرېكتور رايىدىن بىلەن سۆزلەشتى. بىراق باشلىقنىڭ دېگەنلىرى ئۇنىڭ ئويلىغانلىرىنىڭ تەتۈرسى بولدى.

— ئويلاپ بېقىڭ، ئۆزىڭىزنىڭ ھاياتى تولۇق كېپىللىككە ئېرىشەلمەي تۇرغىنىدا ئۆگەي سىڭلىڭىزنى ئەكېلىپ، يۈكسىڭىز.

نى تېخىمۇ ئېغىرلاتماقچىمۇ؟ — دەدى رايىدىن جىددىي تەلەپپۇزدا، — باشقىلارنىڭ ئۆيىدە يېتىپ - قويۇۋاتىسىز، ئەمدى سىڭ-

لىڭىزغا قارامسىز، بۇ يەردىكى خىزمىتىڭىزنى قىلامسىز، ئالىي مەكتەپتىكى كەچ كۇرستى ئوقۇمىسىز؟ زادى قايسىبىرىگە يېتىد-

شىپ بولالايسىز؟

— بىر قورساققا ياتقان سىڭلىم، بىر ئاجىزەنىڭ تارتىۋاتقان خورلۇقلىرىنى ئاڭلاپ تۇرۇپ بۇ يەردە قانداقمۇ قولۇم ئىشقا

بارسۇن، — دەدى ئالمنۇر، — ئەكەلگەندىن كېيىن ئۆزۈم بىر ئامالنى قىلىمەن.

— توغرا، پەزىلەت دوختۇر دىيەنەتلىك، ھىممەتلىك ئايال بولغاچقا، خەيرخاھلىق قىلىۋېتىپتۇ. لېكىن ئىككىۋىتەك ئادەم

ئۇ ئۆيىدە تۇرساڭلا سىزنىڭمۇ يۈزىڭىز قىزىرىدۇ، — رايىدىن چوڭقۇر ئويلىغانىدى، — مېنىڭ دېمەكچى بولغىنىم تۆت پۈتتىڭىز

يەر دەسسەپ تۇرالغۇدەك، ئالاھىلى: مۇقىم خىزمەت ئورنى، تۇرالغۇ جاي، ئاز بولسىمۇ زاپاس ئىقتىساد بولغاندا ئەكەلسىڭىز.

مۇ بولىدىغۇ.

— ئۇ چاغقىچە سىڭلىم خورلۇق ئىچىدە ياشامدۇ، مەن... مەن ئۇنىڭغا بەرداشلىق بېرەلمەيمەن.

رايىدىن، ئالىنۇرنىڭ ئىرادىسىگە، قېرىنداشلىق مېھرىگە، ھەرقانداق جاپاغا بەرداشلىق بېرىدىغان تۈرگۈنلۈكىگە ئىچىدە ئا- پىرىن ئوقۇدى. شۇنداقتىمۇ سىڭلىسىنى ئەكەلسە ئۇنىڭ يەلك- سىگە يەنە بىر تاغ ئارتىلىدىغانلىقىنى مۆلچەرلىدى. ئۇنىڭسىزمۇ ئالىنۇر، پەزىلەت دوختۇر ئائىلىسىنىڭ كۆپ ئىشلىرىغا ياردەم- لىشەتتى، شىركەتتىكى ئىشىمۇ ئېغىر ئىدى. ھەر كۈنى ھېرىپ - چارچىغىنىغا قارىماي كېچىلىرى ئۆزلۈكىدىن ئىنگىلىز تىلى ئۆگىنەتتى. ئەمدى سىڭلىسىنى ئەكەلسە ئۇنىڭغا كىر - قاتلىرى، تامىقى، ئوقۇشى، ئۈستۈشى قاتارلىق غەم ئۇنى ئۈستىلەپ باساتتى. رايىدىن بۇ دىشۋارچىلىقلارنى ئويلاۋات- قىنىدا كۆڭلىگە لىپلا قىلىپ بىر شولا چۈشكەندەك بولدى.

— ئالىنۇر، مۇنداق قىلساق قانداق، مەن سىزگە ئون كۈنلۈك رۇخسەت بېرىي، — دېدى رايىدىن خىيال بىلەن، — سىز غۇلجىغا بېرىپ سىڭلىڭىزنى نۇرتاي ھاجىمنىڭ مەكتىپىگە كىرگۈزۈپ قويۇپ كەلسىڭىز قانداق؟

— راست، مۇشۇ ئىش ئەجەب ئېسىمگە كەلمەپتا، — ئالىنۇرنىڭ خۇشاللىقى يۈزىگە تەپتى، — رەھمەت، رايىدىنكا، ئەجەب ياخشى مەسلىھەت بەردىڭىز.

بۇ ئوت يۈرەك، تىنىم تاپماس جاپاكەش قىز دىرېكتورنىڭ ئىشخانىسىدىن بەكمۇ خۇشال چىقتى. ئۇ، پەزىلەت دوختۇرنىڭ ئۆيىگە كېلىپ سەپەر تەييارلىقىنى قىلىشقا باشلىدى.

## 23

ئالىنۇر تۇغۇلۇپ ئۆسكەن، كىنىدىك قېنى تۆكۈلگەن، ئاجا- يىپ خۇشاللىق ھەم پاجىئەلەر قارار تاپقان دەريابويى كوچىسىدە.

كى مېھرى ئىللىق ئۆيىگە چۈشتى. ئۇ مومىسى گۈلسۈمخان،  
ئاكىلىرى ئىسقىر، ئەكبەر، يەڭگىسى ساباھەت، ئۇلارنىڭ بالى-  
لىرى ئەخمەتجان، ھەبىبەلەر بىلەن قۇچاقلىشىپ، يىغلىشىپ  
كۆرۈشتى. ھويلا ئىچى شادلىق يىغا - زارى بىلەن تولدى.  
ئاللىنۇر مومىسىغا ئېسىلىپ زادىلا قويۇپ بەرمىدى. مومىنىڭ  
مەزگىلىسىز ئاقىرىپ كەتكەن چاچلىرىغا يۈزلىرىنى سۇۋاپ، ئۇ-  
نىڭ تونۇش ھىدلىرى دېمىغىغا ئۇرۇلغانسېرى ئۆپكىسى ئۆرۈلۈپ  
ياشلىرىنى ئۇزۇنغىچە توختىتالمىدى. ئۇلار ساباھەتنىڭ چۈشكە  
ئۆلگۈرتۈپ ئەتكەن ھاردۇق ئېشىنى ئىچىپ، پاراڭغا چۈشكەندىلا  
ئاللىنۇر ئەكەلگەن سوۋغاتلىرىنى ھەممىسىگە تارقىتىپ بەردى.  
ئۆيدە باشقىدىنلا خۇشاللىق، كۈلكىلەر كۆتۈرۈلدى. ئاللىنۇر دا-  
دەسىنىڭ نامەردلىكلىرىنى، گۈلنىساننىڭ رەسۋاچىلىقلىرىنى ئېيى-  
تىشنى خالىمىدى. پەقەت ئۇلار توغرىلىق سورالغان سوئاللارغا،  
دادىسىنىڭ بىر يىل ئالدىدا ئىچكىرىگە كىرىپ كېتىپ، قايتىپ  
كەلمىگەنلىكىنى، گۈلنىساننىڭ ئاشخانا ئېچىۋاتقانلىقى، ئۆزىنىڭ  
بىر ياقىتىن ئىشلەپ ھەم ئوقۇۋاتقانلىقى قاتارلىق راست -  
يالغان سۆزلەر بىلەن كۈپايىلەندى.

— بۇ گەپچە داداڭنىڭ ئۆيىدە تۇرماپسەن - دە،  
قىزىم؟ — سورىدى گۈلسۈمخان، — گۈلنىساخاننىمۇ يېقىن  
ئارىدا كۆرمىگەن ئوخشايسەن.

— ياق، موما، كۆرمىدىم، — ئاللىنۇر گەپ  
ياسىدى، — ئىشلەپ ھەم ئوقۇۋاتقان يېرىمگە دادامنىڭ ئۆيى  
يىراق بولغاچقا، بىر دوستۇمنىڭ ئۆيىدە تۇرۇۋاتىمەن.

— ئەتىلەتنى ئاناملارنىمۇ يوقلاپ قويارسىز، — دېدى سابا-  
ھەت ئاللىنۇرغا، — ئابدۇسەمەت ئاكامنىڭمۇ ئىككى بالىسى بول-  
دى. ئانامنىڭ كەنجىسى ئېلدوسمۇ ئوتتۇرا مەكتەپتە ئوقۇۋا-  
تىدۇ.

— مەن ئون كۈنلۈكلا كەلدىم. قىلىدىغان ئازراق ئىشلىرىم

بار، — دېدى ئالنۇر، — شۇلارنى تۈگىتىۋېلىپ، ئاندىن چوقۇم بارىمەن.

— نېمە ئىش بىلەن كەلدىڭ، بالام؟ — گۈلسۈمخان نەۋرە-سىگە قارىدى، — تېخى ئون كۈنلۈكلا كەپسەن. بىز ساڭا قانمايلا كېتىپ قالدىغان ئوخشايسەن.

ئالنۇر سىڭلىسى مۇنرەنىڭ بالا بېقىۋاتقانلىقىنى ئاڭلىغاندىن كېيىن تەخىرىسىز كەلگەنلىكى، ئۇنى نۇرتاي ھاجىمنىڭ يېتىملار مەكتىپىگە ئاپىرىپ بېرىپ ئوقۇتماقچى ئىكەنلىكى، ئەگەر بۇ ئىش ئۇختاسىغا چىقمىغاندا ئۈرۈمچىگە ئەكىتىدىغانلىقىنى سۆزلىگەندە، گۈلسۈمخاننىڭ يۈزلىرىدىن مۆلدۈرلەپ ياش تۆكۈلدى ھەم مۇنرەنىڭ قەيەردە، كىمنىڭ ئۆيىدە تۇرۇۋاتقانلىقىنى ئېيتىپ بەردى.

— ۋاي جېنىم بالام، باغرى يۇمشاق قىزىم، — گۈلسۈمخان ئالنۇرنى باغرىغا بېسىپ پېشانىسىگە سۆيدى، — ئۆمرۈڭ ئوخ-شىمىسۇن، ئاپاڭ گۈلبانۇمۇ بەكمۇ كۆيۈمچان ئىدى. پاھ، پاھ ئاۋازلىرىڭ، كۈلۈشلىرىڭ، مېڭىش - تۇرۇشلىرىڭغىچە شۇنچە-ۋالامۇ ئوخشىغان بارمۇ.

ئالنۇر شۇ كۈنى كەچتىلا سىڭلىسى مۇنرەنى قايتۇرۇپ ئەكېلىۋالدى. قىسقا قوڭۇر چاچلىرى بۇدۇر، يۇمىلاق يۈز، بۇغداي ئۆڭ، ئورۇق بۇ قىز، پۈتىنىڭ تاپىنىنى كۆتۈرۈپ، پەنجىسىدە ماڭغانلىقى ئۈچۈن خېلىلا ئاسقايتتى. كىچىكىدىن تارتىپ ئاپىسىنىڭ نالە - زارىنى كۆپ ئاڭلاپ، يۈرىكى ئېزىلىپ كەتكەنمۇ نېمە، ئۇ داۋاملىق يەر بېقىپ، يېتىرقاپلا تۇراتتى ھەم بىركىم ئۇنلۇكرەك گەپ قىلىشىمۇ چۆچۈپ، تەمتىرەپ قالاتتى. مومىسى بىلەن بىر كېچە مۇڭدىشىپ ياتقان ئالنۇر ئەتىسى ئەتىگەنلىك چايدىن كېيىن سىڭلىسى مۇنرەنى باشلاپ چوڭ كو-چىغا چىقتى - دە، مىنىبۇسقا ئولتۇرۇپ يۈرۈپ كەتتى. نۇرتاي ھاجىمنىڭ يېتىملار مەكتىپى ئىلى دەريا كۆۋرۈكىگە يېقىن بو-

لۇپ، كەڭ ئاسفالت يولىنىڭ سول تەرىپىدە قەد كۆتۈرۈپ تۇراتتى. ئانچە يىراق بولمىغان ئارىلىقتىن ھەيۋەتلىك كۆرۈنۈپ، كېچىلىرى دەريا شاۋقۇنلىرى ئاڭلىناتتى. مەكتەپ ئەتراپى تۆمۈر رېشاتكا بىلەن ئاھادا قىلىنغانىدى. ئالىنۇر دەرۋازىدىن كىرىپ، خەۋەرلىشىش بۆلۈمىدە ئۆزىنى تىزىمغا ئالدۇرغاندىن كېيىن ئالدىدىكى ئاق بىناغا يۈرۈپ كەتتى، ئۇ باشقىلاردىن سوراڭ ئارقىلىق ئوقۇغۇچىلار ئويۇشمىسى ئىشخانىسى ئالدىغا كېلىپ، ئىشكىنى چەكتى. ئىچكىرىدىن «كىرىك» دېگەن ئىجازەتنى ئاڭلىدى. ئاندىن كېيىن سىڭلىسىنى باشلاپ كىردى. ئىشخانىدا ئوتتۇرا بوي، ئات يۈزلۈك، قىرىق ياشلار چامىسىدا بىر ئەر ئولتۇراتتى. ئۇ ئالىنۇرغا ئورۇندۇقنى ئىشارە قىلىپ، «نېمە ئىشىڭىز بار» دېگەندەك كۆزلىرىنى تىكتى. ئۇنىڭ چىرايىدىن «ئەجەب بىمەھەل ۋاقتىدا كەلدى» دېگەندەك ئىپادە بىلىنىپ تۇراتتى. شۇنداقلا تىمۇ ئالىنۇر سىڭلىسىنىڭ ئەھۋالىنى تەپسىلىي سۆزلىدى، ئۇ بىر ئۆسمۈرنىڭ ئوقۇشىنى قىلىپ، كىشىلەر ئىشىكىدە خارلىنىپ يۈرۈشتەك ئېچىنىشلىق تەقدىرىنى دەۋاتقان چېغىدا ئۆزىنى ئارانلا تۇتۇپ ئولتۇردى.

— قاراڭ، سىڭلىم، سىز مەكتىپىمىزنىڭ خاراكتېرىنى راسا چۈشەنمەيدىغان ئوخشايسىز، — دېدى ئۇ، تەمكىن ھالدا، — بىز ئاتا-ئانىسى ئۆلۈپ كەتكەن، پەقەتلا قارىغۇچىسى يوق قارا يېتىملارنى ئالىمىز. سىڭلىڭىزنىڭ دادىسى تۇرسا، مومىسى بار ئىكەن. مۇنداقچە ئېيتقاندا شەرتى توشمايدۇ. — ئاڭلىشىمغا قارىغاندا ئاتىسى ياكى ئانىسى بار ئوقۇغۇچىلارمۇ بار ئىكەنمۇ، — دېدى ئالىنۇر ئاڭلىغانلىرىنى ئىسپات كەلتۈرۈپ، — ئۇلارنى قانداق چۈشىنىش كېرەك. — ئۇ دېگەن ئايرىم ئەھۋال، ئاتىسى ياكى ئانىسى بولغان ھالەتتىمۇ بېقىش، قاراش، تەربىيەلەش ئىقتىدارى يوقلار. — سىڭلىمنىڭ دادىسىمۇ مېيىپ تۇرسا، ئۇنىڭ بېقىش،

تەربىيەلەش مادارى بولمىغاچقا بالا بېقىشقا تۇتۇپ بەرگەن - دە .  
— مانا، قارىغۇدەك سىزدەك ھەدىسى بارئىكەنغۇ .

— مەن ئۈرۈمچىدە ئوقۇيمەن .

— سىزگە گەپ توشاتقىنى بولمىغۇدەك، — دېدى ئۇ،  
ئېشىكىنى سىلاپ تۇرۇپ، — راست گەپنى قىلغاندا بىز مېيىپ  
بالىلارنى قوبۇل قىلمايمىز . يېتىم بولغاندىمۇ تەندۇرۇس بولۇشى  
كېرەك . بۇ دارىلئاجىز ئەمەس .

ئالىنۇر قانچە يېلىنىپ - يالۋۇرغان بولسىمۇ، بۇ ئادەم  
ئېرىدىغاندەك ئەمەس ئىدى . شۇڭا ئۇ قايتىپ كېتىپ ئەتىسى  
يەنە كەلدى . بۇ قېتىم نۇرتاي ھاجىمنى ئىزدىگەنىدى . ئۇنى  
تاپالمىدى . نۇرتاي ھاجىم مەكتەپكە ئارىلاپ - ئارىلاپ كېلىپ  
قويمىسا، كۆپ ۋاقىتلاردا سودا ئىشلىرى بىلەن مەشغۇل بولات-  
تى . ئامالسىز قالغان ئالىنۇر مەكتەپ ئىلمىي مۇدىرى ئىشخان-  
سىغا كىردى . ئىلمىي مۇدىرمۇ قىرققا يېقىنلاشقان، بىراق  
چىرايدىن تولسىمۇ ياش كۆرۈنىدىغان ئىلمىي سۈپەت ئادەم ئىدى .  
ئۇ، ئالىنۇرنىڭ سۆزلىرىنى ئەستايىدىل ئاڭلاپ بولۇپ، سىپايد-  
لىك بىلەن مۇنداق دېدى :

— ئوقۇغۇچىلار ئويۇشمىسىدىكى ياقۇپ توغرا دەپتۇ . بىز  
مېيىپ بالىلارنى قوبۇل قىلمايمىز . يەنە بىر تەرەپتىن سىز  
كېچىكىپ قاپسىز، ھازىر دېگەن ئۆكتەبىرنىڭ ئاخىرى بولۇپ  
قالدى . بىز ئوقۇغۇچىلارنى ئاۋغۇست ئاي ئىچىدىلا قوبۇل قىلىپ  
مۇقىمداپ بولىمىز . شۇ چاغلاردا ئەكەلگەن بولسىڭىز ئوقۇغۇچى  
قوبۇل قىلىش گۇرۇپپىسىدىكىلەر مۇزاكىرە قىلىپ باققان بولات-  
تى، گەرچە ئۈمىد چوڭ بولمىسىمۇ .

ئالىنۇر ئۈچىنچى كۈنى كەلگەندە، نۇرتاي ھاجىمنىڭ قول  
تېلېفونىنىڭ نومۇرىغا ئىگە بولۇپ قايتىپ كەتتى . ئەمدى ئاخىر-  
قى قارار، سىڭلىسىنى ئۈرۈمچىگە ئەكەتمىسە بولمايتتى . ھازىر  
ئۇنىڭ ئوتتۇرا مەكتەپتە ئوقۇيدىغان چاغلىرى ئىدى . لېكىن ئۇ

باشلانغۇچ مەكتەپنىڭ بوسۇغىسىغىمۇ دەسسەمىگەن تۇرسا. ئالىنۇر ئەتىسىلا مۇئەتتەرخان ئائىلىسىگە بېرىپ، نېغمەت، ئابدۇسەمەت ھەم ئېلدوسلار بىلەن كۆرۈشتى. مۇئەتتەرخان ئې-  
غىر - بېسىق، كۆيۈمچان، گەپ - سۆزلىرى سىلىق بولۇپ،  
بۇرۇنقى خۇي - پەيلىدىن ئەسەرمۇ قالمايىدى. ئۇنىڭ چېكە  
چاچلىرىنىڭ كۆكۈچ ئاقىرىپ قالغانلىقىنى ھېسابقا ئالمىغاندا،  
ئەينى يىللاردىكى سىن - سىپاتى، لاتاپىتى يەنىلا كۆزگە چېلىد-  
قىپ تۇراتتى. ئۇ، ئوغلى ئەنزەرنىڭ ئىچكىرىگە كىرىپ كېتىپ  
چىقمىغانلىقىنى ئاڭلاپ كۆز يېشى قىلدى. بۇرۇنقى ئەخمەقچى-  
لىقلىرىغا ئۆكۈنۈپ بىر ھازا ئۆزىنى ئەيىبلىدى. ئالىنۇر كەت-  
مەكچى بولۇۋىدى، ئۇنىڭغا يوللۇق سوۋغاتلارنى بەردى. لېكىن  
ئابدۇسەمەت: «روشەنگۈل ھەم بالىلار بىلەن كۆرۈشۈۋالسۇن»  
دەپ ئۇنى ئۆيىگە ئەكەتتى. ئۇ ھېلىمۇ نېغمەتنىڭ قورۇسىدا  
ئولتۇرۇۋاتاتتى. ئۇلار بىرلا كۈچىدىن ئايلىنىپ بىردەمدىلا يې-  
تىپ باردى، لېكىن ئۆيدە ھېچكىم كۆرۈنمەيتتى. ئالىنۇرنىڭ  
چىرايىدىن سېزىپ قالغان ئابدۇسەمەت:

— ئۇلار ئالدىدا شۇنداق دەپ قويدۇم. بۈگۈن دەم ئېلىش  
كۈنى بولغاچقا روشەنگۈل بالىلارنى ئېلىپ چوڭ ئۆيگە كەتكەن»  
دەپ كۈلۈپ قويدى.

ئۇلار مۇئەتتەرخاننىڭ ئۆيىدە تاماق يېگەنلىكى ئۈچۈن جۈز-  
نىمۇ تەييارلىماي، مېھمانخانىدىكى دېۋانلاردا روبىرو يېقىن ئول-  
تۇرۇشتى. ئابدۇسەمەتنىڭ جىددىيلەشكەن چىرايىدىن ئۇ-  
نىڭ مۇھىم بىر ئىشنى بىلمەكچى بولغانلىقى چىقىپ تۇراتتى.  
— ئالىنۇر، سىز مەندىن ھېچنەمنى يوشۇرماي سۆزلەپ  
بېرىڭ، — دېدى ئابدۇسەمەت قاپاقلىرىنى تۈرۈپ، — ئەنزەر  
ئاكام توغرىلۇق ھەر تۈرلۈك گەپلەرنى ئاڭلايمەنغۇ، بۇ قانداق  
گەپ ئۆزى؟

— دادامغا نېمە بوپتۇ؟ ھېچنەمە بولمىدى، — ئالىنۇر

دادىسىنى سېتىشنى خالىمىدى، — نېمە گەپلەرنى ئاڭلىغاندىن كېيىن؟

— دېگۈڭىز كەلمەيۋاتىدۇ — ھە، — ئابدۇسەمەت پۇشۇلداپ قويدى، — مەن سىزدىن بىلمەي سوراۋاتقىنىم يوق، «شىنجاڭ يېزا ئىگىلىك ماشىنىلاشتۇرۇش مەكتىپى» دىن نېمە ئۈچۈن چېكىنگەنلىكىڭىز، ئالىي مەكتەپكە ئىمتىھان بېرىش ھارپىسىدا ئون تۆتىنچى ئوتتۇرا مەكتەپتىن قانداق سەۋەب تۈپەيلىدىن ئىمتىھانغا قاتنىشالمىغانلىقىڭىز، ئاكام بىلەن گۈلنىساننىڭ مۇناسىۋەتلىرىڭىزگە بىلىپ بولدۇم. شۇنچە ئازاب تارتىپ تۇرۇپ يەنىلا ئاشۇ باغرى تاش دادىڭىزنى ئاياۋاتقانلىقىڭىزنى قاراڭ.

ئاللىنۇر ئويلىنىپ قالدى. ئابدۇسەمەتنىڭ شۇنچە ئىشلارنى بىلىپ كەتكىنىگە قارىغاندا «يېزا ئىگىلىك ماشىنىلاشتۇرۇش مەكتىپى» دىكى تۇرغۇنجان، رامىلەلەر خەت يازغانىمىدۇر، دېگەن خىيالغا كەلدى، چۈنكى ئۇلار ئاللىنۇرنىڭ ھەممە ئىشىدىن خەۋەر دار ئىدى.

— مەن سىزگە ئوچۇقراق دېسەم، — دېدى ئابدۇسەمەت ئاچچىقى بىلەن، — گۈلنىساننىڭ قانداق رەزىل خوتۇنغا ئايلانغانلىقى، ئۇ سىزنى پەسكەش ئۇسۇللاردا بوي ئەگدۈرمەكچى بولغانلىقى، ئاكامنىڭ بۇ ئىشلارنى بىلىپ تۇرۇپ كۆرمەسكە سالغانلىقىدىن تارتىپ خەۋەر تاپتىم.

ئەمدى يوشۇرىدىغان ھېچنېمە قالمايىدۇ. ئاللىنۇر بېشىدىن ئۆتكەن، ئۆزى چېلىقتۇرغان، ئاڭلىغان، بىلگەنلىرىنى، تارتقان ئازابلىرىنى، دادىسىنىڭ ئىككى ھۆججەت ئارقىلىق قەرزگە بوغۇپ قويغانلىقى، تەتلىلەردە ئىشلەپ بىر ھۆججەتتىكى پۇلنى تۈلىگەنلىكى، ئاچ — توق قالغان كۈنلىرىنى، قىسقىسى، ئۈچ يىلدىن بېرى سەرسانلىق ئىچىدە ياشىغان ھاياتىنى يىغلاپ تۇرۇپ سۆزلىدى. ئابدۇسەمەت ئاڭلىغانسېرى ئاللىنۇرنى ئۇۋلاپ قىزارتسەۋەتتى. بولۇپمۇ گۈلنىساننىڭ قىزلىق ئىپپەت —



نومۇسىنى دەپسەندە قىلغان مەتنۇرى شوپۇر بىلەن قايتا تېپىش-  
تۇپلىپ قىلغان ھاياسىزلىقلىرىنى، ئاكىسىنىڭ كېچىلەپ يوقى-  
لىپ كېتىپ كىرمەيدىغانلىقلىرى، ئاپىسىنىڭ شەرمەندىلىكلى-  
رىنى كۆرۈپ، ياشلىق غۇرۇرى دەپسەندە قىلىنغان ئەختەمنىڭ  
ئۆيىدىن چىقىپ كېتىشىدەك بىرقاتار نومۇسسىز، ئىپلاسلىقلار  
ئابدۇسەمەتنىڭ غەزەپ قېيىنى يېرىۋەتتى. شۇنداقسىمۇ ئۇ ئۆزىنى  
بېسىۋالغانىدى.

— ھەممىسى چۈشىنىشلىك، — دېدى ئابدۇسەمەت كۆزلى-  
رى قىزارغان ھالدا، — ئاكام «ئەمدى ئىككى ئانغا خەيرخاھ  
كۆزلىرى بىلەن قارىيالمىمەن» دېگەنىدى. ئۇ، ئۆچ ئېلىش  
يولىغا قەدەم قويۇپتۇ. كىمدىن ئۆچ ئالماقچى؟ ئىككى  
ئاندىنما؟! توغرا ئۇلار نادانلىقى، كۈنلىقى، مۇئەسسەسپىلىكى  
تۈپەيلىدىن ئاز بولمىغان سەۋەنلىكلەرنى ئۆتكۈزدى. لېكىن پۇ-  
شايمان زەردابلىرىنى ئىچىپ توۋا قىلدغۇ. بۇنداق ئاداۋەتخور-  
لۇق، قىساسخورلۇق، نادانلىق ئاشۇ كۈنلەر بىلەن زاۋال تاپار  
دەپ ئويلاپتىكەنمەن. كىم بىلسۇن ئۆز ئەۋلادلىرىغا ئۇدۇم بولۇپ  
قېلىشىنى! ئاكامدەك سەۋىيىلىك، جەمئىيەتكە كۆپ ئارىلاشقان،  
كۆپىنى كۆرگەن بىر زىيالىي مۇشۇ يولغا ماڭغانىكەن، بالىلىرى-  
مىزدىن قانداقمۇ ئۈمىد كۈتۈش كېرەك!

ئالىنۇر، ئابدۇسەمەتنىڭ سۆزلىرىنىڭ تېگىگە يېتەلمىدى.  
دادىسىنىڭ قىزىنى ئىقتىسادتىن قىسقالىقى ئۇنىڭ پۇلغا دۈم  
چۈشكەنلىكى، ئەلۋەتتە، خوتۇنغا قارىماسلىقى، كۆڭلى سوۋۇ-  
غانلىقتىن كېلىپ چىققان پاجىئە. گۈلىنساننىڭ يامان يوللارغا  
كىرىپ قېلىشى، ئۆزىنىڭ تەبىئىتىنىڭ پەسلىكى. بۇلار قانداقمۇ  
ئىككى ئاندىن ئۆچ ئالغانلىق بولسۇن؟ بەلكىم ئابدۇسەمەت ئاچ-  
چىقىدا شۇنداق دەۋاتقاندۇر. بۇ چوقۇم ئەقىل بىلەن ئەمەس،  
بەلكىم ھېسسىيات تەلۋىلىكى ئارقىلىق چىقىرىلغان خاتا خۇلاسى!  
ئابدۇسەمەت، ئالىنۇرنىڭ چۈشەنچىلىرىنى ئاڭلاپ «ھېھى»

دېگىنىچە دىمىغىنى قاقتى - دە، زەھەردەك ئاچچىق كۈلدى ھەم «كېيىنچە چۈشىنىپ قالسىز، سىڭلىم» دېيىش بىلەنلا كۇپايدى. لەندى. ئالىنۇر ماڭماقچى بولۇۋىدى، ئۇ «قوپماڭ» دېگەندەك قول ئىشارىسى قىلىپ بۇلۇڭدىكى ئانچە چوڭ بولمىغان بىخەتەر - لىك ساندۇقىنى ئېچىپ، ئىككى باغلام پۇلنى جوزىغا قويدى. — بۇ يىگىرمە مىڭ سوم، مېھمانخانىنىڭ بۇ يىلقى كىرىمىدىن ئاكامغا تەئەللۇق بولغىنى، — دېدى ئابدۇسەمەت جىددىي ھالدا، — ئۇنىڭغا جاۋابى ئۆزۈم بېرىمەن. بۇنىڭ بىلەن سىز قەرزلىرىڭىزنى ھەم ئوقۇش ئىشىڭىزنى ھەل قىلىڭ.

— كەچۈرۈڭ، ئابدۇسەمەت ئاكا، بۇ پۇل دادامنىڭلا ئىكەن ھەرگىز ئالمايمەن، — ئالىنۇر پۇلنى زىپىرى ئىتتىرىپ قويدى، — ئۇ ئاڭلىسا ئاچچىق يۇتۇپ ئۆلۈپ قېلىشى مۇمكىن. — ئەخمەق قىز، — ۋارقىرىدى ئابدۇسەمەت، — دادىڭىزنى يەنىلا چۈشەنمەيدىكەنسەز، ئۇ پۇل ئۈچۈن بۇنداق رەزىللىكلەرنى قىلغان ئەمەس.

— شۇنداق بولغان تەقدىردىمۇ ئۇنىڭ پۇلىنى ئىشلەتمەيمەن، دادامنىڭ ھۆججىتىنى يىرتىۋېتىپ، ئۆز نامىدا قىلىپ بېرىشىمىنىڭ سەۋەبىمۇ ئۇنى قەرزىدىن ئادا قىلىپ، ئىككى مىڭ سەككىز يۈز سومنى ئۆزۈم تۆلەش ئۈچۈن ئىدى. مەن ئۇنى ئىشلەپ تاپىمەن.

— ئۇنداق ئەخمەقلىق قىلماڭ، سىڭلىم، سىز ئۇنىڭ كۆز ئېچىپ كۆرگەن تۇنجى پەرزەنتى.

— قۇرۇپ كەتسۇن ئۇنداق ئاتا - بالىلىق. دەپ بېقىڭا، قانداق ئاتا ئۆز قېنىدىن بولغان پەرزەنتىنى يار بويىغا سۆرەپ كېلىپ تاماشا كۆرىدۇ، — ئالىنۇر ھاياجان ئاچچىقىدا تىترىمەك - تە ئىدى، — ئاجىزە قىزىنىڭ پىغانلىق يىغلىرىنى، زەئىپ ئىگىزلىرىنى، ئاچچىق گىردابىدا نالە قىلىشلىرىنى گويا شادلىق ناخشىسىدەك ھۇزۇرلىنىپ ئاڭلايدىغان ئاتا - ئاتا ئەمەس بەلكى

قاباھەت مەلئۇن. ئويلاپ كۆرۈڭ، ئابدۇسەمەت ئاكا، مۇشۇ پۇل-  
لار دادام سالغان خورلۇقلارنى يۇيۇپ تازىلاشقا قۇربى  
يەتەرمۇ؟! ئەگەر شۇ چاغلاردا ئامالسىزلىقتىن يامان يوللارغا  
كىرىپ كەتكەن بولسام بۇنىڭ ئۇۋالى كىمگە؟

«ئۇ چاغدا ئەنزەرنىڭ، گۈلسۈمخانىدىن ئۆچ ئېلىش مەقسەت-  
تىگە يېتىپ، قىساس بىلەن تولغان قەلبى ئارام تاپاتتى» دېگەن  
ئوي ئابدۇسەمەتنىڭ كۆڭلىدىن كەچتى.

— ئاھ خۇدا، قورساقلىرىم ئاچ ئاشخانىلارنىڭ ئىس چىققان  
تۇرخۇنلىرىغا تەلۈرگەنلىرىم، خوجايىنلارنىڭ كۆزلىرىگە قاراپ  
ئەندىشە ئىچىدە ياشىغانلىرىم، دادامنىڭ مەكتەپكە كىرگۈزۈش  
ھىيلىسىگە ئالدىنىپ تەڭلىك تارتقانلىرىم، گۈلىنسا دېگەن بۇ-  
زۇق دادامدىن ئالالمىغان دەردىنى مەندىن ئېلىپ ئەۋرەز كۆلچەك-  
لىرىگە ئەكىرگەنلىرى... — ئالىنۇر تېلىقىپ - بوغۇلۇپ  
يىغلىماقتا ئىدى، — ئىشىنەمسىز، ئابدۇسەمەت ئاكا، كىچىك-  
كىنە بىرقىزنىڭ تەسەۋۋۇرىغا سىغىمىغۇدەك كەچمىشلەرنى بېشىد-  
دىن ئۆتكۈزگەنلىكىگە، بۇلارغا زادى كىم سەۋەبچى، بۇ سىزگە  
ئايان!

— بۇ پۇلنى زادى ئالماسىز؟ — ئابدۇسەمەت لاسسىدە  
بولۇپ قالغانىدى، — ئەڭ بولمىسا ئۈچ مىڭ سومنى ئېلىپ  
مەكتەپنىڭ پۇلىنى تۆلۈۋېتىڭ.

— خاپا بولماڭ، ئابدۇسەمەت ئاكا، — ئالىنۇر جۈزىدىكى  
پۇلغا قارىمىدى، — سىز زەھەر بەرسىڭىز ئىچىمەن، بىراق  
دادامنىڭ پۇلىنى ھەرگىز ئالمايمەن.

ئابدۇسەمەت بىخەتەرلىك ساندۇقتىن بىر باغلام پۇلنى ئەكەپ-  
لىپ، ئالىنۇرنىڭ سومكىسىغا ئاچچىق بىلەن سېلىپ قويدى.  
— بۇ ئىككى مىڭ سومنى يولدا خىراجەت قىلىڭ، خاتىر-  
جەم بولۇڭ بۇ ئۆزۈمنىڭ پۇلى، دادىڭنىڭ ئەمەس، —  
ئابدۇسەمەت سەل خاپا بولدى، — ياكى بۇنىمۇ ئالماسىز؟

— رەھمەت، ئابدۇسەمەت ئاكا، — ئالىنۇر ئابدۇسەمەتكە ئېسىلىپ باشقىدىنلا يىغلىۋەتتى، — سىز بۇرۇنمۇ ھەممەت قولىڭىزنى سوزغاچقا مەن ياخشى ئوقۇيالىغان. ئالىنۇر، ئابدۇسەمەت بىلەن خوشلىشىپ قايتىپ چىقتى. ئۇ چوڭ يولغا چىققاندىن كېيىن مىنىبۇس بىلەن دەريابويى كۆچىسىغا يۈرۈپ كەتتى.



ئالىنۇر سىڭلىسى مۇنەرەنى ئۇرۇمچىگە ئەكەلگەندىن كېيىن يەنئەن كۆچىسىدىن بىر ئېغىز ئۆيىنى ئىجارىگە ئېلىپ ئولتۇردى ھەم قازان - چۆمۈچ، ئاشتاختا، توك ئوچاق دېگەندەك بىر قوللۇق سەرەمجانلارنى سېتىۋېلىپ، تاماقنى ئۆيدە قىلىۋالدى. ئالىنۇر ئىشتىن قايتىپ كېلىپ ئوتتۇرا كېچىگىچە سىڭلىسىغا خەت يېزىشنى ئۆگىنەتتى، ئېلىپبەدىن تاپشۇرۇق بېرەتتى. مۇنەرە، ھەدىسى ئىشقا كەتكەندىن كېيىن، ئەتىگەندىن چۈشكىچە تاپشۇرۇق ئىشلەش، خەت كۆچۈرۈپ ئۆگىنىش، ھەب-ساب ئىشلەشتەك كۈندىلىك مەشغۇلاتنى باشلايتتى، چۈشكە يېقىن كۆكتاتلارنى ئادالاپ، گۈرۈچ دۈملەپ قوياتتى. ئالىنۇر كېلىپلا تاماقنى پىشۇرۇپ يەيتتى - دە، سىڭلىسىغا ئېلىپبەدىن ياكى ھېسابتىن بىر - ئىككى بەت ۋەزىپە بېرىپ يەنە ئىشقا ماڭاتتى. كەچتە قايتىپ كەلگەندە بولسا، سىڭلىسىدىن دەرس سوراپ «ئىمتىھان» ئالاتتى. ئۇلارنىڭ تۇرمۇشى ئەنە شۇنداق چاقپەلەك-تەك بىر خىلدا ئايلىنىپ رىتىمگە چۈشۈپ قالغانىدى. لېكىن دەم ئېلىش كۈنلىرى ئىككىسى چىرايلىق ياسىنىپ پەزىلەت دوختۇرنىڭ ئۆيىدە مېھمان بولۇشاتتى ھەم ئۈچ قىز بىرلىشىپ تازىلىق ئىشلىرىغا كىرىشىپ كېتەتتى. ئالىنۇر، ئابدۇسەمەت بەرگەن ئىككى مىڭ سوم پۇلنى «شىنجاڭ يېزا ئىگىلىك ماشىنىسى»

لاشتۇرۇش» مەكتىپىگە ئاپىرىپ بېرىشكە قانچە تەمىشلىپ باققان بولسىمۇ ۋاقىت چىقىرالمىدى. بىر كۈنى غوجىدار قىز ھەممە مۇلازىم قىزلارنى يىغىپ يىغىن ئاچتى، بۇ يەردە باش دىرېكتور رايىدىن ئەپەندىمۇ بار ئىدى.

— قايسىڭلار بۇرۇن تاماق ئېتىپ باققان؟ — سورىدى غوجىدار قىز، — ئوچۇقراق دېسەم لەڭمەن، مانتا، سامبۇسا، ئۈگرە، چۆچۈرە خېمىرلىرىنى يۇغۇرۇپ باققانمۇ؟

دەسلەپتە بىرمۇنچە قىزلار قول كۆتۈرگەن بولسىمۇ، غوجىدارنىڭ كېيىنكى سۆزلىرىنى ئاڭلاپ كۆپلىرى قوللىرىنى چۈشۈرۈۋالدى. لېكىن ئاللىنۇر قولىنى چۈشۈرمەي تۇراتتى. غوجىدار قىز ئۇنىڭغا «قېنى دەپ بېقىڭ» دېگەندەك ئىشارە قىلدى.

— مەن ئالتە يېشىمدىن باشلاپ تاماق ئەتكەن، ھەرقانداق خېمىرنى يۇغۇرالايمەن.

ئاللىنۇرنىڭ سۆزىدىن ھەممىسى كۈلۈشۈپ كېتىشتى.

— بۇ ئوينىشىدىغان گەپ ئەمەس، — دېدى دىرېكتور رايىدىن، — ئۈرۈمچىدە ئىشچى - خىزمەتچىلەر كۆپ ساننى ئىگىدەلەيدۇ. ئۇنىڭ ئۈستىگە چۈشتە تاماق ئېتىپ يېيىش ئادەتكە ئايلانغان، ئەمما ۋاقىت يار بەرمەيدۇ. شۇڭلاشقا تەييار پىلتە خېمىر سېتىش مۇلازىمىتىنى يولغا قويماقچى. بۇ خېمىر شۇنداق يۇغۇرۇلۇشى كېرەككى، ئۇنى توڭلاتقۇغا سېلىپ قويۇپ كېچىك-تۈرۈپ ئىشلىتىشكە بولىدىغان، لەڭمەن، مەنپەر، قولداما تاماقلىرىغىمۇ ئۇنىۋېرسال بولۇشى كېرەك.

— بۇ خىزمەت پۈككەندە تۈرۈپ مال سېتىشقا ئوخشاشمايدۇ، — غوجىدار كۈنكەپ چۈشەندۈردى، — بۇ كۈچ تەلەپ قىلىدىغان ئىش. شۇڭا مائاشى پەرقلىق بېرىلىدۇ ھەم ئىشچى - خىزمەتچى، كادىرلارغا ئوخشاش سائەت بەش يېرىمدە خىزمەتتىن چۈشىدۇ.

پۈككەندە ئولتۇرۇپ - قويۇپ ئەركىن ئىش تۈزۈمىگە كۆنۈپ

قالغان قىزلار بىردىنلا جىمىپ قالدى. لېكىن خىزمەتتىن چۈ-  
شۇش ۋاقتى ھەم مائاشىنىڭ يۇقىرىلىقىنى ئاڭلىغان ئالىنۇر  
ئورنىدىن دەس تۇردى.

— مەن قىلىمەن! ئەگەر ھۆددىسىدىن چىقالمىسام مېنى  
قانداق قارا ئىشقا سالسا پىكرىم يوق!

يېڭى تۇغۇلغان موزاي يولۋاستىن قورقمىغاندەك، ئالىنۇر  
پىلتە خېمىر تەييارلاش بۆلۈمىدە يالغۇز ئىشلەشكە باشلىدى. بىر  
قېتىمدا ئون - ئون بەش كىلوگرام ئۇنىنى خېمىر قىلىپ ئۇنى  
ئەيلەش، ئوخشاش چوڭلۇقتا كېسىپ، مايلاپ، سۇلياۋ خالتىلار-  
غا قاچىلاش ئىنتايىن ئېغىر ئەمگەك ئىدى. يەنە بىر تەرەپتىن  
لەڭمەن، چۆچۈرە، ئۆڭرە خېمىرلىرىنىڭ قوشىدىغان خۇرۇچى،  
سۈيى، تۈزى ھەم قاتتىق - يۇمشاقلىقى ئوخشاشمىغاچقا  
ئايرىم - ئايرىم ھالدا يۇغۇرۇلاتتى. ئالىنۇر پەشتامىنى تارتىپ،  
يەڭلىرىنى جەينەكلىرىگىچە تۈرۈپ، خېمىر ئەيلىگىنى تۇرسا  
ئاستاخىتلارمۇ غىچىرلاپ كېتەتتى. پېشانە، يۈز، بويۇنلىرىدىن  
ئاققان تەرنى لۆڭگىدە سۈرتۈپ ئۈلگۈرتەلمەيتتى. دەسلەپتە پو-  
كەيگە سېلىنغان پىلتە خېمىر ئانچە سېتىلمىدى ھەم ئىشلەتكەن  
خېرىدارلارمۇ، «سەل قاتتىقراق يۇغۇرۇلۇپ قاپتۇ، سوزۇلمى-  
دى، تۈزى كەممۇ نېمە، ئۈزۈلۈپ خاپا قىلدى» دېگەندەك پىكىر-  
لەرنى قىلىشتى. بىر كۈنى رايىدىن دىرىكتور پىلتە خېمىر تەي-  
يارلاش بۆلۈمىگە كىردى. ئۇ ھەدەپ خېمىر ئەيلەۋاتقان ئالىنۇر-  
نىڭ تەرلەپ كەتكەن يۈزلىرىگە قارىدى.

— خېرىدارلارنىڭ پىكرى بار، ئەگەر ھۆددىسىدىن چىقالمى-  
سىڭىز، مەن سىرتتىن ئادەم تەكلىپ قىلىمەن، — دېدى دىرىك-  
تور قاپىقىنى تۈرگەن ھالدا، — قانداق بولامدۇ؟

— مەن تېخىمۇ ياخشى ئۆگىنەي، بۇنىڭدىن كېيىن خېرى-  
دارلار رازى بولغۇدەك قىلىشقا كاپالەت قىلىمەن.

— قېنى يەنە بىر ھەپتىدەك كۆرۈپ باقلى، — رايىدىن

ئاشتاختىدىكى خېمىرغا بارمىقىنى پاتۇرۇپ باقتى، — سەل قات-  
تىقمۇ نېمە؟

— يەنە سۇ يېگۈزمەن، — ئاللىنۇر سەل دۇدۇقلىدى، —  
بىراق، رايدىنىكا، پىلتە خېمىر سېتىلمىسا ئادەمنىڭ كۆڭلى بىر  
قىسما بولۇپ قالىدىكەن.

— ئەخمەق قىز، سىز نېمىنى بىلىسىز، — رايدىن مېيىد-  
قىدا كۈلدى، — خەلق ھازىرچە ئادەتلەنمىدى، كېيىنچە ئۈلگۈر-  
تەلمەيسىز.

دىرېكتورنىڭ «ئادەم تەكلىپ قىلىمەن» دېگەن سۆزىدىن  
ئەنسىرەپ قالغان ئاللىنۇر شۇ كۈنى ئىشتىن بالدۇر چۈشۈپلا  
سەنشىخاڭزىدىكى تۇڭگانلارنىڭ شەخسىي ئاشخانىلىرىغا باردى.  
تۇڭگان ئاياللىرى چوڭ داسلارغا پىلتە قىلىۋالغان خېمىرلىرىنى  
بىرنەچچە كۈن ئىشلىتەلەيتتى. ئۇ قانچىلىك ئۇنغا قانچىلىك سۇ،  
تۇز قاتارلىق نەرسىلەر كېتىدىغانلىقى، سۇ يەيدىغان، سۇ يېمەي-  
دىغان ئۇنلارنى قانداق پەرقلەندۈرۈش دېگەندەك ئىشلارنى  
بىلىۋالدى.

ئاللىنۇر بىرنەچچە قېتىم تۇڭگان ئاشخانىلىرىغا بېرىپ، كې-  
چىلەپ ئۆگەنگەنلىكىنىڭ ئەجرىنى كۆردى. پىلتە خېمىرنىڭ  
بازىرى كۈندىن - كۈنگە ئېشىپ مېڭىۋاتاتتى. بۇنىڭدىن مەمنۇن  
بولغان دىرېكتور ئۇنىڭغا شاگىرت تەربىيەلەش ئۈچۈن ئىككى  
قىزنى قوشۇپ بەردى. ئاللىنۇر ئۈچ يۈز سوم مائاش، ھەر ئايدى-  
كى ئەللىك سوم مۇكاپاتقا چىن كۆڭلىدىن مەمنۇن بولغان بولسى-  
مۇ ئۇنى قەۋەتلا خۇشال قىلىۋەتكىنى، ئالىي مەكتەپلەردە يولغا  
قويۇلغان كەچ كۇرسلاردا ئوقۇش پۇرسىتى يارالغانلىقى ئىدى.  
چۈنكى ئۇ ھەر كۈنى كادىرلارغا ئوخشاشلا سائەت بەش يېرىمدا  
ئىشتىن چۈشەتتى. شۇنداقلا شاگىرتلىرىمۇ ئۇنىڭ قولىنى خېلىلا  
سوۋۇتۇپ قويماقتا ئىدى. خۇددى يېتىمنىڭ ئانىسى يەتتە دېگەن-  
دەك تورغۇنجان، ئاقسۇلۇق خوجايىن، رەخمىجان ئاشپەز، مۇ-

ھەررەر يالقۇن، رايىدىن دىرېكتور ھەم پەزىلەت دوختۇرلارنىڭ قانات يېپىشى بىلەن ئاللىنۇر ئاخىرى ھايات يولىنى تاپقاندى. يانۋارنىڭ سوغۇق بىر كۈنى، قار باھار چېچەكلىرىدەك لەرزەلەنەيلىشىپ، ئېرىنچەكلىك بىلەن يەر بېتىگە قونماقتا ئىدى. ئاللىنۇر شىنجاڭ ئۇنىۋېرسىتېتى قارىمىقىدا ئېچىلغان «ئالتۇن نۇر تەربىيەلەش مەركىزى» ئىنگىلىز تىلى سىنىپىغا تىزىملىتىش ئۈچۈن باردى. ئۇ ئوقۇغۇچى قوبۇل قىلىش ئىشخا- نىسىغا كىرىش بىلەن، باش چۆكۈرۈپ خەت يېزىۋاتقان بىر يى- گىتنى كۆردى - دە، بوسۇغىدىلا توختاپ قالدى. نەپىسى بوغۇل- غاندەك بولۇپ كۆزلىرىگە ئىشەنمىدى.

— سوغۇقتا ئىشكىنى نېمانچە چوڭ ئېچىۋەتتىڭىز، — يىگىت بېشىنى كۆتۈرۈپلا ئورنىدىن چاچراپ تۇرۇپ كەتتى، — ۋۇي سىز ئاللىنۇرغۇ؟! كېلىڭ، كېلىڭ، ئولتۇرۇڭ، توۋا چۈشۈم ئەمەستۇر - ھە!

ئاللىنۇر خىزمەت ئۈستىلى ئالدىدىكى ئورۇندۇققا كېلىپ ئولتۇرۇپ، قىزارغىنىچە يىگىتكە تىكىلدى. ياللىراپ تۇرغان چاچلىرىنى بىر يانغا تارغان، ئاق سۈزۈك يۈزى ھەتتا قاپقارا قاشلىرىدىنمۇ بىر خىل سەمىمىيلىك نۇرلىرى چاقناپ تۇرغان بۇ خۇشخۇي يىگىت بەختىيار ئىدى. ئۇ، «شىنجاڭ يېزا ئىگىلىك ماشىنىلاشتۇرۇش» مەكتىپىدىن شىئەن «چەت ئەل تىلى ئۈن- د- ۋېرسىتېتى» غا ئوقۇشقا كەتكەندىن كېيىن، ئاللىنۇر خېلى ۋا- قىتلارغىچە ئۇنتۇيالماغاندى، ئەمما ئۆزىنىڭ ئىقبال - تەقدىرد- ىنىڭ نېمە بولۇپ كېتىشىگە كۆزى يەتمىگەچكىمۇ بەختىيارنىڭ يازغان خېتىگىمۇ جاۋاب يازمىدى.

— سىز راستتىنلا ئاللىنۇرمۇ، ئەمەسمۇ؟ — تاسادىپىي ئۇچرىشىشتىن ھاياجانلانغان بەختىيارنىڭ كۆزلىرى چاق- ناپ كەتتى، — زادىلا ئىشەنەلمەي تۇرىمەن. — گېپىڭىزنى قاراڭ، مەن بولماي كىم بولاي، — ئاللىنۇر



قىزىرىپ يەرگە قارىدى، — قاچاندىن بېرى بۇ يەردە ئىشلەۋاتىسىز؟

— «ئالتۇن نۇر تەربىيىلەش مەركىزى» رەھبەرلىكى مېنى تەكلىپ بىلەن ئىشلىتىۋاتىدۇ. ئىنگلىز تىلى دەرسى ئۆتىمەن. شۇندە «توفېل» ئىمتىھانىنى بەرگەندىن كېيىن قايتىپ كەلگەندىم. ئۇنىڭغىمۇ ئۈچ ئاي بولۇپ قاپتۇ. ھە، سىزچۇ؟ — مەن «ئۈمىد ھەسسىدارلىق چەكلىك شىركىتى» دە ئىشلەۋاتىمەن. بۇ يەرگە ئىنگلىز تىلى سىنىپىغا تىزىملىتاي دەپ كەلگەندىم.

— سىز نېمىدېگەن قاتتىق ئىرادىلىك، ئىشلەۋېتىپمۇ ئوقۇماقچى بوپسىز.

— سىز بۇ يەردە مۇئەللىم ئىكەنسىز، ياردەم قىلارسىز. — بۇنىمۇ سوراڭىز كېتەمدۇ، — بەختىيار ئالىنۇردىن كۆز ئۈزمەيتتى، — يېقىندا ئىككى قارار سىنىپ ئوقۇش پۈتتۈرىدۇ. قوبۇل قىلغىنىمىزغا بىر ئاي بولغان يەنە ئۈچ سىنىپ بار، شۇلارنىڭ بىرىدە ئوقۇڭ، كېچىكىپ قاپسىز، لېكىن سىزنىڭ يېتىشىپ كېتىشىڭىزگە ئىشىنىمەن.

— كېچىكىپ قېلىش مېنىڭ پېشانىمگە پۈتۈلگەن ئوخشايدۇ، — ئالىنۇرنىڭ ئون تۆتىنچى ئوتتۇرا مەكتەپ ھەم يېزا ئىگىلىك ماشىنىلاشتۇرۇش مەكتەپلىرىگە كىرگەن كۈنلىرى كۆڭلىدىن كەچتى، — يېرىم يىللىق ئوقۇش رەسمىيەت ھەققىنى ھازىرلا تۆلۈۋېتەيمۇ؟

— زۆرۈرىيىتى يوق، ھازىرچە كىرىپ ئوقۇۋېرىڭ. — ئۇنداقتا ئوقۇمايمەن.

— سىزنىمۇ، — بەختىيار سەل چېچىلىپ قالدى، — مەندە باشقا غەيرىي مەقسەت يوق، ھازىر ئوقۇۋاتقان بالىلار ئۈرۈمچى ناھىيىسىنىڭ مەلۇم كەنتىدە قۇرۇلماقچى بولغان بىر ئالىي مەكتەپ.

تەپكە يۆتكىلىش ئېھتىمالى بار. لېكىن قاچان ئىكەنلىكى ئېنىق ئەمەس. پۇلنى تۆلەپ بولغاندىن كېيىن ئىش ئورنىڭىزدىن ئايرىد-  
لالماي قالسىڭىز ئۆزىڭىزگە زىيان.

— ئۇنداقتا كۇرس ئاخىرىدا تۆلىسەممۇ بولامدۇ؟

— مەنمۇ شۇ ئىشنى رەھبەرلىك بىلەن سۆزلىشىمەن.

— ئۇلار قوشۇلارمۇ؟

— مەن ئۆزۈمگە ئىشەنمىسەم، بۇنداق دېمەيمەن.

ئاللىنۇر ئەتە كەلمەكچى بولۇپ ئورنىدىن تۇردى. بەختىيار  
ئۇنىڭ بىلەن ئۇزاقراق پاراڭلاشقۇسى بولسىمۇ تۇنجى قېتىمدىلا  
ئۇنى بىزار قىلىپ قويۇشتىن قورقتى، شۇڭا ئۆرلەپ تۇرغان  
ھاياجىنىنى بېسىۋالدى.

ئاللىنۇر ئەتىسى كەچتە كېلىپ، بەختىيارنىڭ ياردىمى بىلەن  
سىنىپقا ئورۇنلاشتى. ئۇ شۇ كۈندىن باشلاپ، شىركەتتە ئىش-  
لەش، سىڭىلىسىنى ئۆزى ئوقۇتۇش، كەچ كۇرسقا قاتنىشىشتەك  
ئالدىراش ھاياتىنى باشلىۋەتتى. ئۇنىڭ يۈكى ئېغىرلىشىپ كەت-  
كەن بولسىمۇ يەنىلا خۇشال ئىدى. ئەمما سائەت، مىنۇتلارنى  
شۇنچىلىك يۈگەنلەپ ئالدىكى بىرەر دەقىقىنىڭمۇ بىھۇدە ئۆتۈپ  
كېتىشىگە يول قويمىدى.

بىر كۈنى ئاللىنۇر ئىشتىن چۈشۈش ئارىلىقىدا غوجىدار قىز  
ھەممە مال ساتقۇچى، مۇلازىمەتچى خادىملارغا «ئون مىنۇت تېلې-  
ۋىزور كۆرىمىز» دەپ ئۇقتۇردى. ئۇلارنىڭ ھەممىسى چاققانغىنا  
مەجلىس زالىغا يىغىلىشتى.

— ھازىر تېلېۋىزوردا، — دېدى غوجىدار قىز سائىتىگە  
قاراپ قويۇپ، — خروئىن ئەتكەسچىلىرىگە قاتتىق زەربە بېرىش  
يۈزىسىدىن ئېچىلغان ئوچۇق سوتنىڭ ئەمەلىي ئەھۋالى كۆرسىتىد-  
لىدۇ. بۇ ھەممىمىز ئۈچۈن مۇھىم ئەھمىيەتكە ئىگە. كەسپىي  
ئۆگىنىش ۋاقتىدا تەسىراتىمىزنى سۆزلەيمىز.

تېلېۋىزورنى ئېچىپ ئۇزۇن ئۆتمەيلا ئادەم بىلەنلىق تولغان چوڭ كۈلۈپ، سەھنە ئۈستىگە ئېسىلغان پلاكات، پەستە مەيدىلىد- رىگە تاخنا ئېسىلغان ئەر - ئايال جىنايەتچىلەر، ئۇلارنىڭ ئارقى- سىدا رەت تىزىلغان قوراللىق ساقچىلار تىك تۇرغان كۆرۈنۈش نامايان بولدى. باش سوتچى كىمنىڭ جىنايىتىنى ئوقۇسا، ئۇنىڭ ئارقىسىدىكى ساقچى مەزكۇر جىنايەتچىنىڭ چېچىدىن تارتىپ يۈزىنى ئاممىغا قارىتاتتى. بۇ ئەسنادا جىنايەتچىلەرنىڭ مەيدىسى- دىكى تاختىنى ئېكرانغا يېقىن ئەكىلىپ چوڭايتىپ كۆرسەتتى. «خروئىن يۆتكەپ سېتىش باش جىنايەتچىسى مەتنۇرى ئەخمەت» دېگەن تاختىغا قىزىل چىلىك ئۇرۇلغانىدى. ئۇنىڭ يېنىدىكى دوڭغىيىپ تۇرغان ئايالنىڭ چۇۋۇلغان چاچلىرى تاختىنى يېپى- ۋالغاچقىمۇ خېتى ئېنىق كۆرۈنىدى. ئۇلارنىڭ گەجگىسىنى بېسىپ تۇرغاچقا يۈزىنى پەرق ئەتكىلى بولمايتتى. بۇ ئەسنادا باش سوتچى: «جەنۇبىي شىنجاڭ ئارىلىقىدا قاتناپ خروئىن ئەتكەس- چىلىرىنى تەمىنلىگەن باش جىنايەتچى مەتنۇرى ئەخمەتكە ئۆلۈم جازاسى بېرىلدى» دېيىش بىلەن ئارقىدىكى قوراللىق ھەربىي ئۇنىڭ بېشىنى قايرىپ كۆرسىتىشى ئالىنۇرنىڭ يۈرىكى ئاغرىغا تىقىلىپ، نەپەس ئالماي قالدى. ئۇ مەتنۇرى شوپۇر ئىدى. ئۇنىڭ ئارقىسىدىنلا: «ئاشخانىسىنىڭ قۇلايلىق شارائىتىدىن پايدىلىنىپ، باشقىلارنىڭ خروئىنلىرىنى ساقلاپ، يۈرۈشتۈرۈش جىنايىتى سادىر قىلغان گۈلنىسا دېمىنىگە مۇددەتسىز قاماق جازا- سى بېرىلدى» دېگەن جاراڭلىق ئاۋاز ئاڭلىنىشى بىلەن گۈلنىسا- نىڭ يۈزى كۆپچىلىككە كۆرسىتىلدى. ئالىنۇر ۋارقىرىۋەتكىلى تاسلا قالدى — دە، ئاغزىنى تۇتۇۋالدى. قۇلاق تۈۋىدىن ئېغىز جاۋغىيىغىچە تارتىلغان قىپقىزىل تارتۇق ئۇنىڭ كىم ئىكەنلىكى- نى ئېنىق كۆرسىتىپ تۇراتتى.

ئالىنۇر تېلېۋىزوردىكى خەۋەر تۈگىشى بىلەنلا ئۆزىنى تالاغا

ئاتتى. ئۇ دەھشەتلىك قورقۇپ كەتكەنىدى. ئەگەر ئاشۇ ئۆيدە تۇرۇۋەرگەن بولسا بۇ پالاكەتلەر ئۇنىڭغا يۇقماي قالارمىدى؟ گۈلىنسا ئۆچ ئېلىش ئۈچۈن بولسىمۇ ئۇنى قەستەن بالاغا تىقىش-تىن يانمايتتى. بۇ زىناخورلار ئاخىرى بېرىپ ئۆزىنىڭ پۇتىغا ئۆزلىرى پالتا ئۇرۇشتى. فۇرقاتى مۇھەممەد<sup>①</sup>: «كىمكى زەر-رىچىلىك ياخشى ئىش قىلىدىكەن. ئۇنىڭ مۇكاپاتىنى كۆرىدۇ. كىمكى زەررىچىلىك يامان ئىش قىلىدىكەن ئۇنىڭ جازاسىنى تارتىدۇ» دېيىلگەن. مەتنۇرى بىلەن گۈلىنسانىڭ قىلمىغان ئەس-كىلىكى قالمىغانىدى، مانا ئەمدى خۇدا ئۇلارنىڭ كۆزلىرىگە كۆرسەتتى. ئاللىئۇرغا بۇ چاغقىچە مەۋھۇم سىر بولۇپ قالغان، مەتنۇرى ھەم گۈلىنسانىڭ: «ھېلىقىنى پۇل قىلىش ئاسانغا چۈشمىدى»، «دەككە - دۈككەدە جېنىم تۇمشۇقۇمغا كەل-دى»، «ھېلىقىلار ئىچكىرىدىن يەنە ئەكەپتۇ» دەپ شىۋىرلاشقان تېپىشماقلىرى يېشىلگەندەك بولدى.

تېلېۋىزوردىكى كۆرۈنۈشلەر نەچچە كۈنگىچە ئاللىئۇرنىڭ كۆز ئالدىدىن كەتمىدى. يانۋارنىڭ ئاخىرقى كۈنلىرى بولغاچقىمۇ راسا قاتتىق قارا سوغۇق بولۇۋاتاتتى. ئاللىئۇر دەم ئېلىش كۈنى شىنجاڭ يېزا ئىگىلىك ماشىنىلاشتۇرۇش مەكتىپىگە باردى، ئۇ-نىڭ ئىككى مىڭ سوم بولسىمۇ تۆلەپ، قەرزىنى يېنىكلىتىش ئويى بار ئىدى. ئەمما بوغالتىرىيە بۆلۈمىنىڭ باشلىقى كۈلۈپ كەتتى - دە:

— بىر بولسا تۆلىيەلمەي مەكتەپتىن چېكىنىسىز، ئەمدىزە قوش - قوشلاپ تۆلىمەكچىمۇسىز، — دېدى.

ئاللىئۇر ھېچنېمىنى ئاڭقىرالماي تېڭىرقاپ قالدى.

— ئىككى ئاي بولۇپ قالدغۇ دەيمەن، غۇلجىدىكى ئاكى-ئىنىڭىز، «سىڭلىمنىڭ ئوقۇش پۇلى» دەپ ئىككى مىڭ سەككىز

① فۇرقاتى مۇھەممەد — قۇرئاننىڭ يەنە بىر خىل ئاتىلىشى.

يۈز سوم پۇل ئەۋەتىپتىكەن، سىزنىڭ خەۋىرىڭىزدە يوق ئىكەن - دە؟

— ئابدۇسەمەت ئاكامما؟

— شۇ، شۇ، ئىسمى يادىمدىن چىقىپ قاپتۇ، — باشلىق تارتىمىدىن بىر پارچە قەغەزنى ئېلىپ ئاللىنۇرغا سۇندى، — ئەمدى بۇ ھۆججىتىڭىزنى يىرتىۋەتسىڭىز بولىدۇ. ئاللىنۇر نە خۇشال بولۇشنى، نە خاپا بولۇشنى بىلمەي قايىتىپ كەتتى.

چاپا كەش قىزىنىڭ «ئۈمىد ھەسسىدارلىق چەكلىك شىركىتى» دىكى كۈنلىرى يەنىلا ئالدىراشلىق ئىچىدە ئۆتمەكتە. بارلىق كۈچ - قۇدرىتىنى چىقىرىپ ئىشلەپ، زېھنىياتى بىلەن ئوقۇش، قېتىرقىنىپ سىڭلىسىنىڭ ساۋاتىنى چىقىرىش ھەم بىر ئۆيىنىڭ ھەلەكچىلىكىدە فېۋرال ئايلىرىمۇ كىرىپ قالدى. «ئالتۇن نۇر تەربىيەلەش مەركىزى» دىكى بەختىيار مۇئەللىم بىر كەچلىكى كەچ كۈرستىكىلەرنىڭ قايتىشىنى كۈتۈپ، ئۇنىۋېرسىتېت دەرۋازىسى ئالدىدا تۇردى. ھاۋا خېلىلا سوغۇق ئىدى. سەندۇڭجېي تەرەپتىن ئۇرۇۋاتقان زەھەردەك شامال قۇلاق، بۇرۇنلارنى ھەردەدەك چېقىپ، كۆزلەرنى ياشقا تولدۇراتتى. بەختىيار قارا خۇرۇم پەلتوسىنىڭ ياقىلىرىنى ئۆرىدەپ، ئېڭەك ئۈستىدىن تۈگمىلىدى. قولىنىڭ بارماق ئۇچلىرى خۇرۇم پەلەي ئىچىدە تۇرۇپمۇ چىمىلداپ ئېچىشىپ تۇراتتى. ئۇ ئاللىنۇرنى كۆرۈپلا ئالدىغا بازىدى ھەم سەل ھودۇققاندەك بولۇپ:

— ئاللىنۇر... بىرەر ئاشخانىغا كىرىپ تاماق يېسەك بولارمۇ؟ — دېدى.

— كەچۈرۈڭ، بەختىيار، ئۆيدە سىڭلىم دەرس تەكرارلاپ قالغان، بېرىپ تاپشۇرۇقلىرىنى تەكشۈرمىسەم بولمايدۇ، — ئاللىنۇر، بەختىيارنىڭ چىرايىغا قاراپ ئىككىلىنىپ قالدى، —

كېيىنچە بولسا بولارمۇ؟

— كۆپ ھاياال بولمايسىز، سىزگە دەيدىغان مۇھىم خەۋەر بار ئىدى.

تەڭلىكتە قالغان ئالىنۇر «خەۋەر» گە قىزىقىپ قالغانىدى. ئۇلار ئۇنىۋېرسىتېت ئالدىدىكى كىچىك ئاشخانىغا كىرىپ چۆچۈرە بۇيرۇتتى. تاماق كېلىپ بولغۇچە بەختىيار گېپىنى نەدىن باشلاشنى بىلمەي قىزىرىپ ھال رەڭ تۈسكە كىردى. ئۇنىڭ ھالىتىنى سېزىپ ئولتۇرغان ئالىنۇر گەپنى ئۆزى باشلاپ بەردى: — سىزنىڭ مۇھىم خەۋىرىڭىز، سۈكۈت بىلەن قىزىرىپ ئولتۇرۇشمىدى، قېنى دېمەمسىز.

— بۇ، مۇنداق بىر خۇش خەۋەر ئىدى، قاراڭ، — بەختىيار گېلىنى قىرىپ قويۇپ سۆزىنى باشلىدى:

ئۈرۈمچى ناھىيىسىنىڭ مەلۇم رايونىدا، جۇڭغار نېفىت گۈرۈھى تەرىپىدىن سېلىنغان بىر يۈرۈش ئۇنىۋېرسال بىنالىرى بار ئىدى. ئۇنىڭ ئەتراپى ئىنتايىن مەنزىرىلىك بولۇپ ھاۋاسى ساپ، مۇھىتى تىنچ، ئەسلىھەلىرى تولۇق، ئوقۇغۇچىلارنىڭ بىلىم ئېلىشى ئۈچۈن شەرت - شارائىتى قۇلايلىق ئالىي مەكتەپ بولالايتتى. شۇڭا جۇڭغار نېفىت گۈرۈھىدىكىلەر «ئالتۇن نۇر تەربىيەلەش مەركىزى» نى قۇرغۇچىلار بىلەن كېلىشىم ھاسىل قىلىپ، ئۇلارنىڭ بارلىق قارار ئوقۇغۇچىلىرىنى ھەم خىلمۇ خىل سەۋەبلەر بىلەن ئالىي مەكتەپكە كىرەلمىگەن ھەرقايسى مىللەت بالىلىرىنى قوبۇل قىلىپ: «غەربىي دىيار مىللەتلەر ئىنىستىتۇتى» نى قۇرۇشنى پىلانلاپ قارارلاشتۇردى. يېقىندا ئۇلار بەختىيارنى بۇ مەكتەپنىڭ ئىنگلىز تىلى فاكولتېتىنىڭ مۇدىرلىقىغا تەكلىپ قىلىشتى.

— ھازىر جۇڭغار نېفىت گۈرۈھى ھەم ئالتۇن نۇر تەربىيەلەش مەركىزىدىكى مەسئۇل كىشىلەر مۇشۇ ئىشنىڭ رەسمىيەتلىرىنى

رىنى يۇقىرى ئورگانلار بىلەن سۆزلىشىپ بېجىرىۋاتىدۇ، — دەيدى  
بەختىيار خۇشاللىقىنى يوشۇرالمى، — سىزنىڭمۇ ئالىي مەكتەپ-  
لەردە ئوقۇش ئارزۇيىڭىز قاندى.

— بۇ ھەقىقەتەن ئادەمنى ھاياجانغا سالغۇدەك خە-  
ۋەر ئىكەن، — ئالىنۇر چىنىسىدىكى چۆچۈرگە قاراپ خىيالغا  
كەتكەنىدى، — شۇڭا ئوبدانراق ئىشلەپ ئوقۇشقا تەييارلىق قىلسام  
بولغۇدەك.

خۇش خەۋەرنى ئاڭلاپ بولغان ئالىنۇر چۆچۈرىنى ئىچىپ  
بولۇپ ماڭماقچى بولۇۋىدى، بەختىيار يەنە ئون زىخ كاۋاپ بۇي-  
رۇتتى. بەختىيارنىڭ قىزىرىپ، تاتىرىپ ھودۇقۇشلىرىدىن،  
دەممۇدەم كۆزلىرىنى ئېلىپ قېچىشلىرىدىن ئۇنىڭ يەنە قانداقتۇر  
«خەۋەر» نى دېيەلمەيۋاتقانلىقى ئېنىقلا تۇراتتى. بۇ چاغقىچىمۇ  
بەختىيارنىڭ ئىنگىلىز تىلى دەرسى ئۆتۈۋېتىپ كۈلۈمسىرەپ قو-  
يۇشى، ئالىنۇرنىڭ ئەتراپىنى چۆرگىلەپ كېتەلمەي بەزى سۆز-  
لەرنىڭ قوش مەنىلىرىنى چۈشەندۈرۈپ كېتىشلىرى، ئۇنىڭ  
ئىنگىلىز تىلى تەلەپپۇزىنى ماختاشلىرى، ئىشخانىسىغا چاقىرىپ  
ئۆگىنىش ئەھۋالىنى سۈرۈشتە قىلىشلىرى كۈرسانتلارنى گۇمانغا  
سېلىپ قويغانىدى. شۇڭا بەزى قىسىر كېيىكتەك دىقراپ قالغان  
چوكان ساۋاقداشلىرى چاقچاق قىلىپ: «ئالىنۇر ئىنگىلىزچە  
كۈرسىقا قاتناشمىسىڭىزمۇ كېيىنچە ئۆگىنىپ كەتكۈدەكسىز»  
دەيتتى.

— ئەمدى، ئالىنۇر... مەن ئۇزۇن بولدى... قېنى كاۋاپ سو-  
ۋۇپ قالمىسۇن ئېلىڭا، — بەختىيارغا «ئاساسىي خەۋەر» نى يەت-  
كۈزۈش تەس كېلىۋاتاتتى، — مەن سىزگە شىئەندە تۇرغان يېرىم  
يىل ئىچىدە توققۇز پارچە خەت يازدىم، بىرىڭىمۇ جاۋاب ئالالمى-  
دىم. قايتىپ كېلىپلا مەكتەپكە بارسام سىزنى يازلىق تەتىلىدىلا  
چېكىنىپ كەتكەن دېيىشتى. ئۈرۈمچىدە ئىزدەيمىگەن، سۈرۈشتە

قىلمىغان يەرلىرىم قالدى. مۇشۇ مەكتەپكىمۇ سىزنى ئىزدەپ كېلىپ، مۇئەللىم بولۇپ قالدىم. تېخى غۇلجىغا بېرىپ ئىزدەش نىيىتىممۇ بار ئىدى. ئاڭغىچە خۇددى يوقالغان گۆھرىمنى قايتا تېپىۋالغاندەك سىزنى ماڭا خۇدايىم يەتكۈزۈپ بەردى... ئالىنۇر، مەن سىزنىڭ بىر ئېغىز گېپىڭىزگە تەشنا...

ئالىنۇر بىردىنلا قىزىرىپ يەرگە قارىدى، «ياق» دېيىشكە تىلى بارمىدى. بەختىيارنىڭ بىلىم جەھەتتىكى ئىقتىدارىنى سۆز-لىمىگەندىمۇ ئۇ ھەرقانداق لاتاپەتلىك قىز ياخشى كۆرۈپ قالغۇ-دەك ئوبدان يىگىت. تاماكا، ھاراق دېگەنلەرنى ئېغىزغا ئالمايتتى، داۋاملىق ئۆگىنەتتى، ئىزدەنەتتى. ئالىنۇرمۇ ئۇنىڭ بىلەن تونۇشقاندىن بېرى ھۆرمەت تۇيغۇسىدىن باشقا ئۇنى كۆرسىلا پۈتۈن تېنى ئوت ئالغاندەك بولۇپ، قاش كۆتۈرۈپ قارىيالمىد. خان بىر خىل سىرلىق تەلپۈنۈش ئۇنى بىئارام قىلاتتى ھەم كۆڭۈل سارىيىنى يۈرەككە تالىق بىر چىراغ ۋىلىدە يورۇتقاندەك شېرىن ھېسلاغا چۆمۈلەتتى.

— بەختىيار، مەن... مەن ئويلىنىپ باقاي بولامدۇ؟ — دېدى ئالىنۇر بېشىنى كۆتۈرمەي، — مېنى قىستىماڭ.  
— ئويلىنىشىڭىزنىڭ چېكى بارمىدۇر؟ يەنە نەچچە يىل، قانچە ئايلار كېتەر؟

— چاچلار ئاقىرىپ، چىشلار سارغايغىچە، — ئالىنۇر كۈلۈەتتى، — ساقلىيالايمىز؟

— ئاشۇ سەممىي كۈلۈمسىرىشىڭىزنىڭ سادىغىسى ئۈچۈن بولسىمۇ، بەللىرىم پۈكۈلۈپ، كۆز گۆھەرلىرىم تۆكۈلگىچە ساق-لايمەن...

ئالىنۇر بەختىيار بىلەن خوشلىشىپ يولدا كەلگۈچە ئۆزىمۇ دەپ بېرەلمەيدىغان بىر خىل تۇيغۇ ئىچىدە بەدەنلىرى ئوت بولۇپ ياناتتى، يۇمىلاق يۈزلىرى قىزىپ، نۇرانە كۆزلىرىدە ئۇچقۇنلار



جەۋلان قىلاتتى. ئىككى قاتار يورۇپ تۇرغان كوچا چىراغلىرى ئۇنىڭغا جىلمىيىپ كۈلۈۋاتقاندا، ئۆتۈشۈپ تۇرغان يولۇچىلار- مۇ ئۇنى تەبرىكلەپ سالام بېرىۋاتقاندا ئۇيولاتتى. مانا بۇ قىس- مەن خاتىرجەم ھاياتقا ئېرىشكەن كۆڭۈلىنىڭ تۇنجى تەۋرىنىشى ئىدى.

خۇشاللىق يار بولغان بىر ھەپتىمۇ ئۆتۈپ كەتتى. «ئالتۇن نۇر تەربىيەلەش مەركىزى»دىكى بەش سىنىپ كۇرسانتلار غەر- بىي دىيار مىللەتلەر ئىنستىتۇتى» غا يۆتكىلىپ كېتىشتى. بەخت- يارىنىڭ تەقەززالىق تەشنىلىقىنى قاندۇرۇپ «ماقۇل» جاۋاب بەر- گەن ئالىنۇرنىڭ ئەمدىلا باشلانغان ئوقۇشى توختاپ قالدى. ئۇ كەچ كۇرستىن قايتىپ ئۈچىنچى كۈنى كەچتە سىڭلىسىغا گېزىت- تىكى كىچىك بىر ھېكايىنى ئوقۇپ بېرىۋاتتى، «ئۈمىد ھەسسە- دارلىق چەكلىك شىركىتى» دە بىللە ئىشلەيدىغان دوستى پاتىمە كىرىپ كەلدى. ئۇنىڭ ئوغۇل بالىلاردەك ياستىۋالغان كىرىپ- دەك ئىك چاچلىرى قارا قۇمچاق، بادام يۈزىگە يارىشاتتى. بىراق ئۇ ئىچىدە زادىلا گەپ ياتمايدىغان، بىرەر گەپ ئاڭلىغان ھامان باشقىلارغا دېيىشكە ئالدىرايدىغان مىجەزى بار ئىدى.

— ئالىنۇر، بىر خۇش خەۋەر بار قارا، — پاتىمە قوي كۆزلى- رىنى ئويناتتى، — ئاتاقلىق سەنئەتكار ئابدۇسالام ھاشىموف بال- دۇرلا دەم ئېلىشقا چىقىپ بېيجىڭدا بىر رېستوران ئېچىپتۇ. ئۇ ئەخلاقى ياخشى، ساڭا ئوخشاش چىرايلىق، كېلىشكەن قىزلاردىن ئوننى ئالماقچىكەن. مەن ئۆزۈمنى تىزىملىتىپ قويۇپ كەلدىم. قانداق، سەنمۇ بارامسەن؟

— قەيەردىلا ئىشلىسەك ئوخشاش، — دېدى ئالىنۇر، — رايىدىنكىمنى خاپا قىلغۇم يوق.

— نەدىكى ئوخشاش بولسۇن، بۇ يەردە ئايدا ئۈچ يۈز سوم ئالىسەن، ياخشى ئىشلەپ ۋەزىپىنى ئاشۇرالىساڭ ئەللىك سوم

مۇكاپاتى بار، — پاتىمە دوستىنى قىزىقتۇرماقتا ئىدى، —  
ئابدۇسالامكاننىڭ دېيىشىچە ئايدا يەتتە يۈز سوم بېرىدىكەن،  
تېخى مۇكاپاتى ئۇنىڭ سىرتىدا.

— راستما، — ئالىنۇر قىزىقىپ قالدى، — نەدىن ئاڭلىدىڭ؟  
— ئابدۇسالامكاننىڭ ئۆز ئاغزىدىن. بۇ گەپنى دېگەن يەردە  
رايىدىنكاممۇ بار.

— ھەي ساراڭ، رايىدىنكامنىڭ ئالدىدا ئاشۇنداق يۈزسىز-  
لىك قىلىدىڭما؟

— نەدىكىنى، رايىدىنكام ئۆزى چاقىردى. چۈنكى ئۇ ئابدۇ-  
سالامكان بىلەن يېقىن ئۆتكەچكە، ياخشى، ئىشەنچلىك قىزلىرىم-  
دىن بېرەي دەپ ۋەدە قىلغانىكەن.

— مۇنداق گەپ ئىكەن — دە، — ئالىنۇر تېڭىرقاپ قالدى.  
— ئالىي مەكتەپلەردە ئوقۇيمەن دەپ خام تەمەدە يۈرۈۋاتى-  
سەن، بىر يىل ئىشلىسەڭ، مۇكاپاتلىرى بىلەن ئون مىڭ سوم-  
دەك پۇلغا ئىگە بولمامسەن قاپاق باش.

پاتىمەنىڭ گەپلىرى يوللۇق ئىكەنلىكىنى ھېس قىلغان ئال-  
نۇر ئەتىسى پەزىلەت دوختۇرنىڭ مەسلىھەتىنى ئېلىپ رايىدىن  
بىلەن كۆرۈشتى. باش دىرېكتور ئىشخانىدا ئۇياق — بۇياققا ماڭ-  
غاچ ئاستا سۆزلىدى:

— ئەسلىدە سىزنى بەرگۈم يوق ئىدى، — دېدى رايىدىن  
راست گېپىنى قىلىپ، — بوپتۇ، سىزنىڭ ئوقۇش ئارزۇيىڭىز  
كۈچلۈك، بۇنىڭغا ئىقتىساد كېتىدۇ. تېخى سىڭلىڭىزمۇ بار.  
بارسىڭىز بېرىڭ. شەھەر كۆرسىڭىز كۆزىڭىز ئېچىلىپ، نەزەر  
دائىرىڭىز كېڭىيىدۇ. خۇددى بىرەر ئالىي مەكتەپنى پۈتتۈرگەن-  
دەك بولۇپ قالسىز. پىلتە خېمىر مەسلىسىدە سىز تەربىيىلى-  
گەن شاگىرتلارمۇ يېتىشىپ قالدى.

— رەھمەت، رايىدىنكا. مەن ئۈمىدىسىز كۈچلىرىدا قالغىم.

نىمدا بېشىمنى سىلىغاندىڭىز، ھېلىمۇ ھىممەت قولىڭىزنى سۇنۇۋاتىسىز.

— ھە، سىڭلىڭىزنى قانداق قىلىسىز؟

— پەزىلەت ئاپپاي «قىزىم گۈلمېھرەگە ھەمراھ بولۇپ مۇشۇ ئۆيدە تۇرسۇن، بىر ماشىنىچى دوستۇم بار، شۇنىڭغا شاگىرتلىققا تۇتۇپ بېرىمەن» دەيدۇ. مەنمۇ ھەر ئايدا تۇرمۇش پۇلى ئەۋەتىپ تۇرىمەن.

— ئوبدان بوپتۇ، ھەر ھالدا خاتىرجەم بولۇپ مېڭىڭ، — رايىدىن بىر ئاز توختىۋالدى، — ئابدۇسالام قىزلاردىن ئاڭلىغانمۇ نېمە، سىزنى تالاشقاندى. لېكىن مەن ئۈنىمىغان. شۇڭا ئۇنىڭغا تېلېفون بېرىۋەتسەملا كۇپايە، ئىزدەپ ئاۋارە بولماڭ.

ئالىنۇر بازاردىن كۆكتات، گۆش ئېلىپ ياتىقىغا قايتىپ كەلدى. ئۇ يەڭلىرىنى تۇرۇپ خېمىر يۇغۇردى. ئېلىپبەنى قىزدىقچى ئوقۇۋاتقان مۇنەرە كۆكتاتلارنى ئادالاپ، توغرىدى. ھەش - پەش دېگۈچە چۈشلۈك لەڭمەنمۇ تەييار بولدى. ئۇلار تاماقلارنى يەپ بولۇپ تۇرۇشى بەختىيار ياتاققا كىرىپ كەلدى. ئالىنۇر ئۇنىڭغا لەڭمەن سېلىپ بەرمەكچى بولۇۋىدى، ئۇ ھېلىلا تاماق يېگەنلىكىنى ئېيتىپ ئۈنىمىدى، ئۆزىمۇ ئالدىراپ تۇراتتى. ئالىنۇر بېيجىڭگە بېرىپ بىرەر يىل ئىشلەيدىغانلىقىنى دېيىشى، بەختىيار لەپىدە قاراپ، خاپا بولغاندەك جىمىپ قالدى.

— مەنچە بارمىسىڭىز، — دېدى بەختىيار ئەنسىرەش تەلەپپۇ. زىدا، — ھازىر ئادەملەر ئەسكى بولۇپ كەتتى. قانداق يامان ئىشلار يۈز بېرىدۇ، دېمەك تەس.

— خاتىرجەم بولۇڭ، بىزگە ئىگە بولىدىغان ئادەم ھەممىگە تونۇشلۇق ئاتاقلىق سەنئەتكار. ئۇ سىز ئەنسىرىگەن ئىشلارنىڭ يۈز بەرمەسلىكى ئۈچۈن ئەخلاقلىق قىزلارنى تاللىدى. ھەپتىدە

بىر كۈن دەم ئالىدىكەنمىز. شۇنداقتىمۇ بازارغا ئوپچى چىقىش-  
مىزغا بولىدىكەن، يالغۇز چىقىشقا رۇخسەت قىلمايدىكەن.

— رادىئو - تېلېۋىزورلاردا سېنتەبىردە ئوقۇش باشلىنىدۇ،  
دەپ ئېلان قىلىۋەتتۇق، ھازىردىن باشلاپ ئادەملەر تېلېفون ئار-  
قىلىق بىز بىلەن ئالاقە قىلىۋاتىدۇ، — دېدى بەختىيار جىددىي  
تەلەپپۇزدا، — سىز ئوقۇماقچى ئەمەسمىدىڭىز؟

— شۇنىڭ ئۈچۈن بېيجىڭگە ئىشلەشكە باراي دەيمەن.  
ئوقۇش ئۈچۈن پۇل بولمىسا مەن قانداق ئوقۇيمەن.

— نېمىلەرنى دەۋاتىسىز، مەن بولغاندىن كېيىن بولمىدىمۇ.  
— سىزنىڭ پۇلىڭىز بىلەن ئوقۇغاندىن كۆرە، ئوقۇمىغىنىم  
ياخشى. سىز مېنىڭ مەجەزىمنى بىلىسىز، ئۇنداق باشقىلارغا  
يۆلىنىۋالىدىغان ئىشلارنى ياقتۇرمايمەن.

— دەرس باشلاشقا ئۆلگۈرۈپ كېلەلەمسىز؟  
— مەن ئاۋغۇستتا كېلىپ سىڭلىمنى نۇرتاي ھاجىمنىڭ  
مەكتىپىگە ئاپىرىپ بېرىشنى ئويلاۋاتىمەن.

بەختىيار ئالىنۇرغا ئىشەنسىمۇ، جەمئىيەتكە ئىشەنمەيتتى.  
ئۇنىڭ ئۈستىگە رېستوراندا ئىشلەشنى ئەسلا ياقتۇرمايتتى. ئىچ-  
كىرىگە ئەكەتكەن ئەخلاقلىق، تەربىيە كۆرگەن قىزلارنى چىرىپ  
كەتكەن لوبەنلەر ھەر خىل ئاماللار بىلەن قارماققا ئېلىندۇرۇپ،  
ئۇلارنى كىرىپ چىقالمايدىغان خالتا كوچىلاردا ئەزىمەت لاتىلار-  
غا ئايلاندۇرۇۋەتكەنىدى. بۇنداق رەزىللىكلەرنى كىنو - تېلېۋىزى-  
يە، گېزىت - ژۇرناللاردا داۋاملىق ئېلان قىلىپ تۇرىسىمۇ،  
يەنىلا داۋاملىشىپ كەلمەكتە ئىدى. شۇڭا بەختىيار قىزلارنى  
ئەكەتمەكچى بولغان ئاتاقلىق سەنئەتكار بىلەن يۈزتۇرانە سۆزلەش-  
مەكچى بولدى.

— بولىدۇ. مەن ھېلىقى ئاتاقلىق بىلەن كۆرۈشۈپ بولۇپ  
ئاندىن بىر قارارغا كېلەي، — دېدى بەختىيار ئالىنۇرغا.

بېيجىڭ تېننېس مەنپەئەتىنىڭ قاينام بازىرىغا جايلاشقان «غەربىي دىيار ئابدۇسالام ھاشىموف رېستورانى» گەرچە باشقا مېھمانسالا، راي، كاتتا شىركەت بىنالىرىدەك ھەيۋەتلىك قەد كۆتۈرۈپ تۇر. مىسىمۇ ئۆزىنىڭ مىللىي مېمارچىلىق سەنئىتى بىلەن زىننەتلەندۈرگەنلىكى ئۈچۈنمىكىن ئۆزگىچە كۆزگە چېلىقاتتى. شۇنداقلا غەربىي دىيار تائاملىرىنىڭ خاسىيىتى بولسا كېرەك، بېيجىڭنىڭ ھەرقايسى جايلىرىدىكى ئۇيغۇرلارلا ئەمەس، خەنزۇ ۋە باشقا ئاز سانلىق مىللەتلەرمۇ توپ - توپ كېلىپ تاماق يېيىشتىن سىرت، توي، مەرىكە، تۇغۇلغان كۈن، ئۆزىتىش ھەم كۈتۈۋېلىش چايلىرىنىمۇ مۇشۇ يەردە ئۆتكۈزۈپ، ئۇيغۇرلارنىڭ ساز، ناخشا، ئۇسسۇللىرىنى كۆرۈپ ھۇزۇرلىناتتى. ھەتتا چوڭ شىركەت، داڭلىق كارخانىلارنىڭ خوجايىنلىرى ئاتارمەن - چاپارمەنلىرىنى باشلاپ كېلىپ، مەخسۇس ئۇيغۇر سەنئىتىنى كۆرۈش ئۈچۈنلا بىرنەچچە قىممەت باھالىق جۈزىلارنى زاكاز قىلاتتى.

شىنجاڭدىن مارتىنىڭ باشلىرى كەلگەن قىزلار ماي ئايلىرىدىنمۇ ئۆزىتىپ قويدى. ئۇلارنىڭ خىزمىتى تاماق توشۇش، جۈزا يىغىشتۇرۇش، ئىچىملىك قويۇپ بېرىش ھەم رېستوراننىڭ تازىلىقىدىن ئىبارەت ئىدى. رېستوران تۈزۈمى بويىچە ئىسمىنا ئالامىتىمىش دەپ ئالاتتى. بازارلارغا ئىككى - ئۈچ قىز بىرلىكتە چىقىپ سودىلىقلىرىنى قىلىپ قايتىپ كېلىشەتتى. ئالسىمۇ بىر جىڭگە كەلگەندىن كېيىنمۇ بوش ۋاقىت تاپسىلا ئىنگىلىز تىلى ئۆگىنىش، ئىشتىن چۈشۈپ ياستۇققا باش قويۇپ بىر چاغقىچە بەختىپار سوۋغا قىلغان يانچۇق ئۇنىۋېرسالدىن جۈملىلەرنىڭ ئېيتىلىشى، تەلەپپۇز قىلىنىشىنى ئاڭلاپ ياتاتتى. تېننېس مەنپەئەتى، جۇڭسەن باغچىسى، ھايۋانات باغچىسى، ئۆسۈملۈك باغچىلىرىغا دوستلىرى بىلەن ئوينىغىلى بارغاندىمۇ ئۇنىۋېرسالدىن ئېلىشنى

ئۇنتۇمايتتى. ئالىنۇرنىڭ بېيجىڭگە كەلگەندىن كېيىنكى تەسىد-  
راتلىرى مول ئىدى. زىيالىيلار، ئىشچى - خىزمەتچىلەر، ئوقۇ-  
غۇچىلار، ئاددىي ئاۋامغىچە ھەممىسىلا ئالدىراشتەك كۆرۈنەتتى.  
ئۇلار بىلىم ئىگىلەش، ئىزدەنىش، باياشات تۇرمۇشقا ئىنتى-  
لىش، جەمئىيەتنى ئۆزگەرتىش يولىدا كۈرەش قىلاتتى. كول-  
لېكتىپ ئورۇنلاردىن تا شەخسىي مۇناسىۋەتلەرگىچە قۇرۇق پا-  
راق، بىكارچىلىقتىن غەپۋەت قىلىش، چېقىمچىلىق، ئەبگارلىق-  
لاردىن ئەسەرمۇ كۆرۈنمەيتتى، ھەرقانداق داد - مۇئامىلىدە  
ئىقتىسادىي ئۈنۈم ئۆلچەم قىلىناتتى.

ئالىنۇر بېيجىڭگە كېلىپلا مەركىزىي مىللەتلەر ئىنستىتۇتىدا  
دا ئوقۇيدىغان بىر قىز بىلەن تونۇشۇپ قالغانىدى. ئارىلىقتىكى  
بىر دەم ئېلىش كۈنىدە ئۇنىڭ ياتقىدا قونۇپ قېلىپ كۆڭلى  
سۆيۈنگۈدەك مۇڭداشتى. بىر كۈنى ئۇ قىز نورۇز بايرىمىنى  
تەبرىكلەش يۈزىسىدىن مەكتەپتە ئۆتكۈزۈلمەكچى بولغان كۆڭۈل  
ئېچىش يىغىنىنىڭ بېلىتىنى ئەكېلىپ بەردى. ئالىنۇر مەركىزىي  
مىللەتلەر ئىنستىتۇتىدا داغدۇغىلىق ئۆتكۈزۈلگەن بۇ پائالىيەتكە  
قاتنىشىپ نۇرغۇن ستۇدېنتلار بىلەن تونۇشتى ھەم ئۇلار بىلەن  
قىزغىن سۆھبەتلەردە بولدى. بۇ ئىلمىي سۆھبەتلەر ئالىنۇرنىڭ  
نەزەر دائىرىسىنى يۈكسەكلىككە كۆتۈرۈپ، ئوقۇش ئارزۇسىنى  
تېخىمۇ كۈچەيتىۋەتتى. ستۇدېنتلارنىڭ ئوقۇش پۈتتۈرگەندىن كې-  
يىن ئانا يۇرتى شىنجاڭنى زامانىۋىلاشقان، دەۋر ئېقىمى، زامان  
رىقابىتىنىڭ ئالدىنقى قاتارىدا تۇرىدىغان يېپيېڭى بىر شىنجاڭ  
قۇرۇش ھەققىدىكى ئارزۇ - ئىستەكلىرى ئالىنۇرنى ھاياجانلاندۇ-  
رۇۋەتتى. پائالىيەت ئاخىرىدا شىنجاڭدىن كەلگەن داڭلىق كىنو  
ئاكتيورلىرى ئۆزى رول ئالغان كىنو ۋەقەلىكلىرىدىن ئارىيە  
ئورۇندىدى. بەزى سەنئەت چولپانلىرى ئۆز ماھارەتلىرىنى كۆر-  
سىتىشتى. مەركىزىي مىللەتلەر ئىنستىتۇتىدا ئېلىپ بېرىلغان  
كۆڭۈل ئېچىش، ناخشا - ئۇسسۇل، دېكلاماتسىيە، نۇتۇق سۆز-

لەش قاتارلىق پائالىيەتلەر بىلەن داغدۇغىلىق بولدى.

ئالىنۇر مەركىزىي مىللەتلەر ئىنستىتۇتىدا بىلىم ئېلىۋاتقان ئۇيغۇر ئوغۇل - قىزلىرىدىن شۇنى ھېس قىلدىكى، ئۇلار ئۆزلىرىنى ئۇنتۇغان ھالدا ئۆگىنەتتى، ئۆزئارا رىقابەتلىشىپ، ئىزدەنەتتى، ھەتتا كېچىلىرىمۇ ئىنستىتۇت بېغىنىڭ ئىچىدىكى، يول بويلىرىدىكى، بىنا ئەتراپىدىكى چىراغ ئاستىلىرى ئوقۇغۇچىلارنىڭ كىتاب كۆرۈش، يېزىش، ئۆگىنىش مەيدانىغا ئايلىناتتى. ئۇلار جەمئىيەتتىكى ئويۇن - تاماشا، كىنو - تياتىر، تانسا، رېستورانلاردىن مۇستەسنا ئىدى. ئۇلارنىڭ زامانىدىن ئالغان ساۋاتى شۇ ئىدىكى، بىلىمدىن ئىبارەت سېھىرلىك ئاچقۇچنى قولغا كىرگۈزمەي، مىللەتنى دۇنياغا تونۇتقۇلى بولمايتتى. قىسقىسى، مائارىپنى نەزەر دائىرىسىدىن چەتتە قالدۇرغان ھەرقانداق مىللەتنىڭ بۇ رىقابەتلىك دەۋردە باشقىلارنىڭ بوزەك قىلىشىغا، تاپانلىرى ئاستىدا يانچىلىپ تۈگىشىگە كۆزى يەتكەنىدى. ئەمما ئوقۇغۇچىلار ئارىسىدىمۇ ئۆزىنىڭ نېمە ئۈچۈن، كىم ئۈچۈن ئوقۇۋاتقانلىقىنى چۈشەنمەيدىغان، ھۇرۇن، لاغىزەل، ئەيىش - ئىشەرەت، كەيپ - ساپاغا بېرىلگەن تەييار تاپلارمۇ يوق ئەمەس ئىدى. ئۇلار ئاتا - ئانىسىنىڭ قان تەرىپىدىن كەلگەن پۇللارنى مودا كىيىملەرنى كىيىشكە، ئويۇن - تاماشىغا ئىشلىتەتتى، پار - پۇر ياسىنىپ رېستوران - تانسىخانىلاردا مەست - ئەلەس يۈرۈشەتتى. ھەتتا بەزىلىرى يامان يوللارغىمۇ كىرىپ كەتكەنىدى. ئۇلار بېيجىڭگە كېلىپ ئوقۇشنىڭ ئۆزى، ئويىناپ يايىرىۋېلىشنىڭ بىر قېتىملىق ياخشى پۇرسىتى دەپ چۈشەنەتتى.

ئالىنۇرنىڭ «بېيجىڭگە بارغاندىن كېيىن كەچ كۇرسىلاردا ئوقۇيمەن» دېگەن ئارزۇسىغا شارائىت يار بەرمىدى. رېستوراندىكى مېھمانلار تارقىمىغۇچە ئىشتىن چۈشكىلى بولمايتتى. بەزى خېرىدارلار بار ئىدىكى، تۈنەشكە كەلگەندەك، ھازىقىنى ئىچىپ، تۈگىمەس پاراڭ، تالاش - تارتىشلىرىنى قىلىشىپ خۇددى چاپلاپ

قويغاندەك ئولتۇرۇشاتتى. شۇڭا ئالىنۇر كىتابخانلاردىن تېگىش-لىك كىتاب - ماتېرىياللارنى سېتىۋېلىپ ئۆزلۈكىدىن ئۆگەنەدەك تەئىدى. پات - پاتلا بەختىياردىن تېلېفون كېلەتتى. ئالىنۇر ئۆزىنىڭ قانداق تۇرۇۋاتقانلىقىنى، ئىزچىل ئۆگىنىۋاتقانلىقى، ئىش تۈزۈمى قاتارلىقلارنى دوكلات قىلاتتى ھەم بەختىياردىن سىڭلىسىنى يوقلاپ تۇرغان - تۇرمىغانلىقىنى سورايتتى. بەزىدە بەختىيار پەس ئاۋازدا « بەك سېغىنغان» لىقىنى دەۋالاتتى.

مانا ئىيۇن ئېيىمۇ چىقىپ كېتەي دېدى. ئاۋغۇست ئېيىنى تاقەتسىز كۈتۈۋاتقان ئالىنۇر بىر قېتىملىق دەم ئېلىشىدا دادىسىنىڭ ۋاڭغۇجىنىدىكى كاۋاپخانىسىنى ئىزدەپ تاپتى. ئۇ كاۋاپخانىغا كىرگەن بولسىمۇ ئەمما بالىلارغا ئۆزىنىڭ ئەنئەنىۋىي قىزى ئىدەكەنلىكىنى دېمىدى ھەم يېگەن كاۋاپنىڭ پۇلىنى بېرىپ چىققاندىلا بالىلارغا:

— ئەنئەنە كېلىپ قالسا، قىزىڭىز كېلىپ كەتتى، ئۇ بېيى-جىڭدا ئىكەن دەپ قويۇڭلار، — دەپلا كېتىپ قالدى. كاۋاپچى بالىلار ئۇنىڭدىن پۇل ئالغانلىقىدىن خىجىل بولىدىمۇ ئارقىدىن ۋارقىرىشىپ كېتىشتى.

كۈنلەر خۇددى پەسكە يۇمىلانغان غالىتەكتەك بىر - بىرىنى قوغلىشىپ شۇنچە تېز ئۆتمەكتە. رېستوراندىكى تۈگىمەس ئىشلارغا بەند بولغان ئالىنۇر كۈن - ھەپتىلەرنى ساناپ ئىيۇل ئايلىرىمۇ ئاخىرلىشىپ قالدى. ئۇ ئىيۇل ئايلىق مائاشىنى ھەم مۇكاپات پۇلىنى ئېلىپلا ئابدۇسالامدىن يىگىرمە كۈنلۈك رۇخسەت سورىدى. سىڭلىسىنىڭ يات كىشىلەر قولىدا قالغانلىقىدىن خەۋەرى بولغان خوجايىنىمۇ ئۇنىڭ تەلىپىگە قوشۇلدى. ئالىنۇرنىڭ بۇنداق قىسقا مۇددەتلىك رۇخسەت سورىشى يېڭى قۇرۇلغان «غەربىي دىيار مىللەتلەر ئىنستىتۇتى» دا بىر نەچچە يىل ئوقۇش كۆزى يەتمىگەنلىكتىن بولغانىدى. چۈنكى بۇ مەكتەپنىڭ ئوقۇش پۇلى يىلىغا ئۈچ مىڭ يەتتە يۈز سوم بولۇپ، تاماق، ياتاق،



ماتېرىيال پۇللىرى ئۇنىڭ سىرتىدا بولغاچقا ئوتتۇرا يولدا توختاپ قېلىشتىن ئەنسىرىدى. ئۇ بېيجىڭگە كەلگەن بەش ئايدىن بېرى تۇرمۇشىدىن ئېشىنىپ ئىككى مىڭ بەش يۈز سوم يىغقاندى. ئابدۇسەمەت بەرگەن پۇلنى نېرى - بېرى قىلماي ساقلاپ كېلىدۇ. ئاتقان بولسىمۇ، بۇ پۇللارنىڭ ھەممىسى بىر يىللىق ئوقۇش خىراجىتىگە يەتمەيتتى. شۇڭا ئالىنۇر بېيجىڭدا يەنە بىر يىل ئىشلەش ئىرادىسىگە كەلگەنىدى.

ئالىنۇر پويىزدىن چۈشۈپلا پەزىلەت دوختۇرنىڭ ئۆيىگە باردى. ئۇلار بىلەن كۆرۈشكەندىن كېيىن بەختىيار بىلەنمۇ كۆرۈشەي شۇ كۈنى كەچتە مۇنەرنى ئېلىپ غۇلجىغا يۈرۈپ كەتتى. ئۇ مومىسى گۈلسۈمخان، ئاكىلىرى ئەسقەر، ئەكبەر، يەڭگىسى ساباھەتلەر بىلەن بىر كېچە مۇڭدېشىپ، ئەتىسى چوڭ يولغا چىقىپ نۇرتاي ھاجىمغا تېلېفون بېرىۋىدى. ئۇ، «ئاپىرىپ بېقىڭ، ئوقۇغۇچى قوبۇل قىلىشقا مەسئۇل بولغانلار بىرنەمە دەپسۇن» دەپ جاۋاب بەردى. ئالىنۇر سىڭلىسىنى ئىلى دەريا بويىدىكى مەكتەپكە ئاپاردى. ئوقۇغۇچى قوبۇل قىلىش ئىشخانىسىنىڭ ئالدىدا ئادەملەر قاتىرىسىغا تىزىلىشىپ تۇرۇشاتتى. ئۇلارنىڭ نۆۋىتى كەلگەن ھامان چاقىرىپ ئەكىرىپ كېتەتتى. ئىككى سائەتتەك نۆۋەت كۈتكەن ئالىنۇر ئوقۇغۇچى قوبۇل قىلىش ئىشخانىسىدىن سولتىيىپ قايتىپ چىقتى. چۈنكى ئۇلار «مېيىپ بالىنى قوبۇل قىلمايمىز» دەپ قەتئىي رەت قىلغانىدى.

سىڭلىسىنى نۇرتاي ھاجىم مەكتىپىگە كىرگۈزۈش ئۈمىدى پۈتۈنلەي بەربات بولغان ئالىنۇر غۇلجىدا بىرنەچچە كۈن تۇرۇپ، مۇنەرنى مەھەللىسىدىكى باشلانغۇچ مەكتەپنىڭ ئىككىنچى سىنىپىغا تىزىملىتىپ، ئىمتىھانغا قاتناشتۇردى. ھەدىسىدىن تىل، ھېسابىتىن ساۋاق ئېلىپ، خېلىلا ئىلگىرىلەپ قالغان مۇنەرنى ئىمتىھاندىن ياخشى باھادا ئۆتتى. ئالىنۇر سىڭلىسىنىڭ ئوقۇش، كىتاب ھەم تۇرمۇش خىراجەتلىرى ئۈچۈن مومىسىغا پۇل تاپشۇر-

غاندىن كېيىن مومىسى مۇئەتتەرخانىنىڭ ئۆيىدە بىر كېچە قوندى. ئەتىسى ئەتىگەن ئاشخانىغا بېرىپ ئابدۇسەمەت بىلەن كۆرۈشتى ھەم ئۇنىڭ مەكتەپتىكى قەرزىنى تۆلەشكە ئىككىگە رەھمەت ئېيتتى.

— مەن تېلېۋىزوردىن يەڭگىمىز گۈلنىساننىڭ مۇددەتسىز كېسىلگەنلىكىنى كۆردۈم، — دېدى ئابدۇسەمەت خىيالغا پاتقان ھالدا، — ئاكىمىز ئىككى ئايدىن ئۆچ ئېلىش مەقسىتىگە يەتتى. بۇ ھەممىسى پىلانلىق، مەقسەتلىك قىلىنغان سۈيىقەست.

— ئابدۇسەمەت ئاكا، سىز بەكمۇ چوڭقۇر ئويلايدىكەنسىز، ئۆتكەن يىلىمۇ مۇشۇ گەپنى قىلغانىدىڭىز، — ئابدۇسەمەتنىڭ مۇلاھىزىلىرى ئالىنۇرنىڭ يەنىلا كالىسىدىن ئۆتمىدى، — دادامنىڭ مېنى پۇلدىن قىسىشى مەكتەپتە ئوقۇتماي ئىشقا سېلىش، گۈلنى ساخان ھەدىمىزگە بولسا مەيلى چۈشمىگەنلىكتىن قارىماي قويغان گەپ. بۇنى قانداقمۇ ئىككى ئايدىن ئۆچ ئېلىش دېگىلى بولماستۇن. سىزمۇ قارىسىغا ئەيىبلەۋېرىدىكەنسىز.

— بولدى، بولدى. دادىڭىز بولغاچقا ئۇنى ئاقلاۋاتىسىز، — دېدى ئابدۇسەمەت، — ھە، ئەختەم نېمە پالاكەتكە يولۇققانلىقىنى ئاڭلىدىڭىزمۇ؟

— ياق، ئۇ ئىچكىرىگە بىر كىرىپ كەتكەنچە مانا ئىككى يىلدىن ئاشتى، ھېچ خەۋىرى يوق. ئۇنىڭغا نېمە بوپتۇ؟ — ئۇ ھازىر شىئەن شەھىرىدىكى «خۇڭشېن» تۈرمىسىدە سولاقلىقكەن.

— نېمە؟! — چۆچۈپ كەتتى ئالىنۇر، — سىز نەدىن ئاڭلىدىڭىز؟

— ئاشۇ تۈرمىدە بەش يىل يېتىپ چىققان بىر بالىدىن ئاڭلىدىم، — ئابدۇسەمەتنىڭ چىرايىنى ئېچىنىش قاپلىدى، — ئەختەم: «غۇلجىغا بېرىپ قالساڭ، مېنىڭ بۇ يەردە ئىكەنلىكىمنى تۇغقانلارغا ئېيتما» دەپتۇ. ھەي ئىسىت، ئاكام مۇشۇ

بالغىمۇ قىلىپ قويدى.

— ئۇ دېگەن دادام بىلەن مۇناسىۋەتسىز، ئاشۇ گۈلىنسا دېگەن خوتۇننىڭ كاساپىتى.

— بولدى، تالاشمايلى، — ئابدۇسەمەت ئىپادىسىزلا كۈلدى، — ھە، ئاڭلىسام بېيجىڭدا بىر رېستوراندا كۈتكۈچىلىك قىلىۋېتىپسىزغۇ. قىز بالا دېگەن ئاشۇنداق يەردىمۇ ئىشلەمدۇ؟ ئالىنۇر ئۈرۈمچىدىكى بىر ئالىي مەكتەپتە ئوقۇش ئۈچۈن بېيجىڭدا يەنە بىر يىل ئىشلەشكە ئىرادە قىلغانلىقىنى سۆزلەپ بەردى.

— ئوقۇش پۇلى شۇنچە جىقلىمىكەن؟ — سورىدى ئابدۇسەمەت. — تاماق، ياتاق، ماتېرىيال پۇللىرىدىن سىرت ئوقۇش پۇلى. لا ئۇچ مىڭ يەتتە يۈز سوم ئىكەن. تېجەپ ئىشلەتسەمغۇ يىغقان پۇلۇم بىر يىلغا يېتىپ قالار دەيمەن.

ئالىنۇر ئابدۇسەمەت بىلەن خوشلىشىپ شۇ كۈنى كەچ سا. ئەت ئالتىدە ماڭىدىغان ئاپتوبۇستا ئۈرۈمچىگە يۈرۈپ كەتتى. ئۇ ئەتىسى ئەتىگەندىلا يېتىپ كېلىپ ئۈرۈمچى ناھىيىسىگە قاتنايدىغان مىنىبۇسقا چىقتى. «ئەگەر بەختىيار بېيجىڭدا يەنە ئىشلەيدىغانلىقىنى ئاڭلىسا ئۇ قوشۇلارمۇ ياكى رەت قىلارمۇ؟» دېگەن ئەندىشە قالغان ئالىنۇر يولدا بارغۇچە ئۇنى ئېرىتىشنىڭ ئاماللىرىنى ئويلاپ ماڭدى. ئۇنىڭ: «كەم پۇلىڭىزنى مەن غەملەپ بېرىمەن» دېيىشى ئېنىقلا ئىدى. ئەمما بۇنداق غۇرۇرىنى، ئىززەت - نەپسىنى كۈلگە پۇچىلاپ ئوقۇش خورلۇق ھېسابلىناتتى. ئالىنۇر بەختىياردىن ئايرىلىپ كېتىپ ئاشخانىلاردا يۇنىدىپۇرۇشلۇق قىلىشقا رازى ئىدىكى، ھەرگىز بىر كىمىنىڭ چاپىنىدا تەرلىشىنى خالىمايتتى. كۈنلارنىڭ «ئېرىڭگە ئىشەنگۈچە، ئىشىكىڭنىڭ ئىلگۈچىگە ئىشەن» دېگەن گېپى بارغۇ، بەلكىم بۇ بىر - بىرىگە ئىشەنچسىز ئەر - خوتۇنلارغا قارىتىلغان تەمسىل بولسا كېرەك. شۇنداقتىمۇ تۇرمۇش دېگەندە قازان - چۆمۈچمۇ بىر -

بىرىگە ئۇرۇلۇپ «تاك - توك» ئاۋاز چىقىرىدىغان گەپ. بىر كۈنلەر كېلىپ سەن - پەن دېيىشىپ قالسا: «بىلىپ قوي، بۈگۈنكى كۈنۈك كىمىدىن كەلگەن؟» دېگەن ئاھانەتنى ئاڭلىغۇچە ئۆلۈۋالغان ياخشى.

ھەر خىل ئېھتىماللارنى كۆز ئالدىغا كەلتۈرگەن ئالىنۇر ئۈرۈمچى ناھىيىسىنى ئارقىدا قالدۇرۇپ «غەربىي دىيار مىللەت-لىرى ئىنستىتۇتى» ئورۇنلاشقان «ئېچىش رايونى» غا يېتىپ كەلدى. مىنىبۇس تۆمۈر دەرۋازىدىن كىرىشى بىلەن ئالىنۇر بۇ يەرنىڭ مەنزىرىسىگە ھەيرانلا قالدى. ئاسفالىت يول بويى-لاپ رەتمۇ - رەت تىزىلغان قارىغايلىرى، توپسىمان زىننەت ئارچى-لىرى، ھەربىر ئىدارە - جەمئىيەت، مەكتەپ، كارخانا، شىر-كەت قورۇلىرىدىكى چىملىقلار مەخمەلدەك كۆكرىپ تۇراتتى. بىر - بىرىدىن بوي تالىشىپ تۇرغان رەڭدار بىنالار، كونسېرۋا، ھاراق، تاماكا زاۋۇتلىرى، نەپىس زىننەتلەنگەن رېستوران، مېھمانخانا ئالدىلىرى، رەڭگارەڭ ئېچىلغان گۈل تەكچىلىرى ئوتتۇرىسىدىكى چوقچايدىغان تاغ تاشلىرى، پاكىز - رەتلىك يوللار شۇنچىلىك كۆركەم ئىدىكى، «ئېچىش رايونى» خۇددى ئىسلاھات-تىن تۇغۇلغان قىران يېڭىتكە ئوخشايتتى. غايەت زور شارلاردىن ئېسىلىپ تۇرغان قىزىل، سېرىق، كۆك، يېشىل ئېلان شەلىپەر-لىرى تىنىق نىل رەڭلىك سۈزۈك ئاسماندا لەرزىلەشكەن گۈيا ئۇچۇپ يۈرگەن پەرىزاتلارنى ئەسكە سالاتتى.

مىنىبۇس ئاخىرقى بېكەتكە كېلىپ توختىدى. ئالىنۇر يول-لۇچىلاردىن ئالىي مەكتەپ ئورنىنى سورىشى، ئۇلار يولىنىڭ ئۇ قاسنىقىدىكى قەد كۆتۈرۈپ تۇرغان بىنانى كۆرسىتىپ قويدى. ھازىر تەتلى ۋاقتى بولغاچقا بىنا ئىچى جىمجىت ئىدى. ئۇ بىرىنچى قەۋەتتىكى ئۆيلەرنىڭ ئىشىك ئۈستىدىكى سۇلياۋ تاختى-لارغا قاراپ قويۇپ ئىككىنچى قەۋەتكە ئۆتۈرۈلدى. بىردىنلا «ئىنگىلىز تىلى فاكۇلتېت مۇدىرى ئىشخانىسى» دېگەن ۋىنەسكا

ئېسىلغان ئىشىكنى كۆرۈپ يۈرىكى بىردىنلا سېلىپ كەتتى. ئالىنۇر ئىشخانىغا ئۈسۈپلا كىرىشى، چۆچۈپ ئورنىدىن تۇرغان بەختىيار ئورۇندۇقلارنى تاراقلىتىپ كەلدى - دە ئۇنى قۇچاقلدى. ۋالدى ھەم دەرھاللا ئىستاكاننى چايقاپ ئىچىگە خالتىلىق چاي سېلىپ، ئۈستىگە قايناق سۇ قۇيىدى.

— سىز، مەن بىلەن كۆرۈشمەيلا غۇلجىغا كېتىپ-سىز - ھە، — دېدى بەختىيار خاپا بولغان ھالدا، — مەن مۇنەرە-نى يوقلاپ كېلەي دەپ، پەزىلەت دوختۇرنىڭ ئۆيىگە بارسام «تۈ-نۈگۈن كەتتى» دەيدۇ.

— كەچۈرۈڭ، بەختىيار، سىڭلىمنى تىزىملىتىشقا ئالدىراپ كېتىپ قالدىم. بىراق شۇنچە ئۇرۇنۇشلىرىم بىكار بولدى. — نېمە، قوبۇل قىلىمىدىمۇ؟

— شۇنداق، مېيىپ بالىلارنى ئالمايدىكەن. — قانداق قىلىدىڭىز؟

— باشلانغۇچ مەكتەپنىڭ ئىككىنچى سىنىپىغا كىرگۈزۈپ قويۇپ كەلدىم.

ئالىنۇرنى بىر يوللا قايتىپ كەلدى، دەپ ئويلىغان بەختىيار ئۇنىڭ چامادان، سومكىلىرىنىڭ يوقلۇقىنى كۆرۈپ شەھەر-دىكى پەزىلەت دوختۇرنىڭ ئۆيىدە بولسا كېرەك دەپ ئويلىدى. شۇڭا ئۇ ئاشخانىغا چىقىش ئۈچۈن ئورنىدىن تۇرغانىدى، ئالدىراپ تۇرغان ئالىنۇر راست گېپىنى قىلدى:

— كەچۈرۈڭ، بەختىيار، مەن يىگىرمە كۈنلۈكلا رۇخسەت سوراپ كەلگەن، بۈگۈن كەچلىك پويىزدا ماڭمىسام، كېچىكىپ قالىمەن.

— نېمە سىز يەنە كېتەمسىز، مۇشۇ يەردە ئوقۇيمەن دېگەنتىڭىزغۇ؟

— قارارىمنى ئۆزگەرتتىم. كېلەر يىلى چوقۇم ئوقۇيمەن. — نېمىشقا ئەمدى؟

ئاللىنۇر ئۆزىنىڭ ئەمەلىي قىيىنچىلىقى ھەم يېرىم يولدا ئىقتىسادىي جەھەتتىن قىيىنلىپ قېلىشىدىن ئەنسىرەيدىغانلىقىنى ئېغىر - بېسىقلىق بىلەن چۈشەندۈردى. لېكىن بەختىيارنىڭ چىرايى كەكرە يۇتۇۋالغاندەك تۇرۇلۇشكە باشلىدى. چۈنكى ئۇ «مۇدىرلىق» ھوقۇقىغا ئىشىنەتتى. ھازىر مەكتەپكە يەتتە سىنىپ خەنزۇ، بەش سىنىپ ئۇيغۇر بالىلىرى قوبۇل قىلىنغان بولۇپ، ئۇلار يىغىلىش ئالدىدا تۇراتتى. ئەگەر ئاللىنۇر، بەختىيارنىڭ شاپائىتىنى قوبۇل قىلىشنى ئار ئالسا، ئۇ ھوقۇقىغا تايىنىپ ئوقۇش پۇلىنى مەلۇم نىسبەتتە تۆۋەنلىتىشكە ھەتتا كۆتۈرۈۋېتىشكەمۇ كۆزى يېتەتتى.

— بەختىيار، ئەگەر شۇنداق قىلسىڭىز، مەكتەپتىكىلەر سىزگە قانداق كۆز قاراشتا بولار؟ — ئاللىنۇر ئىچى تىت - تىت بولغان ھالدا سۆزلىدى، — مەن ئۇلارنىڭ يۈزىگە قانداق قارايمەن؟ «ھوقۇق كالتىكىگە تايىنىپ كىرگەن ئوقۇغۇچى» دېگەن ئاتاققا يۈرگىنىمدىن ئوقۇمىغىنىم تۈزۈك.

بەختىيار ئويلىنىپ قالدى. ئاللىنۇرنىڭ سۆزلىرى يوللۇق ئىدى. مەكتەپ بۇياقتىن قۇرۇلۇپ، ئۇياقتىن «ئارقا ئىشىك» قىلسا بەختىيارنىڭ بېشىدا چاقناپ تۇرغان ھوقۇق يۇلتۇزمۇ ئازكۈن ئۆتمەي خىرەلەشكەن ياكى ئۆچكەن بولمامدۇ؟ ئەمدى بۇ جاھىل قىز ئۇنىڭ ياردىمىنى قوبۇل قىلىشنى ئار ئېلىۋاتسا، زادى قانداق قىلغۇلۇق؟

— راستتىنلا بېيجىڭگە قايتامسىز؟

— مەن سىزگە ۋەدە بېرەي، كېلەر يىللىق قوبۇل قىلىنغان بالىلارنىڭ باش تىزىملىكىگە مېنى يېزىپ قويۇڭ. مەن سىزنىڭ قوللىڭىزدا ئوقۇشنى بەخت دەپ بىلىمەن.

بەختىيار ئۈندىمىدى، ئۇ يەنە گەپ قىلىپ ئولتۇرۇشنىڭ ئورنى قالمىغانلىقىنى ھېس قىلدى. تۇرمۇش ئوچاقلىرىدا پىد-شىپ، خورلۇق ۋە تەڭلىك دەستىدىن يۈرىكى ئېزىلگەن بۇ قىز

تولمۇ ئېھتىيات بىلەن ئىش كۆرەتتى. كۆرگەن ئاشۇ رەھىمسىز  
كەچمىشلەرنىڭ قايتا تەكرارلىنىشىنى خالىمايتتى.  
ئالينۇر، بەختىيارنىڭ «كىچىك ماشىنىدا ئاپىرىپ قويدى-  
سۇن» دېگىنىگە ئۈنماي ئۇزاپ چىقتى - دە، ئاپتوبۇس بېكىتىگە  
كېتىپ قالدى.

## 25

...بايكۆل قەبرىستانلىقى ئەتراپ زەپىران سارغايغان. يىراق-  
تىن كۆرۈنگە دەل - دەرەخلەر، ئالمىلىق باغلار قىزغۇچ، ساپ-  
سېرىق، قوڭۇر تونلارنى كىيىشكەن، ئاخىرقى ئۆمرىنى ياشاپ  
بولغان غېرىب ياپراقلار قۇياشلىق دۇنياغا تويىمىغاندەك ئاستا  
لەيلەپ چۈشۈپ قۇرۇغان بوستانلارنى قەبرىستانلىققا ئايلاندۇرماق-  
تا... قەبرىلەر ئارا چوقچىيىپ تۇرغان بىرەر تۈپ كۆچەت ھەم  
قاغىرىغان تاختاي ئابىدىلەرمۇ «يەنە بىر كۈز كەلدى» دېگەندەك  
غېرىبىسىنىپ قالغانىدى. قەبرىستانلىقتا ئادەملەر خېلىلا كۆپ  
بولۇپ، ئۇ يەر - بۇ يەردە توپلىشىپ دۇئا قىلىشاتتى، تاۋاپ  
قىلىپ كۆز ياش تۆكۈشەتتى. سەدىقە تىلەپ يۈرگەن دىۋانلەرمۇ  
قوناق شېخىدەك ئورۇق قوللىرىنى سوزۇشاتتى. قېرىلىقتىن  
دۈمچىيىپ قالغان بىر بوۋاي قىسماقتەك پۈكۈلۈپ كونا قەبرە  
بېشىدا «قالۇ ئىننا لىللاھى ۋە ئىننا ئەلەيھى راجىئۇن»<sup>①</sup> ئايتىد-  
نى خىرىلداپ قالغان ئاۋازى بىلەن مۇڭلۇق قىدرا ئات  
قىلىۋاتاتتى.

«بۈگۈن قۇربان ھېيت بولغاچقا، نامازدىن قايتىپ، ئانا -  
ئانا، قېرىنداشلىرىغا دۇئا - تىلاۋەت قىلغىلى كەلگەنلەر  
ئىكەن - دە» دەپ ئويلىدى ئەنزەر. ئۇ بۇنىڭدىن توققۇز يىل

① بىز ئاللانڭ ئىلكىدىمىز، يەنە ئاللانڭ دەرگاھىغا قايتىمىز.

ئىلگىرى مېھرىبان بىر يۈرەك كۆمۈلگەن قەبرىنى ئىزدەپ يۈرەتتى. بۇ قەبرىستانلىق گويا لوقمىسىنى سىڭدۈرەلمەي قالغان يىرتقۇچتەك شۇنچە چوڭىيىپ كەتكىنىنى كۆرۈڭ. راست ئەمەس-مۇ، يەر قاچان ئادەم يەپ تۇيۇپتۇ؟ كەتكەنلەر كەتتى، خەۋىرى بولمىدى، ئۇلارنىڭ بېشىدا نېچۈك كۈن بولدى، بۇمۇ قاراڭغۇ-لۇق!...

ئەنزەرنىڭ كونا جاراھەتلىرىنى پال سېلىپ بىلىۋالغاندەك، بىر دىۋانە ئاجايىپ مىسكىن ئاۋازى بىلەن ھۆكمەت ئوقۇماقتا ئىدى:

سەن - سەن دۇنيا سەن دۇنيا،  
كىمگە ۋاپا قىلدىڭ سەن.  
مەنمەن دېگەن يارەننى،  
يەر قوينىغا ئالدىڭ سەن.  
ئالدىڭ - ئالدىڭ تويىمىدىڭ،  
بارغانلارمۇ قايتىمىدى،  
بارغانلارمۇ قايتىمىسا،  
ئاخىر مەنزىل شۇنداقتۇر!...

ئەنزەرنىڭ كۆز ياشلىرى كۆكلەم يامغۇرىدەك قۇيۇلدى. ئۇ تۇمانلىق كۆزلىرى بىلەن گۈلسۈمخان، مۇئەتتەرخان ئىككى ئاندەننى كۆرگەندەك بولدى. ئۇلار داستىخانغا ئورالغان تاۋاقتىكى يىت - پوشكال، قۇيماقلىرىنى دىۋانە، نامرات يارەنلەرگە تارقىتىپ يۈرۈشەتتى ھەم بىرى: «قىزىم گۈلبانۇمنىڭ روھىغا دۇئا قىلىپ قويالا» دېسە، يەنە بىرى: «پەرىشتىدەك كېلىنىمگە بىر قىرائەت قىلىۋەتسىلە، بىز گۇناھكار ئانىلار ئۇنى تاۋاپ قىلىپ كەلدۇق» دەيتتى. ئەنزەر ئۇلارنىڭ ئارقىسىدىن ئەگىشىپ ماڭا-دەيۈ، ئېغىز ئېچىپ تونۇشلۇق بېرەلمىدى. ئىككى ئانىمۇ



ئۇنىڭغا لەپىدە قارىدىيۇ، يەنە سەدىقە تارقىتىش بىلەن بولۇپ كەتتى. ئەنزەر يۈزلىرىنى سىيپاپ قويدى. ئۇنىڭ ئېڭەك، بويۇن-لىمىرىنى چارئارىلاشقان قاپقارا بومبا ساقال قاپلاپ كەتكەن بولۇپ، پەقەت ياشاڭغىرىغان كۆزلىرىلا پىلىدىرلاپ تۇراتتى. ئۇنىڭ بۇ سىياقى بىلەن ئانىلارنىڭ تونۇماسلىقى تەبىئىي ھال. ئۇنداقتا ئۇ ئۆزى «ئانا... ئاپا...» دەپ چاقىرىسىمۇ بولاتتىغۇ. ئىللا تاۋارا ئېغىزى زۇۋانغا كەلمىدى. چۈنكى كىمدۇر بىرى: «ھەي تۈزكۈر مۇناپىق، مۇشۇ ئىككى ئانىدىن ئەنت - قىساس ئالىمەن، دەپ قانچىلىغان كىشىلەرنىڭ تەقدىرىنى پايخان قىلمۇەتتىڭ - ھە؟» دېگەندەك ئۇنىڭغا تىكىلىپ تۇراتتى.

— مەن ئازدىم... ئازغاندىمۇ بەك ئوزاپ كەتتىم، —  
پىچىرلىدى ئەنزەر.

— ئون ئالتە يېشىدا دەپسەندە قىلىنغان بىر ناتىۋان، ساڭا ئون يىللاپ ساقلاپ، بالاڭنى چوڭ قىلدى. ئۇ ئادەمىيلىك يول-نى تاپقىنىغا خۇش ئىدى. بىراق سەن ئۇنى چوڭقۇر ھاڭ لېۋىگە سۆرەپ كېلىپ ئىتتىرىۋەتتىڭ. ئوغلۇڭ ئەختەمنىڭ گۇناھى زادى كىمگە؟ قىزىڭنى نېمە كۈنلەرگە سالىمىدىڭ؟ قارىغىنا ئىككى ئانىنىڭ چاچلىرىنىڭ ئاقىرىپ كەتكىنىنى؟!

— مەن گۇناھ قىلدىم، ئىككى ئانىغا يۈز كېلەلمەيمەن!  
— بىر ئانىنىڭ باغرىنى يېرىپ چۈشكەن پەرىشتىدەك قىزى بىلەن بىر ياستۇققا باش قويۇپ پەرزەنتىڭ بولدى. سەندە يەنە نېمە ئارمان؟ ئاناڭ بولسا ئېغىر قورساق كۆتۈرۈپ، ئاچچىق تولغاق يەپ تۇغۇپ، سوغۇق بۆشۈكنى قۇچاقلاپ سېنى خۇددى پاختا ئىچىدە چوغ ساقلىغاندەك بېقىپ چوڭ قىلدى. ئۇنىڭ تاتلىق ئۇيقۇسىدىن كېچىپ بىر كېچە بەرگەن ئاق سۈتىنى، ئون سەككىز مىڭ ئالىمەنى تىللاغا توشتۇرۇپ بېرىپمۇ ئاقلى-يالمايسەن!

— بەرھەق، بەرھەق، مەن پەقەت ۋەيران بولغان بەختىمگە

پايلىماي...

— بىلىپ قوي، بەختسىزلىك — كۆپ كىشىلەر نائىل بولالمايدىغان بەختتۇر! ... ئۇنىڭ شېرىن ئازابى، ئاھ... دەپ قىلغان ئالىىرى، ئېتىقادىڭنى قورام تاشتەك چىڭتىپ، ھايان تىڭنىڭ يېڭى بۇلىقىنى ئاچىدۇ. دۇنيادا ئۆلۈپ ئايرىلمايدىغان ھەم تىرىك ئايرىلمايدىغان كىم بار؟ تاتلىق ۋىسالنىڭ جۇدالىقى، بىر ئامەتنىڭ بىر ئاپىتى، ئاچچىق ئازابنىڭ راھەت — پاراغىتى، ھاياتلىقنىڭ ئۆلۈمى. بىر غەنىيلىكنىڭ بىر گادالىقى بىر — بىرىگە ھەمتەڭ بولۇپ كەلگىنىدەك، بۇ پانىي دۇنيا شادلىق ھەم پاچىئەگە تولغان! شۇڭا دانىشلىرىمىز: «كۈلكە بىلەن يىغا، خۇشاللىق بىلەن غەم — قايغۇ بىر قورساقتىن چۈشكەن قوشكەن. نەزەك ئاكا — ئۆكىلاردۇر» دەپ بىكار ئېيتىمىغان.

ئەنزەر ياشلىرىنى سۈرتىمەي يىراقلارغا قارىدى. ئىككى ئانا ھېلىھەم كەمبەغەللەرگە سەدىقە تارقىتىپ يۈرەتتى. ئۇلار كىمگە-دۇر ئېڭىشىپ بىرىنچە بەرسە، ئۇنىڭغا نېمىلەرنىدۇر دەيتتى. ئەنزەر ئايلىنا — ئايلىنا «گۈلبانۇم مەرۇپ قىزى» دېگەن خەت يېزىلغان، قاغىچاق تاختىنى تاپتى. كۆيۈمچان مەسۇمەنىڭ قەب-رىسىگە قويۇلغان بۇ لەۋھەنى ئۇ قازا قىلىپ ئىككى كۈندىن كېيىن ئەنزەر شەھەردە ياستىپ كېلىپ ئورنىتىپ قويغانىدى. — بالام، ئىككى كەلىمە قۇرئان تىلاۋەت قىلىپ بېرەيما؟

ئەنزەر «قالۇئىننا لىللاھى ۋە ئىننا ئەلەيھى راجىئۇن» ئايىتىنى ئوقۇغان بايقى دۈمچەك بوۋايىنى تونۇدى. ئۇنىڭ بىر تۇتام ئۇزۇن ئاق ساقىلى قايقارا قارىداپ گەز باغلىغان كالىپۇكىل-رىغا ھەيران بولۇپ قاراۋاتقاندا، ئۇچلۇق ئېڭىكىگە ئېڭىلىپ تۇراتتى. ئۈچ — تۆت تال سارغايغان ئۇزۇن قاشلىرى، جىيەكىل-رىنى قورۇق قاپلىغان نۇرسىز كۆزلىرىگە خۇددى ئۆمۈچۈك تورىدەك ساڭگىلىغانىدى. كىچىك يۇمىلاق قارىچۇقلىرى بولسا، گوداڭغا چۈشكەن قارا مونچاققەك گۈنسىز پارقىرايتتى.

— قېنى كەلسە.

ئۇلار قۇرۇغان ئوت - خەسلەر ئۈستىدىلا يۈكۈنۈپ ئولتۇ-  
رۇشتى. بوۋاي ئاجىز يۆتىلىپ، كانىيىنى رۇسلاپ ئالغاندىن  
كېيىن قىرائىتىنى باشلىۋەتتى. ئەنەر گەرچە ئەرەبچە ئوقۇلۇ-  
ۋاتقان ئايەتلەرنىڭ مەنىسىنى ئوقۇپ كەتمىسىمۇ پەقەت ئۇنىڭ  
يىغلىغاندەك مۇڭلۇق ھەم سىرلىق ئاھاڭلىرىلا ئۇنى يىراق ئۆت-  
مۈشكە ئەكەتكەنىدى. لەمپە ئاستىدىكى ئۆزىگە تىكىلگەن ئوتلۇق  
كۆزلەر، تاشكا ھارۋىنى ئىتتەرگەن ۋاقىتىدىكى مارجاندەك ئۇش-  
شاق تەرلىگەن ئايدەك يۈزلەر، كاتېردا قورقۇپ قۇچاقلار،  
كىچىك چۇقۇر بوستانلىقىدىكى باغرىغا سىڭىپ كەتكەن  
بىراۋلار... ۋاڭ قادىر بېغىدىكى تەلمۈرۈپ بېقىشلار... تۈن كىچى-  
دىكى ئۆگزىگە چالما تاشلاشلار... ئەندىكىپ سۆيۈپ قېچىشلار...  
ئاھ خۇدا، شۇلار بولۇپ ئۆتكەنىمىدى؟ گۈلبانۇم ئاتلىق  
رەڭگى - رۇخسارى دائىم پاكىز يۈرىدىغان، تارتىنىپ كۈلىد-  
غان، ھايالىق كۆزلىرىنى ئېلىپ قاچىدىغان بىر مەسۇم سەنەم  
بۇ دۇنيادا ياشىغانمىدى؟ ! ئۇنىڭ مۈشكى - ئەمبەردەك مەزىلىك  
ھىدىلىرى باھار چېچەكلىرىدەك نەلەرگە توزۇپ كەتكەندۇ؟ «ئە-  
زەر... ئەزەر... ئەزەر...» دەپلا سوقىدىغان ئالمىدەك يۈرىكى  
ئانا تۇپراق باغرىدا ھېلىمۇ شۇنداق نالە قىلامىغاندۇر؟ ئۇنىڭ  
ئاپاغلىرىغا تاۋاپ قىلاي دېسە، قەدەم ئىزلىرى قاچانلاردۇر ئۆ-  
چۈپ كەتكەن! گۈل سېيماغا ئېگىلەي دېسە، مۇبارەك تېنىدىن  
بىر سىقىم توپا قالغان! ئاھ چەرخى پەلەك، قىلمىشلىرىڭ دائىما  
بۇزماق، يامانلاردىن ئەلەم تارتقۇزماق... دۇنيادا ئازغىنا ياشىغان  
ئاشۇ ناتىۋانىڭ كۆز ياشلىرى قۇرۇپ ئۆتكەن كۈنلىرىمۇ بولغان-  
مۇ؟ سېنىڭدىن سۆيۈنگەن چاغلىرىنى ئەسكە ئالالام-  
سەن؟ ! ياق! ... سەنغۇ ئۇنىڭ ئەمدىلا ئېچىلغان گۈلدەك ھاياتىنى  
خازان قىلىپ مۇرادىغا يەتتىڭ، لېكىن ئۇچۇ؟ ئەنە قارا ھەممە،  
ھەممە ياشلىق ئارزۇ - ئارمانلىرىنى ئۆزى بىلەن بىللە ئەكەتكەن

ئۇ مەرھۇمە ئىككى غۇلاچ سوغۇق يەر تېگىدە ئاخىرەتنى كۈتۈپ يېتىپتۇ... ئاھ خۇدا ئۇنى ئويلىمايدىغان، سېغىنمايدىغان، ئوتىدا كۆيۈپ ئۆتمەيدىغان بىرەر دەققەممۇ بولارمۇ كاشكى!!...  
ئەنزەرنىڭ ھەسرەتلىك پىغانلىرى تاڭ سۈزۈلگىچە داۋاملاش- قانمۇ بولار ئىدى، لېكىن دۈمچەك بوۋاي قىرائىتىنى ئاخىرلاش- تۇرۇپ دۇئاغا قول كۆتۈردى. بوۋاي كۈيۈشۈپ كەتكەن پۇتلىرى- نى ئارانلا رۇسلاپ ئورنىدىن تۇردى ھەم ئەنزەرنىڭ ئاتىغان سەدىقىسىنى ئېلىپ يەنە دۇئا قىلدى - دە كامالچىدەك ئېگىلىپ كېتىپ قالدى. ئەنزەر قەبرە بېشىدىن تۇرىدىغاندەك ئەمەس ئى- دى. بىراق داستىخانلىرىنى قولىتىۋالغان ئىككى ئانا قايىقىنىدۇر پەيدا بولۇپ قالدى. ئۇلار ئەنزەرگە نەشتەردەك قادىلىپ تۇرۇشاتتى.

— قارىسىلا، قۇدام گۈلسۈمخان، — مۇئەتتەرخان ئەنزەرنى ئىما قىلدى، — بۇ ھېلىقى تۈزكۈر ئەمەسمۇ! بۇنداق تۈزكۈرلار- نىڭ تەلەتگە قاراشمۇ بىر گۈناھ، يۈرسىلە بۇ يەردىن تېز كېتىلى.

— توختىسىلا، قۇدام مۇئەتتەرخان، — گۈلسۈمخاننىڭ ئىچى ئاغرىغاندەك قىلاتتى، — قارىمىلا ئۇنىڭ بوراندىك ياش تۆكۈۋاتقىنىنى گۇناھىكەبىر، گۇناھىسەغىرلىرىگە توۋا قىلغان بولسا، ئاللا ئۇنى مەخپىرەت قىلغاندۇر.

— توۋا دېسە، قۇدام، كىتابى «پەتۋا شېرىپ» تا «تۈز- كورغا يان باسقان، بولۇشقان ئەۋلادىتىن، دوست - يارەندىن تې- نىپ كەتمەكلىك، قاچماقلىق پەزىلەتتۇر ۋە ئەڭ ئالىي مۇسۇلمان ساۋابىدۇر» دەپ ئېيتىلغان. يۈرسىلە ماڭىلى، ئۇنىڭ گۇناھلى- رىغا شېرىك بولۇپ قالمايلى يەنە.

— ئانا، ئاپا، بۇ مەن ئەنزەر ئەمەسمۇ، ئوغلۇڭلار ئەنزەر بولمەن...

— ئاغزىڭىنى يۇم، — ئىككى ئانا تەڭلا ۋارقى-

رىدى، — سەندەك ئاداۋەت، كىنا — كۈدرەتلەرگە چىرمىلىپ قالغان ئوغللىمىز يوق! ... بىز ئىككىمىز سېنىڭ دۈشمىنىڭ تۇرساق ... ئەنت — قىساسلىرىڭ تېخى تۈگىگىنىنى يوققۇ دەيمەن؟ ...

— ئانا، ئاپا، مەن كەچۈرگۈسىز گۇناھ قىلدىم، مېنى ئەپۇ ئەتسەڭلار...

— نىكاھ يېپىغا باغلاپ قويۇپ، ئەرلىك بۇرچۇڭنى ئادا قىلماي، ياشلىق ھاياتىنى زەبۇن قىلغان گۈلىنسا، ياقا يۇرت گۈندىخانلىرىدا پىت — بۈرگىلەرگە يەم بولغان ئوغلۇڭ ئەختەم، سەرسانلىق كۈچلىرىدا زار قاقشاتقان قىزىڭ ئالىنۇرلار سېنى كەچۈرەرمۇ، خۇدا سېنى كەچۈرەرمۇ؟ قارىغىنا ئىككىمىزنىڭ چاچلىرى ئاتمىش بەش ياشقا كىرە — كىرمەي سۈتتەك ئاقىرىپ كەتكىنىنى. گۈلىنسانى مەن ئېلىپ بەرگەنلىكىم ئۈچۈنلا مېنىڭدىن ئالالمىغان ئۆچۈڭنى ئاشۇ ناتىۋاندىن، گۇناھسىز ئوغلۇڭدىن ئالدىڭ. گۈلسۈمخاندىن ئالالمىغان قىساسىڭنى ئۇ بېقىپ چوڭ قىلغان نەۋرىسىدىن، ئۆز قىزىڭدىن ئالدىڭ. سېنى قانداقمۇ ئادەم دېگىلى بولسۇن! ۋۇي تۈزكۈر شاۋۇچى!

— ئانا، ئاپا، — ئەنزەر قولىنى سوزغانىدى، ئىككى ئانا تەڭلا غايىب بولدى. ئەنزەر قەبرىگىلا يىقىلىپ ھوشىدىن كەتتى.

— ئەنزەر، ئۇلار نېمە دېسە دەۋەرسۇن، ئەڭ چوڭ گۇناھ-كارلار ئۆزلىرى، سىز مېنىڭ قىيامەتلىك جورام، — ئەنزەرنىڭ ياشلىق يۈزلىرىنى گويا جەننەت پەرىشتىلىرىنىڭ ئىللىق، ھارا-رەتلىك قوللىرى سىلاۋاتقاندەك بىلىندى، — نېمانچە ساقاللىرد-ئىزنى ئۆستۈرۈۋەتتىڭىز، مېنىڭ كويۇمدا ئاشىق دەرۋىش بول-ماقچىمۇ، بۇنداق ھەسرەت — نادامەت ئىچىدە قالسىڭىز مەن قانداقمۇ خاتىرجەم ياتىمەن... تاڭلا مەھشەر كۈنى دىدار-لىشىمىز ئەمەسمۇ... ئاھ مېنىڭ نادامەتلىك ئەنزەرىم، مەن ئۈچۈن خۇدا ئالدىدا گۇناھكار بولغان ۋاپادارىم... باغرى قان

جىگىرىم...

— گۈلبانۇم!!... — ئەنزەر ئۆزىنىڭ دەھشەتلىك ۋارقىردىغان ئاۋازىدىن ئۆزى ئويغىنىپ كەتتى. ئۇ ئورنىدىن چاچراپ تۇردى — دە، كارىۋات يۆلەنچۈكىگە ئاستا يۆلەندى، پېشانىلىرى مۇنچاق — مۇنچاق تەرلىگەن بولۇپ، ئېغىر ھاسىد رايىتى.

«ئۇھ...» — دېدى ئەنزەر چوڭقۇر تىنغان ھالدا، — بۇنداقمۇ كارامەتلىك چۈش كۆرىدىكەنەكشى.»

گۇاڭجۇ، نەنخەي<sup>①</sup> ئەنزەر بۇ يەردىكى ناۋايخانىسىنى ماڭدۇ. رۇۋاتقىنىغا ئون نەچچە يىل بولۇپ قالدى. ئۇ، بىرقانچىلىغان شاگىرتلىرى بىلەن نان، سامسا يېقىش ئارقىلىق داڭ قازاندى. بولۇپمۇ ئۇلارنىڭ سودىسى جۈمە كۈنى ئىنتايىن بېسىق بولاتتى. نەنخەيدە بىرقانچە ئورۇندا مەسچىت بولۇپ، جۈمە نامىزىدىن قايتقاندا بازار قاينام — تاشقىنىلىققا ئايلىناتتى. بۇلارنىڭ ئىچىدە ئەڭ قىزىيدىغىنى «سەيدى ۋاققاس» جامەسى ئىدى. كېچىچە ياققان نان، سامسىلار بىردەمدىلا تۈگەپ، داستىخان تەۋەڭلەر قۇرۇقىلىپ قالاتتى. ئەنزەر بېيجىڭ ۋاڭفۇجىندىكى كاۋاپخانىسىغا بىرەر ئايدا بىر قېتىم بېرىپ ھېساب — كىتاب قىلىشاتتى. لېكىن گۈلىنسا قولغا ئېلىنىپ، ئۈرۈمچىدىكى ئاشخانىسى مۇسا-دېرە قىلىنغاندىن كېيىن ئىچ ئاغرىتىش ئەمەس، بەلكى نۇرغۇن ئاۋازچىلىكلەردىن قۇتۇلۇپ، ئارام تاپقاندىكە بولۇپ قالدى. ھا-زىر ئۇ نەنخەي بىلەن بېيجىڭ ئوتتۇرىسىدا قاتناپ ھەم ساياھەت، ھەم تىجارەت قىلىش يولىغا كىرىۋالدى. شۇڭا، شىنجاڭنى ئەس-لەيدىغان كۈنلىرى تولىمۇ ئاز بولۇپ، ئۇنى بىرلا ئازابلاۋاتقىنى ئوغلى ئەختەمنىڭ يانچۇقچىلار شايكىسىغا باغلىنىپ شىئەن «خۇڭشىيەن» تۈرمىسىدە مەھبۇس بولۇپ قالغانلىقى ئىدى. ئۇ-

① نەنخەي — جەنۇبىي دېڭىز ھەم شۇ يەردىكى شەھەرنىڭ ئاتىلىشى.

نىڭ ئۈستىگە بىر ئاي ئىلگىرى ئابدۇسەمەتتىن بىر خەت تاپشۇ-  
رۇۋالدى. بۇ خەت ئەمەس گويىكى بىر پارچە چوغ بولۇپ،  
ئەزەرنىڭ يۈرەك - باغرىنى كۆيدۈرۈپ داغ قىلىۋەتتى.  
ئۇ بىر - بىرىدىن ئېغىر ۋەزىنىلىك سەھىپىلەرنى ئوقۇغانسىرى  
ئۆزىنىڭ قانداق مەخلۇققا ئايلىنىپ قالغانلىقىنى ھېس قىلدى.  
مانا ئاشۇ خەتنىڭ تەسىرىمۇ تۇيۇقسىزلا ئىسسىتمىسى ئۆرلەپ  
ئورۇن تۇتۇپ يېتىپ قالدى. ئۇنىڭسىزمۇ بىر يىلدىن بېرى كالتە  
يۆتىلىپ ناگان - ناگاندا قان تۆكۈرۈپ يۈرەتتى. بۈگۈن بولسا  
ئاشۇ خەتتىكى ئەسلىتىلەر، تەئەددىلەر، بازغاندەك ئۇرۇلغان  
قاتتىق تىل - ئاھانەتلەر چۈشىدە ئەينەن نامايان بولدى. ئىككى  
ئانىنىڭ قەبرىستانلىقتا ئېيتقانلىرى، ئابدۇسەمەتنىڭ يازغانلىرى  
بىلەن قوشكېزەك ئىدى. ئۇنىڭ پۈتۈن ئەقىل - ئىدراكىنى  
ئەدەپلەپ، زېھنىياتىنى پاراكەندە قىلىپ، ۋىجدانىنىڭ داتلاشقان  
قۇلۇپىغا پالتا ئۇرغاندەك تەسىر قىلغان بۇ خەت، ئۇنىڭ كېسىل-  
نى ھەسسىلەپ ئېغىرلاشتۇرۇۋەتتى. ئىككى ئانىغا ئۆچمەنلىك  
قىلىپ، قانچىلىغان ئېغىر ئاقىۋەتلەرنىڭ جاۋابكارى بولۇپ قال-  
غان - ھە! گۈلىنساننىڭ ئۆمۈرلۈك ئازاب چېكىشىگە، ئوغلىنىڭ  
ئۆسمۈرلۈك ھاياتىغا، قىزىنىڭ سەرسان بولۇشىغا ئۇ ئۆزى سە-  
ۋەبچى. سەۋەبچىلا ئەمەس، بەلكى شۇنداق بولۇشنى تىلىدى.  
شۇ چاغدىلا ئانىسىدىن، قېينانىسىدىن ئۆچ ئېلىپ ھاردۇقى چى-  
قاتتى ھەم گۈلبانۇمغا تاغلا قىيامەت كۈنى يۈزۈم يورۇق ھالدا  
قارىيالايمەن، دەپ ئويلايتتى. بىراق ئورمانغا ئوت كەتسە ھۆل  
- قۇرۇقنىڭ ھەممىسىنى كۆيدۈرۈپ كۈل قىلغىنىدەك، ئوغلى  
ئەختەمنىڭ ئاداۋەت قۇربانلىرىغا چېتىلىپ كۆڭۈلىنى  
خىرە قىلغىنى نېمىسى!

ئەزەر بۇنداق ئېغىر كېسەل بولۇپ باققان ئەمەس، يەۋات-  
قان، ئىچىۋاتقان دورىلىرىمۇ نەلەرگە كېتىپ بارىدىكىنتاڭ. بە-  
دەن تېمپېراتۇرىسى قىزىق سېلىسىيە گرادۇستىن ئېشىپ كەتكەن

چاغلېرىمۇ بولدى. بىر يىلدىن بېرى يەنە قانداقتۇر لەنتى كېسەل چاپلاشتى. ئەي مەرھىمىتى كەڭ ئالا، ئەنزەرنىڭ ناشۇ-كۈرلۈكى ئۈچۈن ئۆلۈكىنى ياقا يۇرتلاردا خار قىلماقچىمۇ سەن؟ پايھ نېمىدىگەن يالغۇزلۇق، تەھالىق، غېرىبلىق! ئەنزەرجان تۇمشۇققا كەلگەندىلا گۈلنىسا، ئەختەم، ئالىنۇر، مۇئەتتەرخان، گۈلسۈمخانلارنى ئەسلىمەكتە، سېغىنماقتا. ئۇ ماي ئېيىدا بېي-جىڭگە بارغىنىدا كاۋاپچى بالىلاردىن قىزىنىڭ بېيجىڭدا ئىشلەۋاتقانلىقىنى ئاڭلاپ تۇرۇپ ئىزدىمىگەندى. مانا ئەمدى بېشى ياسە-تۇققا يېتىپ ئەزرائىل قېشىدا پەيدا بولغاندىلا شاگىرتلىرىغا تېلېفون بېرىپ، ئالىنۇرنى سۈرۈشتە قىلىپ خەۋەرلەندۈرۈشنى تاپىلدى. ئۇنىڭغىمۇ ھەپتىدىن ئاشتى. ئەنزەرنىڭ قىزىغا قىل-غانلىرى ئۆزىگە ئايان. بەلكىم ئالىنۇر: «ئازابىنىڭ تەمىنىڭ قانداق بولىدىغانلىقىنى سەنمۇ تېتىپ باق» دەپ كەلمىسىمۇ يول-لۇق! دادىسىنىڭ قىلغان شۇملۇقلىرىنى دۈشمەنلىشىپ قالغان كۈشەندىسىمۇ قىلماس.

... ئەنزەر كارىۋاتتىن تەستە چۈشۈپ، بېشى قايغاندەك بول-دىدە يەردە ئولتۇرۇپ قالدى. ئۇ قوللىرىغا تايىنىپ، ئۆمىلەپ قوپتى ھەم سەنتۈرەكلەپ يۈرۈپ، توختىماي تىترەپ تۇرغان قوللىرى بىلەن سىركايىگە قايناق سۇ قۇيدى، ئاندىن ئۈستەلدىكى خىلمۇ خىل دورىلاردىن ئاللىقىنىغا ئېلىپ كاپ ئەتتى.

ئەنزەر ئارانلا قەدەم ئېلىپ كارىۋاتتىغا چىقتى. ئۇ ئىككى ياستۇقنى كارىۋات يۆلەنچۈكىگە يۆلەپ ئورۇنغا كىرىشى ئىشەك ئېچىلىپ ئالىنۇر كىرىپ كەلدى. كۆزلىرىگە ئىشەنمەي قالغان ئەنزەر قوللىرىنى سوزۇپ قىزىنى باغرىغا باسقىنچە ئۈن سېلىپ يىغلىۋەتتى.

— خۇدا، قىزىمغا ئىنساپ ئاتا قىلغىنىڭغا مىڭ مىراتەم رەھمەت! باغرىم قىزىم، جىگىرىم قىزىم، سېنى كۆپ قىيىندىم، داداڭنى كەچۈر، — ئەنزەرنىڭ دولىسى سىلكىنىپ، پۇ-



تۈن بەدىنى تىترەيتتى، — سېنىڭ مېنى كەچۈرمەسلىكىڭدىن ئەندىشە قىلغانىدىم. مانا كەلگىنىڭنىڭ ئۆزى مېنى كەچۈرگەنلىك كىڭ ئەمەسمۇ. رەھمەت، قىزىم، ساڭا تەشەككۈر، قىزىم. دادىسىنىڭ «ئىنساپ ئاتا قىلغىنىڭغا» دېگەن سۆزى ئالدىنۇرنىڭ گەجگىنىنى قورىدى، ئەسلىدە: «ماڭا شۇنچىلىك ئىزدىساپ بەرگىنىڭگە» دېسە توغرا بولاتتى. خۇددى بېخىللارنىڭ ئالدىنىدەك، كۆزىدىن مىت قىلىپ ياش چىقمايدىغان بۇ ئادەم ئۆمرىدە مۇشۇنداق چىرايلىق گەپلەرنى قىلىپ باققانىدى؟ ئۇ. رۇق — تۇغقانسىز، قوۋم — قېرىنداشسىز، پەرزەنتسىز ياقا يۇرتلاردا بۇرنىغا ئۆلۈم پۇراپ قالغاندىلا پەيدا بولۇپ قالغان ئىنساپ — دە بۇ!

— دادا، بولدى يىغلىما، — ئالدىنۇرنىڭ يەنىلا ئىچى ئاغىرىپ قالدى، — سېنى ئاغرىپ قايتۇ دەپ ئاڭلاپلا كېلىشىم، خېلى ياخشى بولۇپ قالدىڭمۇ؟  
— ياخشى، قىزىم، خېلىلا ياخشى بولۇپ قالغاندەك تۇردىمەن، — ئەنئەنىنىڭ كۆزلىرى ياشقا تولغانىدى، — سېنى كۆرۈپ بىر ئوبدانلا بولۇپ قالدىم.  
— كاۋاپچى شاگىرتىڭ ئىككى كۈنلا كېچىككەن بولسا، رېستوراندىن كېتىپ قالغان بولاتتىم.

— نەگە كەتمەكچىدىڭ؟  
— ئۈرۈمچىدە يېڭىدىن قۇرۇلغان بىر ئالىي مەكتەپتە ئوقۇماقچىمەن.

— ئوبدان قىلىپسەن، قىز بالا رېستوراندا ئىشلىسە نامى ياخشى بولمايدۇ.

— بۇمۇ ئامالسىزلىقتىن بولغان ئىش، — دېدى ئالدىنۇر، — ئالىي مەكتەپتە ئوقۇش ئۈچۈن يىلدا ئالتە مىڭ سومدەك پۇل كېتىدىكەن. لېكىن ئابدۇسەمەت ئاكىمنىڭ مەكتەپكە پۇل سېلىۋەتكەنلىكى خەۋىرى كېلىپ قالغاچقا قايتىدىغان

بولۇپ قالدىم. بولمىسا يەنە بىر يىل ئىشلىمەكچىدىم.  
— ئىنىم ئابدۇسەمەت ئىنساپلىق بالا. كىچىك چېغىڭدىن  
ساڭا ئامراق ئىدى، ئاڭلىسام غۇلجىغا بېرىپسەن.  
— شۇنداق ئاۋغۇست ئېيىدا بارغانىدىم.

— گۈلسۈمخان ئاپام، ئاناملار قانداق تۇرۇپتۇ؟ —  
ئەزەرنىڭ كېچىدىن كۆرگەن چۈشىدىكى ئاپئاق چاچلىق ئىككى  
ئانا كۆز ئالدىدا نامايان بولدى، — نېغمەتكام، ئابدۇسەمەت،  
روشەنگۈل، ئەسقەر، ساباھەتلەر ھەم ئۇلارنىڭ بالىلىرى ئوبدان  
تۇرۇپتىمۇ؟ كىچىك ئىنىمىز ئېلدوسنى ئوتتۇرا مەكتەپتە ئوقۇ-  
ۋاتىدۇ دەپ ئاڭلىدىم.

— ھەممىسى سالام ئېيتتى. ئۇلار سېنى سورىغانىدى،  
«ئىچكىرىگە كىرىپ كەتكەن، بىرەر يىل بولدى كۆرمىدىم» دەپلا  
قويدۇم، باشقا گەپلەرنى دېمىدىم.

— رەھمەت ساڭا، بۇ ئىشلاردىن خەۋىرىم بار.  
ئالىنۇر نەنخەيدە دادىسىغا قاراپ ئون كۈن تۇرۇپ قالدى.  
ئۇ كۈندە ئەزەرنى كىيىندۈرۈپ تالا - تۈزلەرگە يېتىلەپ ئاچىقات-  
تى. ئارىلىقتا دوختۇرخانىغا ئۈچ كۈن ئۇدا ئاپىرىپ ئاسما ئوكۇل  
سالدۇردى ھەم ئاغزىغا تېتىغۇدەك ئۆي تاماقلارنى ئېتىپ بەر-  
دى. گەرچە ئۆكتەبىر ئايلىرى ئوتتۇرىلىشىپ قالغان بولسىمۇ  
نەنخەينىڭ ئەتىسى - ئاخشىمىدىكى تەم ساقلىنىقىنى ھېسابقا  
ئالمىغاندا كۈندۈزلىرى يەنىلا ئىسسىق ئىدى، ئەتراپىمۇ يېشىللىق  
بىلەن قاپلىنىپ كۈز پەسلىنىڭ ئەسرارنى كۆرگىلى بولمايتتى.  
پەرزەنت مېھرىنىڭ كۈچ - قۇدرىتىمۇ ئەزەر خېلىلا ئەسلى-  
گە كېلىپ قالدى، ئانچە - مۇنچە كالتە يۆتەلنى ھېسابقا ئالمىغان-  
دا چىرايىدىن كېسەللىك ئالامەت كۆرۈنمەيتتى. ئۇ قىزىنى تاك-  
سىغا سېلىپ باغچىلارغا، جەنۇبىي دېڭىز ساھىللىرىغا ئاپىرىپ  
ئويناتتى، ئالىي زېستورانلاردا مېھمان قىلدى. بالا دېگەن يەنىلا  
بالا ئىكەن، ئالىنۇر دادىسىنىڭ سالغان ئازابلىرىنى ئۇنتۇدى.

ئەلۋەتتە ئاتا مېھرى دېگەنمۇ ئۇلۇغ ھەم خىسلەتلىك قۇدرەت - دە. ئەنئەنىنىڭ تېنىدىكى قان قىزىنىڭ يۈرەكلىرىدە مەۋج ئۇرۇ-ۋاتسا، پەرزەنت ئاتا تېنىنىڭ بىر پارچىسى تۇرسا، ئۇلار گويا ئوخشاش قۇتۇپلۇق ماگىنىتتەك بىر - بىرىگە يېقىنلاشقاندا تار-تېشى قالامدۇ؟

كۈنلەر ئۆتكەنسېرى ئالىنۇر خېلى بەك جىددىيلىشىپ قال-دى. «غەربىي دىيار مىللەتلەر ئىنستىتۇتى» دا دەرس باشلىغىلى بىر ئايدىن ئېشىپ قالغانىدى. شۇڭا مېڭىش ئالدىدا، دادىسىنىڭ كىيىم - كېچەك، يوتقان - كۆرپە تاشلىرىنى سۆكۈپ يۇدى. ئاندىن ئايال كىشىنىڭ قولى تەگمىگەن ئۆيىنى بىر قۇر تازىلاپ، ھەممە نەرسىنى رەتلىدى. تام ئىشكاپىدىكى توپا باسقان چىنە - قاقىلارنى سۈرتۈۋېتىپ بىر پارچە خەت قولىغا چىقىپ قالدى. ئالىنۇر كونۇپت ئۈستىدىكى ئادرېس، ئىسمىغا قاراپلا ئابدۇسە-مەتنىڭ خېتى ئىكەنلىكىنى بىلىپ قىزىقىسىنىپ قالدى. بۇ جە-گەرلىك ئاكىسى ئالىنۇر ئىككى قېتىم غۇلجىغا بارغاندا ئەنئەنىنى ئەيىبلەپ غەلىتە گەپلەرنى قىلغانىدى. كىم بىلىدۇ، ئۆزى توغ-رۇلۇقمۇ يەنە نېمىلەر يېزىلدى. بولمىسا دادىسى بۇنداق ئىلىك-تەك ئېرىپ كېتەتتى. ئالىنۇر خەتنى سومكىسىنىڭ تېگىگە سېلىۋەتتى.

ئالىنۇرنىڭ قايتماقچى بولغانلىقىنى ئاڭلىغان ئەنئەنىنىڭ ئى-چىدە بىر يېرى كۆيگەندەك ئېچىشتى. ئۇ ئالتە مىڭ سوم پۇلنى قىزىنىڭ ئالدىغا قويۇپ، بىر ھازا ئۆزىنى ئەيىبلەپ كەتتى. — رەھمەت، دادا، بۇ پۇلنى ئۆزۈڭ ئىشلەت، ئابدۇسەمەت ئاكام مەكتەپنىڭ بىر يىللىق پۇلنى تۈلۈۋېتىپتۇ، — دېدى ئالىنۇر سەمىمىيلىك بىلەن، — كېلەر يىللىق پۇلنى بولسا ئۆزۈم ئىشلەپ تەييارلىدىم، ئەمدى بۇ پۇلۇڭ ئارتۇقچە. — مەندىن ئىلگىرىنىڭ، نەپەرەتلىنىشنىڭ ھەقىلىق، قىزىم، — ئەنئەنىنىڭ تەلەپپۇزى بەكمۇ يۇمشاق ئىدى، — ئەمما

ئاخىرغىچە ئۆچمەنلىك ساقلىساڭ بولامدۇ، بىز ئاتا - بالىغۇ.  
— خاتا چۈشىنىپ قالما، ئۆچمەنلىك ساقلاش يامان ئىل-  
لەت. بۇ پەقەت قارا كۆڭۈل، نادان، ئەپۈنىڭ ئۇلۇغ قۇدرىتىنى  
چۈشەنمەيدىغان ئادەملەرگىلا خاس خىسلەت.

خەتنىڭ مەزمۇنىدىن خەۋەرسىز ئالىنۇر تۈز كۆڭلى بىلەن  
بۇ گەپلەرنى قىلغاندا ئەنزەرنىڭ يۈزى تاتىرىپ كەتتى. ئابدۇسە-  
مەتنىڭ «يامان ئىللەت»، «قارا كۆڭۈل»، «نادانلىق» دېگەن  
خىتابلىرى شۇنداقلا: «قىزىڭنىڭ، سىز بەرگەن زەھەرنى ئىچىد-  
مەنكى، دادامنىڭ پۇلىنى ئالمايمەن، دېگەن سۆزلىرىنى قانداق  
چۈشەندۈرسەن؟» دەپ يازغان سەھىپىلىرى يەنە بىر قېتىم  
قۇلاق تۈۋىدە جاراڭلىدى.

— راستتىنلا ئالمايمەن، قىزىم؟ — ياندۇرۇپ سورىدى  
ئەنزەر، — مېنىڭ كۆڭلۈمنى غەلىتىلا قىلىپ قويدۇڭغۇ.  
— ھەرگىز ئۇنداق ئويلىما، ئوقۇشۇمنىڭ ھەممە راسخوتلىد-  
رىنى غەملىپ بولدۇم. مەن دېگەن بىر قىز بالا، بۇنداق جىق  
پۇللارنى كۆتۈرۈپ يۈرسەممۇ خەتەرلىك.  
— بولىدۇ، بولىدۇ، — ئالىنۇر دادىسىنىڭ غەمكىن چىرا-  
مىغا قاراپ يۈرىكى ئېچىشتى، — ئاشۇ ئادرېسنىڭغا قارىتىپ خەت  
يازسام تېگىدىغاندۇر؟

— خەت يېزىپ يۈرمىگەن، مەن مەكتەپكە بارغاندىن كېيىن  
ساڭا تېلېفون بېرىمەن. ئاڭلىسام ياتقىمىزدا كارتۇچكىلىق تېلې-  
فون بار ئىكەن. ئۇنىڭ نومۇرىنى دەپ بەرسەم پات - پات  
ئالاقىلىشىپ تۇرمايمىزمۇ.

ئەنزەر قىزىنى گۇاڭجۇ پويىز ئىستانسىسىغا بارىدىغان ئەل-  
لىك ئىككىنچى يول ئاپتوبۇسىغا سېلىپ قويدى. ئالىنۇر دېرىزى-  
دىن قول پۇلاڭلىتىپ قالغان دادىسىنىڭ قارىسى كۆرۈنمەي قال-  
غىچە قاراپ تۇردى، ئاندىن جايلىشىپ ئولتۇرۇۋالغاندىن كېيىن  
سومكىسىدىن ئابدۇسەمەتنىڭ خېتىنى ئېلىپ، ئاۋايلاپ ئاچتى -

دە، قوپال سەھىپىلەرگە كۆز يۈگۈرتتى.

«ئاكا! (مەن سېنى ئاكا دېيىشكىمۇ يۈزۈم كۆيدۇ) بەلكىم ئاڭلىغانىسەن؟ گۈلىنسا مۇددەتسىز قاماق جازاسىغا گىرىپتار بولۇپ، تۈرمە ئازابىنى تارتىۋاتىدۇ. ئوغلۇڭ ئەختەم يات يۇرتلار گۈندىخانسىدا نارەسىدە كۆزلىرىنى پەنجىرىدىن چۈشكەن گۇڭگا يورۇققا تىكىپ، ئەركىنلىككە تەشنا بولۇپ ياتىدىغاندۇر. قىزىڭ ئالىنۇرنى بولسا خۇددى ياۋا مۈشۈك ئۆتكۈر تىرناقلىق پەنجىلىرىدە كەپتەر باچكىسىنى ئوينىتىپ، يۇمران تېنىنى قانغا بويىغىنىدەك قىيناپ راھەتلەندىڭ... تەڭلىك ھەم پۇشايمان ئىسكەنجىسىدە قالغان ئىككى ئانىنى، ۋىجدان ئازابىدا ئۆرتەپ، چاچلىرىنى مەز-گىلىسىز ئاقارتىۋەتتىڭ، ئەمدى ئارمانغا يەتكەنسەن؟ ئانام نادانلىدەك قىدىن ئەمما ياخشى كۆڭلى بىلەن گۈلىنسانى ساڭا نىكاھلاپ ئېلىپ بەرگەنلىكى ئۈچۈنلا، «مانا كۆرۈپ تۇر، سەن مەجبۇرلىغان خوتۇننى ئازابلانما، سېنىڭ يۈرىكىڭنى خۇن قىلىمىسام، دېگەن غەرىزدە گۈلىنسانى ئەتەي خالتا كۈچىغا باشلىدىڭ، گۈلىنسا ياش ئىدى. ئۇ ھېسسىياتسىز، تۇيغۇسىز بىرەر چالما ياكى تاش ئەمەس. خۇددى سەن گۈلبانۇم ھەدىمىزگە مەجنۇنلارچە ئاشىق بولۇپ، بوران - يامغۇر، قار - شېۋىرغان، تۈن كېچىلەر مىسقالچە ئازاب بىلىنىمىگەندەك ئۇمۇ ساڭا ئاشۇنداق كۆڭۈل مەيلىنى بەرگەندى، بۇ يولدا ھەتتا ئۆزىنى قۇربان قىلالايتتى. ئۇنى سەن توي كېچىسى تاشلاپ چىقىپ كەتكەندىن كېيىن ئون يىللاپ سېنى كۈتتى، سېغىنىش، تەقەززالىق بىلەن ساقلىدى، بالاڭنى چوڭ قىلدى، ئەركەك چىۋىن زاتىنى بەدىنىگە قوندۇرمىدى. بۇ نېمە ئۈچۈن، پەقەت ئۇنىڭ مۇھەببەتلىك كۆڭۈل سەينىدا سېنىڭدەك بىر ۋاپاسىزنىڭ چىرىغى يورۇپ تۇراتتى! ئۇنىڭ بۇ پىداكارلىقىنى ئوتۇنچىنىڭ ئارغامچىسىدا ئەمەس، زەرگەرنىڭ تارازىسىدا ئۆلچەش كېرەك!...»

گۈلىنسادەك چىرايلىق، سۈباتلىق ئايالنى، ھەرقانداق ئەر

ئۆزىگە جۈپتى ھالال قىلاتتى. سېنىڭ مەيلىڭ بولمىغانىكەن، نېمە ئۈچۈن ئۇنىڭ ئاجرىشىش تەلىپىگە ماقۇل دېمىدىڭ؟ بۇ خۇددى ساتىراشنىڭ ئەينىكىدەك ئېنىق. ئۇ بەختىنى تېپىپ تاتلىق تۇرمۇشقا ئېرىشسە، ئانامدىن قىساس ئېلىپ ھۇزۇرلىنىد. دىغان ۋاسىتىگە بولماي قالىدۇ - دە، خەيرىيەت سەن كۆزلىگەن ئارزۇلىرىڭغا يەتتىڭ. ئەمدىلا بەخت بوسۇغىسىغا قەدەم قويدۇم، دەپ شادلانغان بىر ناتىۋان ئاجىزەنى خورلىدىڭ، ئۇنىڭ ئاياللىق ھېس - تۇيغۇلىرىغا ھۆرمەت بىلەن قارىمىدىڭ، ئەلمۈرۈپ قارد. خان كۆزلىرىگە دۈشمەنلىك نەزەردە باقتىڭ. بارا - بارا يۈرەك رىجىلىرى جۇش ئۇرۇپ تۇرغان بۇ ياش چوكانى ئۆزۈڭ كۆزلەگەن گۆرى زىندانغا ئاپىرىپ سولدىڭ!...»

... ئاللىئۇر بۇ سەھىپىلەرنى ئوقۇۋېتىپ ئابدۇسەمەتنىڭ: «ئاكام ئىككى ئانىدىن ئۆچ ئېلىشتەك مۇناپىقلىق يولغا مېڭىپ-تۇ»، «ئۇ ئىككى ئانىدىن ئۆچ ئېلىش مەقسىتىگە يەتتى»، «بۇ پىلانلىق، مەقسەتلىك قىلىنغان سۈيىقەست» دېگەن سۆزلىرىنىڭ تېگىگە يەتكەندەك بولدى. ئۇ ئۆزى ھەققىدە نېمىلەر دېيىلگەنلىكىگە قىزىقىپ خەتنىڭ داۋامىغا كۆز يۈگۈرتتى.

«ئېسىڭىدۇمۇ، ئاكا، سەن بىر قېتىم يېرىم كېچىدە دەريا بويى كۆچىسىغا كېتىپ خامۇش قايتىپ كەلدىڭ، ئەتىسى ئەتىگەندە سەندىن نېمە ئىش يۈز بەرگەنلىكىنى سورىسام، چىرايىڭ قارا بوراندەك تۇتۇلغان ھالدا:

— دەجىال قېرى مېنى: «قايسىمىز قەلەندەر - دىۋانە، خەلقئالەم بىلىدۇ. ۋۇي زىدى پەس پىسەندى. ھالىڭغا بېقىپ ھال تارتىپ، قەشقەرلىكىڭدىن تېپىۋال...» دەۋاتىمدا. خەپ بۇ تارانچى خوتۇننىڭ ھاقارەتلىرىنى كۆڭلۈمگە سېلىپ قويدۇم، بىر كۈنلەر كەلگەندە تۇيدۇرماي ئۆپكىسىگە قاقىمەن، — دېگەننىڭ ئېنىق ئېسىمدە تۇرۇپتۇ، شۇ چاغدا مەن:

— ئاكا، ئانام سېنىڭ تۇتقان ئويۇڭگە بىر قېتىم، ئۇلارنىڭ

ھويلىسىغا ئىككى قېتىم بېسىپ كىرىپ قان سىيۋەتكۈدەك قابا-  
ھەتلىك تىللارنى ياغدۇرغانلىقىنى بىلىپ تۇرۇپ، بۇنداق دېسەڭ  
دۇرۇس بولمايدۇ. گۈلسۈمخان ئانىمۇ ئانامنىڭ ھاقارىتىنى سىڭ-  
دۈرەلمەي، ساڭا تىل سالغان گەپ. بۇنىڭغا ئۆچ ئېلىش كېتەم-  
دۇ؟ — دېگىنىمىدە، سەن:

— بولدى، ماڭا تولا نەسىھەت قىلىپ كەتتە. بىر مۆرىنى  
كېلىدۇ، پۇخادىن چىقىمەن، «مەن غۇلجىلىق تارانچى» دېگىنىگە  
تويدۇرمىسام، — دېگەندىڭ. خۇلاسىە كالام نېمە بولدى، سەن  
ئانام ئۈچۈن گۈلىنسانى قۇربانلىق قىلغىنىڭدەك، گۈلسۈمخان  
ئانا ئۈچۈن قىزىڭ ئالىنۇردىن ئەنت - قىساس ئالدىڭ. چۈنكى  
بۇ ئەتلىمە گۆشنى تۇغۇلغىنىدىن تارتىپ ئۆزى باققانلىقى ئۈچۈن  
ئالىنۇر بۇ مەزلۇمنىڭ جانچىگىرى ئىدى. راست گەپنى قىلغاندا  
«ئۆزى يوقنىڭ يۈزى يوق» دېگەندەك قىزىڭغا ئاتىلىق مۇھەببەت-  
تىڭ يوق! ئۇنىڭدىن ئالىنۇرۇن مېھرىڭ كۆتۈرۈلۈپ كەتكەن.  
مېھىر - شەپقەتلىرىڭنى ئۆچمەنلىك ئوتلىرى كۆيدۈرۈپ كۈلگە  
ئايلاندۇرغان. ئۆچمەنلىك زەھەرلىك بىر ئوتتۇركى، ئۇنىڭ يىل-  
تىزى ئۇزارغانسېرى دۈشمەنلىك ئۇرۇقلىرى كۆپىيىدۇ. سېنىڭ  
ئۆز ۋاقتىدا «كۆڭلۈڭگە سېلىپ قويغان» ئاشۇ ئۆچمەنلىكنىڭ  
چېچەكلىدى، مېۋە بەردى، ئۇرۇق تۇتتى. نەتىجىدە قىزىڭغا  
رەھىم قىلماي، گۈلسۈمخان ئانىدىن ئۆچ ئېلىشقا باشلىدىڭ.  
بىچارە كىچىك قىزنى كۆرۈنۈشتە مەكتەپكە ئەكىرگەن بولدۇڭۇ،  
قەرزگە تۇتۇپ بېرىپ چېچىپ كەتتىڭ. سەندە پۇل يوق ئەمەس  
ئىدى. ھېچقانداق تۇتقۇدەك ساپىقى يوق ئالىنۇر تەتلىلەردە، دەم  
ئېلىش كۈنلىرى قاچا يۇيۇپ، كۈل تارتىپ، يۇندى تۆكۈپ يۈرۈپ  
بىر قەرزنى ئاران تۈگەتتىيۇ، ئالىي مەكتەپ ئىمتىھانىغا قاتتى-  
شالماي مەكتەپتىن چېكىندى. چۈنكى ئۇنىڭدا ئىقتىسادىي مادار  
قالمىغانىدى. سەن خۇددى پال سالغاندەك تۇيۇقسىزلا پەيدا بول-  
دۇڭ - دە، قىزىڭنىڭ قانداق ئاقىۋەتكە دۇچار بولغانلىقىنى

بىلگەندەك گەپمۇ سورىمىدىڭ، ئالىنۇر غۇلجىغا كېتىمەن، دېسە قويىمىدۇڭ. نېمە ئۈچۈن؟ خۇددى كۆڭلۈڭ تارتىمىغان خوتۇنۇڭ گۈلىنىسنى قويۇپ بەرمىگىنىگدەك، گۈلسۇمخان ئانىنىڭ مۇڭگۈ-زىنى سىرقىرىتىش پىلانىڭ تولۇق كامالەتكە يەتمىگەنىدى. شۇڭا بۇ نادان، ساددا، ئاق كۆڭۈل قىز ئىككىنچى قېتىم سەن قۇرغان قاپقانغا دەسسەدى. ئۇ يەردىمۇ قەرز «كالىنىكى» دە دۇمبالىنىپ مەكتەپتىن چېكىندى. بۇنىڭغا «ياق» دەپ باش چايقىيالماسەن. قىلغان رەزىللىكلىرىڭ ئىياقتىكى قېتىقتەك ئايان تۇرسا. ئەگەر شۇ چاغلاردا قىزىڭ كۈچىدا قېلىپ، ئاچلىق، ماكانسىزلىق تۈ-پەيلىدىن يامان يوللارغا كىرىپ كەتكەن بولسا، سېنىڭ ئۆچ - ئاداۋەت تۈپەيلىدىن قارىيىپ كەتكەن ئالا كۆڭلۈڭ، قارا نىيىتىڭ شادلىقتىن ياشىناپ كەتكەن بولاتتى. ئەلۋەتتە بۇ زەربە گۈلسۈم-خان ئانىنى قان يىغلىتىپ، سېنى كۈلدۈرىدۇ - دە...»

... ئالىنۇر خەتتىن بېشىنى كۆتۈرۈپ، كۆزلىرى قىسىد-لىپ، نەگىدۇر قاراپ تېڭىرقاپ قالدى. ئۇ، بىردىنلا پاجىئەلىك ھاياتىنىڭ يىلتىزىنى كۆرگەندەك بولدى. دەرۋەقە ئالىنۇر تېخى پىشماپتۇ. تۇرمۇش ئوچاقلىرىدا شۇنچە قورۇلۇپ، كۆيۈپ كۆ-مەچكە ئايلىنغان بولسىمۇ، ھاياتلىقتا يۈز بېرىدىغان بۇنداق ھىيلە - مەكرلەرنىڭ بارلىقىنى ئويلىماپتۇ. يەنە كېلىپ ئۆز دادىسىدىن دەڭ!... ھېلىمۇ ياخشى ئالىنۇر ئەقلىنى جورۇپ، بېشىغا كەلگەن كۈلپەت، زۇلۇم، خورلۇقلارنى ئىككى مومايدىن پىنھان تۇتۇپ يازمىغىنى جاھان ئىش بوپتۇ. بولمىسا ئۇلار ئۆمرىدىن بۇرۇن ئازاب بىلەن كېتىپ قالسا، ئەنئەنە ئۆچ ئېلىش-نىڭ مېۋىسىنى كۆرگەن بولارىدى.

كۆزلىرىگە يىغا ياماشقان ئالىنۇر خەتنىڭ داۋامىنى ئوقۇشقا باشلىدى:

«ئاكا، ئالىنۇر بۇ قېتىم يەنە غۇلجىغا كەلدى. ئۇ ھەممە ئۇرۇغ - تۇغقان، تونۇش - بىلىشلەرگە: «دادام ئىچكىرىدە



تجارەت قىلىۋاتىدۇ، گۈلىنسا ھەدەم بولسا ئۈرۈمچىدە ئاشخانا ئېچىۋاتىدۇ، ئۇلار ئامان - ئېسەن، دېگەن گەپتىن باشقا سېنى ياكى گۈلىنسانى يامان كۆرسىتىدىغان بىر ئېغىز گەپ - سۆزلەردە بولمىدى. ئەمما مەن خېلى بۇرۇنلا ئۈرۈمچىدىن كەلگەن تىجارەتچى ئاغىنىلەردىن بەزى ئەھۋاللارنى ئۇقۇپ، تۇرغۇزغان، رامىلەگە خەت يېزىپ بولغان ئىشلارنى ئىگىلەپ بولغانىدىم. شۇڭا ئالىنۇرنى ئۆيۈمگە باشلاپ كېلىپ ئايرىم گەپ سورىسام، ئۇ ھېچنەمە دېگىلى ئۇنىمىدى. «دادام، گۈلىنسا ھەدەملەر ئوبدان تۇرۇۋاتىدۇ، ئۇلار توغۇرلۇق بولۇنغان ئۆسەك گەپلەرگە ئىشەنمەك، دەپلا تۇرۇۋالدى. ئامالنىڭ يوقىدا مەن گۈلىنسانىڭ قىلمىشلىرىدىن تارتىپ، ئۇنىڭ ئون تۆتىنچى ئوتتۇرا مەكتەپ، «يېزا ئىگىلىك ماشىنىلاشتۇرۇش مەكتىپى»، سەندۇڭبېي ئاشخانلىرىدىكى مەدەنىيەتلىكلىرىنى ھەممىنى ئوتتۇرىغا قويۇپ بەرگەندىلا ئۇ پاڭخېدە ئېتىلىپ كەتتى.

ئاكا، قىز بالا ئادەتتە ئاتىغا ئامراق بولىدۇ. لېكىن سەن قىزىڭنىڭ قەلبىدە مۇھەببەت ئويغاتتىڭمۇ ياكى نەپرەتمۇ؟ ئۇنىڭ: «سىز زەھەر بەرسىڭىز ئىچىمەن، لېكىن دادامنىڭ پۇلىنى ئالمايمەن، دېگەن بىر جۈملە سۆزى يېتەرلىك بولسا كېرەك. قىسقىسى، سەن ئۆچ ئېلىش يولىدا ئەڭ ئېسىل نەرسىلىرىڭنى يوقاتتىڭ، ئېچىنىشلىقى شۇكى، قەبىھ ۋاسىتىلىرىڭ، ئوغلۇڭ ئەختەمنىمۇ بۇ قاينامغا سۆرەپ كىردى. ئۇ بىر كۈنلەر كېلىپ ئەقلىنى تاپقاندا ئۆچ ئالماي قالارمۇ؟ چۈنكى سەن پۈتۈن بىر ئائىلىنىڭ قاتىلى! بۇ ئۆتتە ئالەم ئىكەنلىكىنى ئۇنتۇپ قالما! سەن، «مەن قانداق ئاتا، قانداق ئادەم؟» دېگەن سوئالنى ئۇزۇڭگە قويۇپ باق! ئېسىڭىدۇر بىر چاغلاردا «ئاق كالا، قارا كالا، سېرىق كالا، رىۋايىتىنى سۆزلەپ بەرگىنىڭ. شۇنداق بىز بىر مىللەت، بىر دىنداش، بىر قوۋم! ئاشۇ ئاق كالا، قارا كالا، سېرىق كالا، بەربىر بىر كالا! ئويلاپ كۆر، ھازىر بىز قايسى

دەۋر، قانداق زاماندا ياشاۋاتىمىز. XXI ئەسىر بوسۇغىلىرىغا كېلىپ قالغان تۇرۇقلۇقمۇ بىزدىكى ئەبگارلىق، يۇرتۋازلىق، قۇمدەك چېچىلىش، ئۆچ - ئاداۋەت، قىساسخورلۇق تۈگىمىسە، بىز زادى قانداق مىللەت بولۇپ قالدۇق؟! سېنىڭدەك بىر ئوقۇ-مۇشلۇق زىيالىي تەپرىقچىلىك تۈپەيلىدىن ئانىلاردىن، خوتۇن - بالىلىرىدىن قىساس ئالسا، بىزدىن ئەجدادلىرىمىزنىڭ روھى خۇش بولارمۇ؟ كېيىنكى ئەۋلادلىرىمىزچۇ؟! توۋا دەيمەن، بۇ مەرەز كېسەل كونىلار بىلەن كېتەر دېسەم، ھازىرقىلارغا ئۇدۇم بولۇپ قالغىنىنى نېمىسى! مەن ساڭا خېتىمنىڭ ئاخىرىدا مۇھەممەت ئەلەيھىسسالامنىڭ ئۇلۇغ ھېكمىتىنى تەقدىم قىلاي: «ئادەملەرنىڭ خار ۋە زەبۇن بولۇشىغا سەۋەب بولىدىغان نەرسە، نادانلىق بىلەن تەپرىقچىلىكتۇر...»

... ئالىنۇر ئابتوبۇسنىڭ ئورۇندۇقىغا تاشلىنىپ كۆزلىرىنى يۇمىدى. ئابدۇسەمەتنىڭ بۇ خېتى رەھىمسىز ھەقىقەتنى ئېچىپ بەرگەن ئادىل سوتچى ئىدى. ھاياتلىق يولى، ئۆمۈر مەنزىلى غايەت زور سەھنە ئىكەن. شادلىق ھەم قايغۇلار، ۋىسال - جۇدالىقلار، بەخت ۋە بەختسىزلىكلەر، ھىيلە - مېكىر، ساختا - لىقلار، مەنپەئەت كويىدا بىر - بىرىگە قان چېچىشلار، تەمەخور - لۇق، ھەسەت، ئورا كولاشلار، قىسقىسى، خۇشاللىقتىن خاپىلىقى تولا، ئازاب - ئوقۇبەت، پاجىئە، تراگېدىيىلەر بۇ سەھنىدە قارار تاپىدىكەن. ئىجابىي قەھرىمانلار ھەسرەت - نادامەت رولىنى ئېلىپ قان يۇتۇپ ئۆتىدىكەن. سەلبىي پېرسوناژلار بولسا ئۆز يامانلىقلىرى بىلەن تەنتەنە قىلىدىكەن. ئەختەمگە ئوخشاش بىر - كىمگە يامانلىقمۇ قىلماي سەھنە ئەتراپىدا چۆرگىلەپ يۈرگەنلەرمۇ ھېچ سەۋەبسىزلا قۇربان بولىدىكەن!

«گۇاڭجۇدىن شىئەنگە بارىدىغان پويىز بېلىتى ئالاي، — پىچىرلىدى ئالىنۇر، — ئەختەم جاھاننىڭ ئۇ چېتىدىكى تۈرمىدە بولسىمۇ ئىزدەپ تاپىمەن. ئۇنىڭ ماڭا قىلغان ياخشىلىقلىرىنى

قايتۇرىمەن. ئۇ تېخى بالا ئىدى، بېشىنى ئېلىپ چىقىپ كەتكەندە  
ئون ئالتە ياشقا ئەمدىلا كىرگەن، پاك، غۇبارسىز بۇ ئۆسمۈرنىڭ  
ئۇۋالى زادى كىمگە؟! يانچۇقچىلار شايدىكىسىغا قانداق بولۇپ  
چېتىلىپ قالغان، بۇ ئۇنىڭ جىنايىتى ئەمەس، يەنىلا دادام ئەدە.  
زەر! ...»



ئەتىسى چۈشتىن كېيىن بېيجىڭ - شىئەن پويىزىغا ئولتۇر-  
غان ئالىنۇر پايتەخت شەھەر بېيجىڭ بىلەن خوشلاشتى. ئۇنىڭ  
قەلبى ئالىي مەكتەپ مۇھەببىتى بىلەن تولغانىدى. بۇ مۇھەببەت-  
نىڭ قانچىلىك بەدەللىرى بەدەللىگە كەلگەنلىكى ئۇنىڭ خىيال كەپ-  
تىرىنى يەنىلا ھېلىقى سەرسانلىق يىللارغا ئەكەتتى! ...

## خاتىمە

ئارىدىن يېرىم يىل ئۆتتى. ماي ئايلىرىنىڭ ئوتتۇرىلىرى. ئۈرۈمچىدىن كېچىلەپ يولغا چىققان «سانتانا» تالڭ سۈزۈ-لۈش بىلەن ئۆتەيدىن ئۆتۈپ كەتتى. قىزغۇچ قوڭغۇر چوقچايدىغان بورتالا ئاسمىنى قان قۇيغاندەك قىزىرىپ، چىقىش ئالدىدا تۇرغان قۇياشتىن خەۋەر بەرمەكتە. قۇيۇندەك چېپىپ كېلىۋاتقان «سانتا-نا» خۇددى ئەجەلدىن قاچقانسدەك كېلىۋاتسىمۇ، ئازراقلا ئوڭغۇل - دوڭغۇل، كاتاخلارغا كەلگەندە ئاستىلاپ سىلىق ئۆتۈپ كېتەتتى - دە، يەنە سۈرئىتىنى تېزلىتىپ جېدەللەپ ماڭاتتى. ماشىنىدا شوپۇر يىگىتتىن باشقا يەنە ئىككى كىشى بولۇپ، ئار-قىدىكى ئۈچ كىشىلىك ئورۇندا ئەنزەر كۆزلىرىنى يۇمۇپ ئوڭىد-سىغا ياتاتتى. ئالدىدا ئولتۇرغان ئابدۇسەمەت پات - پات ئارقىد-سىغا قاراپ قوياتتى ھەم ئاكىسىدىن ھال سورايىتتى.

ئېغىر سىل كېسىلى بىلەن ئورۇن تۇتۇپ يېتىپ قالغان ئاكىسىنى گۇاڭجۇدىن ئايروپىلاندا ئەكەلگەن ئابدۇسەمەت ئۈرۈم-چىگە چۈشكەندە يەنە ئايروپىلان بىلەن غۇلجىغا ئەكەتمەكچى بول-غانىدى. ئەنزەر «يوللارنى كۆرۈپ ماڭاي» دەپ تۇرۇۋالدى. شۇڭا ئۇلار مەخسۇس تاكىسى كىرا قىلىپ ماڭغانىدى. شۇنداقسىمۇ ئابدۇسەمەت ھېلىدىن - ھېلى ئۆزگىرىپ تۇرغان ئاكىسىدىن ئەنسىرەپ غۇلجىغا تېزىرەك يېتىۋېلىشنى ئويلايتتى. دېمىس-قىپ، نەپەس يېتىشتۈرەلمەي قالغان ئەنزەر تۇرۇپلا كۆزلىرى چەكچىيىپ، خىرقىراپ قالاتتى.

— ئابدۇسەمەت، — دېدى ئەنزەر ئارقىسىغا قارىغان ئىنىد-

سىغا، — يېنىمغا ئۆت، مېنى يۆلەپ ئولتۇر، بەلىرىم ئاغرىپ كەتتى.

ئابدۇسەمەت ماشىنىنى توختىتىپ ئارقىغا ئۆتتى — دە، ئاكىسىنى يۆلەپ ئولتۇردى. ئىنىسىنىڭ كۆكرىكىگە يۆلىنىپ ئولتۇرغان ئەنزەرنىڭ نەپەس ئېلىشى ئارام بەرگەندەك بولۇپ، پۇتلىرىنى ماشىنا دىۋانىدىن يەرگە ئالدى.

— دېرىزىدىن چالا — پۇچۇق كۆرۈنگەن دەل — دەرەخ، كۆك ئاسمان، ئېتىز — ئېرىقلارنى كۆرۈپ، — دېدى ئەنزەر دەممۇ دەم توختاپ سۆزلەپ، — قەشقەر ئېسىمگە كېلىپ قالدى. شۇنچە يىللار ئۆمرۈم سىرتلاردا ئۆتۈپ كېتىپتۇ. ئەجەب ئانا يۇرتۇمنى يوقلىيالمىپتىمەن. ئۇنىڭ ھەربىر تاش — تۇپرىقىنى كۆزۈمگە سۈرتكۈدەك بولدۇم.

— سەللا ياخشى بولۇپ قالساڭ، — دېدى ئابدۇسەمەت ئاكىسىنىڭ كۆڭلىنى ياساپ، — سېنى ئۆزۈم ئاپىرىپ كۆرسىتىپ كېلىمەن. نېغمەتكام بىلەن ئاناممۇ بېرىپ كەلدى. — قەشقەرنى كۆرۈش؟ — ئەنزەر ئاچچىق كۈلۈم-سىرىدى، — نېسىپ بولارمۇ؟

— ئۇنداق دېمە، ئاكا، بىر ئويىدانلا تۇرماسەن. — ئېسىڭدىمۇ، كىچىك چاغلىرىمىزدا سېنى يېتىلەپ نە — نەلەرگە ئەكېتەتتىم. قەشقەرنىڭ شىمالىدىكى تۈمەن، جەنۇبىددىكى قىزىل دەريا بويلىرىدا ئوينىتتۇق، — ئەنزەر ھاسىراپ سەل توختىۋالدى، — سەمەن، بەشكېرەمنىڭ باغلىرىنى جەننەت دېسە ئارتۇق كەتمەس... ھادىس چىرايلىق، ھاۋالىق يەرلەر ئىدى. — غۇۋا ئېسىمدە بار، — ئابدۇسەمەت ئاكىسىنىڭ چىرايىغا سەپسالدى، — مەن دەرەختكى ئۇۋىلاردىن قۇش بالىلىرىنى ئېلىپ بەر دېسەم سەن، ئۇۋال بولىدۇ، زىيىنى بار، ئۇمۇ بىر جان دەيتتىڭ.

— ھېيتكاھ جامەسى قورۇسىنىڭ ئېرىق بويلىرىغا تەرەت

ئېلىش ئۈچۈن قويغان قۇم چۆگۈنلىرىنىڭ بىرىنى چېقىپ قويۇپ، قېچىپ كەتكىنىڭ ئېسىڭدە بارمۇ؟

— ئېسىمدە، لېكىن مەزىن ئاخۇنۇم سېنى تۇتۇۋالغانىدى.  
— توۋا، قۇربان ھېيت ئەتىگەنلىكى ھېيتكاھ ئالدىدىكى ساماچىلارغا قوشۇلۇپ ئوينىدۇق. ئەمما سېنى يىتتۈرۈپ قو-  
يۇپ، كەچكىچە ئۆيگە كىرەلمىگەندىم، — ئەنزەر ياش بىلەن  
تولغان كۆزلىرىنى يوشۇردى، — ئاھ قەشقەر... قەشقەر...  
كىندىك قېنىم تۆكۈلگەن ئەزىز تۈپراق... ئەنجۈر، ئانار،  
پىستە - بادام، ئەينۇلا، بېھلىك باغلىرىڭنىڭ مۈشكى - ئەنبەر-  
دەك ھىدلىرى دىماغلىرىمغا ئۇرۇلۇۋاتىدۇ. مۇشۇنداق ماي ئايلى-  
رىدا قەشقەر گۈل - چېچەكلەرگە پۈركىنىدۇ...

ئابدۇسەمەتتىڭ ئۆپكىسى ئۇرۇلۇپ، دىمىغى زىڭگىدە ئې-  
چىشتى - دە، كۆزلىرىگە ياش كەلدى. ئانا يۇرت خۇمارى، ئانا  
يۇرت پىراقى ھەم سېغىنىشى ئەجەل بىلەن ئېلىشىۋاتقان ئادەم  
ئۈچۈن ياخشىلىقتىن بېشارەت ئەمەس ئىدى. كۈنلار: «تۈلكىمۇ  
ئۆلىدىغان چېغىدا، تۇمشۇقىنى ئېنى تەرەپكە قىلىپ ئۆلىدۇ»  
دېيىشىدۇ ئەمەسمۇ، بەلكىم ئانا تۇپراقىمۇ ياخشى كۆرگەن ئايالى  
ئۈچۈن نۇرغۇن سەۋەنلىكلەرنى سادىر قىلغان دەردىمەن ئوغلىنى  
كۆڭلىدە ئاقلاۋاتقاندۇر، دەرۋەقە ئەنزەر گۈلبانۇم ئۈچۈن ۋەيلۈن  
دوزاخقىمۇ كۈلۈپ تۇرۇپ كىرگەن بولاتتى...

«سانتانا» جىلغا يولىدىن بارغانسېرى يۇقىرى ئۆرلەپ، ئې-  
گىز ئېدىر ئۈستىگە چىقىش بىلەن پەستە كۆپكۆك يالتىراپ  
تۇرغان سايرام كۆلى كۆرۈندى. چايقىلىۋاتقان ھەيۋەتلىك سۇ  
دولقۇنلىرى، قىرغاقلارغا ئۇرۇلۇپ، ئۈنچىلەرنى چاپچىراتتى.  
كۆل ئوتتۇرىلىرىدىكى ئاق شايدەك يېپىلغان شولسلار ئاسماندىكى  
بۇلۇتلارنىڭ ئەكسى ئىدى.

— قارا، ئاكا، سايرام كۆلى، — دېدى ئابدۇسەمەت دېرىزە  
ئەينىكىنى چۈشۈرۈپ، — كۆردۈڭمۇ؟

— شوپۇرغا دېگىن، ماشىنىنى كۆل قىرغىقىدىكى ئەپلىك-  
رەك يەرگە توختاتسۇن، مەن ماشىنىدىن چۈشمەن.

يول بويى بىماردىن ئەنسىرەپ كەلگەن شوپۇر بالا ماشىنىنى  
قېلىن ئوت بىلەن قاپلانغان چىملىققا توختاتتى — دە، ئەنزەرنى  
يۆلەپ چۈشۈرۈشكە ياردەملەشتى. ئەنزەر ئون نەچچە قەدەم ئالدىغا  
مېڭىپ، ئوت — چۆپلەر ئارىسىدىن چوقچىيىپ چىققان قورام  
تاشلارنىڭ بىرىدە ئولتۇرماقچى بولۇۋىدى، ئابدۇسەمەت چاپىنىنى  
تۆت قاتلاپ سېلىپ بەردى. گەتراپتىكى تاغ يانباغىرلىرىدا، مەخ-  
مەلدەك ئېدىر غوللىرىدا سېرىقچىچەك، كاككۇكگۈلى، چۇغ-  
لۇق، ئاق لەيلەدەك ياۋا گۈللەر ھۈپپىدە ئېچىلىپ كەتكەن  
بولۇپ، خۇددى ھەر خىل بوياقلارنى تۆكۈۋەتكەندەك كۆرۈنەتتى.  
پەس قاپتاللاردىن تاغ چوققىلىرىغىچە ئاسمانغا بوي تارتقان قارد-  
غايلارنىڭ ئۈستلىرىدە لەيلەپ يۈرگەن ئاق بۇلۇتلار چوڭقۇر جىل-  
غىلارغا سۆسۈن رەڭ سايىلەرنى تاشلىغانىدى. يىراقلاردا توپ —  
توپ قوي، كالىلار، ئۈيۈر — ئۈيۈر يىلقىلار ئوتلاپ يۈرۈشەتتى.  
پەسلىكتە بولسا سايرام كۆلىنىڭ زۇمرەتتەك سۈزۈك سۈيى بىردە  
شاۋۇلداپ، بىردە شاپىلداپ قىرغاقلارغا ئۇرۇلاتتى. ئەنزەر ھا-  
ياتلىقتىكى بۇ گۈزەل مەنزىرىلەرنى گويا كۆز قارىچۇقلىرىغا سىڭ-  
دۈرۈۋالماقچى بولغاندەك تويماي قارايتتى.

— ئابدۇسەمەت، ئىلىلىق ئاغىنىلەرنىڭ ھېلىقى ناخشىسى  
ئېسىڭدە بارمۇ؟

— قايسى ناخشىنى دەيسەن، ئاكا؟

— نېمىدى، ھە توغرا:

سايرامنىڭ كۆلى دەيدۇ،  
يا ئاقمايدۇ، تاشمايدۇ.  
ئۆلۈمنىڭ ئەلچىسى كەلسە،  
ياش قېرىغا باقمايدۇ...

كۆڭلى ئۆيۈپ، كۆزلىرىدىن ياش ئەگىگەن ئابدۇسەمەت نە-  
لەرگىدۇر قارىۋالغانىدى. ئۇ، «ئىككى ئانا كەلتۈرگەن ئېغىر  
ئازاب، دەرد - ئەلەملەر ئۇنىڭ يۈرەك - باغرىنى يەپ، مۇشۇ  
كېسەلگە گىرىپتار قىلدى» دەپ ئويلىدى.

— شۇنداق، بۇ يىل قىرىق ئالتە ياشقا كىرىپتىمەن، نۆۋەت-  
نىڭ ماڭا كېلىپ قالغىنىنى كۆرمەيدىغان، — ئاپئاق قارلىق  
چوققىلارغا تىكىلىپ قالغان ئەنزەر، ئىنسىنىڭ ئۇنىسىز ياش  
تۆكۈۋاتقىنىنى كۆرۈپ، دېنىشكە تېگىشلىك بولمىغان گەپلەرنى  
دەپ سالغانلىقىنى ھېس قىلىپ زورمۇزور كۈلدى، —  
ئابدۇسەمەت، گەسلىيەلمەسەن؟ بىز قەشقەردىن يۆتكىلىپ چىققان-  
دا ئاشۇ تەلەك داۋىنى ئۈستىدە گۈرۈچتەك يالتىراپ تۇرغان قار  
يېگەندۇق.

— قاراغا خالىتىدىكى قېتىقنى ئارىلاشتۇرۇپ، دوغاپ قىلىپ  
ئىچكىنىمىزنى زادىلا ئۇنتۇيالمايمەن، ئانام كۈلۈپ تۇرۇپ: «ئى-  
يۈل ئېيىدا قار يېدۇق دېسەك قەشقەرلىكلەر ئىشىنەرمۇ»  
دېگەنىدى.

— راست، ھەممىمىز ھەيران - ھەس بولۇشقانداق. ئاس-  
تى ياپپېشىل ئوتلاق، چىمەنزار، رەڭگارەڭ گۈللەر ئېچىلغان  
ئەمما ئۇلارنىڭ ئۈستىدىلا ئاپئاق قار.

سايرام بويىنىڭ ئۈزۈلمەي چىقىپ تۇرغان سالقىن شامىلى  
تەسىر قىلىدۇ ئەنزەر يۆتىلىپ كەتتى. ئۇنىڭ ئاغزىغا تۇتقان ئاق  
لۆڭگىسىدە بىر پارچە قان ئۆيۈتمىسى لىغىرلاپ تۇراتتى، كال-  
پۇكلىرىمۇ قىپقىزىل بويىلىپ كەتكەنىدى. ئابدۇسەمەت مىنېرال  
سۇ بىلەن ئۇنىڭ ئاغزىنى چايقاتقۇزۇپ، قولتۇقىدىن يۆلىدى:  
— ئاكا، سوغۇق تېگىپ قالمىسۇن، ماشىنىغا چىقايلى.

— ھەي... دەرىخا، بىر چاغلاردا گۈلبانۇم ئىككىمىز: «يا-  
شاش نېمىدېگەن مەنىلىك» دېيىشكەندۇق. شۇنداق ئادەمنىڭ  
كۆزى قىيمايدىكەن... ھايات قانچىلىك ئازابلىق بولسىمۇ يەنىلا



كۆزى قىيمايدىكەن.

«سانتانا» ئىلگىرىلەپ تەلكنىڭ يىلان باغرى داۋان يولىدىن بارغانسېرى پەسلەپ، كەڭساي يولىغا چۈشتى. سول تەرەپتىكى چوڭقۇر جىلغىدىن تاشتىن تاشقا ئۇرۇلۇپ ئېقىۋاتقان تاغ سۈيىدىن ئىككى شاۋقۇنلىرى ئاڭلىنىپ تۇراتتى. ئىككى تەرەپتىكى تىك تاغلار، قورام تاشلار، چېقىللار، قاراڭغۇ قاپتالار كۆرۈنمىگۈدەك قاپلاپ كەتكەن قارىغايزارلىقلار قارا بۇلۇتتەك چېكى كۆرۈندۈمەيتتى. ئۇلار كەڭ سايىنى ئارقىدا قالدۇرۇپ گوزىگۈدىن ئۆتكەندىلا ئەنزەر بارغانسېرى بوشىشىپ كەتتى. ئۇ جانسىز قوللىرى بىلەن يانچۇقىدىن ئاغزى چاپلانغان كونۇپىرتىنى ئۆزىنى يۆلەپ ئولتۇرغان ئىنسىغا تۇتقۇزدى، ئۇنىڭ ۋەسىيەنامە ئىكەنلىكىگە كۆزى يەتكەن ئابىدۇسەمەتنىڭ كۆڭلى بۆلەكچىلا ئەلەمزا-دە بولۇپ، ياشلىرىنى توختىتالمىدى.

— ئۇكام ئابىدۇسەمەت، — دېدى ئەنزەر بىردەم تىنىۋېلىپ، — مەن ئۆلگۈرەلمەيدىغان ئوخشاي مەن، غۇلجىدىكى مېھمانخانىدىن قىلىنىدىغان كىرىم، ھازىرغىچە يىغقان پۇلۇمنى قانداق بىر تەرەپ قىلىش مۇشۇنىڭغا يېزىلغان. ئالىنۇر بىلەن ئەختەمگە كۆپرەك بولدى. گۈلنەسانمۇ ئۇنتۇپ قالدىم، ئاڭ-لىسام ئۇ تۈرمىدە ئېلىشىپ قاپتىمىش.

— ئاكا، نېمىلەرنى دەۋاتىدىغانسەن؟ — ئابىدۇسەمەتنىڭ ئاۋازى غاراڭ-غۇرۇڭ چىقتى، — سەن... چوقۇم ياخشى بولۇپ كېتىسەن...

— ۋۇي يىغلاۋاتامسەن؟ يۈزۈمگە ئىسسىق بىرنېمە تامدىغۇ، ئالىنۇر بەك ئوبدان بالا بولدى. ئۇ شۇنچە خۇششەن تۇرمىسىگە بېرىپ ئىنسىنى يوقلاپتۇ ھەم يېمەك - ئىچمەك، كىيىم - كېچەك قىلىپ بېرىپ كەپتۇ. ئەختەمۇ يەنە بىر يىلدا تۈرمىدىن چىققۇدەك.

— ئالىنۇر ماڭىمۇ تېلېفون بەرگەن. مەن ئالاقىلىشىپ

تۇرۇپ ئەختەم تۈرمىدىن چىققان ھامان ئۆزۈم بېرىپ  
ئەكېلىۋالىمەن.

— رەھمەت، ئوكام، ئارىمىزدا سەن ئەجەب بىر تۇغۇلۇپ  
قايتىكەنسەن، ھەممىگە يېتىشلىك، ھەممىگە ساخاۋەتلىك، —  
ئەنزەر نەپەس يېتىشتۈرەلمەي، يۇقىرىغا تىنغىنىچە خېلىغىچە  
گەپ قىلالىدى، — ھە راست، تۈرمىدە ئېلىشىپ قالغان ئېغىر  
كېسەللەرنى ئائىلىسىگە قايتۇرۇپ، جازاسىنى تۈرمە سىرتىدا  
ئۆتەشكە قويۇپ بېرىدىكەن. مۇمكىن بولسا گۈلنىسانى قايتۇرۇپ  
كېلىپ، مېنىڭ پۇلۇم بىلەن داۋالاتقىن. ئۇمۇ ھېچنېمىسى يوق  
ناتىۋان يېتىم...

— مەنمۇ شۇنداق ئويلىغان، ئاكا، ئەختەم بىلەن ئانا — بالا  
ئىككىسىنى جەم قىلىمەن.

— خۇدا ئويلىغانلىرىڭغا يەتكۈزسۇن، ئۇھ ۋاي، كۆڭلۈم  
ئېلىشىۋاتىدۇ، دېرىزىنى ئاچ...

ئەنزەر ئارقا — ئارقىدىن قان ياندۇردى. ئابدۇسەمەت ئاكد-  
سىنىڭ ئاغزىنى چايقاپ بولۇپ يەنىلا يېنىدا ئۇنى قۇچاقلاپ ئول-  
تۇردى. «سانتانا» سۈرئىتىنى تېزلىتىپ غۇلجىغا قاراپ يۈرۈپ  
كەتتى.


— ئاكا، چىڭسىخوزىدىن غۇلجىغا قايرىلدۇق، —  
ئاكسىنىڭ بىر خىلدا خىرقىراپ قالغىنىدىن قورقۇپ قالغان  
ئابدۇسەمەت قەستەن ئۇنى كۆتۈرۈپ دېدى، — قارىغىنا غۇلجى-  
غا كىردۇق.

— بېشىمنى... يۆلە...، — زەئىپ ئېڭرىدى ئەنزەر ھەم  
نۇرى ئۆچۈۋاتقان كۆزلىرىنى سىرتقا تىكتى، — ئاھ مېنىڭ  
ئىككىنچى يۇرتۇم غۇلجا... بوستان غۇلجا... جەننىتىم غۇلجا...  
ئەنزەر ئىنىسىنىڭ قۇچىقىغا باش قويغىنىچە جىمىپ كەت-  
تى. بىر چاغدىلا نېمىلەرنىدۇر دەپ پىچىرلاۋاتقانلىقىنى كۆرگەن  
ئابدۇسەمەت قۇلىقىنى ئۇنىڭ ئاغزىغا يېقىن ئەكەلدى — دە، مۇنۇ

سۆزلەرنى ئارانلا ئاڭقىرىلدى:

— گۈلبانۇم: «بىر كۈنلەردە مېنىڭ قېشىمغا قايتىپ كېلىسىز» دېگەنىدى. مېنى ئۇنىڭ قېشىغا قويۇڭلار...  
— ئاكا!!... — ئابدۇسەمەت ئۇن سېلىپ يىغلىۋەتتى.  
ماشىنا ئۇچقاندەك چاپماقتا... بايانداينىڭ بۈك قارىياغاچلىق يوللىرىدىن ئۇزاپ شەھەر بوسۇغىسىغا كىرىپ كەلگەندە ئەنزەر ئىنىسى ئابدۇسەمەتنىڭ نالە - زارىنى ئاڭلىمىدى. چۈنكى ئۇنىڭ روھى گۈلبانۇم تامان ئۇچۇپ كەتكەنىدى...

2002 - يىل مارت، ئۈرۈمچى - غۇلجا



## 图书在版编目(CIP)数据

悲伤/加拉里丁·拜克拉木著. —乌鲁木齐: 新疆青少年出版社, 2004. 11

ISBN 7-5371-5165-2

I. 悲… II. 加… III. 长篇小说—中国—当代—维吾尔语 (中国少数民族语言) IV. I247.7

中国版本图书馆 CIP 数据核字(2004)第 104724 号

责任编辑: 尼加提·穆合力斯

责任校对: 阿布列孜·阿巴斯

封面设计: 木拉丁·阿比提

## 悲 伤 (维吾尔文)

(长篇小说)

加拉里丁·拜克拉木 著

---

新疆青少年出版社出版

(乌鲁木齐市胜利路 100 号 邮编: 830001)

新疆新华书店发行 新疆金版印务有限公司印刷

850×1168 毫米 32 开本 17.75 印张

2004 年 11 月第 1 版 2005 年 6 月第 3 次印刷

印数: 9001—11000

---

ISBN7-5371-5165-2 定价: 30.00 元

如有印刷装订问题请直接同出版社调换